
॥ श्रीमन्मूळरामो विजयते ॥ ॥ श्रीगुरुराजो विजयते ॥ 

(iii) 


॥ श्रीमन्मूलरामो विजयते ॥ 
श्रीमत्परमहंसपरिब्राजकाचार्य-पदवाक्यप्रमाणपारावारपारङ्गत -सर्वतन्त्रस्वतन्त्र- 
श्रीमद्वैष्णवसिद्धान्तप्रतिष्ठापनाचार्य- श्रीमन्मूळरघुपतिवेदव्यासदेवदिव्यश्रीपादपद्माराधक- 
जगद्गुरुश्रीमन्मध्वाचार्यमूमहासंस्थानाधीश्वराणां 
श्रीराघवेन्द्रस्वामिमठीयवेदान्तसाम्राज्यदिग्विजयविद्यासिहासनाधीश्वराणां 


श्रीमत्सुदामीन्द्रतीर्थश्रीचरणकरकमलसञ्जात- 
श्रीमत्सुयतीन्द्रतीर्थवरकु मारकाणां 


श्रीमत्सुबुधेन्द्रतीर्थ श्रीपादानां 
अनुग्रहसन्देशः 


महदिदं प्रमोदस्थानं यत्‌ चतुरधिकदातत्रन्थकर्तृणां अनितरसाधारणमहिमाना वाक्ये 
पदे पादविलोचने, व्यासीयशास्रे चारचितप्रबन्धानां, ` चतुःषष्टिकलापारावारपारीणानां 
प्रथितयहासां महानुभावानां ग्रन्थनामोच्चारणमात्रेण पण्डितत्वेन परिगण्यते इति । 


वादिमत्तेभकण्ठीरवाणामेतेषां ग्रन्थरारिषु केचन अस्मन्मठेन, अन्याभिः संस्थाभिश्च 
मुद्रिताः वर्तन्ते । अन्ये केचन मुद्रणमलभमानाः हस्तलिखितरूपेण संरक्षिताः वर्तन्ते । 
प्रकृते उपलभ्यमानग्रन्थान्‌ एकत्र सङ्गृह्य सम्पुटरूपेण (एकस्मिन्‌ सम्पुटे पञ्चषाः 
ग्रन्थाः) सम्पाद्य प्रकाशनीयमिति हरिवायुगुरूणां प्रेरणानुसारेण आयोजितम्‌ । 
तेष्वन्यतमेऽस्मिन्‌ तृतीयसम्पुटे १) उअद्वैतदिक्षा, २) प्रमाणपद्धतिटीका, 
३) तुरीयशिवखण्डनम्‌, ४) परतत्त्वप्रकारिका, तथा ५) मध्वतन्त्रमुखभूषणम्‌, 
एते ग्रन्थाः अस्मद्विद्यापीठीयविद्वांसः, अन्ये केचन विद्वांसश्च बहुपरिश्रमेण 
ताळपत्रायवलोकनेन सम्पादनमकुर्वन्‌ । एतेषां इतोऽप्यतिराय-ग्रन्थसम्पादन- 
अनुवादादिकार्येषु बुद्धिशक्तिं प्रददत्विति अस्मदुपास्य श्रीमद्राधवेनद्रतीर्थ-गुर्वन्तर्गत- 
भारतीरमणमुख्यप्राणान्तर्गत- श्रीमन्मूलरघुपति-वेदव्यासदेव  प्रार्थयामः । 


इति नारायणस्मरणानि । 


(iv) 
|| श्री: ॥ 
सम्पादकीयम्‌ 


प्रथितमेवेदं अचिन्त्याद्भुतशक्तिसम्पन्नः सृष्ट्याद्यष्टकर्ता भगवान्नारायणः समग्रस्य जगत: 
कल्याणाभ्युदयश्रेयःप्रेयसां तथा सुखशान्त्यादीनां प्रदाता इति । समेषां देशानां तत्त्व-धर्म-संस्कु- 
तीनां हृदयमेव उपर्युक्तं चिन्तनम्‌ । एतादृशोत्तमतत्त्वसारोपदेशदात्री खल्वियं धात्री । अतः कीर्तिरियं 
सर्वात्मना भारतस्यैव युज्यते । देशस्यास्य प्रभावेणैवेतरदेशेष्वपीदृश तत्त्वचिन्तनम्‌ प्रारभत । नैक- 
तत्त्वविद्या-धर्म-संस्कृतेः विविधकलानाञ्च मातुस्थानीयोऽयं भारतदेदाः । 

देवानां हार्द ज्ञातुमुपदेष्टं सर्वाणि शास्त्राणि प्रवृत्तानि । एतेषां सदागमानां सारसर्वस्वमेव भगवान्‌ 
बादरायण: “वेदशास्रात्पर नास्ति न दैवं केशवात्परम्‌'' इत्यादि सुवचनैः उपदिदेश । किञ्च आधि- 
कारिकवाण्या ''आलोड्य सर्वशास्राणि विचार्य च पुनः पुनः । इदमेकं सुनिष्पन्नं ध्येयो नारायणस्सदा” 
इति सुस्पष्टमवादीत्‌ बादरायणः । ध्यानविषयो नारायणः कीदृदाः ? किं तस्य लक्षणम्‌ ? इत्याराङ्कायां 
“३ जन्माद्यस्य यतः” इत्यादिसूत्रेः परिहारः कृतः सूत्रकारेण । जन्माद्ष्टकर्ता सर्वोत्तमः अनन्त- 
कल्याणगुणपरिपूर्णः सर्वदोषदूरः रमाब्रह्मादिसर्वदेवोपास्य इत्यादि सूत्रोक्तं परब्रह्मलक्षणं श्रीमन्नारा- 
यणस्यैव नान्येषाम्‌ इति वेदतदनुसारिपुराणादिप्रमाणोदाहरणपूर्वकं जीवोत्तमाः श्रीवाय्ववतारिणः 
श्रीमदानन्दतीर्थभगवत्पादाचार्याः स्वीयद्वैतसिद्धान्ते निरणीनयन्‌ । वेदार्थनिर्णायकन्यायग्रथनात्मक- 
ब्रह्ममीमासाझाख्ने बादरायणेन निरूपितानि तत्त्वानि श्रीमदानन्दतीर्थीयभाष्य एव सम्यङ्‌ निरूपितानि । 

अन्ये मूलं विवृण्वानाः, पण्डितश्रेष्ठाः, मेधाविनः प्रखरपाण्डित्यपूर्णाः भवन्तु नाम, परन्तु विवरणेन 
मूळस्याविरोधिना भाव्यम्‌ । यत्किमपि तत्त्वं सुष्ठु निरूपयितुं मूलकाराणां भावः अवगतश्चेत्‌ तदा 
तद्विवरणं सुशकं भवति । अत्र गुर्वनुग्रह आवश्यकः । अन्यथा मूलकाराणामाशयस्य असमञ्जस- 
विवरणसन्दर्भा एव अधिकाः अनुभूयन्ते । परन्तु श्रीमन्मध्वाचार्याणां भाष्यं तु सर्वसजनलक्ष्यभूतस्य 
स्वस्वरूपानन्दाविर्भावरूपमोक्षस्य साधकं सत्‌, जगति सतां कल्याणोद्धरणयोः प्रधानं निदानम्‌ । 
एतादृशानां महाशयानामुपदेदाः सर्वेषां सचेतनानामुद्धणकारणीभूताः भवन्ति । अत एव श्रीमदा- 
चार्याणां सद्वैष्णवसिद्धान्तः विश्वजनीनप्राणिमात्रस्य कृते मङ्गलानि दातुं नितरां दक्ष इति तु सर्व- 
विद्दत्तलजै: परममान्यतामध्यगमत्‌ । 

श्रीमदाचार्याणामुत्कृष्टानीमानि तत्त्वानि, आचार्याणां साक्षात्‌ शिष्यैः श्रीपद्मनाभ-नरहरि- 
माधव-अक्षोभ्यतीर्थैः महाज्ञानिभिः यतिवरेण्यैश्च प्रसारितानि । 


(५) 


इन्द्राशसम्भूताः श्रीमज्जयतीर्थाः द्वैतभाष्यस्य टीकां विरचय्य द्वैतसिद्धान्त सुदृढं अकार्षुः । अत 
एव श्रीमट्टीकाकृत्पादा इति प्रथिताः । श्रीमज्यतीर्थश्रीचरणानां सत्परम्परायां समागतानां श्रीकवीन्द्र- 
राजेन्द्रतीर्थानां परम्परायां समागताः श्रीरामचन्द्र श्रीविबुधेन्द्र-श्रीश्रीपादराज- श्रीव्यासराजतीर्थश्रीपादा : 
असदुशाः नैकग्रन्थरचनेन, प्रचारेण च द्वैतसिद्धान्तं प्रकाश्य, सज्जनानां महान्तमुपकारं व्यदधुः । षोडश 
(१६) सप्तदश (१७) तम शतमानीया: परमतीयाः सत्सिद्धान्तस्योपरि दोषानारोपयितु प्रायतन्त । 
तदा श्रीमद्विजयीन्द्र-श्रीवादिराज-श्रीसुधीन्द्रतीर्थाः श्रीमद्राघवेन्द्रतीर्थाश्च नैकान्‌ प्रौढग्रन्थान्‌ विरचय्य 
परकीयमतं शतदा: निरस्य, द्वैतसिद्धान्तं परिपोष्य, आचन्द्रार्क सुस्थापितं व्यदधुः । एतेषां महानु- 
भावानामिममुपकारं स्मृत्वा माध्वाः कृतार्थान्‌ मन्यन्ते । 

इदुशानां महानुभावानां मध्ये श्रीमद्विजयीन्द्रतीर्थश्रीचरणाः अग्रगण्याः कुम्भकोणक्षेत्रस्था 
विराजन्ते । 


श्रीविजयीन्द्रतीर्थश्रीचरणा:-— 


श्रीविजयीन्द्रतीर्थश्रीचरणैः तत्त्वझास्नप्रपञ्चाय, श्रीमध्वसिद्धान्ताय, मध्वप्रजाभ्यः प्राधान्येन 
आस्तिकमतानुयायिभ्यः सत्तत्त्वाध्ययनशीलेभ्यः सजनेभ्यश्च कृतोपकारः कदाऽप्यविस्मरणीयः, 
वर्णयितुं अशक्यश्च । एषां वैशिष्ट्यं च स्वकीयग्रन्थेषु प्रत्यक्षरं व्यक्तं भवति । श्रीविजयीन्द्रतीर्थ- 
श्रीचरणैरेव सिद्धान्तोऽयं दृढीभवन्‌ वर्घमानंस्तिष्ठतीति निश्चप्रचं ब्रूमः । 

चतुःषष्ठिकलापारावारपारीणडेखरान्‌ श्रीविजयीन्द्रतीर्थश्रीचरणान्‌ 'सूर्यसुगुणार्या' इति ज्ञानिनो- 
ऽस्तुवन्‌ । इदमक्षरहाः तथ्यमिति ब्रूमः । यथा सूर्येणैव जगदिदं प्रकाशित तथा एतैरेव महाशयैः श्रीमध्व- 
सिद्धान्तरूपं जगत्‌ प्रकाशितम्‌ । सूर्यः यथा स्वसहस्रकिरणैः लोकं प्रकाइय रक्षति, तथा एते यतिवर्या: 
स्वरचितैः चतुरघिकहातत्रन्थरूपैः मयूखैः वैदिकप्रपञ्चं पुपुषुः । सूर्यस्य गतिः यथा युगान्तपर्यन्तं स्थिरा, 
तथा श्रीविजयीन्द्रतीर्थग्रन्थानां महिमोपदेशाश्व सुस्थिराः शोभन्ते । 

श्रीबिजयीन्द्राणां काले निर्णेतव्ये नैके विषया अवधेयाः । श्रीविजयीन्द्राणां देशं काळ च, बहुधा 
विमृश्य तेषां काल: क्रिस्तदाक १५१७ तः आरभ्य १६१४ पर्य॑न्तमस्तीति निणीतवन्तः । प्रायः (९७) 
सप्तनवतिवर्षात्मकं सुदीर्घकालं जीवन्तोऽवर्तन्तेति सुस्पष्टं व्यक्तीभवति । 

पीठाधिपतीनां काळं त्रिधा निर्णेतुं शक्यते । (१) जन्मतः वृन्दावनगमनपर्यन्तम्‌, (२) परम- 
हंसाश्रमस्वीकारादारभ्य वृन्दावनस्थत्वपर्यन्तम्‌, (३) महासंस्थानाधिपत्यनिर्वहणकालादारभ्य वृन्दावन- 
स्थत्वपर्यन्तम्‌ इति च । वयमत्र जननादारभ्य वृन्दावनस्थितिपर्यन्तं क्रि.राकः १५१७ आरभ्य १६१९ 


(vi) 
पर्यन्तं काल इति सूचयामः । निर्णयस्यास्य बळवन्ति ताम्रदासनानि, ग्रन्थाः श्रीसुधीन्द्रतीर्थाना- 
माश्रमप्रसङ्ग: तथा कालश्च साधाराणि प्रमाणानि वर्तन्ते । 


ताम्ररासनाना परिचयः 


(१) क्रि. श. १५७५ तमेऽब्दे श्रीरङ्गराजभूपतिना विजयीन्द्रसहितेभ्यः श्रीसुरे्द्रतीर्थेभ्यः दत्त- 
ग्रामदानताम्रदासनम्‌ । 


(२) क्रि. ह. १५७६ तमेऽब्दे श्रीरङ्गराजभूपतिना श्रीसुधीन्द्रतीर्थेभ्यः दत्तग्रामदानताप्रशासनम्‌ । 


(३) क्रि. झा. १५७७ तमेडब्दे श्रीरङ्गराजभूपतिना श्रीविजयीन्द्रेभ्यः दृढीकृत्य दत्तस्य 'अविलि- 
मङ्गल 'ग्रामस्य दानसूचक ताप्रशासनम्‌ । 


(४) क्रि. श. १५८० तमेऽब्दे 'तञ्ञावूर'स्य शिवप्प (चेव्वप्प) नायकेन श्रीविजयीन्द्रतीर्थेभ्यः 
दत्तग्रामदानताम्रदासनम्‌ । 


(५) क्रि. दा. १६१४ तमेऽब्दे चेव्वप्पनायकस्य सोदरेण, मन्नारुगुडिप्रान्तस्य भूपतिना चिन्न- 
चेव्वप्पनायकेन श्रीविजयीन्द्रेभ्यः दानरूपतया समर्पितग्रामद्वयस्य द्वे ताम्रशासने । 


(६) श्रीदके १४१७ तमेऽब्दे युवसंवत्सरे आघाढयुकृप्रथमद्वादस्यामिन्दुवासरे, (दिनाङ्के 
२०-६- १५७५) (Mysore Arch. Report - 1944 Inscription No. 21) 
पेनगोण्डग्रामे श्रीरङ्गराजभूपतिना श्रीविजयीन्द्रशिष्यसहितेभ्यः श्रीसुरेनद्रतीर्थेभ्यः 'नावलू्‌' 
अथवा 'रामचन्द्रापुर' इत्याख्यो ग्रामः दत्तः, यं ग्रामं श्रीसुरेन्द्रतीर्थाः २० सङ्घयाकप्रसिद्ध- 
पण्डितेभ्यः अग्रहारं कृत्वा दानरूपेण ददुः । अयमेव विषयः ताग्रशासन एव उलिखितः । 
एतेन श्री सुरेनद्रतीर्थाः १५७५ तमाब्दपर्यन्तमपि जीविता अवर्तन्तेति ज्ञायते । 


(७) श्रीशके १४९७ तमेऽब्दे युवसंवत्सरे माघकृष्णत्रयोदइ्यां (२८-०१-१५७६ तमे दिनाङ्के) 
श्रीरङ्गराजभूपतिः विजयनगरे (हम्पि) ग्रामे श्रीसुरेनद्रतीर्थकरकमलसञ्जातेभ्यः श्रीसुचीन्द्र- 
तीर्थेभ्यः पञ्च (५) ग्रामान्‌ दत्वा ताम्रशासनं द॒दौ । तदिदमुइङ्कितम्‌- (Mysore Arch. 
Report - 1-1944-139 Note No. 22) ते ग्रामाः अद्यापि श्रीमठाधिकारे एव 
वर्तन्ते । एतेन श्रीसुधीन्द्रतीर्थाः १५७५ तमे संवत्सरे परमहंसाश्रमिण आसन्निति स्पष्टं 
ज्ञायते । श्रीशके १५७५ तमेऽब्दे श्रीसुरेनद्रतीर्थाः श्रीसुधीन्द्रतीर्थभ्यः परमहसाश्रमं दत्वा, 
तान्‌, श्रीविजयीन््रतीर्थेम्यः शिष्यत्वेन समार्पयन्निति च सुस्पष्टं ज्ञायते । 


( vii) 

(८) शिष्यत्वेन स्वीकरणानन्तरं अविच्छिन्नतया सम्प्राप्ताश्रमप्रदानसम्प्रदायो विच्छिन्नो 
मा भूदिति श्रीविजयीन्द्रेषु सत्स्वपि श्रीसुरनद्रतीर्थाः स्वयमेव मुहुः श्रीसुधीन्द्रतीर्थभ्य: 
परमहंसाश्रमं प्रदाय, तान्‌ शिष्यत्वेन श्रीविजयीन्द्रेभ्यः प्रादुः । विषयोऽयं स्वीये 
'श्रीराघवेन्द्रमठगतार्चाऽऽगतिक्रम'नामकग्रन्थरते श्रीवादीन्द्रतीर्थैरिव समुपवर्णितः । 


“सुरेन्द्रः सम्प्रदायाप्तन्यासविच्छेदभीरुकः । 
सुधीन्द्रं न्यासयित्वा तं विजयीन्द्रकरे ददौ” इति । 


उपर्यृक्तप्रबलप्रमाणेन, “श्रीसुरेन्द्रतीर्था: श्रीसुधीन्द्रेभ्यः आश्रमं दत्वा श्री विजयीन्द्रेभ्यः 
तान्‌ प्रददुः” इति सिद्धयति १५७६ तमाब्दीयताम्रशासनेन । 


(९) श्रीशके १४९९ तमेऽब्दे धातुसंवत्सरस्य आघाढद्वादइयां क्रिस्तशाके १५७७ तमेऽब्दे 
सम्राट्‌ श्रीरङ्गराजभूपतिः तञ्जावूरुनगरस्य चेव्वप्पनायकस्य पुत्रेण राजकुमाराच्युतप्प- 
नायकेन श्रीविजयीन्द्रेभ्यः 'अरविलिमङ्गलम्‌' अथवा 'अच्युतप्पसमुद्रम्‌' चेव्वप्पनायक- 
सङ्केतानुसारं प्रादात्‌ तदिदमुदन्तजातं संवर्ण्यं ताम्रदासनेन संशासितम्‌ । (तच्च Mysore 
Arch. Report - 1944 and Epigraphika India) डॉ. इार्मभिः लिखितः 
निर्णयोऽङ्गीकृतश्चेत्‌ श्रीसुरेन्द्रतीर्थम्यः श्रीरङ्गनायकेन दत्तस्य ताम्रशासनस्य अभिप्राया- 
न्तरं भवति । (यथा डॉ. शर्मामिप्रायः) श्रीसुरेन्द्रतीर्थाः १५३९ तमेऽब्दे वृन्दावनस्था 
अभविष्यन्‌, तहिं १५७५ तमेऽब्दे तेभ्यः ग्रामं दत्वा ताप्रशासनं दातुं श्रीरङ्गनायकः न 
अशक्ष्यत । श्रीरङ्गरायस्य कालः १५३९ इति प्राक्‌ नीयत इति चेत्‌, इतिहासम्रसिद्धस्य, 
तस्य कालनिर्णयस्य बाधो भवति । 


(१०) श्रीशके १५३६ तमे आनन्दनामसंवत्सरे चेत्रशुक्कश्रीरामनवम्यां (९-३-१६१४ तमे 
दिनाङ्के) महाभिषेकसमये चिन्नचेव्वप्पनायकः श्रीविजयीन्द्रतीर्थभ्यः व्रीहिसमृद्धिदायकमेकं 
भूक्षेत्रं, तथा श्रीविजयीन्द्रसन्निधौ पार्थ्वस्थमेकमुद्यानं च दत्वा, ताम्रशासनद्वयं समर्पयत्‌ 
(Mysore Arch. Report - 1944 Inscription No. 27 & 28) ते अद्यापि 
श्रीमठस्वाम्ये वतेते । 


एवं विमर्ईनिन श्रीविजयीन्द्रतीर्थानां जीवनस्य प्रसङ्गः तर्कितुं शक्यन्ते । श्रीविजयीन्द्रतीर्थौः 
क्रि.रा. १५१७ तमाब्दात्‌, १६१४ तमाब्दपर्यन्तं सक्तोत्तरनवति वर्षाणि जीविताः श्रीसुरेन्द्राणां शिष्या: 


(viii) 
अवर्तन्त । ततस्ते १५३० तमाब्दात्‌ १५७५ तमाब्दपर्यन्तं पञ्चचत्वारिदाद्वर्षाणि गुरुङुश्रूषरता आसन्‌ । 
ततः श्रीसुरेनद्रगुरूणां वैकुण्ठयात्रानन्तरं १५७५ तमाब्दात्‌ प्रभृति १६१४ तमाब्दपर्यन्तं श्रीसुधीन्द्रै: 
संसेवितैः महासंस्थानाधिपतिभिः श्रीविजयीन्द्रतीर्थैः एकोनचत्वारिंदाद्वर्षाणि (३९) १६१४ तमे वत्सरे 
श्रीसुघीन्द्रतीर्थेम्यः महासंस्थानं समर्प्यं स्वीये सप्तोत्तरनवतितमे (९७) वयसि वृन्दावनमध्यासितम्‌ । 


श्रीविजयीन्द्रतीर्थानां श्रीअप्पय्यदीक्षितानां समकालिकत्वम्‌-- 


श्रीविजयीन्द्रतीर्थेभ्यः पूर्वकाल एव शौवाग्रगण्यानां श्री अप्पय्यदीक्षितानां स्थितिः श्रीअप्पय्य- 
दीक्षित-श्रीविजयीन्द्रतीर्थानां परस्परं वाक्यार्थविचारश्च काले काले नाभूदिति, श्री एम्‌. महालिङ्गशाख्रिण: 
(एतद्वारा IOR Madras - 1929 P.P. 140-60) श्रीअनन्तकुष्णशास्रिणः न्यायामृताद्वैतसिद्धि- 
ग्रन्थस्योपोद्धाते च समसूचयन्‌ । तदसत्‌ । कुत इति चेत्‌ शिवप्पनायकस्य आस्थाने, श्रीविजयीन्दराः 
श्रीवैष्णव-ताताचार्याः शैवाद्वैतिनः अप्पय्यदीक्षिताश्च त्रेताञ्नय इव एकत्र मिलिताः सन्तः यत्सभायां 
स्वस्वमतं सभायां स्थापयन्ति स्म” इति लिखितम्‌ । वेलूरु प्रान्तस्य निकटे आडेयप्रान्ते एकेन शासनेन 
"श्री अप्पय्यदीक्षिता १५८७ तमे संवत्सरे जीवन्ति स्मे'ति ज्ञायते । १५९६ तमे शासने एकस्मिन्‌ 
(MER 1905 P. 60) उलिखितं दीक्षितर्‌ अय्यगळ्‌ महोदयेन, 'अप्पय्यदीक्षिता एव स्युरि'ति । 


श्रीदीक्षिताः श्रीविजयीन्द्रेम्यः प्रागेव निधनं गताः इति किं वदन्ती दन्तकथाश्च जाग्रति । दीक्षिते 
रचितस्य 'आत्सार्पणस्तुति'ग्रन्थस्य व्याख्याने शिवानन्दयतयः कलियुगस्य ४६ तः ५४ तमे वर्षे 
दीक्षिताः जज्ञिरे इति, ते ७२ वर्षात्मकायुष्यपर्यन्तं जीवन्त आसन्निति चाकथयन्‌ । यद्येषः निर्णयः 
अङ्गीकृतश्चेत्‌ तेषां जननं क्रि. दा. १५५३ तमे वर्ष मरणं क्रि. श. १६२५ तमे वर्षे इति च भवेत्‌ । एतस्य 
च उपरितनेतिहासस्य परम्परायाश्च विरोधः सम्भावितः । श्रीविजयीन्द्रतीर्थाः क्रि. दा. १६१४ तम 
वर्षादनन्तरं परमपदमगमन्निति निर्णयेन दीक्षिताः इतःपूर्वमेव निधनं गता इति तर्क्यते । एतैरुक्तप्रमाणैः 
श्रीविबुघेन्द्रतीर्थानां क्रि.श. १४७०, श्रीसुरे्द्रविजयीन्द्राणां ९८-९७ वर्षा आयुर्मानम्‌ श्रीसुधीन्द्राणां 
तु ६२ वर्षात्मकदीर्घकाळं (दातुं) निर्णेतु ऐतिहासिकप्रमाणविरोधो न भवेदिति निइराङ्कं कथयितुं 
मोमुद्यते मे चेतः । 


अतिमानुषराक्तिसम्पन्नाः श्रीविजयीन्द्रतीर्था:-- 


श्रीबिजयीन्द्रचरिते बहूनि अतिमानवमाहात्म्यानि संवर्णितानि । एतदधिकृत्य ईषदुलेखनं योग्यं 
भाति । 


(ix ) 


सर्वेषु देरोषु कालेषु च नैके साधवः महात्मानश्च समभवन्‌ गताश्च । तेषां जीवनं अनेंकै- 
माहात्म्यैरतिमानुषव्यापारश्च परिपूर्णम्‌ । अचिन्त्याद्भुतशक्तिसम्पन्नस्य भगवतः विरिषषटानुग्रहपात्रभूतानां 
महात्मनाम्‌ अतिमानुषव्यापाराणां महिम्ना प्रदर्शनं भगवतः अस्तित्वस्थापने, अतीन्द्रियवस्तूनां विषये 
जनानां विश्वासोत्पादने च निदानं भवति । एतत्तु स्वाभाविकम्‌ । लब्धाष्टसिद्धिमन्त्रसिद्धियोगसिद्धीनां 
महतामेतत्‌ साधारणं कार्यम्‌ । भौतिकविज्ञानप्रचुरे युगेऽस्मिन्‌ अस्मत्पूर्वजानां महत्त्वं भारतदेशस्य 
संस्कृतिं च विस्मृत्य परदेशीयानां धर्मसंस्कृतिभिः आकृष्टमनसोऽभवन्‌ भारतीयाः । एषामस्मत्पूर्वजा- 
नाम्‌ अपूर्वशाक्तिमहिमासाधनेषु विश्वासाभावेऽपि, 'एतत्सर्वं तथ्यम्‌' इत्ययं विषयः अविस्मरणीयः । 
विज्ञानबलेन मानवः चन्द्रमण्डले पदं निक्षिप्तवान्‌ इति विषयं स्वतः अदृष्ट्वापि सर्वे जनाः विश्वसन्ति । 
प्रतिरथ्यं मान्त्रिकाः यक्षिणीविद्याप्रवीणाः सर्पदर्हकाश्व स्वीयमन्त्रबलेनाल्पेनाङ्भूतकार्यकरणं विश्वसन्ति 
जनाः । एवं मनस्तत्त्वज्ञा अपि वशीकरणशत्तया अन्येषां मानसिक वृत्तं विज्ञाय, तैः बहूनि कार्याणि 
कारयन्ति । 


एतेषु सर्वेषु बद्धविश्वासैः आधुनिकैः, अस्मत्पूर्वजैः, तपस्विभिः सिद्धमन्त्रैश्च कृतेषु अमानुष- 
कार्येषु, महिमसु च ध्रुवं विश्वासः करणीय एव । इमे श्रीविजयीन्द्रतीर्थाः असकृत्‌, चतुःषष्टिकलासु 
अनुपमं पाण्डित्यं प्रकटयन्ति स्म । शिल्पकलायां, सङ्गीतकलायां, चर्मकारादिवृत्तिकाराणां तत्तत्कलासु 
स्वपाण्डित्यं प्रदर्शयन्तः जगद्विख्याताः अभवन्‌ । 


श्रीविजयीन्द्रतीर्थाना ग्रन्था:--- 


्वेतसिद्धान्तस्य आधारस्तम्भीभूताः ग्रन्थरचयितारः पाठप्रवचनादिभिल॑ब्धयदसः प्रख्याताः 
पण्डिता एव, श्रीविजयीन्द्रतीर्थश्रीपादानां ग्रन्थरचनासामर्थ्यं शीली यथायथं वर्णयितुं वयमसमर्थाः इति 
कथयन्ति । एवं सति अल्पमतयो वयं तान्‌ ग्रन्थान्‌ विमर्शयितुम्‌ असमर्था एव । महात्मनां गुणवर्णन- 
प्रयत्नः न वृथा । श्रीविजयीन्द्रतीर्थानां ज्ञानं, तपः, वादक्रमः, प्रतिभा च यथा अनितरसाधारणः, तथैव 
तेषां ग्रन्थरचनानैपुण्यं, प्रौढिमा, चातुर्यादीन्यनितरसाधारणानीति विद्वदुन्दमान्यानि च सन्तीत्यवञ्यं 
ध्रुव वक्तव्यमेव । | 


श्रीविजयीन्द्रतीर्थाः न केवलं द्वैतसिद्धान्तमधिकृत्य ग्रन्थान्‌ व्यरचन्‌, किन्तु न्याय-मीमांसा- 
व्याकरण-ज्योतिःशास्त्रेष्वपि बहून्‌ ग्रन्थान्‌ विरच्य जगन्मान्यतामापुः पुण्यशालिन: । नैकशासग्रन्थानपि 
रचयित्वा परमतीयैरपि स्तुत्याः अभवन्‌ । एवं सति तेषां ग्रन्थरचनाचातुर्यमधिकृत्य वर्णनमत्यन्ता- 


(x) 


वझ्यकमिति मन्ये । श्रीराधवेन्द्रविजय'रचयितारः श्रीनारायणाचार्याः श्रीविजयीन्द्रतीर्थानां ग्रन्थ- 
प्रणयनचातुर्य बहुमनोहारितया एवमवर्णयन्‌-- 


“वाक्ये पदे पादविलोचनोक्तौ व्यासीयशास्रे च कृतान्‌ प्रबन्धान्‌ । 
आस्तां बुधः श्रोतुमरोषमेषां आख्याः समाख्याद्यदि पण्डितोऽसौ ॥'' 


इति मीमांसा-व्याकरण-न्यायशाख्नेषु श्रीबादरायणीयवेदान्तदाख्रे च (भारत-पुराणादिषु च) 
श्रीविजयीन्द्रयतिवर्याः शताधिकान्‌ ग्रन्थान्‌ व्यरचयन्‌ । न कोऽपि मानवः स्वीये शते आयुषि श्री- 
विजयीन्द्राणां ग्रन्थानां साकल्येन पाठप्रवचनादिकं कर्तु प्रभवति, यतः एतेषां ग्रन्था: तावदगाधाः 
अनल्पाश्च । श्रीविजयीन्द्रतीर्थै रचिताना ग्रन्थानां नामानि यथासङ्खं साकल्येन गणयितुं वक्तुं च 
समर्थाः सन्ति चेत्‌, तादृशानेव श्रेष्ठपण्डितानिति सधैर्यं वक्तुं दाक्कुमः । 


केवलं श्रीविजयीन्द्रग्रन्थानामाख्याः वक्तुं शक्ता ते एव उत्तमपण्डितत्वेन गणयन्ते, चेत्‌ किमु 
वक्तव्यं तेषां ग्रन्थानामध्ययने । ईदृशानां महाग्रन्थानां रचयितृणां महाशयानां पाण्डित्यस्य परिमितिः 
निर्णेतु वयमसमर्थाः स्याम । 


श्रीविजयीन्द्राः न केवलं द्वैतसिद्धान्तमधिकृत्य चतुरधिकराततग्रन्थरत्रानि (१०४) प्रणीतवन्तः, 
अपितु, श्रीमदाचार्याणां समेषां ग्रन्थानां टीकाः अधिकृत्य व्याचख्युः । महानुभावा एते श्रीचन्द्रिका- 
चार्याणां सर्वासां कृतीनां टिप्पणीः, तासां मण्डनपराश्च कृतीः, न्याय-व्याकरण-मीमांसारास्रेष्वपि, 
उत्कृष्टान्‌ ग्रन्थान्‌, अद्वैत-विरिषटाद्वेतमतीयग्रन्थान्‌, काव्य-नाटक-अलङ्कार-दास्नेषु च उत्तमान्‌ ग्रन्थान्‌ 
तथा मन्त्र-स्तोत्राणि च रचयित्वा भारतदेशीयसारस्वतभण्डारमत्यन्तं सुष्ठु अलङ्कृतं व्यदघुः । तेषा- 
मेकेकोऽपि ग्रन्थः उत्कृष्टकृतिः, तेषां प्रौढप्रबन्धास्तु द्वैतसिद्धान्तस्थापनायाः सीमाइमायिताः रारा- 
जन्ते । तेषां प्रौढग्रन्थाः क्वेतसिद्धान्तस्य अभेद्दुर्गायिताः । किञ्च श्रीमदानन्दतीर्थ -श्रीटीकाकृत्पाद- 
श्रीव्यासमुनीनां पश्चादुपलभ्यमाननूतग्रन्थेषु श्रीविजयीन्द्रमुनीनां ग्रन्थाः अधिकतराः । द्वैतसिद्धान्त- 
पीठाधिपतिषु यतिवर्येषु ग्रन्थरचयितृषु न केऽपि विजयीन्द्रसदृराः तावद्गन्थरचयितारः दुश्यन्ते इति 
सघण्टाघोषं वदेम । एते महाभागाः अपूर्वाः कृती रचयित्वा मध्वसिद्धान्तकण्टकान्युद्भृत्य सिद्धान्तं 
संरक्ष्य पोषयित्वा च श्रीद्वेतमतम्‌ आचन्द्रार्कस्थायि व्यदधन्‌ । एषां महोपकारः माध्वैः कदाऽपि न 
विस्मरणीयः । 


ग्रन्थकर्तमिः रचितचतुरधिकहातग्रन्थेषु एकोनशतग्रन्थाः समुपलब्धाः । इतोऽप्यधिकग्रन्थानां 
कृते संशोधनमावइयकमस्ति । 

(उ) 
श्रीविजयीन्द्रप्रपत्तिः 


श्रीवादीन्द्रतीर्था:-- 
चातुर्यैकाकृतिर्यश्चतुरधिकङातग्रन्थरत्रप्रणेता 
धूतारातिप्रबन्धस्फुटविदितचतुःषष्टिविद्याविरीषः । 
सोऽयं नः श्रीसुरन्द्रब्रतिवरतनयोऽद्वेतरैवासहिष्णुः 
पुष्णातु श्रीजयीन्द्र्रिभुवनविदितः सर्वतन्त्रस्वतन्त्रः ॥ 

महाकवि नारायणाचार्या:--- 

चतुःषष्टिकलाविद्याजुषे विद्वन्महोमुषे । 

जयीन्द्रज्योतिषे कुर्या वन्दनानि यशोजुषे ॥ 

-श्रीराघवेन्द्राविजयमहाकाव्यम्‌ 

विद्वन्मणि सेतुमाधवसूरिः-- 

जित्वा वादे वीरशैवं गुरु विस्तृततन्मठम्‌ । 

अपहृत्येह संवासं कृतवन्तं सतां हि तम्‌ ॥ 

ुर्वाद्यप्पस्यरचितग्रन्थारण्यविनष्टने । 

चतुस्सङ्झचाधिकदातग्रन्थादीनां प्रचोदकम्‌ ॥ 

चतुःषष्टिकलाविद्यापूणोऽयमिति वन्दिभिः । 

राजमार्गे घोष्यमाणं श्रीमध्वमतवर्धनम्‌ ॥ 
श्री विद्वत्कुळतिलक राजपुरोहित मध्वाचार्याः-- 

चचार पृथिवी सर्वा सिंह: क्षुद्रमृगेष्विव । 

शास्रज्ञा मूकतां प्राप्ताः जयीन्द्रपुरतस्तदा ॥ 

ब्राह्मणानजययन्‌ तर्कमीमांसवादकान्‌ । 

दैवज्ञा भिषजो भट्टान्‌ मायिनइशास्जपारगान्‌ ॥ 

ये ये जनाः वेद्यविद्यास्ते ते तेन निराकृताः । 

सर्वान्‌ विजित्य सर्वत्र चचार पवनो यथा ॥ 

-श्रीविजयीन्द्रविजयकाव्यम्‌ 


(२0 ) 
श्रीसुमतीन्द्रतीर्थाः--- 


स्तौमि श्रीविजयीन्द्रसंयमिमणे: प्रौढिं तवाढौकित 
प्रज्ञागन्धवहप्रभञ्जनभरोदर्कैकमास्वद्वुराम्‌ । 
याति स्फूर्तिमिह व्रजत्यमिदधत्यानन्दमाच्छादय- 
त्याशाचक्रमहो विभाति रुचिराकाराचिरं द्योतते ॥ 
श्रीमधुधाराकारा:--- 
जनुर्जतुरनारतं जगति चातुरी चातुरी 
मतिर्मतिरखण्डिता सदसि मौखरी मौखरी । 
कुतिः कृतिरितो जना शृणुत पण्डिती पाण्डिती 
जयीन्द्र विजयीन्द्र सञ्चरितवन्दिकर्मन्दिना ॥ 
—_—अलङड्कारमञ्जरीव्याख्या 
श्रीसुधीन्द्रतीर्था ल 
स जयति यतिचन्द्रः साहितीशास्त्रसान्द्र: । 
सततगलिततन्द्रः सद्धशाइश्रीजयीन्द्रः ॥ 
जहि हि निजजयाशा जाग्रदायासलेशा- 
जड़ | यदधिनिदेदाज्ातहर्षा दिगीशा: ॥ 
--“अलड्डारमञरी 
विजयीन्द्रसभास्तारे त्वय्यर्के प्रतिपद्यते । 
तारत्वं प्रसभास्तारे विमतो5प्रतिपद्यते ॥ 
-_अलङड्कारमञ्जरी 
सुभद्रापरिणयकारा:-- 
इन्द्रो गोत्रभिदिन्दुराश्रितकलानाइाः दिवो विश्रुतः 
_ स्थाणुर्लाकविलोकनः कुवळयद्वेषी विषोन्मिश्रितः । 
रोषो नीरिधिरेष दारदजनिः धाता सुरासेवितः 
त्रैलोक्ये विजयीन्द्रयोगिसदुहां तस्मान्न मन्यामहे ॥ 


% + + 


(xv) 


कृतज्ञतावचनम्‌ 


श्रीविजयीन्द्रतीर्थग्रन्थप्रकादानकार्येऽस्मिन्‌ बद्धादराणां जगद्गुरश्रीमन्मध्वाचार्यमूलमहासंस्थान- 
श्रीराधवेन्द्रमठीय-दिग्विजयविद्यासिंहासनाधीश्वराणां परमपूज्य श्रीसुबुधेनद्रतीर्थश्रीपादानां आदेशा- 
नुसारेण, मुद्रितामुदद्रितग्रन्थाः सम्पुटरूपेण प्रकाशनीया: इति निश्चित्य कार्येऽस्मिन्‌ अस्माभिः प्रवृत्तम्‌ । 
शोधकार्येऽस्मिन्‌ बहूनि मातृकाणि उपयुज्य संशोधितम्‌ । तेषु बहूनि मातृकाणि मन्त्रालयस्थानां विदुषां 
अस्मद्गुुवराणां राजा एस्‌. गिरि आचार्याणां आध्यात्मिककेन्द्रात्‌ स्वीकृतानि । श्रीमठीयहस्तलिखित- 
भाण्डागारात्‌ कानिचन लब्धानि । विदुषां व्यासनकेरे प्रभञ्जनाचार्याणां सङ्गहात्‌ द्वित्राणि लब्धानि । 


श्रीविजयीन्द्रसम्पुटस्य चतुर्थभागे अघोनिर्दिष्टाः ग्रन्थाः संशोध्य प्रकाशिताः वर्तन्ते— 
१. तत्त्वोद्योतटीका 
२. प्रमाणळक्षणटीका 
३. विष्णुस्तुतिव्याख्या 
४. न्यायामृतोदाहृतजेमिनीयन्यायमाला 


हरिवायुगुरूणामनुग्रहबलात्‌ चतुरधिकहातग्रन्थरत्रप्रणेतृणां श्रीविजयीन्द्रतीर्थगुरुसार्वभौमानां एते 
ग्रन्थाः प्रकाइयमानाः वर्तन्तेति महानानन्दः समजनि । 


मातृकाप्रदानेन मार्गदर्शनेन च प्रेरितवतां विद्वद्रेण्यानां ग्रन्थप्रकाहानबद्धदीक्षाणां परमपूज्यानां 
श्रीसुबुधेन्द्रतीर्थश्रीपादानां कृपाबलेनैव कार्येऽस्मिन्‌ निरताश्च । अतः तान्‌ प्रणतिततिसहस्नैः प्रणम्य, 
एवमुत्तरत्रापि कार्यप्रवृत्तये वारं वारं साञ्जलिबन्धं प्रार्थयामः । 


ग्रन्थसम्पादनकार्ये तत्तत्कालीनशास्रीयविषयेघु सम्प्राप्तसन्देहान्‌ परिहार्यं शोधकर्म यथा पूर्ण 
भवति तथा मार्गदर्हनकर्तृणां, सम्पुटस्यास्य प्रधानसम्पादकानां पण्डितकेसरि श्री राजा एस्‌. गिरि 
आचार्याणां चरणयोः गणाः प्रणामान्‌ समर्पयामः । आंग्लावतरणिकां प्रदत्तवतां अस्मद्विद्यापीठीय- 
कुलाधिपानां, संशोधनमन्दिरस्य प्रधाननिदेशकानां डॉ. श्री वादिराजाचार्य रा. पञ्चमुखि महाभागानां 
सविधे कृतज्ञतां समर्प्य तान्‌ प्रणमामः । 


मुद्रणशुद्धाशुद्धपरामर्शकार्ये सहकृतवतां विदुषां श्री एन्‌. राधवेन्द्राचार्याणां तथा श्री डि. आर्‌. 
माधवाचार्याणां तथा श्री द्वैपायनाचार्य वें. वरखेडकराणां कार्यदक्षता स्मार स्मारं तान्‌ अभिनन्दामः । 


(२४1) 
सम्पुटस्यास्य मुद्रणशुद्धाशुद्धकार्ये सहयोगं तथा मुद्रणकार्यमपि सुष्ठु बहुपरिश्रमेण निर्दिष्टसमये एव 
कुतवतां सुधामुद्रणाधिकारिणां श्री धनञ्जयाचार्य वरखेडकराणां सादरं कार्तज्ञं निवेदयामः । 


परमपूज्यैः श्रीसुबुधेन्द्रतीर्थश्रीपादैः समनुष्ठीयमान-विजयददामीमहोत्सवे सम्पुटमिदं लोकार्पण 
कर्तु मोमृद्यतेऽस्मच्चेतः विदां कुर्वन्तु विद्वजनाः । 


इति शम्‌ । 
सम्पादका: 
30 - 9 - 2017, बिजयदशमी विद्वान्‌ डॉ. एन्‌. वादिराजाचार्य: 
मन्त्रालय: तथा सम्पादकमण्डली 


॥ श्रीः ॥ 
॥ श्री मन्मूळरामो विजयते ॥ 


श्रीमद्विजयीन्द्रतीर्थविरचिता 
अद्वितशिक्षा 


सम्पादकः 


विद्वान्‌ डॉ. यन्‌ वादिराजाचार्यः 


॥ श्री: ॥ 


श्रीमद्विजयीन्द्रतीर्थविरचिता 
अद्वितशिक्षा 


॥ श्रीवेदव्यासाय नमः ॥ 
श्रीगुरुभ्यो नमः ॥ हरिः ३० ॥ 
मङ्गलाचरणम्‌ 
सर्वज्ञ सर्वकर्तारं सर्वजीवजडात्मकात्‌ । 
प्रपश्चाद्वस्तुतोऽत्यन्तभिन्न श्रीनृहरि भजे 


तं पाणिपल्लुव बाहुशाख सदृद्विजसेवितम्‌ । 
विद्याहासळतापुष्पं मध्वकल्पद्गुमं भजे 


ब्रह्मविन्मुखरङ्गस्था मध्व ते वाडूनर्टी परान्‌ । 
विचित्रपदविन्यासैर्माहयन्ती भजेऽन्वहम्‌ 


यस्य वाक्कामधेनुर्नः कामितार्थान्‌ प्रयच्छति । 
सेवे त जययोगीन्द्रं कामबाणच्छिदं सदा 


यो व्यासमुनिदावाग्निः सच्छास्त्रमरुता 'सह । 
ददाह कुमतारण्य प्रकाशाय तमाश्रये 


१. सदा - इ पाठः । 


॥ १॥ 


॥ २॥ 


॥ ३॥ 


॥ ४ ॥ 


॥ ५ ॥ 


4 श्रीमद्विजयीन्द्रभिक्षुविरचिता 
श्रीसुरेन्द्रगुरोः पादपद्मे रागस्य पीडनात्‌ । 
रक्ते नखदळोपेते सेवे रिष्यालि'सेविते ॥ ६॥ 


धीरश्रीविजयीन्द्रमस्करिमणिः श्रीदाद्रुहां शासिता 

तद्दास्यैकबलान्वितो विदितषट्तन्त्रार्थजातः सुधीः । 
प्रत्यक्ष्रुतियुक्तिनिश्चितमपि श्रीझात्मभेदं वृथा 

धिङ्ृत्यात्मनि तद्धिय विदधतः शिक्षा विधास्येऽञ्चसा ॥ ७॥ 


जीवेश्वरचैतन्ययोः वस्तुतः न भेद इति विप्रतिपत्तिप्रदर्शनम्‌-- 


नन्वीश्वरचेतन्याज्ीवचेतन्यं जडं वा वस्तुतो न भिद्यत एव । तथाहि-- तत्र विप्रतिपत्तयः -- 
ब्रह्मावृत्यप्रकारकान्याबाध्यत्वे सति असद्विलक्षणो भेदः ब्रह्मप्रतियोगिको जीवचैतन्यधर्मिको 
जडघर्मिको वा भेदो वा मिथ्या न वा । यद्वा सप्रकारकज्ञानाबाध्यत्वे सत्यसद्विलक्षणो भेदः 
वेदान्तमुख्यतात्पर्यगोचरचेतन्यप्रतियोगिकः संसारिचैतन्यघर्मिको जडधर्मिको वा भेदः 
पारमार्थिकसत्यो न वा । अथवा । `'यतो वा इमानि भूतानि जायन्ते” । ¦ “सत्यं ज्ञानमनन्तं ब्रह्म” 
। *'यः सर्वज्ञः सर्ववित्‌ सत्यकामः सत्यसङ्कल्पः'' इत्यादिवेदान्तजन्येश्वरज्ञानवतो नाहमेतादुश 
इत्यपरोक्षानुभवगोचरतत्प्रतियोगिकाहमर्थघर्मिको भेद औपाधिको न वा । अथवा अजामेकाम्‌ 
इत्यादिश्रुतिप्रतिपन्नाजापदार्थस्य अजराब्दार्थः । तदजाइाव्दार्थात्परमार्थतो न भिद्यते भिद्यते 
वेत्यादयः । एवं पूर्वोत्तरपक्षप्रतिज्ञे सङ्कल्य्यापेक्षितस्थले विप्रतिपत्तिरूहनीया ॥ 


अथ विप्रतिपत्तिसमर्थननिरूपणम्‌-- 


नन्वेवं विरुद्धार्थप्रतिपादकं वचनद्वयीरूपविप्रतिपत्तिप्रदईनं न कथायां कर्तुमर्हमुपयोगादर्दानात्‌ । 
“तथाहि- न तावत्कथायां तस्य पक्षपरिग्रहार्थत्वेनोपयोगः । वादिप्रतिवादिनोः कथाबाह्मेन अत एव 
निग्रहानापादकेन लौकिकरीत्यनुसारिणा संस्कृतरूपेण भाषारूपेण वा वाक्येन मया जीवेश्वरभेदः 
साध्यते । जडेश्वरभेदो वेति वादिवाक्येन वा त्वया जीवेश्वरभेदः साध्यो जडेश्वरभेदो वेति 
मध्यस्थोक्तविषयस्वीकारेण वा पक्षपरिग्रहसिद्धया उक्तरीत्या विप्रतिपत्तिप्रदर्नस्यानन्यथासिद्ध- 
फलाभावेन कथायामावइयकत्वानुपपत्तैः । न चैवं भङ्गन्तरेण विप्रतिपत्तेरेव प्रदर्शन स्वीकृतमिति 


१, शोमिते - आ, इ पाठ: । २. तै.उप्र.३.प. ३. तै.उ प्र.२प. 
४. मु.खं. मं.१ ५. 'तथाहि' इति 'अ' पाठे अधिकं दृश्यते । 


अद्वैतशिक्षा 5 
वाच्यम्‌ । विप्रतिपत्तिवाक्यस्य कथायां जय-पराजयप्राप्तिपरिहारप्रयोजकत्वेन विशेषनियमादियुक्तत्वेन 
लौकिकरीत्यनुसारिणेत्यादिनोक्तवाक्यस्य तथात्वेनैतत्प्रदर्शनस्वीकारेषपि तथाविधविप्रतिपत्तिवाक्य- 
प्रदर्शनस्यास्वीकारात्‌ । नापि तस्य साध्योपस्थित्यर्थत्वेन तत्रोपयोगः । प्रतिज्ञयैव तत्सिद्धया तत्र 
तदनावइयकत्वात्‌ विशेषहेत्वभावेन तादृशविप्रतिपत्तिवाक्यजन्यसाध्योपस्थितेरेवानादर्तव्यत्वात्‌ । नापि 
पक्षत्वप्रयोजकसंशयार्थत्वेन तत्र तस्यावश्यकत्व युक्तम्‌ । वादिप्रतिवादिनोः प्राश्निकानां च 
तत्तदर्थनिर्णयसत्त्वेन विप्रतिपत्तिवाक्यतः स्वारसिकसंशयासम्भवात्‌ स्वारसिकसंशयस्यैव पक्षत्व- 
प्रयोजकत्वादनुमानवद्वाक्यस्यापि निश्चयैकफलकत्वेन तद्विशेषभूतविप्रतिपत्तेः संशयजनकताया 
एवायोगाच्च । कथञ्चिद्योगे वा वादिप्रतिवादिनोः प्राश्निकेषु च तत्तदर्थनिर्णयवत्सु विप्रतिपत्ति- 
प्रयोज्यसंशायस्य विशेषदर्शनकालीनतया *आहार्यस्यानुमितित्वरूपसिद्धयनन्तरमपि सम्भवेन 
आहार्यानाहार्यसाधारणसंदायमात्रस्य अतितप्रसक्तत्वेन पक्षत्वप्रयोजकत्वयोगात्‌ । न च सिद्धिवि- 
रहसहितः संशयः पक्षत्वप्रयोजकः सत्यामपि सिद्धावनुमित्साकालेऽनुमितिदनिन व्यभिचारात्‌ । 


न च सिषाधयिषाविरहसहकृतसिद्धयभावसहितः संशयस्तथा । तथाप्यनुमित्साप्रयोज्यानुमिति- 
स्थळे संदायं विनाप्यनुमितिदइनिन व्यभिचारतादवस्थ्यात्‌ । आहार्यसंशायस्य चासार्वत्रिकत्वात्‌ । 


किञ्चैवमावइयकत्वादनुमितिमात्रानुगतत्वालृघुत्वाच्च, सिषाधयिषाविरहसहकृतसिद्धयभाव एव 
पक्षता पक्षप्रदप्रवृत्तिनिमित्तं च । न च तादृरसिद्धयभावसहितस्संदायः अतथात्वात्‌ । न चानुमाना- 
तिरिक्तसाधकमानसत्वे सिषाधयिषाविरहसहकृतसिद्धयभावसत्त्वेऽप्यनुमित्यनुदयाद्वथभिचारेण तादृश- 
सिद्धयभावोऽपि न पक्षत्वप्रयोजक इति वाच्यम्‌ । अनुमानातिरिक्तसाधकमानस्य प्रतिबन्धकतया 
तदभावस्यापि तत्र प्रयोजकत्वात्‌ । न हि परामर्हासत्त्वेऽनुमानातिरिक्तसाधकमानरूपप्रतिबन्धका- 
भावसत्त्वे च तादृशसंशयं विनैव सिषाधयिषाविरहसहकृतसिद्धयभावं विनाऽनुमितिर्दृष्टा । येन 
पक्षद्वयेऽपि दोषसाम्यमित्युच्येत । किञ्चाहार्यसंरायस्य विप्रतिपत्तिवाक्यं विनापि सम्भवेन तदर्थ कथायां 
नियमेन तत्प्रदर्दनं सर्वथानुपपन्नमेव । एतेन विष्रतिपत्तेर्विचाराङ्गभूतसंदायहेतुकोटिधर्म्यप- 
स्थित्योपयोगः । न च ताभ्यां विना संशयः सम्भवतीति निरस्तम्‌ । वादिप्रतिवादिनोः स्वस्वपक्ष- 
निश्चयवत्त्वेन तयोरनाहार्यसंशयासम्भवस्योक्तत्वात्‌ । विप्रतिपत्तेराहार्यसंदायं प्रति कथञ्चिदुपयोगेऽपि 
तस्य युत्तयनुसन्धानात्मकविचारफलभूतनिर्णयानिवर्त्यत्वेन तदुपायभूतविचाराङ्गत्वायोगाच । न हि 
विचारात्प्रागेव विद्यमानेन विचारसाध्यनिर्णयसजातीयेन निर्णयेनानिवर्त्यस्य संशयस्य विचारसाध्य- 
निर्णयनिवर्त्यत्वं सम्भवति । येन निर्णयफलकविचारप्रवृत्तिहेतुत्वेन विचाराङ्गत्वमुपपद्यते । 


१. आहार्यं = बाधकालीन इच्छाजन्यं ज्ञानम्‌ । 

न च वादिप्रतिवादिनोः कथायां तत्कर्तव्यविचारात्‌ प्राक्‌ स्वपक्षनिर्णय इति नियमोऽस्ति । येन 
कथायां वादिप्रतिवादिकर्तव्यविचारप्रवृत्तिहेतुसंदायप्रयोजकविप्रतिपत्तिवाक्यप्रदर्रननियम इति स्यादिति 
चेत्‌ । 

अत्रोच्यते । सत्यम्‌ । तथापि वादिनोऽयं पक्षः । अयं तु पक्षः प्रतिवादिन इति तयोर्विरुद्धविषय- 
स्वीकारप्रदर्शनमुखेन श्रोतुबुद्धिसमाधानप्रयोजकतया *रुद्धे विप्रतिपत्तिवाक्यप्रदर्शनमावश्यकम्‌ । 
तत्प्रदर्शनमपि ज्ञानप्रामाण्यं स्वत इति मीमांसकाः नेति नैयायिकाः इत्यादिप्रकारेणेव कर्तव्यम्‌ । 
अन्यथा ज्ञानप्रामाण्यं स्वतो न वेति धर्मिकोटिद्वयोपस्थापकविप्रतिपत्तिवाक्यप्रदईनिऽपि श्रोतुबुद्धिसमा- 
घानाभावतादवस्थ्यात्‌ । अत एव ग्रन्थे क्कचित्‌ क्कचिद्गवादिपदानां जातावेव राक्तिरिति सौत्रान्तिकाः, 
नेति वैरोषिकादय इत्याद्युक्तिः यद्‌ गुरुचरणैरन्यायामृते । इदं च विप्रतिपत्तिप्रदर्शन तार्किकरीत्यैव न तु 
वस्तुतो न तु कथाङ्गत्वेन तत्प्रदर्हाननिराकंरणं कृतम्‌ । तत्प्रयोजनाभावेन कथायामेव विप्रतिपत्ति- 
वाक्यप्रदर्शननिराकरणपरमिति न विरोधः । अन्यथा तस्य कथायामेव नियमेन प्रदर्ईननिराकरण- 
परत्वाभावेन तत्रैव न्यायामृते कथाबाधेन निग्रहानर्हेणेत्यग्रिमग्रन्थानुपपत्तिरिति । केचित्तु कथायां 
प्रवृत्तायां प्रतिवादिनां च सर्वेषां पक्षे सर्वत्र स्वसिषाधयिषितसाध्यनिर्णयवत्त्वनियमाभावपक्षे येषामेव 
तदनिर्णयः कथायां कक्ष्यावालनसामर्थ्यवतानेव प्रतिविप्रतिपत्तिवाक्यप्रयोज्यसंशायस्य विचारप्रवृत्तं 
हेतुतया कथाङ्गत्वोपपत्ेर्विचारप्रयोज्यफलीभूतनिर्णयनिवर्त्यसंशायवत्त्वेन तादृरावादिकर्तृके कथाविरोधे 
प्रतिपत्तिवाक्यप्रदननियमो व्याहतप्रसर इति तत्प्रदर्शनकथायामावश्यकमिति तान्त्रिकाणां तदाव- 
इयकत्वोक्तिरित्याहुः । 

अन्ये तु वादिप्रतिवादिनोः प्राश्निकानां च न विप्रतिपंत्तिप्रयोज्यस्वारसिकसंदायः निर्णयत्वात्‌ । 
किन्तु सभापतेस्तत्कल्प्यस्यैव वा कस्यचित्तस्य पक्षद्वयेऽपि तदा निर्णायकप्रमाणानवतारेण विप्रति- 
पत्तिप्रयोज्यस्वारसिकसंहायवत्त्वसम्भवात्‌ । तथा च कथायां न तत्प्रदर्हानतत्प्रदर्शननियमहानिः । न चैवं 
वादिप्रतिवादिनोरन्यतरेणान्यतरं प्रति स्थापनदूषणयोरकरणप्रसङ्गः । तयोस्तन्निरस्यस्वारसिकसंदाया- 
भावादिति भाव्यम्‌ । यकर्तृकसाधनानुमानदूषणानुमानयोर्विप्रतिपत्तिप्रयोज्यसभापतिगततादुश- 
संशायनिवर्तकत्वेन प्रवृत्तयेष्टापादानात्‌ । अत एव यद्वादयुक्तदूषणेन भूषणेनेव वा सभापतिगततादृदा - 
संशयो निवर्तते । स एव कथायां जयी तत्प्रसादहेतुतनिर्णयप्रयोजकन्यायाभिधानात्‌ । अन्यस्तु 
पराजितोऽतथात्वादिति कथकसम्प्रदायः । तत्त्वनिर्णिनीषु कथायामपि गुरोरिव शिष्यस्य तत्त्वनिर्ण- 
याभावेन कथमपि हिष्यप्रतिपादनार्थमेव प्रवृत्तस्य स्वीकृतमध्यस्थभावसम्भवेन मध्यस्थकर्तव्य- 
विप्रतिपत्तिकरणसम्भवात्‌ । ततस्तस्य स्वारसिकसंदायोऽविरुद्ध एव । एवं च जल्पे वादे च 
विप्रतिपत्तिप्रदर्शानं कथं नावइयकमित्याहुः । 

अपरे तु कथायां वादिकर्तव्यमिदं इदं च प्रतिवादिकर्तव्यमिदं तु मध्यस्थादिकर्तव्यमित्य'नादि- 
कथकसम्प्रदायानुसारेण विप्रतिपत्तिवाक्यस्य कथाया वादिप्रतिवादिनौ प्रति पक्षपरिग्रहार्थत्वेन मध्यस्थ- 
मात्रकर्तब्यतया नियमेन प्राप्तस्य सहसैव ककचित्त्यागे तादृरासम्प्रदायविरोधापातो दोष इत्याहुः । वयं तु 
ग्रन्थेऽपि ज्ञानप्रामाण्यं स्वतो न वा ? ज्ञानं व्यधिकरणप्रकारकं न वा ? वर्णात्मकः शब्दो नित्यो 
न वा ? अन्धकारत्वं भाववृत्ति न वा ? इत्यादिप्रदर्दनं न विप्रतिपत्तिवाक्याकारप्रदरीनम्‌ । किन्तु 
प्रृतविचारसाध्यनिर्णयनिवर्त्यस्वारसिकसंदायाकारप्रदर्हानात्मकं तदपि प्रकृतविचारप्रवृत्तिप्रयोजक- 
तया तद्विचाराङ्गत्वज्ञापनमुखेन तत्तदाकारस्वारसिकसंदायवतां तन्निवृत्तिप्रयोजकप्रकृतविचारेऽधिकार- 
ज्ञापनमुखेन प्रवृत्तिफलकमिति तदेव सप्रयोजनं नान्यत्‌ । अत एव पूर्वोत्तरमीमांसयोरपि प्रत्यधिकरणं 
तत्तदधिकरणीयन्यायनिवर्त्यसंदायाकारप्रदर्शनमुपपद्यते । स्वारसिकसंदायं विना कुत्रापि विचारो न 
प्रवर्तत एव । विषयसंशायादिपञ्चाङ्गोपेतन्याय एव विचारहाब्दस्य मुख्योऽर्थः । जल्पवितण्डयोस्तु 
स्वारसिकसंशायादिरूपाङ्गवैकल्यात्तत्र न्यायमात्रे प्रयुज्यमानविचारहाब्दस्य लक्षणैव । तस्माद्विप्रति- 
पत्तिवाक्यप्रदर्शन क्कापि कथायामुपयुक्तमित्येव तत्त्वमित्यालोचयामः ॥ 


॥ इति विप्रतिपत्तिनिरूपणसमर्थनम्‌ ॥ 


भेदमिथ्यात्वसाधकानुमाननिराकरणप्रकरणम्‌-- 


प्रमाणं तत्रानुमानम्‌ । विमतो भेदो मिथ्या भेदत्वाचच्द्रभेदवदित्यद्वैतिवृद्धोक्तेः । अन्तःकरणाति- 
रिक्तोऽहमिति प्रतीयमानो जीवः न परस्माद्भिद्यते चेतनत्वात्पदार्थत्वाद्वा परमात्मवदिति भेदधिक्कार- 
कुन्नवीनोक्ते : | 


यद्यपि प्रथमानुमाने विमतिरपि स्वनियतविषयत्वलाभायावच्छेदकसापेक्षा । तथापि वस्तुतोऽव- 
च्छेदकाधीननियतविषयताकया अखण्डव्यत्तयात्मिकया लघ्व्या विमत्या पक्षतावच्छेदो न विरुद्धः । 
यद्यपि विमतिः समयबन्धादिना व्यवहितत्वान्नानुमानावतारकालेऽस्ति । तथापि सैवोपलक्षणतया 
तज्ज्ञानं वा विरोषणतया पक्षतावच्छेदकमस्तु । न चैवं तज्ज्ञानस्य विरोषणतया पक्षतावच्छेदकत्वपक्षे 
विमतत्वेन ज्ञातमिति पक्षनिर्देशापत्तिः विमतेः पक्षतावच्छेदकप्रकारकत्वनियमादिति वाच्यम्‌ । 
इष्टापादनात्‌ । न च उपलक्षणत्वपक्षे विमतेः पक्षव्यावृत्तिप्रयोजकत्वहानिः । व्यावृत्तिकालेऽसतः 
काकादेर्व्यावृत्तिप्रयोजनकत्वरदर्शनात्‌ । अत एव विमतमित्येव प्राचां प्रयोगः तत्र तत्रेति । अन्ये तु 
ब्र्मावृत्यप्रकारकान्याबाध्यत्वे सत्यसद्विलक्षणो भेदः ब्रह्मप्रतियोगिकजीवचैतन्यधर्मिको भेदो वा 


१. ग्रन्थे - 'आ' पाठे, प्रतिरुद्धे - 'इ' पाठे । २. अनु. प्रयोजकत्वादत एव । 

सप्रकारकज्ञानाबाध्यत्वे सत्यसद्विलक्षणो भेदो वेदान्तमुख्यतात्पर्यगोचरचैतन्यप्रतियोगिकसंसारि- 
चेतन्यघर्मिकमेदो वा मिथ्या न पारमार्थिकसत्यो वा भेदत्वाच्चन्द्रमेदवत्‌ । 


अथवा “यतो वा इमानि भूतानि जायन्ते ।” “सत्यं ज्ञानमनन्तं ब्रह्म ।” “यः सर्वज्ञः 
सर्ववित्‌ ।” “सत्यकामः' सत्यसङ्कल्पोः निरनिष्ठ'' इत्यादि वेदान्तजन्येश्वरज्ञानवतो नाहमेतादुरा 
इत्यपरोक्षानुभवगोचरतत्प्रतियोगिकाहमर्थचैतन्यघर्मिको भेद औपाधिकः औपाधिकत्वेन प्रमाण- 
सिद्धत्वात्‌ । घटाकारी मठाकाइाभेदवत्सूचीरन्ध्रे दर्भेण रन्ध्रभेदवद्वा । 


यद्वोक्तभेदज्ञानं श्रमः । भेदविषयकत्वात्‌ । वर्णानां नित्यविभुद्रव्यत्वपक्षे शुकगकारे 
शारिकागकारभेदज्ञानवदित्यनुमानं तत्र मानम्‌ । एवं जडेश्वरभेदेऽप्यनुमानं प्रयोक्तव्यमित्याहुः । 

अपरे तु जीवधर्मिकेश्वरप्रतियोगिको भेदः औपाधिकः बिम्बप्रतियोगिकप्रतिबिम्बनिष्ठभेदत्वा- 
दर्पणोपाधिकमुखप्रतियोगिकप्रतिमुखनिष्ठभेदवदिति जीवेश्वरभेदस्यौपाधिकत्वेऽनुमानं मानम्‌ । 
रमिथ्यात्वेऽपि स एव हेतुः । यद्वा संसाराधारचेतन्यं तदनाधारचेतन्यप्रतियोगिकतज्ज्ञानाबाध्याभेदवत्‌, 
चेतनत्वात्संसारानाधारचेतन्यवदित्या्नुमानं जीवेश्वराभेदे मानम्‌ । 


तथा जडेश्वरभेदमिथ्यात्वे ईश्वरप्रतियोगिकजडधर्मिको भेदः मिथ्या भेदत्वादारोपितमेदवदित्यनु- 
मानं मानम्‌ । कार्यं जड ब्रह्मव्यतिरेकेणासत्तदुपादानकत्वात्‌ । यद्यदुपादानर्कं तत्तदुपादानव्यतिरेके- 
णासत्‌ । यथा मृदुपादानममत्रं मृक्ष्यतिरेकेण असदित्यनुमानं वा तत्र मानमित्याहुः । 


यद्यपि पूर्वपक्षसिद्धान्तयोरभेदाभेदवादो वा सगुणनिर्गुणवादो वा बिम्बप्रतिबिम्बवादो वा न जग- 
न्मिथ्यात्वसत्यत्ववाद्वाभ्यामतिरिच्यते । पक्षद्वयेऽपि जीवेश्वरादिभेदस्येश्वरसगुणत्वस्य जीवेश्वरबिम्ब- 
प्रतिबिम्बभावस्य चाभ्युपगमेन विवादाभावात्‌ । तथापि तत्तत्प्रातिस्विकरूपेणापि स॒ एव विचारः 
(शास्रेऽपि कृतः) क्रियत इत्यदोषः । न चोक्तहेतुषु चेतनत्वस्य पदार्थत्वस्य च हेतोः परमात्मनि 
निर्ध्मकेऽसत्त्वेन तद्वेतुकानुमाने दृष्टान्तस्य साधनवैकल्यम्‌ औपाधिकत्वेन प्रमाणसिद्धत्वरूपहेतो 
स्वरूपासिद्धत्वं चेति वाच्यम्‌ । 

धर्मिसमरात्ताकधर्मानङ्गीकारेऽपि परमात्मनो व्यावहारिकधर्माङ्गीकारात्‌ । 'यथा ह्ययं ज्योति- 
रात्मे'त्यादिवक्ष्यम!णश्रूत्या जीवेश्वरभेदस्यौपाधिकत्वावसायाचच । न च जडेश्वराभेदानुमानेषु ब्रह्मा- 
पादनकत्वदेतुरसिद्धः ब्रह्मा: कुलाळवत्कर्तृत्वेनानुपादानत्वादिति वाच्यम्‌ । कर्तृत्वेऽपि तस्योपादान- 

तयाऽप्यग्रे समर्थनात्‌ । न चोक्तहेतूनामप्रयोजकता । जीवेश्वरभेदग्राहकप्रमाणाभावस्य भेदमात्र- 
ग्राहकप्रमाणाभावस्य तत्त्वमसि’, 'अहं ब्रह्मास्मि’, ‘अयमात्मा ब्रह्मे त्यादिजीवेश्वराभेदपरश्रुत्य- 
प्रामाण्यप्रसङ्गस्य, 'नान्योतोऽस्ति द्रष्टा’, * नान्यदतोऽस्ति द्रष्टा' इत्यादिजीवेश्वरमेदनिषेघपरश्रुत्य- 
प्रामाण्यप्रसङ्गस्य, इदं सर्व यदयमात्मा’, ` ऐतदात्म्यमिदं सर्वः, ` सर्वं खल्विदं ब्रह्मे' त्यादिजडेश्वराभेद- 
परश्रुत्यप्रामाण्यप्रसङ्गस्य, “नेति नेति’, “नेह नानास्ति किञ्चन’, ९ एकमेवाद्वितीयमि'त्यादिजडेश्वर- 
भेदनिषेघभेदमात्रनिषेधपरश्रुत्यप्रामाण्यप्रसङ्गस्य च विपक्षबाधकत्वात्‌ । यद्वा विमतो भेदः आरो- 
पितोऽधिष्ठानान्यत्वे सति बाध्यत्वात्‌ झुक्तिरूप्यवदिति भेदमात्रस्यारोपितत्वेऽनुमानं मानम्‌ । न च 
अयं हेतुरसिद्धः । प्रत्यक्षादिना सत्त्वेनान्यथाप्रतिपनस्य नेह नानास्ति किञ्चनेत्यादिना नास्तित्वेन 
सम्यग्विज्ञायमानत्वात्‌ । न हि बाधो नामाऽन्यथा विज्ञातस्य सम्यगिविज्ञातत्वादतिरिच्यते । 


ननु जीवेश्वरभेदग्राहकप्रमाणाभावस्तावदसिद्धः । नाहमीश्वरः नाहं सर्वज्ञः नाहं सर्वदृक्‌ सत्यकामः 
सत्यसङ्कल्पः सर्वकर्ता चेत्यादि तद्भेदग्राहकप्रत्यक्षस्य सत्त्वात्‌ । न च विमतो भेदो मिथ्या वा आरोपितो 
वा औपाधिको वा न पारमार्थिकसत्यो वा इति । न तद्भेदस्य वेदान्तमुख्यतात्पर्यगोचरादिति- 
प्रतीतिविरोष्यत्वात्‌ । वेदान्तमुख्यतात्पर्यगोचरपरमात्मवदिति तद्भेदमिथ्यात्वाभावादिग्राहकानुमानस्य 
सत्त्वात्‌ । “द्वा सुपर्णा, तयोरन्यः, “जुष्टं यदा पञ्यत्यन्यमीदामि'त्यादि तद्भेदपरश्रुतेश्च । न चैत- 
च्छुतेस्तद्भेदपरत्वे मानाभावः । 'अस्य महिमानमि'ति वीतशोक इत्यादि तङ्भेदज्ञानफलार्थवादादेः 
सत्त्वात्‌ । तथा वेदान्तमुख्यतात्पर्यगोचरचैतन्यप्रतियोगिकजन्यजडधघर्मिको भेदः, पारमार्थिकः, तद्वेइस्य 
वेदान्तमुख्यतात्पर्यगोचरप्रतीतिविरोष्यत्वात्‌, वेदान्तमुख्यतात्पर्यगोचरपरमात्मवदिति अनुमानात्‌ । 
अन्योऽन्तर आत्मा प्राणमयः, “अन्योऽन्तर आत्मा मनोमयः, '°अन्योऽन्तर आत्मा विज्ञानमयः 
इत्यादि जडात्मभेदावेदकश्रुतेः, देहात्मकभेदावेदकश्रुत्यन्तराच्च । स्तम्भः पिशाचो नेति स्तम्भे 
पिझाचभेदप्रत्यक्षवत्‌ । योग्यघटादौ घटादिरीश्वरो नेति जडेश्वरभेदग्राहकप्रत्यक्षसत्त्वा्च, जडेश्वरभेद- 
ग्राहकप्रमाणाभावोऽप्यसिद्ध: । न चाभावप्रत्यक्षे अधिकरणयोग्यत्ववत्‌ प्रतियोगियोग्यत्वं तन्त्रम्‌ । 
अन्योन्याभावप्रत्यक्षे लाघवेनाधिकरणयोग्यत्वमात्रस्यैव तन्त्रत्वात्‌ । प्रपञ्चयिष्यते चैतद्योग्यानुप- 
लब्धिस्वरूपनिरूपणप्रस्तावे । 

न च जीवेश्वरजडेश्वरभेदसाधकहेतूनामप्रयोजकता । तदभेदग्राहकप्रमाणाभावस्य तद्वेदपर- 
्रुत्यप्रामाण्यप्रसङ्गस्य च विपक्षबाधकत्वात्‌ । न च श्रुतीनां भेदपरत्वे मानाभावः । 'पुथगात्मानं 
प्रेरितार च मत्वा, जुष्टस्ततस्तेनामृतत्वमेति, इति भेदज्ञानस्य फलश्रुतेः । यः पुथिव्यान्तरः, 
वयोऽद्गयोऽन्तरः, य आत्मनोऽन्तरः, यो विज्ञानादन्तर इत्याचन्तर्यामिब्राह्मणे, भेदस्याभ्यासाञ्च । 
्षेतरक्षेत्रज्ञयोरेवमन्तरं ज्ञानचक्षुषेत्यादावन्तरहान्दस्य भेदवाचित्वदईनिन, कोदासिद्धत्वेन च तस्य 
विवादानास्पदत्वात्‌ । “यः पृथिवीमन्तरो यमयति, *योऽपोन्तरः, यः आत्मानमन्तरः, `यो विज्ञानमन्तर 
इत्यादिर्वा । तत्राभ्यासः । एतच्छुतिप्रतिपन्ननियम्यनियामकभावस्य विना भेदानुपपत्तिरित्युपपत्तेश्च । 
तत एव च जीवेश्वरादिभेदेऽर्थापत्तिप्रमाणस्य सत्त्वाच्च । 

न च तड्भेदपरश्रुत्यादिना तद्भेदमात्रसिद्धावपि न तत्पारमार्थिकत्वसिद्धिरिति युक्तम्‌ । प्रामाण्य- 
स्वतस्त्वस्यौत्सर्गिकत्वेन तत एव तद्धटकविषयपारमार्थिकत्वस्यापि सिद्धे: । न हि ज्ञानविषयबाधे 
विषयघटितमूर्तिज्ञानप्रामाण्यं सम्भवाद्दृष्टचरम्‌ । अन्यथा जीवेश्वराभेदपरश्रुत्या तव तदभेदपारमार्थिक- 
त्वासिद्धिप्रसङ्गात्‌ । श्रुत्याभेदस्येव प्रत्यक्षादिना तदभेदस्यापि निषेधात्‌ । भेदाभेदयोः परस्पर- 
विरहात्मकत्वात्‌ । शब्दे ङ्कृप्तदोषाभावस्येव प्रत्यक्षादौ छप्तदोषाभावस्येव प्रामाण्यप्रयोजकताया 
उपेयत्वात्‌ । अन्यथा प्रत्यक्षादेरेवमेवाप्रामाण्येऽभेदतात्पर्यलिङ्गोपक्रमादिप्रत्यक्षादेरप्रामाण्यापत्याऽभेद- 
तात्पर्यासिद्धिप्रसङ्गात्‌ । 

किञ्चाप्रामाण्यं न निषेधबुद्धिमात्रकल्प्यम्‌ (नो सदासीत्‌, `अदृष्टमव्यवहार्यमग्राह्ममलक्षणमि'त्या- 
दिश्रुत्या ब्रह्मचैतन्यस्वरूपलक्षणभूततत्स्वरूपस्यापि निषेधात्‌ । ब्रह्म सङ्धुद्धेरप्यप्रामाण्यापात्याऽति- 
प्रसङ्गात्‌ । किन्तु निश्चितप्रामाण्यबाधैककल्प्यम्‌ । न च प्रत्यक्षादिप्रामाण्यं विना श्रुतिजन्यनिषेधबुद्धे- 
बाधत्वनिश्चयो युज्यते । अपि चेवं प्रत्यक्षादयप्रामाण्ये तद्गोचरबाधबुद्धयैक्यबुद्धयादेरसिद्धयापत्त्या 
तद्विषयभूतनिषैधेक्यरूपविषयासिद्धिप्रसङ्गः । तद्भेदपरश्रुत्यैव तथाविधामेदसिद्वयङ्गीकारे च तद्भेदपर- 
श्रुत्यैव परमार्थभूतभेदसिद्विरिति साम्यात्‌ । उक्तरीत्याऽमेदपरश्रुत्या्यसिद्धिप्रसङ्गस्य तथानुद्धाराच । न 
हि जीवेश्वरभेदः पारमार्थिक इत्यपि श्रुत्यन्तरमस्ति जीवो वा पारमार्थिक इति । येन श्रुत्यन्तरेणैव 
जीवेश्वराभेदयोः पारमार्थिकत्वसिद्धिरित्युच्येत । जीवेश्वराभेदस्य ब्रह्मस्वरूपरूपत्वेन तत्सत्यत्वावेदक- 
श्रुत्यैव तत्सत्यत्वस्यापि सिद्धयङ्गीकारे जीवेश्वरपरस्परभेदस्यापि जीवब्रह्मचैतन्यस्वरूपरूपत्वेन तत्स- 
त्यत्वावेदकश्रुत्यैव तद्वेदसत्यत्वस्यापि सिद्धिरिति साम्यात्‌ । 

ननु जीवेश्वरपरस्परभेदो न जीवेश्वरस्वरूपरूपः मानाभावादिति चेत्‌ । न । जीवेश्वरपरस्पराभेदो न 
जीवेश्वरस्वरूपरूपः मानाभावादिति साम्यात्‌ । न हि जीवेश्वरपरस्पराभेदो जीवेश्वरस्वरूपरूप इत्यपि 
श्रुतिरस्ति । न च जीवप्रतियोगिकेश्वरानुयोगिकमेदस्य सत्येश्वरस्वरूपरूपत्वेन सत्यत्वेऽपि ईश्वर- 
प्रतियोगिकजीवानुयोगिकभेदस्य न पारमार्थिकत्वसिद्धिः । तस्य जीवस्वरूपरूपत्वेऽपि जीवस्वरूपस्यैव 
सत्यत्वे मानाभावादिति वाच्यम्‌ । जीवनिरूपितेश्वरानुयोगिकाभेदस्य सत्येश्वरस्वरूपरूपत्वेन सत्यत्वे- 
ऽपीश्वरनिरूपितजीवचैतन्यानुयोगिकाभेदस्य जीवस्वरूपरूपत्वेऽपि न सत्यत्वसिद्धिः । तस्य जीव- 
स्वरूपरूपत्वेऽपि जीवस्वरूपस्यैव सत्यत्वे मानाभावादिति साम्यात्‌ । 


ननु यथा द्रव्यामिन्नस्य घटस्य द्रव्यत्वं तथा सत्येश्वरामिन्नस्य जीवस्य सत्यत्वं युक्तम्‌ । दर्हानात्‌, 
न तु तद्विनस्य जीवस्य तत्त्वं युक्तम्‌ । तदवच्छिन्नभिन्नस्य तत्त्वादर्शनादिति चेत्‌ न । तथा सति 
पारमार्थिकेश्वराभिन्नत्वेन जडस्यापि तत्त्वापत्तेः । तत्त्वमसीत्यादि जीवेश्वराभेदावेदकश्रुतिवदिदं सर्व 
यदयमात्मा, ऐतदात्म्यमिदं सर्व, सर्व खल्विदं ब्रह्मे'त्यादिजडेश्वराभेदावेदकश्रुतेरप्यविशेषात्‌ । न चेय 
्रुतिर्बाधायां सामानाधिकरण्यरूपाभेदावेदिका । विरोषहेत्वभावेन तत्त्वमसीत्यादिश्रुतेरपि तथा- 
त्वापत्तेः । द्वितीयत्वेन प्रसक्तजडस्येव तत्त्वेन प्रसक्तजीवात्मनोऽपि एकमेवाद्वितीयं, नेह नानास्ति 
किञ्चन इत्यादिश्रुतिनिषिद्धत्वाविरोषात्‌ । न च सैव श्रुतिः जडांदाभेदविशिष्टनिषेधिका जीवचेतन्यांरी 
भेदमात्रनिषेधिका, न तद्विरिष्टजीवचेतन्यस्वरूपनिषेधिकेत्यत्र नियामकमस्ति । नियामकं विनापि 
तथाश्रयणे वैपरीत्येनेव तथा किन्नाश्रीयते । किञ्च द्रव्यं घट इत्यबाधितप्रत्यक्षादिप्रमाणबलात्‌ घटस्य 
्रव्याभिन्नतया द्रव्यत्वाङ्गीकारो युज्यते । न च जीवात्मनः पारमार्थिकेश्वराभिन्नत्वे बाधितप्रत्यक्षा- 
दिप्रमाणमुपलभामहे येन जीवात्मनः पारमार्थिकेश्वराभिन्नतया पारमार्थिकत्वाङ्गीकारो युज्येत । न च 
श्रुत्यैव जीवेश्वराभेदस्य सिद्धिः । नाहमीश्वर इति तद्भेदग्राहिप्रत्यक्षादिविरोधेन श्रुतेस्तदभेदप्रत्यायकत्वा- 
सम्भवात्‌ न हि योग्यताव्यतिरेकनिश्चये सति इाब्दोऽर्थप्रत्यायनस्येष्ट इति दृष्टचरम्‌ । न चैवमलब्धा- 
त्मिका श्रुतिः प्रत्यक्षा्यप्रामाण्यज्ञापनाय क्षमते । तथा च जीवेश्वराभेदग्राहकप्रमाणाभावोऽसिद्धः । 


द्वासुपर्णेत्यादिश्रुतेः जीवे प्रत्यक्षादिसिद्धेश्वरप्रतियोगिकाभेदानुवादित्वदाङ्का, 
तन्निराकरणं च-- 


ननु द्वासुपर्णेत्यादि श्रुतिः जीवे प्रत्यक्षादिसिद्धेश्वरप्रतियोगिकभेदानुवादितया न तत्परेति चेन्न । 
न ह्यपूर्वत्वमेकमेव तात्पर्यलिङ्ग, येन प्रमाणान्तरसिद्धानुवादिन्यां श्रुतावपूर्वतारूपप्रमाणाभावेन तात्पर्य 


१. नृसिंहो. ५-१ 

न सिद्धथेत्‌ । किन्तु फलाधिकमपि तलिङ्गम्‌ । तथा च द्वासुपर्णेत्यादि श्रुतिः प्रत्यक्षादिसिद्धजीवेश्वर- 
भेदानुवादिन्यपि तङ्भेदपरा सेत्स्यति । फलाधिकं चोक्तम्‌ । किञ्चन तुल्यविषयत्वमात्रेणानुवादित्वं 
झाक्याभ्युपगमम्‌ । तथा सत्येकविषयकभिन्नकतृंकयुगपत्प्रवृत्तापूर्वीर्थकवाक्ययोरप्यन्योन्यानुवादित्व- 
प्रसङ्गात्‌ । किन्तु श्रोतृगत'समानविषयकज्ञानसापेक्षत्वेनेव । यद्यपि लौकिकवाक्यं, वक्तुगतप्रमाणान्तर- 
सापेक्ष; वाक्यार्थज्ञानं विना वक्तुर्वाक्यप्रयोगादर्दानात्‌, तथापि श्रोतृगतप्रमाणान्तरानपेक्षं तदिति न 
तस्यानुवादित्वप्रसङ्गः । एवं च द्वासुपर्णत्यादिवाक्यं जीवेश्वरभेदप्रत्यक्षेण तुल्यविषयमपि न तत्सिद्धानु- 
वादकम्‌, तत्र श्रोतृगतप्रमाणान्तरप्रवृत्तिं विनापि स्वार्थप्रत्यायनसमर्थत्वात्‌ अननुवादकत्वेन सम्प्रति- 
पन्नलौकिकवाक्यवत्‌ । 

किञ्च यत्तदिति लोकसिद्धानुवादलिङ्गाभावादपि न तदनुवादत्वसिद्धिः । ईश्वरप्रतियोगिकजीवनिष्ठ- 
भेदस्य प्रत्यक्षादिप्राप्तत्वेऽपि जीवचैतन्यप्रतियोगिकेश्वरानुयोगिकभेदस्य तददप्राप्ततया ‘उत्तमः पुरुष- 
स्त्वन्यः' इति स्मृतेरिव भेदश्रुतेरपि तद्भेदपरत्वेनाननुवादकत्वोपपत्तेश्च । त्वन्मते मुक्तेश्वरयोः कल्पका- 
ज्ञानाभावे न जीवप्रतियोगिकतदनुयोगिकभेदासम्भवेन व्यभिचारेण नियमेनापि तदप्रापतैश्च । अस्तु 
वाऽनुवादित्वं तथापि न दोषः, न हि प्रमाणान्तरविरुद्धार्थत्ववत्‌ प्रमाणान्तरप्रापतार्थत्वमप्रामाण्यापादकम्‌। 
तथा सति सजातीयक्रमिकसंवादस्याप्यप्रामाण्यप्रसङ्गात्‌ । प्रत्युत प्रामाण्यदार््यहेतुः । न च तत्त्वमसी- 
त्यादिश्रुत्या जीवेश्वराभेदे प्रतिपादनीये प्रत्यक्षादिविरोधवद्‌ द्वासुपर्णत्यादिश्रुत्या तद्भेदे प्रतिपादनीये 
मानान्तरविरोघोऽस्ति । किन्तु मानान्तरानुकूल्यमेव । अपि च तत्त्वमस्यादिश्रुतिस्तव प्रत्यक्षादिविरद्धा- 
र्था5पि यथाऽद्वैतपरा, तथा प्रमाणान्तरसिद्धार्थापि द्वासुपर्णेत्यादिश्रुतिर्मम द्वैतपराऽस्तु । न च लौकिक- 
भ्रान्तवाक्यस्येव नित्यनिर्दोषश्रुतिवाक्यस्यापूर्वत्वादिलिङ्गसत्त्वमात्रेण प्रत्यक्षादिप्रमाणविरुद्धार्थे तात्पर्य 
झाक्याभ्युपगमम्‌ । तथा सति तत्त्वपदमुख्यार्थत्यागेनेव तदभेदपरत्वप्रसङ्गात्‌ । ` यजमानः प्रस्तरः” 
१'सोमेन यजेत” इत्यादिश्रुतेरपि प्रस्तरयजमानाद्यभेदपरत्वप्रसङ्गाच्च । तात्पर्यलिङ्गत्वेन स्वीकृतस्य 
अपूर्वत्वस्य तत्त्वमसीत्यादिवाक्यवदत्राप्यविहोषात्‌ । किञ्च लौकिके प्रमाणवाक्ये त्वं सिंहोऽसीत्यादौ 
प्रत्यक्षादिप्रमाणविरुद्धार्थ, कुत्रापि तात्पर्यादर्शनेन तत्त्वमसीत्यादौ वैदिकप्रमाणवाक्येऽपि न प्रत्यक्षादि- 
प्रमाणविरुद्धार्थऽद्वेते तात्पर्यकल्पनं युक्तम्‌ । क्रपतहानाक्नप्तकल्पनाप्रसङ्गात्‌ । 

किञ्च क्कचिद्वाधितार्थकभ्रान्तवाक्ये प्रमाणविरुद्धार्थे तात्पर्यं दृष्टमित्येतावता वेदेऽपि तथाविधा- 
थतात्पर्यकल्पने तद्वदेवात्रापि श्रमादिदोषमूलकत्वकल्पनापत्तिः । तादुशलौकिकवाक्य इव 


१. ज्ञानेति 'आ' पाठे अधिकः। २. जे.सू.अ.१ पा.२. अधि.१ सू.८ 

तादृशवेदभागेऽपि अभेदकत्वकल्पनापत्तिर्वा । किञ्च तुल्यं च (चा)साम्प्रदायकमि'ति न्यायेन 
तद्भागस्यापि वेदत्वेनापौरुषेयत्वे तस्माद्धूम एवाश्नेदिवा ददृदी नार्चिरित्यादाविव तत्त्वमसीत्यादावपि 
ृष्टविरोधपरिहारः ` तस्सिद्धयादि' न्यायेन, यजमानः प्रस्तर इत्यादाविव गोणार्थत्वस्वीकारश्च दुर्वारः । 
न ह्यनयोलौकिकवैदिकवाक्ययोर्वैदिकस्य लौकिकाद्वैदिकवाक्यान्तराद्वा कमपि विरोषं पयामः । न च 
तत्त्वमसीत्यादिकं पारमार्थिकामेदविषयं प्रत्यक्षादिकं तु मिथ्याभेदविषयमित्यद्यापि सिद्धम्‌ । येन 
भिन्नविषयतया श्रुतिप्रत्यक्षयोरविरोध इत्युच्येत । किञ्चैवं यजमानः प्रस्तरः, सोमेन यजेतेत्यादिकमपि 
पारमार्थिकप्रस्तरयजमानाद्यभेदविषयम्‌ । प्रत्यक्षादिकं तु मिथ्याभूततद्भेदविषयमिति स्यात्‌ । तस्मान्न 
तत्त्वमसीत्यादिश्रुतिजीविश्वराभेदपरा । अत एव र इद सर्वं यदयमात्मे”त्यादि जडेश्वराभेदश्रुतिरपि न 
तत्परा, किञ्च प्रत्यक्षादिप्रमाणस्य सम्भावितदोषतया तद्विरोधस्यानादरे तत्त्वमसीत्यादेरिदं सर्व, 
यदयमात्मेत्यादेश्च विरिष्टामेदपरत्वमुपहिताभेदपरत्वमेव वाऽङ्गीकार्यम्‌ । न तु लक्ष्यार्थाभेदपरत्वमिति 
स्यात्‌ । 


अर्थवादाना स्वार्थपरत्वसमर्थनम्‌-- 


ननु यजमानः प्रस्तर इत्यादेरन्यरोषतया न स्वार्थपरत्वं, तथा सत्युभयपरत्वेन वाक्यभेदप्रस- 
ङ्गादिति चेत्‌, तथाप्यनन्यरोेषस्य सोमेन यजेत’’ इत्यादेः सोमलतायागक्रियाद्यभेदपरत्वप्रसङ्गा- 
परिहारात्‌ । तत्त्वमसीत्यादेर्विरिषष्टाभेदपरत्वप्रसङ्गापरिहाराच्च । प्रत्यक्षे क्वचिद्दष्टत्वदर्हनमात्रेण योग्या- 
नुपलब्धिनिणीतं कप्तदोषाभाववत्यन्यत्र संवादिप्रत्यक्षादौ दोषसम्भावनायां वाक्ये क्चिद्ुष्टत्वदर्शन- 
मात्रेण योग्यानुपलब्धिनिर्णीतङ्कुप्तदोषाभाववत्यन्यत्रापि संवादिलौकिकदाब्दे वैदिकहाब्दे च दोष- 
सम्भावनापत्तेश्च । यजमानः प्रस्तरः इत्याद्यर्थवादस्य विधिशेषतया विधेयार्थप्राशस्त्ये महातात्पर्य- 
सत्त्वेऽपि तस्यावान्तरतात्पर्याविरोधाचच । अन्यथा अपूर्वतादेः तात्पर्यलिङ्गत्वाभावप्रसङ्गात्‌ । न च 
प्रस्तरयजमानयोरभेदो मानान्तरप्राप्तः, येन तस्यापूर्वता त्यज्येत । न च तस्यास्तात्पर्यव्यभिचारित्वे 
तछिङ्गमभ्युपगमार्हम्‌ । किञ्चार्थवादस्यान्यरोषत्वापराधेनावान्तरतात्पर्यमनङ्गीकुर्वता कथमर्थवादतो 
देवताविग्रहवत्त्वादिकं स्वीकृतम्‌ । न च अप्रामाणिकार्थः स्वीकारार्ह: । 


नन्वर्थवादतो मानान्तराविरुद्धदेवताविग्रहवत्त्वादिविषयकं जायमान ज्ञानमर्थवादस्य विग्रहवत्त्वादौ 
तात्पर्याभावेऽपि प्रमितिरेव पर्यवस्यतीति कथं तस्याप्रामाणिकत्वम्‌ ? तत्प्रमाकरणस्यार्थवादस्यैव 
नित्यनिर्दोषस्याकाङ्कादिमतस्तत्र प्रमाणत्वादिति चेन्न । एवं हि विधेयार्थप्राशस्त्यनिर्वाहाभावप्रसङ्गात्‌ । 


१. अदृष्टेऽपि इति 'इति’ पाठे अधिकः २. ते.सं.कां.२ प्र.१ प.१ ३. जे.सूअ.३ पा.३ अधि.१ सू.२ 

न चार्थवादस्य स्वार्थीमूतगुणपरत्व विना तद्वारा विधेयार्थप्राशस्त्यपरत्वनिर्वाह उपपद्यते । अपौरुषेये वेदे 
लौकिकवाक्य इवेच्छागर्भतात्पर्यासम्भवेन तत्प्रतीतिप्रयोजनकत्वरूपस्यैव तात्पर्यस्य वक्तव्यतया 
राहस्त्यप्रतीतिप्रयोजकगुणप्रतीतिजनकत्वेनार्थवादस्यावान्तरतात्पर्यवत्तायाः दुनिवारत्वाच्च । किञ्च 
प्रमाणान्तरविरोधाभावस्यैवावइयकतया तत एव झाब्दबोघोपपत्तौ न क्कचिदपि झाब्दबोधे तात्पर्य- 
निश्चयो हेतुः स्यात्‌ । किञ्चैवं तव प्रत्यक्षविरोधसत्वेन तत्त्वमस्यादिवाक्यजन्यजीवेश्वराभेदज्ञानं न 
प्रमितिः स्यात्‌ । व्यभिचारेणापूर्वतादेरतात्पर्यलिङ्गतापत्तिश्च स्यात्‌ । 


ननु विधिरनुष्ठापकत्वेन पुरुषार्थपर्यवसायीति यावता विना तस्यानुष्ठापकत्वानिर्वाहः तत्रैवार्थ- 
वादादेस्तात्पर्यकल्पनमयुक्तम्‌ । न त्वर्थवादोपस्थितमात्रे गुणादावपि, तथा च प्राशस्त्यपरत्वं विना- 
ऽनुष्ठापकत्वानिर्वाहात्‌ तत्परत्वमेवार्थवादस्य न्याय्यमिति मीमांसकानां रहस्यमिति चेत्‌ किं तावता ? 
तथापि गुणादिपरत्वं दुर्वार, तथाहि-- अर्थवादस्याध्ययनविधिबलायातत्पुरुषार्थपर्यवसायित्वनिर्वाहाय 
हि प्रादास्त्यपरत्वमुच्यते मीमांसकैः, न तु कुळधर्मतया, तञ्च बाधकाभावे, प्रयाजादिवाक्यवत्‌ 
वाक्यैकवाक्यत्वमाश्रित्यैव आश्रयितुं युक्तं, न तु पदैकवाक्यत्वमाश्रित्य । विध्यतिरिक्तस्य सर्वस्यापि 
वेदभागस्यार्थवादन्यायेन बाधकाभावेऽपि प्रतीयमानार्थपरत्वाभावे 'यन्न दुःखेन सम्मिन्नमि'त्यादेरपि 
प्रतीयमानार्थपरत्वाभावप्रसङ्गात्‌ । “स्वर्गकामो यजेत’ इत्यादिविधौ श्रुतस्वर्गपदस्य सूक्ष्मं वासः स्वर्गः, 
चन्दनं स्वर्ग इत्यादि लोकव्यवहारसिद्धसूक्ष्मवासाद्यु्कृष्टवस्तुपरत्वेनैव स्वर्गपदयुक्त विघ्यनुष्ठापकत्वा- 
त्पुरुषार्थत्वोपपत्तः । आकाराद्यतीन्द्रियपदार्थेषु वेदं विना प्रमाणान्तराप्रवृत््या '“आत्मन आकाराः 
सम्भूतः” “आकाइावत्सर्वगतश्च नित्य: इत्यादेरतत्परत्वेन तदसिद्भथापत्तेश्च । ““अविनाशी वा 
अरेऽयमात्मे” त्यादेः आत्मविनादित्वादिपरत्वाभावेन यन्न दुःखेन सम्मिन्नमित्यादिशब्दप्रतिपन्नसुख- 
विशेषस्य तत्कारणत्वेन विधिप्रतिपन्नयागाद्यनुछ्ानानन्तरमुपलम्भेन देशान्तरकालान्तरभावितादुहास्वर्ग- 
सम्बन्धयोग्यतासिद्धयेऽवइयं स्वीकार्यस्यात्मा विनाहित्वस्य मानाभावेनासिद्भयापत्तेश्च । न च 
“स्वर्गकामो यजेते”त्यादि विध्यन्यथानुपपत्तेरेवाविनादीत्यादेरात्माऽविनारित्वादिपरत्वसिद्धिरिति चेत्‌ । 
हन्तैवं यागादिविद्व्यन्यथानुपपत्तिरेव अर्थवादाद्युपस्थितद्रव्यदेवताफलादिताद्रूप्ये अर्थवादादेः तात्पर्य 
मस्तीत्यत्र मानमिति घट्टकुट्टिप्रभातवृत्तान्तः स्यादिति किमधिकमाचरितम्‌ । न च द्रव्यदेवताफलं वा 
अर्थवादाद्युपस्थिताकारव्यतिरेकेणाग्रहणाहम्‌ । उपस्थितपरित्यागानुपस्थितस्वीकारप्रसङ्गात्‌ । न च 
्रव्यदेबते बिना यागस्यान्यद्रूपमस्ति । एवं च कथमर्थवादादेदैवताविग्रहवत्त्वाद्यसिद्धिः । 

किञ्चार्थवादेषु पदैकवाक्येऽपि तद्गतस्य प्रथमोपस्थितस्यैव पदस्य प्राशस्त्यलक्षणया विध्येक- 
वाक्यत्वमस्तु, न तु पदान्तराणाम्‌ । तथात्वे प्रथमोपस्थितेरेव विनिगमकत्वात्‌ । न चैवमध्ययनविध्य- 
वतारितपुरुषार्थत्वमितरेषां न स्यादिति वाच्यम्‌ । प्रथमोपस्थितपदस्य विधेयप्राहास्त्यपरत्वकल्पना- 
नुकूलगुणोपस्थितिजनकत्वेनेव पुरुषार्थपर्यवसायित्वसम्भवात्‌ । तन्मते गुणप्रतिपादनपरत्वाभावेऽपीतर- 
पदानां तदुपस्थापकत्वेन विधिकृत्यनिर्वाहकत्वाक्षतेः । किञ्च गुण(त्व)देः अर्थवादतात्पर्याविषयत्वे- 
ऽर्थवादपदानां विध्यपेक्षितप्राशस्त्यपरत्वकल्पकत्वमेव न सिद्धथेत्‌ । न हि धूमोऽस्तीत्युदासीन- 
वाक्योपस्थितधूमस्य वहलिमनुमाय प्रवर्ततामित्यर्थकल्पकत्वं दृष्टचरम्‌ । अपि चार्थवादस्य प्रथमं स्वोप- 
स्थितगुणरूपवाक्यार्थमादायैव प्रतीतविध्येकवाक्यत्वस्य तदुपजीव्यजाताप्राशस्त्योपस्थितिः कथ 
तत्परत्वं विहन्यात्‌ । न च प्राग्वाक्यैकवाक्यत्वस्य प्रतीतेः पदैकवाक्यत्वप्रतीतिरनुभवसिद्धा । एवं 
चार्थवादपदेष्वस्मत्पक्षे प्रथमोपस्थितपदस्यैव प्रादास्त्यलक्ष्यकत्वं, न सर्वस्येति कल्पनालाघवम्‌ । 
मीमांसकमते तु न तथेति कल्पनागौरवमिति । तथा चैवं गुणकं प्रशस्त कर्म कर्तव्यमिति महावाक्यार्थो, 
वाक्यैकवाक्यतापक्षे, झाब्दप्रतीतिगोचर इति किमनुपपन्नम्‌ ? न चेवं ¦ वायुर्वै क्षेपिष्ठा देवता" इत्यादौ 
प्रथमोपस्थितस्य वाय्वादिपदस्य वायुप्रादास्त्योभयप्रतिपादकत्वे वृत्तिद्वयाङ्गीकारापत्तिः इष्टापादनात्‌ । न 
चेवं पदैकवाक्यत्वापत्तिः । पदैकवाक्यत्वपक्षे एकपदमात्रोपस्थापितप्रारास्त्यमात्रस्यैव विध्यर्थेऽन्व- 
याङ्गीकारेणोक्तरीत्या विशिष्टवैशिष्ट्यबोधानङ्गीकारादिति दिक्‌ । 


एतेन प्रस्तरादिवाक्ये अपूर्वतामात्रसद्भावेऽपि तत्त्वमसीत्यादाविवोपक्रमादेरभावेन न तदभेद- 
परत्वमिति निरस्तम्‌ । सर्वत्रोपक्रमादिषट्कस्य मिलितस्य असम्भवात्‌ । ` वेदो वा प्रायदर्शनात्‌"', 
विधिस्तु धारणे पूर्वत्वात्‌”, *'ज्योतिरुपक्रमात्‌”, “आनन्दमयोऽभ्यासात्‌’’ इत्यादावेकैकस्यैव 
तात्पर्यलिङ्गत्वेन सूत्रणाच उपक्रमादिष्वेकैकस्यैव बाधकं विना वैदिकतात्पर्यस्य प्रमापकत्वसम्भवे 
आलोकविरोषादेरिव लिङ्गान्तरसाहित्यानपेक्षणाञ्च । किञ्च तात्पर्यलिङ्गत्वेन सम्प्रतिपन्नेषु अन्यतम- 
सत्त्वेऽपि उपक्रमादिषट्काभावापराधेन यजमानः प्रस्तर इत्यादेस्तदभेदपरत्वानभ्युपगमे तदभावापराधे- 
नैव प्राहास्त्यपरत्वस्याप्यनभ्युपगमप्रसङ्गः । 


किञ्च प्रत्यक्षादिप्रमाणान्तरविरोधस्याकिञ्चित्करत्वे यजमानः प्रस्तर इत्यादिप्रत्यक्षादिप्रमाणा- 
न्तरविरुद्धार्थकार्थवादगतयजमानादिपदानां प्रस्तरादिषु प्रवृत्तिनिमित्तत्वेन तत्सिद्धिजातिसारूप्यादि- 
गौणार्थत्वाश्रयणाभावप्रसङ्गः । न हि यथाश्रुततदभेदादिपरत्वत्यागे गौणार्थत्वाश्रयणे च प्रत्यक्षादि- 

प्रमाणान्तरविरोधादन्यत्कारणमस्ति । तस्मादुपक्रमादीनां तत्त्वमस्यादिवाक्येषु सत्त्वेऽपि तत्प्रामाण्य- 
निर्वाहकतात्पर्यप्रमापकलिङ्गत्वनिर्वाहाय प्रमाणान्तराविरोधस्य विरीषणतयाऽवद्यापेक्षणीयत्वेन प्रत्य- 
क्षादिप्रमाणान्तरविरुद्धजीवेश्वराभेदादिपरत्वप्रमापकत्वानुपपत्तेः । तत्त्वमस्यादिश्रुतेस्तदभेदपरत्वमनुपप- 
नमिति तदभेदपरश्रुतीनामेवाभावेन न तदप्रामाण्यप्रसङ्गोऽपि उपळब्धावसरः । एवमभेदनिषेधपरश्रुत्य- 
प्रामाण्यप्रसङ्गोऽपि न लब्धावसरः । तासामपि प्रत्यक्षादिप्रमाणसिद्धतद्वेदविरुद्धतन्निषेधपरत्वायोगात्‌ । 
तथाच विपक्षबाधकझून्यतया चेतनत्वादिहेतूनामप्रयोजकता । उक्तरीत्या जीवेश्वरादिमेदग्राहिप्रत्य- 
क्षादिप्रमाणैर्बाधितविषयत्वं चेति चेत्‌, मैवम्‌, जीवे ईश्वरमेदप्रत्यक्षस्य घटाकारो महाकाराभेदप्रत्यक्षवत्‌ 
सूचीरन्ध्रे दर्भणरन्ध्रभेदप्रत्यक्षवत्‌ वर्णानां नित्यविभुत्वपक्षे गकारादीनामेकैकव्यक्तित्वेन शुकगकारे 
झारिकागकारभेदप्रत्यक्षवञच्च छभेदविषयत्वेनोपहितमेदविषयत्वेनारोपितभेदविषयत्वेन वाऽन्यथा- 
सिद्धतया वास्तवजीवेश्वरमेदग्राहकमानत्वासम्भवात्‌ । तथा च श्रुतयः 

“यथा ह्ययं ज्योतिरात्मा विवस्वानपोभिन्ना बहुधैकोनुगच्छन्‌ । 

उपाधिना क्रियते भेदरूपः देवः क्षेत्रेष्वेबमजोऽयमात्मा”', 

"'कार्यापाधिरय जीवः कारणोपाधिरीश्वरः । 

कार्यकारणानां हित्वा पूर्णबोधो विरिष्यते ।”, 

*'इन्द्रो मायाभिः पुरुरूप ईयते" 

एक एव हि भूतात्मा भूते भूते व्यवस्थितः । 

एकधा बहुधा चेव ह्यते जलचन्द्रबदिति ॥” 

विभेदजनके ज्ञाने नाझामात्यन्तिक गते । 

आत्मनो ब्रह्मणो भेदमसन्तं कः करिष्यति ॥” 


--इत्यादिस्मृतयश्च । 
तथाच श्रुत्यादिभिरेव जीवेश्वरभेदग्राहिप्रत्यक्षस्य द्वासुपर्णेत्यादि तद्भेदावेदकश्रुतीनाञ्च औपाधिक- 
भेदविषयत्वव्यवस्थापनात्‌ । भिन्नविषयतया विरोघस्यैवाप्रसारान्न तद्विरोधेन तत्त्वमसीत्यादिश्रुतीनां 
वास्तवजीवेश्वराभेदपरत्वहानिः । किञ्च द्वासुपर्णेत्यादिश्रुतीनां ` नान्योऽतोऽस्ति द्रष्टे” त्यादिश्रुत्या 
निषेधाय प्रत्यक्षप्राप्तभेदानुवादितया कथं जीवेश्वरभेदपरत्वम्‌ । अपि च अस्याः श्रुतेर्जविश्वरभेद- 
प्रतिपादकतया व्याख्याने पैङ्गिरहस्यब्राह्मणविरोधः । तेन सत्तवक्षेत्रज्ञमेदप्रतिपादकत्वेन व्याख्यात- 

त्वात्‌ । अपि चैतच्छुत्या भेदः किं पदार्थविधया व्याख्यायते' वाक्यार्थविधया वा नोभयथाऽपि । 
भेदस्यापदार्थत्वादवाक्यार्थत्वाच्च । तयोरन्य इत्यन्यशब्दस्य तयोर्मध्ये एक इत्यन्यतरार्थत्वावश्यकत्वेन 
प्रकृते भिन्नार्थत्वपरत्वासम्भवात्‌ । तथात्वाङ्गीकारे तयोरन्य इत्यादेर्यथाश्रुतान्वयासम्भवेन ताभ्यां 
भिन्न इत्यन्वयाश्रयणापत्या विवक्षितार्थासिद्धेश्व । एतेन द्वासुपर्णेत्यादि जीवेश्वरभेदपरश्रुतिविरोधात्‌ 
तद्वेदगोचर निर्विचिकित्सपरीक्षितप्रत्यक्षविरोधात्‌, संसाराधारचैतन्यं संसारानाधारचैतन्यप्रति- 
योगिकतज्ज्ञानाबाध्यामेदवन्न, सर्वदुकृत्वरहितत्वात्‌, घटादिवदित्यादिजीवेश्वरभेदानुमानविरोधाच्च । 
तत्त्वमसीत्यादिश्रुतीनां स सिंहोऽसि त्वं माणवकेत्यादिवद्गौणार्थत्वमेवाश्रयणीयम्‌ । 


जीवेश्वरभेदपरत्वे मानाभावराङ्कानिरसनम्‌-- 
न च द्वासुपणेत्यादेजीविश्वरभेदपरत्वे मानाभावः । 


२“समाने वृक्षे पुरुषो निषण्णोऽनीशया शोचति मुह्यमानः । जुष्टं यदा पश्यत्यन्यमीशमस्य 
महिमानमिति वीतशोकः ॥'', 


१ आत्माप्यनीदाः सुखदुःखहेतोः”, 
“पृथगात्मानं प्रेरितारं च मत्वा जुष्टस्ततस्तेनामृतत्वमेति' 


इत्यादिश्रुत्या भेदज्ञानस्य फलवत्वप्रतिपादनात्‌ । अन्तर्यामिब्राह्मणे “यः पृथिव्यामन्तरो 
योऽद्भयोऽन्तरः, य आत्मनोऽन्तरः यो विज्ञानादन्तरः, यः पृथिवीमन्तरो यमयति योऽपोऽन्तरः यो 
विज्ञानमन्तर' इत्यादिना भेदपर्यायेणान्तरहान्देन तड्भेदस्याभ्यासाच्च । किञ्च सति प्रमाणान्तरविरोधेन 
श्रुतित्वगौरवे न मुख्यार्थामेदपरत्वाश्रयणं युक्तम्‌ । तथा सति मृद्घट इतिवत्‌ द्रव्यं घट इतिवत्‌ 
त्वद्रीत्या तत्त्वमसीत्यादिवच्च यजमानः प्रस्तर इत्यादेरपि मुख्यार्थाभेदपरत्वाश्रयणप्रसङ्गात्‌ । यज- 
मानः प्रस्तर इत्यादिषु यजमानादिदाब्दानां प्रस्तरादौ प्रवृत्तिनिमित्तत्वेन जैमिनिना तत्सिद्धिजाति- 
सारूप्यादिगौणार्थस्यानु्तिप्रसङ्गाच्च । 

अत एव नान्यतोऽस्ति द्रष्टेत्यादि श्रुतिरपि न मुख्यार्थभूतदृष्टभेदनिषेधपरा । किन्तु धूम एवाग्ने- 
दिवा ददुशे नार्चिरित्यादिवदमुख्यार्थपंरेव स्वीकार्या । अन्यथा प्रत्यक्षादिप्रमाणविरोधस्याकिञ्चि- 
त्करत्वे श्रुतित्वगौरवस्याविरोषात्‌ । नान्योऽतोऽस्ति द्रष्टेत्यादिवत्‌ धूम एवेत्यादेरपि मुख्यार्थत्वा- 
श्रयणप्रसङ्गात्‌ । जैमिनिना शास्नदृष्टविरोधाच्चेति मुख्यार्थस्वीकारे दृष्टविरोधमुद्भाव्य दूरभूयस्त्वादिति 


१. प्रतिपाद्यते - पा २. अथ. उ.भा.पु. २८८ ३. श्वेत. १-२ 

नार्चिरित्यादेरविरुद्धार्थत्वानुक्तिप्रसङ्गाचेति निरस्तम्‌ । भेदश्रुतिप्रत्यक्षयोरुक्तरीत्यौपाधिकभेदविषय- 
त्वव्यवस्थापनात्‌ । द्वा सुपर्णेत्यादिश्रुतेर्जविश्वरभेदश्रुतित्वस्यैवाभावात्‌ कथञ्चिद्भावे वा नान्योऽतो- 
ऽस्ति द्रष्टेति निषेधायोक्तप्रत्यक्षप्राप्तजीवेश्वरभेदानुवादितया तत्परत्वानुपपत्तेश्च । यः पृथिव्या अन्तरो 
योऽम्योऽन्तरः यः पृथिवीमन्तरो यमयति, योऽपोऽन्तर इत्यादावन्तरदान्दस्यान्तस्थत्वपरत्वेन भेद- 
वाचित्वेऽपि तत्र तत्परत्वासम्भवाञ्च । एतेन जुष्ट यदा पश्यत्यन्यमीश, पुथगात्मानं प्रेरितारं च 
मत्वे'त्यादि भेदज्ञानफलवत्वश्रुतेर्जविश्वरभेदस्य श्रुतितात्पर्यविषयत्वमिति निरस्तम्‌ । जुष्टं यदा 
पइ्यतीत्यादिना जडात्मभेदज्ञानस्य फळवत्वप्रतिपादनेन ततो जीवेश्वरभेदपरत्वानिश्चयात्‌ । अत एव 
श्रुत्यन्तरे *कस्माद्धयभैष्यत्‌, `यन्मदन्यन्नास्ति, द्वितीयाद्वै भयं भवति, यस्मिन्‌ सर्वाणि भूतान्या- 
त्मैवाभूद्विजानतः । तत्र रेको मोहः कः शोकः एकत्वमनुपश्यतः इत्यैक्यज्ञानस्य सफळत्वप्रतिपादन- 
मुपपद्यते । किञ्च प्रमाणान्तरसिद्धजीवेश्वरमेदप्रतिपादनपरत्वे श्रुतेरवैयर्थ्यप्रसङ्गः । अत एवाप्राप्ते शास्र- 
मर्थवदिति घण्टाघोषः । 

यदपि सर्वदुक्त्वरहितत्वादित्यनुमानेन जीवेशामिदाभावसाधनं तदपि विपक्षबाधकरन्यत्वेना- 
प्रयोजकम्‌ । एवमुक्तमन्यदपि तद्वेदसाधकमनुमानम्‌ । एतेनैव प्रत्यक्षादिप्रमाणविरोधस्याकिञ्चित्करत्वे 
श्रुतित्वगौरवाविदोषात्‌ तत्त्वमसीत्यादेजीवेशाभेदतद्भेदनिषेधपरत्ववत्‌ यजमानः प्रस्तरः सोमेन यजेत 
इत्यादेरपि प्रस्तरयजमानाद्यमेदपरत्वापत्तिः । तत्त्वमसीत्यादेरमुख्यार्थामेदपरत्वाश्रयणानुपपत्तिश्चैति 
निरस्तम्‌ । प्रस्तरयजमानादिभेदप्रत्यक्षस्य जीवेश्वरभेदप्रत्यक्षादिवत्‌ विषयभेदव्यवस्थापकमानाभावेन 
समानविषयत्वे च विरोधाच्छुतिप्रत्यक्षयोरुभयोस्तुल्यवत्प्रामाण्यस्यासम्भवेन सिंहो माणवक इत्या- 
दयाप्तवाक्यवत्परीक्षितप्रत्यक्षगृहीतभेदानुपमर्दनेनेव वृत्त्यन्तरेणान्यार्थपरत्वस्वीकारेणापि यजमानः प्रस्तर 
इत्यादेः प्रामाण्यसम्भवात्‌ । सति कथञ्चित्प्रामाण्येऽप्रामाण्याश्रयणायोगात्‌ । दाब्दवत्प्रत्यक्षादे- 
वृत््यन्तराश्रयणेनान्यथा वा प्रामाण्योपपादनायोगाच्च । 


किञ्च प्रस्तरयजमानयोः सोमयागोपचारभेदे यजमानः प्रस्तरः सोमेन यजेतेति श्रुत्योः 
तात्पर्याभावेन तद्भेदग्राहिप्रत्यक्षादिविरोधात्‌ । येनोक्तप्रतिबन्द्यवसरः स्यात्‌ । किन्तु प्रहरणशास्रेण 
प्रस्तराभिन्नत्वे यजमानस्य प्रस्तरवत्प्रहरणे यजमानस्यैवाभावेन साङ्गप्रधानकर्मणोपरि समाष्यापत्त्या 
तत्कर्तव्यताबोधकदास्रस्य क्काप्यनुष्ठापकत्वासम्भवेन अप्रामाण्यप्रसङ्गरूपबाधकात्‌ सोमान्यश्रुत- 
द्रव्यकल्पनागौरवप्रसङ्गाच्च । तस्माजीवेश्वरभेदग्राहकप्रमाणाभावस्य वक्ष्यमाणरीत्या भेदमात्रग्राहक- 
प्रमाणाभावस्य च सुस्थत्वात्‌ । उक्तरीत्या तत्त्वमसीत्यादिश्रुतेर्नान्योऽतोऽस्ति द्ररष्टेत्यादिश्रुतेश्च 


१. बृह. १-४-२ २. बृह. १-४-२ ३. ना.प. ९-१२ 

तदभेदपरत्वस्य (तङ्भेदनिषेधपरत्वस्य च) सुस्थत्वात्‌ । तदप्रामाण्यप्रसङ्गस्य च विपक्षबाधकत्व- 
सम्भवेन नोक्तजीवेश्वरामेदसाधकहेतूनामप्रयोजकता । न चोक्तजीवेश्वरभेदग्राहिप्रत्यक्षादिभिर्बाधित- 
विषयत्वम्‌ । 


अद्वैतमतरीत्या ब्रह्मणः विवर्तोपादानत्वे पूर्वपक्षनिरूपणम्‌-- 


ननु जडेश्वरामेदसाधकानुमानेषु तदुपादानकत्वहेतुरसिद्धः । ब्रह्मणः कर्तृत्वेन वियदादिद्रव्योपादा- 
नत्वासम्भवात्‌ । न ह्युपादानगोचरापरोक्षज्ञानादिमति क्कचिद्रव्योपादानत्वं दृष्टम्‌ । किञ्चोपादानत्वं 
विकारिकारणत्वं ब्रह्मणो नाभ्युपगन्तुमहम्‌ । निर्विकारत्वश्रुतिविरोधात्‌ । नापि विवर्ताधिष्ठानत्वम्‌ । 
तस्य वियदाद्यतात्त्विकत्वसिद्धयधीनत्वेन ब्रह्मव्यतिरेकेणासत्त्वरूपसाध्याविरोषापत्तेरिति चेन्न, कार्या- 
द्विन्नत्वे सति तत्सत्ताव्यवहारप्रयोजकसत्ताकत्वस्यैवोपादानत्वात्‌ । न च ब्रह्मणस्तथाविधोपादानत्वे 
मानाभावः । वियदादेः “आत्मन आकाशाः सम्भूतः'' इत्यादिश्रुत्या ब्रह्मकार्यत्वे सिद्धे "सदेव 
सोम्येदमग्र आसीत्‌’, “आत्मा वा इदमेक एव अग्र आसीत्‌” इत्यादिश्रीतसामानाधिकरण्य- 
व्यवहारबलेन तत्सत्ताव्यवहारप्रयोजकसत्तावत्त्वस्य स्वीकारात्‌ । न च मुदो घट प्रत्युपादानत्वेऽपि 
घटोऽयमग्रे मुदेवासीत्‌, मृदोऽयं घटो जात इति प्रतीतिव्यवहारौ विनाऽन्यन्मानमस्ति । न च 
घटाभावदशायां मुदोऽस्तित्वप्रतीतिव्यवहारवत्‌ मुदभावदशायां केवलघटस्यास्तित्वप्रतीतिव्यवहारी 
पञ्यामः येन मृत्सत्तातो घटसत्ताऽन्या स्यात्‌ । 


किञ्च कारणसत्तातिरेकेण कार्यस्य सत्ताङ्गीकारे तत्र सत्ताभावप्रतिपादकमृत्तिकेत्येव सत्यमिति 
श्रुतिविरोधः । किञ्च वियदादेरात्मानुपादानत्वे तस्यात्मसत्त्वव्यतिरेकेण सत्त्वकल्पनागौरवप्रसङ्गः । 
तदुपादानकत्वे च तस्य सत्त्वं पृथङ्‌ न कल्प्यम्‌ । तस्य सदाकारप्रतीतिव्यवहारयोः स्वोपादान- 
भूतात्मसत्त्वेनैवोपपत्तेः । अन्यथेदं रजतमिति प्रतीतिव्यवहारान्यथानुपपत्या शुक्तिरजतेऽपि पुथगिद- 
न्त्वकल्पनाप्रसङ्गात्‌ । 


किञ्च आत्मन आकाराः सम्भूतः”, “यतो वा इमानि भूतानि जायन्त’ इत्यादौ पञ्चम्यात्मनो 
वियदाद्युपादानत्वे मानम्‌ । तस्याः `'जनिकर्तुः प्रकृतिरिति सूत्रेण जायमानस्य या प्रकृतिरुपादानं 
तस्यैवापादनसंज्ञायां ““अपादाने पञ्चमीति स्मरणात्‌ प्रकृतिराब्दस्योपादान एव रूढत्वात्‌ । न चात्मन 


१. छा.अध्या.६ ख.२. म. २. ऐ.अ.१ ख.१ म.१ 

इत्यादौ पञ्चमी हेतौ सम्भवति । अननुशासनात्‌ । अपि चात्मनः कुलालवन्निमित्तमात्रत्वेनानुपादानत्वे 
प्रकृत्यधिकरणोक्तन्यायविरोधः । तथाहि--- न केवलमात्मा निमित्तकारणम्‌ । किन्तु प्रकृतिश्चोपादानञ्च । 
कुतः प्रतिज्ञादृष्टान्तानुपरोधात्‌ । 'कस्मिन्नु भगवो विज्ञाते सर्वमिदं विज्ञातं भवतीत्यादि प्रतिज्ञा- 
नुगुण्यात्‌, 'यथा सोम्यैकेन मृत्पिण्डेन विज्ञातेन सर्व मृण्मयं विज्ञातं स्यादिति दुष्टान्तानुगुण्या- 
चेत्यर्थकेन ` प्रकृतिश्च प्रतिज्ञादृष्टान्तानुपरोधात्‌'' इति सूत्रेण प्रतिज्ञानबद्धौ यौ प्रतिज्ञादृष्टान्तौ तयो- 
रानुगुण्यायापि जगदुपादानत्वमप्यात्मन एषितव्यम्‌ । अन्यथा प्रतिज्ञादृष्टान्तरूपन्यायविरोधः स्यात्‌ । 
न ह्यात्मनो जगत्प्रत्यनुपादानत्वे तत्सत्ताप्रतीतिव्यवहारप्रयोजकसत्ताकत्वाभावे तस्य ततो भिन्नत्वेन 
तज्ज्ञाने जगज्ज्ञानमनुपचरितं सम्भवति । न चैकमृत्पिण्डविज्ञानेन सर्वमृण्मयस्य विज्ञातत्वेन दृष्टान्ती- 
करणं सम्भवति च । आत्मनो वियदादिप्रपञ्चोपादानत्वे तज्ज्ञानेन तज्ज्ञानप्रतिज्ञानादिकमुपादेयस्य 
पृथक्‌ सत्ताशून्यत्वेऽप्युपादानसत्त्वनिबन्धनसत्त्वप्रतीतिव्यवहारभात्तवस्य शुक्तिरूप्ये दर्शनेनोपादान- 
ज्ञानत्वसम्भवात्‌ । 

अपि चात्मनो जगत्प्रत्युपादानत्वे सोऽकामयत, बहुस्यां प्रजायेये'त्यनागतेच्छालक्षणाभिध्यानेन 
स्वातन्त्र्यक्षणकर्तृत्वमिव स्वविषयबहुभवनेनोपादानत्वं नोच्येत । अपि च “सर्वाणि ह वा इमानि 
भूतानि आकाशादेव समुत्पद्यन्ते, आकारां प्रत्यस्तं यन्ती'ति सावधारणश्रुत्या आत्मन एव जगदुपादा- 
नत्वप्रतिपादनात्‌ कथं तत्त्यागः । यद्वि यस्मात्प्रभवति यस्मिंश्च प्रीयते तत्तस्यैवोपादानमिति नियमः । 
सर्वाणि ह वै इति श्रुतौ च प्रभवप्रलयावुभावपि स्फुटमाम्नातौ । आकाराश्चात्र परमात्मैवेत्याकाशा- 
धिकरणे स्थितम्‌ । किञ्च "तदात्मानं स्वयमकुरुत’ इति श्रुतावात्मानमित्यात्मनः कर्मत्वेनोपादानात्‌ । 
मृदादिवदुपादानत्वमकुरुतेति कर्तृत्वेनोपादानान्निमित्तत्वं स्वयमिति च विरोषणादनन्यापेक्षत्वं च 
स्वीकार्यम्‌ । 

ननु सदा सिद्धवस्तुन्यात्मनि कथं साध्यत्वसमावेशाः । विरोधादिति चेन्न । साध्यत्वस्य 
अवास्तव्यत्वेन समावेदाविरोधात्‌ । किञ्चात्मनोऽनुपादानत्वे “सञ्चत्यञ्चाभवत्‌ निरुक्तञ्चानिरूक्तञ्च'' 
इत्यादिना तस्य रूपं निर्दिश्यते । कथं तदात्मनो रूपं स्यात्‌ । तस्मात्‌ तस्य नोपादानं स्यात्‌ । 
तस्मात्सदादिरूपेण परिणामादप्यात्मा भूतानामुपादानात्‌ । न चैवं निर्विकारत्वश्रुतिविरोधः विकार- 
स्यावास्तव्यत्वेन वस्तुतो निर्विकारत्वसम्भवात्‌ । अथ एव जगद्‌ ब्रह्मणो विवर्त इति सिद्धान्तः । 

किञ्च 'यद्भूतयोनिं परिपश्यन्ति धीरा इत्यादि वेदान्तेष्वात्मा भूतयोनिगीयत इत्यतोऽपि तस्य 

भूतोपादानत्वम्‌ । योनिदाब्दस्य पृथिवीयोनिरोषधिवनस्पतीनामित्यादावुपाधिवनस्पत्युपादानभूत- 
पृथिव्यां प्रयोगदर्शनेन तत्प्रयोगविषयस्यात्मनोऽपि विना बाधकमुपादानत्वत्यागायोगादिति । 


यत्तु कार्याभिन्नकारणत्वमेवोपादानत्वम्‌ । न च कार्यकारणयोरभेदे मानाभावः । द्रव्यं घट इतिवत्‌ 
मृद्घट इति सामानाधिकरण्यप्रतीतेरेव तत्र मानत्वादिति । तन्न, उपादानोपादेययोः भेदस्यैव 
न्याय्यत्वात्‌ । तथाहि प्रागसत्‌ पश्चाच्च सत्कार्यम्‌ । प्राक सदेव च कारणं भवति । न चैकमेव 
स्वापेक्षया पूर्वभावित्वेन कारणम्‌ । पूर्वमसत्‌ पश्चाच्च सत्त्वेन कार्य चेति युज्यते । प्राक्सत्त्वा- 
सत्त्वयोर्विरोधात्‌ । किञ्च कार्यकारणयोरभेदे कारणवत्कार्यस्यापि प्राक्सत्त्वापत्त्या सामग्रीसम्पादन- 
वैय्यर्थ्यप्रसङ्गः । मुदवस्थायामपि घटधीव्यवहारतदुचितार्थक्रियाप्रसङ्गश्च । सामग्र्यां घटाद्यभिव्यञ्जकत्वे 
चाभिव्यत्तेरुत्पत्यात्मकत्वे प्रासत आद्यक्षणसम्बद्धस्यैवोत्पत्तित्वेन विवादपर्यवसानात्‌ । 


न च मङ्गलेन विघ्रसामग्र्या वा प्रायश्चित्तेन दुःखसामग्र्या वा यत्र विघटन क्रियते तत्र विघप्रागभावे 
मङ्गलजन्यत्वप्रतीतिव्यवहारौ वा दुःखप्रागभावे प्रायश्चित्तजन्यत्वप्रतीतिव्यवहारौ वा पञ्यामः । किन्तु 
तत्स्थापितत्वप्रतीतिव्यवहारावेव परिपालनापरनामकप्रागभावस्थापनस्य स्वसामग्रीजन्यप्रागभावाग्रिमा- 
ग्रिमक्षणसम्बन्धरूपतया तदविनाभूततत्प्रयोजकविघ्रोत्पादकसामग्रीविधटनस्यैव मङ्गलप्रायश्चित्ताभ्या 
सम्पादनात्‌ । 


न चैवमुपादानोपादेययोर्भेदे मृद्घट: आतानवितानात्मकाः तन्तवः एव पटः सदेव सोम्येदमग्र 
आसीत्‌, आत्मा वा इदमेक एवाग्र आसीदि'ति लोकवेदसिद्धसामानाधिकरण्यधीव्यवहारानुपपत्तिरिति 
वाच्यम्‌ । तदभेदेऽपि एतदनुपपत्तेस्तौल्यात्‌ । अन्यथा घटो घट इति एकस्मिन्नेव घटे सामानाधि- 
करण्यघीव्यवहारप्रसङ्गात्‌ । अत एव भेदोऽपि तदुपपत्तये स्वीक्रियत इति चेन्न, विरोधात्‌ । मृद्घटयो- 
भेदेऽपि मृद्घट इति सामानाधिकरण्यघीव्यवहारयोर्मृत्वघटत्वरूपधर्मद्वयाश्रयैक्यविषयत्वेन घटत्वा- 
श्रयस्यैव मृत्वाश्रयत्वेनान्यथासिद्धतया घटतदुपादानभूतकपालयोरभेदे प्रमाणत्वायोगात्‌ । एतन्मृदेव घट 
इत्यादिधीव्यवहारयोरपि इदं रजतमुष्णं जलं कठिनो हस्त इत्यादि धीव्यवहारवदन्यथासिद्धत्वाञ्च । 
अभिव्यक्त ्ञ्यात्मकत्वे च किं घरज्ञप्यात्मिकाभिव्यक्तिः मृद्दण्डचक्रादिसामग्रीसमवधानात्‌ 
प्रागसत्त्वेन तत्समवधानादुत्पद्यते । किञ्च घटादिवत्‌ प्राक्सत्येव स्वाभिव्यञ्जकसमवधानादभिव्यज्यते । 
नाद्यः । तुल्यन्यायतया घटादेरपि दण्डचक्रादिसमवधानात्‌ प्राक्सत्त्वासिद्धेः । 


१. अथ.म.६ २. दृष्यात्म - पा० 

किञ्चैवं कुलालव्यापारादिघिटितदण्डचक्रादिसमवधानक्षण एव घटाभिव्यक्तिः स्यात्‌ । नान्यदा । 
न द्वितीयः । घटवत्तदभिव्यक्तेः तत्तदभिव्यक्तिधारायाश्च सत्त्वेन दण्डचक्रादिसामग्रीसमवधानस्य 
वैय्यर्थ्यतादवस्थ्यात्‌ । तस्मात्तदुपादानकत्वहेतावुपादानत्वं न कार्यौ ब्रह्म तेन उपादानत्वं न कार्या- 
भिन्नकारणत्वं रूपम्‌ । असिद्धेः । दृष्टान्ते घटे साधनवैकल्याञ्च । किन्तु कार्याद्भिन्नत्वे सति तत्सत्ता- 
व्यवहारप्रयोजकसत्ताकत्वरूपमेवोपादानत्वम्‌ । एवं चाकाझादेः घटादेश्च सद्विलक्षणत्वरूपाभ्युपगमेन 
तत्सम्पादने सामग्रीसम्पादनस्यावइयकतया न तद्वैयर्थ्यमिति नासिद्धिः । न वा दृष्टान्तस्य साधन- 
वैकल्यम्‌ । एवं जीवेश्वराभेदे जडेश्वराभेदे तद्भेदमिथ्यात्वे च 'तत्त्वमसि {अयमात्मा ब्रह्म । अहं 
ब्रह्मास्मि । `अहं विजानामि, विविक्तरूपो न चास्ति वेत्ता, मम चित्सदाहं, वेदैरनेकैरहमेव वेद्यो वेदान्त- 
कुद्वेदविदेव चाहम्‌, `जाग्रत्स्वप्रसुषुस्यादिप्रपञ्चं यत्प्रकाशते तद्गह्माहमिति ज्ञात्वा सर्वबन्धैः प्रमुच्यते । 
मध्ये च सकल जातं मयि सर्व प्रतिष्ठितं, मयि सर्व लयं याति तद्ब्रह्माद्वयमस्म्यहम्‌ । सदेव सोम्येदमग्र 
आसीत्‌, आत्मा वा इदमेक एवाग्र आसीत्‌, *इदं सर्वं यदयमात्मा, ऐतदात्म्यमिदं सर्व, “सर्वं खल्विदं 
ब्रह्म, 'ब्रह्मेवेदं सर्व नान्योऽतोऽस्ति द्रष्टा, नान्यदतोऽस्ति द्रष्टु, नेह नानास्ति किञ्चन, अतोन्यदार्त- 
मित्यादिश्रुतयोऽपि मानमिति पूर्वपक्षसङ्केपः । 


जीवेश्वरयोः अभेदनिराकरणम्‌-- 


अत्रोच्यते । 'तुरीयं तत्सर्वदृक्सदा, यः सर्वज्ञः सर्ववित्‌, सत्यकामः सत्यसङ्कल्पः, परास्य 
शक्तिर्विविधेव श्रूयते, स्वाभाविकी, विचित्रदाक्तिः पुरुषः पुराणो न चान्येषां झाक्तयस्तादृशा स्युः । 
यतो वा इमानि भूतानि जायन्ते, “तद्ब्रहमे'त्यादिश्रुतिभ्यः सर्वदृत्तवादिरूपेणेश्वरत्वाभिमतं चैतन्यं 
निश्चिन्वतो 'नाहं सर्वदृक्‌ नाहं सर्वज्ञ इत्यादि तत्प्रतियोगिकपारमार्थिकानौपाधिकमहमर्थचैतन्यधर्मिक- 
भेदगोचरनित्यनिर्दोषस्वतःप्रमाणभूतसाक्षिप्रत्यक्षेण भेदत्वादिहेतूनां बाधितविषयतया न जीविश्वरा- 
भेदसाधकत्वं युज्यते । न चैतत्प्रत्यक्षस्य मिथ्यौपाधिकमेदविषयतया विरोधाभावात्‌ भिन्नविषयत्वा- 
द्रेदमिथ्यात्वौपाधिकत्वपारमार्थिकानौपाधिकजीवेश्वराभेदविषयकोक्तानुमानाबाधकत्वमिति वाच्यम्‌ । 
उक्तमेदप्रत्यक्षस्य मिथ्यात्वविरुद्धतत्सत्यत्वविषयतया तन्मिथ्यात्वसाधकानुमानविरोधस्य दुर्निवार- 
त्वात्‌ । तद्भेदौपाधिकत्वे मानाभावेन प्रत्यक्षस्य स्वाभाविकतद्भेदमात्रविषयत्वाच्च । अन्यथा तेजस्तिमिरं 
न, बह्किरुष्णो न, अन्नं पाषाणो नेत्यादि परीक्षितङ्कप्तदोषाजन्यप्रत्यक्षस्यापि मिथ्यौपाधिकभेदविषय- 
त्वोक्तिसम्भवेन तेजस्तिमिरं वहिरनुष्णः अन्नं पाषाणः वस्तुत्वात्‌ इत्याद्यनुमानानामपि तदबाध्यत्वस्य 
१. तै.उ.प्र.२ प.१ २. कैवल्य. १७ ३. कैवल्य १७ ४९. बृह. २-४-६ ५. बृह. २-४-६ 

वक्तुं शक्यत्वेन तद्भेदमिथ्यात्वादिसिद्विप्रसङ्गात्‌ । न च तेजस्तिमिरादिभेदस्यापि जीवेश्वरभेदतुल्य- 
योगक्षेमत्वेन तन्मिथ्यात्वे नानिष्टमिति वाच्यम्‌ । तन्मिथ्यात्वस्येष्टत्वेऽपि तेजस्तिमिराद्यभेदस्य तद्भेदो - 
पाधिकत्वस्य चानिष्टत्वात्‌ । न हि जीवेश्वरयोरिव तेजस्तिमिरयोः वह्णथनुष्णयोरन्नाननयोर्वा व्याव- 
हारिकः पारमार्थिको वाऽभेदः, तद्भेदो वा औपाधिक इति पराङ्गीकारः । 


किञ्च तेजस्तिमिरादिपरस्परभेदस्य मिथ्यात्वं न परस्परनिष्ठात्यन्ताभावप्रतियगित्वं, अत्यन्ता- 
भावस्य व्यावहारिकस्य विरोधेन तत्रानभ्युपगमात्‌ । प्रातिभासिकस्य मिथ्यात्वानौपाधिकत्वात्‌ । 
पारमार्थिकत्वे तस्यापारमार्थिकतेजस्तिमिरादिरूपाधिकरणात्मकत्वायोगात्‌ । तदतिरिक्तत्वेऽद्वैतहान्या- 
पत्तेः । न च शुक्तिरूप्यस्य झुत्तयवच्छिन्नचेतन्यरूपाधिकरणात्मकनिषेधप्रतियोगिकत्ववत्तेजस्तिमिरा- 
यवच्छिन्न चैतन्यरूपाधिकरणात्मकनिषेधप्रतियोगित्वमेव तदन्योन्यभेदमिथ्यात्वम्‌ । स च निषेधः 
पारमार्थिक एवेति नोक्तदोष इति वाच्यम्‌ । नेह नानास्ति किञ्चने'ति जगन्मिथ्यात्वरारीरप्रविष्टनिषेधस्य 
ब्रह्मचैतन्यनिष्ठत्वेनावगततया तच्चैतन्यरूपत्वायोगात्‌ । अन्यथा ब्रह्मचैतन्यस्यापि स्वनिष्ठत्वापत्तेः । 
चैतन्यरूपनिषेधस्य स्वनिष्ठत्वं कल्पितमिति चेन्न । तथा सति प्रातिभासिकेतरस्य कल्पितस्य व्याव- 
हारिकत्वनियमेन व्यावहारिकतन्निष्ठत्वविरिष्टचैतन्यात्मकनिषेधस्यापि व्यावहारिकत्वेन व्यावहारिक- 
प्रपञ्चसादुझ्यानुपपत्तेः । प्रपञ्चनिषेधतन्निष्ठत्वयोरपि ब्रह्मचैतन्यरूपत्वे तनिष्ठपदार्थमात्रस्यापि ब्रह्म- 
चैतन्यरूपत्वापत्तिः । न हि ब्रह्मचेतन्यनिष्ठत्वेन सुप्रतिपन्नयोः पदार्थमात्रतनिषेधयोर्निषिधतन्निष्ठत्वयोरेव 
पारमार्थिकचैतन्यरूपत्वं न तु पदार्थमात्रस्येत्यत्र विरोषहेतुरस्ति । 


किञ्च ब्रह्मचैतन्यस्य स्वनिष्ठत्वे स्वस्यैव स्वं प्रति प्रतिपन्नोपाधितया नेह नानास्ति किञ्चनेति 
श्रुत्याऽविरोषेण ब्रह्मनिष्ठसर्वनिषेधाद्रह्मचैतन्यस्यापि स्वस्वरूपभूतप्रतिपन्नोपाधिनिष्ठनिषेधप्रतियोगि- 
त्वेन मिथ्यात्वप्रसङ्गः । न च नानात्वविरेषणादेव ब्रह्मव्यावृत्तिः । नानाशब्दस्य भिन्नार्थकत्वे ब्रह्मणोऽपि 
कुतश्चिद्धिन्नत्वेन व्यावर्तकत्वात्तेभ्यो विलक्षणः साक्षीत्यादिना ब्रह्मणोऽपि भोक्त्रादितो भिन्नत्वा- 
वेदनात्‌ । न च किञ्जनश्रुते्रह्मव्यतिरिक्तपरत्वेन सङ्डोचकमस्ति । न च यसिमिन्द्यौरित्यादिना ब्रह्मणि 
वियदादिकमिव ब्रह्मचैतन्यं क्रचिदप्युपाधौ न केनापि प्रतीतमिति वाच्यम्‌ । 'य आत्मनि तिष्ठन्स्वे 
महिम्रि प्रतिष्ठितः', 'आकाइावत्सर्वगतश्च नित्य’ इत्यादिश्रुत्या ब्रह्मचैतन्यस्यैव स्वोपाधित्वेन प्रतिपन्न 
त्वात्‌ । न च 'आकारावत्सर्वगतश्चे'त्यत्र सर्वराब्दस्य ब्रह्मव्यतिरिक्तपरत्वेन सङ्कोचे मानमस्ति । निषेध - 
श्रुतेः प्रबळत्वेन यस्मिन्दयौरित्यादिश्रुतेर्निषेध्यसमर्पकत्ववत्‌ तत्सत्यमित्यादिश्रुतेरपि निषेध्यसमर्पकत्वेन 
निषेघरीषतया दुर्बलत्वेन असङ्कोचकत्वात्‌ । अविद्यादेरनादित्वेऽपि तादृशानिषेधप्रतियोगित्वेन 
मिथ्यात्ववदनाद्यनन्तत्वेऽपि ब्रह्मचैतन्यस्यापि तादुानिषेधप्रतियोगित्वेन मिथ्यात्वसंभवेनानादित्व- 

श्रुतिवदनन्तत्वश्रुतेरप्यसंकोचकत्वाचच । न च निषेधरूपबाधावधित्वेन ब्रह्मणः सत्यत्वावऱयकतया 
निषेधश्रुतिस्थकिञ्चनश्रुतेः सङ्कोच इति वाच्यम्‌ । त्वत्पक्षे ब्रह्मण्यतिरिक्तस्य सर्वस्य मिथ्यात्वेन भूतले 
घटो न, शुक्तिरूप्ये घटो नेत्यादिप्रतीत्या मिथ्याभूतस्यैव निषेधावधित्वदर्शनेन निषेघावधेः सत्यत्व- 
नियमासिद्धेः । प्रत्युत निषेधावधेरसत्यत्वनियमेन निषेधावधिभूतब्रह्मचेतन्यासत्यताया एव न्याय्य- 
त्वात्‌ । ब्रह्मचैतन्यस्यैव घटे घटो नास्तीति प्रतीत्या घटस्येव स्वनिषेधावधित्वसम्भवेन निषेघावध्यन- 
वस्थाऽनवकाइात्‌ । 


ननु भूतले घटो न शुक्तौ रूप्यं न घटे घटभेदो नेत्यादिनिषेघप्रतीतिष्वपि घटा्यवच्छिन्नचैतन्या- 
नामेव तत्तनिषेधावधित्वेन विषयतया न निषेधावधिसत्यत्वनियमासिद्धिः । न वा विपरीतनियमा- 
पत्तिरिति चेन्न । भूतलादीनामेव योग्यतया प्रत्यक्षादिना निषेघावधित्वावगत्या तत्तदवच्छिन्नचैतन्यानां 
तथात्वे मानाभावात्‌ । न हि वेंदैकसमधिगम्यं ब्रह्मचैतन्यं योग्यसम्बन्धमात्रेण प्रत्यक्षादिविषय इति 
शक्यमभ्युपगन्तुम्‌ । तथा सति विशेषाभावेन योग्यसम्बन्ध्यतीन्द्रियमात्रस्यापि प्रत्यक्षत्वापत्तेः । किञ्चैवं 
भूतलाद्यवच्छिन्नचैतन्यस्यैव निषेधावधित्ववत्‌ घटाद्यवच्छिन्नचैतन्यस्येव निषेधप्रतियोगित्वा- 
पत्तिरविशेषात्‌ । अपि चैवं ब्रह्मचैतन्यनिष्ठतद्रूपनिषेधप्रतियोगित्वेन मिथ्यात्वे जीवचैतन्यतदैक्ययोरपि 
नेह नानास्ति किञ्चनेत्यादिश्रुत्या वियदादिप्रपञ्चसाधारण्येनैव ब्रह्मचेतन्यनिष्ठतद्रूपनिषेधप्रतियोगित्वा- 
वेदनेन मिथ्यात्वप्रसङ्गः । 

किञ्च किञ्चनश्रुतेर्जीवतदैक्यभिन्नपरत्वेन सङ्कोचकल्पने मानाभावात्‌ । अहमस्मि’ इत्यादि 
जीवचैतन्यसत्ताग्राहिप्रत्यक्षानुमानयोर्घटस्सन्नित्यादि प्रपञ्चसत्ताग्राहिप्रत्यक्षानुमानयोरिवासङ्कीचक- 
त्वात्‌ । जीवसत्यत्वग्राहिश्रुतेश्चाभावात्‌ । प्रत्युत ` विश्वं सत्यमि'त्यादिश्रुत्या विशेषेण जीवतदितर- 
प्रपञ्चयोः सत्यत्वावेदनेन तदुभयान्यपरत्वकल्पनस्यैव न्याय्यत्वात्‌ । ननु जीवस्य तत्त्वमसीत्यादि 
सत्यब्रह्माभेदावेदकश्रुतिरेव जीवसत्यत्वावेदकेति सैव सङ्कोचिकेति चेन्न । यस्मिन्द्यौरित्यादिश्रुतेः 
सत्यब्रह्मणि वियदादिप्रपञ्चतत्सम्बन्धावेदकत्वेऽपि तत्र तत्त्वावेदनळक्षणप्रामाण्याभाववत्सर्वं खल्विदं 
ब्रह्मेत्यादिश्रुतेः प्रपञ्चे सत्यब्रह्माभेदावेदकत्वेऽपि तदंहो तत्त्वावेदनळक्षणप्रामाण्याभाववच्च तत्त्वमसी - 
त्यादिश्रुतेरपि जीवे सत्यब्रह्माभेदावेदकत्वेऽपि तत्र तत्त्वावेदनलक्षणप्रामाण्याभावसम्भवेनासङ्कीचक- 
त्वात्‌ । 

न चैवं तत्त्वमसीत्यादेस्तत्त्वावेदकत्वानुपपत्तिः । यस्मिन्‌ चयौरित्यादिवदखण्डब्रह्ममात्रपरत्वेंनेव 
तदुपपत्तेः । अन्यथा यस्मिन्‌ यौः सर्व खल्विदं ब्रह्मेत्यादिश्रुत्या जीवस्येव प्रपञ्चस्यापि सत्यब्रह्मा- 


१.त. २. त 

भेदतत्सम्बन्धयोरावेदने न तत्र तन्निषेधासम्भवेन नेह नानास्तीति श्रुतेः प्रपञ्चनिषेधपरत्वाभावप्रसङ्गः 
तात्पर्यलिङ्गस्यापूर्वतादेः तत्त्वमसीत्यादाविव यस्मिन्यौरित्यादावप्यविरोषात्‌ तत्परत्वेऽपि प्रपञ्च 
तत्सम्बन्धयोर्मिथ्यात्वे तद्वदेव जीवतद्गतब्रह्माभेदयोरपि मिथ्यात्वापत्तः । यस्मिन्द्यौरित्यादेरखण्ड- 
ब्रह्ममात्रपरत्वेन प्रपञ्चतत्सम्बन्धपरत्वाभावेन सर्व खल्विदं ब्रह्मेत्यादेश्चिन्मात्रपरत्वेन जडाजडयोरैक्या- 
सम्भवेन तदभेदपरत्वाभावेन च प्रपञ्चनिषेधश्रुत्यविरोधित्वे तत्त्वमसीत्यादिश्रुतेरपि चिन्मात्रपरत्वेन 
द्र्धर्मकजीवब्रह्मणोरभेदासम्भवेन तदभेदपरत्वाभावेन च तन्निषेधश्रुत्यविरोधेन 
असङ्कोचकत्वोपपत्तेः । वेदान्तमात्रस्य अखण्डचिन्मात्रपरतया सृष्ट्यादिवाक्यात्‌ तत्सृष्याद्यसिद्धि- 
प्रसङ्गात्‌ । प्रपञ्चनिषेधवाक्यतस्तन्षिषेधासिद्धथापत्त्या प्रपञ्चमिथ्यात्वासिद्विप्रसङ्गाचच । देवताविग्रह- 
न्यायेनाखण्डचिन्मात्रपरादपि वेदान्तवाक्यात्‌ सृध्यादिसिद्धिरविकलेति चेन्न । देवताविग्रहस्य माना- 
न्तराविरुद्धत्वेन न श्रुतिप्रतिपन्नस्य स्वीकारवत्‌ ब्रह्मणि प्रपञ्चविधिनिषेधयोः परस्परविरुद्धत्वेन तत्र द्वयोः 
स्वीकारायोगेन वैषम्यात्‌ । अन्यतरस्वीकारे नियामकाभावात्‌ । नित्यनिदोषश्रुतिमात्रसिद्धत्वस्य प्रपञ्च 
निषेधयोः तुल्यत्वात्‌ । प्रपञ्चतनिषेघयोद्वयोरपि त्वदभ्युपगतत्वेनान्यतराभ्युपगमेऽपसिद्धान्ताच्च । 


प्रपञ्चविधिनिषेधयोः परस्परं विरोधाभावनिरूपणम्‌-- 


ननु वेदान्तेषु ब्रह्मणि प्रपञ्चविधिनिषेधयोरुभयोरपि अवगमात्प्रपञ्चतदभावयोस्तुल्यवत्सत्त्वे 
तत्प्रतिपादकश्रुत्यो ्विरुद्धार्थत्वेनाप्रामाण्यप्राप्तौ तन्निरसनपूर्वकं प्रामाण्यनिर्वाहाय मिथ्यात्वप्रपञ्चसत्य- 
तन्निषेधविषयतया भिन्नविषयत्वाङ्गीकारात्‌ । प्रपञ्चविधिनिषेधयोर्न परस्परविरोध इति चेत्तहिं तेनैव 
न्यायेन मिथ्याभूतजीवब्रह्मैक्यसत्यतन्निषेधविषयत्वेंनेव तदैक्यतन्निषेघश्रुत्योरप्यविरोधेनैव प्रामाण्य- 
स्याभ्युपगन्तव्यत्वात्‌ । न च तत्त्वमसीत्यादितदैक्यश्रुतिवत्‌ तदैक्यनिषेधश्रुतिरेव नेति वाच्यम्‌ । 
भेदस्यैक्यनिषेधरूपत्वेन तेभ्यो विलक्षणः “साक्षी चिन्मात्रः” जुष्टं यदा पश्यत्यन्यमीशं, † ज्ञाज्ञौ 
द्वावजावीशानीशानौ'', १'अतोऽन्यदार्तमि'त्यादिश्रुतीनामेव तदैक्यनिषेघश्रुतित्वात्‌ अन्ततो नेह 
नानास्ति किञ्चनेत्यादिश्रुतेरेवाविरेषेण चेतनाचेतनात्मकसकलप्रपञ्चनिषेधकतया ब्रह्मणि प्रतिपन्न 
जीवैक्यनिषेघश्रुतित्वाच जीवब्रह्मभेदग्राहिप्रत्यक्षादिबहुप्रमाणानुग्रहाय तदैक्यश्रुतेरपारमार्थिकतदैक्य- 
विषयत्वस्य तद्भेदश्रुतेश्च पारमार्थिकतद्भेदविषयत्वस्यैव कल्पयितुमुचितत्वात्‌ । 


एवं ब्रह्मणि प्रपञ्चश्रुतेरपि प्रपञ्चसत्त्वग्राहिप्रत्यक्षादिबहुप्रमाणानुग्रहाय पारमार्थिकप्रपञ्चविषयत्वस्य 
तन्निषेघश्रुतेश्चापारमार्थिकतनिषेधविषयत्वस्यैव कल्पयितुमुचितत्वाच्च । अन्यथा प्रत्यक्षादीनां श्रुत्या 


१. श्वेत.अध्या.१ म.९ २. बृह. ३-४-२ 


26 श्रीमद्विजयीन्द्रभिक्षुविरचिता 

बाघे प्रत्यक्षादिसिद्धश्रुतितजन्यज्ञानतत्प्रामाण्यादीनामपि बाधापत्त्या त्वदभिमताद्वैतप्रपञ्चनिषेधब्रह्म- 
सद्रूपत्वादेरप्यसिद्विप्रसङ्गः । न द्यर्थबाध विना प्रामाण्यबाधोऽन्योऽस्ति । प्रत्यक्षादीनां श्रुतिव्यतिरिक्त- 
प्रमाणविरोधाभावेन बाधितार्थकत्वलक्षणान्ध्यादेरप्रसिद्धौ रातमप्यन्धानां न पइयतीति न्यायस्याप्यनव- 
तारात्‌ । तस्माद्यस्मिन्‌ दयौरित्यादेस्सर्वं खल्विदं ब्रह्मेत्यादेश्वावण्डचिन्मात्रपरत्वेन मिथ्यार्थविषयकत्वेन 
वा ब्रह्मणि प्रपञ्चनिषेघावेदकनेहनानेत्यादिश्रुत्यविरोधित्ववत्‌ ब्रह्मणः प्रपञ्चवैलक्षण्यावेदक “तेभ्यो 
लक्षणः साक्षी” “नेति नेती” त्यादिश्रुत्यविरोधित्ववञ्च तत्त्वमसीत्यादेरप्यखण्डचिन्मात्रपरत्वेन मिथ्या- 
भूतजीवब्रह्मैक्यपरत्वेन वा ब्रह्मणि जीवस्वरूपनिषेघावेदक नेह नानेत्यादिश्रुत्यविरोधित्वं जीवब्रह्मणोः 
परस्परवैलक्षण्यावेदक भोक्ता भोगश्च यद्भवेत्‌ तेभ्यो विलक्षणः साक्षी अतोऽन्यदार्तमुत्तमः पुरुषस्त्वन्य 
इत्यादिश्रुतिस्मृत्यविरोधित्वं चेति । 

नन्वतोऽन्यदार्तमिति श्रुतिः जीवब्रह्मभेदापरनामकवैलक्षण्यावेदिका न किन्वात्मव्यतिरिक्तस्येष- 
त्सत्यत्वरूपमिथ्यात्वावेदिकैवेति चेन्न । आर्तशब्दस्यार्ता जिज्ञासुरित्यादौ बहुळप्रयोगदर्हनेन दुःखिनि 
रूढत्वेन ईषत्सत्ये च यौगिकतया रूढ्युपस्थितं दुःखिजीवजातमुद्दिरय परमात्मान्यत्वविधायिन्ये- 
वेत्यङ्गीकर्तव्यत्वात्‌ । 

किञ्च आ ऋतं आर्तमीषत्सत्यमिति विगृह्य समासे गुणे #(नार्तमित्यापत्तिः । न चोपसर्गादृति 
धाताविति वृद्धिरत्र गुणबाधिका सम्भवति । ऋतइाब्दस्य सत्ये रूढत्वेनाखण्डतया ऋधातुजत्वे 
मानाभावात्‌ । अत एवार्तमुद्दिरय परमात्मान्यत्वविधाने) नात्मान्यत्वविधाने यद्वृत्तयोगप्राथम्यलक्षणो- 
देवयलक्षणभङ्गप्रसङ्ग इति निरस्तम्‌ । तस्यौत्सर्गिकत्वेनातल्लक्षणत्वात्‌ । *”` वायव्यं श्वेतमालभेत 
भूतिकाम'' इत्यादौ भूतिकामस्योद्देइयत्वेऽप्यप्राथम्यात्‌ । न चैवं जीवे ब्रह्ममेदस्य प्रत्यक्षादिप्रा्ततया 
तद्विघानानुपपत्तिः । प्रत्यक्षादिना जीवत्वावच्छिन्ने परमात्मभेदस्याप्राप्तत्वात्‌ । अन्यथा घटस्सन्‌ घटो- 
ऽस्ति, घटः प्रकादाते घटप्रिय इत्यादि प्रतीत्या आत्मनः परप्रेमास्पदत्वादियुत्तया कार्यत्वाद्युपपत्त्या 
आत्मनः सद्रूपत्वादेश्च दृस्यत्वाद्यनुमानेन विश्वमिथ्यात्वस्यानुभूतित्वादिना आत्मनः स्वप्रकाइात्वादेश्च 
सिद्धतया (सत्यतया) सत्यं ज्ञानं विज्ञानमानन्दं ब्रह्म, यतो वा इमानि भूतानि जायन्ते, एकमेवाद्वितीयं, 
नेह नानास्ति किञ्चन, अत्रायं पुरुषः स्वयं ज्योतिरित्यादि श्रुतीनामनुवादित्वप्रसङ्गात्‌ । 

न च प्रत्यक्षादिना विशिष्टस्योपहितस्य ब्रह्मचैतन्यस्वरूपस्य प्राप्तत्वेऽपि शुद्धब्रह्मस्वरूप- 
मप्राप्तमेवेति वाच्यम्‌ । दण्डी पुरुष इति प्रत्यक्षे दण्डविदिष्टस्य दण्डोपहितस्य पुरुषस्य भानेऽपि 
पुरुषभानस्यावऱ्यकत्वेन दण्डी पुरुघोऽस्तीति प्रत्यक्षेण पुरुषोऽस्तीति वाक्यस्यानुवादकत्ववत्‌ 

*% 'इ' मातृके अधिकपाठः ६५ तै.सं.कां.२प्र.१ प. 

प्रत्यक्षादावहङ्कारादिविशिष्टस्य तदुपहितस्यात्मस्वरूपस्य भानेऽपि वेदान्तवेद्यात्मस्वरूपभानस्यावश्य- 
कत्वेन केवलात्मपरोक्तश्रुत्यनुवादकत्वस्य दुर्निवारत्वात्‌ । किश्रेश्वरप्रतियोगिकजीवधर्मिकमेदस्य 
प्रत्यक्षसिद्धत्वेदपि जीवप्रतियोगिकेश्वरानुयोगिकभेदस्य प्रत्यक्षाप्राप्तततया तेभ्यो विलक्षण “अन्यदेव 
तद्विदितादधो अविदितादधि'' उत्तमः पुरुषस्त्वन्य इत्यादेस्तादुशभेदपरत्वे न किञ्चिद्वाधकं पश्यामः: । 


ननु अहमस्मीत्याद्यात्मसद्रूपत्वादिग्राहिप्रत्यक्षस्य सम्भावितदोषतया परप्रेमास्पदत्वाद्यनुमानस्य 
निर्दोषप्रमाणमूळत्वाभावेनाप्रयोजकतया स्वार्थसत्तानिश्वयप्रयोजकत्वाभावेन तदुपस्थितार्थप्रत्यायक- 
त्वेऽपि न श्रुतीनामनुवादकत्वमिति चेन्न । जीवब्रह्मभेदावेदकश्रुतीनामप्युक्तन्यायेनानुवादकत्वस्यापि 
तुल्यत्वादिति । तस्मात्तत्वमसीत्यादिश्रुतीनां नोक्तजीवब्रह्मभेदपरश्रुतिविरोधित्वम्‌ । जीवञ्रह्मैक्यस्य 
्रह्मप्रपञ्चसम्बन्धस्येव मिथ्यात्वेन स्वनिषेधाविरोधित्वात्‌ । 

नन्वेवं मुमुक्षुं तत्त्वजिज्ञासुं श्वेतकेतुं प्रति तत्त्वम्पदार्थयोजीवब्रह्मणोर्मिथ्यामूतमैक्यमुपदिरातः 
कथमाप्तत्वनिर्वाहः । कथं वा तज्ज्ञानस्य मोक्षसाधनत्वमिति चेन्न । तत्तेजोऽसृजतेत्यादिना मिथ्या- 
सृश्याद्युपदेरोऽप्युपदेष्टुराप्तत्ववत्तादुरौक्यस्योपदेरीऽपि तस्याबाधितब्रह्मतत्स्वरूपप्रतिप्त्यर्थत्वेनोप- 
देष्टुस्तथात्वोपपत्तेः । सृष््याद्युपलक्षितब्रह्मस्वरूपज्ञानवत्‌ स्थूलारुन्धतीन्यायेन ऐक्यस्योपलक्षित- 
जीवसन्निहितब्रह्मप्रतिपत्त्यर्थत्वसम्भवात्‌ । 

किञ्च धर्मस्य मिथ्यात्वेऽपि धर्मभूतो वा दुष्टो वेत्यादेः तज्ज्ञानस्य स्वर्गादिश्रेयःसाधनत्ववत्‌ 
जीवब्रह्मैक्यस्य मिथ्यात्वेऽपि न ज्ञानस्य मोक्षसाधनरूपश्रेयःसाधनत्वमपि विरुद्धं तत्प्रामाण्यवत्‌ । 
प्रामाण्यञ्च अविरुद्धम्‌ (प्रामाण्यं वा विरुद्धम्‌) । न हि कर्मब्रह्मकाण्डयोलेदातोऽपि विदोषोऽस्ति । 
येन मिथ्यासत्यवस्तुविषयत्वेन वैलक्षण्यं स्यात्‌ । न च जीवस्य तद्वतब्रह्मात्मैक्यस्य च मिथ्यात्वे 
ब्रझभावलक्षणमोक्षस्य नित्यपुरुषार्थत्वानुपपत्तिरिति वाच्यम्‌ । स्वगदिरिव मिथ्यात्वेऽपि पुरुषार्थत्व- 
सम्भवात्‌ । अविद्याया मिथ्यात्वेऽपि अनादित्ववत्‌ ब्रह्मभावस्य मिथ्यात्वेऽपि नित्यत्वोपपत्तेश्च । न च 
मिथ्याभूतस्य ज्ञाननिवर्त्यत्वनियमोऽस्ति, मानाभावात्‌ । सहचारमात्रदर्हनस्याप्रयोजकत्वात्‌ । 
प्रतिपन्नोपाधौ निषेधप्रतियोगित्वस्यैव सत्यत्वविरोधि दृष्टभूतमिथ्यात्वरूपत्वेन ज्ञाननिवर्त्यत्वस्य 
मिथ्यात्वस्वरूपत्वे मानाभावात्‌ । तस्मान्नित्यत्वमात्रपर्यवसायितया सत्यत्वाविरोधित्वात्‌ अन्यथा 
मिथ्यात्वस्य पारिभाषिकत्वापत्तेः । तस्माद्‌ ब्रह्मस्वरूपस्य जीवस्वरूपस्य तदैक्यस्य ब्रह्मचेतन्यनिष्ठ- 
तद्रूपनिषेधप्रतियोगित्वेन मिथ्यात्वापत्त्या तेजस्तिमिरादिमेदस्यापि तेजस्तिमिराद्यवच्छिन्नचैतन्य- 
निष्ठतद्रूपनिषेधप्रतियोगित्वं न मिथ्यात्वम्‌ । तथाच तेजस्तिमिरादिपरस्परभेदप्रत्यक्षस्य तदैक्यानुमान- 
बाधकत्ववत्‌ जीवेश्वरभेदप्रत्यक्षस्य जीवब्रह्मैक्यानुमानबाधकत्वं दुर्वारमिति । 


28 श्रीमद्विजयीन्द्रभिक्षुविरचिता 
भेदधिक्कारकृदाक्षेपस्य समाधानम्‌ 


किञ्च भेदधिक्कारकुदुक्तेऽन्तःकरणातिरिक्तोऽहमिति प्रतीयमानो जीवो न परस्माद्वभिद्यते चेतनत्वात्‌ 
पदार्थत्वाद्वा ब्रह्मवदित्यनुमाने पक्षे जीवराब्देन संसाराधारचेतन्योक्तौ साध्ये परहाब्देन तदनाधार- 
चैतन्योक्तौ संसाराधारचैतन्यं संसारानाधारचैतन्यप्रतियोगिकभेदाभाववदिति प्रतिज्ञार्थः सम्पद्यते । स 
चायुक्तः परेण एतयोर्व्यावहारिकौपाधिकभेदस्वीकारात्‌ । एकस्मिन्नेव संसाराधारत्वतदनाधारत्वयोर्विना 
त्गेदस्यावरयकत्वाञ्च । तदनाधारहाब्देन तदाधारभिन्नोक्ती प्रतिज्ञाविरोधश्च । उभयत्रापि अविवक्षित- 
विशेषचैतन्यमात्रोक्तौ च सिद्धसाधनं पक्षसाध्ययोर्विदोषणं विनापि तत्सिद्धथा तद्विदोषणवैयर्थ्य च । 
किञ्च जीवदान्दमुख्यार्थस्योपहिततया साध्यगतपरदाब्दलक्ष्यस्य वा अनुपहिततया तयोरभेदसाधने 
नाहमनुपहितः किन्त्वहङ्काराद्युपहित एवेत्यनन्यथासिद्धमेदप्रत्यक्षेण बाधः । पक्षेऽपि जीवराब्देन 
लक्षणयानुपहितचेतन्यस्यैव ग्रहणे सिद्धसाधनतादवस्थ्यं च । अपि चैवमुपहितस्य उपाधिनिवृत्त्य- 
वश्यम्भावेन पराभिमतजीवेश्वरामेदासिद्धया कथं नार्थान्तरता । 


'किञ्चान्तःकरणस्य जीवपदप्रवृत्तिनिमित्तत्वपक्षे तदतिरिक्तस्यैव जीवपदजन्यप्रतीतिविषयत्व- 
लाभात्‌ तत्रैव स्वातन्त्र्येणोपस्थिते परप्रतियोगिकमेदाभावान्वयसम्भवेन रोषवैयर्थ्यम्‌ । तद्विरिष्टस्यैव 
जीवदाब्दार्थत्वपक्षे तस्यान्तःकरणातिरिक्तत्वाभावेन प्रतिज्ञाविरोधः” अन्तःकरणाद्युपहितस्यैव जीव- 
पदार्थत्वपक्षे तूपाधिभूते अन्तःकरणादौ जीवराब्दार्थत्वप्रसक्तेरेवाभावेन अन्तःकरणातिरिक्तत्वविरोेषेण- 
वैयर्थ्यम्‌ । “चिदचित्संवलनस्यैव जीवपदार्थत्वपक्षे चेतनत्वहेतोः स्वरूपासिद्धिः । द्वित्वादिवत्‌ जीवत्वं 
चिदचिदंदायोर्व्यासज्य वर्तते इति पक्षेऽपि प्रतिज्ञाविरोधः” । अन्तःकरणातिरिक्तस्यैव जीवपदेनोक्तौ 
पक्षे प्रथमविरोषणवैयर्थ्यम्‌ । जीवपदत्यागेनान्तःकरणातिरिक्तोऽहमिति प्रतीयमान इत्येव पक्षनिर्देरोऽपि 
आत्मान्तःकरणसम्बन्धादीनामपि पक्षत्वावारणेन तदंशे बाधः अहमिति प्रतीयमानत्वमत्र अहम्‌ इति 
प्रतीतिविरोष्यत्वं विवक्षितमिति चेत्‌, तथापि इतरेतरतद्धर्माध्यासे देहादेरपि तादृहाप्रतीतिविरोष्यत्वेन 
दोषतादवस्थ्यात्‌'' । अन्तःकरणं जडमात्रो लक्षणमिति चेत्‌, तथापि जडत्वावच्छिन्नं न परस्माद्भिद्यते 
इति प्रतिज्ञार्थः सम्बध्यते । *तत्र च जडभिन्नतया साध्यगतपरहाब्दार्थस्यापि पक्षत्वापत्त्या तदंहो 
सिद्धसाधनात्‌ । अनुस्यूतचेतन्यतया तस्याप्यहमिति प्रतीयमानत्वात्‌ । किञ्च किं चेतनत्वं यद्धेतूक्रियते, 
न तावज्ातिः व्यक्तिभेदं विना जातित्वानुपपत्त्या विरुद्धत्वापत्तेः । नाप्युपाधिः अनिर्वचनात्‌ । ज्ञान- 
समवायित्वं तदिति चेत्‌ समवायानभ्युपगमात्‌ । ज्ञानरूपत्वमपि तन्न । नैयायिकादीनाम्‌ आत्मनो 


* सम्पद्यते इति 'इ' पाठः 

ज्ञानरूपत्वानभ्युपगमादन्यतरासिद्धेः । न परस्माद्भि्यत इति साध्येऽपि आरोपिताभेदमादायार्थान्तरं 
पारमार्थिकत्वेन भेदाभावविदोषणे$पि सिद्धसाधनताऽनिस्तारः । साध्यगतपरशब्दार्थस्यापि पक्षताव- 
च्छेदकेन सङ्गहात्‌ । सर्वा पृथिवी इतरभिन्नेतिवत्‌ सर्व जडभिन्न न परस्माद्विन्नमित्युद्देश्यप्रतीतेरसिद्धया 
सिद्धसाधनताऽवकाहा इति चेत्तथाप्युक्तप्रत्यक्षबाधाद्यनिरासात्‌ । प्रत्यक्षस्यारोपितौपाधिकभेदविषय- 
त्वेनानुमानस्य च तात्त्विकानौपाधिकजीवेश्वराभेदविषयतया भिन्नविषयत्वेन तयोर्बाध्यबाधकभाव एव 
नेति चेन्न । प्रत्यक्षस्य भिन्नविषयत्वकल्पनाया जीवेश्वरतात्त्विकानौपाधिकाभेदसिद्वयघीनत्वेनान्यो- 
न्याश्रयात्‌ । अन्यथा यजमानः प्रस्तरान्न भिद्यते सोमो यागान्न भिद्यते पदार्थत्वात्‌ यजमानादिवदि- 
त्यनुमानेन प्रस्तरयजमानाद्यभेदस्तात्त्विकोऽनौपाधिको वा सिध्येत्‌ । यजमानः प्रस्तरो न, सोमो यागो 
नेति प्रत्यक्षस्यापि आरोपितौपाधिकतद्भेदविषयत्वेन भिन्नविषयतायाः सुवचत्वात्‌ । पदार्थत्वमपि न, 
पदशक्यत्व यद्धेतू क्रियते । अत्र घटादिना व्यभिचारात्‌ । न हि जीवस्येव घटादेरपीश्वरेण पारमा- 
थिंकामेदः परेणाङ्गीकृतः भेदाभावो वा । 

किञ्च भेदाभावो यद्यात्मातिरिक्तः पारमार्थिकः तदाऽद्वेतहानिः । यद्यात्माऽनतिरिक्तः तदा सिद्ध- 
साधनम्‌ । अपारमार्थिकश्चेत्‌ तदाऽपि सिद्धसाधनमेव । किञ्चैवं दृष्टान्तस्य साधनवैकल्यं परमते ईश्वरा- 
त्मनः वाच्यत्वाभावात्‌ । पदलक्ष्यत्वं चेत्पदार्थत्वं हेतुः । तदाप्यन्यतरासिद्धिश्च घटादावनैकान्त्यञ्च । 

किञ्च शक्यसम्बन्धस्यैव लक्षणात्वेन आत्मनोऽसङ्गैकस्वभावतया साधनवैकल्यापत्तिः । न च 
असङ्गश्रुतेः शाक्तिरूपसम्बन्धविषयत्वम्‌ । सङ्कीचकाभावात्‌ अत एव पद्वृत्तिविषयत्वं तदिति प्रत्यु- 
क्तम्‌ । पदजन्यप्रतीतिविषयत्वमात्रस्य तत्त्वे दादाविषाणादेरपि तथात्वेन व्यभिचारापत्तिः । एतेन 
अविद्याप्रतिबिम्बितं तदवच्छिन्नं वा अन्तःकरणप्रतिबिम्बितं तदवच्छिन्नं चैतन्यं वा जीव इत्यङ्गी- 
कारात्‌ । अन्तःकरणातिरिक्तोऽहमिति प्रतीयमान इति वा जीव इति वा पक्षनिदशोऽत्राभिप्रेतः । न च 
प्रथमपक्षनिर्देशे विशेषणवैयर्थ्यम्‌ । तस्योपर्जकत्वात्‌ । अतो नोक्तरीत्या पक्षविरेषणवैयर्थ्यमिति 
निरस्तम्‌ । तथाप्युक्तरीत्या बाधाद्यनिस्तारात्‌ । अहमिति प्रतीयमानत्वमहमाकारप्रतीतिविषयमात्रं चेत्‌ 
अन्तःकरणातिरिक्तेषु आत्मान्तःकरणसम्बन्धाकरणत्वतत्सम्बन्धेषु तदस्तीति कथं तदभेदसाधने कथं 
वा बाधानिस्तारः । अहन्त्वादिधर्माध्यासेऽहमाकारप्रतीतिविरोष्यत्वस्यापि देहादौ सत्त्वेन तत्राभेद- 
साधनेऽपि कथं बाधानिस्तारः । 

किञ्चाहमाकारप्रतीतेः साक्षित्वेन साक्षिणश्चैतन्यरूपतया चैतन्ये चैतन्यविषयत्वादेः कर्तृकर्म - 
भावविरोधेन परेणानभ्युपगमात्‌ आश्रयासिद्धः । अहमाकारवृत्तिरहमिति प्रतीतिः साक्षिचेतन्यातिरि- 
क्तेति पक्षेऽपि किं सा प्रमा उत भ्रमः । आद्येऽपि मनःकरणिकोत बहिरिन्द्रियकरणिका । नाद्यः । न प्रमाणं 

मनोऽस्माकमिति वदता तदनभ्युपगमात्‌ । न द्वितीयः । बहिरिन्द्रियस्य चैतन्यविरीष्यकप्रमिति- 
जनकत्वाऽसम्भवात्‌ । नाद्यद्वितीयौ । बाधकाभावेनाश्रयासिद्विप्रसङ्गात्‌ । अविवक्षितविदोषप्रतीति- 
सामान्यस्यैवावच्छेदकत्वेन प्रवेशाददोष इति चेन्न यावद्विरोषबाधेन प्रतीतिविषयत्वस्यैव दुर्लभतया 
तथाप्याश्रयासिद्धयनिस्तारात्‌ । उक्तदोषानिस्ताराञ्च । एतेनैवाहमिति प्रतीयमान इति वा जीव इति वा 
पक्षनिर्देशोऽत्राभिप्रेतः । अन्तःकरणातिरिक्त इति उभयत्राप्यावृत्त्या तन्त्रन्यायेन वा पक्षविरोषणमन्तः- 
करणातिरिक्तत्वं चेह जडातिरिक्तत्वं विवक्षितम्‌ । अतो न जडाद्येशमादाय बाधः । न च जडातिरिक्तत्वे 
सत्यहमिति प्रतीयमानत्वेन पक्षतावच्छेदकत्वेन साध्यगतपरदान्दार्थस्यापि क्रोडीकरणात्‌ तदंशो 
सिद्धसाधनमिति वाच्यम्‌ । पक्षतावच्छेदकनानात्व एवांदातो बाधांदातः सिद्धसाधनयोदोषत्वात्‌ । प्रकृते 
च तदैक्येन तदनवकाझात्‌ । किञ्च पक्षतावच्छेदकसामानाधिकरण्येन साध्यसिद्धेरुद्देयत्वे सिद्धसाधन 
मेव नांशतः सिद्धसाधनम्‌ । तथापीदमनुमानं सिद्धसाधनदोषदुष्टमिति चेत्‌ । न । पक्षतावच्छेदका- 
वच्छेदेन साध्यसिद्धेरुदेद्यतया तदनवकाझादिति प्रत्युक्तम्‌ । उक्तरीत्या बाधाश्रयासिद्धयादिदोषा- 
निस्तारादिति । 
जीवेश्वरयोरभेदप्रतिपादकमतान्तरनिरास:-- 

एतेनेवाहमिति प्रतीयमान अहमिति वर्तमानव्यवहारहेतुप्रतीतिगोचरः । जीवपदाभिधेयो जीवः 
परस्मान्न भिद्यते “अव्यक्तात्परो यः” असंसार्यात्मा तत्प्रतियोगिकभेदात्यन्ताभाववानित्यर्थः । एतच्च 
स्वरूपेणैव संसृज्यमानाधिकरणनिष्ठात्यन्ताभावप्रतियोगित्वं मिथ्यात्वमिति मतेनोक्तम्‌ । अत्र कर्तृत्वा- 
दिघर्मिवाचकजीवपदवाच्यत्वमहमिति प्रतीयमानत्वं चास्ति सिद्धान्तेऽहङ्कारेऽपीति तस्य पक्षत्वे बाधः 
स्यात्‌ । तस्यानात्मत्वेन कल्पितस्य कल्पितभेदाधिष्ठानत्वाभावेन तत्र तदत्यन्ताभावाभावात्‌ । 
तद्वारणाय अन्तःकरणातिरिक्तेत्युक्तम्‌ । अन्तःकरणातिरिक्तो जीव इत्येतावत्युक्ते “आमुक्ते्भद एव 
स्याज्जीवस्य च परस्य च । मुक्तस्य तु न भेदोऽस्ति भेदहेतोरभावतः'' इति मते मुक्तजीवे सिद्धसाधन 
परस्मिन्स्तत्प्रतियोगिकभेदाभावेन तदभिन्नजीवेऽपि तदभावात्‌, तन्निरासाय अहमिति प्रतीयमान 
इत्युक्तम्‌ । तदपीश्वरे परमतेऽस्तीति तत्र सिद्धसाधनतावारणाय जीव इत्युक्तम्‌ । 

स्वमते त्वन्तःकरणातिरिक्तोऽहमिति प्रतीयमान इत्येकः पक्षनिदेदाः । अन्तःकरणातिरिक्तो जीव 
इति चापरोऽभिप्रेतः । अत्रोक्तसाध्ये चेतनत्वादित्येव हेतुः । परप्रतियोगिकभेदाश्रयस्यानात्मवर्गस्य 
कल्पितस्य कल्पितभेदाधिष्ठानत्वाभावेन तत्र तदत्यन्ताभावाभावात्‌ पदार्थत्वादित्यस्य व्यभिचारेणा- 
हेतुत्वात्‌ । तत्त्वमसीतिवाक्यस्थपदार्थत्वादिति वाऽयं हेतुर्विवक्षितः । ततश्चोक्तव्यभिचाराभावा- 
दत्रायमपि हेतुर्भवत्येव । यन्मते सत्त्वावच्छिन्नत्वेनेवारोपितात्यन्ताभावो न स्वरूपेण । यन्मते चाधिष्ठा- 

नमेवारोपितात्यन्ताभावस्तत्र मतद्वयेऽपि परप्रतियोगिकस्वानधिकरण वृत्त्यत्यन्ताभावप्रतियोगित्व- 
विशिष्टभेदवान्न भवतीति साध्यं विवक्षितम्‌ । तत्र जीव इत्येव पक्षनिर्देशः यथाश्रुतः पदार्थत्वादित्यपि 
हेतुः घटादेरपि पक्षसमत्वेन व्यभिचाराभावात्‌ । परप्रतियोगिकभेदवति जीवे स्वानधिकरणवृत्त्यत्य- 
न्ताभावप्रतियोगित्वरूपविरेषणाभावे पर्यवस्यति । अत्यन्ताभावप्रतियोगिनि भेदे स्वानधिकरण- 
वृत््यत्यन्ताभावप्रतियोगित्वरूपविरेषणाभावः अत्यन्ताभावे स्वानधिकरणवृत्तित्वरूपविरेषणाभावे 
पर्यवस्यति । परप्रतियोगिकजीवनिष्ठभेदात्यन्ताभावस्य च स्वानधिकरणवृत्तित्वाभावः स्वाधिकरण- 
मात्रवृत्तित्वेन वा स्ववैय्यधिकरण्यानधिकरणवृत्त्यधिष्ठानचैतन्यरूपत्वेन वा पर्यवस्यतीति मतद्वयाभि- 
मतमिथ्यात्वसिद्धिः । न चाधिष्ठानातिरिक्ताभाववादे जीवनिष्ठपरप्रतियोगिकभेदे स्वानधिकरणपरवृत्त्य- 
त्यन्ताभावप्रतियोगित्वरूपविदोषणसत्त्वेन तद्विरिष्टमेदाभावो बाधित इति वाच्यम्‌ । तन्मते एकस्यैव 
भेदस्य विभागादिवद्धर्मिप्रतियोगिनिष्ठत्वेन परस्परप्रतियोगिकमेदानधिकरणत्वाभावात्‌ । न चोक्तविदी- 
षणविदिषष्टमेदस्योक्तमतद्वयाप्रसिद्धत्वेन तन्निषेधायोग इति वाच्यम्‌ । भेदस्य प्रतियोग्यवृत्तित्वमते 
परप्रतियोगिकभेदस्य स्वानधिकरणपरवृत्त्यत्यन्ताभावप्रतियोगित्वविरिषष्टस्य जीवजडप्रपञ्चयोः प्रसिद्ध- 
तया परप्रसिद्धथा परो बोधनीय इति न्यायेन जीवे तन्निषेघोपपत्तेः । 'तद्धयेक आहुरसदेवेदमग्र आसीत्‌' 
इत्यादिना शून्यवादिमात्रसिद्धस्य असत्कारणत्वस्य निषेधात्‌ वेदवदेव वेदविदां व्यवहारस्यापि पर- 
्रान्तिनिवृत्तिमात्रप्रयोजकत्वादित्यपि निरस्तम्‌ । 


मुक्तस्य ब्रह्ममात्रत्वेन जीवपदाभिधेयत्वरूपविशेषणाभावेन जीवपदेनेव मुक्तव्यावृत्तिसम्भवेन 
अहमिति प्रतीयमानत्वरूपपक्षविरेषणवैय्यर्थ्यात्‌ जीवपदाभिधेयत्वस्योपलक्षणत्वमङ्गीकृत्याहमिति 
प्रतीयमानविरोषणसार्थक्योपपादनानौचित्यात्‌ । अहमिति व्यवहारहेतुप्रतीतेः साक्षिरूपत्वेनाहमर्थस्य 
कर्तृकर्मत्वविरोधेन जीवचैतन्यस्य तद्विषयत्वरूपतद्रोचरत्वाभावेनाश्रयासिद्धेश्च । तेन तादुदाप्रतीत्य- 
भिन्नत्वविवक्षायां मुक्तचैतन्यस्यापि तथात्वेन पक्षत्वापत्त्या सिद्धसाधनतादवस्थ्यात्‌ । न च मुक्त- 
चैतन्यस्य तादुराव्यवहारहेतुत्वरूपविरीषणाभावेन विरिष्टाभावसत्त्वाननोक्तदोष इति वाच्यम्‌ । तथा 
सति सुषुसिप्रलयमूच्छाकालीनजीवस्यापक्षत्वापत्त्या तदा तत्र परभेदाभावासिद्भिप्रसङ्गात्‌ । 


किञ्च जीवदाब्दाभिधेयस्य कर्तृत्वभोक्तृत्वादिविरिष्टस्य तदुपहितस्य वा विशिष्टानुपहितचैतन्या- 
द्विन्नत्वेन तदभावसाधने बाधः । शुद्धचैतन्यस्य पराभिन्नत्वेनाभिमतस्य पक्षत्वे च तस्य जीवराब्दाभि- 
धेयत्वाभावेनाश्रयासिद्धिः । अपि चैवं चिन्मात्रस्य चिन्मात्राभिन्नसाधनपर्यवसानेन सिद्धसाधनताद- 
वस्थ्यम्‌ । 

किञ्च पक्षनिर्देशाद्वयमविवक्षितमिति पक्षे पक्षेक्ये चान्तःकरणसम्बद्धात्मत्वं तच्चैतन्यसम्बद्धादेरपि 
पक्षत्वेन बाधतादवस्थ्यम्‌ । 


अपि च किं साध्ये किं स्वरूपेण भेदनिषेधः साध्यते किं वा पारमार्थिकत्वाकारेण । नाद्यः, 
भेदस्वरूपस्य परीक्षितनिर्दोषसाक्षिप्रत्यक्षादिसिद्धत्वेन तत्स्वरूपनिषेधे बाधात्‌ । निषेधस्य भेदस्वरूप- 
सहिष्णुत्वे चेदानीमिव मोक्षकालेऽपि भेदस्वरूपानुवृत्त्यापत्त्या विवादपर्यवसानात्‌ । ब्रह्मवत्‌ ब्रह्मजीव- 
भेदस्यापि अनन्ततायास्त्वयाऽनङ्गीकारात्‌ । न च मोक्षकाले प्रत्यःब्रह्मैक्यज्ञानेन भेदनिवृत्तेनेवमिति 
वाच्यम्‌ । इदानीमिव तदाऽपि भेदनिवृत्तेः ब्रह्ममात्रत्वेन तस्यैक्यज्ञानेनाऽपि घटादिवद्भेदविरोधित्वा- 
सम्पादनात्‌ । सम्पादने वा तस्य विरुद्धत्वस्य ब्रह्मवत्पारमार्थिकत्वेऽद्वेतश्रुतिविरोधात्‌ । ब्रह्ममात्रत्वे 
त्वस्यैक्यज्ञानसम्पाद्यत्वानुपपत्तः । आरोपितस्यैक्यज्ञानसम्पाद्यत्वस्य मोक्षदशायां चैतन्यस्वरूपे- 
ऽनुपपत्तेः । तदारोपहेतोरविद्यादेर्दोषस्याभावादिति सङ्गेपः । न द्वितीयः । नेह नानास्ति किञ्चनेत्यादि- 
श्रुत्या स्वरूपेणैव भेदनिषेधेन पारमार्थिकत्वाकारेण तन्निषेधकल्पने मानाभावात्‌ । भेदस्य स्वरूपे 
णानिषेध्यत्वे ब्रह्मवत्‌ तत्पारमार्थिकत्वस्य दुर्वारत्वात्‌ । ब्रह्मण्यपि स्वरूपेणाऽनिषेघ्यत्वातिरिक्तस्य 
पारमार्थिकत्वस्य असम्भवात्‌ । नेह नानास्ति किञ्चनेत्यादिश्रुत्या किञ्चनदाब्दोपात्तप्रपञ्चवत्‌ तदुपात्त- 
ब्रह्मणोऽपि पारमार्थिकत्वाकारेण निषिद्धतया तस्यापि मिथ्यात्वापत्तेश्च । न हि किञ्चनदान्दस्य 
ब्रह्मव्यतिरिक्तपरत्वेन सङ्कोचकमस्ति । अन्यथा जीवब्रह्मतद्भेदव्यतिरिक्तत्वेनाऽपि सङ्कोचापत्तेः । 


किञ्च जीवेश्वरभेदादौ तत्समसत्ताकपारमार्थिकत्वस्यापि सत्त्वेन तद्विरिष्टनिषेधासम्भवेन तथाऽपि 
बाधावारणात्‌ । किञ्च किं पारमार्थिकत्वं सद्विशिष्टभेदनिषेधः साध्य: । न तावत्‌ स्वरूपेणाऽनिषेध्यत्वम्‌ । 
तस्य भेदादौ सत्त्वेन तद्विरिष्टमेदनिषेधे साध्ये बाधात्‌ । नापि सत्त्वेन अनिषेध्यत्वम्‌ । सत्त्वस्यैव 
पारमार्थिकत्वरूपत्वेन आत्माश्रयात्‌ । अन्यस्य सत्त्वस्य पारमार्थिकत्वस्य वा दुर्वचत्वात्‌ । अनङ्गी- 
कारश्चेति । 


जीवेश्वरभेदौपाधिकसाधकानुमाननिरास:-- 


एतेन जीवेश्वरभेदौपाधिकत्वसाधकानुमानमपि प्रत्युक्तम्‌ । असिद्धेः । अप्रयोजकत्वाच्च । न च 
“यथा ह्ययं ज्योतिरात्मे' त्यादिजीवेश्वरभेदौपाधिकत्वावेदकश्रुत्यप्रामाण्यप्रसङ्ग एव विपक्षबाधकस्तर्कः । 
अत एवोक्तजीवेश्वरभेदप्रत्यक्षादेरुक्तसिद्धौपाधिकतद्भेदविषयतया तेजस्तिमिरादिभेदप्रत्यक्षस्य नैतत्‌ 
प्रत्यक्षसाम्यम्‌ । अत एवोक्तजीवेश्वरभेदप्रत्यक्षस्य न तदौपाधिकत्वसाधकानुमानबाधकत्वम्‌ । न वा 
तन्मिथ्यात्वानुमानबाधकत्वं प्रत्युतानुग्राहकत्वमेवेति वाच्यम्‌ । एतच्छूतेः जीवेश्वरभेदीपाधिकत्वपरत्वे 

मानाभावात्‌ । 'इदं सर्व यदयमात्मा, सर्व खल्विदं ब्रह्मे'त्यादिश्रुत्या जडेश्वरभेदस्य प्रमिततया 'यथा 
ह्ययं ज्योतिरात्मा विवस्वानि'त्यादिश्रुत्या प्रत्यक्षादिसिद्धजडेश्वरभेदस्यैवोपाधिकत्वावेदनेन तस्यास्तद्भे- 
दौपाधिकत्व एव तात्पर्यात्‌ । न चैवं जडेश्वरातिरिक्तस्तद्भेदाद्मुपाधिरेव क इति वाच्यम्‌ । जीवेश्वरभेदौ - 
पाधिकत्वपक्षेऽपि जीवेश्वरातिरिक्तस्तङ्भेदौपाधिरेव क इति प्रश्नस्य तुल्यत्वात्‌ । तत्र जीवेश्वरातिरिक्त- 
जडात्मकाविद्यार्दिरेव तत्रोपाधिरिति उत्तरवदत्रापि जडेश्वरातिरिक्तश्चेतनो जीव एव जडेश्वरभेदादावृपाधि- 
रित्युत्तरसम्भवात्‌ । न हि जडेश्वरयोः जीवेश्वरयोश्च ऐक्यपरश्रुतिसाम्ये तदैक्यविरोधिभेदतन्नियतधर्मा- 
वगाहिप्रत्यक्षादिमानम्‌ । साम्ये च जीवेश्वरयोरैक्यमेव पारमार्थिकमानौपाधिकं च तद्भेदादिरेव जीवे- 
श्वरातिरिक्तजडोपाधिकः न तु जडेश्वरयोरैक्यम्‌ । पारमार्थिकं स्वाभाविकं न वा तद्भेदादिः जडेश्वरा- 
तिरिक्तचेतनजीवोपाधिकः किन्तु स्वाभाविक एवेत्यत्र विरोषहेतुरस्ति । 


ननु ‘कार्योपाधिरयं जीव’ इत्यादि श्रुतिरेकस्यैवात्मनः कार्यकारणभूतान्तःकरणाविद्यारूपोपाधि- 
भेदेन जीवत्वेनेश्वरत्वेन च भेदमाहेति सैव विरोषहेतुरिति चेन्न, संसार्यसंसारिभेदेन पूर्णबोधापूर्ण- 
बोधभेदेन च परमार्थतो नानाचेतनवर्गे श्रुतावृपाधिराब्दस्यावच्छेदकपरतया कार्यरूपान्तःकरणाव- 
च्छिन्नश्वेतनवर्गो जीवपदार्थः कारणभूताविद्या माया प्रकृत्याद्यपरपर्यायदात्तयवच्छिन्नश्चेतन ईश्वरपदार्थ 
इति जीवेश्वरपदार्थकथनमात्रपरतयोक्तश्रुतेः 'अस्मिञ््योतिर्मण्डले प्रकृष्टप्रकादाश्चन्द्रः एवंविधं नक्षत्र- 
मश्चिनीत्येवंविघं नक्षत्रं भरणी'त्यादि तद्भेदवाक्यस्य चन्द्रादिपदार्थकथनमात्रपरत्वेन तद्भेदौपाधिक- 
त्वयोरमानत्ववत्‌ जीवेश्वरभेदतद्भेदौपाधिकत्वयोरमानत्वेन विरोषहेतुत्वायोगात्‌ । 'कार्यकारणतां हित्वा’ 
इति वाक्यरोषस्यापि पूर्णबोधापूर्णबोधश्चेति पदविभागाश्रयणेन अविवक्षितकार्यकारणोपाधिश्चेतनवर्गो 
विवक्षितपाकयाचनक्रियाद्युपाधिः पुरुषः देवदत्तादिमात्र एवावशिष्यते न तु पाचकयाचकपदार्थत्वेन 
इतिवत्‌ पूर्णबोधापूर्णबोधमात्र एवावशिष्यते । न तु जीवेश्वरपदार्थत्वेनेत्येवं परत्वात्‌ । 


'यथा ह्ययं ज्योतिरिति' श्रुतिः परमात्मभेदं वदतीति समर्थनम्‌ः 


वस्तुतस्तु 'यथा ह्ययं ज्योतिरि'तिश्रुतिर्न जीवेश्वरभेदस्य जडेश्वरभेदस्य चौपाधिकत्वमाह । किन्तु 
परमात्मभेदस्यैव, तथाहि--- 'एकमेवाद्वितीयमि'त्यादिश्रुत्युक्तपरमात्मैक्यनिर्वाह्ाय युगपत्‌ चेतना- 
चेतनात्मकानन्तनियम्यदारीररूपावच्छे दक भेदप्रयुक्ततन्नियामकेश्वरानन्त्यप्रतीतियाथार्थ्य॑निरासार्थ 
तन्नियामकेश्वरनानात्वस्यौपाधिकत्वमेव न स्वाभाविकमिति बोधयितुमियं श्रुतिः प्रवृत्ता । चेतना- 
चेतनजातस्येश्वरहारीरत्वं च ‘यस्यात्मा शरीर यस्य पृथिवी शरीर यस्यापः शरीरमि' त्यादिश्रुतिष्वेव 

प्रसिद्धम्‌ । अत एव “एक एव हि भूतात्मा, इन्द्रो मायाभिः पुरुरूप ईयते', इति श्रुत्योः दृश्यते जल- 
चन्द्रवत्‌ पुरुरूप ईयते' इतीश्वरनानात्वदर्शनोक्ति: सङ्गच्छते । न च देवः क्षेत्रेष्वेवमजोऽयमात्मे'- 
त्यविरोषेणात्ममात्रभेदस्यौपाधिकत्वप्रदर्ईनिन स्वाभाविकात्मैक्यसिद्धिः । भेदस्यौपाधिकत्वे ऐक्यस्य 
स्वाभाविकत्वनियमादिति वाच्यम्‌ । महारजनरक्ते पटे पटान्तराद्भेदस्य महारजनरूपोपाधिस्फुटज्ञाप्य- 
त्वरूपोपाधिकत्वेऽपि तत्पटद्वयैक्यस्यैवाभावेन व्यभिचारात्‌ । 


मुख्यतः आत्मराब्दप्रयोगस्तु परमात्मन्येबेति 
सप्रमाण निरूपणम्‌ 
किञ्च देवः क्षेत्रेष्वि'ति श्रुतौ नाविरोषेणात्ममात्रभेदस्यौपाधिकत्वमुच्यते । किन्तु परमात्म- 
भेदस्यैव आत्मशब्दस्य परमात्मन्येव योगरूढिभ्यां मुख्यत्वात्‌ द्युभ्वा्यधिकरणे '8' तमेवैकं जानथा- 
त्मानमन्या वाचो विमुञ्चथ'' इत्याद्युदाहृत्य परमात्मन्येवात्मदान्दस्य मुख्यत्वोक्तेश्च । वस्तुतः आत्मनः 
एकत्वे तत्र श्रुतौ तमिति विशेषणस्य एवेत्यवधारणस्य च वैयर्थ्यात्‌ । प्रत्युतैकमात्मानं जानथ अन्या 
वाचो विमुञ्चथेत्येवोत्तयापत्तेश्च । 
अपि च देवः क्षेत्रेष्वेवमजोऽयमात्मे त्यत्रापि श्रुतावात्मरान्दमात्रोपादानेन अविशेषेण आत्म- 
मात्रभेदस्यौपाधिकत्वसिद्धेः देव इति अज इति च विशेषण व्यर्थम्‌ । न च जीवात्मनः स्वत एव 
देवत्वमजत्वं वा सम्भवति । 
द्रव्यं कर्म च कालश्च स्वभावो जीव एव च । 
यदनुग्रहतः सन्ति न सन्ति यदुपेक्षया ॥ 
'तमेव भान्तमनुभाति सर्व तस्य भासा सर्वमिदं विभाति । 
परं ज्योतिरुपसम्पद्य स्वेन रूपेणाभिनिष्पद्यते । 


इत्यादिना जीवात्मस्वरूपतत्क्रीडादेः परमात्माधीनत्वावगमात्‌ । व्युञ्चरन्तीत्यादिना परमात्मनः 
सकाइात्‌ जीवात्मनः उत्पत्यवगमाञ्च । न चेयं श्रुतिः जीवात्मनो न स्वरूपोत्पत्तिमाह । तदनादित्व- 
ग्राहकप्रमाणविरोधापत्तेरिति वाच्यम्‌ । उत्तश्रुतेः स्वकर्मार्जितभोगायतनसम्बन्धरूपोत्पत्त्यर्थकत्वेन 
तदविरोघोपपत्तेः । तथा च देवः अजः इति विरोषणबलादपि न तत्र आत्मशब्दार्थ आत्ममात्रम्‌ । किन्तु 
परमात्मैव, तस्यैव तन्मुख्यार्थत्वाच्च । तथाच स्मृतिः 

चेतनस्तु द्विधा प्रोक्तो जीव आत्मेति च प्रभो । 
जीवा ब्रह्मादयः प्रोक्ता आत्मैकस्तु जनार्दनः । 
इतरेष्वात्मराब्दस्तु सोपचारः प्रयुज्यते ॥ इति ॥ 

न च बाधकं विना मुख्यार्थत्यागो युज्यते । एतेनात्मराब्दस्य देहादिष्वपि रूढेः देव इत्यादि- 
विशेषणस्य तद्व्यावर्तकत्वेनावैय्यर्थ्यमिति निरस्तम्‌ । 'यथा ह्ययं ज्योतिरि'त्यादिश्रुतेः परमात्म- 
प्रकरणस्थत्वेन प्रकरणादेवात्मदाब्दस्य परमात्मपरत्वनिर्णयेन ततो देहादयप्रसक्तेः । दृष्टान्तानुरोधेन 
दार्टान्तिके एक इत्यनुषङ्गादपि देहादिव्यावृत्तिसिद्धेश्च । एवम्‌ एक एव तु भूतात्मे' त्यत्रापि भूतात्मदाब्देन 
परमात्मैवोच्यते । “भूतात्मा भूतभावनः, त्रीन्लोकान्‌ व्याप्य भूतात्मा’ इति भूतात्मशब्दस्य परमात्मन्येव 
प्रसिद्धेः । इन्द्रो मायाभिरि त्यत्र तु इन्द्रराब्दस्य परमेश्वरपरत्वं सुप्रसिद्धमेव । इन्द्रः परमेश्वरः मायाभिः 
स्वविमुखपरव्यामोहकस्वीयराक्तिभिः पुरुरूपः कृष्णरामाद्यवतारेषु मुग्धत्वविद्धत्वा्नेकावस्थापननः 
स्वविमुखैः प्रतीयते । कृष्णरामादयः परमेश्वरस्य अवतार इत्येतत्‌ कुतः इत्यत आह युक्ता ह्यस्य हरयः 
शतादशे'ति । अस्येन्द्रस्य परमेश्वरस्य दशशता हरयः रामकुष्णाद्यवतारा युक्ता हि उपपन्नत्वेन प्रसिद्धाः 
इत्येतत्‌ श्रुत्यर्थः । तथाच स्मृतिः 

"एता: स्वांदाकलाः पुसः कृष्णस्तु भगवान्स्वयम्‌ ॥ 
देवी ह्येषा गुणमयी मम माया दुरत्यया । 

मामेव ये प्रपद्यन्ते मायामेतां तरन्ति ते । 
विद्धवन्मुगधवञ्चैव केशवो वेदनार्तवत्‌ । 

प्रदर्झायति मोहाय दैत्यादीनां तथा हरिः ॥ इत्यादिः । 

“कार्योपाधिरयं जीवः कारणोपाधिरीश्वरः'” इति श्रुतौ कार्यकारणराब्दौ भावप्रधानौ । वाक्यदोषे 
भावप्रत्ययान्तकार्यकारणदान्ददर्शनात्‌ । तथा च कार्योपाधिरयमनुभवसिद्धोऽपूर्णबोधो जीवो जीव- 
दाब्दार्थः कार्यत्वे सत्यात्मत्वमुपाधिः जीवदान्दप्रवृत्तिनिमित्तमिति यावत्‌ । कारणोपाधिः पूर्णबोध 
ईश्वरदान्दार्थः । कारणत्वे सत्यात्मत्वमुपाधिः ईश्वरदान्दप्रवृत्तिनिमित्तमिति यावत्‌ । जीवेश्वरात्मनोः 
कार्यकारणत्वे च व्यु्चरन्तीत्यादिश्रुतिसिद्धे । 

नन्वीश्वरात्मवत्‌ जीवात्मनोऽपि स्वरूपेणानादित्वान्न मुख्योत्पत्तिः सम्भवति । अमुख्योत्पत्तिस्तु 
इश्वरात्मनोऽपि तुल्या, सच्च त्यच्चाऽभवत्‌, सम्भवामि युगे युगे, तदात्मानं सुजाम्यहमि'त्यादि- 
श्रुतिस्मृतिभिः इश्वरात्मनोऽप्यमुख्योत्पत्तिप्रतीतेः । एवं चामुख्यकार्यत्वे सत्यात्मत्वस्येश्वरात्मनि 

अतिप्रसक्तस्य कथं जीवरान्दप्रवृत्तिनिमित्तत्वम्‌ । एवं यत्तकिञ्चित्कार्यं प्रति कारणत्वे सत्यात्मत्वस्य 
जीवात्मन्यतिप्रसक्तस्य कथमीश्वरहान्दप्रवृत्तिनिमित्तत्वम्‌ । ततश्चोक्तप्रकारानुपपत्तः अयमात्मा कार्यो- 
पाधिः सन्‌ अन्तःकरणादिकार्यरूपस्वनिष्ठकार्यत्वादिरूपघर्मासञ्जकधर्मवान्‌ सन्‌ जीव इत्युच्यते । 
कारणोपाधिः यविद्यात्मककारणरूपस्वनिष्ठकारणत्वादिरूपघर्मासञ्जकधर्मवान्‌ सन्‌ ईश्वर इत्यु- 
च्यते इति प्रकारान्तरेणैव तदर्थोऽङ्गीकर्तव्यः । 


न चैवं वाक्यरोषे कार्यकारणशब्दयो: भावप्रधाननिर्देशानुपपत्तिरूपसञ्जातविरोधितया प्रथमश्रुत- 
कार्यकारणराब्दरूपभवितृप्रधाननिर्देरास्यैव प्रबलत्वेन तदनुसारेणैव वाक्यरोषनिर्णयस्योचितत्वात्‌ । 
अन्यथोपक्रमाधिकरणन्यायविरोध इति चेत्‌ न । कार्योपाधिरित्यादि श्रुत्युक्तजीवेश्वररान्दप्रवृत्तिनिमित्त- 
आारीरप्रविष्टात्मत्वदाब्देनापूर्णबोधत्वपूर्णबोधत्वयोः विवक्षिततयोक्तातिप्रसत्तयनवकाशात्‌ । अन्यथा 
अपूर्णबोधत्वपरस्यायमित्यस्य जीवदानब्दप्रवृत्तिनिमित्तनिरुक्तिपरवाक्यगतस्येश्वरदाब्दप्रवृत्तिनिमित्त- 
निरुक्तिपरवाक्यगतस्य पूर्णबोधत्वपरस्य पूर्णबोध इत्यस्य चैतच्छुतावनुपादानप्रसङ्गात्‌ । बोध इत्यनेन 
जड(डे) व्यावृत्तिसिद्धेः पूर्णशब्दसमभिव्याहारेण बोधशब्दस्य पूर्णबोधव्यावृत्यर्थत्वावञ्यम्भावेन 
अयमित्यस्य अनुभवसिद्धापूर्णबोधार्थकत्वस्वीकारौचित्येन पूर्णबोधदाब्दस्य तद्वावर्तकत्वलाभेन 
पूर्णपदसार्थक्यात्‌ । 

न च अयमित्यस्य अनुभवसिद्धेदमर्थमात्रबोधनसमर्थस्य अपूर्णबोघत्वपरत्वे मानाभावः । 
अनाद्यनतिप्रसक्तप्रमाणसिद्धजीवेश्वरव्यवहारनिर्वाहायानतिप्रसक्तजीवेश्वरहान्दप्रवृत्तिनिमित्ते निर्वक्तुं प्रवृ- 
तेतच्छत्यन्यथानुपपत्तेरेव तत्र मानत्वात्‌ । अयमित्यस्य सर्वं तदुपपादनाय अनुभवसिद्धाऽपूर्णबोध- 
त्वबोधकगताया अपि सम्भवाच्च । न च जीवत्वेन व्यवह्वियमाणस्य अस्मदादेरपूर्णबोधत्वं नानु- 
भवसिद्धम्‌ । न चायमिति शब्दो न तद्वोधनसमर्थः । अयमित्यस्य सर्वनामविदोषत्वेन बुद्धिविरोषस्थ 
प्रकारार्थत्वविरोषावच्छेदेन तत्तदर्थबोधनराक्तेः कप्तत्वात्‌ । 

यद्यपि पूर्णबोधत्वापूर्णबोधत्वे एव अनतिप्रसक्ते सम्भवतः तथाऽपि प्रवृत्तिनिमित्तत्वे तच्छक्तत्वेन 
ज्ञानपदजन्यप्रतीतिप्रकारताया एव नियामकत्वेन कार्यत्वादिविहोषितयोस्तयोरेब तथात्वेन तत्र 
गौरवस्याकिञ्चित्करत्वात्‌ । अन्यथा पूर्ववर्तित्वस्यैवानतिप्रसक्ततया कारणदान्दप्रवृत्तिनिमित्तत्वापत्तेः । 
वस्तुतस्तु 'एतस्मादात्मनो व्युच्चरन्ती'ति श्रुतिसिद्धपरमात्मनिरूपितजीवगतकार्यत्वविरीषस्यैव जीव- 
झाब्दप्रवृत्तिनिमित्तरारीरान्तर्गतत्वेन नोक्तातिप्रसङ्गः । एवमेवैतच्छुतिसिद्जीवनिरूपितपरमात्मगत- 
कारणविरोषस्य ईश्वरदान्दप्रवृत्तिनिमित्तदारीरप्रविष्टत्वेन इश्वरदान्दप्रवृत्तिनिमित्तभूतोपाधावपि नोक्ताति- 
प्रसङ्ग: । अपि च परव्याख्याने जीवेश्वरदान्दप्रवृत्तिनिमित्तयोः उपाधिराब्दार्थस्य कार्यत्वकारणत्वा- 

श्रयभूतस्य धर्मिणो बहुब्रीह्यर्थभूतसम्बन्धस्य च प्रविष्टत्वेनास्मदुक्तप्रवृत्तिनिमित्तापेक्षयाऽतिगौरवम्‌ । 
तावताऽपि जीवेश्वरभेदस्य पराभिमतौपाधिकत्वासिद्धिश्च । जीवेश्वरभेदस्य स्वाभाविकत्वेऽपि कार्य- 
कारणभूतान्तःकरणाविद्यादेः स्वगतकार्यत्वकारणत्वरूपधर्ममात्रासञ्जकत्वेनापि उपाधित्वोपपत्तेः । 
न च विनिगमनाविरहेणान्तःकरणाविद्यादेः यावत्स्वगतघर्मासञ्जकत्वेनेवोपाधित्वमिति वाच्यम्‌ । तथा 
सति वियदादिप्रपञ्चसृश्यनुकूलेश्वरदाक्तेरपि अविद्योपाधिकत्वापातात्‌ । अविद्यायाः वियदादिप्रपञ्चो- 
पादानतया पंरैरपि तादुदाइाक्तिमत्वाङ्गीकारात्‌ । न चेष्टापत्तिः पराऽस्य शक्तिर्विविधैव श्रूयते 
स्वाभाविकी'ति तत्स्वाभाविकत्वावेदकश्रुतिविरोधात्‌ । किञ्चैवमविद्यायाः दुझ्यत्व*जडत्वध्यास्तत्व- 
ज्ञाननिवर्त्य॑त्वादिरूपस्वधर्मासञ्जकत्वप्रसङ्गः । न च प्रत्यक्षतः प्रतीयमानयावद्धर्मासञ्जकत्वेनान्तः- 
करणाविद्यादेरुपाधित्वम्‌ । एवं च जीवेश्वरभेदस्यापि प्रत्यक्षत्वेन तदुपाधिकत्वसिद्धिरिति वाच्यम्‌ । 


अत्रानौपाधिकेश्वरनिष्ठजीवादिप्रतियोगिकभेदादिरूपधर्मस्य अस्मदादीन्प्रति अप्रत्यक्षत्वात्‌ । 
ईश्वर प्रति प्रत्यक्षत्वे च दर्पणाद्यौीपाधिकमुखभेदं पयत इवाविद्यौपाधिकस्वगतजीवप्रतियोगिक- 
भेदादिकं पर्यत ईश्वरस्यापि भ्रान्तत्वप्रसङ्गात्‌ । 


किञ्च तच्छुतावप्यविदोषेण कार्यकारणयोरेवोपाधित्वप्रतिपादनात्‌ कथं कार्यकारणशाब्दाम्या- 
मन्तःकरणाविद्ययोरेवोपाधित्वेन ग्रहणम्‌ । न च जीवेरावाभासेन करोति माया च अविद्या च स्वयमेव 
भवती" त्यादिविशेषश्रुत्या अविद्यायास्तदुपाधित्वेन ग्रहणमिति वाच्यम्‌ । 'एवमेवैषा माया स्वातिरिक्तानि 
परिपूर्णानि क्षेत्राणि दर्शयित्वा जीवेशावभासेन करोति माया चाविद्या च स्वयमेव भवती त्यादिश्रुतेः । 
मायायाः क्षेत्रप्रदर्शनद्वारा तदभिमानि तन्नियन्तुरूपवास्तवजीवेश्वरगोचरप्रतिपत्यपरनामकाभास- 
हेतुत्वमात्रप्रतिपादनपरत्वेन तद्वलेन तस्यास्तदुपाधित्वेन ग्रहणायोगात्‌ । 


जीवेश्वरभेदे औपाधिकत्वाभावसमर्थनम्‌-- 


अपि चाविद्याजीवेश्वरभेदयोरनादित्वाविरेषे कथं तद्भेदोऽविद्योपाधिकः । उपाधिजन्यस्यैवौपा- 
घिकत्वात्‌ । अन्यथात्मस्वरूपस्यैव तदुपाधिकत्वापत्तेः । न च तद्ग्यतिरेकप्रयुक्तव्यतिरेकप्रतियोगिक- 
त्वेन तदुपाधिकत्वं जीवेश्वरभेदस्येति वाच्यम्‌ । तथा सति कार्यमात्रस्य कारणौपाधिकत्वापत्तेः । न च 
मानजातीयधर्मवद्व्यतिरेकप्रयुक्तव्यतिरेकप्रतियोगित्वमेव तदुपाधिकत्वम्‌ । तच्च स्फटिकलौहि- 
त्यादौ सुप्रसिद्धम्‌ । एवं चाकाइभेदस्य स्वसमानजातीयभेदवद्घटमठव्यतिरेकप्रयुक्तव्यतिरेकप्रति- 
योगित्वेन तदुपाधिकत्ववन्मुखभेदस्य स्वसमानजातीयमुखभेदवद्दर्पणव्यतिरेकप्रयुक्तव्यतिरेकप्रतियोगि- 


* जड़चिदध्यस्त्वेति 'आ' पाठः । 

त्वेन तदुपाधिकत्ववच्च, जीवेश्वरभेदस्यापि, तादृहाभेदवदविद्यान्तःकरणव्यतिरेकप्रयुक्तव्यतिरेकप्रति- 
योगित्वेन तदुपाधिकत्वमिति वाच्यम्‌ । एवं सत्यवयविगुणमात्रस्य तादृशावयवव्यतिरेकप्रयुक्तव्यति- 
रेकप्रतियोगित्वेन तदुपाधिकत्वप्रसङ्गात्‌ । न च स्वाश्रयत्वाभिमतनिष्ठात्यन्ताभावप्रतियोगित्व- 
विदोषितमेतदेव तदुपाधिकत्वम्‌ । त्वन्मतेऽवयव्याश्रितरूपादेर्मिथ्यात्वानुरोधेन अवयविनिष्ठात्यन्ता- 
भावप्रतियोगितया स्वसमानजातीयरूपादिमद्‌ अवयवव्यतिरेकप्रयुक्तव्यतिरेकप्रतियोगितया च तस्यापि 
तदुपाधिकत्वप्रसङ्गतादवस्थ्यात्‌ । एतेन स्फटिकलौहित्यादिकमौपाधिकं तच्छौक्ल्यादिकं तु निरुपा- 
धघिकमित्यविगीतानतिप्रसक्तव्यवहारान्यथानुपपत्त्या स्वाश्रयत्वाभिमतावयवान्यत्वस्य स्वसमान- 
जातीयघर्मवतो यो व्यतिरेकस्तत्प्रयुक्तव्यतिरेकप्रतियोगित्वादिरूपतया औपाधिकत्वं सर्वैरप्यङ्गी- 
कर्तेव्यमेवेति निरस्तम्‌ । 


जीवेश्वरभेदस्य औपाधिकत्वे प्रमाणाभावसमर्थनम्‌-- 


एवंविधौपाधिकत्वस्य जीवेश्वरभेदे मानाभावेनासिद्धेः । न हि जीवेश्वरभेदस्य तादृशाविद्यान्त:- 
करणव्यतिरेकप्रयुक्तव्यतिरेकप्रतियोगित्वे स्वाश्रयत्वाभिमतनिष्ठात्यन्ताभावप्रतियोगित्वे च मानमस्ति । 
न च तत्र 
विभेदजनके ज्ञाने नाझामात्यन्तिक गते । 
आत्मनो ब्रह्मणो भेदमसन्तं कः करिष्यति ॥ 


इत्यादि स्मृतिः नान्योऽतोऽस्ति द्रष्टा, नान्यत्र काचन भिदास्ति, नैवात्र काचन भिदास्ति । अत्र 
भिदामिव मन्यमानः शतधा सहस्रधा भिन्ना, मृत्योः स मृत्युमाप्नोति’ इत्यादिश्रुतिर्मानमिति वाच्यम्‌ । 
तत्स्मृतेर्विभेदजनके = भेदसंहायविपर्ययजनके ज्ञाने = विरोषदर्शनिन ब्रह्मत्वनियतधर्मदर्ईनेन नाश- 
मात्यन्तिकं गते = भेदसंहायविपर्ययाभिमतदृढतरसंस्कारेण सह निवृत्ते सति आत्मनः = कुष्णरामादि 
आत्मनो ब्रह्मणः = परब्रह्मणः सकाशात्‌ भेदमसन्तं = संहायविपर्ययरूपश्रमविषयत्वादविद्यमानं कः 
करिष्यति = तदापादकः कारणकलापः कोऽस्ति, न कोऽपि इत्येवमर्थपरतया जीवेश्वरभेदस्याविद्या- 
व्यतिरेकप्रयुक्तव्यतिरेकप्रतियोगित्वे मानत्वासिद्धेः । नान्यतोऽस्ति द्रष्टेति श्रुतेरपि अतोऽन्यो द्रष्टा ना 
पुरुषोऽस्ती'त्येवमर्थपरतया जीवेश्वरभेदस्य स्वाश्रयत्वाभिमतनिष्ठात्यन्ताभावप्रतियोगित्वे मानत्वा- 
सिद्धेः । 


न च 'नान्यदतोऽस्ति द्रष्टि'ति श्रुत्यन्तरानुरोधेनोत्तश्रुतेस्तन्निषेधपरत्वम्‌ । आनन्दहाब्दस्य नित्य- 
पुलिङ्गत्वेदपि “नित्यं विज्ञानमानन्दं ब्रह्मे त्यादिश्रुतौ नपुंसकत्वेन निर्देशवत्‌ 'अन्योऽसावि'ति श्रुता- 

वन्यशब्दस्य स्रीलिङ्गदेवताप्रतिपादकादशब्दविशेषणत्वेउपि पुलिड़त्वेन निर्देशवच्च 'लिङ्ग: सर्वनाम- 
नपुंसकमि'त्यभियुक्ते: शब्दस्वाभाव्याश्रयणेन नपुंसकत्वेन निर्दिष्टस्य द्रष्ट्रित्यादेः सर्वलिङ्गशब्दविशे- 
षणत्वसम्भवेन पुलिङ्गनृहाब्दविरेषणत्वोपपत्तेः । तदनुरोधेन नान्योऽतोऽस्ति इत्यादि श्रुतेनिषेधपर- 
त्वायोगात्‌ । अतो यदन्यद्रष्टस्ति तन जीव इति द्र्टन्तरोदेशेन जीवत्वविधानपरतया चेतच्छूतेरपि 
भेदनिषेधपरत्वासिद्धेश्च । 


अन्यथा *'तद्विष्णोः परमं पदं सदा पश्यन्ति सूरय’ इत्याचनेकपरमातसद्र्टुसदातनत्वावेदक- 
श्रुतिविरोधात्‌ । आते दुःखिते चेतनवर्गेऽतोऽन्यदार्तमित्यादि परमात्मभिन्नत्वावेदकश्रुतिविरोधाच्च । 
न चेवं प्रत्यक्षादिप्रमाणप्रास्यर्थत्वेन नान्योऽतोऽस्ति द्रष्टा नान्यदतोऽस्ति द्रष्टित्यादिश्रुतेरनुवादकत्वेन 
नोक्तार्थपरत्वमिति वाच्यम्‌ । 'अभावप्रत्यक्षेऽधिकरणयोग्यत्वस्येव प्रतियोगियोग्यत्वस्यापि तन्त्रत्वं' 
इति मते ईश्वरस्य पिदाचादिवदयोग्यत्वेन तत्प्रतियोगिकान्योन्याभावस्य योग्यजीवात्मरूपाधिकरण- 
निष्ठत्वेऽपि अप्रत्यक्षत्वात्‌ भेदसिद्धेः प्राग्विरुद्धधर्माधिकरणत्वादिरूपहेतूनामसिद्धत्वात्‌ कथञ्चित्सिद्धत्वे 
वा अनुमानानामलौकिकार्थविषयाणां स्वतन्त्रप्रमाणानुग्रहं विना सम्भावकत्वेन स्वविषयानिश्चायकत्वात्‌ । 
अन्यथा कार्यत्वाद्यनुमानप्रप्तश्वरार्थत्वेन यतो वा इमानि भूतानि जायन्ते’ इत्यादिश्रुतेरपि अनुवादक- 
त्वापत्तेः । ० 

किञ्चानादिनित्यनिर्दाषश्रुतेः प्रत्यक्षादिमानान्तरप्रवृत्तिनैरपेक्षेणैव स्वविषयावेदकत्वध्रौव्ये कथमनु- 
वादकत्वशङ्वावकाश: । अपि च प्रत्यक्षादीनां सम्भावितदोषत्वादिनातत्त्वावेदकत्वलक्षणप्रामाण्यमेव 
नेति स्वीकुर्वता कथं तत्प्राप्तार्थतया श्रुतेर्नित्यत्वेनासम्भावितदोषाया अत एव तत्त्वावेदिकाया अनुवा- 
दकत्वं दाङ्कथेतापि अन्यथा घटोऽस्ति प्रकाशते इति प्रत्यक्षादिप्राप्तसचिदाद्यात्मकब्रह्मस्वरूपावेदिकायाः 
सत्यं ज्ञानमित्यादिश्रुतेरपि अनुवादकत्वापत्तिः । आद्चत्रयं ब्रह्मरूपमिति त्वत्सिद्धान्तात्‌ । अपि च 
अहमस्मि प्रकाश इति प्रत्यक्षप्राप्तसत्यज्ञानस्वरूपब्रह्मजीवामेदकत्वेऽपि अभ्यासरूपलिङ्गावधारिता- 
भेदपरत्वनिर्वाहाय तत्त्वमस्यादिश्रुतेस्तत्त्वंपदलक्ष्यमानान्तराप्राप्तचिन्मात्राभेदार्थकत्वं यथा तव तथा 
ममापि नान्योतोऽस्ति द्रष्टेत्यादिपदलक्ष्यत्वान्यूनातिरिक्तार्थकप्रत्यक्षादिमानान्तराप्राप्तात:ान्दद्रष्टु- 
दाब्दार्थभूतचिन्मात्रभेदार्थकत्वमस्तु । अहमस्मि प्रकाश इति प्रत्यक्षस्यावच्छिन्नोपहितचिदभेद- 
विषयत्ववत्‌ इश्वरादन्योऽहं द्रष्टास्मीति प्रत्यक्षस्याप्यवच्छिन्नोपहितचिद्भेदविषयत्वं तत्त्वमसीत्या- 
देरनवच्छिन्नानुपहितचिन्मात्रभेदार्थत्वाश्रयणेनापूर्वतालक्षणतात्पर्यलिङ्गसम्पादनवत्‌ नान्योतोऽस्ती- 
त्यादेरपि अनवच्छिन्नानुपहितचिन्मात्रभेदार्थकत्वाश्रयणेनापूर्वतालक्षणतात्पर्यलिङ्गः सम्पादनं समम्‌ । 


१, तै.सं.का.१ प्र.३ प.१ 

जीवेश्वरभेदस्योक्तप्रत्यक्षविषयत्ववत्‌ तदभेदस्याप्युक्तप्रत्यक्षविषयत्वेन प्राप्तत्वतील्ये तत्त्वमसीत्यभेदा- 
भ्यासरूपतात्पर्यलिङ्गं विद्यमानमपि नादरणीयम्‌ । अप्राप्ते झास्रमर्थवदि'ति न्यायाद्भवतीति स्वीकार- 
विरोधात्‌ । अन्यथा जुष्टं यदा पइ्यत्यन्यमीरामस्य महिमानमेति वीतशोकः? इति फलार्थवादरूप- 
तात्पर्यलिङ्गसत्त्वात्‌ । एतच्छुतेरुक्तप्रत्यक्षादिप्रापेष्पि जीवेश्वरभेदे तात्पर्यापत्तिः । किं च यथा तव, 
सोऽयं देवदत्तः, प्रकृष्टप्रकाराश्चन्द्र' इत्यादेः मानान्तरसिद्धदेवदत्तचन्द्रस्वरूपमात्रपरत्वं तथा ममापि 
नान्योतोऽस्ति द्रष्टेत्यादेर्मानान्तरसिद्धजीवेश्वरभेदपरत्वमुपपद्यत इति अलम्‌ । 


नन्वेवं भेदामेदश्रुतिभ्यां विदोषहेत्वभावेन जीवेश्वरयोर्भेदामेदसिद्धौ कथमत्यन्तभेदवादिनस्तवेष्ट- 
सिद्धिरिति चेत्‌ न, तथात्वेऽत्यन्ताभेदवादिनस्तवापि कथमिष्टसिद्धिरिति साम्यात्‌ । 'स आत्मा तत्त्व- 
मसी'त्यादिश्रुतेस्त्वं सिंहोऽसीतिवत्‌ तत्सदृरोऽसि अतत्वमसि तस्मात्त्वमसि तस्य त्वमसि तस्मिन्‌ 
त्वमसि इत्याद्नेकार्थत्वसन्देहग्रस्तत्वेन तदपेक्षया भेदश्रुतेरेव निश्चितैकार्थत्वरूपविशेषहेतुसम्पन्नत्वे - 
नादर्तव्यत्वाच्चेति दिक्‌ । 


'नात्र काचन भिदास्ती'ति श्रुतेरपि, अत्र = परमात्मनि काचन = कापि भिदा = भेदो नास्तीति 
= नैव । किन्तु काचन भिदा = जडजीवप्रतियोगिकभिदास्ति, अत्र = परमात्मनि भिदामिवालीकान्तर- 
प्रतियोगिकमेदमलीकमपरमार्थ मन्यमानः शतधा सहस्रधा भिन्नो मृत्योः स मृत्युमाप्रोतीत्यर्थपरतया 
जीवेश्वरभेदनिषेधपरत्वे मानाभावाच्च । भेदनिषेधपरत्वेऽपि “नेह नानेत्यादिश्रुतिवदस्याः स्वगतभेद- 
निषेधपरत्वोपपत्तेश्चः । नन्वेवं भेदनिषेधपरश्रुतीनां भेदश्रुतित्वेन योजनायामपि न मदिष्टसिद्विहानिः । 
मेदश्रुतीनां नेह नानास्ति किञ्चनेति ब्रह्मणि भेदमात्रनिषेधाय प्रतियोगिमूतभेदप्रसञ्जकत्वात्‌ । अत 
एवैवञ्ञातीयकमेवाध्यारोपापवादन्यायविषय इत्युच्यते इति चेन्न । तत्त्वमसीत्याद्यभेदश्रुतीनामपि 
नेह नानास्ति किञ्चनेति ब्रह्मणि भेदमात्रनिषेधाय प्रतियोगिभूतामेदप्रसञ्जकत्वप्रसङ्गात्‌ । श्वेतमालमेते- 
त्यादीनामपि न हिंस्यादिति निषेधाय प्रतियोगिभूतद्रव्यप्रसञ्जकत्वप्रसङ्गाच । 


ननु नेह नानास्ति किञ्चनेत्यादिना भिन्नं ब्रह्मणि किमपि नास्तीति विशिष्ट निषिध्यते । न तु 
अभिन्नमपि, जीवब्रह्मैक्यमिति चेत्‌ न । तथाविधैक्यस्यापि कुतश्चिद्धिनत्वात्‌ जीवब्रह्मणोरुभयोरपि 
अन्योन्यमेदाध्यासाधिष्ठानत्वेन भेदविरिष्टतया तयोरपि ब्रह्मणि नेह नानास्ति किञ्चनेति निषेध- 
प्रसङ्गाच्च । 


न हि किञ्चनेति श्रुतेस्तदन्यपरत्वेन सङ्कोचकमस्तीत्युक्तमेव । न च जीवब्रह्मचैतन्यातिरेकेण 
तदैक्यं नाम किञ्चिदस्ति । सत्यमट्वैतहानेः । किञ्च नेह नानास्ति किञ्चनेति श्रुतिः ब्रह्मणि भिन्नं किमपि 

नास्तीति नाह । किन्तु नाना विनेत्यर्थः । '“विनञ्‌भ्यां नानाञौ नसहेति स्मरणात्‌ । तथा च 
सामर्थ्यादिहराब्दार्थस्यैव तृतीयान्तार्थत्वेन सम्बन्धात्‌ । किञ्चन जगत्‌ इह *परब्रह्मणि । नाना न 
परमात्मना विना नास्तीति परमात्मा विनाभूतं तदायत्तमित्याह । न चैवं जगतोऽवृत्तित्वेनान्यथासिद्धौ 
न जगतः परमात्मायत्तत्वसिद्धिरिति वाच्यम्‌ । तदवृत्तित्वस्य 'यस्मिन्यौरि'त्यादिश्रुतिविरुद्धत्वात्‌ । 
तस्मादुक्तश्रुतीनाम्‌ उक्तरीत्या जीवेश्वरभेदनिषेधपरत्वासम्भवेन न तद्भेदस्य स्वाश्रयत्वाभिमतनिष्ठा- 
त्यन्ताभावप्रतियोगित्वगर्भमौपाधिकत्वं युज्यते । 


किञ्च मोक्षदशायामपि अनादिसिद्धतयाऽनुवर्तमानजीवनिष्ठेश्वरादिप्रतियोगिकभेदस्य 


आरभ्य कर्माणि गुणान्वितानि 
भावाश्च सर्वान्विनियोजयेद्यः । 
तेषामभावे कृतकर्मनाइाः 
कर्मक्षये याति स तत्त्वतोऽन्यः ॥ 
अजो ह्येको जुषमाणोऽनु शोते 
जहात्येना भुक्तभोगामजोऽन्यः । 


इत्यादिश्रुत्या तात्त्विकत्वेनावेदितस्यान्तःकरणाद्यौपाधिकत्वानुपपत्तेः । ‘उदरमन्तरं `कुरुतेऽथ 
तस्य भयं भवती'त्यादिश्रुत्या जीवेश्वरयोरुदरमल्पमौपाधिकमन्तरं भेदं यः कुरुते तस्य भयं भवतीत्यौ- 
पाधिकतड्भेदं जानतो भयावेदनाञ्च । 


अपि च जीवेश्वरभेदस्यौपाधिकत्वे तज्ज्ञानस्य भ्रमत्वेन मोक्षसाधनत्वाभावप्रसङ्गः । न च तस्य 
मोक्षसाधनत्वे मानाभावः । ज्ञाज्ञौ द्वावजावीदानीदौ । अनीराश्चात्मा मुह्यते भोक्तृभावात्‌ । 'अत्रान्तर 
वेदविदो विदित्वा लीना बह्मणि तत्परा योनिमुक्ताः । पृथगात्मानं प्रेरितारं च मत्त्वा जुष्टस्ततस्तेना- 
मृतत्वमेति । जुष्टं यदा पश्यत्यन्यमीशमस्य महिमानमेति वीतदोकः' इत्यादिश्रुतेस्तत्र मानत्वात्‌ । 
न च भेदज्ञानस्य “मृत्योः स मृत्युमाप्नोति, य इह नानेव पश्यति । ब्रह्म तं परादाद्योन्यत्रात्मनो ब्रह्म 
वेद । क्षत्रं तं परादाद्योन्यत्रात्मनः क्षत्रं वेद सर्वतं परादायोन्यत्रात्मनः सर्व वेद । “अथ योऽन्यां 
देवतामुपास्तेऽन्योसावन्योऽहमस्मीति न स वेद यथा पशुरित्यादिश्रृतिभिर्मत्युप्रात्याद्यनिष्टफलत्व- 
प्रतिपादनात्कथमेतदिति वाच्यम्‌ । “मृत्यो: स मृत्युमाप्रोतीति श्रुतेरिवशाब्दस्यालीकार्थत्वेनोपमानार्थत्वेन 


४. श्वेता. १-७ ५. बृह. ४-५-७ ६. बृह. १-४-१० ७. कठ. ४-१० 

वा ब्रह्मणि कल्पितनानावस्तुदर्ननिन्दापरत्वात्‌ । ब्रह्म तं परादादित्यादिश्रुतेरपि ब्रह्मजात्यादेः सर्व॑स्य 
मुख्यतो ब्रह्माश्रितत्वं त्यत्तवान्यश्रितत्वदर्दाननिन्दापरत्वात्‌ । अन्यथाऽन्यत्रेति सप्तम्यनुपपत्तेः । 
अन्यत्रेत्यस्यान्यदिति विभक्तिविपरिणामे मानाभावाच्च । अथ योऽन्यां देवतामुपास्ते अन्योसावन्यो- 
ऽहमस्मीति स न वेद यथा पशुरिति श्रुतेरपि त्वद्रीत्या भेदोपासननिन्दामुखेनोदितहोमनिन्दाया- 
न्दामुखेनानुदितहोमस्तुतिपरत्ववदभेदोपासनास्तुतिपरत्वान्मद्रीत्याप्युपासनाकारप्रदर्हानपूर्वव 
परदेवतापेक्षयाऽन्यदेवतोपासको यस्तन्निन्दापरत्वोपपत्तेश्च । 


तथा च स्मृतिः 


“वासुदेव परित्यज्य योऽन्यदेवमुपासते । 
तृषितो जाहृवीतीरे कूप खनति दुर्मतिः ॥'” इति ॥ 


जीवेश्वरादिभेदस्य मायोपाधिकत्वनिरास:-- 


ननु 'मायामात्रमिदं द्वैतमद्वैतं परमार्थतः? इत्यादिश्रुत्या जीवेश्वरादिभेदस्य मायोपाधिकत्वावगमात्‌ 
कथं तद्भेदस्यौपाधिकत्वाभावोऽभ्युपेयते इति चेदित्थम्‌ । तङद्भेदस्यौपाधिकत्वं तावत्‌ न पदार्थो नापि 
वाक्यार्थ इत्यविवादम्‌ । तद्भेदस्य मायामात्रत्वं तु श्रुतं तञ्च मायाराब्दार्थाभिन्नत्वेन वा तदसाधारण- 
कारणत्वेन वा तज्ज्ञाप्यत्वेन वेति विषये तद्भेदोपाधिकत्ववादिना तद्भेदस्य स्वत एवोपाधिभूत- 
मायाइाब्दार्थाभिन्नत्वं वा तजन्यत्वं वा न स्वीक्रियत इति परिरोषात्‌ तज्ज्ञाप्यत्वमेव स्वीकारार्हतया 
स्वीकार्यम्‌ । तच्च महारजनस्थे पटे विद्यमानपटान्तरभेदवत्‌ जीवेश्वरादिमेदस्य स्वाभाविकत्वेऽप्यविरुद्ध- 
मिति मात्रशब्दस्य व्याप््यर्थत्वाश्रयणे च द्वैतस्य मायाव्याप्तत्वमर्थो भवति सोऽपि नानिष्टकारीति । 


ननु मायाव्याप्तस्य तज्ज्ञाप्यस्य च गजतुरगादेः लोके मिथ्यात्वदर्हनात्‌ तद्वृ्वैतप्रपञ्चमात्रस्य 
मिथ्यात्वं दुर्वारमिति चेन्न, मायाइाब्दस्य मिथ्यार्थकत्वेन प्रसिद्धत्वात्‌ मिथ्याभूतस्य च शशविषाणादे: 
शुक्तिरूप्यादेश्च केवलान्वय्यत्यन्ताभावप्रतियोगित्वनियमेन वृत्तिमतो द्वेतप्रपञ्चस्य मायाइाब्दार्थभूत- 
सन्निरूपसामानाधिकरण्यासम्भवेन तद्वर्भव्याप्यसम्भवात्‌ मिथ्याभूतप्रतिबिम्बसवितृसुषिरादिज्ञाप्य- 
स्यापि सत्यप्रतिबिम्बानिष्टादेर्मिथ्यात्वादर्दनाच । अत द्वेतप्रपञ्चमिथ्यात्वे तत्र मिथ्यार्थप्रसिद्धमाया- 
शब्दप्रयोग (एवैतच्छुतिस्थः) तदन्यथानुपपत्तिश्च मानमिति परास्तम्‌ । स्वतोऽपि सर्वस्वातन्त्र्यरहिते 
देवदत्त इव परमेश्वराधीनतया सर्वस्वातन्त्र्यरहिते देवदत्त इव परमेश्वराधीनतया सर्वस्वातन्त्र्यरहिते 
्वेतप्रपञ्चेऽपि मिथ्यादान्दपर्यायमायाइाब्दप्रयोगोपपत्तः । मायाइाब्दस्याभियुक्तेः सत्यभूतमणिमन्त्रौ- 
षधादिष्वपि प्रयोगात्‌ मिथ्यामात्रार्थत्वासिद्धेश्च । एतेन 'माया चाविद्या च स्वयमेव भवती'ति श्रुत्या 

मायाविद्ययोरभेदावेदनात्‌ तत्रैव मायाशब्दो मुख्यः मिथ्याभूतानिर्वाच्याविद्यया मायिकगजतुरगादिकार्ये 
कर्तव्ये शुक्तिरूप्यगजादिभ्रमरूपकार्ये कर्तव्ये जाग्रत्सुघुप्यवस्थयोरिव मणिमन्त्रादीनां सहकारित्वेन तेषु 
तत्प्रयोग औपचारिक: । एवं च विमतो जीवेश्वरमेदौ मिथ्या अविद्यानियतप्रतिभासत्वात्‌ शुक्तिरूप्या- 
दिवदित्यनुमानं तन्मिथ्यात्वे मानमिति निरस्तम्‌ । 


एतावन्तं काळं शुत्तयज्ञानमासीदिति प्रत्यक्षेण तम आसीदिति श्रुत्या चाविद्यायाः सत्यत्वावेदनेन 
तन्मिथ्यात्वाद्यसिद्धेः । ‘माया चाविद्या च स्वयमेव भवती'ति मायाविद्याराब्दार्थस्यानन्योपाधिकत्वस्यैव 
श्रवणाच्च । अन्यदुपासकमन्तरं बभूवेत्यादितत्सत्यत्वावेदकश्रुत्यन्तराच्च । अविद्यानियतप्रतिभासत्वं च 
चैतन्य एव व्यभिचारीति । न च मुक्तिदशायां चैतन्यभाने मानमस्ति । ‘अत्रायं पुरुषः स्वयं ज्योतिरि'ति 
श्रुत्या सुसिदशायामेव स्वप्रकाशात्वावेदनात्‌ । अन्यथात्रेति श्रौतविरोषणवैयर्थ्यात्‌ । 


अपि च पूर्ववाक्ये 'स्वप्रमाया सरूपे'ति सृष्टिरन्यैर्विकल्पितेति सृज्यस्य वियदादेः स्वप्रमायास- 
रूपत्वं मतान्तरत्वेनोत्तवा इच्छामात्रं प्रभोः सृष्टिरिति सृष्टौ विनिश्चिता इतीश्वरेच्छायत्तत्वोक्तेरुत्तरत्र 
मायाइाब्देनेश्वरेच्छाया एव ग्रहणमुचितम्‌ । एवं च मायामात्रमित्येकदेदाप्रत्यभिज्ञानमपि सङ्गच्छते । 
न च स्वप्रमायासरूपेति पूर्वोक्त मायाया एवोत्तरत्र मायामात्रमिति वाक्ये मायाइाब्देन प्रत्यभिज्ञानात्‌ 
तेनेश्वरेच्छालाभ इति वाच्यम्‌ । स्वप्रमाया सरूपेत्यत्र मायाशब्देन मिथ्यार्थविरोषग्रहणेऽपि माया- 
मात्रमित्यत्रेश्वरेच्छाया एव ग्रहणात्‌ (ग्राह्यत्वात्‌) । अन्यथा सृज्यस्य वियदादिप्रपञ्चस्य द्वेतप्रपञ्चस्य 
मिथ्याइाब्दापरपर्यायमायाराब्दहाक्यार्थरूपत्वे तस्य तथात्वं मतान्तरत्वेनोद्भाव्य तत्रैव श्रुतौ स्वमत- 
त्वेनेच्छामात्रं प्रभोः सृष्टिरिति जगदेक इवेश्वरेच्छायत्तत्वोत्तययोगात्‌ मतभेदानुपलम्भात्‌ । अपि च 
लोके कार्यानुसारेण क्कचित्पुरुषे मायावित्वं निश्चित्यासावतीव समर्थ इति व्यवहारदर्हानात्‌ वेदेऽपि 
'तान्यज्ञस्य मायया सवनिव यजामहे' इत्यादौ सामर्थ्येऽपि मायाइाब्दप्रयोगाञ्च । श्रुतिमतनिर्वाहाय 
मायामात्रमिति मायाराब्देनेश्वरसामर्थ्यविरोष एव स्वीकर्तुं युक्तः । 


यद्यपि माया तत्र न कर्तव्या मायायैरेव निर्मितेत्यादौ वञ्चनायामपि मायाराब्दप्रयोगः दृष्टः । 
तथापि तस्याः प्रकृतवाक्यार्थानानुगुण्यात्‌ मायाइाब्देनाग्रहणम्‌ । अत एव प्रकृतमायाराब्दार्थत्वेन “मायां 
तु प्रकृतिं विद्यान्मायिनं तु महेश्वरम्‌’ इति श्रुत्युक्तप्रकृतिरपि न भवति । अत्रापि श्रुतौ प्रकृतिशब्देन जग- 
त्कारणविशेषो वा तत्सृष्टिस्थितिल्यानुकूलज्ञानेच्छाक्रियात्मकस्वभावविरोषो वा वाच्यः । तत्राद्यार्थो न 
प्रकृते मायाशब्देन विवक्षितः । आवाभ्यां जीवेश्वरभेदस्य कार्यविरोषत्वानभ्युपगमात्‌ । द्वितीयार्थविव- 
क्षायां तु न नो हानिः काचित्‌ । क्वैतप्रपञ्चस्थितेश्वराधीनताङ्गीकारात्‌ । अत एव 'अस्मान्‌ मायी सृजते' 

विश्वमेतत्तस्मिंश्चान्यो मायया सन्निरुद्ध इति श्रुत्यन्तरे भेदविरिष्टजीवात्मनो मायादाब्दितेश्वरेच्छाधीन- 
स्थितिकत्वमुक्तमुपपद्यते । अत्र श्रुतौ सृजत इत्युपलक्षणम्‌ । तेन स्थापयति संहरति चेति तच्छुत्यर्थः । 
तथा चायमर्थो मायामात्रमिदं द्वैतमित्यस्येश्वरेच्छाघीनो द्वैतप्रपञ्चोऽयमतश्चाद्वैतमप्रतिद्वन्द्रिस्वनिवर्तन- 
क्षमविरोधिशून्यपरमेश्वरेच्छायत्तोऽय द्वैतप्रपञ्चो न केनापि विरोधिनाऽन्यथयितुं शक्य इति । अयमर्थो 
नाळीक इत्याह--- परमार्थत इति । सत्योपाधिकृतसत्यमेदवादिमतनिरासाय ह्ययं श्लोक: । 


“प्रपञ्चो यदि विद्येत' इत्यादिश्रुत्यर्थवर्णनम्‌-- 


'प्रपञ्चो यदि विद्येत निवर्तेत न संठाय: । 
मायामात्रमिद द्वैतमद्वैत परमार्थत: ॥ इति । 


अत्र भेदप्रपञ्चस्योत्तरार्धेनागमापायरहितस्वतन्त्रेश्वरेच्छायत्तत्वोत्तया स्वातन्त्र्यनिरासः कृतः । 
ूर्वार्धन तादुरीश्वरेच्छानियतत्वव्यतिरेकेणागमापायाद्यन्योपाध्यघीनत्वनिरासः क्रियते । तथाहि-- 
प्रपञ्चो भेदप्रपञ्चो यदि विद्येत सन्‌ स्यात्‌ । यद्यागमापाय्यन्योपाध्यघीनस्थितिक स्यादिति यावत्‌ । 
निवर्तेत न संशयः । तथाविधोपाधिनिवृत्त्या निवृत्तेरवञ्यम्भावेनान्योन्याभावापरनामकभेदप्रपञ्च- 
निवृत्तेरवञ्यम्भावात्‌ । न च निवर्तते, तस्मान्न विद्यते । न तादृशोपाध्यधीनस्थितिकः इति । एवं तहिं 
किं भेदप्रपञ्चस्वतन्त्र एवेति राङ्कानिरासायेश्वराधीन एवेति प्रतिपादनायोत्तरार्ध इति विवेक इति । एवं च 


शविकल्पो निवर्तत कल्पितो यदि केनचित्‌ । 
उपदेशादय वादो ज्ञाते द्वैत न विद्यते । 


इत्युत्तरश्वोको मायावादमतनिरासक इति सङ्गच्छते । मायावादमतनिरासे, पूर्वश्लोकासङ्गतः । 
न हि तन्मते प्रपञ्चो यदि विद्येत सत्‌ स्यात्‌ तहिं निवर्तेति तर्काकारप्रदर्दनपरपूर्व्लोकपूर्वार्घः सम्भव- 
दर्थको योजयितुं शक्य: सतो ब्रह्मणो निवृत्त्यभावेन व्यभिचारात्‌ । न च विद्येतेत्यस्य ज्ञानरूपे लाभरूपे 
वा अर्थान्तरे घटं नास्ति । उत्तरश्लोकस्य त्वयमर्थः- विकल्पो = विविधाकारः प्रपञ्चो यदि केनचित्‌। 
अविद्यारूपदोषेण कल्पितः = आरोपितः स्यात्‌ तहिं निवर्तेत = शुक्तिरूप्यवत्‌ । न च निवर्तते तस्मान्न 
केनचित्‌ कल्पित इति । नन्वेवं तहिं कुतोऽयं मायावादः आरोपितः मायिनां प्रपञ्च आरोपितः इति प्रवाद 
इत्यत आह उपदेशादिति । परम्परागतस्वगृहगोष्ठीत इत्यर्थः । विशेषदर्शने सति कथमेतादृशोपदेशा- 
प्रवृत्तिरित्यत आह ज्ञात इति । ज्ञाते सति विश्वं सत्यं, यच्चिकेत सत्यमित्‌, याथातथ्यतोऽर्थान्‌ व्यदधात्‌ 
शाश्वतीभ्यः, 


१. आगम. १७ २. आगम. १८ ३. मायिना प्रपञ्च आरोपितः 

'असत्यमप्रतिष्ठन्ते जगदाहुरनीश्वरम्‌ । 
अपरस्परसम्भूतं किमन्यत्कामहेतुकम्‌ ॥ 


'एतान्हृष्टिमवष्टभ्य नष्टात्मानोऽल्पबुद्वयः । 
प्रभवन्त्युग्रकर्माणः क्षयाय जगतोऽहिताः ॥ 


वियदादिः विमतो वा प्रपञ्चः परमार्थसत्‌ प्रामाणिकत्वात्‌ अर्थक्रियासमर्थत्वाद्वा ब्रह्मवत्‌ सत्य- 
कामः इत्यादि श्रुतिप्रतिपन्नेश्वरसत्यकामत्वादन्यथा अनुपपत्तेः । घट सन्नित्यादि श्रुतिस्मुत्यनुमाना- 
थापत्तिपरीक्षितप्रत्यक्षेः अस्मिन्‌ प्रपञ्चे अबाध्यत्वेन प्रमिते सति अद्वैतम्‌ । अद्वैतवादः प्रपञ्चविषयका- 
रोपितत्ववादो न विद्यते । न स्वात्मानं लभते । न हि विशेषादर्शनात्‌ प्राक्‌ प्रवर्तमानो यादृशतादुश- 
व्यवहारः सति विरोषदरनि प्रवर्तमानो दृष्टचर इति । 


'प्रपश्चो यदि'त्यादिक्लोकस्य सत्योपाधिकृतसत्यजीवेश्वरादिभेदाभ्युपगन्तृ- 
निष्ठापादकतर्काकारपरत्वसमर्थनम्‌-- 


ननु प्रपञ्चो यदि विद्येतेति क्रोकोऽयं सत्योपाधिकृतसत्यजीवेश्वरादिमेदाभ्युपगन्तुरिष्टापादक- 
तर्काकारप्रदर्शनपर इति कथमवसीयत इति चेत्‌, इत्थं यद्ययं तादुशतर्काकारप्रदर्शनपरो न स्यात्‌ 
तदा झोके लिङद्वय यदिराब्दः नित्यसम्बन्धात्तदनुमितस्तरहिदान्दश्च अनुपपन्नः स्यादिति । अविद्यान्तः- 
करणरूपोपाधिनिवृत्तावपि जीवेश्वरादिभेदप्रपञ्चो यदि न निवर्तेत तदैव विपर्यये पर्यवसानात्‌ सत्तर्कऽयं 
स्यात्‌ । तदेव कुत इति चेत्‌ । जपाकुसुमाद्युपाधिनिवृत्तौ तदुपाधिकस्फटिकलौहित्यादिवत्‌ घटाद्याकारा- 
परोक्षवृत्त्या तदज्ञानरूपोपाधिनिवृत्तावपि घटपटादिपरस्परभिन्नप्रपञ्चनिवृत्त्यदर्दानात्‌ । न चान्यस्य भेदो- 
पाधित्वे मानमस्ति येनेदानी तन्निवृत््यभावादेव न भेदनिवृत्तिरिति वचनावकाराः स्यात्‌ । एतेनान्तः- 
करणमेव जीवेश्वरभेदोपाधिरिति प्रत्यूढ, सुप्तावन्तःकरणस्य विलयेऽपि जीवेश्वरभेदस्य सत्त्वेन तदुपाधि- 
कत्वायोगात्तदुपाधिकत्वे च भेदस्य तन्निवृत्त्यानिवृत्त्यापत्तेः । न च सुप्तावपि संस्कारात्मतां अन्तःकर- 
णमस्तीति वाच्यम्‌ । त्वयैव कार्यकारणयोभेदाङ्गीकारात्‌ । अन्यथा परमाणूनामपि घटत्वाद्यापत्तेः । न 
चान्तःकरणस्य या संस्कारावस्था सैव भेदे जाग्रदाद्यवस्था अनुगतोपाधिः सम्भवतीति वाच्यम्‌ । तथा 
सति जाग्रदाद्यवस्थायामिव सुस्तावस्थायामपि तदुपाधिरूपसामग्रीसत्त्वेन जीवेश्वरमेदादिप्रतीतिव्यवहार- 
प्रसङ्गात्‌ । न हलि जाग्रदवस्थायामपि जीवेश्वरादिभेदानुभवः साक्ष्यतिरिक्तः । न च सुप्तौ साक्ष्यनुभवो वा 
संस्कारावस्थापन्नान्तःकरणाय्यौपाधिकजीवेश्वरादिभेदो वा नास्तीति दाक्यमभ्युपगन्तुम्‌ । ननु तवाप्ययं 

दोषस्तुल्य इति चेन्न । त्वयेव मया जीवेश्वरभेदादे: प्रतियोगिविशिष्टस्य स्थितिज्ञप्तिनिर्वाहाय तथा तादृ- 
शान्तःकरणाद्यौपाधिकत्वास्वीकारात्‌ । न च त्वन्मते जपाकुसुमाद्यौपाधिकमपि स्फटिकलौहित्यमप्रती- 
तिदशायां तत्रास्तीत्यत्र किञ्चिन्मानमस्ति । येन जीवेश्वरभेदादेः सुप्तिदशायां प्रतीतावन्तःकरणाद्युपाधि- 
वशादवस्थानमुपपद्येत । मम तु जीवेश्वरभेदादेः स्वाभाविकस्यैव नित्यसाक्षिभास्यत्वेऽपि विषयता- 
नियामकप्रतियोगिज्ञाना्यभावात्‌ सुप्तावभानमुपपद्यत इति । 


ननु मास्तु तदा जीवेश्वरभेदादिप्रतीतिरिति चेत्‌ न, तथा सति स्फटिकलौहित्यवत्‌ जीवेश्वरभेदादेः 
प्रतीतिकाल एवोत्पत्तिप्रसङ्गात्‌ सुप्तावप्रतीयमानतया जीवेश्वरभेदादेरसत्त्वेन सुप्तस्य सर्वज्ञब्रह्माभिन्नत्वेन 
सर्वार्थोलेखिदुग्रूपत्वप्रसङ्गाच्च । न च ज्ञेयब्रह्मणः सर्वदुक्त्वे मानाभावः । 'तुरीयं तत्सर्वदृक्‌ सदे'ति 
श्रुतेरेव तत्र मानत्वात्‌ । तुरीयदान्दस्वारस्येन निर्विरीषस्यैव ज्ञेयब्रह्मणः तत्र ग्राह्यत्वादित्यलं पल्लवेन । 
तस्मान्न च निवर्तते । तस्माजीवेश्वरमेदादिर्नाविद्यान्तःकरणादिरूपोपाधिकृत इति न संशय इति 
विपर्ययपर्यवसानसम्भवेन प्रपञ्चो यदि विद्येतेति पूर्वक्षोकपूर्वार्धस्य जीवेश्वरभेदाद्यौपाधिकत्वनिरा- 
सकतर्कपरत्वमव्याहृतप्रसरमिति । अन्यथा तत्र तर्काभिनयपरयदिदाब्दस्य विद्येत निवर्तेतेति च 
आपाद्यापादकोद्भावेन परलिङ्गद्वयस्य वैयर्थ्यं स्यादिति उक्तमेव । 


जीवेश्वरभेदस्य मुक्तिदशायामपि निरुपाधिकत्वसमर्थनम्‌-- 


अपि च मुक्तिदशायामौपाधिकत्वे जीवेश्वरभेदादेरविद्याद्युपाधिनिवृतत्या निवृत्त्यवश्यम्भावे कथं 
ब्रह्मविदाप्नोति परमि" त्यादिश्रुत्युक्तमेदाविनाभूतो ब्रह्मप्रास्तिरुपपद्यते तदविनाभूतसर्वकामावाप्तिस्तद- 
विनाभूतब्रह्मसाहित्यं च । न हि स्वतःसिद्धजीवेश्वरामेद एव सम्भवति । न च प्रागज्ञातो वस्त्वमेदः 
कदाचित्‌ तज्ज्ञानमात्रेण रजतमिदं प्राप्त इति व्यवहियते । न च मुक्तिकाले भेदं विना 'सोऽश्चुते 
सर्वान्कामानि'ति राब्दोक्तकर्तृकर्मत्वक्रियात्वानि ब्रह्मणा सहभावो वा मुख्यः सम्भवति । न च सः 
ब्रह्मणा विपश्चिते'त्यत्र सहऱाब्दस्य यौगपद्यमर्थ: । ब्रह्मणा विपश्चिते'त्यस्य ब्रह्मरूपेण विपश्चितेत्यर्थो 
वा अङ्गीकारार्हः । यौगपद्यस्य कालोपाधिविरीषणत्वेन त्वदभिमतः मुक्तौ जीवेश्वरभेदवत्‌ तस्या- 
प्यभावात्‌ ब्रह्मरूपेणे' त्यस्य अपदार्थत्वादवाक्यार्थत्वाच्च । न च 'विपश्चिते'त्यनेन सामानाधिकर- 
ण्यानुपपत्त्या तथार्थो विज्ञायत इति वाच्यम्‌ । ब्रह्मणो महाविद्वत्वेन विद्वच्छन्दपर्यायविपश्चिच्छन्द- 
वाच्यत्वमादायैव सामानाधिकरण्योपपत्तः । सहशब्दस्य यौगपद्या्यनेकार्थत्वेऽपि पुत्रेण सहागतः 
पिते'त्यादाविवात्र बहुव्यवहारसिद्धपुरःस्फूर्तिकसाहित्यार्थपरताया एव अर्थस्य कर्तव्यत्वाच्च । एवं ब्रह्म 
वेद ब्रह्मैव भवती"ति श्रुत्यर्थोऽपि त्वन्मतेऽनुपपन्नः । प्रास्यर्थकभूधात्वनुपपत्तेः । ब्रह्मणि सकर्मकवेदनं 


अद्वैतशिक्षा 47 
विनापि स्वतःसिद्धस्य स्वाभेदस्य स्ववेदफलवत्तानुपपत्तेश्व । न चात्र भूधातोः प्रास्यर्थकत्वे माना- 
भावः । परस्मैपदानुपपत्तिश्चेति वाच्यम्‌ । तत्व्ाप्यर्थकत्वस्य भूप्राप्ताविति स्मृतिसिद्धत्वात्‌ । ब्रह्म- 
विदाप्रोति परमि" त्यादि श्रुत्यनुसारितया ब्रह्म वेदेति द्वितीयान्तस्यैव प्रक्रान्ततया च ब्रह्मैव भवतीति 
द्वितीयब्रह्महान्दस्यापि द्वितीयान्तस्यैव प्रत्यभिज्ञाविरोधाश्रयग्राह्यत्वाच्च । यदा पश्यः पद्यते’ इत्यत्र 
आत्मनेपदस्येव ब्रह्म वेद ब्रह्मैव भवतीत्यत्र परस्मैपदस्यापि उपपत्तेश्च । 


अपि च जीकवेश्वरभेदादेरौपाधिकत्वे सर्वोपाधिविनिर्मुक्तमुक्तिददायां निवृत्त्यवश्यम्भावेन “तदा 
विद्वान्‌ पुण्यपापे विधूय निरञ्जनः परमं साम्यमुपैती'ति श्रुतिप्रतिपन्नस्य तदा विद्यमानस्य जीवेश्वर- 
प्रतियोगिकान्तरङ्गसादृर्यस्य तद्भिन्नत्वे सति तद्गतभूयोधर्मवत्व' रूपस्य परमसाम्यराब्दार्थस्य कथमुप- 
पत्तिः कथं च यदा पञ्यः पश्यते रुग्मवर्णमित्यादि पूर्ववाक्यावगतौपाधिकमेदनियतरुग्मवर्णत्वाद्यनेक- 
विशेषणविशिष्ठव्रह्मकर्मकदर्शनस्य तत्त्वज्ञानत्वनिर्वाहः । न हि मुखे दर्पणौपाधिकभेदनियततदर्पणस्थ- 
त्वादिविशेषणविशिष्टस्य ज्ञानं तत्त्वज्ञानं एवं यो वेद निहितं गुहायामित्यादिवाक्यावेदितौपाधिकभेद- 
यतहृदयगुहान्तराकाहासन्निहितत्वादिविरिष्टसत्यज्ञानानन्दस्वरूपब्रह्मकर्मकश्रुत्यावेदितब्रह्मकर्मका- 
वाप्तिहेतुताकज्ञानस्य तत्त्वज्ञानत्वानिर्वाह ऊह्य: । 


न च तथाविधविरेषणवैरिष्टयावगाहिब्रह्मज्ञानस्य परप्रापिहेतुत्व श्रुतिविवक्षया न विषय इत्यत्र 
विरोषहेतुरस्ति । तथा सति तथाविधब्रह्मविरेषणसमर्पकश्रुतिगतराब्दानां तत्कर्मत्वावेदकद्वितीयाश्रुते- 
श्वोन्मत्तप्रलापसमत्वापातात्‌ । न चारी ब्रह्मदृष्टिवत्‌ रुग्मवर्णत्वगुहानिहितत्वाद्यनेकविशेषणवैशिष्ट्या - 
वगाहिज्ञानस्यातत्त्वज्ञानत्वेऽपि श्रुत्यावेदितसफळत्वमुपपद्यत इति वाच्यम्‌ । एवं सत्यंरी ब्रह्मदृष्टिवत्‌ 
पसीत्यादिमहावाक्यजनितत्वम्पदार्थाभेदज्ञानस्यातत्त्वज्ञानत्वेऽपि श्रुत्या वेदितमोक्षफलकत्वसम्भ- 
वेन तत्त्वम्पदार्थामेदस्य भ्रमविषयतया ब्रह्मवत्‌ तात्त्विकत्वाभावप्रसङ्गात्‌ तत्त्वम्पदार्थभिदावगाहिप्रत्य- 
क्षादीनां च प्रबळविरोध्यभावेन तत्त्वावेदकत्वापत्तेः, तद्वेदस्य श्रुतिस्वारस्यसिद्धार्थत्यागेन कुसृष्ट्या 
त्वदुक्तरीत्या श्रुत्यर्थमन्यं परिकल्प्य औपाधिकताया अवक्तव्यत्वाच । 


तत्त्वज्ञानस्यैव मोक्षहेतुत्वं नान्यस्येति नियमानङ्गीकारे तत्त्वम्पदार्थयोरभेदस्य तत्पदार्थसद्रूपत्वा- 
देश्च श्रुत्यावेदितस्य तात्त्विकत्वानुपपत्तेश्च । अन्यथा शुक्तिरूप्यादेरपि तात्त्विकत्वप्रसङ्गः । तत्त्वमसि 
तत्त्वामसीत्यभ्यासादेस्ततत्त्वम्पदार्थाभेदतात्पर्यसिद्धावपि तदभेदस्य तात्त्विकत्वे मानान्तरस्यैव वक्त- 
व्यत्वात्‌ । न च निदौषश्रुतिजन्यज्ञानस्यौत्सर्गिकस्वतःप्रामाण्यात्‌ बाधकान्तराभावाच्च श्रुतिजन्यं तत्त्व 
पदार्थाभेदज्ञानं तत्त्वज्ञानमेव पर्यवस्यति । तद्विषयश्च तदभेदोऽपि तात्त्विक इति वाच्यम्‌ । गुहानिहि- 
तत्वादि विरेषणविरिष्टब्रह्मज्ञानस्यापि नित्यनिदोषश्रुतिजन्यत्वात्सर्गिकश्रुतिस्वतःप्रामाण्ये बाधका- 


48 श्रीमद्विजयीन्द्रभिक्षुविरचिता 

न्तराभावाच्च सा स्यात्‌ ब्रह्मणि धर्मनिषेघश्रुतिरपि प्रपञ्चनिषेघश्रुतिमिव सोपपत्त्यन्यथैवोपपन्नेत्यळ 
प्रसक्तानुप्रसत्तया । तथा च कथं जीवेश्वरभेदस्यौपाधिकत्वे सर्वोपाधिविनिर्मुक्तमुक्तिदशायामवस्थानं 
तदभावे च तड्भेदग्भोक्तान्तरङ्गसादृइयमुपपद्यते । कथं च तदभावे परमसाम्यदाब्दोक्तसादृरयविरीष- 
प्राप्तिरूपमोक्षमुपपद्यते । कथं चौपाधिकभेदनियतरुग्मवर्णत्वविरिष्टब्रह्मकर्मकज्ञानस्य तत्त्वज्ञानत्व- 
निर्वाहः । न चात्र समराब्दात्‌ सर्वरान्दपर्यायात्‌ ष्यञ्‌ साम्यमिति भवति । तस्य सर्वात्मकत्वमर्थः । 


अथ 'समं सर्वमि'त्यभिधानादिति वाच्यम्‌ । इष्टानिष्टात्मकसर्वभावस्यापुरुषार्थत्वेन ब्रह्मज्ञानफल- 
त्वस्वीकारायोगात्‌ । ‘तदा पुण्यपापे विधूये'ति तत्रैव वाक्ये इष्टानिष्टसर्वात्मकत्वाभावकपुण्यपापविधू- 
ननश्रवणा्च । तस्मान्मुक्तिकाले जीवस्येश्वरपरमसाम्यप्रतिपादकश्रुत्यन्यथानुपपत््यापि न तद्भेदादि- 
रौपाधिकः । अपि च “तं यथा यथोपासति तथैव भवति’, “यथा क्रतुरस्मिन्‌ लोके पुरुषो भवति, 
"तथेति प्रेत्य भवति, यथोदकं शुद्धे शुद्धमासिक्तं तादृगेव भवति’, “एवं मुनेर्विजानत आत्मा भवति 
गौतमे' त्यादिश्रुत्यावेदितब्रह्मसाम्यहेतुताकब्रह्मज्ञानान्यथानुपपत्त्याप्युक्तरीत्या जीवेश्वरभेदादिरनौपाधिक 
एवाङ्गीकार्यः । अन्यथा तद्भेदघटितसादृइयस्य श्रुत्यनभिप्रेतत्वे तत्र 'यथोदकं शुद्धे शुद्धमासिक्तं तादृगेव 
भवति? इति दृष्टान्तोक्तिः स्यादिति । 


भगवद्रीतावचनेरपि भेदस्यानोपाधिकत्वसमर्थनम्‌-- 
अपि चेश्वरस्य 
"द्वाविमौ पुरुषौ लोके क्षरश्चाक्षर एव च । 
क्षरः सर्वाणि भूतानि कूटस्थोऽक्षर उच्यते ॥ 
उत्तमः पुरुषस्त्वन्यः 


इत्यादि श्रुतिप्रतिपन्रक्षराक्षरकोटिनिविष्टजीवप्रतियोगिकभेदानुभेदवादकल्प्यतद्धेतुभूतस्वानुयोगि- 
कजीवप्रतियोगिकभेदसाक्षात्कारवत्त्वान्यथानुपपत्त्यापि तद्भेदोऽनौपाधिकः । अन्यथौपाधिकतादृराभेदं 
साक्षात्कुर्वतः इश्वरस्यापि श्रान्तत्वप्रसङ्गात्‌ । 


अर्जुनं प्रति “यो मामेवसम्मूढो’' इत्याद्युक्तेश्च भेदः पारमार्थिकः न हि स्वव्यतिरिक्तः । तत्त्वं 
निश्चिन्वन्‌ तदुपदेशार्थ प्रवर्तत इति सम्भवति । 


१. कठ. अ.१ वा.१म.४ २. छा. ३-१४-१ ३. कठ. अ. श्वा. १ म.१४ 
३. भ.गी. १५-१६ ५. भ.गी. १५-१७ 

भेदस्य घटमठवदौपाधिकत्वभङ्गसमर्थनम्‌-- 


किञ्चाकाहां प्रति घटमठादेरिव चैतन्यं प्रत्यविद्यान्तःकरणादेरुपाधित्वं न युज्यते । आकाशेन 
घटमठादेरिव चैतन्येन अविद्यान्तःकरणादेस्त्वयोपाधिकत्वेन स्वीकृतस्य संयोगानभ्युपगमात्‌ । 
घटमठादेः संयोगान्यसम्बन्धेनाकादापरिच्छिन्नत्वादि प्रयोजकोपाधित्वाकल्पनात्‌ । न च सम्बद्धत्वमेव 
लाघवात्‌ । तथाविधोपाधित्वे तन्त्रम्‌ । संयोगादिसाधारणसम्बद्धत्वस्य दुर्वचत्वात्‌ । संयोगत्वस्य 
जातिरूपतया तेनैव रूपेणाकारां प्रति घटमठादेरिव चैतन्यं प्रत्यविद्यान्तःकरणादेरप्युपाधिकत्व- 
प्रयोजकत्वेन संयोगस्यैवाङ्गीकर्तव्यत्वाच्च । उपाधिशाब्दस्य नानार्थत्वेन दर्पणादेः प्रतिबिम्बो द्वाहित्वा- 
दिनेवोपाधिराब्दार्थतयोपाधेयसंयोगं विनाप्युपाधित्वोपपत्तेश्च । घटमठादेः संयोगेन आकाझावच्छेद- 
कत्वस्यैवोपाधिराब्दप्रवृत्तिनिमित्तत्वात्‌ । चैतन्योपाधिभूताऽविद्यान्तःकरणादेरुपाधित्वप्रयोजकचेत- 
न्याध्यस्तत्वरूपसम्बन्धस्यापि दुर्निरूपत्वाच्च । दुर्निरूपत्वादेव चेतन्ये तत्सम्बन्धः आध्यासिक इति 
चेन्न । दुर्निरूपत्वादेव तत्सम्बन्धः पारमार्थिक इत्येव सुवचत्वात्‌ । दुनिरूपत्वसुनिरूपत्वाभ्यामाध्या- 
सिकत्वपारमार्थिकत्वयोर्व्याप्यभावेन तत्र तयोरप्रयोजकत्वाच्च । दुनिरूपस्यापीक्षुक्षीरमाघुर्यदिः पारमा- 
थिंकत्वात्‌ । सुनिरूपस्यापि शुक्तिरूप्यादेराध्यासिकत्वाञ्च । केनापि प्रतिपन्नेन रूपेण विचारासहत्वरूप- 
ुर्निरूपत्वस्य पारमार्थिके निर्धर्मके ब्रह्मणि सत्त्वात्‌ । सदसद्विलक्षणत्वमिथ्यात्वादिना रूपेण ख्यातिबा- 
धान्यथानुपपत्त्या विप्रतिपन्नस्य वियदादेः शुक्तिरूप्यादेश्च तेन रूपेण विचारसहत्वेन पारमार्थिकत्वा- 
पत्तेश्च । अन्यथा सत्त्वादिनेव सदसद्विलक्षणत्वमिथ्यात्वादिना विचारासहत्वे वियदादेः शुक्तिरूप्यादेश्च 
सदसद्विलक्षणत्वमिथ्यात्वा्यसिद्धिप्रसङ्गात्‌ । परप्रक्रियाखण्डनमात्रेण स्वाभिमतार्थासिद्धेश्च । पर- 
प्रक्रियाखण्डनयुक्तीनां स्वप्रक्रियायामपि तुल्यवदवताराच्च । न च खण्डनयुक्तयः परप्रक्रियायामेव 
प्रयोक्तव्याः न तु स्वप्रक्रियायामिति विरोषश्रुतिरस्ति । बाध्यत्वाबाध्यत्वाभ्यामेवाध्यासिकत्वपार- 
मार्थिकत्वव्यवस्थेति चेन्न । बाधाबाधयोरपि खण्डनयुत्तया दुर्निरूपत्वेन स्वयमेवाव्यवस्थिततया 
तदव्यवस्थापकत्वात्‌ । न हि खण्डनयुक्तयः त्वयैव क्रयक्रीताः । मम स्थाप्यपक्षस्यैवाभावात्‌ । पररीत्या 
परबोधनार्थमेव कथायां प्रवृत्तत्वाच्च । तदनुगुणा: खण्डनयुक्तयो मयैवानुसर्तव्या इति चेन्न । तथा सति 
जीवेश्वरभेदाच्यौपाधिकत्वप्रपञ्चमिथ्यात्वादि व्यवस्थापना व्यसनत्यागाप्रसङ्गात्‌ । 


ननु भेदेऽपि पररीत्या परबोधनायैव जीवेश्वरप्रपञ्चसत्यत्वादिखण्डनमेवास्मत्कृत्यमिति चेत्तहि 
प्रपञ्चसत्यत्वादिसाधनमपि परबोधनायैव जीविश्वराभेदप्रपञ्चमिथ्यात्वादिखण्डनमेवास्मत्कृत्यमित्येव 
वैपरीत्यापातात्‌ । धर्मिणः सर्वस्यापि धर्मखण्डनमुखेनैव दुर्निरूपत्वेन जगत्कारणत्वस्य सत्यत्वादि- 
श्रौतब्रह्मधर्मखण्डनसम्भवेन ब्रह्मणोऽपि दुर्निरूपतया शून्ये जगति वा अध्यस्तत्वापाताच्च । पारमा- 

थिकत्वापारमार्थिकत्वयोः दुनिरूपत्वे सुनिरूपत्वबाध्यत्वाबाघ्यत्वादीनामप्रयोजकतया लोकवेदसिद्धा- 
थक्रियासमर्थस्यैव पारमार्थिकत्वं तदन्यस्य त्वघ्यस्तत्वम्‌ अपारमार्थिकत्वमसत्त्वं चेत्येव व्यवस्थायाः 
स्वीकार्यत्वाञ्च । प्रत्यक्षानुमानागमप्रामाण्यस्य तद्विषयसत्त्वेनेव निरूपणीयत्वेन तद्विषयसत्त्वस्य तैरेव 
निरूपणेऽन्योन्याश्रय इत्यादिखण्डनसम्भवेन तेषां स्वविषये प्रामाण्यासिद्धौ त्वद्विवक्षितात्मनोऽपि 
जगन्यायेनापारमार्थिकत्वप्रसङ्गाच्च । एवं सति 'प्रामाण्यं स्वतोऽप्रामाण्यं परत’ इति त्वदभ्युपगतार्था- 
सिद्धेश्च । प्रत्यक्षादीनां प्रामाण्यादिकं खण्डयतः धर्मब्रह्मरूपार्थयोः श्रुत्यादिकं प्रमाणत्वेन वदतस्तव 
स्वक्रियास्वन्यायस्ववचनविरोधापाताच्च । इक्षुक्षीरमाघुर्यादिवत्‌ स्वोचितार्थक्रियासमर्थत्वेनानुभव- 
सिद्धमप्यर्थं दुर्निरूपत्वमात्रेणापलपतस्तव वेदबाह्यवदप्रामाण्यस्यैवोत्पत्तिज्ञघ्योः स्वतस्त्वापत्त्या सर्व- 
शून्यतावादित्वापत्तेश्च । दुनिरूपत्वमात्रेणार्थासिद्धौ श्रुतिनिदोषत्वप्रत्यक्षप्रामाण्यादेः त्वदभिमतस्यापि 
तन्ययायेंनैव दुरनिरूपतया सिद्धयापत्तेश्च । 


ननु ब्रह्मणः स्वतःसिद्धयङ्गीकारान्न मम झून्यतावादित्वप्रसङ्ग इति चेन्न । ब्रह्मणः प्रमाणं विनैव 
स्वतःसिद्धयङ्गीकारे असतः कूर्मरोमादेश्च तद्विनैव स्वतःसिद्ध्यङ्गीकारप्रसङ्गात्‌ । ब्रह्मजगतोरुक्तरीत्या 
ुर्निरूपत्वाऽविदोषेऽपि जगदेव ब्रह्मण्यघ्यस्तं न ब्रह्मजगतीत्यत्र विरोषहेत्वभावाच्च । तदुक्तं 


प्रमाणमन्तरेणैव ब्रह्म चेत्परमार्थसत्‌ । 
तदापराद्धं किं कूर्मरोमव्योमाम्बुजादिभिः । 
अथ स्वसाक्षिक ब्रह्मघटोऽप्यस्तु स्वसाक्षिकः ॥ इत्यादि ॥ 


किञ्च चैतन्याविद्यान्तःकरणादेरघ्यास एव मानाभावः । येन तत्र तत्सम्बन्धोऽप्यघ्यस्तः स्यात्‌ । 
प्रतीतिमात्रस्य विशिष्टप्रतीतिमात्रस्य वा स्वविषयाध्यस्तत्वासाधकत्वात्‌ । अन्यथा घटे घटत्वस्य 
निर्विकल्पकेन देवदत्ते दण्डस्य विरिष्टप्रतीत्याध्यस्तत्वसिद्धिप्रसङ्गात्‌ । चैतन्यस्य शून्ये चरमवृत्त्याघ्य- 
स्तत्वसिद्विप्रसङ्गाचच । प्रमितेभ्रन्तिर्वा प्रमितत्वादेः खण्डनयुत्तया दुर्निरूपत्वेन स्वविषयानध्यस्तत्वा- 
ध्यस्तत्वासाधकत्वाच्च । ¦ असङ्गो ह्ययं पुरुष इति श्रुत्या सम्बन्धसामान्यनिषेघाच्च । “तम आसीत्‌'' 
“तमसा गूहूमग्र”' इत्यादेः तमःदान्दार्थभूताविद्यासम्बन्धात्मकनिषेध्यसमर्पकत्वोपपत्तेश्च इति । 
तस्माच्चैतन्येनाविद्यान्तःकरणादेः सम्बन्धस्यैवाभावेन न घटमठादिवत्‌ उपाधिकत्वं युज्यते । 


घटमठवदुपाधिकत्वभङ्गसमर्थनम्‌ । अपि चाविद्यान्तःकरणादेः किञ्चैतन्ये तादात्म्याघ्यासः किं वा 
स्वस्वाध्यासः । आद्येऽपि तप्तायःपिण्डवदितरेतराध्यासः । किं वा दर्षणेमुखवत्‌ संसर्गाध्यासः । नाद्यः, 


१. बृह. ६-३-३५ २. तै.ब्रा.अ.२ प्र.८ प.७९४ 

अहमज्ञः ममान्तःकरणं मम मन इत्येव प्रतीतेः । मायिनं तु महेश्वरं तमसा गूळमग्रे अनृते न हि प्रत्यूढा 
इत्यादिश्रुतिषु चैतन्याविद्यासंसर्गस्यैव प्रतीतेः । अहमज्ञानमविद्याहमहमन्तःकरणं अहं मन इति वा 
प्रतीतेश्च । शुक्ताविदं रजतमिति क्ृुप्ताकारवभासाभावेनाहमिति प्रतीतेः चैतन्यान्तःकरणतादात्म्या- 
ध्यासरूपत्वायोगात्‌ । चिन्मात्रोऽहं सदा हिवः, अहं सर्वस्य प्रभवः इत्यादिष्वानन्दचिन्मात्र एव 
अहंहाब्दप्रयोगेणाहमर्थस्य चिदचिद्ग्रन्थिरूपत्वानुपपत्तेश्च । इतरेतराध्यासे चेतन्यस्याध्यस्ततया 
शुक्तिरूप्यादिवत्‌ मिथ्यात्वापत्तेश्च । सत्यं ज्ञानमित्यादिश्रुत्या चैतन्यस्य सत्यत्वावगमात्‌ तस्य 
न स्वरूपेणाध्यासः किन्तु तत्तादात्म्यस्यैवेति चेत्‌ न, 'विश्वं सत्यं, यच्चिकेत सत्यमि'त्यादिश्रुत्या 
कार्याकार्यप्रपञ्चमात्रसत्यत्वावगमात्‌ तत्तदन्तर्गताविद्यादेपि न चैतन्ये स्वरूपेणाध्यासः किन्तु 
तत्तादात्म्यस्यैवेति वैपरीत्यापत्तेश्च । विश्वं सत्यमित्यादेः प्रत्यक्षादिसिद्धसत्यत्वानुवादितया न तत्र 
तात्पर्यमिति चेत्‌ सत्यं ज्ञानमित्यादेरप्यहमस्मीत्यादि प्रत्यक्षसिद्धसत्यत्वानुवादितया न तत्र तात्पर्य- 
मित्यापत्तेः । सत्यं ज्ञानमित्यादिश्रुतौ आज्यै स्तुवत इत्यादाविव वेदे वैदिकस्यैवार्थस्य ग्राह्यतया 
(“तस्य ह वा एतस्य ब्रह्मणो नाम सत्यमिति । तानि ह वा एतानि त्रीण्यक्षराणि सतीयमिति 
तद्यत्सत्तदमृतमथ यत्ति तन्मर्त्यम्‌ । अथ यद्यं तेनोभे यच्छति यदनेनोभे यच्छति तस्माद्यमहरहर्वा 
एवंवित्स्वर्गं लोकमेति'' इत्यादिश्रुत्यनुसारेण सत्यशब्दस्य मुक्तामुक्तनियामकेश्वरमात्रार्थकत्वेनान्या- 
्थपरत्वायोगाञ्च । न द्वितीयः । अविद्यान्तःकरणादेरपरोक्षसंवित्तादात्म्याभावेनापरीक्ष्याभावप्रसङ्गात्‌ । 
त्वयापरोक्षसंविदभेदस्यैव विषयापरोक्षत्वप्रयोजकत्वेन स्वीकृतत्वात्‌ । 


किञ्चात एव--- 


उत्पत्तिश्च विनाइाश्च तथैवार्थक्रिया अपि । 
नामरूपविरोषश्च सर्व भ्रान्त्या प्रसिध्यति ॥ 


अतः सर्वविकारश्च वाचा केबलमास्थितः । 
अस्तीत्यारभ्यते नामधेयमात्रं हि तत्सदा ॥ 


प्रातीतिकेन रूपेण विकारो वाच्य एव हि । 
कारणाकार एवास्य सत्यः साक्षात्सुरासुरा ॥ 


इत्यादि पुराणवचनेन वियन्मिथ्यात्वसिद्धिः प्रत्यूढा । 


१. छा. ८-३-४ 

प्रत्यक्षश्रुतिविरोधेन जगन्मिथ्यात्वप्रतिपादकपुराणवचनस्य 
अन्यार्थत्ववर्णनम्‌-- 


'औओदुम्बरी स्पृष्ट्ोद्गायेदि'ति प्रत्यक्षश्रुतिविरोधेन सर्ववेष्टनस्मृतेरिव विश्वसत्यत्वावेदकोक्तप्रत्यक्ष- 
श्रुतिविरोधेन तन्मिथ्यात्वावेदकपुराणवचनस्यान्यथयितव्यत्वात्‌ । कारणाकार एवास्य सत्यः साक्षा- 
त्सुरासुरा इत्युत्तरत्र तत्रैव कारणात्मिकायाः प्रकृतेब्रह्मव्यतिरिक्तायाः सत्यत्वावेदनाञ्च । श्रान्त्या 
प्रसिघ्यतीत्युपक्रमगतश्रान्तिदाब्दस्य सजातीयप्रवाहावृत्तिरूपभ्रमणार्थत्वेनारोपपरत्वे मानाभावाच्च । 
सत्यशब्दस्य नित्येऽपि प्रयोगदशनिन विकारोऽसत्य एव हीत्यसत्यदाब्दस्य विकारानित्यत्वसार्थक- 
त्वोपपत्तेश्च । कारणाकार एवास्य सत्य इति सत्यदाब्दस्यापि कारणभूतप्रकृतिनित्यत्वावेदकत्वो*पपा- 
दनाच्च । न च “नासद्रूपा न सद्रूपा माया नेवोभयात्मिका । अनिर्वाच्या ततो ज्ञेया भेदबुद्धिप्रदा- 
यिनी । मायैवाज्ञानदाब्देन झाब्द्यते मुनिसत्तम” इति स्मृत्या कारणभूतप्रकतेरनिर्वाच्यत्वावेदनात्‌ कथ- 
मेवेति वाच्यम्‌ । तत्र मायाराब्दिताज्ञानहान्दितप्रकृतेः 'यदन्यद्वायोश्चान्तरिक्षाचचैतत्सदि' त्यादिश्रुत्या 
सच्छन्दार्थत्वेन प्रतिपन्नतेजोबन्नात्मकत्वस्यासच्छब्दार्थत्वेन प्रतिपन्नवाय्वाकाशात्मकत्वस्य तदु- 
भयात्मकत्वस्य च निषेधपूर्वकमनिर्वाच्यदान्दार्थभूताद्भृतत्वावेदनेनाविरोधात्‌ । तथा च श्ररुत्यन्तरम्‌ 
'अद्भृतत्वादनिर्वाच्यं ब्रह्मचिच्चेत्यमेव चे'ति । यद्वेयं स्मृतिर्मायादान्दार्थस्य “७० तत्सदिति निर्देशो 
ब्रह्मण' इत्यादिस्मृतेः सच्छन्दार्थभूतब्रह्मस्वरूपत्वसच्छन्दार्थभूतशून्यात्मकत्वं तदुभयात्मकत्वं च 
निराकृत्य तत इति विचित्रानन्तकार्यकारित्वं हेतूकृत्यानिर्वाच्यदाब्देनाङ्भुतत्वमाहेत्यविरोधः । 'तद्धैक 
आहुः, 'असदेवेदमग्र आसीत्‌’ इत्यादावसच्छब्दस्य शून्यपरत्वमुभयवादिसम्प्रतिपन्नमिति न कश्चि- 
त्क्रुद्रोपद्रवः । अत एव 'वाचारम्भणमि'त्यादिश्रुत्यनुरोघेन विश्वमिथ्यात्वमुपेयमिति प्रत्यूढं, तस्या- 
पदार्थत्वादवाक्यार्थत्वाच । तदुक्तं 'वाचारम्भणमित्युक्तेर्मिथ्येत्यश्रुतकल्पने' त्यादि । 


किञ्च 'मृत्तिकेत्येव सत्यमि'ति श्रुत्या मुदुपलक्षितोपादानमात्रस्य तद्विकारभूतकार्यसत्यत्व- 
सिद्ध्यर्थ मृत्तिकेति मृत्तिकाप्रकारमेव तद्वदर्थक्रियासमर्थमेव सत्यमिति सत्यत्वविधानात्‌ । तद्विरोधेन 
नासद्रूपेत्यादिर्न पराभिमतमायाराब्दार्थोद्भूतप्रकृत्यनिर्वाच्यत्वपरत्वं युक्तम्‌ । अत एव ''असत्यमप्रतिष्ठ 
ते जगदाहुरनीश्वरमि'त्यादिभगवद्वचनेन जगन्मिथ्यात्ववादिनां निन्दा । न चात्राप्रतिष्ठितमित्यादौ 
बहुव्रीहिदर्शनादसत्यमितिपदेन तत्पुरुषाश्रयणं किन्तु बहुव्रीद्याश्रयणमेव युक्तम्‌ । तथाच न तद्विरोध इति 
वाच्यम्‌ । बहब्रीहेर्जघन्यवृत्तित्वेन तदपेक्षया तत्पुरुषस्य ज्यायस्त्वेन सम्भवतस्त्यागायोगात्‌ । न विद्यते 


5१९ . त्वोपपत्तेश्च - इ' पाठः १, छा, ८-३-४ 

सत्यं यस्मिञ्जगतीति बहुव्रीद्याश्रयणे5नीश्वरमित्यनेन पौनरुत्तयापत्तेश्च । न सत्यमसत्यमिति तत्पुरुषस्य 
विश्वं सत्यमित्यादिश्रुतिविहितानुसारि निदोषयुक्तत्वाच्च । 


नन्वेकमेवाद्वितीयं, नेह नानास्ति किञ्चन, नान्योऽतोऽस्ति द्रष्टा नेति नेति, इत्यादि श्रुत्या 
प्रतिपन्नोपाधौ ब्रह्मचैतन्य प्रपञ्चस्य जीवभेदस्य च निषेधात्‌ । शुक्तौ रूप्यस्येव मिथ्यात्वं युक्तम्‌ । 
तत्सत्यत्वश्रुतिस्तु प्रत्यक्षादिसिद्धाधिष्ठानभूतब्रह्मसत्यत्वानुवादिनी । न चानुवादे प्रयोजनाभावः । उक्त- 
निषेधार्थत्वात्‌ । न च वैपरीत्यं ब्रह्मणः क्वापि प्रतिपनोपाधौ अस्तीति प्रतिपन्नस्य तत्त्वावेदकप्रमाणे- 
नानिषेधात्‌ । तथा च चैतन्य एवाविद्यान्तःकरणादिप्रपञ्चस्य स्वरूपेणाध्यासः न तु चैतन्यस्य क्कापि 
स्वरूपेणाध्यासः । 


किन्तु तत्तादात्म्यस्येति चेत्‌ । मैवम्‌ । 'एकमेवाद्वितीयमि ति श्रुतेः नेति नेति’ इति श्रुतेश्च ब्रह्मणो 
जगद्विरुद्वस्वभावत्वप्रतिपादनपरतया जगन्निषेधकत्वाभावात्‌ । एकमेव मुख्यमेव ब्रह्मजडचेतनात्मक- 
द्वितीयप्रपञ्चावृत्ति कर्तुमकर्तुमन्यथाकर्तु च यत्सामर्थ्यं तद्वदित्यर्थप्रतीतेः । नञस्तद्विरुद्धार्थत्वेऽपि 
प्रसिद्धेः 'परं ब्रह्मेति नेति नेतीति साभ्यासमनुभवसिद्धापर्याष्तरात्तयादिमजगद्विलक्षणमिति ब्रह्मणो 
जगद्विरुद्धस्वभावावेदकतया नेति नेतीति श्रुतेरप्येतन्निषेधपरत्वात्‌ । नेह नानास्ति किञ्चनेति श्रुतेरपि न 
विरोधः । ईहाचेष्टाव्यापारो यस्य तत्‌ नेह तच्च तत्‌ नाना च तत्‌, किञ्चन किमप्यस्तीति ब्रह्मविल- 
क्षणव्यापारस्य प्रपञ्चमात्रस्य सत्यत्वविधायितयाऽतन्निषेधपरत्वात्‌ । नेहेत्यत्र नानुयाजेष्वित्यत्रेव 
नसमासविज्ञानात्‌ 'नान्योतोऽस्ति द्रष्टे'ति श्रुतेरपि अतः परमात्मनोऽन्यो विलक्षणो द्रष्टा न पुरुषो- 
ऽस्तीत्यर्थपरत्वेन द्रष्ट्रान्तरनिषेधपरत्वाभावस्योक्तत्वात्‌ । अन्यथा द्वा सुपर्णे त्यादिजीवेश्वरभेदा- 
वेदकतत्परश्रुतिविरोधात्‌ । न च द्वित्वं न भेदः किन्तु तन्नियतधर्म इति वाच्यम्‌ । द्वित्वद्विपृथत्तवा- 
न्योन्याभाववैधर्म्यस्वरूपभेदानामविगीतभेदहाब्दप्रयोगविषयत्वात्‌ । 


द्वा सुपर्णेत्यादिश्रुतिविरोधोद्“भावन तद्विमङश्चि- 


किञ्च तयोरन्य इत्यादौ साक्षादन्योन्याभावापरनामकभेदवाचिनोऽन्यशाब्दस्य सत्त्वेनोक्तदाङ्का- 
नवकाझात्‌ । न चान्यशब्दस्य तयोर्मध्ये एक इत्यर्थकत्वावदयम्भावेन भेदपरत्वे मानाभावः । भेद- 
वाचिनोऽन्यङाब्दस्य एक इत्यर्थकत्वे एव मानाभावात्‌ । तयोर्मध्ये योऽन्य इत्यस्य तयोर्मध्ये विद्यमानो 
यो भिन्न इत्यर्थलाभेन भेदस्य च धर्मिप्रतियोग्यनुयोगिसापेक्षत्वेन तच्छब्दोपस्थितयोरेवान्वयसम्भ- 
वात्‌ । अन्यथा अश्नन्नश्नन्नित्युपपत्तिविरोधापत्तेरिति । 

किञ्च प्रथमान्यहाब्दस्य एक इत्यर्थपरत्वेऽपि द्वितीयान्यशब्दस्य तयोर्भिन्नार्थत्वमावश्यकम्‌ । 
अन्यथा विवक्षितार्थासङ्गतेरिति । 


ननु “तयोरन्यः पिप्पलं स्वाद्वत्ति इति 'अनश्नन्नन्योऽभिचाकशीति' इत्यनश्नन्नन्योऽभिपइयति 
अज्ञस्तावेतौ सत्तवक्षेत्रज्ञाविति तदेतत्सत्त्वं येन स्वप्नं पश्यतीत्यथ योऽयं शारीरे उपद्रष्टा स क्षेत्रज्ञ इति 
पैङ्गिरिहस्यब्राह्मणेन सत्त्यक्षेत्रज्ञपदयोरन्त:करणशारीरपरतया व्याख्यानात्‌ न द्वा सुपर्णेत्यादिश्रुति- 
जविश्वरयोर्भेदावेदनपरेति चेन्न । तथापि जडचेतनयोभेदावरणात्‌ । किञ्च व्याख्यानरूपवाक्यद्वयेऽपि 
सत्त्वशब्दस्य घोरसत्त्वनिषेवित इत्यादौ प्राणिष्वपि अविगानेन प्रयुक्तस्य विना बाधक जीवपरत्व- 
त्यागायोगेन तदेतज्जीवस्वरूपं सत्त्वराब्दार्थः । येन कारणेन स्वप्नं पयतीति व्याख्यानसम्भवेन क्षेत्रज्ञ 
शब्दस्यापि क्षेत्रज्ञं चापि मां विद्धी'त्यादौ मामपि क्षेत्रज्ञं च विद्धीति क्षेत्रज्ञशब्दशक्तिग्राहकरूपवाक्ये 
परमात्मनोऽप्यर्थपरत्वाभिधानेन बाधक विना तत्परत्वत्यागायोगेन यथा 'योऽयं शारीरे जीवात्मनि 
स्थित्वोपद्र्टा स क्षेत्रज्ञ इति च परमात्मन्येव प्रकृते क्षेत्रज्ञशब्द इति तत्रैवेत्युत्पादनेन च सत्त्वक्षेत्रज्ञ- 
पदाभ्यामन्तःकरणजीवग्रहणासिद्धेः । किञ्च जीवेश्वरयोः वास्तवभेदाभावे 'यः पृथिवीमन्तरो यमयति 
योऽपोऽन्तरः य आत्मानमन्तरः, यो विज्ञानमन्तर इत्यादिश्रृतिप्रतिपन्नजीवेश्वरनियम्यनियामकभावा- 
नुपपत्तिः । 


ननु 
जाग्रत्स्वप्रसुषुस्यादिप्रपश्च यत्प्रकाशते । 
तद्‌ ब्रह्माहमिति ज्ञात्वा सर्वबन्धैः प्रमुच्यते ॥ 


'मय्येब सकल जातं मयि सर्व प्रतिष्ठितम्‌ । 
मयि सर्व लयं याति तद्‌ ब्रह्माद्वयमस्म्यहम्‌ ॥ 


अह विजानामि विविक्तरूपो न चास्ति वेत्ता मम चित्सदाहम्‌ । 
वेदैरनेकैरहमेव वेद्यो वेदान्तकृद्वेदविदेव चाहम्‌ ॥ 


इति कैवल्योपनिषदि पूर्वत्र साधकपरत्वप्रतीतेः । 


१, कै.व.म. १९ २. कै.व.मं. २१ ३. कै.व.मं. २२ 

'एवं विदित्वा परमात्मरूपं गुहाहायं निष्कलमद्वितीयम्‌ । 
समस्तसाक्षि सदसद्विहीनं प्रयाति शुद्ध परमात्मरूपम्‌ ॥ इति ॥ 


तत्रैवोत्तरत्र साधकस्योपसंहाराच्च । जीवेश्वरयोरभेद एव वेदान्तानां तात्पर्यम्‌ । ननु भेदे तस्य 
प्रत्यक्षादिसिद्धत्वादिति चेत्‌ न, निरस्तत्वात्‌ । “किन्न देवाः ह वै स्वर्ग लोकमगमन्‌ स्म ते रुद्रमपृच्छन्‌ 
को भवानिति । सोऽब्रवीत्‌ अहमेवैकः प्रथममासम्‌ । वर्तामि भविष्यामि चे”तिवत्‌ “यो मामेव- 
मसम्मूढ:'' इत्यादिवच्च तत्राहं झान्दस्योपदेष्टुपरमेश्वरपरत्वमेव । न तु साधकपरत्वम्‌ । न च त्वन्मते- 
ऽपि साधकस्य जीवात्मनोऽनेकवेदवेद्यत्वमस्ति । किञ्च जीवेश्वरयोरभेदे “एवं विदित्वा परमात्मरूपम्‌'' 
इत्युपसंहारे व्यावृत्त्यभावेन परमरान्दवैय्यर्थ्यम्‌ । उपक्रमे विविक्तरूप इति चासम्बन्धं जडाजडविविक्त- 
स्वरूपत्वस्यैव तङ्भन्नत्वरूपत्वात्‌ । न च निर्विरीषात्मैक्यवादे “एवं विदित्वे'तिइाब्दोक्तसप्रकारक- 
ज्ञानस्य परमात्मरूपप्रास्िहेतुत्वं युक्तम्‌ । 


नन्वेवमपि 'तस्मै सहोवाच पितामहश्चे'ति तद्वक्तृत्वेन प्रकारान्तरस्य हिरण्यगर्भस्य अनीश्वरत्वेन 
जाग्रत्स्वप्रसुषुस्यादीत्यादिना प्रतिपन्नं यद्रूपं तद्वत्वमनुपपन्नमिति तदुपपादनाय तस्य वास्तवेश्वरा- 
भेदाङ्गीकारे किमपरमार्थिकमितरजीवस्य वास्तवपरमेश्वराभेदेनेति चेत्‌ । न, आकादाधिकरणन्यायेन 
तत्रत्यहिरण्यगर्भशब्दस्यापि परमात्मपरत्वसम्भवात्‌, अन्यथा परमात्मासाधारणधर्मरूपलिङ्गसत्त्वेऽपि 
यथाश्रुतार्थपरत्वेऽस्य लोकस्य का गतिरित्याकाशाधिकरणविषयवाक्यगताकारादाब्दस्यापि भूताका- 
दापरत्वापत्तिः । अपि च तथावक्तुहिरण्यगर्भत्वे5पि न कश्चिद्दोषः । स्थूलारुन्धतीन्यायेन हिरण्यगर्भस्यैव 
स्वसनिहितपरमात्मस्वरूपज्ञापनार्थमेव तथाविधोत्तयुपपत्तेः । अत एव श्रुत्यन्तरे “कस्माद्वयभैष्यत्‌ 
मदन्यन्नास्ति'', “द्वितीयाद्वै भयं भवति”, ` यस्मिन्सर्वाणि भूतान्यात्मैवाभूद्विजानतः”, “तत्र को 
मोहः कः शोक एकत्वमनुपइयत'' इति भिन्नवस्तुमात्रनिषेधात्‌ । ऐक्यज्ञानवतो मोहशोकनिराकरणाच्च। 
न जीवेश्वरमेदस्वीकारो युक्तः । अत एव यो वेदाहं ब्रह्मास्मीति स इदं सर्वं भवती त्यद्वैतज्ञानफलतया 
सर्वभूतत्वश्रुतिरुपपद्यत इति प्रत्युक्तम्‌ । कस्माद्धयभैष्यत्‌ यत्‌ यस्मान्मदन्यन्मद्विरोधि नास्ति द्वितीयाद्वै 
विरोधिनो हि भयं भवति । न तु स्वभिन्नमात्रात्‌ केवलहितकारिणोऽपि स्वभिन्नस्य दर्शनात्‌ । अन्यथा 
नित्यानित्यवस्तुविवेकादितोऽपि भयप्रसङ्गात्‌ । यस्मिञ्ज्ञानित्वकाले सर्वाणि भूतानि आत्मैव, रागद्वेषा- 
दिकारणाभावात्‌ । स्वात्मवदेवाभूत्‌ विजानतः सम्पन्नज्ञानस्य तत्र ज्ञानसम्पत्तिकाले को मोहः कः शोकः 
न कोऽपि । न हि ज्ञानविरोधिनि जागरूके मोहः सम्भवति । न वा तत्कार्यभूतः शोकः । एकत्वमनुकूलं 
मत्यैक्यं स्थानैक्यं च पञ्यतो निश्चिन्वत इति तव श्रुतेज्ञानिकर्तृकाभिलाषाकाररूपत्वेन जीवेश्वरैक्यपर- 

त्वाभावात्‌ । अत एव रोके स्थानैक्यं मत्यैक्यं चादाय राज्ञोरावयोरिदानीमैक्यमेवास्ति 'सायं गोष्ठे सर्व 
गावो एकीभवन्ती'त्यादि अविगीतव्यवहारः । अन्यथा जीवेश्वरयोजीवानां च स्वरूपेणेवोक्तवक्ष्यमाण- 
श्रुतीनां परस्पंरैक्यपरत्वे 'कर्माणि विज्ञानमयश्च आत्मा, परेऽव्यये सर्व एकीभवन्ती' त्यादिश्रुतिविरोधः 
स्यात्‌। न च तासामपि तत्स्वरूपेणैक्यपरत्वं, तथात्वे एकीभवन्तीति द्विप्रत्ययानुपपत्तेः । परेऽव्यय इति 
सम्तम्यनुपपत्तिश्च । न चैवं “यो वेदाहं ब्रह्मास्मीति, स इदं सर्व भवती"ति अद्वैतज्ञानफलत्वे सर्वात्मक- 
त्वोक्तिः श्रौती न स्यादिति वाच्यम्‌ । सर्वात्मकत्वे दुःखात्मकत्वस्यावर्जनीयतया तत्प्रतिपादनमुखे- 
नेतच्छूतेः अद्वैतज्ञानस्यानर्थत्वप्रतिपादनपरत्वेन तन्नन्दारूपत्वावसायात्‌ । 


किञ्च, 
अस्मान्मायी सुजते विश्वमेतत्‌ 
तस्मिश्चान्यो मायया सन्निरुद्धः । 
द्वे ब्रह्मणी वेदितव्ये परं चापरं च । 
आत्मान द्विविध विद्यात्परापरविभेदतः । 
हव ब्रह्मणी वेदितव्ये' इति चाथर्वणी श्रुतिः । 

जुष्ट यदा पझ्यत्यन्यमीहामस्य महिमानमिति वीतशोक: । 

आत्माप्यनीराः सुखदुःखहेतोः । 
प॒थगात्मान प्रेरितारं च मत्वा । 
जुष्टस्ततस्तेनामृतत्वमेति । 
अजो ह्येको जुषमाणोऽनु रोते 
जहात्येनां भुक्तभोगामजोन्यः । 
'कर्मक्षये याति स्तत्त्वतोऽन्य 

इत्यादिमेदपरश्रुत्यादिभिरद्वैतश्रुत्यादीनां प्रतिरोधेनानिश्चायकत्वं तात्पर्यनिमित्तस्योपक्रमादिष्व- 

न्यतमस्य नित्यनिर्दोषत्वस्य चोभयत्राप्यविरोषात्‌ । ‘अथ योऽन्यां देवतामुपास्ते अन्योऽसावन्योऽह- 


मस्मी'त्यादिश्रुत्यनुरोघेना भेदश्रुतीनामुपासनार्थत्वेनान्यथासिद्धेश्च । अपि च जीवेश्वरभेदतन्निषेघश्रुतीनां 
परस्परविरुद्धार्थत्वेनैवमनेवं वेति सन्देहे नाहमीश्वरः नाहं सर्वज्ञः नाहं सत्यकाम इत्यादिनित्यनिर्दोष- 

परीक्षितसाक्षिप्रत्यक्षतदनुगृहीतविरुद्धधर्माधिकरणत्वादिरूपानुमानाभ्यां जीवेश्वरमेदसिद्धिः अव्याहत- 
प्रसरेति । किमधिकोत्तया न हि बाधकं विना तद्भेदप्रत्यक्षादिभ्रमत्वं स्वीकाराहम्‌ । न चानिश्चितार्थ- 
मन्यथासिद्धत्वेन शङ्कित चाद्वैतश्रुतिवाक्यमलब्धात्मक प्रत्यक्षादिबाधनाय क्षमत इति स्वीकारो युक्तः । 
न चौत्सर्गिकज्ञानप्रामाण्यास्वतस्त्वं विषयसत्त्वं विनोपपन्नम्‌ । अन्यथा सत्यज्ञानादिवाक्यप्रतिपन्न- 
ब्रह्मसत्स्वरूपत्वादिकमपि असत्स्यादित्यापत्तेः । 


किञ्च द्वैतप्रमाणानामनेकत्वेन प्राबल्यात्तदनुसारेणैवाद्वैतप्रमाणस्यान्यथानयनं युक्तम्‌ । तथा च 
पारमर्ष सूत्रं 'विप्रतिषिद्धधर्माणां समवाये भूयसां स्यात्सधर्मत्वमि'ति । ततश्च जीवेश्वरभेदस्य प्रपञ्च- 
मात्रस्य चैकमेवाद्वितीयमित्याद्युक्तश्रुत्या निषेधप्रतियोगित्वरूपमिथ्यात्वावगतेश्चैतन्यस्वरूपेणैवाघ्यासः 
न तु जडचैतन्यस्येव तादात्म्यमात्रेणाघ्यास इत्ययुक्तम्‌ । अस्तु वा प्रपञ्चस्य भेदमात्रस्य च ब्रह्मणि 
नेह नानास्ति किञ्चन'' इत्यादिश्रुत्या निषेधः । तथापि न तावन्मात्रेण तस्य मिथ्यात्वमारोपितत्वं वा 
दाक्याभ्युपगमम्‌- । भूतलादावानीतापसारितघटादेः प्रत्यक्षादिना निषिद्धत्वेऽपि मिथ्याभूतलाध्यस्त- 
त्वव्यवहाराभाजनत्वात्‌ भूतलवन्निषेधवच्च, प्रतियोगिनो धटदेर्व्यावहारिकसत्त्वस्यैवोपलब्धेश्च । एवं 
कलञ्जभक्षणादौ “न कलञ्जं भक्षयेत्‌” इत्यादिनिषिद्धकर्तव्यत्वादेरपि मिथ्यात्वारोपितत्वव्यवहारा- 
भाजनत्वे न तावन्मात्रस्य मिथ्यात्वादिव्यवहारप्रयोजकत्वम्‌ । उपादानदेशे प्रमाणनिषिद्धत्वं तत्र 
प्रयोजकमित्यभ्युपगमान्ोक्तदोष इति चेन्न । शुक्तौ प्रत्यक्षनिषेधस्य रूप्यस्य तदनुपादानकस्यापि 
मिथ्यात्वादिदरीनाद्‌ ब्रह्मणि श्रुतिनिषिद्धाविद्यादेस्तदनुपादानकत्वेऽपि मिथ्यात्वोपगमात्च । वियदादि 
सादिप्रपञ्चस्यापि मायाराब्दितप्रकृतिमात्रोपादानकस्य तदनुपादाने ब्रह्मणि श्रुत्या निषिद्धत्वेऽपि तदुपा- 
दानभूतप्रकृतावनिषिद्धत्वेन मिथ्यात्वापाताच्च । न च ब्रह्मापि तदुपादानमित्यत्र मानमस्ति । 


ब्रह्मणः जगदुपादानत्वे प्रमाणाभावसमर्थनम्‌-- 


तथा हि । न तावद्‌ ब्रह्मणो जगदुपादानत्वे प्रत्यक्षं मानम्‌ । तत्र तस्यासामर्थ्यात्‌ । घटः पटोपादा- 
नोपादानकः कार्यत्वात्पटवदित्याद्यनुमानस्याप्रयोजकत्वात्‌ उभयसिद्धमायोपादानकत्वेनार्थान्तराञ्च । 
घटस्तन्तूपादानकः कार्यत्वात्पटवदित्याभाससाम्याच्च । न चात्र प्रत्यक्षबाधः शङ्कयः । घटोपादानतया 
योग्यानामेवानुमानेन विषयीकरणात्‌ । प्रपञ्चस्य ब्रह्मोपादानतां विनाऽनुपपत्त्यभावेनार्थापत्तरप्यप्रसराच्च । 
न च मृदूघट इतिवत्‌ सन्‌ घटः घटः स्फुरति घटो मे प्रिय इति सचिदानन्दलक्षणब्रह्मासाधारणस्वरूपानु- 
विघत्वानुपपत्तिरेव तत्र मानमिति वाच्यम्‌ । सत्तायाः द्रव्यत्वपुथिवीत्वघटत्वादिवत्‌ घटधर्मत्वेन ब्रह्म- 
मात्रधर्मत्वासिद्धेः । एतन्मुदेव घटः एतत्तन्तवः एव पट इतिवत्‌ एतत्‌ सदेव घट इत्यसाधारणोपादान- 

स्वरूपानुभूत्यनुभवाभावेन दृष्टान्तवैषम्याच । घटः स्फुरतीति घटस्य स्फुरणानुकूलव्यापारवत्त्वप्रतीत्या 
स्फुरणामेदाप्रतीतेः । अन्यथा घटश्चळतीति प्रतीत्या घटस्य चलनाभेदेन तदुपादानकत्वापत्ते: । इच्छा- 
विषयत्वरूपप्रियत्वस्य वेष्टसाधनताज्ञानानन्तरभावित्वेन जलाहरणारुपेष्टसाधनत्वेनान्यथोपपन्नतया 
घटस्य सुखरूपकत्वानाक्षेपकत्वात्‌ । अन्यथा तत्रैव घटेडनिष्टत्वरूपप्रियत्वस्यापि दर्शनेन तस्य दुःख- 
रूपत्वाक्षेपकत्वेन तदुपादानभूतब्रह्मणोऽपि दुःखस्वरूपत्वस्याप्यापातात्‌ । अस्तु वा घटादिगतप्रिय- 
त्वस्य तत्सुखरूपत्वाक्षेपकत्व तथापि घटादिसुखरूपत्वस्य सुखात्मकसत्त्वगुणकप्रकृत्युपादानक- 
त्वेनैवान्यथोपपन्नतया सुखरूपब्रह्मोपादानकत्वानाक्षेपकत्वात्‌ । आत्मन आकाशः सम्भूतः' इति 
पञ्चमीश्रुतेश्च । पुत्रात्प्रमोदो जायत इतिवद्धेतुत्वावेदकत्वेनान्यथासिद्धतया तदुपादानत्वप्रमाणायोगात्‌ । 
'सदेव सोम्येदमग्र आसीदि'त्यादिसामानाधिकरण्यनिदर्दानस्यापि ब्राह्मणोऽस्य मुखमासीदि' त्यादिवत्‌ 
अग्रे यत्सदासीत्‌, तत्तदेवेदमासीत्‌ एतत्‌ जगत्कारणमासीदिति ब्रह्मगतजगन्निमित्तकारणमात्रपरतयो- 
पपन्नतया तत्राप्रमाणत्वात्‌ । इदं सदेव सृष्टेः पूर्वमासीत्‌, न जगत्‌ इति इदंशब्दस्य सद्विरोषणत्वेन 
प्रपञ्चपरत्वाभावाच । आत्मा वा इदमेक एवाग्र आसीदित्यादावपीदान्दस्यात्मविरेषणत्वात्‌ । “असद्वा 
इदमग्र आसीत्‌, असदेवेदमग्र आसीत्‌ इदं वाग्रे नैव किञ्चनासीदि' त्यादौ चाग्रशब्दस्य समभिव्याहृता- 
भावप्रतियोग्यार्थकासच्छन्दरूपसविरेषणसामथ्यदिवेदंहाब्दस्य जगत्परत्वौचित्यादिति । अग्रदाब्द- 
समभिव्याहारेण नञः प्रागभावार्थकत्वस्य व्युत्पत्तिसिद्धत्वादिति । न चैवं प्रकृत्यधिकरणोक्तप्रतिज्ञा- 
ृष्टान्तरूपन्यायविरोधः । राजनि दृष्टे प्रसन्ने वा समर्थोऽप्यमात्यादिर्दृष्टः प्रसन्नश्चेत्यादिवत्प्रतिज्ञा- 
दृष्टान्तयो: ब्रह्मप्राधान्याख्यापनमात्रपरत्वेनाविरोधात्‌ । मुख्यार्थस्यानुभवविरुद्धत्वेन तत्त्यागस्याद्वैत- 
वादेऽप्यविरोषात्‌ । अन्यथा ब्रह्मदाब्दादिना ब्रह्मज्ञाने प्रपञ्चमात्रस्य ज्ञातत्वेन प्रपञ्चे क्काप्यज्ञानसंदाया- 
द्यभावप्रसङ्गात्‌ । न चैवमनुपादानत्वे 'सोऽकामयत, बहुस्यां प्रजायेये'ति बहुभवनकामनानुपपत्तिः । 
तस्यानन्तपदार्थप्रेरकानन्तरूपैर्बृहुभवनसङ्कल्पमात्रपरतया प्रपञ्चरूपेण बहुभवनसङ्कल्पपरत्वासिद्धे: । न च 
स्वस्य नियामकानन्तरूपैर्बृहुभवनं सङ्कल्प्य 'इदं सर्वमसृजते'ति प्रपञ्चसर्जनानुपपत्तिरिति वाच्यम्‌ । 
नियामकर्पैर्बहुभावस्य नियम्यसापेक्षत्वेन गुरुः स्यामिति सङ्कल्प्य शिष्यसम्पादनवत्तदुपपत्तेः । अत एव 
नियम्यं सृष्ट्वा नियामकख्पैः प्रवेशोक्तिरपि सङ्गच्छते । 


अपि चाहमर्थो जगदुपादानं सृष्टेः प्रागन्तःकरणाभावेन तद्विरिषष्टाहमर्थाभावात्‌ । अन्यथा 
अहमर्थाभावेऽप्यात्ममात्रस्योपादानत्वाङ्गीकारे स्यामित्युत्तमपुरुषानुपपत्तिः । न च उक्तरीत्यैव तदुप- 
पत्तौ लक्षणाश्रयणं युज्यते । 

परमात्मनः निमित्तकारणत्वप्रतिपादकश्रुत्यर्थत्वोपवर्णनम्‌-- 


किञ्च 'तत्तेजोऽसृजते'ति यत्तेजःप्रभृति सृज्यं तदात्मना हि त्वया बहुभावो वाच्य: । तेजःप्रभृतिश्च 
चेतनं * तत्तेज ऐक्षत तदपोऽसृजत ता आप ऐक्षन्त ता अन्नमसृजन्त तिस्रो देवता” इतीक्षितृत्व- 
्रष्टुत्व-देवतात्मानां श्रवणात्‌ । न च चेतनं प्रत्युपादानता तवापि सम्मता । ` सर्वाणि ह वा इमानि 
भूतानि आकाशादेव समुत्पद्यन्ते आकाश प्रत्यस्तं यान्ती” ति श्रुतिरप्याकाशशब्दार्थस्य परमात्मनो 
जगदुत्पत्तिप्रलयमात्रप्रतिपादिकानां तदुपादानप्रतिपादनपरा अपदार्थत्वादवाक्यार्थत्वाच्च । एवं “यतो वा 
इमानि भूतानि जायन्त’ इत्यादिश्रुतिरपि । न चोपादानत्वं विना जगदुत्पत्तिलयाधारत्वमनुपपन्नम्‌ । 
इदानी घट उत्पन्नः तदानीमिह घटो नष्टः इत्यनुभवेन कालदेरायोरिवानुपादानत्वेऽपि सर्वाधारत्वेन 
परमात्मनस्तदाधारत्वोपपत्तेः । निमित्त एवोर्णनाभौ तन्तोरिव निमित्त एव ब्रह्मणि जगतो लयस्य 
निगरणस्य चोपपत्तेश्च । ऊर्णनाभिवदेव जगत्संहर्तृत्वादौ ब्रह्मणो १ यथोर्णनाभिः सृजते गुहूते च" 
इत्यादिश्रुतेर्मानत्वात्‌, अनुष्टुभो जगदुपादानत्वाभावेऽपि *'अनुष्टुभो वा इमानि भूतानि जायन्ते? 
अनुष्टुभो जातानि जीवन्ति’ इत्यादिश्रुतिवत्‌ ब्रह्मणोऽनुपादानत्वेऽपि “यतो वा इमानि भूतानि 
जायन्ते, येन जातानि जीवन्ति” इत्यादि जगदुत्पत्त्याद्याधारत्वश्रुतेरप्युपपत्तेश्च “तदात्मानं स्वय- 
मकुरुत”' इत्यादिश्रुतेरपि * तदात्मानं सृजाम्यम्‌, सम्भवामि युगे युगे” इतिवदुपपत्तेः । न ह्यत्रा- 
त्मानमाकाझाद्यात्मनाऽकुरुतेति श्रूयते । सामान्यश्रुतेश्च नियम्यानुसारेणात्मानं नियामकमकुरुतेत्येवं 
परत्वोपपत्तेश्च । स्वयमितिपदस्य स्वातन्त्र्यप्रतिपादनेन प्रकृत्यादिकारणान्तरसापेक्षत्वेन चान्यान- 
पेक्षत्वपरत्वायोगात्‌ । किञ्च सदा सिद्धवस्तुनि परमात्मनि कथं साध्यत्वसमावेराः, विरोधात्‌ । न च 
साध्यत्वमवास्तवं, वास्तवत्वे बाधकाभावात्‌ । न हि नित्यनिदोषश्रुतिजन्यज्ञानविषयीभूतसाध्यत्वं 
मिथ्येति शक्यमभ्युपगन्तुम्‌ । तथा सति परमात्मस्वरूपस्यापि तथात्वापत्तेः । 


ब्रह्मणः भूतोपादानत्वनिराकरणम्‌-- 


ननु ब्रह्मणः सञ्चत्यच्चाभवदि'त्यादिश्रुत्या सत्त्यच्छन्दार्थभूतपञ्चमहाभूतरूपेण परिणामोक्तेः 
भूतोपादानत्वं सेत्स्यतीति चेत्‌ न”, “तत्सृष्ट्वा तदेवानुप्राविदात्‌, तदनुप्रविश्य सच्चत्य्चाभवदि”ति 
जगत्सृष्टितदनुप्रवेशानन्तरभावित्वेन तच्छूतेब्रह्मपरिणामत्वेन भूतप्रतिपादत्वानुपपत्तेः । सत्त्वादिगुणामि- 
व्यक्तिमात्रपरत्वात्‌ । अन्यथा सत्यत्पदाभ्यामेव मूर्तामूर्तप्रपञ्चमात्रस्योक्तत्वात्‌ 'निरुक्तञ्चानिरुक्तञ्चे'- 
१. छां. ६-२-३ २. शौनको. ४-५ ३. मुंड.अ.१ खं.१ मं.७ 
४. नु.पूता. १-१ ५. भ.गी. ४-७ ६. भ.गी. ४-८ 

त्यादि वाक्यरोषस्थनिरुक्तादिपदवैयर्थ्यापत्तिः । ‘यद्भूतयोनिं परिपश्यन्ति धीरा’ इत्यादिश्रुतिषु परमा- 
त्मनो भूतयोनित्वेनाभिधानमपि न भूतोपादानत्वे मानम्‌ । योनिराब्दस्यावयवविदोषवाचित्वेन उपा- 
दानार्थकत्वे मानाभावात्‌ । 'पृथिवी योनिरोषधिवनस्पतीनामि' त्यादिषु योनिशाब्दस्य लक्षणया प्रमाणा- 
न्तरसिद्धतदुपादानपरत्वात्‌ । अन्यथा अन्या 'यश्चानेकार्थत्वमि'ति न्यायेनानन्यलभ्यस्यैव शब्दवाच्य- 
त्वकल्पनात्‌ । प्रकृतेऽपि लक्षणया मानान्तरसिद्धनिमित्तकारणत्वस्यैव भूतयोनिशन्देन प्रतिपादनात्‌ । 
१“मम योनिरप्स्वन्तस्समुद्र'' इत्यादौ योनिशब्दस्य नियामकेऽपि प्रयोगदईनिन प्रकृतेऽपि भूतयोनि- 
शब्देन भूतनियामकत्वाभिघानोपपत्तेश्च । न चैकमेवाद्वितीयमिति वस्त्वन्तरनिषेघादाकाशादेव समु- 
त्पद्यन्त इति सावघारणश्रुत्या ब्रह्मण्यतिरिक्तकरणनिषेधाचचात्मन एव जगदुपादानत्वम्‌ । त्वन्मतेऽपि 
अविद्यादेः सत्त्वेन पारमार्थिकवस्त्वन्तरस्यैव तेन निषेधात्‌ । अन्यथा वस्तुमात्रस्य स्वरूपेणैव निषेधे 
कार्य॑प्रपञ्चस्वरूपस्यैवाभावेन ब्रह्मणस्तदुपादानत्वानुपपत्तेः । 


'सर्व खल्विदं ब्रह्मे'त्यादिश्रुतीनां सामानाधिकरण्यानुपपत्तिराङ्कानिराकरणम्‌-- 


न च सर्व खल्विदं ब्रह्मे'त्यादिसामानाधिकरण्यानुपपत्तिस्तत्र मानम्‌ । जडाजडयोर्मृद्घटयोरिव 
अमेदासम्भवेन परमते अभेदे सामानाधिकरण्यासम्भवात्‌ । बाधायां सामानाधिकरण्याभ्युपगमे च तस्य 
सर्वनिषेधपर्यवसायितया सर्वोपादानत्वविरुद्वत्वेन तदुपादानत्वानापेक्षकत्वात्‌ । “सर्व समाप्रोषि ततोऽसि 
सर्व' इत्यादिस्मृत्या सर्वदाब्दस्य सर्वव्याप््यर्थकत्वाभिधानेन सामानाधिकरण्योपपत्तेश्च । 'यदधीना 
यस्य सत्ता तत्तदित्येव भण्यत' इति भारतोक्तेः सर्वनियामकत्वादिदं ब्रह्म सर्वराब्दसामानाधिकर- 
ण्योपपत्तेश्च । अत एव सर्वव्याप्तत्वसर्वनियामकत्वोपपादकतया ब्रह्मणस्तजलानिति सर्वौत्पत्ति- 
स्थितिलयहेतुत्वोक्तिरपि सङ्गच्छते । तत्सर्व जगज्जायते लीयते अनिति च यस्मात्तद्ब्रह्म तजलानिति 
उच्यते । अत एव च सर्वस्य ब्रह्मनियम्यत्वेन स्वातन्त्र्याभावात्‌ धानुष्कप्रेरितबाणस्येव द्वेषानर्हत्वात्‌ । 
स्वतन्त्रे च ब्रह्मणि द्वेषे स्वस्यैवानिष्टापत्तेः । द्वेषं विहाय शान्त एव सर्वः (सन्‌) तादृशं ब्रह्मोपासीतेति 
सार्थवाददर्शनविरोध्युपपत्तिः । 


ब्रह्मण उपादानत्वे निर्विकारश्रुतिविरोधमभिधाय 
परमते उपादानत्वानिर्वाहसमर्थनम्‌-- 


अपि च ब्रह्मण उपादानत्वे निर्विकारत्वश्रुतिविरोधः । विकारिकारणस्यैवोपादानत्वात्‌ । तस्माद्‌ 
ब्रह्मण उपादानत्वायोगात्‌ तत्र जगतो निषेघेऽपि न मिथ्यात्वं न वा तत्प्रयुक्तमध्यस्तत्वमिति । 


१. देव्यु. ९ 

अत्र नवीना:--- न तावद्विकारवत्कारणत्वमुपादानत्वं यद्‌ ब्रह्मणो न सम्भवतीत्युच्यते । तथाहि- 
विकारवत्त्व न समवायेन । समवायस्यानभ्युपगमात्‌ । नापि संयोगेन । उपादानोपादेययो: संयोगा- 
सम्भवात्‌ । संयोगेन भूतलादिदेशस्यापि घटादिरूपविकारवत्त्वेन तं प्रत्यधिकरणतया कारणत्वेन चाति- 
प्रसङ्गात्‌ । नापि तादात्म्येन तथात्वमुपादानत्वं तादात्म्यराब्देनात्यन्ताभेदोक्तौ कार्यकारणभावानुप- 
पत्तेः । प्रागसतः पश्चाच्च सत एव कार्यत्वात्‌ । प्राक्‌ सत एव कारणत्वात्‌ । प्राक्कारणवत्कार्यस्यापि 
सत्त्वापत्त्या सामग्रीसम्पादनवैयर्थ्यात्‌ । मृदवस्थायामपि घटादि(घटधी)व्यवहारप्रसङ्गात्‌ । तदुचितार्थ- 
क्रियापत्तेश्च । मृदवस्थायां घट इति ज्ञानस्याभ्रमत्वापत्तेश्च । सामग्र्यास्तदभिव्यञ्जकत्वस्य निरस्तत्वाच। 
भेदाभेदयोश्च विरुद्धत्वेन तादात्म्याब्देनावक्तव्यत्वात्‌ अन्यस्य तादर्थ्यराब्दार्थस्यानभ्युपगमात्‌ । 
असम्भवाच्च । ननु नात्र विकारहाब्देन कार्यमुच्यते । किन्तु परिणामः । तथा च परिणामिकारणत्व- 
मेवोपादानत्वमिति चेत्‌ न । तद्धि कारणत्वस्य न तात्त्विकरूपान्तरेणाभेदः अभेदे रूपान्तरत्वस्यैवा- 
योगात्‌ । रूपान्तरत्वे चाभेदानुपपत्तेः । भेदाभेदयोश्च विरोघेनासम्भवात्‌ । तस्मात्परमते कथमपि 
नोपादानत्वनिर्वाहः । 


अस्मत्पक्षे तु यदभिन्नं कार्यमुत्पद्यते तत्कारणमुपादानम्‌ । अभेदश्च पृथक्‌ सत्ताशून्यत्वम्‌ । 
तच्चाविद्याब्र्मणोः समानम्‌ । तथाहि-- अविद्या तावच्छुद्धब्रह्मगता भूताकारेण परिणमते, तदव- 
च्छिन्नब्रह्ममगता भौतिकाकारेण, न च जगतोऽविद्यापरिणामत्वे प्रमाणाभावः, जगदविद्यापरिणामः 
कार्यत्वात्‌ झुक्तिरूप्यवत्‌, जगत्‌ जडोपादानकं कार्यत्वात्‌ घटवदित्यनुमानस्यैव लाघवतर्कसह- 
कुतस्य तत्र मानत्वात्‌ । 


अथवा तन्त्वनुपादानकं कार्य पटोपादानजडोपादानकं कार्यत्वात्‌ पटवदित्यनुमानम्‌ (तत्र मानम्‌)। 
न चाप्रयोजकत्वं सर्वस्यापि घटस्यानुगतेकोपादानाभावे घटोऽयं घटोऽयमित्यनुगतप्रत्ययस्य निरालम्ब- 
नत्वप्रसङ्गात्‌ । न च घटत्वजातिस्तदालम्बनं, घटपटादौ सर्वत्रानुगतघटपटादिप्रत्ययनियामकतया- 
नुगतैकाविद्याया एव स्वीकर्तुमुचितत्वात्‌ । अन्यथा घटत्वपटत्वाद्यनन्तजातिकल्पनागौरवप्रसङ्गात्‌ । 
न चैवं घट इव पटादावपि घट इति प्रत्ययप्रसङ्ग: अविद्यारूपघटवृत्तिजातेरेव पटादावप्यविरोषादिति 
वाच्यम्‌ । घटबुद्धौ घटरूपव्यक्तिविरोषस्यापि कारणत्वात्‌ । सर्वसर्वगता जातिरिति मते व्यक्तिविशेष- 
समवायादेव तस्यास्तद्गुद्धिविषयत्ववदेकस्यापि सर्वानुगतस्य व्यक्तिविरीषसम्बन्धात्‌ तथात्वोपपत्तेः । 
व्यक्तिसर्वगता जातिरिति मतेऽपि व्यक्तिविरोषस्यैव तत्तत्प्रत्ययविरीषनियामकत्वात्‌ । सर्वाधारत्वेन 
काले सर्वजातिसत्त्वेऽपि घटादिबुद्धयभावात्‌ । स्वसम्बन्धविरीषस्यापि तन्नियामकत्वे एकस्याप्यज्ञानस्य 
तत्तद्व्थक्तिविशेषतादात्म्यात्‌ तत्तद्वुद्धिरिते किमनन्तजातिकल्पनया । तस्मात्‌ जडं कारणमेव कार्येष्व- 

नुस्यूतं तत्तद्नुगतबुद्धिविषयः । तच्चानिर्वचनीयाविद्यैवेति । एवं ब्रह्मापि जगद्विवर्ताधिष्ठानत्वेन जगदुपा- 
दानं विवर्तस्याधिष्ठानसत्तान्यसत्ताशून्यत्वात्‌ । ब्रह्मणो जगत्कारणत्वाच्च । तथाहि । सन्‌ घट इत्यादि 
अनुभवात्‌ सद्घटयोरभेदाऽनुभवसिद्धः सच्च ब्रह्मैव, तदतिरिक्तसत्तायाः प्रमाणाभावात्‌ । न तावद्‌ घटः 
सन्निति प्रतीयमाना सत्ता घटादिस्वरूपमेव घटो घट इतिवत्‌ सन्‌ घट इति सहप्रयोगायोगात्‌ अनुगत- 
सङद्गद्धेनुगतसत्ताविषयत्वाच्च । नापि पराभिमतसत्ताजातिः । सन्निति बुद्धिहिं घटपटादेः सत्तादात्म्यं 
विषयीकरोति, न तु तस्या घटादिनिष्ठत्वमपि तस्यास्तत्रौदासीन्यात्‌ । सत्तादात्म्यञ्चानिदमिति रजत 
इदन्तादात्म्यवत्सद्विलक्षणेऽपि घटादौ सद्‌ब्रह्माधिष्ठानकत्वेन सन्‌ घट इति बुद्विरुपपद्यते । युक्तञ्च तथा- 
ऽतिरिक्तसत्ताकल्पने गौरवात्‌ । अनुभवस्य सदात्मविषयत्वेऽप्युपपत्तेः । न चेवं रजत इदन्तादात्म्य- 
बाघवत्‌ घटादौ सत्तातादात्म्यबाधः स्यादिति वाच्यम्‌ । सत्तादात्म्यस्य अनुभवहेतुमूलाज्ञानानिवर्तक- 
साक्षात्काराभावात्‌ । यौक्तिकबाधस्त्िष्ट एव । विमतं घटादिकं बाधायोग्यं न भवति जडत्वात्‌ शुक्ति- 
रूप्यवत्‌ । न चाप्रयोजकत्वम्‌ । आत्मातिरिक्तसत्ताकल्पनागौरवात्‌ । सिद्धान्ते च लाघवाच्छ्तिरपि न 
ह्यस्ति द्वैतसिद्धिः आत्मैव सिद्धो द्वितीयो मायया ह्यन्यदिव “यस्मात्परं नापरमस्ति किञ्चिदि'’ 
त्यादिर्विश्वस्य स्वाभाविकसत्तां निराकरोति '“अस्तीत्येवोपलब्धव्यम्‌'', “अस्ति ब्रह्मेति चेद्वेद 
इत्यादिश्रुतिरात्मनोऽस्तित्वं दर्शयति । किञ्च किं जातिः सति वर्तते ? किं वा असति ? आद्ये 
आत्माश्रयः । द्वितीये सत्तायाः असदाश्रयत्वानुपपत्तिः अन्यथा नृशुङ्गादेरपि तथात्वापत्तिः । 


प्रपञ्चस्य बाधायोग्यत्वसमर्थनम्‌-- 


यत्तु सत्तोपलक्षिते सेति तन्न, तदुपलक्षितसत्ताश्रयस्यापि सदसदन्यतरत्वनियमेनोक्तदोषताद- 
वस्थ्यात्‌ । सदसद्वथतिरिक्तप्रकारान्तरस्य त्वयानभ्युपगमाच्च । अपि च सद्बुद्धिविषयः सत्ताजातिश्चेत्‌ 
सामान्यादौ सद्बुद्धयभावप्रसङ्गात्‌ । तत्र सत्ताप्रसङ्गाद्वा तत्रापि सत्तैकाधिकरण्येन सद्‌बुद्धिरिति चेन्न, 
अन्यत्र सद्बुद्धेः सत्तासाक्षात्सम्बन्धविषयत्वेन प्रतीतिवैलक्षण्यं विना सामान्यादौ विषयवैलक्षण्यकल्प- 
नायोगात्‌ । अन्यथा गुणादावपि सत्तेकाधिकरण्यप्रयुक्तेव सद्बुद्धिः स्यात्‌ । अत एव सामान्यादौ 
स्वरूपविषयिणी सङद्धुद्धिरन्यत्र जातिविषयिणीति प्रत्युक्तम्‌ । एकाकारप्रतीतेर्विषयवैलक्षण्यायोगात्‌ । 
सामान्यादावनुगतसद्‌बुद्धयभावप्रसङ्गाच्च । बाधायोग्यत्वलक्षणा सत्ता सामान्यादावप्यस्तीति सैव सर्वत्र 
सद्‌बुध्यालम्बनमिति चेत्‌ । तस्या एव सत्तायाः लाघवानुगुहीतानुभवबलेनोदाहृतश्रुत्या चात्ममात्रतया 
सिद्धत्वात्‌ । प्रपञ्चस्य श्रुत्यनुमानाभ्यां बाधायोग्यत्वस्यैव सिद्धत्वात्‌ । एतेन “असद्वा इदमग्र आसीत्‌’ 
इत्यादिश्रुत्या ब्रह्मणोऽपि बाधितत्वात्‌ ब्रह्मापि सदिति नवीनोक्तं प्रत्युक्तम्‌ । असन्नेव स भवति 

असद्रह्मेति वेद चेत्‌, अस्ति ब्रह्मेति चेद्वेद”, “सन्तमेनं ततो विदुरि''ति श्रुत्या ब्रह्मणोऽसत्त्वं निषिध्य 
सत्त्वस्यैव प्रतिपादितत्वात्‌ । 'असद्वे'त्यादिश्रुतिस्तु सृष्टेः प्राक्‌ प्रपञ्चस्य अनभिव्यक्तनामरूपतां 
दर्शयति । न तु ब्रह्मणोऽसत्त्वमिदमिति जगतः परामर्दात्‌ । 'ततो वै सदजायते त्युत्तरवाक्यविरोधाच्च 
कथमसतः सज्ञायेतेति श्रुत्यैवासतः सदुत्पत्तेर्निराकरणाच्च । 
बाधायोग्यत्वं सत्त्व नेत्याठाडूय असतः बाधयोग्यत्वसमर्थनम्‌-- 

ननु बाधायोग्यत्वं न सत्त्वम्‌ । असतोऽपि बाधायोग्यत्वेन सत्त्वापत्तेः । न ह्यसदभावः केनचित्‌ 
प्रमाणेन प्रमीयते । किन्तु प्रमाणायोग्यत्वमेव तत्‌ । तच्च प्रपञ्चस्यापि प्रत्यक्षादियोग्यत्वादस्तीति न 
सदभेदानुभवो न ब्रह्मगोचर इति चेत्‌ न, धर्मस्य स्वरूपस्य वा बाधायोग्यत्वस्य निःस्वरूपेऽसत्यसम्भ- 
वात्‌ । न हि तस्य कश्चिद्धर्मौ न वा किञ्चित्स्वरूपमस्ति । तथात्वे क्प्तपदार्थस्यैव कस्यचिदसदिति 
नाममात्रं कृतं स्यात्‌ । कथं तरह्मसत्‌ सन्न भवतीत्यादिनिषेधः । असतो निर्धर्मकत्वेन निःस्वरूपत्वेन च 
निषेधावधित्वस्य धर्मभूतस्य स्वरूपभूतस्य वाऽसम्भवादिति चेन्न, असदिति ज्ञानं सद्विषयं न 
भवतीत्यस्यैवासत्‌ सन्न भवतीत्येतनिषेधः ? असतो निर्धर्मकत्वेन निःस्वरूपत्वेन च निषेध्यवधित्वस्य 
धर्मभूतस्य स्वरूपभूतस्य वा असम्भवादिति चेत्‌ न । असदिति ज्ञानं सद्विषयं न भवतीत्यस्यैव असन्न 
भवतीत्येते निषेध्यर्थत्वात्‌ । असतो ज्ञानविषयत्वं वा कथमिति चेन्न, कथञ्चिननिर्विषयं ज्ञानमेव 
नास्तीति चेन्न, परमते अतीतादिविषयेतरस्य भूयसः सत्त्वात्‌ परोक्षज्ञानस्य विषयाजन्यत्वेन विषयं 
विनानुत्पत्त्यभावात्‌ तत्कथं तर्ह्मसतो सत्त्वसिद्धिरिति चेत्‌ सा सिद्धिरुप्तततिज्ञानं वा, आद्ये न कथमपि। 
ज्ञानं तु निर्विषयमेवेत्युक्तम्‌ । तस्मानासतो बाधायोग्यत्वम्‌ । येन तस्यासत्यतिप्रसक्ततया सत्त्वरूपत्वं 
न स्यात्‌ । 

यत्तु प्रमाणयोग्यत्वमेव सत्त्वमित्युत, तत्र प्रमाणं यद्यवाधितोऽनुभवः बाधायोग्यत्वमेव सत्त्वमि- 
त्यायातम्‌ । यदि चानुभवमात्रं तहिं मिथ्या रजतादेरपि सत्त्वप्रसङ्गः । 
जगदनिर्वचनीयाविद्याब्रह्मोभयोपादानकत्वस्य विमा: 

ननु बाधायोग्यत्वं, प्रमाणयोग्यत्वं वा सत्त्वम्‌ । यदि ब्रह्मस्वरूपं तदा ब्रह्मपदार्थातिरिक्ताभावेन 
सद्रह्मेति प्रत्ययप्रयोगौ न स्याताम्‌ । यदि ब्रह्मणोऽन्यत्‌ तदा मुक्तौ तत्सत्त्वेऽद्वेतहानिः । असत्त्वे 
ब्रह्मणोऽसत्त्वप्रसङ्गः । बाधायोग्यत्वस्य कल्पितत्वेऽपि एष दोषः सम इति चेन्न, ब्रह्मणो बाधयोग्य- 
तायाः श्रुत्यैव निराकरणात्‌ । एवञ्च कल्पितबाधायोग्यत्वविशिष्ट बाधायोग्यं चैतन्यं सच्छब्दार्थः । 
कल्पितब्रह्मत्वादिविरिषष्टं वृक्षचैतन्यं ब्रह्महाब्दार्थं इति सद्रह्मयोर्न सामानाधिकरण्यानुपपत्तिः । न वा 
द्वैतहानिरिति । तस्माजनिमन्मात्रे स्फुरणसत्तातादात्म्यानुभवात्‌ स्फुरणात्मक सद्‌ ब्रह्मापि विवर्ताधि- 

छानत्वेन उपादानमिति जगदविद्याब्रह्मोपादानकम्‌ । तदाहुः । “अस्ति भाति प्रियं रूपं नाम चेत्यंश- 
पञ्चकम्‌ । आद्यं त्रयं ब्रह्मरूपं जगद्रूपं तथाद्वयम्‌'' इति । कल्पितविकारसम्बन्धस्य वास्तवनिर्विकार- 
त्वाविरुद्वत्वात्‌ । न निर्विकारत्वश्रुतिविरोधः । न च ब्रह्मणो जगदुपादानत्वे विकारस्योपादानसमान- 
स्वभावत्वनियमात्‌ परमार्थत्वप्रसङ्गः । अन्यथानिर्वचनीयत्वमपि न स्यादिति वाच्यम्‌ । परिणामस्य 
परिणामिसमानस्वभावत्वनियमेन जगतश्चाविद्यापरिणामतया तत्समानानिर्वचनीयत्वस्वभावत्वसम्भ- 
वेऽपि ब्रह्मविवर्ततया तत्परिणामत्वाभावेनापरमार्थत्वोपपत्तेः । विवर्तस्य चाधिष्ठानब्रह्मचैतन्यसमान- 
स्वभावत्वाभावात्‌ । अन्यथा इझुक्तिरूप्यादेरप्यधिष्ठानसमसत्ताकत्वापत्त्या विवर्तत्वाभावप्रसङ्गः । 
तस्मात्तन्त्वजन्यो घटादिः स्वोपादानजडातिरिक्तोपादानकः कार्यत्वात्पटवदिति चेतनोपादानकत्व- 
सिद्धिः । अन्यथा सन्‌ घटः इत्याद्यनुभवानुपपत्तेः । एवं ‘आत्मनः आकाश: सम्भूत’ इत्यादिश्रुतिरपि 
ब्रह्मणो जगदुपादानत्वे मानमिति जगदनिर्वचनीयाविद्याब्रह्मोभयोपादानकं इति सिद्धम्‌ । 

तत्र ब्रूमः । 'अजामेकां’ इत्यादिश्रुतिसिद्ध त्रिगुणात्मकं जड प्रकृतिदाब्दितं जगदुपादानकारण- 
मित्यावयोरविवादम्‌ । तस्यानिर्वचनीयत्वे परं विवादः । अनिर्वचनीयत्वञ्च मूलप्रकृतेरयुक्तम्‌ । स्वरू- 
पस्य वा धर्मरूपस्य वा सत्त्वस्य तम आसीदि'त्यादिश्रुतिसिद्धतया तस्याः सत्त्वानधिकरणत्वरूपा- 
निर्वचनीयत्वानुपपत्तेः । प्रत्युत निर्धर्मकत्वेन ब्रह्मण एव सत्त्वरूपधर्मानधिकरणत्वेनानिर्वचनीयत्व- 
प्रसङ्गः । स्वरूपसत्वं च मूलप्रकृतेरपि ब्रह्मवदविदिष्टम्‌ । ब्रह्ममूलप्रकृतिस्वरूपयोरद्वयोरपि सत्यं ज्ञान- 
मनन्तं ब्रह्म”, “तम आसीदि”'त्यादिश्रुतिसिद्धत्वाविरीषेण ब्रह्मस्वरूपमेव स्वस्य जगतश्च सत्त्वं न मूल- 
प्रकृतिरूपं तथेत्यत्र विरोषहेत्वभावात्‌ । 


बाधायोग्यत्वविरिष्टस्वरूपस्यैव सत्त्वमित्यस्य निराकरणम्‌ 


ननु न स्वरूपमात्रं सत्त्वं किन्तु बाधायोग्यं स्वरूपम्‌ । अन्यथा शुक्तिरूप्यादेरपि सत्त्वापत्तेः । 
बाधायोग्यं च स्वरूपं ब्रह्मैव न प्रकृतिर्न वा जगत्‌ । सप्रकृतिकस्य जगतो “नेह नानास्ति किञ्चने''- 
त्यादिश्रुत्या बाधितत्वादिति चेन्न । लाघवेन स्वरूपमात्रस्यैव सत्त्वरूपत्वेन बाधायोग्यत्वविरेषण- 
वैयर्थ्यात्‌ । झुक्तिरूप्यादेरत्यन्तासत्त्वेन निस्स्वरूपत्वात्‌ वियदादेर्घटादेश्च सस्वरूपत्वे शुक्तिरूप्यादेः 
नृभुङ्गादेश्व निःस्वरूपत्वे च संविद एव साक्षित्वात्‌ । तदुक्तम्‌ संविदेव हि भवती वस्तूपगमे नः 
शरणम्‌” इति । 

किञ्च बाधो नाम न प्रमाणनिषिद्धत्वं, प्रतिपन्नोपाधौ प्रमाणनिषिद्धत्वं वा । अघटं भूतलम्‌’ इति 
प्रत्यक्षेण, “न कळञ्जं भक्षयेत्‌”, “नातिरात्रे षोडदिनं गृह्णाति’ इत्यादिश्रुत्या च प्रतिपन्नोपाधौ भूतले 
कलञ्जभक्षणादौ च निषिद्धस्य घटकर्तव्यत्वादेस्तत्र बाधितत्वप्रसङ्गात्‌ । प्रतिपन्नोपाधिदाब्देनोपादान - 
विवक्षायामविद्यादेस्तदभावेन “नेह नाने”ति ब्रह्मणि निषिद्धत्वेऽपि तत्र तस्याबाधितत्वप्रसङ्गात्‌ । 

आरोपाधिष्ठानविवक्षायां च ब्रह्मणस्तथात्वस्य ब्रह्मणि नित्यनिर्दाषश्रुतिजन्यप्रपञ्चज्ञानारोपत्वसिद्धय- 
धीनत्वेन तत्सिद्धेश्च प्रपञ्चबाधितत्वसिद्भयधीनत्वेनान्योन्याश्रयात्‌ । 

एतेन विवर्ताधिष्ठाने प्रमाणनिषिद्धत्वं बाधितत्वमिति प्रत्युक्तम्‌ । वियदादिसकलप्रपञ्चस्य त्वद्री- 
त्याऽतात्विकत्वेनान्योन्यापेक्षयान्यथा प्रकारान्तरेण भावस्य व्युत्पत्तेर्विद्यमानत्वस्य वा सत्त्वेन तस्यैव 
च विवर्तशब्दार्थत्वेन परस्परं विवर्ताधिष्ठानत्वप्रसङ्गात्‌ । न हि भूतलादौ तदपेक्षया अतात्त्विकान्यथा- 
भाववतो घटादेः न प्रत्यक्षादिप्रमाणेन निषेध इत्यस्ति । एतेनैव प्रतिपन्नोपाधिराब्देनोपादानानानु- 
पादानसाधारणमधिकरणमात्रं विवक्षितम्‌ । तत्र सर्वत्र प्रमाणनिषिद्धत्वं बाधितत्वमित्यपि प्रत्यूढम्‌, 
अविद्यादेर्वियदादेश्च “नेह नानास्ती” त्यादिश्रुत्या ब्रह्मणि निषिद्धत्वेऽपि अन्यत्रानिषिद्धतया अबाधि- 
तत्वप्रसङ्गात्‌ । न हि निषेधश्रुतेब्रह्मव्यतिरिक्तेऽपि जगन्नास्तीत्यत्रार्थे व्यापारं पइयामः । 
प्रमाणनिषिद्धत्वमात्रस्य बाध्यत्वरूपत्वे बाधकाभिधानम्‌-- 

अपि च यत्र कश्चित्प्रमाणनिषिद्धत्वमात्रस्य बाध्यत्वरूपत्वे ' नेहरनानास्ति किञ्चने''त्यादिश्रुत्या 
ब्रह्मणि सप्रकृतिकप्रपञ्चस्यैव ब्रह्मणोऽप्युक्तरीत्या निषिद्धत्वेन बाधितत्वापत्तिः। न च नाना किञ्चनश्रुते - 
ब्रह्मव्यतिरिक्तपरत्वेन सङ्कोचकमस्तीत्युक्तत्वेन नानाहाब्दस्य भिन्नार्थत्वे ब्रह्मणोऽपि “तेभ्यो विलक्षणः 
साक्षी चिन्मात्र'' इत्यादिश्रुत्या भोग्यभोक्तुभोगेभ्यो भिन्नत्वावेदनात्‌ । न च ब्रह्मण एकत्वेन बह्दर्थकेन 
नानापदेनैव ब्रह्मव्यावृत्तिरिति वाच्यम्‌ । ब्रह्मणो ब्रह्मत्वेन बहुत्वाभावेऽपि वस्तुत्वादिना बहुत्वात्‌ । 
अन्यथा तद्व्यक्तित्वेन बहुत्वाभावस्य प्रपञ्चमात्रसाधारणतया तेनैव नानापदेन ब्रह्मवत्प्रपञ्चस्यापि 
व्यावृत्तिप्रसङ्गात्‌ । 

एतेन सप्रकृतिकप्रपञ्चस्य बाधितत्वं “सत्यं ज्ञानमनन्तमि”'त्यनन्तदाब्दनिषिद्धत्वात्‌ सिद्धयतीति 
परास्तम्‌ । वस्त्वभेदशून्यत्वस्यानन्तराब्दार्थत्वे मानाभावात्‌, भावे वा “सर्व खल्विदं ब्रह्मे” त्यादि 
श्रुतिप्रतिपन्नसत्यब्रह्माभिन्नस्य प्रपञ्चस्य सत्यत्वानपायात्‌ । अनन्तराब्देन वस्तुतः परिच्छेदरूपतङ्भेद- 
मात्रनिषेधात्‌ । “अनन्ता वै वेदा स यथानन्तोऽयमाकाश एवमनन्तात्मा वेदितव्य’, इत्यनन्तशब्देन 
वेदादिष्वपि वस्तुतः परिच्छेदरूपमेदशून्यत्वप्रसङ्गश्च । एतेनानन्तराब्देन वस्तुतः परिच्छेदे निषिद्धे तस्य 
विरिषष्टनिषेधतया प्रपञ्चे बाधितत्वसिद्धिरिति परास्तम्‌ । वेदाद्यनन्तत्वश्रुत्या तद्वद्विशिष्टनिषेधे प्रपञ्चवद्‌ 
ब्रह्मणोऽपि निषिद्धत्वेन बाधितत्वप्रसङ्गात्‌ । 
प्रमाणनिषिद्धत्वस्य बाधितत्वे युक्तयन्तरनिरासः-- 


ननु “सत्य ज्ञानमनन्तं ब्रह्मेति श्रुत्या ब्रह्मणः सत्यत्वावगमात्‌ ब्रह्मान्यस्य सतः प्रतिपन्नोपाधौ 
प्रमाणनिषिद्धत्वं बाधितत्वमित्याश्रियत इति चेत्‌ न । “विश्वं सत्यं मघवाना, ऐतदात्म्यमिदं सर्व, 

तत्सत्यम्‌'' इत्यादिश्रुत्या सप्रकृतिकप्रपञ्चस्यापि सत्यत्वावगमात्‌ तदन्यस्यापि सतः प्रतिपन्नोपाधौ 
प्रमाणनिषिद्धत्वं बाधितत्वमित्याश्रयणापत्तेः । न च “विश्वं सत्यं” इत्यादिश्रुतिर््र्ञरूपाधिष्ठानौपाधिकं 
सप्रकृतिकप्रपञ्चस्य सत्यत्वमाह । न तु “सत्यं ज्ञानमनन्तं ब्रह्मेत्यादि श्रुतिः प्रकृत्यधिष्ठानौपाधिकं 
ब्रह्मणः सत्यत्वमित्यत्र नियामकमस्ति । न च प्रकृत्यादेरारोपितत्वनिर्णयात्प्राक्‌ ब्रह्मणः तदधिष्ठान- 
त्वेऽन्यन्मानमस्ति । न च ' 'यस्मिन्पञ्चपञ्चजना आकाइाश्च प्रतिष्ठितः”, “यस्मिन्‌ द्ौरि''त्यादि 
श्रुतिव्रह्मणो जगदारोपाधिष्ठानत्वे मानम्‌ । तस्यापदार्थत्वादवाक्यार्थत्वाच्च तदाधाराधेयभावस्यैव 
वाक्यार्थत्वाच्च । अन्यथा “अन्तर्बहिश्च तत्सर्व व्याप्य नारायणः स्थितः” इत्यादि श्रुतिः सर्वशब्दार्थ- 
भूतप्रकृतेब्रह्माधिष्ठानारोपत्वे मानमिति स्यात्‌ । न च ब्रह्मणि “नेह नानेति प्रपञ्चस्य निषेधात्‌ तद्गलेन 
ब्रह्मणस्तदारोपाधिष्ठानत्वसिद्धिः । ब्रह्मणि ब्रह्मणोऽपि “नेह नाने”ति निषेधात्‌ स्वारोपाधिष्ठानत्व- 
सिद्धिप्रसङ्गात्‌ । प्रत्यक्षादिना घटस्य स्वस्मिन्निषेधेऽपि तत्र तदारोपाधिष्ठानत्वाभाववद्‌ ब्रह्मणः 
स्वस्मिनिषेधे5पि स्वस्य स्वारोपाधिष्ठानत्वाभावोपपत्तिरिति चेत्‌ न । कलञ्जभक्षणादौ “न कळञ्जं 
भक्षयेदि''ति श्रुत्या कार्यत्वस्य निषेधेऽपि तद्भक्षणादेस्तदारोपाधिष्ठानत्वाभाववद्‌ ब्रह्मणि “नेह नानेति 
प्रपञ्चस्य निषेधेऽपि ब्रह्मणस्तदारोपाधिष्ठानत्वाभावोपपत्तेरिति साम्यात्‌ । न च “नेह नानेति बाधक- 
मानान्यथानुपपत्त्यैव यस्मिन्द्यौरि'त्यादि श्रुतिजन्यज्ञानस्यारोपितत्वसिद्विरिति वाच्यम्‌ । निषेध- 
मात्रस्य बाधकमानत्वस्योक्तत्वात्‌ ब्रह्मणि प्रपञ्चनिषेधस्यैव तद्विधेरपि नित्यनिर्दोषत्वे तात्पर्यलिङ्गवत्त्वेन 
चाविशेषे विधिजन्यज्ञानस्यैवारोपत्वं न निषेधजन्यज्ञानस्येत्यत्र नियामकाभावाच्च विधिजन्यज्ञाना- 
रोपत्वसिद्धेः “नेह नाने" त्यादेर्बाधकत्वसिद्धयघीनत्वेनान्योन्याश्रयत्वाञ्च । काळवद्गह्मणोऽपि सर्वाधार- 
त्वेन तत्र प्रपञ्चतनिषेधयोरविरुद्धतया तत्र निषेधज्ञानस्य प्रपञ्चज्ञानारोप्यत्वकल्पकत्वाऽयोगाच्च। 
गुक्तिरूप्यमिथ्यात्वस्य च मिथ्यैव रूप्यमभादिति परीक्षितप्रत्यक्षसिद्धत्वेन नान्योन्याश्रयहाङ्कावकाइाः । 
अन्यथा भूतलादौ घटाद्यपनयनानन्तरं जायमानघटाद्यभावप्रतीत्या पूर्वोत्पन्नघटादिसत्त्वप्रतीतेरा- 
रोपत्वप्रसङ्ग: । एवमिदारनी घटतदभावाविति निषेघप्रतीत्या घटाद तस्या एवारोपत्वापत्तिः । 


किञ्च पूर्वोत्पन्नज्ञानस्य परीक्षितविरोषदईनिनाप्रामाण्यज्ञापनं विना निषेधबुद्धिरिव नोत्पत्तुमर्हतीति 
क्क तत्र बाधकत्वचिन्ता । न च निर्विरीषब्रह्मणि तादृशविशेषदर्शनं सम्भवति, येन पूर्वोत्पन्न ब्रह्म 
सप्रपञ्चत्वज्ञानस्य भ्रमत्वज्ञापने सति ब्रह्मणि प्रपञ्चनिषेधबुद्धिरिदयमासादयेत्‌ । प्रपञ्चज्ञानबाधिका वा 
स्यात्‌ । भ्रमानन्तरं नायं सर्प इत्याप्तवाक्याद्वादिवाक्यादिव ज्ञानमात्रोत्पत्तावपि पूर्वात्पन्नज्ञाने विदोष- 
द्निनाप्रामाण्यं ज्ञापनं विना निर्विचिकित्सज्ञानोत्पत्तिरसिद्धैव । यत्रापि वाक्यश्रवणानन्तरमेव विशेष- 

गवेषणां विना भयकम्पादि निवर्तते तत्राप्यन्ततः तादुशाप्तवाक्यविरोषतात्पर्यविषयत्वादेरेव विदोषस्य 
सम्भवेन तञ्ज्ञानावञ्यम्भावात्‌ । न चैवं ब्रह्मण्यपि कल्पितविदोषदर्रानसम्भवेन सप्रपञ्चत्वज्ञानस्या- 
प्रामाण्यज्ञापनं सुलभमिति वाच्यम्‌ । ब्रह्म सप्रपञ्चत्वनिष्प्रपञ्चत्वश्रुत्योनित्यनिदोषत्वापूर्वत्वादिलक्षण- 
तात्पर्यलिङ्गवत्त्वतौल्ये कल्पितविशेषदर्शनेन तादुराश्रुतिजन्यप्रपञ्चत्वज्ञानेऽप्रामाण्यज्ञापने तादृराश्रुति- 
जन्यनिष्प्रपञ्चत्वज्ञानेऽपि कल्पितसप्रपञ्चत्वव्याप्यदर्रानसम्भवेनाप्रामाण्यज्ञापनस्य सुलभत्वात्‌ । अपि 
च 'यस्य यत्रोत्पत्तिर्विनादाज्ञानं दोषाजन्यं न तत्र तस्य ज्ञानमारोप' इति नियमात्‌ कथं ब्रह्मणि निदोष- 
श्रुतिजन्यसप्रपञ्चत्वज्ञानस्यारोपत्वं ब्रह्मणि च प्रपञ्चोत्पादविनाराज्ञानस्य “यतो वेत्यादि निदोषश्रुति- 
जन्यत्वेन दोषाजन्यत्वमुभयसिद्धमेव । न च शुक्तिरूप्यादेरुत्पत्तौ विनारी च श्रुतिरस्ति न वा प्रत्यक्षम्‌। 
न च योग्यजातीयस्योत्पतिर्विनादो वा कदापि न प्रत्यक्ष इति दृष्टचरम्‌ । एतेन कादाचित्कभावत्वेन 
शुक्तिरूप्यादेरुत्पत्याद्यनुमानमपि निरस्तम्‌ । असिद्धेः । न च कादाचित्कप्रतीत्यैव तत्सिद्धिः । तथा सति 
नुशृङ्गादेरपि तथात्वापत्तेः । नापि तादूशापरोक्षप्रतीतिविषयत्वेन तत्सिद्धिः । नृशृङ्गादेरपि स्वज्ञानानु- 
व्यवसायादिविषयत्वेन तथात्वादप्रयोजकत्वाच्च । अपि च यत्र यदवच्छेदेन यत्प्रतिपन्नं तत्र तदवच्छेदेन 
तदभावप्रमितिर्हि बाधः । न हि ब्रह्मणि वियदाद्यमावस्तथा प्रमीयते येन स बाध इत्युच्येत, किन्तु 
सामान्यतः । न च सामान्यप्रमितिरेव बाधः । भिन्ावच्छेदेन तदभावसत्त्वमादायापि सामान्यतः 
प्रमितिसम्भवात्‌ । 


भ्रमळक्षणनिरूपणपुरस्सरं कथमपि प्रपश्चज्ञानस्य भ्रमत्वकल्पनं 
न सम्भवतीति प्रतिपादनम्‌ 


किञ्च दुष्टकरणजन्यं हि ज्ञानं भ्रमः न हि वेदौ दुष्टकरणम्‌ । अपि च दोषजन्यज्ञानं हि श्रमः । न 
हि ब्रह्मणि प्रपञ्चबोधकश्रुतौ कुप्तशब्ददोषो अस्ति येन तत्‌ श्रुतिजन्यसप्तपञ्चन्रह्मज्ञानं दोषजन्यत्वात्‌ भ्रम 
इत्युच्येत । न चाङ्रुप्तदोषान्तरकल्पने मानमस्ति । एवं योग्यप्रपञ्चप्रत्यक्षेऽपि अभ्रमत्वं भ्रमत्वापादक- 
कुप्तदोषादर्शनात्‌ । शुक्तिरूप्यप्रपञ्चब्रह्मज्ञानं दोषजन्यत्वात्‌ भ्रम इत्युच्येत । न चाक्नृप्तदोषान्तरकल्पने 
मानमस्ति । एवं योग्यप्रपञ्चप्रत्यक्षेऽपि अभ्रमत्वं भ्रमत्वापादकङ्कप्तदोषादर्रानात्‌ । शुक्तिरूप्यप्रत्यक्ष 
इव प्रपञ्चप्रत्यक्षश्रमत्वस्य प्रत्यक्षदृष्टत्वाभावेन क्ृुप्तदोषान्तरकल्पनाऽसम्भवात्‌ । न हि शुक्तिरूप्यप्र- 
त्यक्षश्रमत्वमप्रत्यक्षम्‌ । तस्य मिथ्यैव रजतं प्रत्यभादि'ति साक्षिप्रत्यक्षसिद्धत्वात्‌ । न चैवमप्रामाण्यस्य 
स्वतो ग्रहणापत्तिः बाधानवतारदशायां भ्रमग्राहकसामग्र्या भ्रमत्वग्रहणे यावत्स्वाश्रयग्राहकग्राह्यत्वा- 
भावात्‌ । एतेनाधिष्ठाने यन्मानं न निषिध्यते तस्य तत्रैव विधिज्ञानं श्रमः इति निरस्तम्‌ । अधिष्ठान- 
शब्देन आश्रयविवक्षायां वृक्षादौ कालभेदेन एककालेऽपि झाखाग्राद्यवच्छेदमेदेन एकावच्छिन्नेऽपि 

सम्बन्धभेदेन प्रत्यक्षप्रमाणनिषिद्धकपिसंयोगादिज्ञानस्यापि भ्रमत्वापत्तः कलञ्जभक्षणादौ निषिद्धेष्ट- 
साधनत्वप्रत्यक्षस्यापि भ्रमत्वापत्त्या तृष्तिरूपेष्टसाधनत्वस्यापि कलञ्जभक्षणाद्यपेक्षया न्यूनसत्त्वापत्तेः । 
न च 'कळञ्जे भक्षयेदि'त्यादेः न कळञ्जभक्षणमनिष्टसाधनमित्यादर्थपरतया न तन्निषेधार्थं इति वाच्यम्‌ । 
'नेह नानास्ति किञ्चने'त्यादिवत्‌ न कळञ्जमित्यादेरपि निषेधार्थत्वत्यागे कारणाभावेनान्यार्थकल्पना- 
योगात्‌ । न च प्रत्यक्षं तव श्रुत्यपेक्षया प्रबल येनान्योन्यार्थत्वकल्पना युक्ता स्यात्‌ । 


अपि चैवं ब्रह्मणि 'यस्मिन्दयौरि'त्यादि नित्यनिर्दोषश्रुतिजन्यप्रपञ्चज्ञानस्य भ्रमत्वकल्पनं विनैव 
'नेह नाने'त्यादेरन्यार्थत्वकल्पनापत्तिः । 'नेह नाने'त्यादेब्रह्मणि वियदादिप्रपञ्चाव्याप्यवृत्तित्वपरत्व- 
सम्भवात्‌ तत्र वियदादिप्रपञ्चसत्त्वावगाहिश्रुतिजन्यज्ञानस्याभ्रमत्वोपपत्तेः । अबाधेनेवोपपत्तौ बाधस्या- 
न्याय्यत्वाच्च । एतेनैवाविशेषेण सर्वत्र प्रतिपन्नोपाधौ निषेधप्रतियोगित्वं मिथ्यात्वं विवक्षितम्‌, अतो 
नोक्तदोष इति निरस्तम्‌ । शुक्तिरूप्यस्य मिथ्यात्वे इदं रूप्यं नास्ति नासीन्न भविष्यतीति कालत्रयेऽपि 
इदं रजत न कुत्राऽपि नेत्यनुभवस्येव ब्रह्मणि तथा प्रपञ्चाभावावेदकज्ञानाभावात्‌ शुक्तिरूप्यमिथ्यात्वस्य 
मिथ्यैवेदं रजतमिति प्रत्यक्षेणार्थक्रियासामर्थ्याभावरूपानुमानेन च सिद्धत्वात्‌ । न च प्रपञ्चमिथ्यात्वे 
ईदुदाप्रमाणावतारस्सम्भवन्दृष्टः । श्रुतिश्चान्यार्थपरा सम्भवतीत्युक्तम्‌ । अपि च ब्रह्मणि प्रपञ्चस्य श्रुत्या- 
निषेधेऽपि प्रकृत्यादिष्वनिषेधात्‌ । न तस्य मिथ्यात्वं न वा तत्र तज्ज्ञानं भ्रमः सर्वत्र प्रतिपन्नोपाधौ 
निषेधप्रतियोगित्वं हि तव मिथ्यात्वम्‌ । अयं पटादिरेतत्तन्त्वादिनिष्ठात्यन्ताभावप्रतियोगी पटादित्वा- 
दित्या्यनुमानेनान्यत्र असतः पटादेः तन्त्वादिष्वपि निषेधे तन्मिथ्यात्वं स्वत एव पर्यवस्यतीति चेन्न । 
तदनुमानस्य परीक्षितप्रत्यक्षादिना बाधितत्वात्‌ । अन्यथा ब्रह्म प्रपञ्चनिष्ठात्यन्ताभावप्रतियोगि ज्ञेय- 
त्वात्पखबदित्यादिना ब्रह्मणोऽपि मिथ्यात्वसिद्विप्रसङ्गः । तत्सत्यत्वश्रुतिबाधितमनुमानमिति चेदत्रापि 
तत्सत्यत्वग्राहिप्रत्यक्षादि बाधितं तन्मिथ्यात्वानुमानमिति समम्‌ । 


अपि च ब्रह्मजगतोर्भेदमङ्गीकृत्य सत्तेक्यमङ्गीकुर्वतस्तव सा सत्ता ब्रह्म स्वरूपरूपैव नान्या 
पारमार्थिकी अपसिद्धान्तापातात्‌ । तथा च सा सत्ता ब्रह्मणीव जगत्यप्यविशिष्ट्रेति कथं ब्रह्मैव परमार्थ- 
सत्‌ न जगादित्यङ्गीकारो युज्यते । न च “नेह नानास्ती”ति ब्रह्मणि जगतस्सत्ता निषिद्धयते किन्तु तत्र 
जगदेव । एवं च तेनैव वाक्येन नाना किञ्चनेति प्रतियोगिसमर्पकस्य सङ्कीचकमानाभावेन स्वस्मिन्नि- 
षिद्धमपि ब्रह्म यथा “सत्यं ज्ञानमनन्तं ब्रह्मेत्यादि श्रुतिबलात्‌ परमार्थसदङ्गीक्रियते तथा तत्र “नेह 
नाने”ति निषिद्धमपि जगत्‌ “विश्वं सत्यमि’'त्यादि श्रुतिबलात्‌ परमार्थसदङ्गीक्रियतामविरीषात्‌ । न च 
अस्मिन्‌ घटे कोऽपि घटो नास्तीति भ्रमे प्रतियोगिनि वा घटे घटत्वनिषेधः, किन्तु घटमात्रस्य 
तद्वदिदमप्यस्तु न चैवमेवास्तीति वाच्यम्‌ । तथापि ब्रह्मवदेव जगतो मिथ्यात्वसम्भवात्‌ । अन्यथा 

यस्मिन्द्यौरित्यादिनित्यनिर्दोषजगद्विधायकश्रुत्यप्रामाण्यप्रसङ्गात्‌ । अपि चैवं “न हिंस्यात्सर्वा भूतानि”, 
“ब्राह्मणो न हन्तव्यः'' इत्यादि निषेधबलात्‌ 'वायव्यं श्वेतमालभेत”, “ब्राह्मणो ब्राह्मणमालभेत'' 
इत्यादि विधायकश्रुत्यप्रामाण्यप्रसङ्गः । 


पूर्वमीमांसाप्रक्रियया श्रुतिमात्रप्रासस्य श्रुत्या सर्वात्मना निषेधे 
विकल्पोच्छेद इति समर्थनम्‌ 


अपि चैवं श्रुतिमात्रप्रापतस्य श्रुत्या सर्वात्मना निषेघे कथं विकल्पोच्छेदो न स्यात्‌ । “अनाहूतिर्वे 
जवर्तिष्ठाश्च गवीघुकाश्चेति न जर्तिलयवाग्वा वा न जुहुयात्‌ । गवीयुक यवाग्वावान्‌ जुहुयात्‌’ इति 
विघायकश्रुतिप्राप्तस्य निषेधः । अत एव दशमे चिन्तितम्‌ । जरतिलयवावाग्वायु जुहुयात्‌ गवीयुक- 
यवाग्वावा न ग्राम्यान्‌ पशून्‌ हिनस्ति नारण्यान्‌ अथो खल्वाहुरनाहुतिवै जतिलाश्च गवीयुकाश्च 
पयसाझ्निहोत्रं जुहूयादिति श्रूयते । तत्र सन्देहः । जर्तिलयवाग्वा वा जुहुयादित्यादिः किं विधिरर्थवादो 
वा इति तत्र निन्दया निषेधानुमानात्‌ विधिनिषेधाविति पूर्वः पक्षः । सिद्धान्तस्तु “न चेदन्यं प्रकल्पयेत्‌ 
प्राकृक्कप्तार्थवादस्यानर्थक्यात्‌ परसामर्थ्याच्ेति । अत्र हिष्टाऽनुप्रतिषेधः स्यादिति पूर्वाधिकरणसूत्रा- 
नुषङ्गेण योज्यम्‌ । न चेदन्यं विधिं प्रकल्पयेत्‌ । यचत्र प्रत्यक्षः सन्निहितो विधिर्न स्यात्‌ तदा षोडशि- 
ग्रहणाग्रहणवाक्यवत्‌ एकेन वाक्येन शिष्टा विधाय परेण वाक्येन तस्य प्रतिषेध इति स्यात्‌ इह तु 
पयसाग्निहोत्रं जुहुयादिति वाक्यस्यैव विधायकत्वङ्कुप्तौ तच्छेषभूतोऽयमर्थवादः स्यात्‌ । अन्यथा 
निषेघेकवाक्यत्वं विना निन्दात्वाऽनवघारणेनानाहुतित्वकीर्तनस्यान्योन्याश्रयदोषेण निषेधकल्पक- 
त्वाऽसम्भवात्‌ आनर्थक्यापत्तेः । कथञ्चित्कल्पितस्यापि वा निषेधस्य षोडशिग्रहणनिषेधवत्‌ विक- 
्पार्थत्वात्‌ तस्य च अत्र पयःप्रभृतिद्रव्यान्तरविधानादेव सिद्धेरानर्थक्यस्यापरिहारात्‌ । ग्राम्यारण्य- 
पशुर्हिसानापादकत्वेन प्रशस्तानामपि जर्तिलगवीयुकानां पयोपेक्षया दुष्टत्वात्‌ पयःप्रशस्ततरमिति परेण 
पयोविधानान्वये सामर्थ्याच्चित्यर्थः । एवं चैकवाक्यत्वे सम्भवति अनेकादुष्टानुबन्धिवाक्यभेदापादक- 
विधित्वाङ्गीकरणायोगात्‌ जुहुयादिति लिङ्गोऽपि स्तुत्यर्थत्वसिद्धिरिति । अपि च प्रपञ्चगतसत्ता 
ब्रह्मगातसत्तयाऽभिन्नेत्येतावता न ब्रह्मणो जगदारोपाधिष्ठानत्वसिद्धिः । न च नीलपीतादिघटगतघटत्वं 
रक्तघटगतघटत्वेनाभिन्नमित्येतावता रक्तघटस्य नीलपीतादि घटारोपाधिष्ठानत्वम्‌ । 

किञ्च घटोऽयं घटोऽयं पटोऽयं पटोऽयमित्याद्नुगतबुद्धिविषयस्य घटत्वादिसामान्यस्य त्वन्मते- 
ऽविद्यारूपतया घटः सन्‌ पटस्सन्‌ इत्याद्यनुगत बुद्धिविषयस्याऽपि सत्त्वस्याविद्यातिरिक्तत्वे मानाभावेन 
ब्रह्मण एव सत्त्वरूपत्वेऽविद्यात्वापत्या ज्ञाननिवर्त्य॑त्वापत्तिः । न ह्यनुगतबुध्यविरोषे घटत्वादिसामान्य- 
मेवाविद्या न तु सत्त्वसामान्यमित्यत्र नियामकमस्ति । 

ननु ब्रह्मणो निवृत्तिरेवं सति स्यादिति चेत्‌ किं तावता । सत्त्वश्रुतिविरोधस्योभयत्राऽपि सत्वेन 
अनिर्वचनीयाविद्यात्मकताया अनभ्युपेतव्यसाम्यात्‌ । न च जगदारोपाधिष्ठानत्वं ब्रह्मणोऽद्यापि सिद्धम्‌, 
येन ब्रह्मणस्तदधिष्ठानतया जगदपेक्षयाधिकसत्त्वमावइयकमित्युच्येत । न चैवं अनन्तत्वश्रुतिविरोधः। 
प्रकृतेरपि *' गौरनाद्यन्तवती” ` 'एषोश्वत्थः सनातनः” इत्यनन्तत्वश्रुतिविरोधसाम्यात्‌ । किञ्च 
ब्रह्मसत्तैव प्रपञ्चेऽपि सत्तेति स्वीकारे सत्ताद्वैविध्यत्रैविध्ययोरनुपपत्तिः । 

अपि च ब्रह्मणोजगदारोपाधिष्ठानत्वेऽपि सत्तानेकत्वानुपपत्तिरेव । शुक्ते रूप्याधिष्ठानत्वेऽपि 
शुक्तीदन्तादेरिवैकविघ्यस्यैव न्याय्यत्वात्‌ । “न हि शुक्तीदन्तायां प्रकारभेदमुपलभामहे । एतेन 
'नेहनाने”त्यादिश्रुतौ किञ्चन शब्दो ब्रह्मव्यतिरिक्तप्रपञ्चमात्रपर एव स्वीकार्यः । न तु ब्रह्मप्रपञ्चोभय- 
परः असन्नेव स भवति” *'असद्‌ ब्रह्मेति वेद चेत्‌” “अस्ति ब्रह्मेति चेद्वेद'' सन्तमेनं ततो 
विदुरि त्यादि श्रुत्या ब्रह्मणोऽनिर्वचनीयत्वापरनामक सद्विलक्षणत्वनिषेधात्‌ “'अस्तीत्येवोपलब्धव्यं' 
इत्यादि सावघारणश्रुत्या ब्रह्मणः सत्वमात्रविधानेन असत्त्वनिषेधावगमात्‌ “कथमसतः सञज्जायेते’'- 
त्यादिश्रुत्याऽपि ब्रह्मणोऽसत्त्वनिषेधाचच । अन्यथा जगद्वत्‌ ब्रह्मणोऽप्यसत्वाङ्गीकारे उक्तबहुश्रुति- 
विरोधापत्तेः । तथा च ब्रह्मण एवानन्यसाधारणमन्याप्रयुक्तं सत्त्वं प्रकृत्यादिप्रपञ्चस्य तु शुक्तिरूप्यादि- 
साधारणं प्रातीतिकमेव ब्रह्म सम्बन्धप्रयुक्तं ब्रह्मण इवास्य प्रपञ्चस्यापि सत्त्वनिषेधकश्रुत्यभावादन- 
न्यथासिद्धसत्त्वावेदकश्रुत्यभावाच्च । “घटः सन्‌ पटः सन्‌ इति प्रत्यक्षस्य घटादिः सन्‌ अर्थक्रिया- 
समर्थत्वादित्याच्नुमानस्य चात्मौपाधिकप्रपञ्चसत््वगोचरत्वेनान्यथासिद्धतया प्रपञ्चस्वाभाविकसत्त्वे 
प्रमाणत्वायोगात्‌ । “न ह्यस्ति द्वैतसिद्धिः” आत्मैव सिद्धो द्वितीयो मायया ह्यन्यदिव'’ ` यस्मात्परं 
नापरमस्ति किञ्चिदि''त्यादिश्रुत्या प्रपञ्चस्य स्वाभाविकसत्त्वनिषेधाच्च । अतः प्रपञ्चस्य शुक्तिरूप्या- 
दिवदौपाधिकमेव सत्त्वं ब्रह्मणस्तु स्वाभाविकम्‌ । एवं चेदमेव ब्रह्म सत्त्वस्य मदभिमतमनेकविधत्वमिति 
परास्तम्‌ । “अथ तस्यायमादेशो नान्तःप्रज्ञं न बहिःप्रज्ञं नोभयतःप्रज्ञं न प्रज्ञं नाप्रज्ञं न प्रज्ञानघनम- 
लक्षणमव्यपदेइयमैकात्मप्रत्ययसारं प्रपञ्चोपदामं रिवमद्वैतं चतुर्थं मन्यन्ते स आत्मा स विज्ञेय’’ इति 
माण्ड्कोपनिषद्गतश्रुत्या ब्रह्मणोऽपि सत्त्वनिषेधात्‌ । न हि लक्षणराब्देन प्रज्ञानघनशब्देन च सद्रूपत्व- 
ज्ञानरूपत्वरूपस्वरूपलक्षणं नोच्यत इत्यस्ति ''नोसदासीदि”ति श्रुत्यन्तरेणाऽपि तन्निषेधाञ्च । 
“नासदासीदि”'त्यादि श्रुत्याऽसदादिकं निषिध्य 'तम आसीदि'ति तमःान्दार्थभूतप्रकृतेर्विद्यमान- 
त्वावेदनान्यथानुपपत्त्याऽनिर्वचनीयत्ववत्‌ 'आनीदवातमि'ति वाक्यरोषावगतब्रह्मणोऽपि तदनुपपत्ति- 

तौल्येन सदसद्विलक्षणत्वरूपानिर्वचनीयत्वं ब्रह्मण्यपि दुर्निवारत्वाच्च । किञ्च “असन्नेव स भवती"ति 
श्रुतेर्न सत्त्वनिषेधोऽर्थः, किन्तु ब्रह्माउसत्त्वज्ञानस्येष्टसाधनत्वाभावः । न हि “सकल्लुकं यतिं दृष्ट्व 
सवासा जलमाविशेत्‌'' इत्यादेः यतिकञ्जुकधारणकर्तव्यत्वाभावोऽर्थः, किन्तु धृतकञ्चुकयतिदर्शन- 
मिष्टसाधनं नेति । तद्वदस्तीत्येवोपलब्धव्यमित्यस्या अपि ब्रह्मास्तित्वोपलब्धेरेव इष्टसाधनत्वं नान्य- 
स्येत्यर्थः । कथमसतः सज्ायेतेति श्रुतेरपि असतः कथं सजायेत न कथमपि असतो सदुत्पत्तेरेव 
तदनुरूपतयोचितत्वात्‌ असद्‌ ब्रह्मणः सकाइादुत्पन्नं जगदप्यसदेवेत्यर्थः । न चायमर्थो ‘असद्वा इदमग्र 
आसीत्ततो वै सदजायते'ति श्रुतिविरुद्धः सृष्टेः पूर्वमनभिव्यक्तनामरूपात्मकतया स्थितमिदं जगत्सृष्टयु - 
त्तरकालमभिव्यक्तनामरूपात्मक जातमित्यर्थपरत्वेनोक्तार्थस्यैतच्छूत्यविरुदवत्वात्‌, “सत्य ज्ञानमनन्त 
ब्रह्मे'त्यादेरपि नासदासीत्‌'' इत्यादिना निषेधार्थमनुवादित्वेन किञ्चनदान्दसङ्कोचकत्वानुपपत्तेश्च । 
अन्यथा *' सदेव सोम्येदमग्र आसीदि''त्यादेरपीदमर्थे जगति सदेकस्वभावत्वविधायितया “नेह नाने''- 
त्यत्र किञ्चनश्रुतेः ब्रह्मव्यतिरिक्तपरत्वेन सङ्कोचकत्ववत्‌ (जगद्वयतिरिक्त) जगद्वयतिरिक्तपरत्वेनाऽपि 
सङ्कोचकत्वानुपपत्तेरिति । एतेनैव किं गवि गोत्वमुतागवि गोत्वमिति खण्डनोक्तप्रकारेण सत्त्वखण्डनं 
प्रत्युक्तम्‌ । गवि गोत्ववत्सत्त्वे सत्त्वस्वीकारात्‌ । न चैवमात्माश्रयः । ज्ञेयत्वाभिधेयत्वदृरयत्वमिथ्या- 
त्वादिवत्‌ सिद्धविषयत्वेन तस्यादोषत्वात्‌ । गोत्वोपहिते गोत्वस्येव सत्त्वोपहिते सत्त्वस्याङ्गीकारा- 
विरोधाच्च, अन्यथा तत्सत्यमिति श्रुतिप्रतिपन्नसत्यत्वेऽप्युक्तरीत्या विकल्पप्रसङ्गः । 


एतेनैव ब्रह्मणोऽपि कालाय नमः, कलविकरणाय नमः, कालः कलयतामहम्‌'' इत्यादिना 
कालरूपतयावगतेः आकाइावत्सर्वगतश्च नित्यः स्वे महिम्रि प्रतिष्ठितः, य आत्मनि तिष्ठनि” त्यादि 
श्रुत्या इदार्नी सर्वकालः सदाऽस्ति मयि सुखं तदनुभवश्चेत्याद्चनुभवेन च स्वोपाधितया प्रतिपन्नो- 
पाधौ ब्रह्मणि अपि “नेह नानास्ति किञ्चन”, अदृञ्येऽनात्मेऽनिरुक्तेऽनिलयनेऽभयं प्रतिष्ठां विन्दते”, 
'“मायाधारो निराधार'' इत्यादिना निषिद्धत्वेन जगद्वन्मिथ्यात्वे मिथ्यार्थस्य च स्वोपाधौ अध्यस्तत्व- 
नियमेन स्वोपाधिभूतस्य ब्रह्मणोऽधिष्ठानत्वेन अधिष्ठानस्य चाध्यस्तापेक्षयाऽधिकसत्ताकत्वनियमेंने- 
कस्यैव ब्रह्मणः स्वाधिष्ठानत्वस्वाध्यस्तत्वाङ्गीकारे एकस्यैवैकदा न्यूनाधिकसत्त्वापत्त्या विरोधः । 
मिथ्यात्वे निवृत्त्यवञ्यम्भावश्च नेहनानेत्यादिनिषेधस्य ब्रह्मव्यतिरिक्तविषयत्वे मानम्‌ । तथाच ब्रह्मणो 
न जगद्वन्मिथ्यात्वं न वा स्वस्य स्वस्मिन्नघ्यस्तत्वम्‌ । इतरेतराध्यासाङ्गीकारेऽपि आत्मन्यनात्मन 
इवानात्मन्यात्मन स्वरूपेण नाध्यासः । किन्तु तस्य तत्र तादात्म्यादिसंसर्गाघ्यासः । अन्यथाऽनुपपत्ते- 
रुक्तत्वात्‌ अनुपपत्तेश्च सर्वतो बलत्वादिति निरस्तम्‌ । व्यावहारिकेऽहमर्थेऽह गौरोऽहं मनुष्यः काणः कञ्ज 

इत्यादि व्यावहारिकाध्यासदर्हनिनादिष्ठानस्याध्यस्तस्य मानाधिकसत्त्वविनिमयाभावात्‌ । न च तत्रापि 


तत्तदवच्छिन्नतत्तदुपहितचैतन्य एवाध्यासः । तच्च अधिकसत्ताकमेवेति वाच्यम्‌ । असिद्धेः । अन्यथा 
अवच्छिन्ोऽपहितचैतन्ये गौराद्यवच्छिन्नोपहितचैतन्यस्यैवाध्यास इति किं न स्यात्‌ । 


ब्रावच्छिन्नोपहितचैतन्यस्यानवच्छिन्नानुपहितपारमार्थिकचैतन्यान्यत्वेन नाधिकसत्ताकत्वम्‌ । 
अन्यथा अवच्छिन्नोपहितचैतन्यसाक्षात्कारस्यैव तत्साक्षात्कारत्वेन तस्येदानीमपि सत्त्वेन स्यो मोक्ष- 
प्रसङ्गात्‌ । श्रवणादिवैय्यर्थ्यप्रसङ्गाच्च । किञ्च अत्यन्तासतः रादाविषाणादेरपि शशविषाणमस्तीत्यादि- 
शाब्दसत्त्वाध्यासदइनिनाध्यासेऽधिष्ठानसत्तात्वानवइयम्भावाच्च । तत्सत्त्वाधिकसत्त्वनियमेऽपि “सत्यं 
ज्ञानमनन्तं ब्रह्म”', “तेषामेष सत्यः”, ¦ सत्यस्य सत्यम्‌” इत्यादिश्रुतिस्मृत्यारोपितस्य श्रुत्याद्यारो- 
पितस्वप्रकारात्वनित्यत्वजगजन्मादिकारणत्वादिवद्गह्मणि सुलभत्वाञ्च । 


जगतो सर्वज्ञ-सर्वाक्त-सत्यसङ्कल्प-भगवन्निर्मितत्वपुरस्सरं 
सत्यत्वसमर्थनम्‌-- 


न हि ब्रह्मणि तवाधिकसत्त्वान्तरमपि पारमार्थिकमस्ति । ब्रह्मरूपमस्तीति चेत्‌ । न । असङ्गश्रुति - 
विरोधात्‌ । अभेदे सत्त्वसम्बन्धानुपपत्तेश्च । तस्माच्छुक्तिरूप्यादेरिव विना मानान्तरं ब्रह्मणि निषिद्धत्व- 
मात्रेण ब्रह्मवत्‌ कळञ्जभक्षणादाविष्टसाधनत्ववच्च न जगतो मिथ्यात्वसिद्धिः । यत्तु “न ह्यस्ति द्वैतसिद्धि- 
रि'त्यादिश्रुत्या प्रपञ्चस्य स्वाभाविकसत्त्वनिषेध इति । तदपि न । हि यस्मादात्मैव सिद्धो द्वितीयो 
मायया ह्यन्यदिवेति न हि तस्माद्वैतसिद्धिरस्तीति योजनासम्भवेन तच्छ्रुतेः प्रपञ्चसत्तानिरासकत्वे 
मानाभावात्‌ । 'यस्मात्परं ने'ति श्रुतेरपि यस्मात्‌ = परमात्मनः सकाशात्‌ परं = पूर्णमुत्कृष्टं वा नास्ति। 
अपरमपूर्णमनुत्कृष्टं वा किञ्चिदस्तीति तादुराप्रपञ्चास्तित्वावेदकत्वेन प्रपञ्चसत्तानिराकरणपरत्वासिद्धेः । 
अन्यथा यस्मात्परं नापरमपि किञ्चिन्नेति ननः सकुच्छुतस्य परापरपदाभ्यां सम्बन्धकल्पनाप्रसङ्गात्‌ । 


किञ्च “यस्मान्नाणीयो न ज्यायोऽस्ती7त्यत्रेव पूर्वत्राप्यसन्देहार्थं नञूद्वयप्रसङ्ग इति नाणीयो न 
ज्यायोऽस्तीत्यस्य पूर्ववाक्येन सह पौनरुत्तयप्रसङ्गश्चेति । अपि चैवं प्रसिद्धार्थकप्रथमहिरान्दानर्थक्यं 
स्यात्‌ । द्वैताभावस्याप्रसिद्धत्वात्‌ । मम तु हिशब्दो नानर्थकः । द्वैतस्य प्रत्यक्षादिप्रसिद्धत्वेन तत्परत्व- 
सम्भवात्‌ । न च त्वत्पक्षे आत्मैव सिद्धो द्वितीयो मायया ह्यन्यदिवेत्यस्यार्थस्य कलञ्जभक्षणे कर्तव्य- 
स्येव प्रसञ्जकाभावेनाप्रसक्तप्रतिषेधत्वापत्तिः । न ह्यस्ति द्वैतसिद्धिरित्यादिश्रुतेरिति वाच्यम्‌ । यथा 
त्वत्पक्षे ब्रह्मणि मानान्तराप्रसक्तविविधप्रपञ्चस्य निषेधार्थ तत्तदाकारेण श्रुत्यैव प्रसक्तिः । तद्वदस्या- 

प्यर्थस्य तच्छुत्यैव प्रसत्तयुपपत्तेः । प्रक्षालनाद्धि बइस्ये'त्यादि न्यायस्तूमकक्दोऽपि तुल्यः । 'तब्रैक 

हुः', 'असदेवेदमग्र आसीदि'त्यादिवत्‌ यस्मिन्‌ रौर त्यादिरप्यनादि्णषक्रसक्तानुबादो निषेर्थ 

इति चेत्‌ । न । आत्मैव सिद्धो द्वितीयो मायया ह्मन्यदिवेत्यादेरपि न हीति निषेधार्थ तथाविध- 
समयप्रसक्तत्वसम्भवेन तद्नुवादित्वोपपत्तेः । 


अपि च नेह नाने'ति श्रुत्या ब्रह्मणि प्रपञ्चमात्रस्य निषेधात्‌ मास्तु तत्र प्रपन्नः । यत्र तु भूतलादौ 
प्रत्यक्षादिप्रमाणसिद्धः तत्र तत्र तथा तथा स्थास्यतीति कथं तस्य निषेघश्रुत्या मिथ्यात्वसिद्धिः । न च 
नेहेत्यत्रेहशब्दस्य ब्रह्मवत्प्रपञ्जमात्रमप्यर्थः । येन सर्वत्र तच्छुत्यैव निषिद्धत्वेन सर्वत्र प्रतिपन्नोपाधौ 
प्रमाणनिषिद्धत्वरूपमिथ्यात्वमागच्छेत्‌ । किन्तु ब्रह्ममात्रं, न च प्रपञ्चमात्रोपादानभूतप्रकृतेरन्यानाश्रि- 
ताया ब्रह्ममात्राश्रितायास्तत्र निषेधे मिथ्यात्वावइयम्भावेन तत्कार्यभूतप्रपञ्चस्य तदनुरूपतावइयकत्वेन 
तन्निषेधः सर्वमिथ्यात्वमादायैव पर्यवस्यतीति वाच्यम्‌ । 


त्वत्पक्षेऽपि कार्यस्योपादानमात्रानुरूपत्वाभावात्‌ प्रकृतिमिथ्यात्वेऽपि तत्कार्यस्य ब्रह्मवत्परमा- 
थत्वोपपत्तेः । अन्यथा तवापि प्रपञ्चस्य परमार्थब्रह्मकार्यत्वेन परमार्थत्वापत्तेः । किञ्च प्रकृतेरप्यनाद्य- 
नन्तदेशकाल्वृत्तितया सर्वत्रानिषिद्धत्वेनामिथ्यात्वोपपत्तेः । आकाइावदवृत्तित्वेनापि प्रकृतेर्मिथ्यात्वा- 
सम्भवाच्च । 'आकारावत्सर्वगतश्च नित्य' इत्यादि श्रुतिबलेनाकार्यभूतनित्याकादास्य दुर्निवारत्वात्‌ । 
'काळश्च नित्यः प्रकृतिश्च नित्या गौरनाद्यन्तवती एषोऽश्वत्थः सनातन' इत्यादिना कालादेरपि तथात्वा- 
वगमाच्च । न च '''तस्याभिध्यानाद्योजनात्तत्त्वभावात्‌ भूयश्चान्ते विश्वमायानिवृत्तिरि "ति श्रुत्या ` “मायां 
तु प्रकृतिं विद्यात्‌’ इति श्रुतिबलान्मायाराब्दितप्रकृतेर्बरहमज्ञाननिवर्त्यत्वावेदनात्‌ शुक्तिज्ञाननिवर्त्य- 
रूप्यवत्‌ ज्ञाननिवर्त्य॑त्वं तावदवञ्यमभ्युपेतव्यम्‌ । ज्ञाननिवर्त्यत्वे च तद्वदेव बाध्यत्वं दुर्वारम्‌ । न च 
बाध्यत्वे प्रकृतेः सत्त्वं युक्तं शुक्तिरूप्यस्यापि तथात्वापत्तः । एवं च यथा शुक्तिरूप्यवत्‌ तद्वत- 
शौक्ल्यादेः साक्षात्‌ बाध्यत्वाभावेऽपि साक्षाद्वाघ्यगतत्वेन मिथ्यात्वम्‌ । एवं प्रकृतिवत्तद्गतसत्त्वरजस्तमः 
प्रभृतिप्रपञ्चस्य साक्षाद्वाध्यत्वाभावेऽपि साक्षाद्वाध्यप्रकृतिगतत्वेन मिथ्यात्वमवञ्यमुपेयम्‌ । अन्यथा 
शुक्तिरूप्यस्य मिथ्यात्वेऽपि तद्वतशौक्खयादेः सत्यत्वप्रसङ्गादिति वाच्यम्‌ । शुक्तिज्ञानेन तद्रृप्यनिवृत्तौ 
मानाभावात्‌ । न हि शुक्तिज्ञानेन तदज्ञानं निवृत्तमितिवत्‌ तेन तद्रृप्यमित्यनुभवः कदाप्यस्ति । किञ्च किं 
ज्ञाननिवर्त्यत्वमेव बाध्यत्वमुपेयते, किं वा ज्ञाननिवर्त्यत्वे प्रतिपन्नोपाधौ निषेधप्रतियोगित्वरूपं 
बाध्यत्वमावइयकमिति । 

नाद्यः सेतुसुहृददर्रनिनिवर्त्यब्रह्महत्यादुःखादौ शुक्तिरूप्यवत्‌ बाध्यत्वव्यवहाराभावेन '“यूस्र्याख्यौ 
नदी'तिवत्‌ ज्ञाननिवर्त्यत्वं बाध्यत्वमिति परिभाषापत्तेः । न द्वितीयः । ब्रह्महत्यादावेव व्यभिचारात्‌ । 
किञ्च यद्यद्दर्शननिवर्त्य बाध्यं तत्तत्र तदवच्छिन्नोपहिते वा चैतन्येऽध्यस्तमिति नियमात्‌ । शुक्तौ 
तदवच्छिन्ने तदुपहिते वा चैतन्ये तद्रूप्यवत्‌ सेत्वादिदर्शननिवर्त्य ब्रह्महत्यादिकं बाध्यं सत्‌ सेत्वादौ 
तदवच्छिन्ने तदुपहिते वा चैतन्येऽध्यस्तं स्यात्‌ । न चैवं त्वदभ्युपगमः । न वा तत्राध्यस्तमिति युक्तम्‌! 
तथा सति शुक्ताविदं रूप्यमितिवत्‌ सेतावियं ब्रह्महत्या सुहृदीदं दुःखमिति वा व्यवहारप्रसङ्गात्‌ । 
किञ्चेश्वरज्ञानस्य कार्य प्रति कारणतया वियदादिनिवृत्तेरपि कार्यत्वेन तजन्यत्वं वियदादेश्च तत्प्रतियो- 
गित्वरूपमनित्यत्वं मयापि स्वीकृतमेव । किन्तु न तस्य मिथ्यात्वरूपत्वं, मानाभावात्‌ । न च ज्ञान- 
जन्यनिवृत्तिप्रतियोगित्वमिदमेव मिथ्यात्वं बाध्यत्वं चेति वाच्यम्‌ । एतादुहां मिथ्यात्वं बाध्यत्वं चेति 
परिभाषाकरणस्येष्टत्वात्‌ । 


ननु शुक्तिरूप्यादावपीतोऽतिरिक्तमेव मिथ्यात्वादिकं दुर्वाचनमिति चेन्न । तथा सति सेत्वादि- 
दर्दाननिवर्त्यपापादेरपि मिथ्यात्वबाध्यत्वप्रसङ्गेन सेत्वादेरपि शुत्तयादिरूप्याद्यारोपाधिष्ठानत्ववत्‌ 
तदविनाभूतपापदुःखाद्यरोपाधिष्ठानत्वापत्तौ तदतिप्रसङ्गपरिहाराय तदतिरिक्तस्य दुर्वचत्वेऽपि “मिथ्यैव 
रूप्यमभादि'ति प्रत्यक्षादिसिद्धस्यानतिप्रसक्तमिथ्यात्वादिरूपघर्मस्याकामेनाप्यभ्युपेयत्वात्‌ । मिथ्या- 
ज्रकाळसर्वदेशीयनिषेधप्रतियोगित्वरूपनिस्स्वरूपरूपेण सुवचतया दुर्वचत्वासिद्धेश्च । अधिकरणे 
प्रतियोगिनिषेधबुद्विमात्रस्य बाघत्वेऽतिप्रसङ्गस्योक्तत्वेन बाधापरनामकमिथ्यात्वप्रकारकानुभवजनक- 
तयैव नेदं रूप्यमित्यादिनिषेघबुद्धेर्लाङ्गलस्य जीवनबुद्धिव्यवहारविषयत्ववत्‌ बाधव्यवहारबुद्धिविषय- 
त्वात्‌ । क्रृप्तदोषजन्यज्ञानपूर्वकत्रिकालसर्वदेशीयनिषेधप्रतियोगित्वरूपनिस्स्वरूपत्वबुद्धेरेव बाधत्वात्‌ । 
न च प्रत्यक्षस्य वर्तमानवस्तुमात्रग्राहित्वेन घटितोरक्तनिषेधप्रतियोगित्वविषय 
कथं बाधस्य प्रत्यक्षत्वनिर्वाह इति वाच्यम्‌ । अञ्जनाक्तचक्षुर्वत्‌ सहकारिसामर्थ्येन प्रत्यक्षस्यपि 
त्रिकालादिग्राहकतोपपत्तेः । चक्षुःप्रत्यक्षस्याप्युपनयसहकारिसामर्थ्यन सुरभिचन्दनमिति सौरभचन्दन- 
ज्ञानजनकत्वदर्हानात्‌ प्रमाणसिद्धकार्यस्यैव स्वात्मलाभाय स्वानुकूलसामग्र्याक्षेपकताया तान्त्रिक- 
मात्रसिद्धत्वाच्च । त्वयापि सन्‌ घट इत्यादि प्रत्यक्षे त्रिकालाबाध्यत्वरूपाधिष्ठानब्रह्मसत्ताभानस्याभ्यु- 
पेतत्वाच । अपि च शुक्तिरूप्यादौ त्रिकाळसर्वदेशीयनिषेघप्रतियोगित्वरूपमिथ्यात्वस्य प्रत्यक्षा- 
द्यसिद्धत्वे प्रपञ्चमिथ्यात्वानुमाने साध्यासिद्धिप्रसङ्गः । 

किञ्च ज्ञाननिवर्त्यत्वस्यैव बाध्यत्वमिथ्यात्वरूपत्वेउपि तदनिवर्त्यप्रपञ्चस्य कथं बाध्यत्वादिकम्‌ । 
न च तथाविधप्रपञ्चे मानाभावः । 'आकाडावत्सर्वगतश्व नित्य' इत्यादिश्रुत्याकाशादेर्नित्यत्वावेदनात्‌ । 
अन्यथात्मनित्यत्वे तस्य दृष्टान्तत्वानुपपत्तेः । चशब्दानर्थक्यप्रसङ्गाचच । न च 'आत्मन आकाश इति 
तस्योत्पत्तिश्रवणादुत्पन्नस्य भावस्यानित्यत्वनियमात्तच्छुतेर्बहुकालावस्थायित्वमेवार्थ इति वाच्यम्‌ । 
उत्पन्नस्यापि श्रुतिबलेनाविनाशोपपत्तेः । श्रुतिबलेन नियम एव सड्डोचस्य न्याय्यत्वात्‌ । अन्यथा 
अनादिमायया सुप्तो यदा जीवः प्रबुध्यते' इति मायया अनादित्वावेदनात्‌ । अनादिभावस्यानिवर्त्यत्व- 
नियमात्‌ 'भूयश्चान्ते विश्वमायानिवृत्तिरि ति श्रुतेर्न तनिवृत्तिरर्थः स्यात्‌ । न च 'नित्यो नित्यानामि'ति 
श्रुत्यैव ब्रह्मनित्यत्वस्याधिक्योक्तेः । श्रौतार्थन्यथानुपपत्त्यैव तद्घ्यतिरिक्तानां मुख्यनित्यत्वमापतितम्‌ । 
नानुमानमात्रादिति वाच्यम्‌ । नित्यचेतनानां नित्यश्चेतन इति तच्छरतेरेकवाक्यत्वसम्भवे नित्यानां 
नित्यश्चेतनानां चेतन इति वाक्यभेदेनान्वयाश्रयणायोगात्‌ । विशिष्टविधौ वाक्यभेदहाङ्कानवकाशात्‌ । 
मङ्गलानां च मङ्गलमितिवत्‌ तस्याः परमात्मोत्कर्षप्रतिपादकत्वेन नित्यानां चेतनानामिति सामाना- 
धिकरण्येनान्वयेऽपि पदावैय्यर्थ्याच्च । स्वतन्त्राप्रतिबद्धचेतनत्वादिना समानाधिकृतत्वेन परमात्म- 
नित्यचेतनत्वस्योत्कर्षोपपत्तेः । 

किञ्चात्रात्मनिवृततिर्ब्रह्मस्वरूपातिरिक्ता ब्रह्मवत्सत्या नाभ्युपेया अद्वैतश्रुतिविरोधात्‌ । नापि सा 
ज्ञाननिवर्त्या । साप्येवमेवमित्यनवस्थानात्‌ । न च सा ब्रह्मस्वरूपरूपैवातो नोक्तदोष इति वाच्यम्‌ । 
तथा सति तस्याज्ञानसाध्यत्वानुपपत्तः । अत एव न निवृत्तिरत्रात्यन्ताभावः । अपि च 'नेह 
नानास्ती'त्यादिना नित्यनिर्दोषवाक्येन घटः सन्‌ पटः सन्निति प्रत्यक्षादिविषयस्य मिथ्यात्वावधारणे 
तत्र जलाहरणाद्र्थप्रवृत््यभावप्रसङ्गः । दोषप्राबल्यात्पीतः शङ्ख इत्यादि भ्रमानुवृत्तावपि शङ्घः श्वेत 
इत्यवधारणे कदापि पीतार्थिप्रवृत््यभावात्‌ । 

अपि च नित्यनिर्दोषत्वेन सिद्धप्रमाणभावे वेदे विधेर्हि निषेध्यार्पकतया तादर्थ्येन गुणतया निषेध 
एव तदपेक्षया प्रधानतया प्रबल इति न व्यवस्थोचिता । तथा सति विकल्पोत्सर्गापवादयोरुच्छेदापत्तेः। 
निषेध इव विधावपि तात्पर्यलिङ्गसत्त्वेन तद्भावाभावाभ्यामपि प्राबल्यदौर्बल्यावधारणानुपपत्तेश्च । 
उपक्रमाधिकरणन्यायेन प्रथमप्रवृत्तसप्रपञ्चवाक्यानामेव प्राबल्यौचित्याच्च तेषां बहुत्वेनापि निषेधापेक्षया 
प्राबल्याच । न हिँस्यादिति साकल्येन हिंसानिषेधापेक्षया, वायव्यं श्वेतमालभेतेति विशेषविधिनेव 
एकमेवाद्वितीयं नेहनानेत्यादिसामान्यनिषेधस्यापि यस्मिन्दयौरित्यादि प्रपञ्चविशेषविधिनैव न्यक्कर्तव्य- 
त्वाच्च । अपि च षोडहाग्रहणक्रियायामिव वस्तुनिर्विकल्पमाश्रित्य वेदान्तगतविधिनिषेधयोः प्रामा- 
ए्योपपादनासम्भवेऽपि जाग्रत्स्वप्नप्रपञ्चविषयतयापि यस्मिन्द्यौरेकमेवाद्वितीयमित्यादि प्रपञ्चविधि- 
निषेधानां प्रामाण्यस्य सूपपादत्वाच्च । 

तथा चाह श्रुतिः अथ रथान्‌ रथयोगान्‌ पथः सृजत' इत्यादिः । तथा च पारमर्ष सूत्र 
'वैधर्म्याच न स्वप्नादिवत्‌’ इति । अत एव च तत्सृष्ट्वा तदेवानुप्राविरात्तदनुप्रविरय सञ्च त्यञ्चाभवत्‌ । 
निरुक्तं चानिरुक्तं च निलयनं चानिलयनं च विज्ञानं चाविज्ञानं च सत्यं चानृतं च सत्यमभवत्‌ यदिदं 
किश्चे'ति श्रुत्या सत्यानृतप्रपञ्चप्रवेराप्रयुक्तसत्यानृताकारत्वोक्तिर््र्मणः सङ्गच्छते । अत एव लोकेऽपि 
वस्तुतः समीचीने पुरुषे उत्कृष्टापकृष्टपुरुषसम्बन्धप्रयुक्तस्तत्तद्वयपदेशो दृश्यते । न चैवं विधिनिषेध- 
वाक्यानां त्वद्रीत्यैव गतिसम्भवे सर्वात्मना विधिबाधो युक्तः । न चैवं नेह नानेत्यादौ किञ्चन द्वितीया- 
दिपदस्य स्वाप्नप्रपञ्जविरोषपरत्वाश्रयणे यथा श्ररुतार्थपरित्यागलक्षणो बाधः प्रसज्यत इति वाच्यम्‌ । 
लोकेऽस्य गोद्वितीयेन भाव्यम्‌ । कश्चन आगत इत्यादाविव वेदेऽपि सामान्यराब्दस्य विशेषपरताया 
आश्रयितव्यत्वात्‌ । न हि लोकसिद्धव्युत्पत्तिमर्यादामाश्रित्य सामान्येनैव रूपेण विहोषपरत्वकल्पनं 
बाधो भवति । अतिप्रसङ्गात्‌ । तस्माद्‌ ब्रह्मवत्प्रपञ्चस्य तदुपादानभूतमायारान्दितप्रकृतेश्च मिथ्यात्वे 
मानाभावात्‌ । सत्यत्व एव तत्सद्भावाच्च नानिर्वचनीयत्वमिति सिद्धम्‌ । एवं च त्रिगुणात्मकोभय- 
सिद्धप्रकृतेरेव तदनुरूपजडप्रपञ्चोपादानत्वसम्भवे ब्रह्मणोऽपि न तदुपादानत्वं मानाभावादित्युक्तमेव । 
यत्तु सन्‌ घट इत्याद्यनुभवात्‌ सद्रूपस्य ब्रह्मणः प्रपञ्चयोभिन्नत्वात्कारणत्वाचोपादानत्वसिद्वधिरिति । 
तन्न । सत्ताया घटत्वद्रव्यत्वादेरिव साक्षाद्‌ घटधर्मत्वस्य बहुशः प्रपञ्चितत्वात्‌ । यदपि श्रुतिरपि ब्रह्मण 
उपादानत्वे मानमिति । तदपि न । आत्मन' इत्यादि पञ्चम्या हेतुमात्रपरत्वात्‌ ‘जनिकर्तुः प्रकृतिरि'ति 
सूत्रेण प्रकृते अपादानत्वसंज्ञायाश्च प्रमाणान्तरेणोपादानत्वसिद्भयुत्तरकालमेव प्रवृत्तेः आत्मनश्चोपादानत्वे 
मानान्तराभावात्‌ । आत्मन इत्यादिपञ्चम्या एव तत्र मानत्वेऽन्योन्याश्रयात्‌ । 


पुत्रात्प्रमोदो जायते, जाड्याद्वद्ध' इत्यादाविव तदुपपत्तेश्च । किञ्च तदशिष्यं संज्ञाप्रमाणत्वात्‌ 
कुत्वं कस्मान्न भवति भत्वात्‌'' इति सूत्रभाष्ययोः हेतुपञ्चम्याश्रितत्वेन हेतौ पञ्चम्यां तादुशसूत्रभाष्य- 
योरेव मानत्वात्‌ । भाष्यकृता 'जनिकर्तुः प्रकृतिरि'ति सूत्रस्य प्रत्याख्यातत्वाञ्च । यदपि पञ्चम्या 
हेतुमात्रपरत्वेऽपि निमित्तमात्रपरत्वे विरीषनियामकाभावादानन्त्यश्रुतिबलाच्चात्मन एव उभयविध- 
कारणत्वसिद्धिः । 

अन्यथोपादाननिमित्तयोरभेदे वस्तुपरिच्छेदशून्यत्वपरानन्त्यश्रुतिविरोधः स्यादिति । तदपि न । 
्रव्योपादानत्वकर्तृत्वयोर्विरोधस्य कार्यद्रव्यस्योपादाने व्याप्यवृत्तित्वनियमस्य च विरेषनियामकत्वात्‌ 
प्रकृते तृपादानमात्रत्वे ब्रह्मणो निमित्तमात्रत्वेऽपि त्वद्रीत्या ब्रह्मवत्‌ सत्यभूतोपादानान्तराभावेनानन्त्य- 
श्रुतिविरोधान्न । अनन्तपदस्य वस्तुपरिच्छेदशून्यत्वपरत्वे मानाभावाच्च । वस्तुपरिच्छेदवति गगनादा- 

वप्यनन्तशब्दप्रयोगाच्च । किञ्च वस्तुकृतपरिच्छेदराहित्यस्याप्यनन्तशब्दार्थत्वे तेनानन्तशब्देन निमित्तो- 
पादानयोरमेदवत्‌ ब्रह्मणो जीवाभेदवच्च वियदादिप्रपञ्चामेदप्रसङ्ग: । न च जीवस्वरूपस्य जगदुपादाने 
निमित्तस्वरूपयोश्च तात्विकत्वात्‌ वियदाद्युपादेयस्य च अतात्त्विकत्वात्‌ वैषम्यमिति वाच्यम्‌ । 
अनन्तदाब्दमहिमळब्धतात्त्विकब्रह्मामेदबलेन जीववत्प्रपञ्चस्यापि तात्त्विकत्वापत्तेः । किञ्च ब्रह्मणो- 
ऽपरिच्छिन्नत्वजडव्यावृत्तिं च वदता भेदस्यान्तदाब्दार्थमूतपरिच्छेदरूपतैव त्याज्या । अन्यथा परि- 
च्छिन्नजडाभेदे ब्रह्मणो वास्तवपरिच्छिच्त्वाद्यापत्तिरिति । 

यदपि ` सोऽकामयत बहु स्यां प्रजायेते”ति ब्रह्मणो बहुभवनसङ्कल्पपूर्वकं जनिसङ्कल्पश्रुतिरपि 
ब्रह्मणो जगदुपादानत्वे मानम्‌ । अन्यथा ब्रह्मसत्तया सदात्मकनामरूपाभिव्यक्तिरूपजन्मनस्तत्सङ्कल्पस्य 
चानुपपत्तेः । निमित्तमात्रस्य कुलालादेर्घटशरावादिकार्यात्मना जन्मानुपपत्तेरिति । तदपि न । निमित्त 
मात्रस्यापि ब्रह्मणस्तत्तन्नियन्तृरूपेण बहुनियम्यप्रवेशाकृतबहुत्वविषयत्वात्‌ । बहुभवनसङ्कल्पस्य तादृर- 
बहुत्वस्य च बहुनियम्यसापेक्षतया सृष्टेः पूर्व तदभावे कथं बहुभवनमित्यादाङ्कयाह-- प्रजायेयेति । 

अत्र प्रजायेयेत्यस्य प्रजापतिरकामयत प्रजायेयेति 'समुखतस्निवृत्त तनिरमिमीते'त्यत्रेवान्त- 
भावितण्यर्थतया प्रजनयिष्यामीति नियम्यजनिविषयकव्यापारसङ्कल्प एवार्थः । न तु स्वजन्मसङ्कल्पः । 
ब्रह्मण अनाद्यनन्तत्वे तदसम्भवात्‌ । उत्तरवाक्ये 'इदं सर्वमसृजत, तत्सृष्ट्वा तदेवानुप्राविशादि' त्यादिना 
नियम्यप्रपञ्चसुष्टितत्प्रवेहाकतृत्वयोरेव प्रतिपादनात्‌ । स्वजनेः कामनाविषयत्वे वाक्यदोषे तस्या एव 
प्रतिपादनप्रसङ्गात्‌ । 
ब्रह्मणः जगदुपादानत्वे 'सञ्चत्यच्चाभवदि' त्यादि श्रुतिप्रमाणमित्यस्य निरासः-- 

यत्त्वप्रविष्टरूपेणैव नियमनसम्भवेन तदर्थ तत्प्रवेशप्रतिपादनवैयर्थ्यम्‌ । एकेनापि बहूनां सर्वज्ञेन 
सर्वगतेन युगपद्भहुसृष्टिवत्‌ बहुनियमस्य सम्भवात्‌ । एकस्य सर्वगतस्य ब्रह्मणा वस्तुतो बहुभवन- 
प्रवेशायोगात्‌ । अवास्तवस्य बहुभवनस्य प्रवेशस्य च त्वन्मतेऽनङ्गीकारादिति । तन्न । युगपदनन्त- 
पदार्थप्रवेशापूर्वकतननियमनस्य विचित्राक्तिख्यापनार्थत्वेनावैयर्थ्यात्‌ । वास्तवप्रेवेहास्याणोरणीयानिति 
श्रुतिप्रतिपन्नाणुत्वसत्त्वेन परमात्मनः सम्भवाच्च । किञ्च सृष्टेः पूर्वमन्तःकरणाभावेन तद्विशिषष्टाहमर्था- 
भावात्त्वन्मते बहुस्यामित्याद्युत्तमपुरुषप्रयोगानुपपत्तिः । न चेयं श्रुतिरीश्वरोक्तिरूपेति नोत्तमपुरुषप्रयोगो - 
पाधित्वेनान्तः करणापेक्षेति वाच्यम्‌ । ईश्वरस्यान्तःकरणाभावेन तदुपहितस्य तद्विशिष्टस्य वा चैतन्य- 
स्याभावात्‌ । अहं स्यामितीच्छायास्तथाभिलापस्य च सुत्रां सम्भवात्‌ न चेच्छाप्रयोजकरूप- 
वच्चेतन्यमहमर्थः । तच्च जीवानामन्तःकरणमीश्वरस्य ज्ञानमिति जीवेश्वरयोरुभयोरप्यहं स्यामित्यादि 

प्रयोगोपपत्तिरिति वाच्यम्‌ । अविद्याया इच्छाप्रयोजकत्वस्यैवाभावात्‌ । 'कामः सङ्कल्पः एतत्सर्वं मन 
एवे'ति सावधारणश्रुत्या मनस एवेच्छाप्रयोजकत्वावेदनात्‌ । एतेन नियम्योत्पत्तेः पूर्वं तदुत्पत्तिकामनैव 
युक्ता । न तु नियन्तुरूपेण बहुभवनकामना । नियन्तुरूपेण बहुभवनस्य नियम्योत्पत्तिसापेक्षत्वादिति 
निरस्तम्‌ । शिष्यसम्पादनात्पूर्व शिष्यसम्पादनसापेक्षगुरुत्वकामनावदुपपत्तेरिति । यदपि 'सच्च त्यच्चा- 
भवदि'ति श्रुतिरपि मायया मूर्तामूर्तात्मकतां ब्रुवाणा ब्रह्मणस्तदुपादानत्वे मानम्‌ । अन्यथा तद्भावा- 
योगादिति । तदपि न । सत्यज्ञानानन्दाद्यात्मकस्य परमात्मनोऽनृतजड दुःखाद्यात्मकप्रपञ्चरूप- 
त्वानुपपत््या तच्छुतेः परमात्मनः सत्त्वादिगुणाभिव्यक्तिपरत्वात्‌ प्रपञ्चसृष्टितत्प्रवेशीत्तरभावित्वेन 
तत्सृष्टिपरत्वानुपपत्तेश्च । 

न च ब्रह्मणः श्रुत्या निर्गुणत्वावेदनान्न सत्यत्वादिगुणाभिव्यक्तिपरत्वमिति वाच्यम्‌ । निर्गुण- 
शरुतेहेयगुणराहित्यपरत्वात्‌ । अन्यथा सत्यकामः सत्यसङ्क्प इत्यादि गुणविधायकश्रृतिविरोधात्‌ । 
शाखान्तरमूर्तामूर्तयोरेव सत्यच्छब्दश्रवणेऽपि सर्वदाब्दवाच्यत्वेन ब्रह्मणोऽपि सत्यच्छब्दप्रतिपाद्यत्व- 
सम्भवात्‌ । न च 'तदनुप्रविइय सञ्च त्य्चाभवदि'ति तदनुप्रवेहासमानकर्तृकत्वेन श्रूयमाणं सदादिभवनं 
न सत्त्वादिगुणाभिव्यक्तिरूपं यक्तेस्सत्त्वादिगुणकर्तृकत्वेनानुप्रवेराकर्तृब्रहः सदा- 
दिभवनस्य श्रुतानुप्रवेशसमानकर्तृत्वानुपपत्तेरिति वाच्यम्‌ । सत्त्वादिगुणवत्तयाभिव्यक्तेरेव सदादि- 
भवनदाब्दार्थत्वात्तस्याश्च ब्रह्मकर्तृत्वेनानुप्रवेहासमानकर्तृकत्वोपपत्तेः सदादिभवनस्य सृष्ट्यनुप्रवेशोत्तर- 
भावित्वेन सृष्टिरूपत्वासम्भवस्योक्तत्वाच्च । न च सदादिभवनस्य बहु स्यामिति कामितबहुभवनरूपत्वेन 
तस्य सृष्ट्यनुप्रवेशप्रयुक्तत्वेन च सृष्ट्यायुत्तरभावित्वमविरुद्धमिति वाच्यम्‌ । बहुभवनस्य बियदा- 
द्युत्पत्त्यतिरिक्तस्याभावेन तदनन्तरभावित्वासम्भवात्‌ । 

'सच्च त्य्चाभवदि'ति श्रुतेः अर्थान्तरपरत्वोपवर्णननिरासः-- 

यत्तु सृष्टस्याहेरिव रजोः प्रपञ्चस्य ब्रह्मणः पृथक्‌ सत्त्वशून्यत्वमेव कामितबहुभवनं तदेव च सञ्च 
त्चाभवदिति श्रुतिः ब्रूत इति । तन्न । रज्ञुसर्पश्रमेऽत्यन्तासत एव सर्पस्यारोप्यत्वेन तस्य सृष्टौ 
मानाभावेन दुष्टान्तत्वानुपपत्तेः । बहुभवनस्य पृथक्‌ सत्त्वरून्यत्वरूपत्वे मानाभावाच्च । किञ्च बहु- 
भवनस्य पृथक्‌ सत्त्वञून्यत्वे सर्वस्य सर्वभावापत्तिः । प्रपञ्चमात्रे ब्रह्मस्वरूपरूपाया जातिरूपाया वा 
सत्ताया एकत्वात्‌ । यदपि चोक्तं निरुक्त चानिरुक्तं चे'त्यादेमूर्तामूर्तविरोषभावापत्यभिप्रायत्वान्न 
वैय्यर्थ्यीमिति । तदपि न, मूर्तामूर्तयोस्तद्विरीषयोर्वा ब्रह्मणोऽत्यन्तभिन्नत्वेन तस्य मूर्तादिस्वरूप- 
रूपत्वात्मकतद्भावानुपपत्तेः । अन्यादृदास्य तद्भावस्यातिप्रसक्तत्वात्‌ पारिभाषिकतापत्तेश्च । यदपि 
'असद्वा इदमग्र आसीदि'ति मन्त्रोऽपीदं नामरूपविदीषणव्याकृतं जगदग्रे प्रागुत्पत्तेः असदव्याकुतनाम- 

रूपं ब्रह्मैवासीत्‌ ततो ब्रह्मणः सदभिव्यक्तनामरूपं जगदजायत किं मातुरिव पुत्रो नेत्याह । तद्रह्म स्वयं 
अन्यानधिष्ठितं तस्यैव कर्तृत्वात्‌ 'आत्मानमकुरुत मायावीव स्वात्मानमेव व्याघ्रादि स्वरूपेण 
जायमानप्रपञ्चाकारेणात्मानकमरोदिति श्रवणात्‌ ब्रह्मोपादानमिति । तन्न । यदिदं प्रत्यक्षादि प्रमाणसिद्धं 
जगददग्रे स्वोत्पत्तेः पूर्वम्‌ असद्वा आसीत्‌ अभावप्रतियोग्येवासीदलब्धस्वरूपमेवासीदिति यावत्‌ । तत्तु 
ततः परमप्रकृतात्‌ ब्रह्मणः सकाशात्‌ सदजायत लब्धस्वरूपमजायत तदुत्पन्नं जगदात्मानं शरीरं स्वयं 
स्वतन्त्रं ब्रह्माकुरुत जगतश्च ब्रह्मररीरत्वं 'यस्यात्मदारीरमि' त्यादिश्रुतिसिद्धमित्यर्थपरपरत्वेन त्वढुक्तार्थ- 
परत्वे मानाभावात्‌ । ब्रह्मणो सच्छन्दार्थपरत्वे च 'सदेव सौम्येदमग्र आसीदि'ति श्रुतिसिद्धसद्रूपत्वा- 
नुपपत्तेः । किञ्च 'तदात्मानं सृजाम्यहं, सम्भवामि युगे युगे’ इतिवत्‌ तदात्मानं स्वयमकुरुते' त्यस्य 
उपपत्तेराकाराद्यात्मनात्मानमकुरुतेत्यर्थपरत्वे मानाभावः । न ह्यत्र आत्मानमाकाइाद्यात्मनाऽकुरुतेति 
श्रूयते । 

किञ्च परमते 'ततो वै सदजायते'ति पूर्ववाक्येंनेव सच्छन्दनि्दिष्प्रपञ्चस्य ब्रह्मसकाशादुत्पत्ते: 
सिद्धत्वेन तदात्मानमित्यादेवैयर्थ्यम्‌ । एवं 'तदैक्षत बहु स्यामि त्येतदपि तत्तन्नियामकरूपेण बहुभवन- 
सङ्कल्पाभिप्रायं अत्र तेज आदिरूपेण बहुभवनसङ्कल्पो न विवक्षितः । तेज आदिपदेन चेतनानामेव 
विवक्षितत्वात्‌ 'तत्तेज ऐक्षत तदपोऽसृजत ता आप ऐक्षन्त ता अन्नमसुजन्ते'ति ईक्षितृत्वस्रष्ट्रत्वदेवता- 
त्मश्रवणात्‌ । न हि ब्रह्मणस्तेज आदिपदप्रतिपाद्यत्वं चेतनरूपेण बहुभावो वा तदुपात्तत्वं वा तवाभिमतं 
युक्तं वा । यत्त्वत्र प्रथमं तेजःपदं तेजोरूपभूतपरं द्वितीयं तु तदवच्छिन्नब्रह्मपरम्‌ । एवमुत्तरत्रापि । 

यथा 'आत्मन आकाराः सम्भूत’ इत्यत्र प्रथमाकादापदं भूताकाशपरम्‌ । द्वितीयं तु ब्रह्मपरं तथेद- 
मपीति । तन्न । ‘आत्मन आकाराः सम्भूतः आकाराद्वायुरिः त्युभयत्रापि आकाशपदस्य भूताकाश- 
परत्वेन दृष्टान्तासम्प्रतिपत्तेः । दार्टान्तिकेऽपीक्षितृत्वादिना चेतनदेवतापरत्वेन नि्णीततेजः प्रायपाठेन 
प्रथमतेजः पदस्यापि चेतनदेवतापरस्यैव न्याय्यत्वात्‌ । अन्यथा 'तत्तेज ऐक्षत' इति प्रत्यभिज्ञाविरोधात्‌। 
यदपि चोक्तं “सर्वाणि ह वा इमानि भूतानि’, “य एता वा इमानि भूतानी” त्यादि श्रुतिजातमपि 
ब्रह्मण्येव जगत्सृष्टिस्थितिलयप्रतिपादकमिति । तदपि न । देशकालयोरिव ब्रह्मणोऽनुपादानत्वेऽपि 
सर्वाधारत्वेन सृष्ट्याद्याधारत्वोपपत्तेरुक्तत्वात्‌ । लवणानुपादानस्य जलस्य लवणलयाधारत्ववत्‌ जग- 
दनुपादनस्यापि ब्रह्मणस्तलयाधारत्वोपपत्तेश्व । 

'एकविज्ञानेन सर्वविज्ञान'श्रुतिरपि यथाश्रुतार्थे बाधकसत्त्वेन राजनि विज्ञाते सर्वोऽप्यमात्यादि- 
विज्ञात इतिवत्‌ ब्रह्मणः प्राधान्यमात्रपरेति तदुपादानत्वे मानमित्युक्तम्‌ । यदपि चोक्तं, सर्वशाखासु 
ब्रह्मणः सार्वात्म्य'श्रुतिरपि तदुपादानत्वे मानमिति । तदपि न । सर्वं खल्विदं ब्रह्मे'त्यादिश्रुतीनां 

सर्वमिदं जललवणमितिवत्‌ सर्वव्यास्तिमात्रपरत्वात्‌ । सत्यज्ञानानन्दाद्यात्मनो ब्रह्मणः तद्विलक्षणसर्वा- 
त्मत्वासम्भवेन न तत्परत्वानुपपत्तेश्च । सर्व समाप्रोषि ततोऽसि सर्व' इति भगवद्गीतावचनमपि न 
सर्वात्म्यपरम्‌ ॥ उक्तरीत्या ब्रह्मणः सर्वात्म्यानुपपत्तेः । किं तु सर्वदेशकालावच्छेदेन सर्ववस्तुसबन्ध- 
मात्रपरम्‌ । न च तस्याकादादिसाधारणतयाऽतिप्रसक्तत्वेन सर्वहेतुत्वानुपपत्तिः । नियामकतया 
सब्रह्मस्यैव संपूर्वकाप्तदाब्दार्थत्वात्‌ । अत एव संशब्दो न व्यर्थः । नियामकत्वं च यथावद्वस्तुव्यव- 
स्थापकत्वलक्षणं द्रव्यवद्गुणादावपि सम्भवत्येव । सम्बन्धश्च यद्यपि गुणादिना न संयोगादिरनभ्युप- 
गमात्‌ । तथापि संयुक्ततादात्म्यादिलक्षणाश्रयद्वाको वा, काले सर्वाधारता*प्रयोजकसम्बन्धवत्‌ 
स्वरूपसम्बन्धविरोषो वा ब्रह्मणः सर्वेण सहास्तीति न काप्यनुपपत्तिः । 


प्रकृतिपरिणामस्य प्रपञ्चस्य ब्रह्मणोपादानत्वे प्रमाणाभावसमर्थनम्‌-- 


अत एव प्रपञ्चरस्य सत्तादात्म्यानुभवादपि सदात्मब्रह्मणः सर्वात्मकत्वं सङ्गुद्धे्ळाधवेनात्मस्वरूप- 
सत्तामात्रविषयत्वनिश्चयात्‌ अविद्यानन्यथाभावरूपप्रपञ्चस्य सदधिष्ठानं विनाऽयोगादपि ब्रह्मण उपा- 
दानत्वम्‌ । तस्माद्रजुरिवाहेः सर्वस्य विवर्ततया स्वरूपपरित्यागेन ब्रह्मोपादानमिति निरस्तम्‌ । सत्त्वस्य 
्रव्यत्वघटत्वादिवत्‌ साक्षात्प्रपञ्चघर्मत्वस्य स्थापितत्वात्‌ प्रपञ्चस्य मायारचितप्रकृत्यन्यथाभावरूप- 
त्वेऽपि प्रकृतेरनिर्वचनीयाविद्यारूपत्वे मानाभावात्‌ । मृदन्यथाभावरूपघटस्येव प्रकृत्यन्यथाभावरूप- 
प्रपञ्चस्यापि परमार्थसत्यत्वेन त्वदभिमताधिष्ठाननिरपेक्षत्वात्‌ अधिष्ठानदाब्देन देशकालसाधारणाश्रय- 
मात्रोक्ताविष्टापत्तेः । अत एव जगदाकारेण परिणममानाविद्याधिष्ठानत्वमेव ब्रह्मणो जगदुपादनत्वमिति 
लक्षणं प्रत्युक्तम्‌ । तस्मात्प्रकृतिपरिणामस्य सत्यस्य प्रपञ्चस्य ब्रह्मणोपादाने मानाभावादिति सिद्धम्‌ । 


किञ्च ब्रह्मणो जगदुपादानत्वे निर्विकारत्वश्रुतिविरोधः । विकारवत्कारणत्वस्यैवोपादानत्वरूप- 
त्वात्‌ । न च निर्विकारत्वश्रुतेः पारमार्थिकविकाराभावविषयत्वं सामान्यश्रुतेः विरोषपरत्वे मानाभावात्‌ । 
अन्यथा ब्रह्मणि प्रपञ्चनिषेघश्रुतेरप्यपारमार्थिकप्रपञ्चरूपविरीषविषयत्वापत्तेः । यत्तु विकारवत्कारणत्व- 
मुपादानत्वमित्यत्र विकारत्वं न संयोगादिरूपमिति प्रसङ्गादित्यादि, तदपि न । विकारविकारिकारण- 
योरभेदेन संयोगानभ्युपगमात्‌ । 


न चैवं विकारत्वानुपपत्तिः । कार्यकारणभावादेरेव मतुबर्थत्वात्‌ धनी गोमानित्यादौ संयोगाद्य- 
भावेऽपि मतुबो दशनिनाविशेषितसम्बन्धमात्रस्यैव मतुबर्थत्वात्‌ । न चाभेदे कार्यकारणभावाद्यनुपपत्तिः। 
घटोत्पत्तेः प्रागपिमृदि घटबुद्धि तत्कार्यजलाद्याहरणापत्तिश्चेति वाच्यम्‌ । पक्के घटे पूर्व श्याम आसीदिदार्नी 

न श्याम इत्यबाधितानुभवबलेन समयभेदेन तत्रैव भेदाभेदवन्मृद्यपि घटोत्पत्त्यनन्तर इयमेव मृद्धट: 
पूर्व ने'त्यबाधितप्रतीतिबलेन तत्रैव समयभेदेन धटभेदाभेदयोः सत्त्वात्‌ । न चैवं घटोत्पत्त्यनन्तर 
मृद्धटयोरत्यन्ताभेदेन मृद्धढ इति सामानाधिकरण्येन सह प्रयोगानुपपत्तिः । धर्म्यभेदे5पि प्रवृत्ति- 
निमित्तद्वयमादाय द्रव्यं घट इतिवत्‌ सत्यं ज्ञानमितिवत्‌ तदुपपत्तेः । सविठोषाभेदाभ्युपगमेनोक्तदोषा- 
नवकाशाच । तस्माद्रह्मणो जगदुपादानत्वसम्भवेनोपादानत्वरूपप्रतिपन्नोपाधौ प्रमाणनिषिद्धत्वरूपं 
मिथ्यात्वं प्रचञ्चस्येत्ययुक्तम्‌ । अत एव ब्रह्मणो जडाभेदसाधकपूर्वोक्तानुमाने तदुपादानकत्वहेतु- 
रसिद्धः । तथा च सत्यप्रपञ्चान्तर्गतस्य जीवेश्वरभेदस्य जडेश्वरभेदस्य च सत्यत्वात्‌ स्वाभाविकत्वाच्च 
न मिथ्यात्वमौपाधिकत्वं च । 


किञ्चाविद्यान्तःकरणादेश्वैतन्ये आकाइाघटमठादिवदुपाधित्वमयुक्तम्‌ । घटाकाशो मठाकाश 
इतिवत्‌ अविद्याचैतन्यामज्ञानचैतन्यमन्तःकरणचैतन्यं मनश्चैतन्यमित्यननुभवात्‌ । नापि दर्पणतदुपा- 
धित्वं दर्पणे मुखमितिवदविद्यायां चैतन्यमन्तःकरणचेतन्यमित्याननुभवात्‌ । प्रत्युताहमज्ञो अज्ञ- 
चेतनोऽहमित्येवानुभवात्‌ । किञ्चाविद्यान्तःकरणादेश्चैतन्यप्रतिबिम्बोद्राहित्वं चैतन्यस्य तत्प्रतिफलनं 
चायुक्तम्‌ । नीरूपत्वात्‌ । लोके हि उद्भूतरूपवदेव हि सूर्यमुखादिकमुद्धतरूपत्वे वा प्रतिफलनयोग्ये स्वतो 
विप्रकृष्टदेदावर्तिनि स्वच्छे जलदप्रणादौ प्रतिबिम्बवत इति दृष्टम्‌ । 


न हि चैतन्यमन्तःकरणादिकं चोद्ूतरूपवत्‌ । न चाविद्यादिकं प्रतिफलनयोग्यं स्वतो विप्रकृष्ट- 
देरावर्तिस्वच्छ वा, न चाविद्यान्तःकरणनिमग्नचैतन्यस्य प्रतिफलन सम्भवति । जलनिमञ्चमुखादेस्तत्र 
प्रतिबिम्बदर्शनात्‌ । ननु नीरूपस्याप्याकादास्य साभ्रनक्षत्रस्य जले प्रतिबिम्बो दृश्यत इति चेत्‌ । न । 
गगनदेरावर्तिनि सवितूप्रभामण्डले सलिलप्रतिबिम्बिते गगनप्रतिबिम्बत्वस्य व्यवहारस्य भ्रममात्रमूल- 
त्वात्‌। न च बाधकाभावान्न तथा । नीरूपस्य वाय्वादेः प्रतिफलनादरनिनोद्भूतरूपवत्त्वस्यैव प्रतिफलन - 
योग्यतावच्छेदकत्वकल्पने प्रकृते तदभावस्यैव बाधकत्वात्‌ । न च नीरूपस्यापि वर्णस्य ध्वनौ प्रति- 
बिम्बदर्शनेन नोड्भूतरूपवत्वं तदवच्छेदकमिति वाच्यम्‌ । ध्वनौ वर्णप्रतिफलने मानाभावात्‌ । न च मुखे 
दर्पणमालिन्यादिप्रतीतिवत्‌ वर्णे ध्वनिधर्माहृस्वत्वदीर्घत्वादिप्रतीतिरेव मानमिति वाच्यम्‌ । व्यञ्जकतया 
सन्निधानमात्रेणापि जपाकुसुमेऽप्रतिबिम्बितेऽपि स्फटिके सन्निहितजपाकुसुमधर्मभूतलौहित्यादिप्रती- 
तिवद्वह्वावप्रतिबिम्बितेऽपि तप्तजले वहिधर्मभूतोष्णत्वादिप्रतीतिवत्‌ घटमठादिष्वप्रतिबिम्बितेऽपि 
तदवच्छिन्नाकादी घटादिधर्मभूतपरिच्छिन्नत्वादिवदयस्कान्तमणावप्रतिबिम्बितेऽप्ययसि स्वसन्निहि- 
तायस्कान्तमणिघर्मभूतक्रियाप्रतीतिवच्च ध्वन्यप्रतिबिम्बितेऽपि वर्णेष्वनिर्वचनीयहस्वत्वाद्युत्पत्त्या वा 
वास्तवतदुत्पत्त्या वा अन्यथाख्यातिवादिरीत्या वा ध्वनिघर्मभूतह्ृस्वत्वादिप्रतीत्युपपत्तेः । 

प्रतिध्वनिरपि न पूर्वध्वनिप्रतिबिम्बः पञ्चीकरणप्रक्रियया पटहपयोनिधिप्रभृतिदान्दानां क्षितिसलि- 
लादिराब्दत्वेन प्रतिध्वनेरेवाकाशशब्दत्वेन तस्य वर्णादिराब्दप्रतिबिम्बत्वायोगात्‌ । वर्णरूपप्रतिराब्दोऽपि 
न पूर्ववर्णप्रतिबिम्बः वर्णाभिव्यञ्जकध्वनिनिमित्तकप्रतिध्वनेरपि स्वावच्छिन्नवर्णाभिव्यञ्जकत्वेन तथावि- 
धप्रतीत्युपपत्तेः । किञ्चाविद्यान्तर्गतचेतन्यस्य नाविद्यायां प्रतिफलनं सम्भवति । तदुपाघ्यन्तर्गतस्य तत्र 
प्रतिफलनायोगात्‌ । न हि दर्पणजलाद्यन्तर्गतस्य वस्तुनस्तत्र प्रतिफलन दृष्टम्‌ । नापि न तदनन्तर्गतस्य- 
चैतन्यस्य प्रतिबिम्बेश्वरत्वपक्षे तस्य प्रपञ्चानन्तर्गतत्वेन सर्वान्तर्यामित्वसर्वकर्तृत्वसर्वोपादानत्वसर्व- 
साक्षित्वाद्यनुपपत्तेः । किञ्चान्तःकरणप्रतिबिम्बितस्य तदवच्छिन्नस्य वा चैतन्यस्य जीवत्वपक्षे कृत- 
हानाकृताभ्यागमप्रसङ्गः । 


प्रतिबिम्बपक्षे स्वान्तर्गतस्य स्वानन्तर्गतस्वसन्निहितस्य वा चेतन्यप्रदेदास्य अन्तःकरणे प्रति- 
बिम्बस्य वक्तव्यतया तत्र तत्र स्वर्गनरकादिष्वन्तःकरणस्य गमने बिम्बभूतचेतन्यप्रदेशभेदात्‌ (भूतात्‌), 
तत्प्रतिबिम्बचैतन्यस्यापि भेदावश्यम्भावेन कर्तृभोक्तुचैतन्यभेदात्‌ । एवमवच्छिन्नत्वपक्षेऽपि कर्तृ- 
भोक्तचैतन्ययोस्तत्रतत्रान्तःकरणावच्छेद्यभिन्नतत्तच्चैतन्यप्रदेशरूपत्वेन भेदावदयम्भावात्‌ । 


अविद्यान्तःकरणादेः प्रतिबिम्बोद्भाहितया दर्पणादिवन्नोपाधित्वमिति समर्थनम्‌ 


एतेनः “यथा ह्ययं ज्योतिरात्मा विवस्वान्‌’ “अत एव चोपसा सूर्यकादिवत्‌'’ इति श्रुति- 
सूत्राभ्यां जीवेश्वरयोः बिम्बप्रतिबिम्बभावव्यवस्थापनात्‌ तदन्यथानुपपत्त्या लोकेऽदृष्टमपि नीरूपस्य 
चैतन्यस्य नीरूपाविद्यान्तःकरणादौ प्रतिफलनमिंहैव कल्प्यत इति निरस्तम्‌ । श्रुतिसूत्रयोरन्यथैव 
व्याख्यातत्वात्‌ । त्वन्मतेऽपि *'अम्बुवदग्रहणान्न तथात्व मिति उत्तरसूत्रेण सूर्यस्य प्रतिबिम्बोदय- 
योग्यविप्रकृष्टदेदावर्तिरूपवत्वस्वच्छजलादेरिव चैतन्यप्रतिबिम्बोदययोग्यस्य तादृहावस्तुनोऽभावात्‌ । 
चैतन्यप्रतिबिम्बनासम्भवमुत्तवा वृद्धिह्ासभात्तवमन्तर्भावादुभयसामञ्जस्यादेवमि'ति तदनन्तरसूत्रेण यथा 
जलप्रतिबिम्बितः सूर्यो जलवृद्धौ वर्धत इव तद्वासे हसतीव तत्चलने चलतीव तस्याध्यासिकं जलानुरोधि 
वृद्धिहासादिभात्तवं तथात्मनोऽन्तःकरणादिनावच्छेदेनोपा्यन्तर्भावादाध्यासिकं तदनुरोधिवृद्धिह्णासादि 
भात्तवमित्येवं दृष्टान्तदार्टान्तिकयोः सामञ्जस्यादविरोध इत्यृत्तरसूत्रद्वयव्याख्यानमुखेन अत एव चोपमा 
सूर्यकादिवदि'ति पूर्वसूत्रस्यापि तदधीनमात्रेण तत्प्रतिबिम्बत्वमित्येवमर्थपरतया व्याख्यातत्वाच्च । 
तस्मादविद्यान्तःकरणादेः प्रतिबिम्बोद्गाहितया दर्पणादिवन्नोपाधित्वमिति । नापि जपाकुसुमवदुपाधित्वं, 
तद्वदेव प्रतिबिम्बोद्गाहित्वाभावप्रसङ्गात्‌ । नन्वविद्यान्तःकरणादेः प्रतिबिम्बोद्राहितयोपाधित्वमस्माभि- 
रुपेयते । किं तु जपाकुसुमवत्स्वधर्मासञ्जकत्वमात्रेणेति चेत्‌ । न । 

एवं ह्यनौपाधिकचैतन्यनानात्वमभ्युपगच्छतः तन्नानात्वं भेदकं चेश्वरजीवत्वे च अविद्योपाधिक- 
मभ्युपगच्छतस्तवाविद्यादिकं स्वनिष्ठं जपाकुसुमलौहित्यवदनौपाधिकमेव चैतन्यभेदं भेदकं चेश्वरत्वं 
जीवत्वं तन्नियतसर्वज्ञत्वासार्वज्ञत्वादि धर्माश्च वस्तुत अभिन्ननिर्धर्मके चैतन्यै आदधत्‌ 'कार्योपाधि- 
रि'त्यादिश्रुत्या तावुपाधिरित्युच्यत इत्यभिप्रेतम्‌ । तच्चायुक्तम्‌ । तथा सत्यविद्यान्तःकरणादेश्च त्वद- 
भ्युपगतचैतन्यभास्यत्वानुपपत्तेः । न हि चेतन्यप्रतियोगिकानौपाधिकभेदाश्रयस्य स्वप्रकाहाचैतन्या- 
भेदप्रयुक्तं तद्भास्यत्वं सम्भवति । न च वस्तुतः चैतन्यभिन्नस्यैवाविद्यारोपितरजतादेरिवारोपितचैतन्य- 
तादात्म्यमादाय तद्भास्यत्वं सम्भवतीति वाच्यम्‌ । 


इदं रजतमितिवदहमविद्येति तादात्म्यानुभवाभावेन अविद्यादेश्चैतन्यतादात्म्याध्यासे मानाभावात्‌ । 
'प्रत्युताहमज्ञो ममान्तःकरणमि'ति संसरगितयैवानुभवात्‌ । किञ्चाविद्यादिकं जपाकुसुमवत्‌ चैतन्य- 
स्वघर्मसजातीयं धर्मान्तरमादधाति उत तमेवाधानमपि किमुत्पादनं किं वा ज्ञापनमात्रम्‌ । नाद्यः । 
जीवेश्वरभेदस्यानादित्वात्‌ । न द्वितीयः । दीपेनेव अविद्यादिना विद्यमानचैतन्यभेदज्ञापने तदुपाधित्व- 
वार्तायाः पारिभाषिकत्वेन मदिष्टाविघातित्वात्‌ । न तृतीयः । नैसर्गिकस्बधर्मस्य तत्सम्बन्धस्य वा 
अनादितया अन्यत्रोत्पादनासम्भवात्‌ । न चतुर्थः । अन्यथाख्यातिप्रसङ्गात्‌ । अविद्यानिष्ठचैतन्यप्रति- 
योगिकभेदस्य विप्रकृष्टत्वेनापरोक्षानुपपत्तेश्च । न हि तच्चैतन्येऽनध्यस्तं ते न भास्यत इति प्रसङ्गात्‌ । 


किञ्चेवं सार्वज्ञसर्वशाक्तित्वादिधर्माणामप्यौपाधिकत्वे “परास्य शक्तिर्विविधैव श्रूयते स्वाभाविकी 
ज्ञानबलक्रिया” चेत्यादि श्रुतिविरोधः । अपि च स्वतःसार्वज्ञादीनां चैतन्यनिष्ठत्वाभावेन तस्यामुख्य- 
ब्रह्मत्वादिकमविद्यादेरेव चानौपाधिकसर्वज्ञत्वादिसत्त्वेन मुख्यब्रह्मत्वादिकं च स्यात्‌ । ब्रह्मणि सर्वज्ञ- 
त्वादिश्रुतीनामतत्त्वावेदकत्वं च स्यात्‌ । किञ्च लोके वेदसिद्भसर्वज्ञत्वादिचैतन्यधर्माणां वस्तुतो- 
ऽविद्यादिधर्मकत्वे मानाभावेन कथमौपाधिकत्वम्‌ । न हि सर्वज्ञत्वादयो वस्तुतोऽविद्यादिधर्माः न, 
चैतन्यघर्मा इति श्रुतिरस्ति । न च चैतन्यस्यासङ्गत्वावेदकश्रुत्यथानुपपत्त्या तत्सिद्धिः । तत एव 
विशेषेण सङ्गमात्रनिषेधवत्‌ उपाधिसम्बन्धतत्प्रयुक्तभेदतन्नियतसर्वज्ञत्वादिधर्मसम्बन्धस्याप्यसिद्धि- 
प्रसङ्गात्‌ । 

इदं च पुरुत्वसंसर्गिचेतन्ये “असङ्गो ह्ययं पुरुषः” इत्यसङ्गत्वविधायिन्याः श्रुतेः स्वव्याहत- 
भाषित्वपरिहाराय (“एको देवः सर्वभूतेषु गूढः सर्वव्यापी त्यादि सर्वसङ्गप्रतिपादकश्रुत्यन्तरादि- 
विरोधाय च परमात्मनः सर्वसङ्गकृतदुःखादिकार्यनिषेधमात्रपरत्वस्यैव न्याय्यत्वात्‌ । श्रुतिप्रतिपन्न- 

नित्यत्वज्ञानत्वानन्दत्वादि परमात्मधर्माणामप्यौपाधिकत्वापत्त्या तत्त्रापर्नित्यपुरुषार्थत्वाभावप्रसङ्गात्‌ । 
न हि नित्यत्वानन्दत्वादयो धर्मा न भवन्ति 'अविनादीवारेयमात्मानुच्छित्तिधर्मे' त्यादि श्रुत्या तेषां 
धर्मत्वोक्तेः । आनन्दो विषयानुभवो नित्यत्वं चेति श्रुतिधर्मा इति त्वदुक्तेश्च । न च नित्यत्वादीनां 
स्वरूपभूतधर्मत्वेन च नौपाधिकत्वमिति वाच्यम्‌ । ‘असङ्गो ह्ययमिति श्रुत्याऽविरोषेण सङ्गमात्र- 
निषेधेन स्वरूपभूतधर्मस्याप्ययोगात्‌ । न चाविनाशि नित्यं विज्ञानमानन्दं ब्रह्मेत्यादिश्रुतिविरोधेन 
नाइाङ्गश्रुतेः स्वरूपाद्यतिरिक्तधर्मसङ्गमात्रनिषेधपरत्वमिति वाच्यम्‌ । त्वद्रीत्या ¦ सत्यकामः सत्य- 
सङ्कल्पः यः सर्वज्ञः सर्ववित्‌ भिन्नोऽचिन्त्यः परमो जीवसङ्घात्‌'', ` त्रिषु धामसु यद्भोग्यं भोक्ता भोगश्च 
यद्भवेत्‌ । तेभ्यो विलक्षणः साक्षी चिन्मात्रोऽहं सदाशिवः” इत्यादिश्रुत्या स्वरूपातिरिक्तघर्माणा- 
मप्यवेदनादसङ्गश्रुतेः तत्सङ्गनिषेधपरत्वादस्याप्ययोगात्‌ । तुरीयं तत्सर्वदुक्सदेतिश्रुत्या ब्रह्मचैत- 
न्यस्य सर्वसम्बन्धिताया सदातनत्वाभिधानाचच । *'यच्च किञ्चिजगत्सर्वं दृइयते श्रूयतेऽपि वा”, 
अन्तर्बहिश्च तत्सर्वं व्याप्य नारायणः स्थितः'' इत्यादिश्रुत्या नारायणशब्दितस्य परमात्मनः 
प्रामाणिकयावत्पदार्थसङ्कित्वाभिधानाञ्च । 


किञ्चेश्वरतद्धर्माणामविद्योपाधिकत्वे सत्यकामः सत्यसङ्कल्प’ इत्यादि श्रुतिप्रतिपन्नसत्यकाम- 
त्वादीश्वरत्वनियतधर्माणामसिद्विप्रसङ्ग: । अविद्यायास्तद्धर्मकत्वे मानाभावात्‌ । 'कामः सङ्कल्प’ इत्यादि 
सावधारणश्रुत्या कामादीनामन्तःकरणमात्रवृत्तित्वावधारणाच्च । इश्वरस्य श्रुतिप्रतिपन्नसत्यकामत्वादि 
निर्वाहाय कामादिघर्मकान्तःकरुणोपाधिकत्वस्याप्यङ्गीकारे तस्यापि जीवत्वापत्तः । औपाधिकस्यापि 
जीवेश्वरमेदस्यासिध्यापत्तेश्च । अपि चैवमपि जगत्कर्तृत्वादीश्वरधर्माणां कर्तृत्वभोक्तृत्वादिजीवघर्माणां 
चौपाधिकत्वं न सिद्धयेत्‌ । अविद्यान्तःकरणादेः कर्तृत्वादिधर्मकत्वे मानाभावात्‌ । 


कामः सङ्कल्प इत्यादि श्रुतौ कर्तृत्वादीनामनुपादानात्‌ ओदनकामोऽहं पाकं करोमीत्यायनुभवेन 
कर्तृत्वस्याप्यन्तःकरणवृत्तिरूपेच्छासमामानाधिकरण्यप्रतीतेस्तस्याप्यन्तःकरणवृत्तित्वसिद्धिरिति चेत्‌ 
न । कर्तृत्वादेः स्वाभाविकात्मधर्मत्वेऽपि त्वद्रीत्येतरेतरघर्माध्यासेनापि सामानाधिकरण्यानुभवोपपत्तेः । 
*'विज्ञानं यज्ञं तनुत” इति श्रुतौ विज्ञानशब्दस्य ब्रह्मपरत्वात्‌ त्वद्रीत्या बुद्धयपरनामकान्तःकरण- 
परत्वेऽपि अन्तःकरण एव स्वाभाविकात्मघर्मभूतकर्तृत्वाघ्यासमादायापि विज्ञानं य॒ज्ञं तनुत इति 
श्रौतव्यपदेदोपपत्तेश्च । 


१. मुं. २-२-७ २. कैवल्यो. १८ ३. ते.उ.प्र.४ प.२९ ४. ते.उ.प्र.२ प.५ 

ब्रह्मणः स्वाभाविकात्मधर्मनिरूपणद्वारा 'मायाप्रतिबिम्बितचेतन्यमी*वर:, 
अविद्याप्रतिबिम्बरितचैतन्य जीव' इति मतनिरासः-- 


कामादीनां कर्तृंत्वादीनां चान्तःकरणपरिणामत्वेऽपि स्वावयवपरिणामभूतदण्डकुण्डलादेः 
तथाभूदधनादेश्च संयोगेन सम्बन्धान्तरेण वा दण्डीकुण्डलीत्याद्यबाधितविरिष्टानुभवबलेन स्वाभाविक- 
पुरुषधर्मत्ववत्‌ स्वाभाविकात्मधर्मत्वोपपत्तेश्च । न हि जीवे धर्मनिषेधिका श्रुतिरस्ति यद्भलात्‌ जीवे 
कर्तृत्वादि प्रतीतेभ्रैमत्वसिघ्या तदौपाधिकत्वं सिद्धयेत्‌ । “असङ्गो ह्ययं पुरुषः”, “केवलो निर्गुणश्च” 
इत्यादि धर्म॑निषेघश्रुतीनां परमात्मविषयत्वात्‌ परमात्मन्यपि केवलो निर्गुणश्चेति श्रौतसत्यकामत्वादि 
धर्मसमुचचयार्थकचराब्दमहिम्ना निर्गुण इति धर्मसामान्यवाचि गुणदान्दस्य तद्विरोषभूत हेयधर्मभूत- 
परत्वस्यैव न्याय्यत्वाच्च । 


अत एव 'मायाप्रतिबिम्बितं चैतन्यमीश्वरः । अविद्याप्रतिबिम्बितं चैतन्यं जीव' इति मतमपा- 
स्तम्‌ । पूर्वोक्तसकलदोषानतिवृत्तेः । जीवेश्वरयोरुभयोरपि प्रतिबिम्बितत्वे जीवस्य श्रुतिप्रतिपन्नेश्वर- 
पारतन्त्र्यानुपपत्तेः । प्रतिबिम्बस्य बिम्बान्तरानघीनत्वात्‌ । किञ्च मायाविद्याप्रतिबिम्बितचैतन्ययोर्वा 
अविद्यान्तःकरणप्रतिबिम्बितचैतन्ययोर्वा जीवेश्वररूपत्वेन वा नोदपात्रस्थसूर्यप्रतिबिम्बवत्‌ जीवेश्वर- 
स्वरूपयोरप्युपाधिनारी नाझापत्तिः । एवं बिम्बचैतन्यमनवच्छिन्नचैतन्यं वा ईश्वरः अविद्याप्रतिबिम्बित- 
चैतन्यं तदवच्छिन्नचैतन्यं वा जीव इति पक्षेऽपि । तथा च प्राप्लुजीवस्य प्राप्यस्येश्वरस्याभावेन तत्प्राप्ति- 
रूपमुक्तेरपुरुषार्थत्वे तदुपयोगिपुरुषव्यापारवैयर्थ्यापत्तेः । 


ननृपाधिनारीनौपाधिकचेतन्यभेदतन्नियतसकळधर्मनारीऽपि न चैतन्यश्वरूपनाशः । माना- 
भावात्‌ । तत्त्वमसीत्यादिना नित्यशुद्धचैतन्यामेदावेदनाच्च । एवं नानोदपात्रस्थसूर्यप्रतिबिम्बानामपि 
नोपाधिनाझान्नादा: । तेषामाकारास्थसूर्याभिन्नत्वात्‌ । तथा च नोक्तदोष इति चेन्न । एवं हि 
चेतन्यमात्राभेदस्य स्वतःसिद्धत्वेन ज्ञानफलत्वाभावप्रसङ्गात्‌ । भेदं विना जीवस्य ब्रह्मप्राप्ययोगात्‌ । 
बिम्बप्रतिबिम्बयोर्वस्तुतो भिन्नत्वेन तदैक्ये मानाभावात्‌ । तथाहि न तावद्दर्पणस्थतया प्रतीयमाने मुखे 
ममेदं मुखमिति प्रतीतिस्तत्र मानम्‌ । पार्श्वस्थस्य चैत्रमुखतत्प्रतिबिम्बयोर्निविरविचिकित्सभेदसादृरय- 
रत्वपुथत्तवप्राड्युखत्वप्रत्यड्युखत्वावदातत्वइयामत्वादिगोचरप्रत्यक्षविरोधेन प्रतिबिम्बे चेत्रस्येदं मुख- 
मित्यभेदप्रतीतेरेवाभावात्‌ । ममेदं मुखं चेत्रस्येदं मुखमित्यादि प्रतिबिम्ब .शथपदेास्य कर्दम- 
ळग्नस्वपादप्रतिमुद्रायां ममायं पाद इतिवत्‌ चित्रलिखितमुखे छायामुखे च मम॑ मुखमितिवच्च गौण- 
त्वात्‌ । न च विरोषदर्रानादिवदुपाधिसन्निधानस्याप्युत्तेजकतया तत्समवधानकालीनभेदादिदर्रनस्य 

विरोधिविषयकत्वेऽपि नाभेदज्ञानप्रतिबन्धकत्वमिति वाच्यम्‌ । तदुत्तेजकत्व*स्यान्यत्राकल्पनात्‌ । 
इह च प्रतिबध्यत्वाभिमताभेदज्ञानस्यासम्प्रतिपत्तेः । उक्तव्यपदेशस्य गौणत्वेनाप्युपपत्तेश्च । तत्कल्प- 
काभावात्‌ । न चाभेदज्ञानविरोधान्न भेदादिज्ञानं सम्भवति किन्तु तद्वयपदेशामात्रं गौणमिति वैपरीत्य- 
मेव किं न स्यादिति वाच्यम्‌ । पादलम्नप्रतिमुद्रादिस्थलेऽपि भेदव्यपदेहास्योक्तरीत्या गौणत्वस्य सुवच- 
त्वात्‌ । बालानां बिम्बप्रतिबिम्बयोर्भेदज्ञानस्य हानोपादानपर्यन्तस्य अपलापानर्हत्वेन प्रेक्षावतामपि 
तद्वेदादि ज्ञानकल्पनाच्च । 


ननु बालानां विरोध्यभेदज्ञानाभावेन बिम्बप्रतिबिम्बयोर्मेदादि ज्ञानसम्भवेऽपि न प्रेक्षावतां 
तत्सम्भवः । तेषां विरोध्यभेदज्ञानसत्त्वात्‌ । अन्यथा स्वमुखसौन्दर्यादिदर्दानोद्देरोन दर्पणाद्यनुपादानप्रसङ्ग 
इति चेत्‌ न । बिम्बाद्भेदेऽपि प्रतिबिम्बस्य बिम्बसमानाकारत्वनियमविरोषज्ञानादेव बिम्बभूतस्वमुख - 
सौन्दर्याचनुमित्यर्थं दर्पणाद्युपादानोपपत्तेः । तदज्ञानदशायां तदुपादानासिद्धेः । भेदसादृइयवैधर्म्यादि- 
ज्ञानानां तद्वयपदेशानां च भ्रमत्वगौणत्वकल्पने बहुबाधपत्तेः । बहुबाधस्यान्याय्यत्वेन बिम्बप्रति- 
बिम्बयोरभेदज्ञानस्य तङ्वयपदेशस्य वाल्पत्वेन तद्भमत्वगौणत्वकल्पनस्यैव न्याय्यत्वात्‌ । 


किञ्च भेदाभेदप्रत्यययोरभ्युपगमेऽप्येकानन्तरमपरोदयेन अन्यतरश्रमत्वासम्भवात्‌ । अबाधेनैवो - 
पपत्तावन्यतरबाधस्यान्याय्यत्वाच्च । उभयोरपि भिन्नविषयत्वेन प्रमात्वस्यैव अवइयवाच्यत्वे सेयं 
दीपकलिका सेयं गुर्जरी तदेवेदमौषधमित्यादि प्रत्यभिज्ञानवत्‌ चैत्रमुखप्रतिबिम्बे स्वमुखप्रतिबिम्बे वा 
चेत्रमुखमिदं ममेदं मुखमिति प्रत्यभिज्ञाया अपि तज्जात्यभेदविषयत्वात्‌ । न च तादृहाजातौ माना- 
भावः । चैत्रमुखप्रतिमुखयोः वृश्चिकगोमयप्रभाववृश्चिकयोरिवानुगतप्रतीतेरेव मानत्वात्‌ । न च बिम्ब- 
प्रतिबिम्बाभेदप्रतीतेरेव व्यत्तयभेदविषयत्वमस्तु प्रत्यभिज्ञाया व्यत्तयमेदविषयत्वस्यौत्सर्गिकत्वात्‌ । 
तद्वेदादिप्रतीतीनां तु परम्परासम्बन्धेन विशेषणमेदादिविषयत्वमेव किं न स्यादिति वाच्यम्‌ । प्रतीति- 
मात्रस्य साक्षात्सम्बन्धविषयताया अप्यौत्सर्गिकत्वात्‌ । परम्पराया अनेकपदार्थघटितमूर्तित्वेन ताव- 
द्विषयत्वकल्पने गौरवाच्च । बिम्बप्रतिबिम्बयोरभेदप्रतीतेः जात्यभेदविषयत्वेऽपि औत्सर्गिकसाक्षा- 
त्सम्बन्धविषयत्वापरित्यागाच्च । 


एतेन ' नेक्षेतो्न्तमादित्यं नास्तं यान्तं कदाचन । नोपरक्तं न वारिस्थं न मध्यं नभसो गतम्‌'' 
इति वचनबलेन तदभेदसिद्धिरिति परास्तम्‌ । वस्ततस्तु मुखात्‌ प्रतिमुखमन्यदेव तत्सदृदामुख- 
त्वानधिकरणं चित्रलिखितमुखवत्‌ छायामुखादिवच्च । तत्र मुखराब्दप्रयोगस्तु असिंहे माणवके 


$ प्रतिबन्धकसमानकालीनकार्यजनकत्वं 

सिंहशब्दप्रयोगवत्‌ गौण इत्युक्तम्‌ । न च सुधामये प्रतिमाविदोषे5त्यन्तसादृश्याद्व्यावर्तकधर्माग्रहे 
पुरुषविदोषाभेदभ्रमवत्‌ कस्यचिद्वालस्य पित्रादिप्रतिबिम्बे तत एव कचित्तदभेदभ्रमोऽस्तीत्येतावता 
प्रमाणसिद्धबिम्बप्रतिबिम्बभेदादिरवास्तव इति स्वीकारो युक्तः । 


न च दर्पणे मदीयं मुखं न मदीयो हस्तो नेति तक्घ्यतिरेकनिश्वयेऽपि दर्पणे प्रतिमुखं नासीत्‌ 
प्रतिहस्तो नासीन्नास्ति भविष्यतीति प्रतीतिः कदाप्यस्ति । येन प्रतिबिम्बस्य दर्पणसंसर्गप्रतीतिभ्रमः 
स्यात्‌ । न हि भ्रमावकारास्थमेघव्यतिरिक्तनिश्चयदशायां तत्र च्छायाप्रतीतिभ्रमः । तद्वदेव प्रतिमुख- 
स्यापि । द्रव्यान्तरन्तात्‌ । अन्यथा छायामुखे प्रतिमुख इव भेदादिप्रतीतेर्भ्रमत्वापत्तिः । तद्वत्स्वमुखे 
छायामुखामेदप्रतीतिश्च स्यात्‌ । न चैवं दर्पणाद्युपाधिसन्निधाने तत्र हस्तादिप्रतीतिकालेऽपि दर्पणादौ 
हस्तादिर्नास्तीत्यपि प्रतीत्यापत्तिः । भूमौ छायाहस्तप्रतीतिकालेऽपि भूमौ हस्तो नास्तीत्यपि प्रतीत्या- 
पत्त्या साम्यात्‌ हस्तदाब्देन स्वशरीरावयवविरोषोक्तौ इष्टापत्तेः । तत्सदुराप्रतिहस्तोक्तौ तस्य दर्पणे मम 
प्रतिहस्तोऽस्तीत्यबाधितानुभवसिद्धस्य तदा सत्त्वेन तद्वयतिरेकप्रमायास्तेंनेवानुभवेन प्रतिबन्धात्‌ 
दोषाभावाञ्च । तद्भमस्य चानुपपत्तेश्च । विमर्शदशायां पार्श्वस्थस्य प्रतिमुखमेव दर्पणसंसृष्टं न तु ग्रीवास्थ 
बिम्बरूपमपीत्यबाधितानुभवसत्त्वेन दर्पणे मम मुखं नास्तीति प्रतीतेरपि बिम्बाभावविषयतया 
भिन्नविषयत्वेन दर्पणे प्रतिमुखत्वप्रतीतिं प्रत्यबाधकत्वाच्च । 


ननु दर्पणादावन्यत्र कृप्तमुखादिसामग्रीबाधात्‌ तत्र तत्प्रतीतिर्भ्रमः । अन्यथा शुक्ताविदं रजतमिति 
प्रतीतेरप्यभ्रमत्वापत्तिरिति चेत्‌ । न । प्रतिमुखस्य मुखसदुराद्रव्यान्तरत्वेन मुखत्वरहिततया मुख- 
सामग्रीबाधेऽपि च्छायामुखस्यैव प्रतिसूर्यपरिवेषेन्द्रचापादेरिव सर्गाबयकालीन ब्राह्मणादिरारीरादेरिव च 
प्रमाणसिद्धतया फलबलेन विलक्षणसामग्रीजन्यत्वकल्पनात्‌ । अन्यथा त्वन्मतेऽपि कुप्तमुखतत्संसर्गादि 
सामग्रीबाधेन तद्विलक्षणस्य अनिर्वचनीयमुखादेस्तत्संसगदिश्चाऽनुपपत्तिप्रसङ्गात्‌ । 


शुक्तिरजतस्य नेदं रजतं नाभून्नास्ति न भविष्यति कालत्रयेऽपीदं रजतं न भविष्यतीत्यादि 
सकलसम्प्रतिपन्नबाधदर्शनिन रजतस्यैव तत्राऽसत्त्वे सामग्रीकल्पकाभावेन तत्त्रतीतेर्भ्रमत्वस्यैव न्याय्य- 
त्वात्‌ । न ह्येवं दर्पणे प्रतिमुखं नास्ति नासीन्न भविष्यति काळत्रयेपीदं प्रतिमुखमेव न भवतीति बाधं 
कोऽप्यनुभवति । किञ्चैवं कृप्तसामग्रीविरहादनिर्वचनीयं रजतान्तरमपि त्वन्मते नोत्पद्येत । एतेन दर्पणादौ 
प्रतीयमानं मुखं प्रतीयमानरूपपरिमाणसंस्थानविरोषमुखत्वादिधर्मयुक्तं तद्रहितं वा । नान्त्यः । द्रव्या- 
न्तरस्य रूपविदोषादिविरिष्टप्रतिबिम्बोपलम्भाऽनिर्वाहकतया तत्कल्पनवैयर्थ्यापत्तेः । प्रथमे, कथमेक- 
स्मिन्‌ अल्पपरिमाणे दर्पणे युगपदसङ्कीर्णतया प्रतीयमानानां महापरिमाणानामनेकमुखादि प्रतिबिम्बाना 

सत्यतानिर्वाह इति निरस्तम्‌ । अविरुद्धरूपादिधर्मयुक्तस्यापि प्रतिबिम्बस्य विरुद्धाधिकपरिणामरहिततया 
तत्प्रतीतेस्तावन्मात्रांरी भ्रमत्वेऽपीतरांरो प्रमात्वाहानेः । 

ननु बिम्बस्योपाधिसनिकर्षतारतम्येनाधिकाल्पपरिमाणतारतम्यप्रर्त प्रतिबिम्बविरुद्ध- 
नानापरिमाणसमावेशायोगात्‌ तेषां मध्ये इदमेवास्य परिमाणं नान्यदिति व्यवस्थापकाभावाञ्च । परि- 
माणज्ञानमात्रस्य भ्रमत्वे प्रतिबिम्बस्य रूपवत्त्वेऽपि परिमाणशून्यतया चाक्षुषत्वानुपपत्तिरिति चेन्न । 
वस्तुतस्तस्य परिमाणशून्यत्वेऽपि तवारोपितरूपेणाकाइाचाक्षुषत्ववत्‌ ममारोपितपरिमाणेऽप्रति- 
बिम्बचाक्षुषत्वोपपत्तेः । 

वस्तुतस्तु प्रतिबिम्बस्य औपाधिकपरिमाणरून्यत्वेऽप्यनुभवसिद्धचाक्षुषत्वस्य॒ दुरपह्ववत्वेन 
दूरस्थरैलाग्रवर्तिवनस्पतेरिव यथोचितवास्तवपरिमाणकल्पनान्न परिमाणशून्यत्वं बिम्बस्योपाधिविप्र- 
कर्षतारतम्येनाल्पाल्पतराल्पतमपरिमाणवत्तया प्रतीयमानानां तु प्रतिबिम्बानां परस्परात्यन्तभिन्नतया 
प्रतीयमानतत्तत्परिमाणं बाधकाभावाद्वास्तवमिति न कश्चिद्दोष इति । अत एव निबिडावयवानुस्यूते दर्पणे 
तथैवावतिष्ठमाने तदनन्तरह्यनुनासिकादनेकनिम्नोन्नतप्रदेरावतो द्रव्यान्तरस्योत्पत्तिर्न युज्यते तदुपाध्य- 
वयवविभागं विना तदन्तस्तथाविधद्रव्यान्तरोत्पत्तावनवकादादिति निरस्तम्‌ । तदवयवविभागं विनैव 
तदन्तःप्रवेदी फलबलेन तथाविधप्रतिबिम्बस्य छायापुरुषवत्‌ विद्युद्वन्मेघशब्दवच्च स्वकारणाधीनो- 
त्पत्तिकल्पनात्‌ । न च तथाऽपि दर्पणावयवैर्व्यवधानात्‌ प्रतिबिम्बस्य चाक्षुषत्वमेवानुपपन्नम्‌ । अन्यथा 
दर्पणान्तरावयवानामपि चाक्षुषत्वप्रसङ्गादिति वाच्यम्‌ । अञ्जनाक्तनेत्रस्य भूम्यन्तस्थितनिधिचाक्षुष- 
त्ववत्फळबलेन तदवयवानां प्रतिबिम्बमात्राव्यवधायकत्वकल्पनेन तत्चाक्षुषत्वोपपत्तेः । तन्निम्रोन्नतत्वादि 
प्रतीतेरपि भूनिक्षिप्तसुवर्णप्रतिष्ठामुखनि्रोन्नतत्वादि प्रतीतिवदेवोपपत्तेश्च । एतेनैव दर्पणमध्ये सितपीत- 
रक्ताद्यनेकवर्णादिमनः प्रतिबिम्बस्योत्पत्तौ सततसन्निहितं न तादुशं कारणमस्ति । यद्युच्यते यथा- 
पूर्व दरर्पणावयवावस्थानाविरोधेन तादृराप्रतिबिम्बोत्पादनसमर्थं किञ्चित्कारणं फलबलेन कल्प्यम्‌ । 
उपाधिमध्यविश्रान्तियोग्यपरिमाणनामेव प्रतिबिम्बानां विरुद्धाधिकपारिमाणतादुहानिम्नोन्नतादि ज्ञानं च 
भ्रम एवेति । तहिं शुक्तिरजतमपि सत्यमस्तु । तत्रापि शुक्तौ यथापूर्वमवस्थितायामेव तत्तादात्म्यापन्न- 
रजतोत्पादनसमर्थ किञ्चित्कारणं परिकल्प्य तस्य रजतस्य दोषत्वामिमतकारणसहकृतेन्द्रियग्राह्यत्व- 
नियमवर्णनोपपत्तेः । किं झुक्तिरजतम्‌ असत्यं प्रतिबिम्बः सत्य इत्यर्घजरतीयेन* । न चैवं रजतत्वेन 
परिदृश्यमानाया: शक्तेरम्रौ प्रक्षेपे रजतोचित द्रवीभावापत्तिः अनलकस्तूरिकादिप्रतिबिम्बस्य औष्ण्य- 
सौरभादिराहित्यवच्छुक्तिरजतस्य द्रवीभावयोग्यताराहित्योपपत्तेः । 


> कुक्कुटाण्डस्य अर्ध भक्षाय, अर्ध प्रसवाय 

प्रतिमुखशुक्तिरजतयो : वैषम्यप्रतिपादनम्‌-- 


अथोच्येत नेदं रजतं मिथ्यैव रजतमभादिति सर्वसम्प्रतिपन्नबाधान्न शुक्तिरजतं सत्यमिति तर्हि 
दर्पणे मुखं नास्ति मिथ्यैवात्र दर्पणे मुखमभादित्यादिसर्वसिद्धबाधात्‌ प्रतिबिम्बोऽपि न सत्य इत्येव 
युक्तमिति निरस्तम्‌ । एतावन्तं कालं दर्पणे प्रतिमुखमासीत्‌ वक्रमासीत्‌ ऋज्वासीच्छ्याममासीदव- 
दातमासीदिदानीमपि तथैवास्तीत्यादि प्रतिमुखसत्त्वानुभावबलेन छायामुखवतिभूतले इह छायामुख- 
मासीदस्ति चेत्यबाधिततत्सत्त्वानुभवबलेनेह मुखं नास्तीति प्रतीतेः प्रसिद्धमुखाभावविषयत्ववद्दर्पणे 
मुखं नास्तीति ग्रीवास्थमुखाभावविषयत्वाद्दर्पणे मिथ्यामुखमभादिति प्रतीतेरपि छायामुखवति मिथ्यैव 
मुखमभादिति प्रतीतेरिव चित्रलिखितनिम्नोन्नतादिदेरीमिथ्यैव निम्नोन्नतत्वादिकमभादित्यादि प्रतीतेरिव च 
तादृदार्थक्रियासमर्थवस्तुविलक्षणवस्तुविषयत्वेनोपपत्तेश्च । तत्र मिथ्यामुखराब्दप्रयोगस्यापि मच्छाया- 
मुख इव तादुदार्थक्रियासमर्थग्रीवास्थमुखविलक्षणत्वेन तदत्यन्तसदृशत्वेन चौपचारिकत्वात्‌ । 


अत एव दर्पणे प्रतिमुखमेवास्ति परं न तु मन्मुखमित्यनुभवो लोकानाम्‌ । अन्यथा शुक्तिरूप्य- 
वत्प्रतिमुखस्यापि असत्यत्वे विशेषदर्शनानन्तर तत्र कालद्वयेऽपीदं रजतं न भवतीतिवद्दर्पणेऽपि 
काळत्रयेऽपीदं प्रतिमुखं न दर्पणे प्रतिमुखं नास्ति नासीन्न भविष्यति दर्पणे मिथ्यैव प्रतिमुखमभा- 
दित्यादि प्रतीत्यापत्तिः । न हि विरोषदर्शनान्तरं शुक्तिरजते मिथ्यैव रजतमभादिदं रजतं नास्ति नासीन्न 
भविष्यति असदेव रजत प्रत्यभादित्यादिप्रतीतिवद्दर्पणे मिथ्यैव प्रतिमुखमभादित्यादि प्रतीतिरस्ति । 
एतेन दर्पणे प्रतिमुखवच्छुक्तिरजतमपि सत्यमेव । तच्च दोषत्वाभिमतकारणसहकृतेन्द्रियग्राह्ममेव 
अस्त्विति निरस्तम्‌ । बाध्यबाघाभ्यां तयोर्वेषम्यस्योक्तत्वात्‌ । एवं चोक्ताबाधितानुभवबलेन प्रति- 
बिम्बस्य सत्यत्वध्रौव्यै तस्य कादाचित्कत्वेन तदनुरूपसामग्रीकल्पनमपि न्याय्यम्‌ । विरुद्धाधिक- 
परिमाणनिक्नोन्नतत्वादि प्रतीतेरपि गतिरुक्तेवेति न किञ्चिदनुपपन्नम्‌ । 


किञ्च यत्र बिम्बप्रतिबिम्बयोरत्यन्तसदुदासुवर्णपित्तलकलदायोरिव तादुदासुवर्णकलशयोरिव च 
प्रथममारभ्य भेदग्रहः । तत्र प्रतिमुखं मिथ्यैव मुखमभादिति मिथ्यामुखदान्दप्रयोगस्योक्तरीत्यौपचारिक- 
त्वेनाप्युपपत्तेः । यत्र च बिम्बाऽसन्निकर्षादिना ग्रीवास्थत्वादि परस्परवैधर्म्यग्रहपुरःसरं भेदग्रहो न जातः। 
तत्र पूर्वपरिचितात्यन्तसदुरासुवर्णपित्तलघटयोरन्यतराभावदशायामन्यतरेन्द्रियसननिकर्षे सत्यन्यतर- 
तादात्म्यश्रमवत्‌ प्रतिमुखे तदत्यन्तसदृराग्रीवास्थमुखतादात्म्यभ्रमसम्भवेन बाधोत्तरकालं मिथ्यैव 
मुखमभादित्यनुभवस्य तथाविधाभिलापस्य च सम्भवेन तदनुरोधेन प्रतिमुखमिथ्यात्वं युक्तम्‌ । न च 
एवं दर्पणे मिथ्यामुखमभादिति प्रत्ययाद्यनुपपत्तिः । प्रतिमुखे मिथ्यामुखतादात्म्यस्य प्रत्ययेऽपि दर्पणे 

मुखसंसर्गस्याप्रतीतत्वादिति वाच्यम्‌ । भूतलसंसृष्टशुक्तौ प्रतीतरजततादात्म्यमादायेह भूतले रजत- 
मिति प्रतीतिवत्‌ बाधवतारदशायामिह भूतले मिथ्यैव रजतमभादिति प्रतीतिवच्च दर्पणसंसृष्टप्रतिमुखे 
प्रतीतबिम्बभूतमुखतादात्म्यमादाय दर्पणे मुखमिति प्रतीतेर्बाधावतारानन्तरं दर्पणे मिथ्यैव मुखमभादिति 
प्रतीतेस्तथाभिलापस्य चोपपत्तेः । 


ननु भूतले रजततादात्म्यारोपाधिष्ठानभूतशुक्तेः प्रमाणसिद्धत्वेनेह भूतले रजतमिति प्रतीतेः 
शुत्तयन्वयव्यतिरेकानुविधायित्वेन चोक्तप्रतीतिद्वयस्य तथोपपादनं युक्तम्‌ । प्रकृते तु दर्पणसंसृष्ट- 
मुखतादात्म्यारोपाधिष्ठानभूतप्रतिमुखस्यैवाऽप्रामाणिकत्वेन नोक्तप्रतीतिद्वयस्योतरीत्योपपादनं युक्तम्‌ । 
किन्तु बिम्बभूतमुखे दर्पणसंसर्गमात्राध्यासेनेव तदुपपादनं युक्तं लाघवात्‌ । अन्यथा वस्त्वन्तरस्य 
प्रतिमुखस्य तत्र दर्पणसंसर्गस्य बिम्बभूतमुखतादात्म्यारोपस्य च कल्पने गौरवप्रङ्गात्‌ किञ्चैवं संसर्गा- 
रोपमात्रोच्छेदप्रसङ्ग: । तत्तत्संसृष्टे तत्तद्वस्त्वन्येव तत्तत्सदुरावस्त्वन्तरतादात्म्यारोपमादायैवोक्तरीत्या 
तत्तत्संसर्गप्रतीत्युपपादनसम्भवादिति चेन्न । एतावन्तं कालं दर्पणे प्रतिमुखमासीदित्याद्यवाधिता- 
नुभवस्यैव मानत्वात्‌ । अन्यथा पटहादिदाब्दस्य प्रतिध्वनिरपि भिन्नो न सिध्येत्‌ । लाघवेन पटहादि- 
दाब्देष्वेव गुहादिदेशविरोषसंसर्गमात्राघ्यासकल्पने दर्पणे प्रतिमुखमिति प्रतीतेरिव गुहायां पटहादि- 
झाब्दप्रतिदाब्द इत्यादि प्रतीतेरप्युपपादनसम्भवात्‌ । न चेष्टापत्तिः । पटहपयोनिधिप्रभृतिदान्दाना 
पञ्चीकृतपृथिव्यादिराब्दत्वेन तदतिरिक्तप्रतिराब्दानङ्गीकारे पञ्चीकृताकादास्य इाब्दगुणकत्वाभाव- 
प्रसङ्गात्‌ । यदुक्तं संसर्गारीपमात्रोच्छेदप्रसङ्ग इति । तन्न । 

तत्तदधिकरणसंसृष्टे वस्तुनि सदूरावस्त्वन्तरतादात्म्यारोपसमये तत्तदधिकरणे तत्तद्वस्तुसंसर्गारोप- 
सामग्र्याधिष्ठानज्ञानारोप्यसंसर्गग्रहादिरूपयोः सत्त्वेन तदनुच्छेदात्‌ । प्रकृते तु मुखादौ दर्पणाद्युपाधि- 
संसगारोपसामग्र्यभावस्य वक्ष्यमाणत्वात्‌ । अपि चैवं लाघवादरे जपाकुसुमसन्निधाने स्फोटकेऽपि 
त्वदभ्युपगतरक्तरूपान्तरानुत्पत्तिप्रसङ्गः । तत्रापि वस्तुतो जपाकुसुमरक्तरूप एव स्फटिकोपाधि- 
संसर्गमात्राध्यासकल्पनेनापि रक्तस्फटिक इति प्रतीत्युपपादनसम्भवात्‌ । न चेष्टापत्तिः अपसिद्धान्तात्‌ । 
अपिच एवमेव शुत्तयादौ रजताध्यासस्याप्रसिद्विप्रसङ्गः । तत्रापि लाघवेन शुत्तयादौ प्रसिद्धरजतादि- 
तादात्म्यमात्राघ्यासस्वीकारेणापीदं रजतमित्यादि प्रतीत्युपपादनसम्भवात्‌ । न चेष्टापत्तिः । त्वया 
अनिर्वचनीयरजताद्युत्पत्तिस्वीकारात्‌ । न च प्रसिद्धरजतमात्राघ्यासे तादुरारजतादेरसनि-कृष्टतया 
अपरोक्षत्वानुपपत्त्या शुत्तयादौ तदध्यास आवश्यक इति वाच्यम्‌ । तव मतेऽप्यध्यस्तरजतादे- 
रिन्द्रियासनिकृष्टत्वात्‌ प्रमाणसिद्धतदापरोक्ष्यनिर्वाहाय त्वदभिमतप्रक्रियाकल्पनवन्मदभिमतदोषादि- 
सन्निकर्षप्रकल्पनस्यापि सुलभताया देशान्तरस्यासतो वा रजतस्य तादुशतत्संसर्गस्य चापरोक्षसम्भवेन 

शुत्तयादावनिर्वजनीयरजततत्संसर्गोत्पत्तिकल्पनस्यातीव गौरकग्रस्तत्वेन रजततत्संसर्गानुत्पत्तिपक्ष- 
स्यैवातिलाधवेनादर्तव्यत्वात्‌ । न हि तदापरोक्ष्यनिर्वाहाय त्वदुक्तप्रक्रियादरणीया । न तु मदुक्तेति 
श्रुतिरस्ति । अपि चैवं शुत्तयादौ रजतादेरापरोक्ष्यनिर्वाहाय तत्स्वरूपस्याप्यध्यासस्वीकारे दर्पणे5पि 
स्वमुखस्य पश्चाद्वागवर्तिगजतुरगादेश्वासनिकृष्टतया परोक्षत्वासम्भवेन रजतादिवदापरोक्ष्यनिर्वाहाय 
दर्पणादौ मुखादिस्वरूपस्याप्यध्यासस्वीकारप्रसङ्ग: । न च दर्पणप्रतिहतनायनररमीनां परावृत्त्या 
स्वमुखादिग्राहकत्वसम्भवेन तदापरोक्ष्यनिर्वाह इति वाच्यम्‌ । 


तथा सति कुड्याप्रतिहतनायनरइमीनामपि स्वमुखादिग्राहकत्वप्रसङ्गात्‌। फलबलेन दर्पणादिप्रति- 
हतानामेव तथात्वकल्पने पुरोवतिशुत्तयादिप्रतिहतानामपि तेषां फलबलेन दोषत्वाभिमतकारणसहकारेण 
विप्रकृष्टरजतादिग्राहकत्वसम्भवेन तत्रैव पुरोवर्तितादात्म्यमात्राध्यासकल्पनेऽपि तदापरोक्ष्यनिर्वाह- 
सम्भवात्‌ । न चेवं विनष्टदेवतत्ततादात्म्यं यत्र यज्ञदत्ते पुरोवतिन्यारोप्यते तत्रोक्तप्रकारासम्भवेन 
तदापरोक्ष्यसिद्धयर्थं देवदत्तस्वरूपाध्यासस्यैवावरयकतया अनेनैव न्यायेन रजतादिस्वरूपाध्यासो 
युक्तमिति वाच्यम्‌ । तादुरास्थलेऽनन्यगत्या स्वरूपेऽध्यासस्वीकारेऽपि विप्रकृष्टविद्यमानरजतादि- 
स्थले उक्तरीत्या गत्यन्तरसम्भवेन स्वरूपेणाघ्यासस्यास्वीकार्यत्वात्‌ । अन्यथा दर्पणे मुखस्वरूप- 
स्याप्युक्तन्यायेनाध्यासस्वीकारप्रसङ्गात्‌ । 


अपि चैवमेव चैतन्येऽविद्यान्तःकरणादेर्वियदादेः शुक्तिरूप्यादेश्चावैरूप्याय संसर्गमात्राध्यास- 
स्वीकारप्रसङ्गः । लाघवादङ्रह्मणि प्रपञ्चनिषेधत्रुतेदर्पणे मुखं नास्तीति प्रतीतेरिव तत्संसर्गमात्रविषय- 
त्वोपपत्तेः । ब्रह्मणि श्रुतिप्रतिपन्नप्रपञ्चस्वरूपनिषेधप्रतियोगित्वात्यागे च दर्पणादौ प्रत्यक्षप्रतिपन्न- 
मुखादिस्वरूपनिषेधप्रतियोगित्वस्याप्यत्याज्यत्वात्‌ । एवं च विश्वं सत्यमित्यादि प्रपञ्चसत्यत्वावेदक- 
श्रुतिरप्यनुकूलिता भवति । न चैषा श्रुतिः 'नेह नानास्ति किञ्चन, एकमेवाद्वितीयं, नेति नेती'ति 
निषेधाय प्रत्यक्षसिद्ध प्रपञ्चसत्यत्वमनुवदतीति युक्तम्‌ । योग्यायोग्यप्रपञ्चमात्रसत्यत्वस्य प्रत्यक्ष 
प्राप्तत्वेन तस्यास्तदनुवादकत्वायोगादिति । 


एतच्च सप्रपञ्चं निरूपितं यस्मात्‌ अपि च उपाधिप्रतिहता परावृत्तनायनरइमीनामधिष्ठानग्राहकत्वे 
जळस्थत्वेन मध्यन्दिनसूर्यग्रहानुपपत्तिः । जलानाममूदुलत्वेन तत्प्रतिधातकत्वायोगात्‌ । तत्प्रतिघातेन 
तेषां परावृत्त्यङ्गीकारे च जलान्तस्थसैकतादिना सम्बन्धाभावेनानुभवसिद्धसैकतादिप्रतीतेराकस्मिक- 
त्वापातात्‌ । केषाञ्चित्‌ जलान्तःप्रवेशेन सिकताग्राहकत्वं केषाञ्चित्तु जलाभिहतानां परावृत्य मध्यन्दिन 
सूर्यग्राहकत्वं फलबलादेव कल्प्यत इति चेन्न । प्रागजलोपाधिप्रतिहतेरकुञ्चितान्यानुपक्षीणशाक्तिक- 

सन्धीभूतनायनरउमीनां दुर्ग्रहत्वेन प्रमाणसिद्धस्य मध्यन्दिनसूर्यस्य जलप्रतिहतत्वेन कुण्ठितराक्तिभिर्ज- 
लान्तस्थितसिकतादिग्रहणाय तत्र प्रविष्टस्वसमानजातीयनायनरहिमेवियुक्तेः कतिपयैरेव तैः सुग्रहत्व- 
स्वीकारायोगेन दुर््रहनिदाधकाळीन मध्यन्दिनबिम्बसूर्यादन्यस्यैव सुग्रहत्वेन अनुभवसिद्धस्य प्रति- 
सूर्यस्य जलाद्युपाधिगतस्यावश्यं स्वीकार्यत्वात्‌ तत्सामग्रीकल्पनागौरवस्य फलमुखत्वेनादोषत्वात्‌ । 
एतेन दर्पणादिप्रतिहतनायनरदमीनां परावृत्त्यबिम्बमुखाचयग्राहकत्वे महत्‌ उद्भूतरूपवतः सन्निहितस्यैव 
वस्तुनः प्रतिबिम्बः, न अमहतः परमाण्वादेर्न वादीनां रूपस्य वाय्वादेः कुढ्यादेः व्यवहितस्य घटादेश्च 
प्रतिबिम्ब इति नियमो न स्यात्‌ । 

बिम्बगतमहत्वादेस्तदन्यप्रतिबिम्बसाक्षात्कारेऽनुपयोगात्‌ । न ह्यन्यदीयमहत्वादिकं अन्य- 
साक्षात्कारे उपयुज्यतेऽतिप्रसङ्गात्‌ । तथा चेतादृानियमान्यथाऽनुपपत्त्यैव बिम्बप्रतिबिम्बाभेद इति 
निरस्तम्‌ । तन्तुमहत्वादीनां पटमहत्वादिसम्पादनद्वारा पटसाक्षात्कारप्रयोजकत्ववत्‌ बिम्बमहत्त्वा- 
दीनामपि प्रतिबिम्बमहत्वादिसम्पादनद्वारा बिम्बकार्यभूतप्रतिबिम्बसाक्षात्कारप्रयोजकत्वेन तादुदा- 
नियमोपपत्तेः । अपि च बिम्बत्वेनाभिमते मुखादौ त्वदभिमताज्ञानादिरूपाध्याससामग्रीविरहादपि 
न तत्र दुर्पणादिरूपोपाधिसंसर्गमेदस्यातत्त्वाद्यध्यासो युक्तः । न हि पार्श्वस्थस्य देवदत्तमुखादौ 
$णाद्युपाधिसंसर्गव्यतिरेकतदैक्यमवदातत्वग्रीवास्थत्वादिवैध्यर्म्यं च निर्विचिकित्सं साक्षात्कुर्वत- 
स्तदज्ञानं युज्यते । ज्ञानाज्ञानयोर्विरोधात्‌ । अन्यथा चरमवृत्तिसत्त्वदशायामपि बन्धापादकाज्ञाना- 
नुवृत्तिप्रसङ्गात्‌ । 

न चोपाधिसनिधानमञ्ञाननिवृत्तिप्रतिबन्धर्कं तत्राज्ञानानुवृत्तावेव मानाभावेन तस्य प्रतिबन्धकत्वे 
मानाभावात्‌ । न च मुखादौ दर्पणसंसर्गाध्यास एव तदनुवृत्तौ मानमन्योन्याश्रयात्‌ । लाघवेनाज्ञान- 
निवृत्तिप्रतिज्ञानमात्रस्यैव श्रमकारणत्वेन तत्प्रतिबन्धकत्वानुपपत्तेश्च । किञ्चोक्तस्थले उक्तरीत्या 
विरोधिसाक्षात्कारसत्त्वेऽपि तदज्ञानानुवृत्तौ देवदत्तमुखे दर्पणाद्युपाधिसंसर्गाभावं न जानामि । ऐक्यं न 
जानामि । ग्रीवास्थत्वं न जानामि इत्यादयज्ञानानुभवप्रसङ्गः । न च तत्रोक्तसाक्षात्कारेणावरणराक्ते- 
्निवृत्तत्वेन विक्षेपदाक्तिमदज्ञानानुवृत्तावपि न तथाविधानुभवप्रसङ्गः । 

अज्ञानस्य तत्तदर्थविषयकत्वे आवरणराक्तेनियामकत्वेन तदभावे तद्विषयकत्वस्याप्यभावात्‌ । 
विक्षेपराक्तेः सत्त्वेन नोक्ताध्यासानुपपत्तिश्चेति वाच्यम्‌ । विरोधिज्ञाने सत्यावरणविक्षेपराक्तिमदज्ञान- 
स्यैवासम्भवेंनैवंविधकल्पनायां मानाभावात्‌ । अन्यथा वहिगतदाहानुकूलठाक्ति प्रति मण्यादेरिवाज्ञान- 
गतावरणराक्तिं प्रत्येव ज्ञानस्य निवर्तकत्वापतत्या यतो ज्ञानमज्ञानस्यैव निवर्तकमि'ति स्वाभ्युपगम- 
विरोधः । मुक्तावज्ञानस्वरूपमात्रानुवृत्तिप्रसङ्गश्च । अपि च अधिष्ठानयाथात्म्यज्ञानस्य स्वोपाधिका- 

ध्यासस्थले आवरणशत्तयंशमात्रनिवर्तकत्वे न स्वभावप्रयुक्तम्‌ । ब्रह्मसाक्षात्कारेण मूलाज्ञानस्य 
शुत्तयादिसाक्षात्कारेण तदवस्थारूपाज्ञानस्य च आवरणशत्तयंशमात्रनिवृत्ती तस्य विक्षेपराक्तिमतः 
सर्वदाऽनुवृत्तिप्रसङ्गात्‌ । न च सोपाधिकाध्यासस्थल इव ब्रह्मसाक्षात्कारानन्तरं मुक्तौ विक्षेपशक्त- 
मदज्ञानानुवृत्तौ मनाभाव: । 


'विश्वमायानिव्ृत्तिरि त्यत्र आवरणमात्रनिवृत्तिपरत्वसमर्थनम्‌--- 


प्रत्युत भूयश्चान्ते विश्वमायानिवृत्तिरिति मायामात्रनिवृत्तिरेव श्रूयत इति वाच्यम्‌ । परममुक्तावपि 
'जक्षन्‌ क्रीडन्‌ रममाण स्रीभिर्वा यानैर्वा ज्ञातिभिर्वा अज्ञानिभिर्े त्यादि श्रुत्या विक्षेपश्रवणात्‌ भूयश्चान्ते 
विश्वमायानिवृत्तिरि'ति श्रुतेश्च आवरणदाक्तिमात्रनिवृत्तिपरत्वात्‌ । लोके निवृत्तिदाक्तिके वस्तुनि नावृत्ति- 
दर्शयामपि निवृत्तत्वव्यवहारदर्दनात्‌ जक्षन्‌ क्रीडनित्यादिश्रुत्यनुरोधेन मायाशब्दस्य तदावरणशक्ति- 
लक्षकत्वोपपत्तेः । अन्यथा परममुक्तिप्रकरणस्थाया जक्षन्नित्यादिश्रुते उत्कर्षप्रसङ्गः । 


संसारदशायामिव मुक्तिदशायां 'तरति झोकमात्मविदि'त्यादि श्रुत्यनुरोघेन दुःखरूपविक्षेप- 
निवृत्तावपि तदतिरिक्तमिथ्याभूतविक्षेपतत्कारणानुवृत्तावप्यद्वैतश्रुत्यविरोधाच्च । पारमार्थिकद्वितीय- 
सत्त्वस्यैव तद्विरोधित्वात्‌ । 


ननु ज्ञानस्याज्ञाननिवर्तकत्वं स्वभावप्रयुक्तमेव । सोपाधिकाध्यासस्थले बिम्बोपाधिसन्निधि- 
रूपप्रतिबन्धकदशायां न तन्निवृत्तिः किन्त्वज्ञानगतावरणराक्तिमात्रनिवृत्तिः । ब्रह्मसाक्षात्कारानन्तरं तु 
अज्ञाननिवृत्तिप्रतिबन्धकाभावेन ब्रह्मसाक्षात्कारेण आवरणविक्षेपराक्तिद्वयविरिष्टाज्ञानस्यैव निवृत्तिः । 
अत एव जक्षन्नित्यादिश्रुतेः परममुक्तिप्रकरणस्थत्वेऽपि तत उत्कर्ष एव न्याय्यः पृषानुमन्त्रणमन्त्रवत्‌ 
प्राकरणिकार्थे नानन्वयादिति चेन्न । बिम्बोपाधिसन्निधानस्याज्ञाननिवृत्तिप्रतिबन्धकत्वे बिम्बोपाधि- 
सन्निधानात्प्रागेव बिम्बे चैत्रमुखादौ दर्पणादिसंसर्गाद्यभावे दर्पणादौ चैत्रमुखाद्यभावे वा प्रत्यक्षतोऽव- 
गम्यमाने बिम्बोपाधिसन्निधिरूपप्रतिबन्धकाभावविरिष्टप्रत्यक्षेण शाक्तिद्वयोपेताज्ञानस्य निवृत्त्यवश्य- 
म्भावेन तत्कालबिम्बोपाध्योः सन्धाने सत्युपादानाभावेन प्रतिबिम्बभ्रमाभावप्रसङ्गात्‌ । 


ननु तत्र कस्यचिदज्ञानस्य ज्ञानेन निवृत्तावप्यज्ञानान्तरस्य सत्त्वेन नोपादानाभावप्रयुक्तप्रति- 
बिम्बाध्यासानुपपत्तिरिति चेन्नः, तमः प्रकादायोरिव ज्ञानाज्ञानयोः स्वरूपेणैव विरोधेन यावदज्ञाननि- 
वृत्तेरेव न्याय्यत्वात्‌ । न हि प्रकाशाविषये घटादौ किश्चित्तमो निवर्तते किञ्चिन्न निवर्तत इति दृष्टचरम्‌ । 
न च ज्ञानप्रागभावानामनेकत्वेऽपि कस्यचिज्ज्ञानस्य किञ्चित्प्रागभावनिवर्तकत्ववदवस्थारूपाज्ञानाना- 
मनेकत्वेऽपि कस्यचिज्ज्ञानस्य किञ्चिदज्ञाननिवर्तकत्वमेवेति वाच्यम्‌ । 

तज्ज्ञानप्रागभावानामनेकत्वेऽपि तत्तज्ज्ञानस्यैव स्वस्वप्रागभावनिवृत्तिरूपतया प्रागभावनिवर्तक- 
त्वाभावेन वैषम्यात्‌ । निवृत्तेरतिरिक्तत्वे च न्यायसाम्येन तत्प्रागभावस्याप्यतिरिक्तत्वापत्त्या प्रामा- 
णिकानन्तप्रागभावनिवृत्त्यभ्युपगमापत्तेः । प्रागभावनिवृत्तेः प्रतियोग्यतिरिक्तत्वेऽपि तत्तत्प्रागभावत्वेनैव 
तत्तञ्ज्ञाननिवर्त्यत्वं न तु प्रागभावत्वेनेति न प्रागभावान्तरनिवृत्तिः । अज्ञानस्य तु स्वसमानाधिकरण- 
स्वसमानविषयकज्ञानत्वेनेव ज्ञाननिवर्तत्यत्वेन यत्किञ्चिदेकज्ञानेनापि तादुश यावदज्ञाननिवित्तिः स्यादेव। 
अन्यथा अज्ञानान्तरसत्त्वे चैतन्यस्य तदावृतत्वे नानावृतापरोक्षेकरसचैतन्याभेदसम्भवेन तदानी 
विषयापरोक्ष्यानुपपत्तिप्रसङ्गः । त्वये तादृराचेतन्याभेदस्यैव तत्राध्यस्तविषयापरोक्ष्यरूपत्वात्‌ । 

न च यदा यदज्ञानं विषयचेतन्यमावृणोति तदा जायमानेन ज्ञानेन तस्यैव नाराः नाज्ञानान्तरस्य 
तस्य तदा तदनावरकत्वात्‌ । सर्वमज्ञानं सर्वदा चेतन्यमावृणोतीत्यनभ्युपगमात्‌ । किञ्चावरकाज्ञाने 
वृत्त्या नादिते तद्वृत्युपरमानन्तरमेवाज्ञानान्तरमावृणोतीति इत्येवाभ्युपगमादेकेनाज्ञानेनावृते चैतन्ये 
अज्ञानान्तरस्य कृतकार्यतया वैय्यर्थ्येन चैतन्यानावरकत्वाच्चेति वाच्यम्‌ । 

यत्रावतमसवति प्रदेशी प्रौढालोकापगमेव अन्धतमसमुत्पन्न तत्रावतमसान्धतमसयोर्विनिगमना- 
विरहेण युगपदेकविषयावरकत्ववदेकविषयकानेकाज्ञानानामपि विनिगमनाविरहेण युगपदेकचैतन्या- 
वरकत्वस्यैव अभ्युपगन्तव्यात्वात्‌ । चरमसाक्षात्कारस्योत्पत्तिकाले तत्तद्विषयोपहितचैतन्यावरक- 
त्वेनानावरकत्वेन च स्थितानां तत्तदज्ञानानां निवर्तकज्ञानाभावेन मुक्तिकालेऽप्यनुवृत्तिप्रसङ्गा्च । 
न हि वेदान्तजन्यचरमसाक्षात्कारोऽनन्ततत्तद्विषयावच्छिन्नानन्तचेतन्यगोचरः, येन समानविषयतया 
विरोधिसत्त्वेन स एव तन्निवर्तक इत्युच्येत । न च तत्तद्विषयावच्छिन्नचैतन्यावरकानावरकाज्ञानानां 
साक्षाचरमसाक्षात्कारनिवर्त्यत्वेऽपि तन्निवर्तत्यमूलाज्ञानपरतन्त्रतया चैतन्यमूलाज्ञानसम्बन्धादिवत्‌ 
तन्निवृत्त्यैव निवृत्तिः । एतदर्थमेव तेषां मूलाज्ञानावस्थामेदरूपतया तत्पारतन्त्र्यमिष्यत इति वाच्यम्‌ । 
अनाद्यज्ञानत्वाविदोषेण तेषां मूलाज्ञानपरतन्त्रत्वे मानाभावात्‌ । विनिगमकाभावेन मूलाज्ञानत्वाभि- 
मतस्यैव इतराज्ञानपरतन्त्रत्वापत्तेश्च । स्वेच्छाकल्पितप्रक्रियामात्रेण तेषां मूलाज्ञानत्वाभिमतपार- 
तन्त्र्यस्वीकारायोगाच्च । यत्त्वज्ञानस्यावरकस्वभावत्वादन्धकारवदवकुण्ठनपटवच्च सर्वदा स्वविषय- 
मावृणोत्येव । न चैवमेकेन घटज्ञानेन तदवच्छिन्नचेतन्यसकळाज्ञाननिवृत्तिप्रसङ्गः । यथा बहुजनसङ्कुले 
देशे कस्यचिच्छिरसि पतन्नशानिः इतरानप्यपसारयति । यथा च सन्निपातहरमौषधमेकं दोषनिवर्तय- 
ददोषान्तरमपि तिरस्कारोति । एवमेकमज्ञाननादी यञ्ज्ञानमज्ञानान्तराण्यपि तिरस्करोति । तिरस्कारश्च 
यावज्ज्ञानस्थितितदावरणराक्तिप्रतिबन्धः इत्यभ्युपगमादिति । तन्न । निवर्तकस्याइानेरपसारकत्वा- 
भावाददानिपातानिष्टत्वज्ञानस्यैवेतरापसरणप्रयोजकत्वात्‌ अदहानिपातभ्रमेणाप्यपसरणदर्हनादन्यथा 
अइानिपातज्ञानरहितस्याप्यपसरणप्रसङ्गात्‌ । 

अपसरणस्य क्रियारूपत्वेन अज्ञाने तदसम्भवेन तस्य प्रकृते दृष्टान्तत्वानुपपत्तेश्च । औषधस्या- 

प्यविरीषेणोल्बणदोषमात्रनिवर्तकत्वमेव न त्वन्यतमतिरस्कर्तृत्वम्‌ । निवृत्त्यतिरिक्ततिरस्कारस्यानिरू- 

पणादिति तस्यापि दृष्टान्तत्वानुपपत्तेः । एवं दाष्टान्तिकेऽप्यनेकाः ज्ञानानां युगपदेकचेतन्यावरकत्वे 

एकघटज्ञानेनेकस्यैवाज्ञानस्य नाश: । इतराज्ञानानां तिरस्कार इत्ययुक्तम्‌ । विनिगमकाभावात्‌ । तिर- 

स्कारश्चावरणरात्तिप्रतिबन्ध इत्यप्ययुक्तम्‌ । मूलाज्ञानावस्थारूपानेकाज्ञानस्वीकारवैयर्थ्यात्‌ । अवस्था- 
रूपाज्ञानस्यैकत्वेऽपि ज्ञानेन तन्निवृत्तिं विनैव तद्गतावरणात्तिमात्रप्रतिबन्धेनापि सर्वसामञ्जस्यात्‌ । 


न चैवं घटज्ञानेन घटाज्ञानं नष्टमित्यनुभवानुपपत्तिः । अस्य अनुभवस्याज्ञानमात्रनाहाविषय- 
स्यानेकज्ञानापक्षेऽप्यज्ञानान्तरसत्त्वेनानुपपत्तेस्तुल्यतया कथञ्चिदुपपादनीयत्वात्‌ । अज्ञानव्यक्ति- 
विशेषनाशविषयत्वे च घटव्यक्तिविरोषनाइाप्रत्यक्षे तद्वतविशोषोलेखवत्‌ अज्ञानस्य व्यक्तिविशेषो 
नष्ट इत्युलेखप्रसङ्गात्‌ । 

किञ्चैवं सति मूलाज्ञानातिरिक्ततदवस्थारूप अज्ञानस्वीकारवैय र्थ्यप्रसङ्गः । मूलाज्ञानस्यैव 
तत्तद्विषयावच्छिन्न चैतन्यावणरात्तयङ्गीकारेण तस्या एव तत्तद्विषयाकारज्ञानेन प्रतिबन्धकल्पनस्यैव 
ळघुत्वादज्ञानान्तरस्वीकारे गौरवात्‌ । एतेनैव निद्रासुषुघ्यादिवदागन्तुर्क क्रमिक मूलाज्ञानावस्थारूपं 
तत्तद्विषयावच्छिन्नचैतन्यावरकमनेकमञ्ञानं तत्र चैकस्यैकज्ञानेन निवृत्तावपि निवर्तकज्ञानापगमे 
पुनरवस्थारूपाज्ञानान्तरोत्पतिरिति नोक्तदोष इति निरस्तम्‌ । तस्य सादित्वेनानादिभावरूपं यदित्यादि 
त्वदुक्तलक्षणरहितत्वेनाज्ञानत्वानुपपत्तेः । उक्तरीत्या लाघवेन मूलाज्ञानगतावरणविक्षेपशक्तिभ्यामेव 
सर्वव्यवस्थोपपत्तावागन्तुकतदवस्थारूपानन्ताज्ञानस्वीकारस्य॒ गौरवग्रस्तत्वेनायुक्तत्वाच । एवमपि 
प्रतिबिम्बध्यासस्थलेऽधिष्ठानयाथात्म्यज्ञानस्य निवर्तकस्य सत्त्वेनागन्तुकावस्थारूपाज्ञानोत्पत््यसम्भ- 
पादानाभावप्रयुक्तप्रतिबिम्बाध्यासानुपपत्तिरूपदोषतादवस्थ्याच्च । बिम्बोपाधिसन्निधानाभावसह- 
कुतस्याधिष्ठानतत्त्वज्ञानस्य तदज्ञाननिवर्तकत्वे गौरवस्योक्तत्वाच्च । नन्वस्त्वेकमेव मूलाज्ञानं तस्यैव 
चेतन्यावरकस्य तत्तद्विषयावच्छिन्नप्रदेरो खद्योतादिप्रकारीन महान्धकारस्येव ज्ञानेनैकदेशेन नाशो वा 
कटवत्‌ संवेष्टनं वा भीरुभटवदपसरणं वा आवरणदाक्तिप्रतिबन्धो वा अभिभवः । 


एवञ्च प्रतिबिम्बाध्यासस्थले अधिष्ठानयाथात्म्यज्ञानेनावरणराक्यभिभवेऽपि विक्षेपशक्तिः मूला- 
ज्ञानरूपोपादानसत्त्वेन प्रतिबिम्बाध्यासानुपपत्तिः । न वा मुखं न जानामि दर्पणादिक न जानामी- 
त्याद्यनुभवापत्तिश्च । अधिष्ठानयाथात्म्यज्ञानकाले तस्यानावरकत्वेन तदावृतत्वरूपविषयाभावेनेव 
तथानुभवाभावोपपत्तेरिति चेन्न । अन्धकारवदज्ञानस्यैकदेरीन नारी उपादानाभावात्‌ पुनस्तदवच्छेदेन 
विक्षेपाभावप्रसङ्गात्‌ । 

सकृदवगते समयान्तरेऽप्यावरणाभावप्रसङ्गात्‌ । निष्क्रियत्वेनाज्ञानस्यापसरणसंवेष्टनयोरप्य- 
योगाच्च । अधिष्ठानयाथात्म्यज्ञानस्य तद्गतरात्तिमात्रप्रतिबन्धकत्वेन तदनिवर्तकत्वाभ्युपगमे, चरम- 
साक्षात्कारस्याप्यावरणविक्षेपदाक्तिमात्रप्रतिबन्धकत्वेन तदनिवर्तकतया मुक्तिदशायामपि मूलाज्ञाना- 
नुवृत्तिप्रसङ्गात्च । 


न चैवं चरमसाक्षात्कारनिवृत्तौ पूर्ववदावरणविक्षेपप्रसङ्गः । चरमसाक्षात्कारवत्‌ तन्निवृत्तेरपि 
तत्प्रतिबन्धकत्वात्‌ । किञ्च सोपाधिक निरुपाधिकाध्यासोपादानभूततत्तदवच्छिन्नचैतन्यावरकाज्ञानस्य 
मूलाज्ञानानन्यत्वे कथं मुखसाक्षात्कारेण मुखाज्ञानं निवृत्तं शुक्तिज्ञानेन मम तदज्ञानं निवृत्तमित्या- 
चयनुभवः । 


न चैकदेरोन तन्निवृत्त्यभ्युपगमो युक्तः । तत्तदवच्छिन्नचैतन्ये समयान्तरे आवरणविक्षेपाभाव- 
प्रसङ्करूपोक्तदोषग्रासात्‌ प्रबळव्याधिना बहुकालव्यवधानेन वा निवृत्ततत्तदर्थगोचरज्ञानाऽहिततत्तदर्थ- 
गोचरसंस्कारस्य कालान्तरे तत्रैवार्थे न जानामीति तदज्ञानानुभवाभावप्रसङ्गा्च । न च तदनुभवस्य 
तज्ज्ञानाभावो विषयः । अभावज्ञानस्य धर्मिप्रतियोगिज्ञानसाध्यत्वेन तत्सत्त्वावश्यकत्वे तज्ज्ञानसामा- 
न्याभावविषयत्वानुपपत्तेः । विहोषाभावविषयत्वेन च प्रतियोगिविरोषोलेखापत्तः । अन्यथा अहमज्ञ 
इत्याद्यनुभवस्यापि ज्ञानविरोषाभावविषयतया प्रत्यक्षतो विवक्षिताज्ञानासिद्विप्रसङ्गात्‌ । 


किञ्च अज्ञानस्य निरवयवत्वेन कथमेकदेरीन तन्निवृत्तिः ? एकदेराहाब्देनाज्ञानगत आवरण- 
विक्षेपदाक्तिविवक्षायामपि कदाचित्‌ दृष्टेऽर्थे शक्तेः नष्टत्वेन कालान्तरे तत्रावरणविक्षेपयोरभावप्रसङ्गात्‌ । 
न च मूलाज्ञानाक्तीनामनेकत्वेनेकराक्तिनारीऽपि इात्तयन्तरमस्तीति युक्तम्‌ । तथा सति ज्ञानकालेऽपि 
विषयावरणप्रसङ्गात्‌ । तथाप्यज्ञानं निवृत्तमित्यज्ञानप्रतियोगिकनिवृत्तिप्रतीतिव्यवहारयोगाच्च । 


ननु घटं न जानामीत्याद्यनुभवस्य तदवच्छिन्नचैतन्याज्ञानालम्बनत्ववदज्ञाननिवृत्त्यनुभवस्यापि 
तद्गतशाक्तिनिवृत््याळम्बनत्वमविरुद्धमिति चेन्न । तथा सति बाधक विनाऽप्यज्ञाननिवृत्तिप्रतीति- 
व्यवहारयोस्तच्छक्तिनिवृत्त्यालम्बनत्वे भूयश्चान्ते विश्वमायानिवृत्तिः, “विभेदजनके ज्ञाने नाश- 
मात्यन्तिकं गत” इत्यादि श्रुतिस्मृतिजन्यतन्निवृत्तिप्रतीतेरपि तच्छक्तिनिवृत्यालम्बनत्वापत्तेः । 
“गौरनाद्यन्तवती” ति श्रुतिप्रतिपन्नमायाऽविद्यापरपर्यायगोदाब्दार्थभूतप्रकृत्त्ययनन्तत्वाभ्युपगमापत्तेश्च । 
अनुभवमुलङ्घय घटाचज्ञानस्यापि तदवच्छिन्नचैतन्यविषयत्वमङ्गीकुर्वता त्वयैव दृष्टान्तस्याप्युप- 
पादनीयत्वाच्च । अतीन्द्रियशाक्तिनिवृत्तेरप्यतीन्द्रियतया मम अज्ञाननिवृत्तमित्यपरोक्षानुभवालम्बनत्वा- 
नुपपत्तेश्च । स्वतः परतो वा प्रसक्तप्रकाइामात्रप्रतिबन्धकत्वेन चैतन्यविषयत्ववज्जडविषयत्वोपपत्तेश्च । 

एतावांस्तु विशेषः । चैतन्यस्य स्वत एव प्रकाशः जडस्य तु तदधीन इति । किञ्च रजता- 
द्यध्यासस्य वियदादिवन्मूलाज्ञानकार्यत्वे व्यावहारिकत्वापत्तिः । न च अविद्यातिरिक्तदोषाजन्यत्व- 
मागन्तुकदोषाजन्यत्वं वा अन्तःकरणवृत्तिविषयत्वं वा तत्र तन्त्रम्‌ । चैतन्यस्यापि व्यावहारिकत्वा- 
पत्तेः । लाघवेनानतिप्रसक्तत्वेन च मूलाविद्याकार्यत्वस्यैव व्यावहारिकत्वे तन्त्रत्वाच्च । न चाविद्यादे- 
रविद्याकार्यत्वाभावेनाव्यावहारिकत्वापत्तिः । अविद्याकार्यत्वाब्देनाविद्याधीनस्थितिकत्वस्यैव विव- 
क्षितत्वात्‌ । अविद्यास्थितिनियतस्थितिकत्वरूपस्य तस्याभेदेऽपि सत्त्वात्‌ । अविद्याकार्यत्वस्य 
वियदादावविद्यातिरिक्तदोषाजन्यत्वागन्तुकदोषजन्यत्वादिना व्याप्यस्य स्वरूप्याध्यासेष्वङ्गीकारे तत्र 
अविद्यातिरिक्तदोषाजन्यत्वादेरप्यापाद्यत्वाच्च । तस्यादध्याससामग्रीविरहाद्विम्बत्वेन अभिमतेमुखादौ 
दप्रणाद्युपाधिसंसर्गाध्यासो न युक्तः । अत एव दर्पणाद्रुपाधौ शुत्तयादौ रूप्याद्यध्यासवन्न स्वरूपेण 
प्रतिमुखाद्यध्यासो युक्तः । तत्राप्युक्तरीत्यावस्थारूपाज्ञानस्य मूलाज्ञानस्य वोपादानत्वासम्भवेनाध्यास- 
सामग्रीविरहात्‌ । 


किञ्च अयमध्यासो न तावद्नुभूयमानरोपरूपस्सम्भवति । ग्रीवास्थस्वमुखेन पश्चाद्भागवर्त्यपूर्व- 
चैत्रमुखादिना वेन्द्रियसनिकर्षासम्भवेन तद्गहणासम्भवात्‌ । दर्पणाद्युपाधिप्रतिहत्या परावृत्त्य नायन- 
र्‌इमीनां ग्रीवास्थमुखादिग्राहकत्वस्य निरस्तत्वात्‌ । किञ्च नायनरइमीनां परावृत्त्य स्वमुखग्रहणपूर्वकं 
प्रतिमुखाध्यासाङ्गीकारे पार्श्वस्थचैत्रमुखतत्प्रतिमुखयोरिव ग्रीवास्थस्वमुखप्रतिमुखयोरपि कदाचि- 
त्समूहालम्बनप्रसङ्गः । बिम्बत्वाभिमतग्रीवास्थस्वमुखादावेव दर्पणसंसर्गादिरूपघर्ममात्राघ्यासस्य 
लघुत्वेन दर्पणादौ स्वरूपेण मुखाद्यध्यासकल्पने गौरवं मानाभावाच्च । 


अपि च प्रतिबिम्बबिम्बाद्भिन्नमित्युभयसम्प्रतिपन्नविलक्षणसामग्रीकल्पनं ममेदं मुखमित्यादे- 
रौपचारिकत्वं च तथा । एवं च प्रतिबिम्बप्रतीतेः प्रामाण्यस्यौत्सर्गिकत्वालघुत्वाच तदेव कल्प्यम्‌ । 
न त्वप्रामाण्यं, तथा सति तस्यानुभूयमानारोपत्वनिर्वाहाय नायनरइमीनामुपाधिप्रतिहत्यादिकं बहु- 
कल्प्यमिति गौरवं, प्रमाणाभावश्च । दर्पणे मुखं नास्ति मिथ्यैव मुखमभादित्यादि प्रतीतेरन्यथैवोप- 
पादितत्वात्‌ । न तद्कलेनपि प्रतिबिम्बप्रतीतेर्भ्रमत्वम्‌ । 


अत एव स्मर्यमाणारोपरूपप्रतिबिम्बाध्यासोऽप्ययुक्तः । उक्तरीत्याग्रीवास्थस्वमुखादेरनुभव- 
सामग्र्या एवाभावेन तत्स्मरणसामग्र्याः सुतरामभावात्‌ । एतेनैव प्रागनुभूतव्याध्रादीनां सामान्य- 


संस्कारेणैव यथा स्वप्रेऽध्यासस्तथैव प्रागननुभूतस्वमुखादेरपि मुखादिगोचरसामान्यसंस्कारेणैव दर्पणादौ 
प्रतिमुखाध्यास इति प्रत्युक्तम्‌ । 

'अविद्याप्रतिबिम्बितं चैतन्यं जीव' इति मतनिरास:--- 

अन्यगोचरसंस्कारस्यातिप्रसङ्गेनान्याध्यासाहेतुत्वात्‌ । न चैवं स्वप्रदोषसंस्कारसम्प्रयोगाजन्य- 
त्वेनानघ्यासत्वापत्तिरिष्टत्वात्‌ । क्रृप्ताध्याससामग्रीबाधतः सत्यत्वस्य दुर्निवारत्वेन तस्याकामेना- 
प्यङ्गीकर्तव्यत्वाञ्च । नन्वेवमपि यत्र प्रतिबिम्बस्थले स्वप्रस्थले वा अन्यत्र क्रुप्ताध्याससामग्रीविरहः 
तत्रास्तु प्रतिबिम्बादिस्वाप्रपदार्थे सत्यत्वं, यत्र तु तत्सामग्री सम्पत्तिः तत्र तदघ्यासत्वमक्षतमिति चेत्‌ 
तर्हिं तत्र सत्यत्वेनाभिमतप्रतिबिम्बादिस्थले क्नप्तसामग्र्याः सर्वत्र प्रतिबिम्बादिस्थळे सत्त्वेन तस्यापि 
तन्न्यायेन सत्यत्वौचित्यात्‌ । न ह्यधिष्ठानत्वाभिमत सम्प्रयोगादिकमस्तीत्येतावतेव तस्याध्यासत्वा- 
भ्युपगमो युक्तः । तथा सति सत्यप्रत्यभिज्ञास्थलेऽप्यघ्यासत्वापत्तेः । दर्पणे मुखं नास्ति मिथ्यैव 
मुखमभादित्यादिप्रतीतेः । तस्या अन्यथोपपादनस्य चोभयत्रापि तौल्यात्‌ । 

किञ्चैवं क्कचिदपि बिम्बप्रतियोगिकभेदवैधर्म्यादिविरिषष्टप्रतिबिम्बस्य सत्यत्वे तन्ल्यायेनैव बिम्ब- 
त्वाभिमतेश्वरप्रतियोगिकभेदवैधर्म्या दिविरिष्टप्रतिबिम्बत्वाभिमतजीवस्यापि बिम्बचैतन्यसमानसत्यत्व- 
प्रसङ्गः । किञ्च प्रतिबिम्बस्य स्वरूपेणाघ्यासे जीवस्यापि प्रतिबिम्बत्वेन तदुपाधिनिवृत्त्या निवृत्ति- 
प्रसङ्गः । मुत्तयनन्वयप्रसङ्गश्च । अपि च “कार्योपाधिरयं जीव” इति श्रुतेः कार्यभूतान्तःकरणप्रति- 
बिम्बितचैतन्यस्य जीवत्वे सादिदर्पणाद्यौपाधिकमुखप्रतिबिम्बवत्तस्यापि सादित्वसान्तत्वापत्त्या कृत- 
हानादिप्रसङ्ग: । अतःकरणस्य संस्कारात्मना सुस्यादौ सत्त्वेन नोक्तदोष इति चेत्तर्हि दर्पणनाइा- 
नन्तरमपि संस्कारात्मना तस्य सत्त्वेन मुखादिप्रतिबिम्बानुवृत्तिरपि स्यात्‌ । अत एव ''जीवेशावाभासेन 
करोति माया चाविद्या च स्वयमेव भवतीति” श्रुतेरविद्याप्रतिबिम्बितं चैतन्यं जीव इति पक्षोऽपि 
प्रत्यूढ: । अविद्यारूपोपाधिनिवृत्त्या तदुपाधिकजीवचेतन्यस्यापि निवृत्त्यवश्यम्भावेन मुत्तयनन्वयप्रसङ्ग- 
तादवस्थ्यात्‌ । किञ्चैव प्रतिबिम्बभूतजीवस्य स्वरूपेणाध्यस्तत्वे तस्य तत्त्वमस्यादिश्रुत्यावेदित- 
भूतचिन्मात्रामेदासम्भवेन तत्त्वमसीत्यादितत्परवेदान्ताप्रामाण्यप्रसङ्गः । 

ननु जलाइायतरङ्गबु्वुदन्यायेनोपर्युपरि कल्पनाजीवस्रिविधः । पारमार्थिको व्यावहारिकः प्राति- 
भासिकश्चेति । तत्र स्थूलसूक्ष्मदेहद्वयाधिष्ठानतया वर्तमानं तदवच्छिन्नं चैतन्यं पारमार्थिको जीवः । 
तस्मिन्नवच्छेदस्य कल्पितत्वेऽपि अवलछेद्यस्य तस्याकल्पितत्वेन ब्रह्माभिन्नत्वोपपत्तेः । तमावृत्य- 
स्थितया मायाकल्पितेऽन्तःकरणे चिदाभासोऽन्तःकरणतादात्म्ये नाहमित्यभिमन्यमानो व्याव- 
हारिकः । तस्य मायिकत्वेऽपि यावद्वथवहारमनुवृत्तेः । स्वप्ने तमावृत्य स्थितया मायावस्थामेदरूपया 
निद्रया कल्पिते स्वाप्रदेहादौ अहमित्यभिमानी प्रातिभसिको जीवः स्वाप्नप्रपञ्चेन सह तद्वष्टर्जीवस्यापि 
प्रबोधे सति निवृत्तेः । तत्रावच्छिन्नचैतन्यरूपपारमार्थिकजीवस्यैव पारमार्थिकब्रह्मामेदः मुत्तयन्वयः । 

तत्त्वमसीत्यादिवेदान्ततात्पर्यविषयत्वं च । न तु प्रतिबिम्बरूपयोर्व्यावहारिकप्रातिभासिकजीवयोरपि 
येनोक्तदोषः स्यादिति चेत्‌ न । एतादूशकल्पनायां मानाभावात्‌ । स्थूलसूक्ष्मदेहावच्छिन्नचैतन्य- 
रूपजीववत्‌ त्वदुक्तव्यावहारिकप्रातिभासिकत्वाभिमतजीवयोरपि अन्तःकरणाद्यवच्छिन्नत्वेनेव जीवप्र- 
भेदत्वसम्भवे अन्तःकरणादौ चैतन्यप्रतिफलनेन तत्र भेदकल्पनायां मानाभावात्‌ । प्रतिफलनाड्रीकारे5पि 
संसर्गमात्रस्याध्यस्तत्वेन प्रतिफलितचैतन्यस्य बिम्बचैतन्यामिन्नतया पारमार्थिकत्वेन पारमार्थिकत्व- 
व्यावहारिकत्वादिना चैतन्यत्रैविध्यानुपपत्तेः । प्रबिम्बचैतन्यस्य बिम्बचैतन्याद्विन्नत्वे&पे तस्य मद्रीत्या 
पारमार्थिकत्वसम्भवेनोक्तरीत्या त्रैविध्यानुपपत्तेश्व । ब्रह्मज्ञानेन व्यावहारिकप्रपञ्चसहितव्यावहारिक- 
जीवस्य जाग्रद्वोधेन स्वाप्रप्रपञ्चसहितस्वाप्रजीवस्य च प्रज्ञानघन एवैतेभ्यो भूतेभ्यः समुच्चाय तान्येवा- 
नुविनइयती'त्यादि श्रुत्यनुविरोधेन व्यावराहिकस्वाप्रजीवयोर्विनादाभ्युपगमेऽपि तस्य तत्सत्यत्वा- 
विघातित्वात्‌ । 


वस्तुतस्तु ब्रह्मज्ञानजाग्रद्वोधादिना व्यावहारिकस्वाप्रप्रपञ्चादिनिवृत्तावपि नात्मनो निवृत्तिः । तथा 
सति मुत्तयन्वयानुपपत्तेः । प्रतिसुप्ति स्वप्रमन्तःकरणस्वाप्रपदार्थानां भिन्नत्वेन तदुपाधिकजीवानाम- 
प्यागमापायितया भिन्नत्वेन कृतहानाद्यापत्तेः । यो हि स्वप्रमद्राक्षं सोऽहमिदानीं जागमीति प्रत्य- 
भिज्ञानुपपत्तेश्च । एतेन यथा घटावच्छिन्नाकादो घटाकाशः तदाश्रिते जले प्रतिबिम्बितः साभ्रनक्षत्रो 
जलाकाइाः । अनवच्छिन्नो महाकाशः । महाकाइामध्यवर्तिनि मेघमण्डले वृष्टिलक्षणकार्यानुमेयेषु 
जलरूपतदवयवेषु तुषाराकारेषु प्रतिबिम्बितो मेघाकाश इति । वस्तुत एकस्याकाशस्य चातुर्विघ्यं तथा 
स्थूसूक्ष्देहस्याधिष्ठानतया वर्तमानं तदवच्छिन्नचेतन्यं कूटवन्निर्विकारत्वेन स्थितं कूटस्थम्‌ । तत्र 
कल्पितेऽन्तःकरणे प्रतिबिम्बितं चैतन्यं संसारयोगी जीवः । तथा अनवच्छिन्नचैतन्यं ब्रह्मतदाश्रित- 
मायातमसिस्थितासु सर्वे प्राणिनां वासनासु प्रतिबिम्बितं चैतन्यमीश्वर इति चैतन्यचातुर्विघ्यम्‌ । तेषु 
चतुर्विधेषु चैतन्येषु अहमिति प्रकाशमानो जीवः कूटस्थे विद्यातिरोहितासङ्गानन्दरूपविरोषांरो शुक्तो 
रूप्यवदध्यस्तः । अत एवेदन्त्वरजतत्वयोरिवाधिष्ठानसामान्यांदाध्यस्तविरोषांदारूपयोः स्वत्वहन्त्वयोः 
सह प्रकाहाः स्वयमहं करोमीति अहं त्वं हि अध्यस्तविरोषांहारूपपुरुषान्तरस्य पुरुषान्तरे अहमिति 
व्यवहाराभावेन व्यावृत्तत्वात्‌ स्वयं त्वं चात्वन्यत्वप्रतियोग्यधिष्ठानसामान्यांशरूपं स्वयं देवदत्तो 
गच्छति न त्वन्य इति पुरुषन्तरेऽपि व्यवहारेणानुवृत्तत्वात्‌ । एवं परस्पराध्यासादेव कूटस्थजीव- 
चैतन्ययोरविवेको लौकिकानां तयोर्विवेकस्तु बृहदारण्यके ' प्रज्ञानघन एवैतेभ्यो भूतेभ्यः समुत्थाय 
तान्येवानुविनश्यती''ति जीवाभिप्रायेणोपाधिविनाझानुविनादाप्रतिपादनेन 'अविनाशी वा अरे अय- 
मात्मा' इति कूटस्थाभिप्रायेणाविनादाप्रतिपादनेन च स्पष्टः । न चाहमर्थस्य जीवस्य विनाशित्वे कथं 

विनाशि ब्रह्मामेद इति वाच्यम्‌ । नेदमभेदे सामानाधिकरण्यम्‌ । किन्तु बाधायां यथा यं स्थाणुरेष 
पुमानिति पुरुषत्वबोधेन स्थाणुत्वबुद्धिं निवर्तत एवमहं ब्रह्मास्मीति कूटस्थब्रह्मरूपत्वबोधेनाध्यस्ताह- 
मर्थरूपत्वं निवर्त्यते यो यं स्थाणुः पुमानेष पुंधिया स्थाणुधीरिव ब्रह्मास्मीति धिया रीषाह्ययं बुद्धिः 
निवर्तत इति नैष्कम्पसिद्विवचनात्‌ । 

यदि तु विवरणाय्ुक्तरीत्या इदमभेदे सामानाधिकरण्यं तदा जीववाचिना अहंदाब्दस्य लक्षणया 
कूटस्थपरत्वमस्तु । तस्याबाध्यस्य ब्रह्मामेदयोग्यत्वात्‌ एवं चान्तःकरणावावासनोपरक्ताज्ञानोपाधि- 
भेदेन जीवेश्वरविभागसम्भवात्‌ न काचिद्नुपपत्तिरिति निरस्तम्‌ । उक्तरीत्या चैतन्यभेदे मानाभावात्‌ । 
प्रकारभेदोऽस्तीत्येतावतेव चैतन्यचातुर्विच्यङ्गीकारे घटपटादिप्रकारभेदानां आनन्त्येन तत्प्रयुक्त- 
चैतन्यानन्त्यस्याप्यङ्गीकारापत्तेश्च । कृतहानादिदोषतादवस्थ्याञ्च । अस्मिन्पक्षे आत्महानस्यैव मुक्ति- 
त्वापत्तेश्च । न स्वात्महानं पुरुषार्थः । मानभवं भूयासमित्यनुभवेन परमप्रेमास्पदतया ‘आत्मनस्तु कामाय 
सर्व॑ प्रियं भवती 'त्यादिश्रुत्यान्तसुखरूपतया सिद्धात्महानस्यानुद्देयत्वात्‌ । तुल्यायव्ययफळलत्वेन 
दुःखतत्साधननिवृत्तिमात्रस्यापुरुषर्थत्वेनात्महानस्य दुःखहेतुनिवृत्तत्वेनापि पुरुषार्थत्वायोगात्‌ च । 
देहद्वयावच्छिन्नकूटस्थचेतन्ये जीवस्वरूपेणाध्यस्त इति मतनिरासः-- 

यदुक्तं देहद्वयावच्छिन्नकूटस्थचैतन्ये जीवः स्वरूपेणाध्यस्त इति तन्न । मानाभावात्‌ । जीवस्य 
स्वरूपेणानध्यस्तत्वेऽपि अनुवृत्तव्यावृत्तयोः स्वयं त्वह॑त्वयोः स्वाभाविकजीवधर्मत्वेनेव स्वयमहङ्कारो- 
मीत्यनुभवोपपत्तेश्च । न ह्यनुवृत्तव्यावृत्तसामान्यविरोषात्रागोचरप्रतीतिविषयत्वमात्रेणाध्यस्तत्वम्‌ । तथा 
सति अयं घटः द्रव्यं घट इति प्रतीत्या इदमिद्रव्ये वा घटस्याप्यघ्यस्तत्वप्रसङ्गात्‌ । न च “तान्येवानु- 
विनइयति', “अविनाशी चे”ति श्रुत्योः प्रामाण्यनिर्वाहाय भिन्नविषयत्वस्यावइयकत्वेऽध्यस्ता- 
नघ्यस्तत्वविषयत्वेनेव भिन्नविषयत्वमुपपादनीयम्‌ । प्रकारान्तरेण तदुपपादनासम्भवादिति वाच्यम्‌ । 
भूतवन्मुखविनाशाभावेऽपि अविनाशी चेत्युत्तरवाक्यानुसारेण अनुविनञ्यतीत्यस्यानुकरोतीति शब्द- 
स्येव विनाशानुकरणामात्रपरत्वेन समानविषयत्वोपपत्तौ भिन्नविषयत्वाकल्पनात्‌ । मात्रा असंसर्गस्त्वस्य 
भवती'त्यग्रिमवाक्ये विषयासंसर्गप्रतिपादनेनानुविनाझास्यौपचारिकत्वस्यस्फुटीकरणात्‌ च । किञ्चान्तः- 
करणावच्छिन्नचैतन्यस्यैव जीवत्वसम्भवे तत्र चैतन्यस्य प्रतिफलनकल्पने मानाभावः । न च “'क्कान्ये- 
वानुविनइयतीति'’' जीवविषयकविनादाश्रुतिरेव मानम्‌ । अवच्छिन्नस्याप्यनवच्छिन्नादन्यत्वेनावच्छेद- 
कानुविनाडित्वोपपत्तेः । न चावच्छेदकतत्संसर्गादेः कल्पितत्वेन विनाशित्वे5प्यवच्छेद्यचैतन्यस्या- 
कल्पित्वेन न तथात्वमिति वाच्यम्‌ । प्रतिबिम्बत्वं पक्षेऽप्यन्तःकरणाद्युपाधिसंसर्गस्यैवाधिष्ठानभूत- 
चैतन्येऽध्यस्तत्वेन विनाहित्वम्‌ । न च अधिष्ठानभूतचेतन्यस्यानघ्यस्तत्वादित्यपि सुवचत्वात्‌ । 

'घीवासनोपरक्ताविद्याप्रतिबिम्बितचैतन्यमीश्वर' इति मतनिरास:-- 


यदप्युक्तं 'धीवासनोपरक्ताविद्याप्रतिबिम्बितचैतन्यमीश्वर' इति तदपि न । तथा सति जीववत्‌ 
तस्यापि विनाशित्वापत्तः अविद्याविषयचैतन्यस्य बिम्बचैतन्यस्य वा ईश्वरत्वसम्भवेनोक्तरीत्या- 
विद्याप्रतिबिम्बचैतन्येश्वरत्वे मानाभावाच्च । वासनानां स्वकार्यकारणभूतस्मृत्यनुभवसमानाधिकरणत्व- 
नियमेन जीवनिष्ठत्वस्यैवाङ्ीकरणीयत्वेन तासामविद्योपरागायोगात्‌ च । यदपि चोक्तं तत्त्वमसीत्यादिना 
भेदे सामानाधिकरण्यम्‌ । किन्तु यः स्थाणुरेष पुणानितिवत्‌ बाधायां अभेदे सामानाधिकरण्यपक्षेऽपि 
जीववाचिनस्त्वम्पदस्य लक्षणया कूटस्थपरत्वाजीवस्य स्वरूपेणाध्यस्तया विनाझित्वेऽपि न काप्य- 
नुपपत्तिरिति । तदपि न । उक्तरीत्या तान्येवानुविनइयतीत्यस्य विनादानुकरणमात्रपरत्वेन ‘अविनाशी 
वा', “नित्यो नित्यानामि'त्यादिश्रुत्या जीवस्य मुख्याविनादित्वाश्रयणे विवरणाय्युक्तरीत्या विरुद्धांदा- 
त्यागेन पदद्वयलक्षणया वा वक्ष्यमाणासु मद्रीत्या तत्सहचरितत्वतदाश्रितत्वादिना तदिति व्यपदेशा- 
ङ्गीकारेण वा त्वम्पदार्थापरित्यागेनेव सोऽयं देवदत्त इत्यादाविव तत्त्वमसीत्यादावप्यभेद एव सामा- 
नाधिकरण्योपपत्तौ जीवस्य मुखविनाइाङ्गीकारेण बाधायां सामानाधिकरण्यस्य वा सर्वथा त्वम्प- 
दार्थत्यागेन कूटस्थे त्वम्पदस्य जहलक्षणाश्रयणेनाभेदे सामानाधिकरण्योपपादनस्य वा न्याय्यत्वात्‌ । 
जीवत्वाभिमतचेतन्यस्याप्यन्तःकरणादितुल्यतयाध्यस्तत्वेन अनर्थहेतुत्वेन चान्तःकरणतद्धर्मभूतकर्तृ- 
त्वाद्यघ्यासवजीवस्वरूपतद्धर्मभूतान्तःकरणोपाधिकप्रमातृत्वाध्यासस्यापि बन्धकोटिनिविष्टत्वेन जीव- 
तदुपाधिभूतान्तःकरणादिरूपकार्येण वर्तमानेन प्रलीनेन वा सह तदुपादानभूताया अविद्याया निवृत्ते- 
मॉक्षत्वेन च तदुभयभाक्तेन ब्रह्मभावप्रात्या च कूटस्थचैतन्यस्यैव जीवत्वापत्तेश्च । तस्यानान्तःकरण- 
धीवासनोपरक्ता ज्ञानोपाधिभेदेन जीवेश्वरविभागः सम्भवतीति । 


यत्तु यथा वृक्षाणां समष्ट्यभिप्रायेण वनमित्येकत्वव्यपदेदाः । यथा जलानां सृष्ट्यभिप्रायेण 
जलाशय इति तथा नानात्वेन प्रतिभासमानानां जीवगताज्ञानां समझ्यभिप्रायेणैकत्वव्यपदेशः । 
'अजामेकामि 'त्यादिश्रुतेः इयं समष्टिरत्कृष्टोपाधितया विरुद्वसत्त्वप्रधाना एतदुपहितचैतन्यं सर्वज्ञत्व 
सर्वेश्वरत्वसर्वनियन्तृत्वादिगुणकर्मव्यक्तमन्तर्यामिजगत्कारणमीश्वर इति च व्यपदिश्यते । यथा वनस्य 
व्यष्ट्यभिप्रायेण वृक्षा इत्यनेकत्वव्यपदेशः । यथा वा जलाइायस्य व्यष्ट्यभिप्रायेण जलानीति तथा 
अज्ञानस्य व्यष्ट्यभिप्रायेणानेकत्वव्यपदेराः । 'इन्द्रो मायाभिरि'त्यादिश्रुतेः । अत्र व्यस्तसमस्तत्वेन 
व्यष्टिसमष्टिताव्यपदेशः । इयं व्यष्टिः निकृष्टोपाधितया मलिनसत्त्वप्रधाना । एतदुपहितं चेतन्यं 
अल्पज्ञत्वानीश्वरत्वादिगुणकः प्राज्ञ इत्युच्यते । अनयोरज्ञानसमष्टिव्यश्योः वनवृक्षयोरिव जलाशय- 
जळ्योरिव वाऽभेदः । एतदुपहितचैतन्ययोरीश्वरप्राज्ञयोरपि वनवृक्षावच्छिन्नाकाशयोः जलाशयजल- 

गतप्रतिबिम्बाकाशयोरिव वा5भेद: । एष सर्वेश्वर इत्यादिश्रुतेः वनतदवच्छिन्नाकाशयो: जलाशयतद्वत- 
प्रतिबिम्बाकाशयोर्वा आधारनुपहिता*जलारायवनयोरज्ञानसमष्िव्यष्टितदुपहितचैतन्ययोः आघारो 
यदनुपहितचैतन्यं तत्तुरीयमित्युच्यते । ‘शिवमद्वैतं चतुर्थ मन्यत’ इत्यादिश्रुतेः इदमेव शुद्धतुरीयचेतन्य- 
मज्ञानादि तदुपहितचेतन्याभ्यामविविक्तं महावाक्यस्य वाच्यम्‌ । विविक्तं सलक्ष्यमिति चोच्यते । 


चैतन्यैक्यमेव तत्त्वमसिवाक्यार्थः, तज्ज्ञानादेव च मुक्तिरिति मतनिरासः-- 

एवं पञ्चप्राणमनोबुद्धिदरीन्द्रियात्मकमखिलसूक्ष्महारीरमेकबुद्धिविषयतया वनवज्जलाइायवद्वा 
समष्टिरनेकबुद्धिविषयतया व्यष्टिरिति च भवति । तत्र सूक्ष्मरारीरसमष्ट्युपहितं चैतन्य सूत्रात्मा 
हिरण्यगर्भः प्राण इति चोच्यते । एतद्वयष्ट्युपहित चैतन्यं तेजस इत्युच्यते । अत्राप्यनयोः 
सूक्ष्मदारीरसमष्टिव्यध्योः तदुपहितसूत्रात्मतेजसयोर्वनवृक्षवत्‌ तदवच्छिन्नाकादावजलाइायवजलवत्‌ 
तद्गतप्रतिबिम्बाकादावच्चाभेदः । 

एवं पञ्चीकृतभूतारब्धजरायुजाण्डजस्वेदजोद्रिजाख्यचतुर्विधसकलस्थूलदारीरमेकानेकबुद्धिविषय- 
तया वनवजलाउायवद्वा समष्टिः वृक्षवज्जलवद्वा व्यष्टिरपि भवति । एतत्‌ समध्ट्युपहित चेतन्यं वैश्वानरो 
विराड्‌' इति चोच्यते । एतत्‌ स्थूल शरीरव्यष्ट्युपहितं चैतन्यं विश्व इत्युच्यते । अत्राऽप्यनयोः स्थूल- 
ारीरसमष्टिव्यष्टयोस्तदुपहितचेतन्ययोर्विश्ववैश्वानरयोश्च वनवृक्षवत्‌ तदवच्छिन्नाकाशवच्च जलाशय- 
जळवत्तद्गतप्रतिबिम्बाकादावच्च पूर्ववदभेदः । तेषां स्थूलसूक्ष्मकारणप्रपञ्चानामपि समष्टिरेको महान्‌ 
प्रपञ्चो भवति । 

यथा वावान्तरवनानां समष्टिरेकं महद्वनं यथावान्तरजलाइायानां समष्टिरेको महान्‌ जलाशय: । 
एवमेतदुपहितवैश्वानरादीश्वरपर्यन्तचैतन्यमप्यवान्तरवनावच्छिन्नाकादावत्‌ अवान्तरजलाइायगतप्रति- 
बिम्बाकाशवच्चैकमेव । आभ्यां महाप्रपञ्चतदुपहितचैतन्याभ्यां तप्तायःपिण्डवदविविक्तं सदुपहितचैतन्यं 
'सर्व ब्रह्मे'तिवाक्यस्य मुख्यार्थो विविक्तं सलक्ष्यमपि भवति । एवम्‌ अज्ञानादिसमष्टिः एतदुपहित- 
सर्वज्ञत्वादिविरिष्टं चैतन्यमेतदनुपहितचैतन्यं चेतत्त्रयम्‌ । तप्तायः पिण्डवदेकत्त्वेनाऽवभासमानं 
तत्पदवाच्यार्थो भवति । एतदुपाध्युपहितयोर्यदाधारभूतमनुपहितं चैतन्यं तत्पदलक्ष्यार्थो भवति । 
ष्टिरेतदुपहितप्राज्ञत्वादिविशिष्टचैतन्यमेतदुनुपहितचैतन्यं चैतत्त्रयम्‌ । तप्तायःपिण्डवदेक- 
त्वेनावभासमानं तत्त्वम्पदवाच्यार्थो भवति । एतदुपाध्युपहितयोराधारभूतमनुपहितं प्रत्यगानन्दं तुरीयं 
चैतन्यं त्वम्पदलक्ष्यार्था भवति । तत्त्वम्पदलक्ष्यचैतन्यैक्यमेव तत्त्वमसीत्यादिमहावाक्यार्थः । तज्ज्ञाना- 
देव च मुक्तिरिति चैतन्यैक्यमेव वास्तवम्‌ । तद्भेदस्तूक्तरीत्यौपाधिक इति । 


5 आकाइावनयो इति 'आ' पाठे दृश्यते । 

तन्न तत्त्वम्पदार्थयोः जीवेश्वरयोर्वस्तुतोऽत्यन्तभिन्नत्वेन त्वढुक्तरीत्या5ज्ञानसृक्ष्मस्थूलशरीर- 
समष्ट्युपहितचेतन्यस्य तत्पदवाच्यत्वे तद्वयष्टयुपहितचैतन्यस्य त्वम्पदवाच्यत्वेऽनुपहितचैतन्यस्य 
तत्त्वम्पदलक्ष्यत्वे च मानाभावात्‌ । माण्डूके नृसिंहतापनीये च 'योऽयमात्मा चतुष्पादित्यादि- 
नोपास्यात्मन एकस्यैव विश्ववैःश्वानरतेजसहिरण्यगर्भप्रज्ञेश्वरतुरीयादिरूपत्वमात्रप्रतिपादनेन विश्वतैजस- 
प्राज्ञानां स्थूलसूक्ष्मारीराबिद्याव्यष्टयुपाधिकत्वस्य विराट्‌ हिरण्यगर्भेश्वराणां तत्समष्ट्युपाधिकत्वस्य 
चाप्रतिपादनेनोक्तप्रक्रियायाः तन्मानकत्वासम्भवेन स्वोत्रेक्षामात्रत्वाच्च । ननु तत्रैव “अयमात्मा ब्रह्मेति 
तत्त्वम्पदार्थ्योरैक्यप्रतिपादनान्नोक्तप्रक्रियाया उत्वरेक्षामात्रत्वमिति चेन्न । तत्रैव सर्वमोङ्कार एव सर्व 
ह्येतद्वहोत्यादिवदयमात्मा ब्रह्मेति तत्त्वम्पदार्थप्रतिपादनस्याऽप्युपासनार्थत्वेन प्रत्यक्षादिविरुद्वतदैक्य- 
परत्वासिद्धेः । 

तत्त्वमसीत्यादिश्रुतीनां तदैक्यपरत्वं च निरसिष्यते । किञ्च अविद्याभेदवत्‌ चैतन्यभेदस्यापि 
प्रत्यक्षादिप्रमाणसिद्धत्वाविरोषात्‌ स्वाभाविकत्वमेव स्वीकार्यं न तु तत्समष्टिव्यष्ट्योपाधिकत्वं 
'एकमेवाद्वितीयमि त्यादिश्रुत्या चेतन्यैक्यस्वीकारे च 'अजामेकामि त्यादिश्रुत्या अविद्यैक्यस्यापि 
स्वीकारापत्तेः । {इन्द्रो मायाभिरि त्यादि श्रुत्या माया चाऽविद्या च स्वयमेव भवतीति श्रुतिसिद्ध- 
मायाभिन्नाऽविद्याबहुत्वस्य श्रुतत्वात्‌ । अजामेकामित्यादिश्रुतेरविद्यासम्ट्यभिप्रायत्वे द्वे ब्रह्मणी, 
चेतनश्चेतनानामि 'त्यादिश्रुत्या चैतन्यबहुत्वस्यापि श्रुतत्वादेकमेवाद्वितीयमित्यादिश्रुतेरपि चैतन्यसम- 
ष्टयभिप्रायस्य सुवचत्वादिति । 

एतेन यथा स्वतःशुभ्रः पटो धौतः अनुलिप्तो घट्टितः मनुष्याकारयुक्तो लाञ्छितः वर्णपूरितो रञ्जित 
इत्यवस्थाचतुष्टयमेकस्यैव पटस्य तथा परमात्मा मायातत्कार्थापाधिरहितः शुद्धः मायोपहित ईश्वरः 
अपञ्चीकृतभूतकार्यसमष्टिसूक्ष्महारीरोपहितो हिरण्यगर्भः पञ्चीकृतभूतकार्यसमष्टिस्थूलशरीरोपहितो 
विराट्पुरुष इत्यधिंदैवतमवस्थाचतुष्टयमेकस्यैव परमात्मनोऽस्मिन्‌ चित्रपटस्थानीये परमात्मनि चित्र- 
स्थानीयस्थावरजङ्गमात्मको निखिलः प्रपञ्चः यथा चित्रार्पितं मनुष्याणां चित्राधारवञ्च सदुशवस्राभासा 
लिख्यन्ते । तथा परमात्माध्यस्तदेहानामधिष्ठानचैतन्यसदृशाश्चिदाभासाः कल्प्यन्ते तेन जीवनामानः 
ससरन्तीति । 
ब्रह्मण एवाविद्यया जीवभाव इति मतनिरास:--- 

अध्यात्मं तु विश्वतेजसप्राज्ञभेदेन त्रीणि रूपाणि । तत्र सुषुतौ विलीनेऽन्तःकरणे ज्ञानमात्रसाक्षी 
विळीनावस्थान्तःकरणोपाधिकः प्राज्ञः, स्वप्ने व्यष्टिसूक्ष्महारीरीभिमानी तैजसः, जागरे व्यष्टिस्थूलदारी- 
राभिमानी विश्व इति चित्रदीपोक्तमपि प्रत्युक्तम्‌ । उक्तरीत्या सोऽयमात्मा चतुष्पादि' त्यादिनोपास्यैक- 

स्यैवात्मनो विश्ववैश्वानरादिरूपत्वमात्रं प्रतिपादनेन विश्ववैश्वानरादीनां स्थूलशरीरादि व्यष्टिसमष्ट्युपा- 
धित्वे मानाभावात्‌ । कल्पितचिदाभासानां जीवरूपत्वे च कृतहानाद्युक्तदोषानतिवृत्तेश्वेति । यदप्युक्तं 
न प्रतिबिम्बोऽवच्छिन्नो वा जीवः किन्तु कौन्तेयस्यैव राधेयत्ववदविकृतस्य ब्रह्मण एवाऽविद्यया जीव- 
भावः । व्याधकुळसंवर्धित राजकुमारदृष्टान्तेन ब्रह्मैव स्वाविद्यया संसरति स्वविद्यया मुच्यत इति बृह- 
दारण्यकभाष्ये प्रतिपादनात्‌ । “राजसूनोः स्मृतिप्रा्तौ व्याधभावो निवर्तते । यथैवमात्मनोऽज्ञस्य तत्त्व 
मस्यादिवाक्यत'” इति सुरेश्वरवार्तिकोक्तेश्च । एवं च स्वाविद्यया जीवभावमापतन्नस्यैव ब्रह्मणः सर्व- 
प्रपञ्चकल्पकत्वादीश्वरोऽपि सह सर्वज्ञत्वसर्वकारणत्वादिधर्मैः स्वप्रोपलब्धदेवतावत्‌ जीवकल्पित इति । 


तदपि न । “अधिक तु भेदनिर्दशात्‌', ‘लोकवत्तु लीलाकैबल्यमि 'त्यादिसूत्रैः जीवाधिक ईश्वर एव 
जगत्स्रष्टा न जीवः । तस्याप्तकामत्वेन प्रयोजनाभावेऽपि केवलं लीला जगत्सृष्टिरित्यादिप्रतिपादन- 
विरोधात्‌ । द्वे ब्रह्मणी वेदितव्ये, चेतनश्चेतनानां, य आत्मनि तिष्ठन्नात्मानमन्तरः, द्वा सुपर्णे'त्यादि- 
जीवेश्वरभेदप्रतिपादकश्रुतिविरोधान्च । ब्रह्मण एकत्वेन जीवस्याप्येकत्वापत्तेश्च । न चेष्टापत्तिः । बद्ध- 
मुक्तव्यवस्थानुपपत्तेः । 


ननु नास्त्येव बद्धमुक्तव्यवस्था झुकमुत्तयादिकमपि स्वाप्रपुरुषान्तरमुत्तयादिकमिव कल्पितम्‌ । 
एवं चैकेन जीवेनैकमेव शारीरं सजीवमन्यानि तु स्वप्रदृष्टशरीराणीव नि्जीवानि तज्ीवाज्ञानकल्पितं 
सर्वं जगत्‌ तस्य स्वप्रवद्यावदविद्यं सर्वोऽपि व्यवहार इति चेन्न । 'तद्यो यो देवानां प्रत्यवबुद्धयत स 
एव तदभवदि'त्यादिश्रुतिविरोधात्‌ । 


सजीवत्वप्रयोजकसुखदुःखादेः सर्वहारीरसाधारणतया इदमेकमेव शरीरं सजीवमन्यानि तु निजी- 
वानीत्यत्र विशेषहेत्वभावात्‌ । स्वप्रदृष्टशरीरवत्‌ स्वाप्नदारीरान्तराणामपि चेष्टाद्यविरोषेण सजीवत्वस्यैव 
सम्भवेन निजीवत्वासिद्धया दुष्टान्तासम्प्रतिपत्तेश्च । न च स्वप्रोत्थितस्य द्रष्टुः स्वाप्रशरीरावच्छिन्न- 
भोगानुसन्धानवत्‌ स्वप्नदृष्टपित्रादिशारीराणामपि पित्रादिजीवैरेव सजीवत्वस्य वक्तव्यतया पित्रादीनामपि 
ुत्रदृष्टस्वाप्रदारीरावच्छिन्नभोगानुसन्धानापत्तिरिति वाच्यम्‌ । यत्र पितापुत्रयोरन्यूनानतिरिक्तार्थविष- 
यकस्वप्रो जातस्तत्र तथानुसन्धानस्येष्टत्वात्‌ युगपत्तदुभयदृष्टघटपटत्वद्वित्ववद्युगपत्तदुभयदृष्टस्वाप्र- 
दारीरादेरप्येकत्वात्‌ । तद्भेदकल्पने प्रमाणाभावात्‌ । क्चित्तदननुसन्धानस्य जागरे क्कचिद्गुक्तभोगा- 
ननुसन्धानवत्‌ स्वप्रद्रष्ट॒रपे कदाचित्स्वाप्रपदार्थाननुसन्धानवच्चोपपत्तेश्च । जीवान्तरेणैव वा पित्रादि- 
जाग्रद्देहसदृरास्वाप्रदारीराणां सजीवित्वेऽपि पित्रादीनां तदवच्छिन्नभोगाद्यननुसन्धानोपपत्तेः । मत्पितुरेव 
शरीरमिति प्रतीतेर्भ्रमत्वात्‌ । न चैव जीवान्तरस्यैव तत्तच्छरीरावच्छिन्नभोगाद्युनुसन्धानापत्तिः । परबुद्धे- 

रप्रत्यक्षत्वेन तदननुसन्धाने प्रमाणाभावात्‌ । प्रत्युत तदनुसन्धाननिर्णायकस्येव मुखप्रसादादेः सत्त्वात्‌ 
प्रतिबिम्बदेहादेरपि तुल्यन्यायतया सजीवत्वसम्भवाच्चेत्यन्यत्र विस्तरः । 

एतेन एक एव जीवो5विदोषेण सर्वशरीरमधितिष्ठते । तेन सर्वमपि शरीर सजीवमेवातो नोक्तदोष 
इति निरस्तम्‌ । तथा सति देवदत्तदारीरावच्छेदेनोत्पन्नसुखदुःखादेर्यज्ञदत्तरारीरावच्छिन्नजीवेनाप्यनु- 
सन्धानप्रसङ्गात्‌ । न चानुसन्धानेऽवच्छेदभेदः प्रतिबन्धकः तथा सति कण्टकविद्धपादावच्छेदेनोत्पन- 
दुःखस्य हस्तावच्छिन्नजीवेनाऽननुसन्धानप्रसङ्गात्‌ । न चेष्टापत्तिः कण्टकोद्धारार्थः हस्तावच्छिन्नस्या- 
ऽप्रवृत्त्यापत्तेः । 

ननु हस्तावच्छिन्नजीवस्य न कण्टकविद्धपादावच्छेदेनोत्पन्नदुःखानुसन्धानम्‌ । हस्तावच्छिन्नोऽहं 
पादावच्छिन्नवेदनामनुभवामि इत्यननुभवत्‌ । न चैव पादावलग्मककण्टकोद्धाराय हस्तव्यापारानुपपत्ति- 
रिति वाच्यम्‌ । नाऽयं हस्तव्यापारो हस्तावच्छिन्नचेतन्यस्य पादावच्छिन्नदुःखानुसन्धनप्रयुक्तः । किन्तु 
सर्वावयवानुस्यूतदारीरावच्छिन्नजीवस्यैवाहं चरणे वेदना वा नित्यनुसन्धानात्‌, तत्प्रयुक्त एवेति चेत्‌ । 
तथापि हस्तपादाच्वच्छेदभेदरूपप्रतिबन्धकस्य सत्त्वेन सर्वावयवानुस्यूतशारीरावाच्छिन्नजीवस्याप्यनु- 
सन्धानानुपत्तेः । अन्यथा चेत्रमैत्रादिशरीराणां परस्परभेदेन तत्तच्छरीरावच्छिन्नजीवस्य तत्तदितरशारी- 
रावच्छिन्नसुखदुःखाचननुसन्धानेऽपि चेत्रमैत्रादिदेहानुस्यूतग्रहाकाशावच्छिन्नजीवस्यानुसन्धानम्‌ । 
तत्प्रयुक्तश्चैत्रशारीरळञ्चकण्टकोद्धाराय मैत्रदारीरव्यापारश्च स्यात्‌ । 

ननु भोगावच्छेदकविश्लेष एवाऽनुसन्धानप्रतिबन्धकः । विश्लेषश्चैकस्मिन्नवयविन्यवयवभावेन 
अननुप्रविष्टत्वम्‌ । तथा च हस्तावच्छिन्नस्य कण्टकविद्धपादावच्छिन्नदुःखानुसन्धानं गर्भस्थस्य मातृ- 
दारीरावच्छिन्नसुखाद्यननुसन्धानम्‌ । मैत्रदारीरावच्छिन्नजीवस्य चेत्रहारीरावच्छिन्नसुखाद्यननुसन्धानं 
मैत्रचेत्रदारीरद्वयानुस्यूतग्रहाकशावच्छिन्नजीवस्य तद्वयावच्छिन्नसुखदुःखाद्यननुसन्धानं चोपपद्यते इति 
चेत्‌ न । “उद्यतायुधदोर्दण्डा पतितः स्वशिरोक्षिभिः । पइयन्तः पातयन्तीह कबन्धा अप्यरीन्‌ युधि’ 
इति भारतोत्तया विश्लेषेऽप्यनुसन्धानावगमात्‌ । न हि तदानीमेवोत्पन्नयोः कबन्धरिरःखण्डयोस्तन्तुवत्‌ 
एकस्मिन्नवयविन्यवयवभावेनाननुप्रवेशोऽस्ति । तयोर्घटभागानन्तरोपलभ्यमानखर्पवत्पूर्वावयव्युत्पततेः 
प्रागसत्त्वेन तदनवयवत्वात्‌ । कबन्धशिरःखण्डावस्थायामवयविन एवाभावेन तत्रानुप्रवेशाभावाच्च । 

अनुप्रवेरायोग्यत्वस्य विश्लेषपदार्थत्वे च चोरचेत्रमैत्रयोः कर्णनासाद्यवयवच्छेदानन्तरं व्यत्ययेन 
तद्योजनदरनेनेन्द्रादेः मेषवृषणसंयोजनस्य श्रुतत्वेन च भिनदारीरावयवानामपि एकावयविन्यनुप्रवेश- 
योग्यतादईनेन प्रागपि तदवच्छेदेनोत्पन्नसुखादेः अन्योन्यगतस्य ताभ्यां अनुसन्धानप्रसङ्गात्‌ । न च 
भारतवचनस्य असति बाधके कैमुत्तिकन्यायेन योग्योत्साहातिशयप्रहांसापरत्वाश्रयणं युक्तम्‌ । न च 

शिरङछेदानन्तरं मरणमूर्छयोरन्यतरावश्यम्भावे मानमस्ति । दक्षादेः प्राचीनशिरच्छेदानन्तरं शिरोऽन्तर- 
संयोजनेऽपि जीवनस्य श्रुतत्वाच्च । अत एवैकस्मिन्नवयविनि अवयवभावेन योऽनुप्रवेहाः तत्प्रति- 
योगिकानादिसंसर्गाभाव एवाऽत्र विश्लेषपदार्था विवक्षितः । स चाऽनुप्रवेशस्तद्‌ध्वंसस्थले व्यावृत्त इति 
तत्रानुसन्धानं युज्यते । तत्प्रागभावात्यन्ताभावस्थले च सोऽनुवृत्त इति तत्राऽनुसन्धानं च युज्यते इति 
प्रत्युक्तम्‌ । कबन्धदिरःखण्डाद्यवयवानामचिन्त्येन मणिमन्त्रौषधिप्रभावेन पुनर्योजने सति यथापूर्वं यत्र 
दारीरारम्भः तत्र तदनुप्रवेशात्‌ प्राकृतप्रतियोगिकानादिसंसर्गाभावस्य प्रागभावस्यासत्त्वेन विश्लेषसत्त्वात्‌ । 
्रा्वृत्तदिरश्छेदाव्यवहितोत्तरकाले कबन्धानां पतितस्वदिरोक्षिभिः छेतृदर्शनाद्यभावप्रसङ्गात्‌ । 


ननु निरुक्तस्यैकस्मिन्नवयविनि अवयवभावेन अनुप्रवेशरूपविश्लेषस्योत्सर्गतोऽननुसन्धानप्रयोज- 
कत्वात्‌ क्वचिद्योगविदोषेषु योगिविरोषेषु वा तादुदाविश्लेषसत्त्वेऽपि तपःप्रभावादिरूपापवादकेन तदनु- 
सन्धानमविरुद्धमिति चेन्न । सर्वत्राऽनुगतानतिप्रसक्ताननुसन्धानप्रयोजकाक्षेपे तादुदाप्रयोजकोत्तयैव 
तत्समाधानस्योचितत्वेनौत्सर्गिककथनायोगात्‌ । क्वचित्तादुराविश्लेषसत्त्वेऽपि अनुसन्धानाभ्युपगमे 
तस्यानुसन्धानप्रतिबन्धकत्वपर्यवसिताऽननुसन्धानप्रयोजकताया एवासम्भवाच्च । 


नन्वस्तु लेषस्यानुसन्धानप्रतिबन्धकत्वमेवाननुसन्धानप्रयोजकत्वं तस्य चौत्सर्गिकत्व- 
मपवादापरनामकतपःप्रभावादिरूपोत्तेजकस्थले विश्लेषस्य स्वप्रतिबध्यत्वाभिमतानुसन्धानसमवहि- 
तत्वमेवेति न तस्यानुसन्धानप्रतिबन्धकत्वपर्यवसिताननुसन्धानप्रयोजकत्वासम्भवः । उत्तेजकत्वाभि- 
मततपःप्रभावादिविरहविरिषष्टनिरक्तविश्लेषप्रतिबन्धकत्वोपप चेन्न । एकजीववादे जीवत्त्वाभि- 
मतस्यैकस्यैवानन्तशरीरसम्बन्धाविरेषेण उत्तेजकत्वाभिमततपःप्रभावादि अस्यैव नान्यस्येति व्यव- 
स्थाया एवाऽसम्भवेन योग्ययोगिविदोषाणामेव तादृराविश्लेषरूपानुसन्धानप्रतिबन्धकसत्त्वेऽपि तपः- 
प्रभावादिरूपोत्तेजकसमवधानमहिम्ना विलक्षणानुसन्धानं नेतरेषामिति व्यवस्थानुपपत्तितादवस्थ्यात्‌ । 
अनन्तदारीरानुस्यूतजीवस्यैकत्वेऽपि कथञ्चित्तद्भेदमाश्रित्य योगप्रभावादिरूपोत्तेजकसमवधानव्यवस्था- 
भ्युपगमे च तत एव सुखदुःखाद्यनुसन्धानव्यवस्थोपपत्त्या उक्तरीत्या तत्प्रतिबन्धकोत्तेजकादिकल्पनाया 
निष्प्रमाणकत्वात्‌ । अत एव शारीरभेदस्तत्र प्रतिबन्धक इत्यपि प्रत्युक्तम्‌ । तथा सति योगिनां कायव्यूहे 
तत्तच्छरीरावच्छेदेनोत्पनसुखाद्युनुसन्धानाभावप्रसङ्गात्‌ । न च अन्तःकरणैक्यमनुसन्धानप्रयोजकं 
योगिनां तु झारीरभेदेऽपि तावच्छरीरव्याप्यन्तःकरणैक्येन तदनुसन्धानं नेतरेषामिति वाच्यम्‌ । 
“ शरीरभेदस्य अन्तःकरणमेदाविनाभूतत्वेन योगिनोऽपि प्रतिझारीरं चक्षुरादिमेदवदन्तःकरण- 
भेदस्याऽप्यावङयकत्वात्‌ । “प्रदीपवदावेदास्तथाहि दर्शयति”' इत्यधिकरणे कायव्यूहे प्रतिशारीरमन्तः 
करणस्य चक्षुरादेश्च भिन्नभिन्नस्यैव योगप्रभावात्‌ सृष्टेरुपादानात्‌ । अन्यथा कारीरामेश्वरादिव्यवहित - 

नानादेशस्थतावद्योगिशरीरव्याप्यन्त:करणैक्यस्वीकारे मध्ये सञ्चरत्कठिणद्रव्याभिधातेन जलवत्साव- 
यवान्तःकरणभेदावइयम्भावेन तत्काले योगिनो नानाशरीरावच्छेदेन तेन सुखेनाऽहं सुखी अनेनापि 
सुखेन 'अहं सुखी' त्याद्यनुसन्धानाभावप्रसङ्गात्‌ । काशीस्थयोगिहारीरावच्छिन्नजीवसम्बन्ध्यन्तःकरण- 
स्यैव रामेश्वरस्थतद्योगिहारीरावच्छिन्नजीवसम्बन्धित्वे आन्तरालिकयोगिहारीरावच्छिन्नजीवसम्बन्ध- 
स्याप्यावइयकतया योगिनः कारीरामेश्वरस्थस्वहारीवच्छिनसुखाद्यनुसन्धानवदान्तरालिकायोगिदारीरा- 
वच्छिन्नसुखाचनुसन्धानापत्तेश्च । यदा योगिनोऽयोगिराजदेहादिप्रवेरीनातिशयितसुखाचनुभवेच्छा तदा 
योग्यन्तःकरणस्य राजादिदेहान्तःप्रवेशावञ्यम्भावेन राजयोगिनोरन्योन्यं तत्तत्सुखानुसन्धानप्रसङ्गात्‌ । 
जीवैक्ये योग्ययोगिव्यवस्थानुपपत्तेश्च । न च फलबलेन योग्यन्तःकरणस्यान्तरालिकयोगिरारीरान्तः- 
प्रवेश एव नेति वाच्यम्‌ । 
सुखदुःखादयः नात्मधर्माः, अपि तु अन्तःकरणधर्माः इति मतनिरासः-- 

एतेन न सुखदुःखादय आत्मधर्माः येन तदैक्याभ्युपगमे सुखदुःखादिव्यवस्थानुपपत्तिरुच्येत । 
किन्त्वन्तःकरणधर्माः कामः । सङ्कल्पो विचिकित्सा श्रद्धाऽश्रद्धा धृतिरधृतिः हवीधीर्भीरित्येतत्सर्वं मन 
एव । “विज्ञान य॒ज्ञं तनुत” इत्यादिश्रुतिभिः शोकहर्षभयक्रोघलोभमोहस्पृहादयः अहङ्कारश्च दृश्यन्ते । 
'जन्ममृत्युश्च नात्मनः" इत्यादि स्मृत्या च तस्यैव निखिलानर्थाश्रयत्वप्रतिपादनात्‌ । ¦ असङ्गो ह्यय 
पुरुषः”, \'असङ्गो न हि सजत’ इत्यादि श्रुतिभिश्चेतनस्य सर्वात्मनौदासीन्यप्रतिपादनाच्च अन्तः- 
करणानां चान्योन्यमत्यन्तभिन्नतया न झुखदुःखादिव्यवस्थानुपपत्तिः । न चैवं सुखदुःखकर्तृभोक्तु- 
त्वादीनां अन्तःकरणमात्रधर्मत्वे अहं सुखी दुःखी कर्ता भोक्ता चेति सामानाधिकरण्यानुभवविरोधः । 
सुखदुःखकर्तृत्वादिविरिषष्टान्तःकरणस्य चेतनतादात्म्येनाध्यस्ततया तद्धर्माणां शुक्तीदमंशे रजत- 
त्वादिविरिषष्टरजतस्य तादात्म्येनाध्यस्ततया रजतधर्माणामिदं रजतमिति इदमंदासामानाधिकरण्या- 
नुभववच्चैतन्यसामानाधिकरण्यानुभवोपपत्तेरिति निरस्तम्‌ । एवं सत्यन्तःकरणस्यैव कर्तृत्वभोक्तृत्वा- 
द्नर्थाश्रयत्वेन संसारित्वापत्तेः । आत्मनस्तदभावापत्तेश्च । न च कर्तृत्वाद्नर्थाश्रयधर्मान्तःकरण- 
तादात्म्याध्यासाधिष्ठानभाव एवात्मनः संसार इति वाच्यम्‌ । त्वदुक्तासङ्गश्रुतिविरोधेन आत्मनः 
कर्तृत्वाचनर्थाश्रयत्ववत्‌ तदाश्रयाऽन्तःकरणतादात्म्याध्यासाधिष्ठानभावस्याप्ययोगात्‌ श्रुतेः पारमा- 
थिंकसङ्गनिषेघपरतया कल्पितान्तःकरणतादात्म्याध्यासाधिष्ठानभावरूपसङ्गाविरोधे कल्पितकर्तृत्वा- 
यनर्थसङ्गस्यापि आत्मन्यविरोधात्‌' । सङ्गविरोषनिषेधपरत्वे श्रुतहानाद्यापत्तेश्च । * एतत्सर्वं मन 
एवेति सावधारणश्रुत्या कामादीनां मनोभिन्नत्वस्यैव प्रतिपादनेन तद्धरमत्वासिद्धेः । दण्डी कुण्डली- 

तिवत्‌ कामादीनामन्तःकरणपरिणामत्वेऽपि अहं सुखी दुःखी अहमिच्छामि अहं करोमि द्वेष्मि 
इत्याद्यनुभवेन तेषामात्माश्रितस्यैवोचितत्वात्‌ । 'घ्यायतीव लेलायतीव अहङ्कारविमूढात्मा कर्ताऽहमिति 
मन्यते । कर्ता शास्तरार्थवत्वात्‌' इत्यादिभिरात्मन एव कर्तृत्वप्रतिपादनात्‌ । कामः सङ्कल्प इत्यादिश्रुतौ 
सुखदुःखकर्तृत्वादीनां अन्तःकरणघर्मत्वाश्रयणाच्च । विज्ञानं यज्ञं तनुत’ इत्यादिश्रुतेः परमात्मपरत्वस्य 
वक्ष्यमाणत्वात्‌ । शोकहर्षेत्यादावप्यहङ्कारस्येति षष्ठी । एतत्सर्वं मन एवेत्युदाहृतसावधारणश्रुतिबलेन 
राहोः शिर इत्यादाविव योज्येति तद्विरोधानवकाशाच्च । 


अस्तु सुखदुःखादीनामन्तःकरणपरिणामत्वमुक्तरीत्या चैतन्यसामानाधिकरण्यानुभवश्च । अस्तु 
वा तादृदान्तःकरणाध्यासाधिष्ठानभाव एव चेतनस्य संसारः । तथाऽपि जीवचेतन्यस्यैकत्वे तस्यैव 
विळक्षणपरिणामवदनन्तान्तःकरणाध्यासाधिष्ठानत्वेन तत्साक्षित्वेन च देवदत्तजीवो यथा तादुदा 
स्वीयमन्तःकरणं तत्परिणामभूतान्‌ विचित्रसुखदुःखार्दीश्च स्वीयतयाऽनुसन्धत्ते तथा तादृशं यज्ञ- 
दत्तीयान्तःकरणतत्परिणामभूतान्विचित्रसुखदुःखादीश्च॒स्वीयतयाऽनुसन्दध्यादिति व्यवस्थानुपपत्ति- 
दुर्वारा । न च आध्यासिकतादात्म्यापन्ननानान्तःकरणगताऽनर्थजातस्येव तद्गतपरस्परभेदस्यापि 
अभिमानत आत्मीयतया आत्मनो यादुदामनर्थभाततवमनुभवसिद्धम्‌, तादृहाभेदेन तङ्क्यवस्थितं भवि- 
ष्यतीति वाच्यम्‌ । देवदत्तस्यापरिचितयज्ञदत्तादिभेदाभिमानाभावकाले आभिमानिकतत्प्रतियोगिक- 
भेदाभावेन तदीयान्तःकरणतद्गतविचित्रसुखदुःखादीनां स्वीयतयाऽप्यनुसन्धानप्रसङ्गात्‌ । 

यत्त्वन्तःकरणतादात्म्यापत्त्या तत्तदन्तःकरणभेदेन भेदवत एव साक्षिणस्तदन्तःकरणतद्गत- 
विचित्रसुखदुःकाद्यनुभवरूपत्वेन तद्वयवस्थासिद्धिरिति । तन्न । तथा सति देवदत्तजीवस्यापि स्वीय- 
हस्तपादाद्यवच्छेदभेदेन भिन्नतया हस्तपादाद्यवच्छिन्नसुखदुःखायनुसन्धानप्रसङ्गेनान्यभेदप्रयुक्तभेद- 
वत्त्वस्य व्यवस्थाहेतुत्वानुपपत्तेरिति । एतेनात्मैक्येऽपि अन्तःकरणे चिदाभास एव बन्धाश्रयः । तस्य 
चासत्यस्य बिम्बाद्भिन्नस्य प्रत्यन्तःकरणभेदात्‌ विद्वदविद्वत्सुखीदुःखीकर्तृत्वादि व्यवस्थासिद्धिः । 
न चैवं सत्यस्य बन्धाश्रयत्वे बन्धमोक्षयोरवैयधिकरण्यापत्तिः । अस्य चिदाभासस्यान्तःकरणावच्छिन्न 
स्वरूपतः एतस्य सत्यतया मुत्तयन्वयिनि परमार्थजीवेऽध्यस्ततया कर्तृत्वाश्रयगतचिदाभासतादात्म्या- 
ध्यासाधिष्ठानभावस्तस्य बन्ध इत्यभ्युपगमादिति निरस्तम्‌ । नीरूपस्यात्मनो नीरूपेऽन्तःकरणे प्रति- 
फलनादेश्चिदाभासजीवत्वनिरासप्रस्तावोक्तरीत्याऽयुक्तत्वेनोक्तरीत्या व्यवस्थाया अयोगात्‌ । 

यदपि चोक्तम्‌ 'आत्मेन्द्रियमनोयुक्तं भोक्तेत्याहुर्मनीषिण' इति सहकारित्वेन देहेन्द्रियैस्तादा- 
त्म्येन मनसा च युक्तस्य चेतनस्य भोक्तृत्वाश्रवणात्‌ अन्तःकरणभेदे तद्विशिष्टभेदाद्विशिष्टधर्मभूत- 
सुखदुःखादेर्व्यवस्था । न चैवं विशिष्टस्य बन्धः शुद्धस्य मोक्ष इति वैयधिकरण्यम्‌ । विशिष्टगतबन्धस्य 

विशेषे5प्यन्वयाद्विशिष्टस्य अनतिरेकादिति । तदपि न । अयोगिवद्योगिनामपि शारीरेन्द्रियादिविठी- 
षणभेदेन प्रतिशरीरं विशिष्टभेदात्‌ तद्धर्माणामपि व्यवस्थिततयाऽनुसन्धानाभावप्रसङ्गात्‌ । यदि च 
विशिष्टभेदेडपि तदनुसन्धातुः सौभरिप्रभृतितत्तद्योग्यात्मनामेकत्वेनानुसन्धानं तदा योग्ययोगिसर्वश- 
रीराधिष्ठातुरात्मन एकत्वेन योगिनामिवाऽयोगिनामपि नियतानुसन्धानाभावप्रसङ्गात्‌ । अत एवास्तु 
केवळश्चेतनः कर्तृत्वादिबन्धाश्रयः स्फटिकलोहित्यन्यायेनान्तःकरणस्यतद्विरिषष्टस्य वा कर्तृत्वाद्यश्रयस्य 
सन्निधानाच्चेतने कर्तूत्वादिधर्मान्तराध्यासोपगमात्‌ । न च तस्यैकत्वाद्वयवस्थानुपपत्तिः । उपाधि- 
भेदात्तदुपपत्तेः । न चान्यभेदादन्यत्र विरुद्धधर्मव्यवस्था नोपपद्यत इति वाच्यम्‌ । मूळाग्ररूपोपाधि- 
भेदमात्रेणेकस्मिन्नपि वृक्षे संयोगतदभावव्यवस्थादर्दानात्‌ । तत्तत्पुरुषकर्णपुटोपाधिभेदेन श्रोत्रभावमुप- 
गतस्याकाइास्य तत्र तत्र दाब्दोपलम्भकत्वानुपलम्भकत्वतारमन्देष्टनिष्टराब्दोप वैचित्र्य- 
दर्शनाचेति निरस्तम्‌ । योगिनामपि विलक्षणतत्तदेहावच्छिन्नसुखदु:खाद्यनुसन्धानाभावप्रसङ्गात्‌ । 
आवयोः प्रतिशरीर श्रोत्ेन्द्रियत्वाभिमताकाास्य स्वत एवान्त्यन्तभिन्नत्वेन अनन्तत्वाच । 

ननु यद्याश्रयभेदादेव विरुद्धधर्मव्यवस्थोपपादननियमः । तदेकस्मिन्नपि जीवेऽन्तःकरणाद्युपाधि- 
वझाद्गेदकल्पनाऽस्तु । अकल्पिताश्रयभेद एव व्यवस्थाप्रयोजक इति क्काऽप्यसम्प्रतिपत्तेः । मणिमुकुर- 
कुपाणाद्युपाधिकल्पितेन भेदेन मुखे इयामावदातवर्तूळदीर्घभावादिघर्माणामङ्कल्यवष्टम्भोपाधिकल्पि 
भेदेन दीपे पाश्चात्यपौरस्त्याभावादिधर्माणां च व्यवस्था सम्प्रतिपत्तेः । एवं च तत्तदन्तःकरणधर्मास्ते 
ते सुखादयस्तत्तदन्तःकरणावच्छिन्नचैतन्यरूपप्रमातृष्वन्तःकरणाद्युपाधिकल्पितभेदवत्‌ स्वाध्यस्ताः 
तैस्तैरेव प्रमातृभिरनुसन्धीयन्त इति जीवैक्येऽपि प्रमातृभेदादेव सर्वव्यवस्थोपपत्तिः । अत एव योगिनां 
्रम्रैक्याद्विलक्षणात्तत्तच्छरीरावच्छिन्नसुखदुःखाद्यनुसन्धानम्‌ । तेन नेतरेषामिति चेत्‌ तहिं प्रमातृ- 
भेदस्यावऱयकतया तस्यैव सुखदुःखादिभोक्तरहमर्थस्य प्रमातृत्वेनाभिमतस्य जीवत्वं न्याय्यम्‌ । न तु 
तदतिरिक्तस्य तत्सद्भाव एव मानाभावात्‌ । 

इयांस्तु विशोष:--- यत्तव भेदः प्रमातृचैतन्यभेद औपाधिकः । मम तु स्वाभाविक इति । 
वस्तुतस्तु प्रमातृभेदः स्वाभाविक एव । न त्वौपाधिकः । प्रतिरारीरं प्रमातृचैतन्यभेदस्यान्तःकरण- 
भेदस्य च प्रत्यक्षादिप्रमाणसिद्धत्वाविरोषेण अन्तःकरणमेदस्येव प्रमातृचैतन्यभेदस्यापि विना विहोष- 
हेतुं स्वाभाविकत्वस्यैव न्याय्यत्वात्‌ । अन्यथा विनिगमकाभावेन प्रमातृचैतन्यभेद एव स्वाभाविकः । 
अन्तःकरणभेदस्तु तदुपाधिकः इति वैपरीत्यापत्तेः । न च “यथा ह्ययं ज्योतिरात्मा विवस्वान्‌’, “एक 
एव हि भूतात्मा”, !“एको देवः सर्वभूतेषु गूढः”, “इन्द्रो मायाभिः पुरुरूप ईयत’ इत्यादिश्रुत्या 

आत्मभेदौपाधिकत्वस्य तदैक्यस्य च प्रमितत्वाद्विनिगमकाभावोऽसिद्ध इति वाच्यम्‌ । उदाहृतश्रुतीनां 
परमात्मभेदौपाधिकत्वप्रतिपादनपरत्वेन तदैक्यप्रतिपादानपरत्वेन च व्यवस्थापिततयात्ममात्रभेदौ- 
पाधिकत्वपरत्वासिद्धेस्तंदैक्यपरत्वासिद्धेश्च । एकत्वसङ्कघायाः एकवचनेनेव लाभात्‌ उदाहृदश्रुतौ 
१ आत्मा वा इदमेक एवाग्रे आसीदि/”त्यादिश्रुतौ च एकडाब्दस्यावैय्यर्थ्याय “एके मुख्यान्यकेवला”' 
इत्याभिधानानुसारान्मुख्यार्थपरापरत्वावञ्यम्भावेन तत्समभिव्याह्ृतात्मदान्दस्य मुख्यभूतपरमात्म- 
परत्वस्यैव न्याय्यत्वाच्च । 

किञ्चैकजीववादेऽनेकजीववादे वाऽनाद्यात्मान्तरस्य अनात्मभूतानाद्यविद्यादेश्च सत्त्वेन यथा- 
श्रुतार्थस्यैकपदेन मुख्यत्वरूपविरोषणासमर्पणे बाधापत्तिः । मुख्यत्वविरोषणसमर्पणे च मुख्यात्मा- 
न्तरस्यैवैवकारव्यवच्छेद्यतया न बाधः । जीवान्तरस्यात्मत्वेऽप्यमुख्यत्वात्‌ । अविद्यादेरनात्मत्वाद- 
मुख्यत्वाच्च । 

अपि च “यथा ह्ययं ज्योतिरात्मेत्यादिश्रुतेरप्यय प्रत्यक्षत उपलभ्यमानः ज्योतिरात्मा तेजः 
शरीरः विवस्वान्‌ सूर्यः एकः स्वसमानजातीयद्वितीयरहितः सन्‌ बहुधा भिन्नभिन्नव्यावर्तकधर्मेण भिन्ना 
अपः अनुगच्छन्नाञ्नन्नाभिमुख्येन ताभिः सम्बन्धन्‌ यथा ह्युपाधिना तादुरातत्तदप्यसम्बन्धरूप- 
कारणविरीेषेण भेदरूपः स्वभिन्नान्योन्यभिन्नप्रतिबिम्बवान्‌ क्रियते तादुशाविजातीयप्रतिबिम्बवत्तया 
ज्ञाप्यते । एवं देवः क्रीडादिगुणविशिष्टः अयं वेंदैकसमधिगम्यत्वेन बुद्धिस्थः अजः जीवात्मवत्‌ 
स्वकर्मोपार्जितशारीरसम्बन्धरूपजन्मनापि हीनः` आत्मा परमात्मा बहुधा भिन्नेषु क्षेत्रेषु दारीरेषु 
एकोऽनुगच्छन्‌ अन्तर्यामित्वेन तेः सम्बघ्नन्‌ उपाधिना तत्तच्छरीरसम्बन्धरूपकारणविरेषेण भेदरूपं 
स्वमिन्नान्योन्यभिन्नजीवात्मरूपप्रतिबिम्बवान्‌ क्रियते । तादृरास्वाभावकिभेदवत्प्रतिबिम्बवत्तया ज्ञाप्यत 
इत्यर्थपरत्वसम्भवेनात्मभेदौपाधिकत्वपरत्वमसिद्धमेव । 

परमतेऽप्यात्मभेदस्य कृतहानादिदोषप्रसङ्गेनाजन्यत्वेनोपाधिकृतत्वाभावस्यैव स्वीकर्तव्यत्वे- 
नोक्तश्रुतौ “विभेदजनके ज्ञानः इति स्मृतौ च क्रियत इत्यादेक्षाप्यत इत्याद्यर्थपरत्वस्यावरयमङ्गी - 
कर्तव्यत्वात्‌ । अन्यथा “षडस्माकमनादय'’ इति तदनादित्वप्रतिपादकस्ववचनविरोधात्‌ । 

परमते भेदरूप इत्यस्य भेदरूपघर्मवत्वप्रतिपादनपरत्वेन रूपवैयर्थ्यापत्तेः । अस्मन्मते तु भिद्यत 
इति भेदः रूप्यत इति रूपमिति कर्मव्युत्पत्त्या भेदरूपदाब्दयोः सामानाधिकरण्येन स्वभिन्नान्योन्य- 
भिनप्रतिबिम्बपरत्वसम्भवेन तदवैयर्थ्यात्‌ । 

'एक एव तु भूतात्मे'त्यादिश्रुतेरपि तुशब्दो भिन्क्रमः, जीवात्मनोर्वैलक्षण्यार्थः । भूतात्मा = 
परमात्मा । तु एक एव = स्वसमानजातीय द्वितीयरहित एव । न तु जीवात्मवत्‌ प्रतिभूतमनेकविधः सन्‌ 

मा हिंस्यात्सर्वा भूतानीति श्रुतेः भूते भूते प्रतिजीवं प्रति वस्तु वा व्यवस्थितस्तत्तत्नियमनार्थ नियत- 
विलक्षणानन्त्यव्यापारः एकव्यापारमात्मत्वाकारेणेकविधः बहुधा चैवोक्तरीत्या तादूशबिलक्षणानन्त- 
व्यापारवत्तया बहुविध एव च जलचन्द्रवद्‌ दृश्यते तत्त्वदर्गिमिरित्यर्थपरत्वसम्भवेन चैतन्यभेदौपा- 
धिकत्वपरत्वमसिद्ध भेदस्य तदौपाधिकत्वस्य चाऽपदार्थत्वादवाक्यार्थत्वाच्च । बहुधाशब्देना5पि 
प्रकाराणामेव बहुळत्वलाभात्‌ । ''सङ्कयायाः विधाऽर्थे धा’ इति पाणिनिस्मरणात्‌ । 


जीवेश्वरयोः स्वाभाविकभेद इति युक्तयन्तरेण समर्थनम्‌-- 

'इन्द्रो मायाभिरि'ति श्रुतेरपि 'मायां तु प्रकृतिं विद्यादि'त्यादि श्रुत्या मायाशब्दस्य स्वभावापर- 
नामकप्रकृत्यर्थकत्वेन व्याख्यानात्‌ । प्रकृत्या चातुरीत्यादौ प्रकृतिशब्दजस्य स्वभावार्थकत्वदर्शनात्‌ ।' 
इन्द्र: परमेश्वरो मायाभिः विलक्षणस्वभावैः विलक्षणसामथ्यैर्वा सहितः पुरुरूप इयते कृष्णरामद्यनेक- 
रूपः प्रमीयते । तत्त्वदर्शिभिरित्यर्थपरत्वस्यैव 'यदेकमव्यक्तमनन्तरूपमिः त्यादि श्रुत्यनुसारिणः सम्भवेन 
आत्मभेदौपाधिकत्वप्रतिपादनपरत्वमयुक्तम्‌ । कार्योपाधिरयं जीवः इत्यादिश्रुतेरपि यथाविद्यान्तः- 
करणादेजपाकुसुमादेरिव नात्मभेदौपाधिकत्वमाह । तथोपपादितमधस्तात्‌ । तस्मात्‌ अविद्यान्तः- 
करणादेदर्पणजपाकुसुमधटमठादिवदुपाधित्वासम्भवेन जीवात्मेश्वरात्मभेदो वा जीवात्मनामन्योन्याभेदो 
वा प्रमातृचैतन्यानां परस्परभेदो वा न तदुपाधिकः सम्भवति । अन्यथा ममैवेदं मुखमित्यादिवत्स 
एवाहमित्यादि प्रत्यभिज्ञापत्तेः । न ह्यौपाधिको भेदः प्रत्यभिज्ञादिविरोधी क्कापि दृष्टचरः । 

एतेन यथा घटाद्युपाधिर्वस्तुतोऽपरिच्छिन्ने आकाशे स्वसम्बन्धात्‌ तदपरिच्छेदं न स्फोरयति 
परिच्छेदमेव स्फोरयति यथा वा जपाकुसुमाद्युपाधिर्वस्तुतः शुक्क एव स्फटिके स्वसम्बन्धाच्छौक्कथं न 
स्फोरयति लौहित्यमेव स्फोरयति तथाऽविद्याद्युपाधिरपि वस्तुतोऽहानायाद्यतीतापरिच्छिन्नानन्दादि- 
स्वरूपे आत्मनि स्वसम्बन्धात्तथात्वं न स्फोरयति । विरपीताकारमिदानीन्तनानुभवसिद्धं च स्फोरयति । 
अत एव न प्रत्यभिज्ञापत्तिरिति निरस्तम्‌ । 

'असङ्गत्वश्रुतिविरोधेनोपाधिसम्बन्धस्यैवानभ्युपगन्तव्यत्वात्‌ । आकाशापरिच्छेदं स्फटिक- 
शौक्रं च प्रत्यक्षादिप्रमाणेन निश्चिन्वतः उपाध्यन्वयव्यतिरेकानुविधानेन परिच्छेदलौहित्याचनुभववत्‌ 
जीवेश्वराभेदरूपापविच्छेदं जीवानां परस्पराभेदं च मानान्तरेण निश्चिन्वतोऽविद्याद्युपाध्यन्वयव्यतिरेका- 
नुविधानेन विपरीताकारनिश्चयाभावेन तत्र तस्योपाधित्व एव मानाभावाच्च । अन्यथाऽत्मसत्त्वादेरपि 
औपाधिकत्वापत्तेः । भेदद्राहिप्रत्यक्षादिविरुद्वतया योग्यताविरहेण श्रुतेरात्मैक्यानिश्चायकत्वात्‌ । 


१. पा.सू. ५-३-४२ २. तान्यज्ञस्य मायया' इत्यादौ मायाशब्दस्य सामर्थ्यार्थकत्वदर्शनात्‌ । 
३. असङ्गश्रुत्यनुरोघेन 

नन्वीश्वराभिधं परमात्मचैतन्यमेकं सर्वगतं चेत्यविवादं तस्य परिच्छिन्नाविद्यान्तःकरणादिना- 
ऽऽकाइास्य परिच्छिन्नघटमठादिनेवावच्छिन्नत्वमावइयकम्‌ । तथा घटा्यवच्छिन्नाकाशानाम्‌ अन्योन्य- 
भेदवन्महाकाइाभेदवच्चाविद्यान्त:करणाद्यवच्छिन्नचेतन्यानामपि अन्योन्यभेदोऽनवच्छिन्नचैतन्यभेद- 
श्वावश्यकः । तथा तद्वत्परिच्छिन्नत्वादिकमप्यावरयकम्‌ । तथा च अवच्छिन्नचैतन्यानां जीवत्वं 
महाचेतन्यस्य चेश्चरत्वमिति जीवेश्वरविभागस्य बद्धमुक्तादिव्यवस्थायाश्चोपपत्तौ स्वाभाविकचैतन्यना- 
नात्वकल्पने गौरवं प्रमाणाभावश्चेति चेन्न । उत्तरीत्याऽज्ञानाद्यन्तःकरणाद्यवच्छेदकमेदप्रयुक्तचैतन्य- 
भेदादेरावइयकत्वेऽपि तस्य हस्तपादाद्यवच्छेदकभेदप्रयुक्तदेवदत्तजीवचैतन्यभेदस्यैव चैतन्यैक्य- 
्रयुक्तदुःखाचनुसन्धानाप्रतिबन्धकतया देवदत्तदेहावच्छिन्नजीवचैतन्यस्य पादाद्यवच्छेदकमेदभिन्न- 
तत्तदवच्छिन्नतजीवचैतन्योत्पन्नसुखदुःखायनुसन्धानवदीश्वराभिघमहाचैतन्यस्यापि देवदत्तरारीरान्तः- 
करणाज्ञानद्वच्छेदकमेदभिन्नजीवाभिधतत्तच्चैतन्योत्पन्नदुःखायनुसन्धानप्रसङ्गात्‌ । कुष्णारामाद्यनेक- 
देहावच्छिन्नैश्वरचैतन्यस्येव देवदत्तादिदेहाद्यवच्छिन्नजीवचेतन्यस्यापि सर्वज्ञत्वसर्वराक्तित्वापत्तेः । 
पादावच्छिन्नदेवदत्तजीवचेतन्यस्य हस्तावच्छिन्नतजीवचैतन्योत्पन्नसुखदुःखाद्युनसन्धानवद्देवदत्त- 
जीवचेतन्यस्य यज्ञादत्तादिजीवचेतन्योत्पन्नसुखदुःखाद्नुसन्धानप्रसङ्गाचच । 


नन्वस्त्येव तत्तच्चीवचैतन्योत्पन्नसुखदुःखाद्यनुसन्धानमीश्वरस्य । न चैवमीश्वरचैतन्यस्य जीव- 
चेतन्यवददुःखादिभोक्तत्वेनानीश्वरत्वप्रसङ्गः । इश्वरस्य विशेषदर्शितया तद्रतसु(दुः) खाद्यनुसन्धानस्य 
निश्चिताप्रामाण्यत्वादगृहीताप्रामाण्यसुखदुःकाद्यनुसन्धानस्यैव भोगरूपतयाऽनीश्वरत्वापादकत्वादिति 
चेत्‌ । न । १उक्तरीत्यौपाधिकत्वे च तस्य भेदस्याकिञ्चित्करतयेश्वरचैतन्यगतविरोषदर्रानस्यैव देव- 
दत्तहस्तावच्छिन्नजीवचेतन्यगतदुःखाद्यनुसन्धानस्यैव देवदत्तापरहस्तावच्छिन्नचैतन्यगतदुःखायनु- 
सन्धानवत्‌ जीवचेतन्यगतभोगेषु विशेषदर्शनत्वेन जीवगतदुःखाद्यनुसन्धानस्यापीश्चरीयाप्रामाण्य- 
निश्चयमादायैव निश्चिताप्रमाण्यत्वेन जीवस्यापीश्वरत्वप्रसङ्गात्‌ । अन्यथा देवदत्तापरहस्तावच्छिन्- 
जीवचैतन्यस्य तदितरहस्तावच्छिन्नचैतन्यगतदुःखाद्यनुसन्धानाभावेन तन्चिवृत्त्याद्यर्थप्रवृत्तिप्रसङ्गात्‌ । 


किञ्चैवमीश्वरस्य विशेषदर्शितया प्रपञ्चगोचरतज्ज्ञानस्य निश्चिताप्रामाण्यत्वनियमेव प्रपञ्चनिवृ- 
त्यर्थ वा तदन्तर्गतजीवचैतन्यगतदुःखादिजनिवृत्त्यर्थं वा प्रवृत्तिर्न स्यात्‌ । न हि भूतले घटाभावं पञ्यन्‌ 
तत्राहार्यघटज्ञानमस्तीत्येतावता तन्निवृत्त्याद्यर्थ प्रवर्तमानो दृष्टचरः । अत एव स्वमुखप्रतिबिम्बगत- 
इयामिकादिदरशी विशेषदर्शनकाले तन्िवृत्त्याद्यर्थ न प्रवर्तते । अन्यथा तनिवृत्त्यर्थमपि स प्रवर्तेत । 


ननु मायावी स्वमायाकार्यस्य मिथ्यात्वं पश्यन्नपि तनिवृत्त्याद्यर्थ यथा प्रवर्तते तथा महामायावी 
परमेश्वरः स्वमायाकार्यस्य प्रपञ्चस्य मिथ्यात्वं पञ्यन्नपि तन्निवृत्त्याद्यर्थ प्रवर्तत इति न काप्य- 


१. उत्तरीत्यौपाधिकचैतन्यभेदस्य 

नुपपत्तिरिति चेत्‌ न । तत्रापि मणिमन्त्रौषधादिरूपस्वमायाप्रयुक्तज्ञानस्य गजतुरगाशीविषादेर्मिथ्यात्व- 
निर्णयकाले गजादिज्ञानाभावेन तत एव तनिवत्त्याद्यर्थ मायाविनो प्रवृत्तेः । गजादिज्ञानसत्त्वे च तस्य 
विशेषदर्शनकालीनपीतशकङ्कक्ञानवन्तिश्चिताप्रामाण्यत्वेन तद्वजादि निवृत्त्यावर्थ मायाविनो द्ष्ट्वा 
प्रवृत्त्यसिद्धेः । सत्यत्वेन निश्चितस्य गजादिगोचरभ्रमस्यैव निवृत्त्याद्यर्थः प्रवृत्तेश्च । न च प्रपञ्चस्येव 
जीवगततत्तद्भमस्येश्वरो न मिथ्यात्वं परयति । येन सत्यपि प्रपञ्चमिथ्यात्वनिश्चये तद्भममिथ्यात्वा- 
निश्चयेन तद्भमगोचरानिश्चताप्रामाण्यज्गानात्तद्भमनिवृत्त्याद्यर्थ प्रवर्तेत । अन्यथा यः सर्वज्ञः सर्ववित्‌ 
तुरीयं तत्सर्वदृक्‌ सदे'त्यादि श्रुतिसिद्धसर्वज्ञत्वमीश्वरस्य न स्यात्‌ । 


नन्वीश्वरस्याप्रामाण्यराङ्कादून्यप्रपञ्चमिथ्यात्वनिश्चयेऽपि प्रपञ्चगोचरव्यावहारिकसत्त्वनिश्चयस्यापि 
सत्त्वेन तनिवृत्त्याद्यर्थ प्रवृत्तिरुपपद्यत इति चेत्‌ न । अप्रामाण्यशाङ्काशून्यग्राह्माभावमात्रनिश्चयस्यैव 
लाघवेन तादृराप्रवृत््यादिजननसमर्थग्राह्ममात्रनिश्चयविरोधित्वेन प्रतिपन्नोपाधौ त्रैकालिकनिषेधप्रति- 
योगित्वरूपप्रपञ्चमिथ्यात्वं निश्चिन्वतः परमेश्वरस्य तादृशाप्रपञ्चसत्त्वनिश्चयायोगात्‌ । अन्यथा घटवति 
भूतले कपाले तादृदाघटाभावनिश्चयवतोऽपि तादृदाधटनिश्चयप्रसङ्गात्‌ । तस्मात्‌ स्वाभाविक एव 
जीवेश्वरभेदोऽङ्गीकर्तव्यः । गौरवं च प्रामाणिकमिति । 


किञ्चाविद्यान्तकरणादेः दर्पणघटादिवत्‌ प्रतिबिम्बोद्गाहित्वेन अवच्छेदकत्वेन वा जीवेश्वरभेदो- 
पाधित्वे जीववदीश्वरस्यापि वास्तवैक्यप्रयुक्तं संसारित्वं दुर्वारम्‌ । न चोपाधेरुपहितपक्षपातितया 
दर्पणघटाद्युपस्वोपहितप्रतिमुखघटाकाशादावेव स्वगतइयामत्वपरिच्छिन्नत्वा्ाधायकत्ववदविद्यान्तः- 
करणाद्युपाधेरपि स्वोपहितजीव एव संसाराधायकत्वं न त्वीश्वर इति वाच्यम्‌ । तथा सति दर्पणे 
सुग्रीवास्यमुखे बिम्बत्वप्रतियोगिकभेदातिरिक्तधर्मानाधायकत्ववत्‌ घटादेर्महाकारी स्वोपहिताकार- 
प्रतियोगिकभेदातिरिक्तधर्मानाधायकत्ववच्चाविद्याद्युपाधेरीश्वरे बिम्बत्वस्वोपहितजीवप्रतियोगिकभेदा- 
तिरिक्तधर्मानाधायकत्वापत्त्या सर्वज्ञत्वसर्वशाक्तित्वसर्वेश्वरत्वादिधर्माणां वियदादिप्रपञ्चस्य चाविद्या- 
युपाधिप्रयुक्तत्वासम्भवेन सत्यत्वापत्तेः । 


किञ्च चैतन्यमेदोपाधित्वेनाभिमताविद्यादेः तदुपाधिकचैतन्यभेदस्य च अहमज्ञो नाहमीश्वर 
इत्यपरोक्षप्रतीतिविषयत्वान्यथानुपपत्त्या परोक्षेकरसस्य चैतन्याभेदस्यावदयकत्वे तादुराचैतन्या- 
भिन्नाविद्यादेस्तादृराचेतन्यभिननचैतन्यभेदोपाधित्वमयुक्तम्‌ । 'तदभिन्नाभिन्नस्य तदभिन्नत्वनियमेन 
तयोरभेदात्‌ । न हि स्वयमेव स्वोपहितं दृष्टचरम्‌ । तयोश्चैतन्याङ्भेदोऽप्यङ्गीक्रियत इति चेत्‌ तह्म॑- 
विद्यादेश्वैतन्यभेदस्य च चैतन्यप्रतियोगिकानौपाधिकमेदाभेदवत्‌ जीवेश्वरयोरप्यनौपाधिकभेदाभेद- 
सम्भवेन जीवेश्वरमेदौपाधिकत्ववर्णनं व्यर्थम्‌ । 

किञ्ैवमीश्वरस्य जीवजडाभ्यां भेदाभेदे तद्वेदाभेदप्रमाणयोरुभयोरप्यविरोधेनानौपाधिकभेदाभेद- 
विषयत्वसम्भवेन जीवचैतन्यस्यैश्वरेण तादृरौकान्ताभेदासिद्धिप्रसङ्गः । जडस्य बाधायां सामानाधि- 
करण्यासिद्धिप्रसङ्गश्च । ‘तत्त्वमसि सर्वं खल्विदं ब्रह्मे'त्यादिश्रुतीनां वैरूप्येणैव जीवजडयोरनौपाधिके- 
श्वरैक्यपरत्वसम्भवात्‌ । जडेश्वरयोर्मृद्धटयोरिव भेदाभेदाभ्युपगमेऽपि भेदविशिष्टजस्वरूपस्य 'नेहनानास्ति 
किञ्चने'ति श्रुत्या निषेधात्‌ । “सर्वं खल्विदं ब्रह्मे'त्यादिश्रुतेर्बाधायां सामानाधिकरण्यपरत्वाभ्युपगमे 
भेदविदिष्टजीवचेतन्यस्वरूपस्यापि “नान्योऽतोऽस्ति द्रष्टे'त्यादिश्रुत्या निषेधात्‌ । 'तत्त्वमसी' त्यादि 
श्रुतेरपि विरोषहेत्वभावेन बाधायां सामानाधिकरण्यपरत्वाभ्युपगमप्रसङ्गात्‌ । एतेनोपाधित्वेन अभि- 
मतानां बिम्बत्वाभिमते स्वधर्मान्यबिम्बत्वरूपघर्माधायकत्ववत्तादुराघर्मान्तराधायकत्वाविरोधाद्भिम्ब - 
भूतेश्वरचैतन्ये उपाधित्वेनाभिमताविद्यान्तःकरणादे स्वघर्मान्यसर्वज्ञत्वादिरूपघर्माधायकत्वमविरुद्धम्‌ । 
ईश्वरसार्वज्ञत्वादिकमनौपाधिकमिति समर्थनम्‌ -- 

एवं च मुखभेदमुखं प्रति मुखत्वप्रतिमुखङ्यामत्वादिधर्माणां दर्पणाद्यौपाधिकत्ववन्मुखभेद- 
स्थानाभिषिक्तचैतन्यभेदमुखप्रतिमुखत्वस्थानाभिषिक्तजीवेश्वरत्वप्रतिमुख्यामत्वादिधर्मस्थानाभिषिक्त- 
जीवसंसारित्वबिम्बमुखत्वस्थानाभिषिक्तेश्वरसर्वज्ञत्वादिधर्माणामप्यविद्याद्यौपादिकत्वसम्भवेन न तेषां 
सत्यत्वापत्तिः । तदौपाधिकत्वं च स्फटिकलौहित्यादिवत्‌ योगक्षेमसाधारणमुपाध्यन्वयव्यतिरेका- 
नुविधायित्वमात्रमिह विवक्षितम्‌ । न तु अन्यत्‌ । ततश्च चैतन्यस्य वस्तुतो निर्विरीषत्वेऽपि उपाधि- 
परयुक्तसविरोषत्वाभ्युपगमेऽप्यस्माकं न काऽप्यनुपपत्तिरिति निरस्तम्‌ । 

लोकसिद्धदर्पणाद्युपाधीनां बिम्बप्रतिबिम्बयोः यज्ातीयघर्माधाने एव सामर्थ्यं दृष्टम्‌ । तदनुलङ्घ- 
नेनैव वेदसिद्धाविद्याद्युपाधीनामपि बिम्बप्रतिबिम्बयोस्तजातीयधर्माधान एव सामर्थ्यस्य कल्प्यत्वात्‌ । 
कल्पनाया दुष्टानुसारित्वात्‌ । अन्यथा वेदसिद्धोपाधीनां प्रतिबिम्ब एव पक्षपात इति लोकसिद्धमर्यादो- 
लङ्घनेन वैपरीत्येंनेव तत्कल्पनाप्रसङ्गात्‌ । अपि चेश्वरसार्वज्ञादिकमनौपाधिकमेवाभ्युपेयम्‌ । न त्वौपा- 
धिकम्‌ । तथात्वे “परास्य दाक्तिर्विविधेव श्रूयते स्वाभाविकी ज्ञानबलक्रिया च'' इति श्रुतिविरोधादित्यु- 
क्तम्‌ । अपि च जीवेश्वरयोजीवानां चान्योन्यभेदो नौपाधिकः । तस्याविद्यान्तःकरणाद्युपाध्यन्वय- 
व्यतिरेकानुविधायित्वाभावात्‌ । “नित्यो नित्यानां चेतनश्चेतनानामि'त्यादि जीवेश्वरनित्यत्वचेतन- 
बहुत्वैकत्वनियम्यनियामकभावावेदकश्रुतिविरोधाच्च । श्रुतिगतेन “नित्यानां चेतनानामि'ति षष्ठीबहुवच - 
नेन नृणां नृषु वा द्विजः श्रेष्ठः गवां गोषु वा कृष्णगौर्बहुक्षीरा गच्छतां गच्छसु वा यावच्छीघ्र इत्यादिनेव 
जातिगुणक्रियादिभिरेकदेशविवेचनस्य श्रेष्ठादिपादाभावेनाप्रतीयमानतया तस्य 'यतश्च निर्धारणमि'ति 
शास्रविहितनिर्धारणषष्ठीबहुवचनत्वासम्भवेन नियम्यनियामकभावरूपसम्बन्धार्थकत्वसम्भवेन च 

तत्प्रतिपादकषष्ठीबहुवचनताया एव न्याय्यतया तत्प्रतिपद्यनियम्यनियामकभावस्य बहुत्वस्य च 
विनाऽनौपाधिकभेदमयोगात्‌ । '“जक्षन्क्रीडव्रममाणस्रीमिर्वा यानैर्वा ज्ञातिभिर्वा5ज्ञातिभिर्वा यत्प्रय- 
न्त्यभिसंविशन्ति, इदं ज्ञानमुपाश्रित्य मम साधर्म्यमागताः”, “सर्गेऽपि नोपजायन्ते प्रलये न व्यथन्ति 
चे” त्यादिश्रुतिस्मृतिभिरमुक्तिददायामपि मुक्तबहुत्वावेदनेन तस्य च भेदं विनाऽयोगेन मुक्तभेद- 
स्वाभाविकताया दुर्निवारत्वाच्च । 

किञ्च प्रतियोग्यनुयोगिनोर्विद्यमानत्वदशायां तत्प्रतियोगिकानुयोगिकान्योन्यभेद उपाधित्वा- 
मिमतनिवृत्त्यानिवर्तमानो न कचिद्दृष्टः । येन प्रतियोग्यनुयोगिनोर्जीविश्वरयोर्विद्यमानत्वेऽपि तद्वेद- 
स्याविद्याद्यौपाधिकत्वमङ्गीकृत्याविद्याद्युपाधिनिवृत्त्या निवृत्तिरङ्गीक्रियते । 

ननु घटाकाइामठाकाइायोर्भेदः तादुशो दृष्ट इति चेन्न । विशिष्टं पदार्थान्तरमिति मते घटाकाश- 
मठाकाइायोर्विद्यमानतादशायां भेदस्यैव सत्त्वेन घटनिवृत्त्या तन्निवृत्तेरेवाभावात्‌ । मतान्तरे तु घटा- 
काइामठाकाइायोरैक्यग्राहकप्रमाणविरोधेन भेदप्रतीतेरेवासम्भवात्‌ । कदाचिजायमानाया भेदप्रतीते- 
वैर्णभेदप्रतीतिवत्‌ परम्परासम्बन्धेनोपाधित्वाभिमतघटादिभेदविषयत्वात्‌ घटाकाशमठाकाशयोरैक्य- 
ग्राहकप्रमाणानवतारदहायां जायमानभेदप्रतीतेर्विभ्रमत्वात्‌ । तथा च यच्चविद्यान्तःकरणादिविरिष्टो 
जीवः विरिष्टं च पदार्थान्तरं तदा जीवेश्वरयोः प्रतियोग्यनुयोगिनोर्यावत्सत्त्वं भेदस्यैव सत्त्वेन न 
कस्यचिन्िवृत्त्या तन्निवृत्तिः विशिष्टस्य जीवत्वे मुत्तयन्वयाद्यनुपपत्तिश्च । 

यदि चान्तःकरणाद्यपुहितस्तदुपलक्षितो वा जीवस्तदा जीवेश्वरैक्यग्राहिप्रमाणविरोघेन भेदप्रत्यय 
एव दुर्लभः । कथञ्चित्सुळभत्वे वर्णभेदप्रत्ययवत्परम्परासम्बन्धेनोपाधिभेदविषय एव स्यात्‌ । जीवेश्वर- 
योरैक्यग्राहिप्रमाणानवतारदशायां जायमानस्तद्भेदप्रत्ययो विभ्रम एवेति सर्वथा प्रतियोगित्वानुयोगि- 
त्वाभिमतजीवेश्वरयोस्सत्त्वदशायां तद्भेदस्य न तदुपाधित्वाभिमतस्य निवृत्त्या निवृत्तिरिति नित्य एव 
जीवेश्वरमेदोऽङ्गीकार्यः । न च निवृत्तिप्रतियोगित्वरहितत्वे सति प्रामाणिकत्वादन्यभिन्नत्वं नामास्ति । 

किञ्च 'एष नित्यो महिमा ब्राह्मणस्य, ज्ञानं नित्यं बळ नित्यं क्रिया नित्या परात्मन' इत्यादि श्रुत्या 
सर्वनियामकत्वरूपोत्कर्षापरनामकेश्वरमहिप्नः तत्समनियतेश्वरज्ञानादेश्च नित्यत्वेनावगतस्य स्वप्रयो- 
जकनियम्यनियामकभेदनित्यत्वं विनाऽयोगः । 

न च “विभेदजनके ज्ञाने” इति स्मृत्या जीवेश्वरभेदस्य योगक्षेमसाधारणज्ञानजन्यताया- 
स्तन्निवृत्त्या निवृत्तेश्च । प्रतीतेस्तस्याज्ञानं निवृत्त्यघीननिवृत्तिप्रतियोगितया तदुपाधिकत्वमेवाङ्गी- 
कार्यमिति वाच्यम्‌ । नित्यो नित्यानामिति श्रुतिप्रतिपन्ननित्यचेतन्यबहुत्वान्यथानुपपत्तिप्रा्नित्य- 

भेदस्य दुर्निवारतया तदविरोधाय “विःपक्षिपरमात्मनोरि'त्यमिधानाद्विभेदजनके कृष्णरामादिपरमात्म- 
स्वरूपभेदजनके तद्वेदभ्रमजनके5ज्ञाने विशेषादर्शने विदोषदरनिनैत्यन्तिके नाशं गते सति ब्रह्मणो 
देशतः कालतो गुणतश्च परिच्छेदरहितस्यात्मनः उक्तविदोषणबलात्परमात्मनो भेदं भेदभ्रमं कः 
करिष्यति को वा दोषः करिष्यति विशेषादर्शनरूपदोषस्य भ्रमब्रह्ममात्रानुगतस्य तद्भेदश्रमजनकस्य 
विहोषदइनिनात्यन्तिकं सवासनं नाशादित्यर्थपरताया एवाश्रयितव्यत्वेन तत्स्मृतेर्जीविश्वरभेदाज्ञानो- 
पाधिकत्वप्रतिपादनपरत्वासम्भवात्‌ । 

“प्रपञ्चो यदि विद्येत निवर्तेत न संदाय” इत्यादि तर्कात्मकश्रुत्योक्तरीत्या भेदप्रपञ्चस्य विप- 
य॑यपर्यवसानमुखेन औपाधिकत्वं निराकृत्यानिवर्त्य॑त्वस्यैव व्यवस्थापितत्वाच्च । 'अविद्यायामन्तरे 
वर्तमानाः नान्यच्छ्रेयो वेदयन्ते’ इत्यादिश्रुतिबलात्संसारदशापन्नश्रेयो विलक्षणश्रेयसो मुक्तिदशायामपि 
प्रतीत्या मुक्तिदशापन्नात्मस्वरूपवच्छ्रेयोऽन्यत्वस्य तद्भेदस्यानौपाधिकताया दुनिवारत्वाञ्च । 

'सायं गोष्ठे सर्वे गाव एकीभवन्ती' तिवत्‌ “परेऽव्यये सर्व एकीभवन्ती'ति श्रुत्या स्थानैक्यप्रयुक्ता- 
मुख्यैक्यप्रतीतेराधाराधेयभावप्रतीतेश्च । इदानीमिव मुक्तिदशायामपि जीवपरमात्मनोर्जीवानां च परस्पर- 
भेदस्यावश्यकत्वाच्च । ‘सङ्घीभवन्ति ब्राह्मणा’ इत्यादाविव मुख्यप्रकृतिविकारभावाभावेऽपि च्चिप्रत्ययो- 
पपत्तेः । न हि परेणापि जीवब्रह्मणोर्मुख्यप्रकृतिविकारभावः स्वीकृतः । एतेन जीवेवरभेदस्तत्प्रतिभास- 
श्वाविद्या्यौपाधिक एव । तदुपाधिकत्वं च तयोरविद्यानिवृत्तिनियतनिवृत्तियोगित्वमिति निरस्तम्‌ । 

'नाहमीश्वरो नाहं सर्वदृगि'त्यादिजीवेश्वरमेदप्रतिभासस्य नित्यनिर्दोषसाक्षििप्रत्यक्षरूपत्वेनौपा- 
धिकत्वायोगात्‌ । क्षराक्षरभिन्नत्वेन स्वात्मदुष्टतया “द्वाविमौ पुरुषौ लोके क्षरश्चाक्षर एव च । क्षरः 
सर्वाणि भूतानि कूटस्थोऽक्षर उच्यते । उत्तमः पुरुषस्त्वन्यः’ इत्यादिस्मृतिप्रतिपन्नस्य भागवतः 
श्रीकृष्णस्य श्रान्तत्वापातेनौपाधिकभेददरशिताया अनभ्युपगन्तव्यत्वाच्च । जीवेश्वरयोः स्वाभाविक- 
भेदाभावे विशेषदर्शिनः कृष्णस्य स्वव्यतिरिक्तासत््वदर्दितार्जुन प्रति “द्वाविमौ पुरुषौ लोक'' इत्यादि 
“सर्वभावेन भारते”त्यन्तं उपदेष्टुत्वानुपपत्तेश्च । तदेवं जीवेश्वरभेदस्यौपाधिकत्वासम्भवात्‌ तद्भेदः 
स्वाभाविक एव वाच्यः । एवं नियतजीवत्वेश्वरत्वासर्वज्ञत्वसर्वज्ञत्वादिधर्मा अपि स्वाभाविक एव 
वाच्याः । तथा च वह्लिरनुष्णो नेति त्वचा, तेजस्तिमिरं नेति चक्षुषा, वानुष्णभिन्नत्वं तमोभिन्नत्वं वा 
निश्चिन्वतः पदार्थत्वादिहेतुना स्वसमानविषयकप्रत्यक्षेण बाधितविषयतया यथा तत्रानुष्णजलामेद- 
स्तिमिरामेदो वा न सिद्धयति । 

एवं 'तुरीयं तत्सर्वदृक्सदा’, 'यस्सर्वज्ञः सर्ववित्‌’, “सत्यकामः सत्यसङ्कल्पः', 'परास्य 
शक्तिर्विविधैव श्रूयते’, “विचित्रशक्तिः पुरुषः पुराणो', 'न चान्येषां शक्तयस्तादृराः स्युः’, 'यतो वा 

इमानि भूतानि जायन्ते', 'तद्रह्मे'त्यादि श्रुतिभिः सर्वदृत्तवादिरूपेण प्रतियोगिभूतमीश्वरं जानतो नाहं 
सर्वदृक्‌ नाहं सर्वज्ञ इत्याद्याकारकनित्यनिर्दोषस्वतःप्रमाणभूतपरीक्षितसाक्षिप्रत्यक्षेण स्वस्मिन्नीश्वर- 
प्रतियोगिकानौपाधिकभेदं निश्चिन्वतश्चेतनत्वादिहेतुना स्वसमानविषयकसाक्षिप्रत्यक्षेण बाधितविषय- 
तया जीवेश्वराभेदो न सिद्धयतीति स्थितम्‌ । तदुक्तम्‌-- ' तत्त्वम्पदार्थयोेदे प्रत्यक्षप्रमिते सति । 
तयोरभेदबोधाय न राक्ता बाधितानुमे”ति ॥ 


यत्त्वत्र नवीनैरुक्तम्‌ । नाहमीश्वरो नाहं सर्वज्ञ इति जीवेश्वरभेदज्ञानं न तावत्त्रत्यक्षं, तद्धि न 
तावच्चक्षुरादिबहिरिन्दियजन्यप्रत्यक्षम्‌ । चक्षुरादेरात्मधर्मग्रहे सामर्थ्याभावात्‌ । अनभ्युपगमाच्च । नापि 
मनोजन्यप्रत्यक्षम्‌ । तस्य कालादिवत्प्रमाणसहकारित्वेन प्रमाणत्वासम्भवात्‌ । न च सुखदुःखद्युपलब्धेः 
प्रमाणान्तराजन्यतया परिदोषान्मनसः एव तत्र कारणत्वकल्पनात्‌ प्रामाण्यमवर्जनीयमिति वाच्यम्‌ । 
तस्याः साकक्षििप्रत्यक्षानुभवरूपत्वेन परिशेषानवतारात्‌ । मनसः जीवघर्मिकेश्वरप्रतियोगिकमेदेन सन्नि- 
कर्षानिरूपणाञ्च । संयोगादेरसम्भवात्‌ । न च विरेषणतासननिकर्षः व्यवहितप्रदेरोऽप्यभावप्रत्यक्ष- 
प्रसङ्गात्‌ । न चाधिकरणेन्द्रियसन्निकर्षाऽपि तत्र कारणम्‌ । परमते इाब्दाभावस्याप्रत्यक्षत्वप्रसङ्गात्‌ । 
न च यत्र प्रतियोगिनः सत्त्वं तर्कितं सत्‌ तदुपलब्धिमापादयति । तद्विषेषणताभावस्यैन्द्रियप्रत्या- 
सत्तिरिति वाच्यम्‌ । कदाचित्प्रतियोगिभूतघटाद्युपलम्भापादनस्य व्यवहितदेशेऽपि सम्भवेन तत्रापि 
तदभावप्रत्यक्षप्रसङ्गात्‌ । नियमेन तदुपलम्भापादनस्य श्रोत्रे मन्ददाब्दसत्त्वेऽपि तारशब्दादिना प्रति- 
बन्धादनुपलम्भदरनिन राब्दाभावप्रत्यक्षस्थलेऽप्यभावात्‌ । विशेषणताया इन्द्रियप्रत्यासत्तित्वे माना- 
भावाच्च । भूतले घटाद्यभावप्रतीतेरनुपलब्धिमात्रादप्युपपत्तेः । 


न च एवं ज्ञानाकरणकत्वेन प्रत्यक्षस्यावऱयकत्वेन तस्येन्द्रियजन्यत्वमपि आवइ्यकमिति 
वाच्यम्‌ । प्रत्यक्षत्वे ज्ञानाकरणत्वस्याप्रयोजकत्वात्‌ । ज्ञानकरणकस्याप्यनुमित्यादेः दाब्दत्वव- 
ज्ज्ञानाकरणकस्याप्यभावज्ञानस्य परोक्षत्वोपपत्तेः । न चैव प्रमाणान्तरकल्पनागौरवम्‌ । घटाद्यभाव- 
प्रमायां कारणत्वेन त्वदभ्युपगतानुपबब्धिमात्रस्य तद्विरोषकरणत्वकल्पने लाघवात्‌ । प्रत्युताक्कपेन्द्रिय- 
कारणत्वतद्विरोषकारणत्वयोः कल्पने विरोषणताया अङ्घपतन्द्रियप्रत्यासत्तित्वज्ञानहेतुत्वयोः कल्पने एव 
च बहुगौरवात्‌ । न च समवायस्थल एव तत्कल्पनं, तस्याप्रामाणिकत्वात्‌ । तादात्म्ये च न प्रत्या- 
सत्यन्तरापेक्षा । तस्य साक्षिभास्यत्वाभ्युपगमात्‌ । निरवयवस्यात्मनः संयोगासम्भवान्न तत्र भेद- 
स्येन्द्रियसंयुक्तविरेषणताप्रत्यासत्तिः । संयोगस्य व्याप्यवृत्तित्वानभ्युपगमात्‌ । एकत्र भावाभावयो- 
विरोघेनाव्याप्यवृत्तिसंयोगस्याप्यसम्भवात्‌ । आत्मनो निरवयवत्वेन तत्र मनःसंयोगतदभावौ प्रत्यव- 
च्छेदकस्य कस्यचिदवयवस्य वृक्षे कपिसंयोगतदभावो प्रत्यवच्छेदकस्य मूलादिरूपस्येवाभावात्‌ । 

वस्तुतस्तु न वुक्षे कपिसंयोगतदभावौ विरोधात्‌ । किन्तु शाखाग्रादिरूपोपाधिकृतभेदवति 
तत्तत्प्रदेशाविरोष एवाग्रे वृक्षः कपिसंयोगवान्‌ मूळे नेत्युपहिततत्प्रदेश एव तयोरनुभवात्‌ । न च 
शाखाग्रादेः संयोगतदभावावच्छेदकतया तयोर्भिन्नभिन्नावच्छेदेनेकत्रैव वृक्षे सत्वेऽप्यविरोध इति 
वाच्यम्‌ । एकत्रैव तत्तदभावयोः सत्त्वे दाखादेरवच्छेदकत्वेनाभिमतस्य अवच्छेद्यत्वेनामिमतसंयोगाद्य- 
भाववद्‌ अवृत्तित्वगर्भस्य तत्परिचायित स्वरूपसम्बन्धरूपस्य वाऽवच्छेदकत्वस्यासम्भवात्‌ । 

न च एवमात्मनि निरवयवेऽवयवत्वरूपोपाधिकृतप्रदेशमेदः सम्भवति एकत्रैवात्मनि संयोग- 
तदभावयोरवच्छेदभेदेन वृत्तिरविरुद्धेत्युच्यते । तस्मान्न मनसो 'न' जीवेश्वरेभेदेन सम्बन्धः । नापि मनसः 
सहकारियोग्यानुपलम्भोऽस्ति । ईश्वरस्य प्रत्यक्षायोग्यत्वात्‌ । प्रत्यक्षयोग्यस्यानुपलब्धिर्हि योग्या- 
नुपलब्धिः प्रतियोगितद्ग्याप्येतरयावत्तदुपलम्भकसमवधानकालीनत्वरूपयोग्यत्वस्यानुपलब्धिविरेषण- 
त्वेऽपि उपलम्भकपदस्य प्रत्यक्षरूपोपलम्भहेतुपरताया आवइ्यकत्वेनोक्तयोग्यत्वविरिषष्टानुपलब्धेरपिं 
प्रत्यक्षयोग्यप्रतियोगिकाभावस्थल एव सत्त्वेनान्यत्र तदभावात्‌ । 

उपलम्भकपदस्य प्रत्यक्षपरोक्षसाधारणज्ञानहेतुमात्रपरत्वेऽन्धकारे घटानुमित्यादिसामग्रीसत्त्व- 
कालेऽपि घटाभावप्रत्यक्षप्रसङ्गात्‌ । अत एवोपलम्भकपदस्य प्रत्यक्षरूपोपलम्भहेतुमात्रपरत्वादेव अती - 
न्द्रिये घटत्वाद्यभावो न प्रत्यक्षः । घटे मनस्त्वाभावज्ञानं च परमाणुत्वं नास्तीति ज्ञानवन्न प्रत्यक्षम्‌ । 
न च प्रकृते नाहमीश्वर इति भेदप्रतीतिदशायामीश्वरप्रत्यक्षहेतुसकलसमवधानमस्ति । त्वन्मतेऽन्या- 
त्मनोऽन्यात्मानं प्रत्ययोग्यत्वात्‌ । मन्मतेऽपि तत्कालीन मन आदेस्तत्प्रत्यक्षजननायोग्यत्वात्‌ । 

यत्तु 'यत्र यत्सत्त्वमनुपलब्धिविरोधि तत्र तदभावः प्रत्यक्ष इति योग्यानुपलब्धिनिर्वचनम्‌' तदसत्‌। 
प्रतियोगिसत्त्वस्यानुपलब्धिविरोधित्वं हि अभावदेरी प्रतियोग्युपलम्भव्याप्यत्वम्‌ । एवं च यत्र 
करचित्प्रतियोगिसत्वस्याभावदेशीयप्रतियोग्युपलम्भव्याप्यत्वासम्भवेनाभावदेशीयं प्रतियोगिसत्त्वं तत्र 
तदुपलम्भव्याप्यं वक्तव्यम्‌ । त्च न सम्भवति । 'अभावाधिकरणे प्रतियोगिवैशिष्टयसत्त्वेऽभावप्रमा- 
नुपपत्तेः । तर्कितं तत्र तत्सत्त्वमनुपलब्धिविरोधीति चेत्‌ । तर्कितस्यापि प्रतियोगिसत्त्वस्य तस्य 
वास्तवत्वे पूर्वोक्तदोषात्‌ । अवास्तवत्वे च तस्य नुङुङ्गादिवदत्यन्तासत्त्वेनोपलम्भव्याप्यत्वासम्भवात्‌ । 

न च तस्य अभावदेरोऽसत्त्वेऽपि अन्यत्र सत्त्वाहोष इति वाच्यम्‌ । तहि तत्रैव तत्सत्त्वनुप- 
लन्धिविरोधि न त्वभावाधिकरणे । न च प्रतियोगिसत्त्वस्य स्वधिकरणे प्रतियोग्यनुपलम्भविरोधित्व- 
मस्तीत्येतावताऽन्यत्राभावप्रत्यक्षं सम्भवति । अतीन्द्रियपरमाण्वादिष्वपि घटाद्यभावप्रत्यक्षप्रसङ्गात्‌ । 
न च यत्र यत्सत्त्वापादनेन यदुपलम्भ आपादयितुं शाक्यते तत्र तदभावः प्रत्यक्ष इति वाच्यम्‌ । 
असताऽऽपादितेन प्रतियोगिवैशिष्ट्यरूपसत्त्वेन प्रतियोग्युपलम्भव्याप्तिरहितेन तदापादनायोगात्‌ । 

अन्यत्र सता प्रतियोगिवैशिष्ट्येनाभावाधिकरणे तदुपलम्भप्रसञ्जनाऽयोगात्‌ । अभावग्राहकेण पुंसा- 
इन्यदेशीयप्रतियोगिवैशिष्ट्यस्याग्रहणेन तस्यानुपलब्धिविरोधानुपस्थितेश्च । 

किञ्चापादनशाक्तिः प्रमेयगतव्यासिरूपा वा तज्ज्ञानरूपा वा । न चासद्वैशिष्ट्यनिरूपिताव्याप्ति- 
रस्तीति तज्ज्ञानरूपैव प्रकृते वाच्या । ततश्चाभावधीपूर्वं नियमेन व्यतिरेकव्याश्षिज्ञातिति वह्णयादाविवा- 
भावेऽनुमितिरेव स्यात्‌ न प्रत्यक्षम्‌ । किञ्चैवमपि प्रत्यक्षयोग्यदान्दादेरेवाभावः प्रत्यक्षोऽस्तु न त्वतीन्द्रिये 
मनस्त्वाद्यभाव: । मनस्त्वादेर्घटे तर्कितसत्त्वस्य तद्वयापकाणुत्वापादने तदुपलम्भाविरोधित्वात्‌ । किञ्च 
सहकार्यभावेन सतोऽपि ब्राह्मणत्वादेरनुपलम्भवत्‌ जीवे ब्रह्माभेदस्य सतोऽपि सहकार्यभावादनुप- 
लम्भोऽस्तु । तत्र लौकिकोपदेदादिवदत्रापि ‘आचार्यवान्‌ पुरुषो वेद श्रोतव्यो मन्तव्य’ इत्यादिना 
सहकारिणः प्रमितत्वात्‌ । 

न च जीवाभेद इव जीवे विद्यमानब्रह्माभेदेऽपि मनसः सहकार्यपेक्षैव न स्यादिति वाच्यम्‌ । 
जीवत्वादेर्मनोमात्रयोग्यतया तद्विरिष्टाभेदस्य सहकरिनिरपेक्षमनोग्राह्यत्वेऽपि सर्वात्मत्वयोग्यत्वादे- 
स्तदयोग्यतया तदात्मकब्रह्मामेदे सहकार्यन्तरापेक्षोपपत्तेः । अन्यथा जीवेऽदृष्टवदभेदानुपलम्भात्तद- 
भेदोऽपि न स्यात्‌ । अपि च तमसा घटस्येव 'माययाऽपहृतज्ञाना ` अज्ञानेनावृतं ज्ञानं तेन मुह्यन्ति 
जन्तवः । भवत्यभेदी भेदश्च तस्याज्ञानकृतो भवेदित्यादिस्मृत्या, “नीहारेण प्रावृता जल्प्या च, 
अनृतेन हि प्रत्यूढा” इत्यादिश्रुत्या चाज्ञानेनावृतत्वप्रतीतेः जीवब्रह्माभेदस्य नानुपलम्भः सत्त्वविरोधी । 

किञ्च “मनो न जीवब्रह्मामेदग्रहणयोग्यं यन्मनसा न मनुते’ इत्यादिश्रुतेः । किन्तु तत्त्वोपनिषदं 
पुरुषं “सर्वे वेदा यत्पदमामनन्ती”' त्यादि श्रुत्या “वेंदैकसमधिगम्यं ब्रह्मे "ति तदभेदोऽपि तत्स्वरूप- 
मात्ररूपत्वान्न मनोग्रहणयोग्यम्‌ । तथा चादृष्टवद्भेदवत्‌ ब्रह्ममेदोऽपि न प्रत्यक्षः । 


ईश्वरत्व नाम किमिति विचारः 


किञ्च किमिदमीश्चरत्वं यद्विशिषष्टामेदानुपलम्भात्‌ तद्भेदो जीवे मानसप्रत्यक्ष इत्युच्यते । 
न तावज्ातिः । एकव्यक्तौ तदभावात्‌ । न च लौकिकेश्वरसाधारणमीश्वरत्वं जातिरिति वाच्यम्‌ । 
समयमेदेन चेतनमात्रे तदस्तीति आत्मत्वात्तस्य भेदानुपपत्तेः । लौकिकेश्वराणां तद्भेदाननुभवप्रसङ्गाच्च । 

नापि द्वयणुकादिकर्तृत्वं तद्विरिषष्टस्य अतीन्द्रियतया तद्भेदस्य सत्त्वेऽप्यनुपलम्भोपपत्तेः । नापि 
नित्यज्ञानवत्त्वं स्वनित्यताया इव ज्ञाननित्यताया अपि प्रत्यक्षायोग्यत्वात्‌ । नापि सर्वज्ञत्वम्‌ । 
सर्वविषयकज्ञानवत्त्वरूपस्य तस्य जीवेऽप्युपलम्भात्‌ । नित्यसर्वविषयकज्ञानवत्त्वं नोपलभ्यते इति 
चेत्‌ तदत्रोत्तरत्वात्‌ । जीवज्ञाने नित्यत्वश्रमदशायां तद्वैवि्यस्यापि जीवेन स्वस्मिन्नुपलभ्यमानत्वाच्च । 


१. भ.गी. ५-१५ २. केन १-५ ३. भ.गी. ५-१५ 

्ञानार्थयोर्विषयविषयिभावसम्बन्धः स्वरूपमात्रमिति. पक्षे सर्व ज्ञानं सर्वविषयमेवेति निश्चयद॒शायां 
तदनुपलम्भाभवेन ईश्वरभेदग्रहो न स्यात्‌ । अस्ति च तदापि सः किञ्च *ज्ञानस्याव्याप्यवृत्तित्वात्‌ 
सर्वज्ञत्वादेः जीवात्मरूपेश्वरप्रदेशावृत्तित्वेनाप्यनुपलम्भोपपत्तेर्न तदधिकरणे भेदग्रहः सम्भवति । न हि 
मूलावच्छेदेनाग्रभागो न सम्भवतीति तदुभयाधिकरणभेदप्रमा सम्भवति । 


किञ्चाहमिंहैवास्मीति परिच्छिन्नतयानुभूयमाने जीवे भेदोऽनुभूयते नाहमीश्वर इति । न च 
निरुपाध्यात्मनः परिच्छेदः सम्भवति । अणुत्वे आत्मनः सर्वदारीरव्यापि सुखाद्युनुपलम्भप्रसङ्गात्‌ 
विरुद्धदेहाद्वये युगपत्सुखाद्युपलम्भप्रसङ्गाञ्च । 

स्वाभाविक**मध्यमपरिमाणवत्त्वे चानित्यत्वाद्यापत्तिः । अतो घटाकाइावदौपाधिक एव परि- 
च्छेद इति तद्रतभेदोऽप्यौपाधिक इति न तस्य सत्त्वं न वा निरुपाधिता अपि चाहङ्कारः अनात्मा 
दुझ्यत्वात्‌ घटवत्‌ । न चाप्रयोजकत्वं लाघवेन दृइयत्वस्यैवानात्मत्वेन व्याप्तत्वादिति पक्षघर्मताबला- 
दतिरिक्तात्मसिद्धिः । तथाचानात्मरूपाहङ्कारविशिष्टस्तदुपहितो वा भिन्नतया प्रतीयत इति नाहमीश्वर 
इति प्रत्यक्षं न निरुपाधिकजीवभेद प्रमाणमिति तन्न । नाहमीश्वर इत्यादि प्रतीतेरावाभ्यां साक्षिप्रत्यक्ष- 
रूपत्वाङ्गीकारेण इन्द्रियजन्यत्वाभावेनोक्तदोघावनकादात्‌ । 

अस्तु वा मानसप्रत्यक्षरूपत्वं तस्याः तथापि नोक्तदोषावकादाः । तथा हि । तत्र यदुक्तं मनसः 
कालादिवत्‌ प्रमाणसहकारितया न प्रमाणत्वमिति, तन्न । ज्ञातं लिङ्ग करणामिति पक्षे चक्षुरूपप्रत्यक्ष- 
सकारित्वेऽपि आलोकस्यानुमितिरूपप्रमितिकरणत्वेनानुमानरूपप्रमाणत्ववत्‌ लिङ्गज्ञानं करणमिति 
पक्षेऽपि लिङ्गपरामर्शस्य स्वजन्यानुमित्यव्यवहितोत्तरक्षणभाविसमानविषयकपरामर्दजनकचक्षूरूप- 
प्रत्यक्षप्रमाणं प्रति विशेषणज्ञानत्वेन सहकारित्वेऽप्यनुमानरूपप्रमाणत्ववञ्च मनसश्चक्षुरादिरूपप्रमाणा- 
न्तरसहकारित्वेऽपि प्रमाणत्वाविरोधात्‌ । 


ननु प्रमाणान्तरसहकारिणोऽपि ललिङ्गिज्ञानादेरनन्यथासिद्धानुमित्यादिरूपप्रतीत्यन्तरस्य 
तत्प्रामाण्योपपादकस्य सत्त्वेनास्तु प्रामाण्यं, मनसस्तु कथं प्रामाण्यम्‌ । तदुपपादकानन्यथासिद्ध- 
प्रमितेरभावात्‌ । सुखदुःखादिसाक्षात्कारस्य साक्षिरूपतया करणनिरपेक्षत्वादहमित्याद्यात्मानुभवस्यापि 
स्वप्रकाशात्मस्वरूपज्ञानत्वेन प्रमाकरणत्वरूपमनःप्रामाण्यानुपपादकत्वाच्चेति चेत्‌ । तहि तदेवोच्य- 
ताम्‌ । किं प्रमाणान्तरसहकारित्वोपन्यासेनानन्यथासिद्धप्रमितिरूपफलसत्त्वासत्त्वयोरेव प्रामाण्यतदभावौ 
प्रति प्रयोजकत्वेन प्रमाणान्तरसहकारित्वतदभावयोस्तत्राप्रयोजकत्वात्‌ । अस्त्वेवमिति चेत्‌ न । 


> स्वात्यन्ताभावसमानाधिकरणत्वात्‌ । तच्च आत्मनि दारीरावच्छेदेन ज्ञानं घटाद्यवच्छेदेन तदभावः । 
>< १८ यन्मध्यमपरिमाण तदनित्यमिति व्याप्तेः सत्त्वात्‌ । 

मोक्षसाधनीभूतात्मतत्त्वसाक्षात्कारस्यैवानन्तथासिद्धस्य मनःप्रामाण्योपपादकस्य सत्त्वेन तत्प्रामाण्यस्य 
दुर्निवारत्वात्‌ । न च तस्यापि राब्दकरणत्वेनान्यथासिद्धत्वं शब्दस्य, यवाडुरं प्रति कलमबीजस्येवा- 
परोक्षप्रमां प्रत्येव स्वरूपायोग्यत्वात्‌। अन्यथा तस्य प्रत्यक्षरूपप्रमाकरणत्वेन प्रत्यक्षप्रमाण एवा- 
न्तर्भावापत्तेः। 


ननु परोक्षज्ञानकरणत्वाविरीषेऽपि झाब्दानुमानयोरन्यतरस्य यथा नान्यस्मिन्नन्तर्भावः एवं शब्दस्य 
प्रत्यक्षवदपरोक्षवदपरोक्षज्ञानकणत्वाविरोषेऽपि न प्रत्यक्षेऽन्तर्भावः । अन्यथा इाब्दानुमानयोरपि परोक्ष- 
ज्ञानकरणत्वेन एकप्रमाणविभाजकोपाध्यवच्छिन्नत्वापत्तेः । न च ाब्दानुमानयोः परोक्षज्ञानकरणत्वस्य 
तुल्यत्वेऽपि शाब्दानुमितिरूपविजातीयप्रमितिकरणत्वे न परस्परानन्तरर्भावो युक्तः । दाब्दस्य तु 
परोक्षज्ञानजनकत्वमात्रस्वाभावस्यापरोक्षप्रमितिकरणत्वाङ्गीकारे विजातीयप्रमितिकरणत्वाभावेन 
्रत्यक्षेऽन्तर्भावो दुर्वार इति वाच्यम्‌ । गेहे घटोऽस्तीत्यादिशब्दकरणकज्ञानस्य परीक्षत्वेऽपि शाब्दत्व- 
वद्वेदान्तरूपराब्दजन्यज्ञानस्यापरोक्षत्वेऽपि शाब्दत्वसम्भवेन तादुदाविजातीयप्रमितिकरणत्वेन ज्ञेय- 
ब्रह्मपरवेदान्तस्यापि प्रमाणान्तरत्वाविरोधादिति चेत्‌ न । राब्दस्यापरोक्षज्ञानकरणत्वे मानाभावात्‌ 
मोक्षसाधनीभूतात्मापरोक्षज्ञानस्य जन्यापरोक्षज्ञानत्वेन इन्द्रियकरणकत्वस्य सिद्धौ परिशेषात्‌ श्रृति- 
स्मृत्यावेदितेन्द्रियभावस्य मनस एव तत्र कारणत्वसिद्धेः 'नेन्द्रियाणि नानुमानमि'त्यादीन्द्रिय- 
गम्यत्वनिषेधश्रुतेर्ब हिरिन्द्रियगम्यत्वनिषेधपरत्वात्‌ । 'यन्मनसा न मनुते अप्राप्य मनसा सहे' त्यादि 
मनोगम्यत्वनिषेघश्रुतेश्चानवहितमनोगम्यत्वनिषेधपरत्वात्‌ । अन्यथा 'दृ्यते त्वग्र्यया बुद्धया मनसैवा- 
ुवृष्टव्यम्‌, एषोऽणुरात्मा चेतसा वेदितव्यः' इत्यादिश्रुतिविरोधात्‌ । न चैवं 'तत्त्वौपनिषदं पुरुषं पृच्छामि 
औपनिषदः पुरुषः' इत्याद्युपनिषदैकगम्यत्वपरश्रुतिविरोधः । एतच्छरतेरुपनिषदनुपजीविप्रमाणगम्यत्व- 
परतया तदुपजीविमनोरूपेन्द्रियगम्यत्वे विरोधाभावात्‌ । अन्यथा ज्योतिष्टोमः स्वर्गसाधनं तथा वेदे न 
बोधनादित्याद्यनुमानगम्यत्वेन अळौकिकश्रेयःसाधनरूपस्य यागादेर्धर्मस्य चोदनादक्षणोऽर्थो धर्म इति 
सूत्रोक्तवैदिकप्रमाणगम्यत्वरूपधर्मलक्षणरहितत्वप्रसङ्गात्‌ । 


किञ्च झाब्दस्यापरोक्षज्ञानजनकत्वं न तावच्छब्दत्वेन प्रमाणदाब्दत्वेनापौरुषेयदाब्दत्वेन वाऽति- 
प्रसङ्गात्‌ । नाप्यपरोक्षवस्तुविषयकदाब्दत्वेन तादुराप्रमाणत्वेन वा इन्द्रियासन्निकृष्टे घटादौ परात्म- 
तज्ज्ानादौ च प्रवर्तमानस्य गेहे घटोऽस्ति देवदत्तात्मा ज्ञानवान्‌ प्रवृत्तिमत्वादित्यादि शब्दानुमानादे- 
रप्यपरोक्षज्ञानजनकत्वप्रसङ्गात्‌ । न च यं प्रति यदा यदपरोक्षं तद्वस्तुविषयकं प्रमाणं तं प्रति तदा 
तदपरोक्षज्ञानजनकमिति वाच्यम्‌ । एवंविधे विषयेन्द्रियसननिकर्षादिघटितापरोक्षज्ञानसामग्र्या आवश्य- 
कत्वेन तत एव तदुपपत्तावपरोक्षज्ञानजकत्वेनाङ्सस्य शब्दानुमानादेस्तदपरोक्षज्ञान प्रति जनकत्व एव 
मानाभावात्‌ । 

ननु तादुझवस्तुविषयकाकाङ्कादिमच्छब्दस्य तद्वस्तुविषयकज्ञानजनकताया आवञ्यकत्वेन ततो 
जायमान तत्र ज्ञानं विषयस्वाभाव्यादपरोक्षमेव जायते । तथा च यत्र लोके इन्द्रियसनिकर्षदिः शब्दा- 
देश्च सम्भवः तत्रोभाभ्यामपि जायमानपमरोक्षज्ञामेव । आत्मनि तु इाब्दैकसमधिगम्येऽपरोक्षेकरसे 
प्रमाणान्तरप्रवृत्त्यसम्भवेन रान्दमात्रात्‌ जायमानं, ज्ञानमपरोक्षमेव । न चैवं इान्दस्यापरोक्षज्ञानजनकत्वे 
शाब्दत्वापरोक्षत्वजात्योः सङ्करप्रसङ्गः । ज्ञानगतापरोक्षत्वस्यापरोक्षवस्तुविषयकत्वरूपोपाधिरूपतया 
तदनवकाशात्‌ । उपाधिसाङ्कर्यवत्‌ जातिसाङ्कर्यस्यादोषत्वाद्वा गुणवज्जातेरपि व्याप्यवृत्तित्वनियमा- 
सिद्धेश्च । अत एवेन्द्रियसन्निकृष्टपर्वतविरोष्यकवह्ृयनुमितेस्तादुरावस्तुविषयकप्रत्यभिज्ञानस्य च प्रत्य- 
्षत्वानुमितित्वे प्रत्यक्षत्वस्मृतित्वे च जातिरूपे न विरुद्धे इति चेत्‌ न । ज्ञानगतापरोक्षत्वस्यापरोक्ष- 
वस्तुविषयत्वरूपोपाधिरूपत्वे स्वरूपसुखसाक्षात्कारात्मनः स्वरूपज्ञानस्य तत्सुखापरोक्षज्ञानत्वाभाव- 
प्रसङ्गात्‌ । स्वविषयत्वलक्षणस्वप्रकारात्वस्यानभ्युपगमेन तस्य तत्सुखविषयकत्वानभ्युपगमात्‌ । 
वस्तुगतापरोक्षत्वस्य चापरोक्षज्ञानविषयत्वादनन्यत्वेन ज्ञानवस्तुगतापरोक्षत्वयोरन्योन्यं निरूप्यत्वेना- 
न्योन्याश्रयात्‌ । 


नन्वपरोक्षार्थविषयत्वमेव ज्ञानस्यापरोक्षत्वं वस्तुनस्त्वनावृतसंविदभिन्नत्वमेव तत्‌, न त्वपरोक्ष- 
ज्ञानविषयत्वम्‌ । यद्वा ज्ञानवस्तुनोरुभयोरप्यनावृतसंविदभिन्नत्वमेवापरोक्षत्वमतो नोक्तदोष इति चेत्‌ 
न । आत्मचेतन्यस्वरूपस्यासंसारमूलाज्ञानावृतत्वेन कुत्राप्यनावृतसंविदभेदस्यासम्भवेनापरोक्षाभाव- 
प्रसङ्गात्‌ । अनावृतत्वे च तत्राध्यासायोगात्‌ । आज्ञानेनानन्दांदा एवावृतो न स्फुरणांश इति चेत्‌ न । 
आत्मनो निरंशत्वात्‌ कल्पितांदाभेदमादाय स्फुरणांरास्यानावृतत्वे च तदभेदस्य सर्वस्मिन्नप्यविहोषेण 
सर्व प्रति सर्वस्याप्यापरोक्ष्यप्रसङ्गात्‌ । स्वरूपचैतन्यस्य वस्तुत एकत्वेऽप्यौपाधिकभेदस्यापि सत्त्वेन 
चैतन्यं यं प्रमातारं प्रत्यनावृतं तदभेद एव तं प्रत्यपरोक्षत्वमतो नोक्तदोष इति चेत्‌ न । तथापि 
वास्तवतादुराचैतन्याभेदस्यानपायेनोक्तदोषतादवस्थ्यात्‌ । ‘अधिकं प्रविष्टमि'ति न्यायात्‌ औपाधिक- 
भेदाभावसहकृतस्य तादुदाचैतन्याभेदरूपस्यापरोक्ष्यस्य चासम्भवात्‌ । इश्वरं प्रति सर्वापरोक्षत्वानुरोधेन 
सर्वत्रानावृतेश्वरचैतन्याभेदस्यावइयकतया तं प्रतीवास्मदादिप्रमातृन्प्रत्यपि सर्वस्यापरोक्ष्यापत्तेश्च । 


एतेन तत्तदर्थस्याज्ञानान्तःकरणघटादेस्तत्तत्पुरुषीयचैतन्यामेद एव तत्तत्पुरुषं प्रत्यपरोक्षत्वम्‌ । 
तथा च आज्ानान्तःकरणादेः साक्षिणि कल्पिततया तदभेदसत्त्वात्‌ बाह्यचेतन्ये कल्पितानामपि 
घटादीनां बाह्यचैतन्ये वृत्तिकृततत्तच्चैतन्याभेदाभिव्यत्तया तदभेदसत्त्वाच न क्काप्यव्याप्तिरिति निरस्तम्‌ । 
देवदत्तीयाज्ञानादिभासकसाक्षिचैतन्याभेदस्य वस्तुतो वस्तुमात्रेपपि सत्त्वेन तं प्रति वस्तुमात्रस्याप्य- 
परोक्षत्वप्रसङ्कात्‌ । अन्तःकरणधर्माणामज्ञानादीनामिव धर्माधर्मसंस्कारादीनामपि साक्षिण्यघ्यस्तत्वेन 


अद्वैतशिक्षा 123 
तदभेदस्यावश्यकतया परोक्षत्वप्रसड्ठाच्च । ननूद्धूतस्यैव जडस्य चैतन्याभेद आपरोक्ष्यं धर्मादिकं 
त्वनुद्धतमेवेति चेत्तर्हि धर्मादिकमीश्वरंप्रत्यप्यपरोक्षं तस्यानुद्धतत्वाविशेषात्‌ *उद्भूतत्वस्य सामान्यादि- 
साधारणस्य जातित्वासम्भवात्‌ निर्वकुमशक्यत्वेनोपाधित्वायोगात्‌ अप्रामाणिकत्वादर्थापरोक्षस्य 
प्रकारान्तरेण निर्वक्तव्यत्वाच्च । 

किञ्चैवं घटादेरप्यापरोक्ष्यानुपपत्तिः । तस्य बिम्बभूतकापालाद्यवच्छिनैश्वरचैतन्य एवाध्यस्त- 
तया प्रतिबिम्बभूतदेवतत्तादि चैतन्याभेदासम्भवात्‌ अविद्यादिरूपजीवेश्वरमेदोपाधी सति इन्द्रियद्वारा 
निर्गतेनापि तत्तदाकारतया परिणतेन तदीयान्तःकरणेन बिम्बप्रतिबिम्बभूतजीवेश्वरभेदस्य कर्तुमशक्य- 
त्वात्‌ न हि दर्पणाद्युपादौ सति मुखप्रतिमुखयोस्तेनापि कारणेनाभेदः क्रियमाणो दृष्टचरः । अत एव 
स्वव्यवहारानुकूलचैतन्याभेद एवार्थस्यापरोक्ष्यम्‌ । अस्ति हि स्वरूपसुखस्य स्वव्यवहारहेतुस्वरूप- 
चैतन्याभेदः । अस्ति चान्तःकरणादेः स्वव्यवहारानुकूलस्वभावससाक्षिचैतन्यामेदः । 

एवं बहिरर्थस्य घटादेरप्यपरोक्षतादशायां स्वव्यवहारहेतुतत्तदाकारान्तःकरणवृत्त्याभिव्यक्तविषया- 
धिष्ठानचैतन्याभेदोऽस्तीति न क्काप्यव्याप्ति: । परोक्षस्थले तु तदाकारवृत्तेर्बहिर्निर्गमनाभावेन विषया- 
धिष्ठानचैतन्यस्याभिव्यत्तयभावेन तद्वयवहाराहेतुत्वात्‌ अन्तरवस्थितपरोक्षतदाकारवृत्त्यवच्छिन्नचैत- 
न्यस्य बहिरर्थव्यवहारे हेतुत्वेऽपि तस्य तादूशचैतन्याभेदाभावाच्च । स्वव्यवहारानुकूलचैतन्याभेदाभाव: 
परोक्षस्थले सर्वत्रास्तीति नातिप्रसङ्गः । ज्ञानापरोक्ष्यमपि तत्तत्पुरुषीयतत्तदर्थव्यवहारगोचरहेतुचैतन्यस्य 
तत्तदर्थभिद एव । अस्ति हि स्वरूपसुखव्यबहारहेतोः स्वरूपचैतन्यस्य स्वरूपार्थामेदः । अस्ति 
चान्तःकरणादिगोचरव्यवहारहेतोः साक्षिचैतन्यस्य स्वाध्यस्तान्तःकरणादिरूपार्थमेद: । 

एवं बहिरर्थस्वरूपघटादिगोचरव्यवहारहेतोः घटाद्याकारवृत्त्यमिव्यक्ततत्तद्विषयाधिष्ठानचैतन्यस्य 
तत्तद्वटादिरूपार्थभेदो5स्तीति न क्काप्यव्याप्ति: । परोक्षस्थले तु सर्वत्र वह्यादिगोचरव्यवहारहेतोस्तत्त- 
दाकारानुमित्यादिरूपान्तरवस्थितपरोक्षवृत्त्यवच्छिन्नचैतन्यस्य व्यवहितवह्व्यादिरूपार्थाभेदाभावान्नाति- 
व्याप्तिः । तथा च चैतन्यधर्म एव ज्ञानापरोक्ष्य न त्वनुमितित्वेच्छात्वादिवदन्तः करणवृत्तिधर्मः । 

अत एव तत्तदाकारवत्त्यादे साक्षिणि स्वरूपसुखप्रकाशरूपे स्वरूपचैतन्ये च तत्तदाकार- 
ज्ञानरूपान्तःकरणावृत्त्यभावे5प्यापरोक्ष्यम्‌ । ऐन्द्रियकघटाद्याकारवृत्तावापरोक्ष्यानुभवस्य वृत्त्यवच्छिन्न- 
चैतन्यगतापरोक्ष्यविषयत्वेनेवान्यथासिद्धतया तदापरोक्ष्यासाधकत्वादिति निरस्तम्‌ । अपरोक्षत्वे- 
नाभिमतयोरर्थज्ञानयोरभेदो न तावजीवेश्वरभेदयोरिवैक्ये सम्भवति । स्वरूपसुखतञ्ज्ञानयोरैक्यसम्भवे- 
ऽप्यन्तःकरणादेः 'इदं सर्व यदयमात्मे'त्यादौ 'तत्त्वमसी'त्यादाविव वास्तवाभेदेनेव सामानाधिकर- 

* उद्भूतत्वं नाम प्रत्यक्षत्वप्रयोजको धर्मविशोषः । तदभावः अनुद्धूतत्वम्‌ । 

ण्योपपत्तौ बाधायां सामानाधिकरण्यानभ्युपगमप्रसङ्गात्‌ । नापि भेदाभावः जडजडयोस्तमःप्रकाहा- 
योरिव विरुद्धस्वभावत्वेन भेदावञ्यकत्वात्‌ । त्वयाऽपि तयोर्मिथ्याभेदस्याभ्युपगमाच्च । नापि भेदाभेद: 
विरोधात्‌ । उपादानोपादेययोभेदाभेदस्य कथञ्चित्सम्भवेऽप्युक्तरीत्या ब्रह्मचैतन्यस्य जगदुपादानत्वा- 
सम्भवेनात्यन्तमेदस्यैव वक्तव्यत्वाच्च । 

किञ्च स्वव्यवहारहेतुत्वं न तावत्‌ स्वव्यवहाररूपफलोपहितत्वं, सर्वत्राभिज्ञाभिलापादिरूप- 
व्यवहारासामग्रीनियमाभावेनाव्याप्तेः । नापि तत्स्वरूपयोग्यत्वं, घटादौ बहिरर्थे परोक्षतादशायामपि 
ब्रह्मणोऽप्यपरोक्षत्वप्रसङ्गात्‌ । न चाभिव्यक्तत्वं चैतन्याभेदे विशेषणं, तथा सति स्वव्यवहारहेतुत्व- 
विरोषणस्य वैयर्थ्यप्रसङ्गात्‌ । यस्मिन्नर्थे चैतन्येवान्योन्यामेदो यं प्रत्यभिव्यक्तः सोऽर्थस्तञ्चैतन्यं वा तं 
प्रत्यपरोक्षमित्यर्थज्ञानापरोक्षत्वव्यवस्थोपपत्तेः । एवमस्त्विति चेत्‌ न अन्योन्याश्रयात्‌ । अभिव्यक्ते- 
रावरणाभिभवरूपत्वेन ज्ञानापरोक्ष्याधीनत्वात्‌ । ज्ञानापरोक्ष्यस्य चावरणाभिभवरूपामिव्यत्तयधीन- 
त्वात्‌ । न च आवरणाभिभवस्य वृत्तिमात्राघीनत्वेन चैतन्यापरोक्ष्याधीनतैव नेति वाच्यम्‌ । वृत्तिमात्रस्य 
आवरणाभिभावकत्वे परोक्षस्थलेऽपि तत्सत्त्वेन आवरणाभिभवप्रसङ्गात्‌ । वृत्तिगतापरोक्ष्यस्य त्वया- 
ऽनभ्युपगमात्‌ न च इन्द्रियजन्यवृत्तित्वेन तदभिभावकत्वम्‌ । तथा सति वेदान्तजन्यचरमवृत्तेराव- 
रणानभिभावकत्वापत्तेः । न च प्रमाणवृत्तित्वेनेव तदभिभावकत्वम्‌ । 

परोक्षवत्तेस्तु विषयचैतन्यसम्बन्धरूपसहकार्यभावादेव तदनभिभावकत्वमिति न तत्रातिप्रसङ्ग इति 
वाच्यम्‌ । अन्तःकरणसंसृष्टहृतयादिगोचरपरोक्षवृत्तेजीवब्रह्मैक्यगोचरानुमानिकवृत्तेश्च वेदान्तजन्य- 
परोक्षवृत्तिवत्‌ बहिनिर्गमनं विनापि हृदयादयधिष्ठानचेतन्यसंसर्गस्य सर्वगतब्रह्मचैतन्यसंसर्गस्य च सत्त्वेन 
ततोऽपि तदुभयावरणाभिभवप्रसङ्गात्‌ । 

एतेन यज्ज्ञानमुत्पद्यमान स्वकारणमहिप्ना विषयसंसृष्टमेवोत्पद्यते तदेव आवरणामिभावकम्‌ । 
परोक्षवृत्तेस्तु कचिद्विषयसंसर्गित्वेऽपि न तन्नियम इति नोक्तदोष इति निरस्तम्‌ । व्यत्तयपेक्षया नियमस्य 
हृदयादिगोचरपरोक्षकृत्तावपि सत्त्वात्‌ अपरोक्षत्वजातेश्च त्वयानभ्युपगमेन जात्यपेक्षयापि नियमस्य 
वक्तुमशक्यत्वात्‌ । विषयसंसर्गनियमप्रयोजकोपाघेरपि दुर्वचत्वात्‌ । विषयसंसृष्टापरोक्षवृत्तिष्वप्यन्य- 
तमत्वादिरूपोपाधेः तन्नियमप्रयोजकत्वसम्भवोनोक्तदोषतादवस्थ्याच्च । 

एतेन समानविषयकसमानाश्रयज्ञानत्वेन तदभिभावकत्वमिति निरस्तम्‌ । 

किञ्चापरोक्षस्थल इव परोक्षस्थलेऽपि प्रागनुभवसिद्धस्याज्ञानस्य परोक्षनिर्णयान्तरं ममाज्ञानं 
्टमित्यनुभवबलेनावरणामिभवरूपचेतन्याभेदाभिव्यक्तेरावइयकतयोक्तरूपज्ञानार्थापरोक्ष्येऽतिव्याप्तिः । 
न चापरोक्षस्थलेऽप्यावरणाभिभवे उक्तानुभवादन्यं मानमस्ति । अन्यथा वैपरीत्यापातात्‌ । ज्ञानार्थयो- 
रापरोक्ष्यानुरोधेनापरोक्ष्यस्थल एवावरणाभिभवाभ्युपगमेऽन्योन्याश्रयात्‌ । उक्तानुभवबलेनावरणाभि- 

भवरूपचैतन्याभेदाभिव्यक्तेः परोक्षस्थले5तिप्रसक्तत्वेनापरोक्षत्वमेवानुपपत्नमिति वदन्तं प्रति तदति- 
रिक्तस्यैवापरोक्ष्यस्य वक्तव्यत्वाच्च । 

ननु परोक्षस्थले वृत्तिनिर्गमाभावेन विषयचैतन्यसम्बन्धाभावात्‌ समानाश्रयत्वाभावेन विषयचेत- 
न्यगताज्ञानमेव तत्र न निवर्तत इति चेत्‌ अज्ञाननिवृत्तौ लाघवेन समानविषयत्वस्यैव तन्त्रतया समाना- 
श्रयत्वस्यापि तत्र तन्त्रत्वे गौरवात्‌ । न च तथा सति देवदत्तीयघटज्ञानेन यज्ञदत्तीयघटाज्ञानस्य 
निवृत्तिप्रसङ्गः । समानाश्रयत्वविरेषणेऽपीन्द्रियद्वारा निर्गतघटावच्छिन्नचैतन्यसंसृष्टदेवदत्तीयघटाकार- 
ृततर्यज्ञदत्तीयघटावच्छिन्नचैतन्यविषयकतत्तद्गताज्ञानस्य च घटावच्छित्नचैतन्याश्रितत्वेन समानाश्रय- 
त्वसत्त्वेन अतिप्रसङ्गतादवस्थ्ये तत्परिहाराय यदज्ञानं यं पुरुषं प्रति यद्विषयावरकं तत्तदीयतद्विषयक- 
ज्ञाननिवर्त्यमित्येवावइयमङ्गीकर्तवयतया समानाश्रयत्वस्य व्यर्थत्वात्‌ । अपरोक्षस्थलेऽपि परोक्षस्थल 
इवानिर्गतवृत्त्यैवाज्ञाननिवृत्तिसम्भवेन वृत्तिनिर्गमे प्रमाणाभावेन तत्र समानाश्रयत्वासम्भवाञ्च । 

ननु द्विविधं विषयावरणम्‌ अज्ञानमेकं विषयाश्रितं रज्वादिगतसर्पादिविक्षेपोपादानभूतं कार्य 
कल्पम्‌ । अन्यच्च पुरुषाश्रितमिदमहं न जानामीत्यनुभवसिद्धं पुरुषाश्रितस्य विषयसम्मभिन्नविक्षेपोपा- 
दानत्वासम्भवेन विषयाश्रितस्येदमहं न जानामीति साक्षिरूपप्रकादासंसर्गायोगेन चाज्ञानद्वयस्याप्या- 
वझ्यकत्वात्‌ । एवं च परोक्षस्थले प्रमातृचेतन्यगताज्ञानस्यानिवृत्तावपि न विषयचैतन्यगततदावरका- 
ज्ञाननिवृत्तिः । ममाज्ञानं नष्टमित्यनुभवस्य प्रमातृचैतन्यगताज्ञाननिवृत्तिविषयत्वेनेवोपपत्तेः । अन्यथा 
परोक्षवृत्त्या विषयचेतन्यगताज्ञानस्य निवृत्त्यभ्युपगमे दूरस्थवृक्षे आप्तवाक्यात्परिमाणविशेषावगतौ 
विषयचैतन्यगततदावरकाज्ञानस्य निवृत््यवञ्यम्भावेन तदुपादानकतद्विरद्धपरिमाणभूतविक्षेपानुदय- 
प्रसङ्गात्‌ । 

तथा च तत्रैवातिप्रसङ्गवारणायाज्ञाननिवर्तकवृत्तौ समानविषयत्ववत्समानाउायत्वमप्याव्यकम्‌ । 
तच्च वृत्तिनिर्गमं विना न सम्भवतीत्यपरोक्षस्थले सोऽप्यावइयक इति चेत्‌ न । अहमिदं न जानामी- 
त्यनुभवसिद्धात्प्रमातृचैतन्याश्रितविषयावरणभूतादज्ञानादन्यस्मिन्‌ विषयगताज्ञाने मानाभावात्‌ । नयन- 
पटळवद्विषयगतत्वाभावेऽपि पुरुषाश्रितस्यापि विषयावरकत्वसम्भवात्‌ । न च सर्पादिविक्षेपान्यथा- 
नुपपत्तिरेव तत्र मानम्‌ । वाचस्पतिमते सर्वस्य प्रपञ्चस्य जीवाश्रिताज्ञानविषयीकृतब्रह्मविवर्तत्वव- 
द्रजुसर्पादिविक्षेपस्यापि पुरुषाश्रिताज्ञानविषयीकृतब्रह्मविवरतत्वोपपत्तेः । न च परीक्षवृत्त्या पुरुषगता- 
ज्ञानस्यापि निवृत्तेः तदपि कथमिति वाच्यम्‌ । एकावस्थाज्ञाननिवृत्तावप्यपरावस्थाज्ञानसत्त्वेन तदुप- 
पत्तेः । किञ्च सर्पादि विक्षेपं प्रति रज्वादेस्तदवच्छिन्नचेतन्यस्य चोपादानत्वसम्भवेन तस्य स्वोपा- 
दानतया विषयरगताज्ञानानाक्षेपकत्वात्‌ । न चैवं मिथ्याभूतसर्पादिरूपविक्षेपस्य सत्यभूतरज्वाद्युपा- 
दानकत्वे उपादेयस्योपादानस्वभावत्वनियमेन सत्यत्वापत्तिरिति वाच्यम्‌ । ब्रह्मणः उपादानत्वपक्षे 

परमार्थसत्यभूतब्रह्मोपादानकत्वे&पि वियदादेरसत्यत्वेन नियमासिद्धे । न्यूनपरिमाणत्वरूपस्वभावस्य 
त्रुट्याद्युपादानगतस्य तदुपादेयेऽनुपलब्धेश्च । यत्किञ्चिदुपादानगतस्वभावानुवृत्तेः प्रकृतेऽपि सत्त्वात्‌ । 

न हि रजुसर्पादौ रूपपरिमाणाद्युपादानस्वभावाननुवृत्तिरस्ति । एतावन्तं काळं रज्वाद्यज्ञानमासी- 
दित्यायनुभवेन तम आसीदित्यादि श्रुत्या 'चाज्ञानसत्यत्वेन तढुपादानकत्वे5प्युक्तदोषतादवस्थ्याच्च । 
विषयगताज्ञानस्योपादानत्वपक्षेऽपि विषयगतावस्थाज्ञानानामनेकत्वेनाप्तवाक्यजन्यपरोक्षवृत्त्यैकावस्था- 
ज्ञाननारोऽप्यपरावस्थाज्ञानसत्त्वेन दूरस्थवृक्षे विरुद्धपरिमाणरूपविक्षेपोपपत्तेश्व । अन्यथा बाधावतारा- 
नन्तरं तस्यैव पुरुषस्य तत्रैव कालान्तरे सर्पादिविक्षेपानुपपत्तेः । यत्तु शुक्तिरजतादिविक्षेपान्यथानुपपत्त्या 
कल्प्यमानमज्ञानं विषयगतमेव न प्रमातृगतम्‌ । तञ्च विषयावकुण्ठनपटवद्विषयचेतन्यावरकम्‌ । न चैवं 
तस्यान्तःकरणोपहितसाक्ष्यसंसृष्टतयाहमिदं न जानामीति तत्साक्षिसंसृष्टतयाऽनुभवो न स्यादिति 
वाच्यम्‌ । 

अहमिदं न जानामीत्यनुभवस्य मूलाज्ञानविषयतया विषयगतावस्थाज्ञानविषयकत्वाभावात्‌ । 
तस्य विक्षेपान्यथानुपपत्तिमात्रकल्प्यत्वात्‌ । न चेवं मूलाज्ञानस्य शुद्धचैतन्यमात्रविषयतया झुत्तयादि- 
विषयकत्वानुभवविरोधः । मूळाज्ञानविषयचैतन्यस्यैव शुत्तयाद्यवच्छिन्नतया तद्विषयत्वानुभवसम्भवात्‌ । 
अहमज्ञ इति सामान्यतो ज्ञानानुभव एव मूलाज्ञानविषयकः । विषयविरोषिताज्ञानानुभवस्तु अवस्था- 
ज्ञानविषयक इति विरोषाभ्युपगमेऽप्यवस्था तद्वतोरभेदेन मूलाज्ञानस्य साक्षिसंसर्गं एवावस्थाज्ञान- 
साक्षिसंसर्ग इति कृत्वा वा साक्षिविषयचेतन्ययोर्वास्तवैक्यात्तत्संसर्ग एव तत्संसर्ग इति कृत्वा 
चाविषयगतस्याप्यवस्थाज्ञानस्य साक्षिविषयत्वोपपत्तेः । 

न च भिन्नाश्रयत्वेन विषयगताज्ञानस्यानिर्गतप्रमातृचेतन्यमात्रगतपरोक्षवृत्त्या निवृत्त्यभावप्रसङ्गः । 
न चेष्टापत्तिः । परोक्षज्ञानानन्तरं मम वह्याद्यज्ञानं नष्टमित्यनुभवविरोधादिति वाच्यम्‌ । परोक्षज्ञाना- 
दज्ञाननिवृत्त्यभावेऽपि ततस्तन्निवृत््यनुभवस्य तत्सत्तानिश्चयरूपपरोक्षवृत्तिप्रतिबन्धप्रयुक्ततदननुभव- 
निबन्धनभ्रान्तिमात्रत्वेनेवोपपत्तेः । अपरोक्षज्ञानस्यैवाज्ञाननिवर्तकत्वाभ्युपगमादिति तदप्यत एव 
निरस्तम्‌ । 


अहमिदं न जानामीत्यनुभवबलेन अवस्थाज्ञानस्यापि प्रमातृगतत्वेनेव सिद्धेः । तस्य चोक्तरीत्या 
नयनपटळवद्विषयगतत्वाभावेऽपि तदावरकत्वसम्भवेन वाचस्पतिमत इवावस्थाज्ञानविषयङुत्तयाद्यव- 
च्छिन्रब्रह्मचैतन्यस्य वा सत्यभूतश्रुत्यादेस्तदवच्छिन्नचेतन्यस्य चोपादानत्वसम्भवेन रज्वादिविक्षेप- 
स्यान्यथैवोपपन्नतया विषयगताज्ञानकल्पकार्थापत्तेरेवानुदयात्‌ । परोक्षज्ञानानन्तरं ˆ ममाज्ञानं नष्टमि''- 

त्यबाधितानुभवबलेन लाघवेन तस्य बाधक विना भ्रमत्वकल्पनानुपपत्तेः । अन्यथा परोक्षस्थलेऽपि 
तन्निवृत्त्यनुभवस्य भ्रमत्वप्रसङ्गात्‌ । न च अपरोक्षज्ञानस्याज्ञाननिवर्तकत्वनियम एव बाधक इति 
वाच्यम्‌ । अपरोक्षस्थल इव परोक्षस्थलेऽपि ममाज्ञानं नष्टमित्यबाधितानुभवबलेन लाघवेन च परोक्षा- 
परोक्षसाधारणज्ञानमात्रस्यैवाज्ञाननिवर्तकत्वनियम एव बाधकेति वाच्यम्‌ । कल्पनेनोक्तनियमासिद्धेः । 
अत एवेदमहं न जानामीत्यनुभवस्य मूलाज्ञानमेव विषय इति प्रत्युक्तम्‌ । तथा सत्यवस्थाज्ञानासिद्धि- 
प्रसङ्गात्‌ । शुक्तिरूप्यादिविक्षेपरूपकार्यस्य तदवच्छिन्नचैतन्यविषयकमूलाज्ञानादेवोपपत्तेश्च । एतेनै- 
वावस्था तद्वतोर्वा साक्षिविषयचैतन्ययोर्वाऽभेदादवस्थाज्ञानस्य तदभेदप्रयुक्तसाक्षिसंसर्गसम्भवेन तस्यै- 
वोक्तानुभवविषयत्वमित्यपि प्रत्युक्तम्‌ । 

एवंविधसंसर्गस्यान्तःकरणोपस्थितसाक्षिणा सह सर्वस्मिन्नपि सम्भवेन सर्वस्य साक्षात्साक्षि- 
भास्यत्वापत्त्याऽऽवृत्तितनिर्गमाद्यभ्युपगमवयर्थ्यप्रसङ्गात्‌ । अज्ञानमात्रस्याहमज्ञः मामन्यं च न जानामि 
शास्त्रार्थ न जानामीदमहं न जानामीत्यानुभवबलेन 'तमसा गूढमग्रे' इत्यादिश्रुतिबलेन च प्रमातृ- 
चेतन्यमात्रनिष्ठत्वसिद्धेः । तस्य विषयचेतन्यनिष्ठत्वादिकल्पनायां मानाभावाच्च । उत्तश्रुत्यनुभवविरोधेन 
'मायिनं तु महेश्वरमि' त्यादौ सम्बन्धसामान्यवाचि-इन्प्रत्ययस्याश्रयाश्रयीभावसम्बन्धपरत्वानुपपत्त्या 
विषयविषयीभावसम्बन्धपरत्वस्यैव कल्पनाच । | 

अत एव चिन्मात्राश्रितं तद्विषयं च ज्ञानमिति निरस्तम्‌ । प्रमाणाभावात्‌ । उक्तश्रुत्यनुभवानुसारेण 
प्रमातृचैतन्याश्रितत्वेनेव तत्सिद्भेश्च । किञ्चाऽपरोक्षवृत्त्येव परोक्षवृत्त्या विषयगताज्ञाननिवृत्त्यनभ्युपगमे- 
ऽर्थसत्तानिश्चयरूपापरोक्षवृत््याऽपि तन्निवृतत्यनभ्युपगमप्रसङ्गः । मम घटादिविषयेऽज्ञानं नष्टमित्यनु- 
भवस्य परोक्षस्थल इव प्रमातृगतविषयावरकाज्ञाननिवृत्तिविषयत्वेन वा विषयमात्रगतमेवाज्ञानमिति पक्षे 
सत्तानिश्चयरूपापरीक्षवृत्तिप्रतिबन्धप्रयुक्तावस्थाज्ञानानुभवनिबन्धनभ्रान्तिमात्रत्वेनेव उपपत्तेः । न चेष्टा- 
पत्तिः । त्वदभ्युपगतज्ञानापरोक्षविषयापरोक्षयोस्तत्राभावप्रसङ्गात्‌ । यजज्ञानार्थयोरापरोक्ष्यस्य जाति- 
विदोषतदाश्रयज्ञानविषयत्वरूपत्वेनान्यथैवोपपत्तेश्च । न च ज्ञानापरोक्षत्वस्य जातिरूपत्वे द्रव्यत्वगुण - 
त्वादिना सङ्करप्रसङ्गः । अपरोक्षत्वगुणत्वयोः द्रव्यत्वापरोक्षत्वयोश्च परस्परपरिहारेणात्मस्वरूपे साक्षिणि 
द्रव्ये रूपादौ गुणे च वर्तमानयोर्घटाद्याकारापरीक्षज्ञाने गुणेघटादौ द्रव्ये च वर्तमानयोश्व घटाद्यपरोक्षज्ञाने 
साक्षिणि च समावेशादिति वाच्यम्‌ । उपाधिसाङ्कर्यवजातिसाङ्कर्यस्यादोषत्वात्‌ । जन्यज्ञानस्यान्तः- 
करणपरिणामतया मृत्परिणामघटादिवद्रव्यरूपत्वेनापरोक्षत्वजातेः द्रव्यत्वव्याप्यत्वेन साङ्कर्यप्रसङ्गा- 
भावाच्च । न चान्तःकरणपरिणामत्वे ज्ञानादेरात्मधर्मत्वानुपपत्तिः । 

धनादेरन्यपरिणामस्यापि धनी देवदत्त इत्यादि प्रतीत्या सम्बन्धान्तरेणैव देवदत्तादिधर्मत्वव- 
ज्ज्ञानादेरन्यपरिणामत्वेऽपि जानामीत्याद्यनुभवेन संयोगादिरूपसम्बन्धान्तरेणैवात्मधर्मत्वोपपत्तेः । 

गुणवज्जातेरपि अव्याप्यवृत्तित्वस्येष्टतया प्रत्यभिज्ञादावरो परोक्षत्वस्य स्थित्यभ्युपगमेऽपि जातित्वा- 
विरोधाच्च । न च कपिसंयोगादिरूपगुणस्यापि शाखामूलादिरूपवृक्षप्रदेराविरीषवृत्तित्वेनेवानुभूयमानतया 
व्याप्यवृत्तित्वात्‌ दृष्टान्त एव असम्प्रतिपन्न इति वाच्यम्‌ । 

कपिसंयोगस्य वुक्षप्रदेहाविरोषमात्रवृत्तित्वानुभवबलेन वृक्षे कपिसंयोगानभ्युपगमे तदभावस्यापि 
तत्प्रदेशविशेषमात्रवृत्तित्वानुभवबलेन वृक्षे कपिसंयोगाभावानभ्युपगमापत्तेः । न चेष्टापत्तिः, सर्वस्य 
भावाभावान्यतराधिकरणत्वनियमेन वृक्षे तदुभयाधिकरणत्वस्य विरुद्धत्वात्‌ तदुभयानधिकरणत्वस्य 
तदुभयाभावाधिकरणत्वस्य पर्यवसिततया तदुभयाधिकरणत्वस्यावर्जनीयत्वाच्च। शाखायां कपिसंयोगो 
मूळे नेत्यबाधितप्रतीत्या शाखामूलयोरिव वृक्षे शाखायां कपिसंयोगः मूले नेत्यबाधितप्रतीत्या वृक्षस्यापि 
तदुभयाधिकरणत्वावश्यम्भावाच्च । न च तदनुभवस्य साक्षात्सम्बन्धेन कपिसंयोगाभावविषयत्वम्‌ । 
कपिसंयोगविषयत्वं तु परम्परासम्बन्धेनेति न साक्षात्सम्बन्धेन उभयाधिकरणत्वमिति वाच्यम्‌ । 
विनिगमकामावाद्वैपरीत्यापत्तेश्च । 

ननु प्राक्कपिसंयोगोत्पतेर्वक्षे क्कापि कपिसंयोगो नेति प्रतीत्या तत्संयोगाभावस्य साक्षात्सम्बन्धेनैव 
वृक्षे व्याप्यवृत्तित्वसिद्धेः । तत्संयोगोत्पत्त्यनन्तरमपि तदभावप्रतीतेः । प्राग्विद्यमानसंयोगाभावविष- 
यत्वकल्पनात्तद्विरोधेन साक्षात्सम्बन्धेन प्रदेदावृत्तिसंयोगस्यैव परम्परासम्बन्धेन वृक्षवृत्तित्वं कल्प्यते । 
किञ्च सामग्रीबलेन प्रदेशावृत्तिकपिसंयोगस्यावइयाभ्युपगन्तव्यत्वेन तेनैव संयोगेन वृक्षे संयोगप्रती- 
त्युपपत्तेः संयोगान्तरकल्पने गौरवमिति चेन्न । तथा सति संयोगकालेऽपि पूर्वपदेन वृक्षे साक्षात्सम्ब- 
न्घावच्छिन्नसंयोगाभावस्य सत्त्वेन वृक्षे कपिसंयोगे नेति प्रतीत्यापत्तेः । अपि च यत्र संयोगविशिष्ट- 
योरेव द्रव्ययोर्युगपदुत्पत्तिः तत्र प्राक्‌ सर्वावच्छेदेन संयोगाभावप्रतीतेरसिद्धथा विनिगमकाभावताद- 
वस्थ्यम्‌ । 

एवञ्च संयोगान्तरकल्पनस्य संयोगसामग्र्यविरीषणावर्जनीयतया गौरवं प्रामाणिकमेवेति । न 
चेकत्रैकदा भावाभावसत्त्व विरुद्धमिति वाच्यम्‌ । एकत्रैकदाप्यवच्छेदसत्त्वेन भावाभावसत्त्वविषयका- 
बाधितानुभवबलेनेकावच्छेदेनेव तयोर्विरोधकल्पनेन विरोधात्‌ । न चैवं वृक्षः कपिसंयोगीति ज्ञानस्य 
तद्वति तदभाववति च तत्प्रकारकत्वेन प्रमाऽप्रमोभयरूपत्वापत्तिः । यदवच्छेदेन यत्र यदस्ति तद्विरुद्ध- 
धर्मानवच्छेदेन तत्प्रकारकं ज्ञानं प्रमा तदन्यज्ञान भ्रम इत्यव्याप्यवृत्तिप्रकारकस्य वृक्षः संयोगीत्यादि- 
ज्ञानस्य प्रमालक्षणलक्षितत्वेन तदन्यत्वाभावेन न च प्रमाऽप्रमोभयरूपत्वानापत्तेः । तस्माद्वुक्षे संयोग- 
तदाभावान्यतराधिकरणत्वस्यावझ्यकत्वादेकतरपरिरीषस्य कर्तुमशक्यत्वात्‌ अबाधितोभयाधिकरण- 
त्वप्रतीतेश्च । संयोगतदाभावयोरव्याप्यवृत्तित्वस्यावरयकतया न दुष्टान्तासम्प्रतिपत्तिरित्यपरोक्षत्वजाते - 
रप्यव्याप्यवृत्तित्वं विरुद्धम्‌ । 

न च परोक्षत्वस्याव्याप्यवृत्तित्वे तदभाववत्यवच्छेदकमन्यद्वाच्यम्‌ । अवच्छेदकभेदं विना 
विरुद्धयोरेकत्रासमावेशात्‌ तच्चावच्छेदकमव्याप्यवृत्त्येव वाच्यम्‌ । व्याप्यवृत्तित्वे तस्यातिप्रसक्ततयाव- 
च्छेदकत्वानुपपत्तेः । एवं च तत्राप्यव्याप्यवृत्त्यवच्छेदकान्तरमावश्यकम्‌ । तत्राप्येवमिति तादुशाव- 
च्छेदकपरम्पराङ्गीकारेऽनवस्थाप्रसङ्ग इति चेन्न । प्रत्यभिज्ञानायामिन्द्रियजन्यत्वतदभावादेरेव वापरो- 
क्षत्वतदभाववृत्त्यच्छेदकत्वात्‌ । जन्यापरोक्षत्वतदभावादैरवेन्द्रियजन्यत्वतदभाववृत्त्यवच्छेदकत्वाच्च 
अनवस्थाप्रसङ्गानुदयात्‌ । न चैवमन्योन्याश्रयः । अन्योन्यवृत््यवच्छेदकत्वस्यान्योन्यानतिरिक्तदेरा- 
कत्वस्वरूपसम्बन्धविरीषान्यतररूपत्वे नोत्यत्त्यादावन्योन्यसापेक्षत्वाभावेन तदनवकाझात्‌ । अवच्छे- 
द्यावच्छेदकयोरेकव्यक्तिवेद्यत्वाङ्गीकारेण अन्यतरज्ञप्तावपि परस्परसापेक्षत्वाभावेन तदनवकाशाच्च । 
अन्यथा तस्योपाधित्वेऽपि अगव्याप्यवृत्तित्वेनावच्छेदकसापेक्षत्वनियमेन अनवस्थादिदोषसाम्यात्‌ । 

घटं साक्षात्करोमि पटं साक्षात्करोमीत्यनुगतप्रतीत्या साक्षात्कारपदप्रवृत्तिनिमित्तत्वेन इन्द्रिय - 
जन्यतावच्छेदकत्वेन चापरोक्षत्वजातेरावश्यकत्वा्च । न चेन्द्रियजन्यज्ञानत्वेन अन्यथासिद्धि: । 
तस्यातीन्द्रियत्वेन साक्षात्करोमीत्यनुगतापरोक्षप्रतीतिविषयत्वानुपपत्तेः । उपानायकस्य सर्वत्रानावश्य- 
कत्वात्‌ गौरवेण साक्षात्कारपदप्रवृत्तिनिमित्तत्वानुपपत्तेश्च । न च उपाधेरिन्द्रियजन्यत्वरूपस्यावइयक- 
तयोभयसम्प्रतिपन्नत्वेन च अपरोक्षत्वजातेश्च तथात्वेन विपरीतमेव गौरवमिति वाच्यम्‌ । इन्द्रियजन्य- 
त्वत्‌ तदवच्छेदकतया अपरोक्षत्वजातेरप्यावइयकत्वात्‌ । अन्यथोभयसम्प्रतिपन्नेन्द्रियजन्यत्वेनाप- 
रोक्षत्वजात्यपलापे घटत्वादिजातेरप्यपलापप्रसङ्गात्‌ । तत्राप्युभयसम्प्रतिपन्नकारणविरोषजन्यत्वाद्युपाधेः 
सत्त्वात्‌ तादृदोपाधीनामनेकत्वेन विनिगमनाविरहेणानेकपदार्थघाटितमूर्तित्वेन विलम्बितोपस्थितिकत्वेन 
कारणविरोषजन्यतावच्छेदत्वादिना च घटत्वादिजातीनामङ्गीकारे च प्रकृतेऽपीन्द्रियजन्यत्वानुमित्यादि 
त्रितयान्यानुभवत्वाद्युपाधीनामपि तथात्वेनापरोक्षत्वजातेरप्यङ्गीकार्यत्वेन साम्यात्‌ इन्द्रियजन्यत्वस्या- 
जन्यात्मस्वरूपानुभवे व्याप्तेश्च । 

न च अपरोक्षज्ञानविषयत्वरूपार्थापरोक्षत्वस्य स्वरूपसुखे व्याप्ति: । तस्यैन्द्रियाग्राह्यतया जन्या- 
परोक्षविषयत्वाभावात्‌ । कर्तृकर्मभावादिविरोधेन स्वस्य स्वविषयत्वानुपपत्त्या स्वाभिन्नात्मस्वरूपानु- 
भवविषयत्वाभावाच्चेति वाच्यम्‌ । स्वरूपसुखस्य बहिरिन्द्रियाग्राह्मत्वेऽपि मनोरूपेन्द्रियग्राह्मत्वेन 
जन्यापरोक्षविषयत्वसत्त्वात्‌ । स्वप्रकादात्वस्य स्वविषयत्वरूपतया स्वरूपसुखस्यापि स्वाभिन्नात्म- 
स्वरूपानुभवविषयत्वाच्च । 

न चैवं कर्तृकर्मभावादिविरोधः । स्वात्मगोचरापरोक्षानुभवं प्रत्येकस्यैवात्मनोऽनुमितिक्रियां प्रति 
कर्मत्वकर्तृत्वादिदर्शनिन कर्मत्वकर्तृत्वयोरविरोधात्‌ । विरोधाविरोधयोः यथा प्रमाणमेव स्वीकरणी- 

यत्वात्‌ । परसमवेतक्रियाफलशालित्वस्य परोक्षज्ञानकर्मणि आत्मन्यतीतादौ चापरोक्षज्ञानकर्मण्युपे- 
क्षणीयार्थे चाव्याप्तत्वेन कर्मत्वस्य लाघवात्‌ सर्वत्रानुगतत्वाच्च क्रियाविषयत्वरूपतेव निर्वक्तव्यत्वात्‌ । 

तस्य च स्वरूपसम्बन्धविरोषात्मकस्याभेदेऽपि स्वाभिन्नज्ञानक्रियां प्रतीश्वरज्ञान इव सर्व ज्ञानं 
गुण इत्यादि ज्ञान इव च स्वरूपसुखेऽपि सम्भवात्‌ । तस्माज्जातिविरोष तदाश्रयज्ञानविषयत्वरूपमेव 
्ञानार्थयोरापरोक्ष्यम्‌ । न तु पररीत्या निरुक्तरूपमिति न तदुपपादकत्वेनापरोक्षस्थल एवावरणभङ्ग- 
वृत्तिनिर्गमादकल्पनमिति । 

ननु दाब्दानुमानावगतेभ्यः प्रत्यक्षावगतेऽथे स्पष्टता तावदनुभूयते । न हि रसालफलादि- 
गतरसपरिमलादिविरोषे झातवारमाप्तोपदिष्टेऽपि प्रत्यक्षावगत इव स्पष्टता अस्ति । तदनन्तरमपि कथं 
तदिति जिज्गासानुवृत्तः । न च ाब्दान्माधुर्यादिमात्रावगमेऽपि रसालमाधुर्यादिवृत्त्यवान्तरजाति- 
विदोषवाचिराब्दाभावात्तत्सत्त्वेऽपि वातस्य अगृहीतसङ्गतिकत्वात्‌ । अतः दाब्दादसाधारणजाति- 
विशेषावच्छिन्नमाधुर्यावगमो नास्तीति जिज्ञासानुवृततिर्युक्तेति दाङ्कयम्‌ । रसाले सर्वातिशायिमाघुर्य- 
विरोषोऽस्तीति अंस्माच्छन्दात्तद्गतावान्तरजातिविरोषस्याप्यवगमात्‌ । न च तद्गतमेव विरोषं विरोषत्वेन 
सामान्येन रूपेण शब्दो बोधयति । विरोष्येति जिज्ञासेति वाच्यम्‌ । प्रत्यक्षेणापि मधुररसगतविदोषस्य 
जातिविशेषरूपस्य स्वरूपतः एव विषयीकरणेन जातिविरेषगतविरोषान्तरादिविषयीकरणात्‌ जिज्ञासा - 
नुवृत्तिप्रसङ्गात्‌ । तस्मात्त्रत्यक्षग्राह्येऽर्थेऽभिव्यक्तापरोक्षेकरसचैतन्यावकुण्ठनरूपैव स्पष्टता जिज्ञासा 
निवर्तनक्षमा । हाब्दादिगम्ये तदभावादस्पष्टतेति व्यवस्थाभ्युपगन्तव्या । अत एव साक्षिवेद्यस्य सुखादेः 
स्पष्टता ब्रह्मणः शान्दवृत्तिवेद्यत्वस्यापि मननादेः प्रागज्ञानानुवृत्तावस्पष्टता तदनन्तरं तन्निवृत्तौ च 
स्पष्टतेति घटादेरपरोक्षतादशायां स्पष्टत्वान्यथानुपपत्त्याऽपरोक्षस्थल एवाज्ञानविवृत्तिरिति तदर्थं वृत्ति- 
निर्गमोऽपि तत्रैव स्वीक्रियत इति चेत्‌ । अस्तृक्तरीत्याऽपरोक्षस्थल एव स्पष्टता । तथाप्यपरोक्षत्वरूप- 
जातिविदीषाश्रयज्ञानविषयतैव सा नान्या । मानाभावात्‌ । न चापरोक्षैकरसचैतन्यस्यैकव्यक्तित्वेन 
नापरोक्ष्यं जातिः । किन्तूक्त उपाधिरूपमेव तदिति वाच्यम्‌ । वस्तुतस्तस्यैकत्वेप्यौपाधिकव्यक्ति भेदस्य 
त्वन्मतेऽपि सत्त्वात्‌ । कल्पिताकल्पितसाधारणव्यक्तिभेदमात्रस्यैव जातित्वे तन्त्रत्वात्‌ । अन्यथा 
सत्यत्वज्ञानत्वानन्दत्वानामपि जातित्वाभावप्रसङ्गात्‌ । तदुक्तं जन्मादिसूत्रे कल्पतरूकारैः । 'सत्यादि- 
दाब्दैर्जातिवचनैरेकानन्दव्यक्तिर्लक्ष्यते' इति । न चैवं जातिव्यक्तिभेदादनन्तपदबोधिताद्वैतहानिः । 
एकस्मिन्नेव तत्त्वे कल्पितभेदेन जातिकल्पनोपपत्तेरिति । वस्तुतस्तु अपरोक्षत्वस्य गुणत्ववत्‌ सत्त्ववच्च 
जन्याजन्यज्ञानसाधरणजातित्वसम्भवान्नोक्तदोषावकार इति । 

न च स्पष्टत्वस्योक्तज्ञानविषयत्वरूपत्वे तस्यापरोक्षस्थले सर्वत्रेकरूपतया इदं स्पष्टं स्पष्टतरं 
स्पष्टतमं स्फुरतीति तारतम्यप्रतीत्यनुपपत्तिरिति वाच्यम्‌ । अभिव्यक्तचैतन्यावकुण्ठनरूपस्यापि 

त्वदभिमतस्पष्टत्वस्यापरोक्षस्थले सर्वत्रैकरूपतया दोषसाम्यात्‌ अभिव्यक्तितारतम्यमादाय तदुपपादने 
परोक्षत्वावान्तरजातिविशेषाश्रयतत्तज्ज्ञानविषयत्वमादाय मयापि तदुपपादनस्य कर्तु शक्यत्वात्‌ । 
एवंविधज्ञानविषयत्वाभावेनैव परोक्षस्थले सर्वत्रास्पष्टत्वोपपत्तेर्जिज्गासोपपत्तेश्च परोक्षतया ज्ञाते ज्ञान- 
सामान्येच्छायाः अयोगेऽपि अपरोक्षज्ञानविषयाया तस्यापरोक्षज्ञानभावमात्रप्रयुक्तत्वेन सम्भवाञ्च । 
तदुक्तं 'परोक्षतया ज्ञातेऽपरोक्षतया ज्ञानमिष्यते सन्दिधे च निर्णयः फलमि'ति । 


अर्थापरोक्ष्य नाम किमिति विचार: 


अत्र नवीनाः । अर्थापरोक्ष्यत्वं नाम न तावदपरोक्षज्ञानविषयत्वम्‌ । अपरोक्षत्वस्य दुर्निरूपत्वात्‌ । 
तथाहि । अपरोक्षत्वं न चैतन्यमात्रगता जातिः, चेतन्यस्यैकव्यक्तिकत्वात्‌ । नापि वृत्तिमात्रगता जातिः। 
अयं दण्ड्यासीदित्यादिज्ञाने दण्डीत्यंरोऽपरोक्षत्वाननुभावेन प्रत्युत परोक्षत्वानुभवेनाव्याप्यवृत्तित्वात्‌ । 
'दरामस्त्वमसी ' त्यादिवाक्यजन्यज्ञानस्य ज्ञेयब्रह्मनिष्ठवेदान्तजन्यज्ञानस्य च अपरीक्षत्वाभ्युपगमेन 
झाब्दत्वाभ्युपगमेन च शाब्दत्वेन सङ्करप्रसङ्गात्‌ । वृत्तेरपरोक्षत्वजातिमबवृत्तिविषयत्वाभावेन तद्विषयत्व- 
रुपार्थापरोक्षत्वाभावप्रसङ्गाच्च । नापि वृत्तिचेतन्यसाधारणजातिरपरोक्षत्वम्‌ । तथा च वृत्तेरपरोक्षत्व- 
जातिमत्साक्षिचैतन्यविषयत्वेन अपरोक्षत्वसम्भवान्नाव्यासतिरिति युक्तम्‌ । वृत्तेः सद्विलक्षणत्वेन चैत- 
न्यस्य च सद्रूपत्वेन सदसत्साधारणजात्ययोगात्‌ । सौषुस्तिकस्वरूपसुखेऽव्यासेश्च । नापीन्द्रिय- 
्वेनेन्द्रियजन्यत्वोपाधिरूपं, तत्स्वरूपचैतन्यस्य स्वप्रकारात्वेनाज्ञानान्तःकरणतद्धर्माणां साक्षि- 
भास्यत्वेनेन्द्रियजन्यज्ञानाविषयतयाऽपरोक्षत्वाभावप्रसङ्गात्‌ । इन्द्रियजन्यत्वस्यावच्छेदकग्रहाधीन- 
ग्रहत्वेन स्वावच्छेदकस्यावइयकत्वे तस्यैवापरोक्षत्वरूपत्वापत्तेश्च । 


नाप्यपरोक्षव्यवहारविषयत्वमर्थापरोक्षत्वम्‌ । व्यवहारगतापरोक्षत्वस्यापरीक्षार्थविषयत्वादन्यस्या- 
भावेनान्योन्याश्रयात्‌ । मुक्तिकाले व्यवहारमात्राभावेन शुद्धचैतन्यस्यापरोक्षविषचत्वाभावप्रसङ्गाच । 
व्यवहारस्याभिलपनरूपत्वे मूकाद्यपरीक्षार्थेषु तदभावेनापरोक्षाभावापत्तेश्च । तादृराव्यवहारयोग्यत्व- 
स्याप्यनिरूपणाच्च । तस्मान्नापरोक्षज्ञानविषयत्वमर्थापरोक्षत्वम्‌ । किन्त्वात्मस्वरूपसंविदेव । न च 
घटाद्परोक्षार्थेष्वव्यास्तिः । तदपरोक्षत्वस्य तत्सत्त्वस्यैवात्ममात्रत्वात्‌ । तथाहि आत्मा तावत्‌ स्वत 
एवापरोक्षः । यत्साक्षादपरोक्षाद्रह्मेति श्रुतेः । 

तत्र साक्षादिति ज्ञानक्रियाव्यवधानेनापरोक्षत्वस्य निषिद्धत्वात्‌ । आत्मनः स्वप्रकाशत्वेन घटादि- 


वद्ृत्तिव्यवधानेनापरोक्षत्वासम्भवाच्च । घटादिकं चापरोक्षात्मन्यध्यस्तमिति स एव तदपरोक्षता । ततो 
भेदे प्रमाणाभावात्‌ । घटाद्यपरोक्षत्वानुभवस्य तत्सत्त्वानुभववत्‌ तदधिष्ठानात्मगोचरत्वात्‌ लाघवेन 

प्रपञ्चमात्रगतापरोक्षत्वैकत्वस्याद्वितीयात्ममात्ररूपत्वेनोपपाद्यत्वाञ्च । आत्मातिरिक्तापरोक्षत्वं नैव घटादे- 
रपरोक्षत्वानुभवनिर्वाहसम्भवेनानौपाधिकतद्भेदस्वीकारायोगाच्च । न च घटादिघर्मतयाऽनुभूयमानापरोक्ष- 
त्वस्य कथमवृत्त्यात्मसंवित्स्वरूपत्वमिति वाच्यम्‌ । शुक्तिरजते इदमंदातादात्म्यस्येव घटार्थे आत्म- 
संवित्स्वरूपापरोक्षतादात्म्यमात्रस्यैवानुभवात्‌ । तस्य च तदधिष्ठानत्वेऽप्युपपत्तेः । घटेऽपरोक्षत्वमित्य- 
नुभवस्य नेयायिकादीनामिह तन्तुषु पटसमवाय इत्यनुभववत्‌ अप्रमाणिकत्वात्‌ । प्रामाणिकत्वे वा 
आत्मसंवित्स्वरूपातिरिक्तस्यापरोक्षत्वस्य जडेऽसम्भवेन तस्य भ्रान्तित्वात्‌ । तस्माजाडे सत्त्ववत्‌ 
तदपरोक्षत्वमप्यपरोक्षेकरसात्मस्वरूपसंविदेव । तदाहुराचार्याः । 'प्रमाणज्ञानादन्तरपरोक्षानुभावान्‌ न 
विषयस्थापरोक्षता भिद्यत” इति तहिं सत्वमिव घटादेरपरोक्षत्वमपि सर्वदा स्यादिति चेन्न । प्रमातृ- 
चैतन्यतादात्म्यस्य सर्वदाऽसत्त्वात्‌ । अत एव देवदत्तस्य घटाद्यपरोक्षतादशायां सर्वस्यापि घटादिरपरोक्षं 
स्यदिति निरस्तम्‌ । तदवच्छिन्नचेतन्यस्यान्यं प्रति भिन्नत्वात्‌ । अत एव देवदत्तस्य घटाद्यपरोक्षता- 
दशायां रसो गुरुत्वादिकं चापरोक्षं स्यादिति निरस्तम्‌ । चक्षुर्जन्यवृत्ते रसाद्यवच्छिन्नचैतन्यानभिव्यञ्ज- 
कत्वात्‌ । तत्तदिन्द्रियतजन्याया अभिव्यञ्जकत्वादेव वृत्तेस्तदपरोक्षताव्यञ्जषकत्वात्‌। | 


एवं पर्वते वह्णयादिरपि नापरोक्षः । तत्र वृत्तेरनिर्गमेन चैतन्याभिव्यक्तेरभावात्‌ । सुखाद्यवच्छिन्न- 
चैतन्यं च वृत्तिं विनेवाभिव्यक्तम्‌ । सुखादेरनावृतसाक्षिण्यघ्यासात्‌ । तहिं धर्मादिकमपि तत्रैवाध्यस्त- 
मित्यपरोक्षं स्यादिति चेन्न । तस्यानुद्भूतत्वात्‌ । यजडमुद्भूतं यदा यत्प्रमातृचैतन्याभिन्नं तत्तदा तस्या- 
प्यपरोक्ष तत्तादात्म्यात्‌ भवत्यपरोक्षम्‌ । अत एव तत्सर्वज्ञत्वादि न जीवस्यापरोक्षम्‌ । संसारददायां 
जीवस्य सर्वज्ञेश्वरचेतन्याभेदाभिव्यत्तयभावात्‌ । ईश्वरस्य तु सर्व परोक्षमेव, ज्ञानापरोक्षत्वं तु चैतन्यस्य 
स्वरूपेणैव, वृत्तेस्त्वपरोक्षार्थविषयत्वेन । न चापरोक्षार्धविषत्वरूपमेव ज्ञानापरोक्षत्वं वृत्तिचैतन्य- 
साधारणमस्त्विति वाच्यम्‌ । चैतन्यस्य स्वप्रकाहास्वरूपसुखापरोक्षत्वाभावप्रसङ्गात्‌ । तस्मात्‌ तत्त्व 
मस्यादि वाक्यतात्पर्यविषयं ज्ञानं च परोक्षम्‌ अपरीक्षार्थविषयत्वात्‌ घटादिप्रत्यक्षवदिति । 

अत्र ब्रूमः । यदुक्तं ज्ञानापरोक्षत्वं दुर्निरूपमिति तन्न । तस्य जातिरूपत्वाङ्गीकारात्‌ । यदपि 
चोक्तम्‌ । एकव्यक्तिकत्वान्न तस्य चैतन्यमात्रगतजातित्वमिति । तदपि न । वस्तुतो व्यत्तयैक्येऽपि 
औपाधिकभेदमादाय सत्यत्वज्ञानत्वानन्दत्वादीनामिवापरोक्षत्वस्यापि त्वन्नये जातित्वोपपत्तेः । 


एकव्यक्तिकत्वेऽपि तस्यापरोक्षादिपदप्रवत्तिनिमित्ततया लाघवेनाखण्डजातिरूपत्वस्यैव वक्तु- 
मुचितत्वाच्च । कारणतावच्छेदकत्वादिवच्छक्यतावच्छेदकत्वरूपपदप्रवृत्तिनिमित्तत्वत्तत्वस्याप्यखण्ड- 
धर्मविरोषत्वरूपजातित्वसाधकत्वात्‌ कृप्तत्वेनोपाधेरेव तथात्वे च व्यत्तयनेकत्वेऽपि कप्त साख्रादिमत्वा- 
द्युपाधित एवानुगतबुद्धयाद्युपपत्तौ गोत्वा्खण्डधर्मविरीषरूपजात्यनभ्युपगमप्रसङ्गात्‌ । 

न चैवं नित्यत्वे सत्यनेकव्यक्तिसमवेतत्वरूपजातिलक्षणाभावात्‌ कथमपरोक्षत्वस्य जातित्वमिति 
वाच्यम्‌ । त्वन्नये ब्रह्लमिन्नस्य सर्वस्यानित्यत्वाभ्युपगमेन समवायानभ्युपगमेन च तल्लक्षणस्य अन्यथैव 
निर्वक्तव्यत्वात्‌ । अबाधितानुभवबलेन जातेरपि संयोगादिवदव्याप्यवृत्तित्वोपपत्त्या उपाधिकाङ्कर्यस्येव 
जातिसाङ्कर्यस्यादोषतया चापरोक्षत्वस्य वृत्तिमात्रगतजातित्वोपपत्तेश्च । वृत्तेवृत्त्यन्तराविषयत्वे5पि 
प्राभाकरमत इवापरोक्षत्वजातिमत्स्वविषयत्वसम्भवेन अर्थापरोक्षत्वस्य सुवचत्वाच्च । सुखदुःखाद्यन्त:- 
करणवृत्तिविदोषाणामप्यपरोक्षज्ञानविदोषात्मकत्वस्य स्वविषयत्वरूपस्य स्वप्रकाशत्वस्य च सम्भवेन 
तद्वतार्थापरोक्षत्वस्यापि सूपपादत्वात्‌ । अनुमित्यादि परोक्षवृत्तेरपि प्राभाकरमत इव स्वविषयत्वेन स्वांशे 
परोक्षत्वेन चोक्तार्थापरोक्षत्वस्य सुवचत्वात्‌ । अविद्यान्तःकरणयोरपि प्राचीनरीत्या5परोक्षतत्तदाकार- 
स्वप्रकाशाविद्यावृत्तिमादायार्थापरोक्षत्वसम्भवात्‌ । स्वरूपसुखस्यापि संसारदशायां तदाकारतादृशा- 
विद्यावृत्तिमादायार्थापरोक्षत्वनिर्वाहसम्भवाच्च । मोक्षदशायां न्यायनय इव त्वन्नये तादुशार्थापरोक्षत्व- 
स्यानङ्गीकारेऽप्यक्षतेश्च । 


वस्तुतस्तूक्तरीत्या परोक्षत्वस्य वृत्तिस्वरूपचैतन्योभयसाधारणजातिरूपत्वाङ्गीकारेण घटादि- 
बहिरर्थेषु वृत्तिविरोषमादायात्मज्ञानान्तःकरणतद्धर्मरूपार्थान्तरेष्वपि स्वप्रकाशापरोक्षस्वरूपचैतन्य- 
विषयत्वमादाय चोक्तार्थापरोक्षत्वसम्भवेन न कोऽपि दोष इति । न च सदसत्साधारणजात्यसम्भवो 
दोषः । ज्ञेयत्वाभिधेयत्वाद्युपाधिवजातित्वस्य अप्रयोजकतया जातेरपि सदसबवृत्तित्वसम्भवात्‌ । 


वस्तुतस्तु वृत्तिज्ञानस्यापि स्वरूपचेतन्यवत्सत्यत्वेन नोक्तदोषावकाश इति । एतेनार्थापरोक्षत्व- 
मात्मस्वरूपसंविदैवेत्यादि प्रत्युक्तम्‌ । उक्तविधया तादुराजातिमज्ज्ञानविषयत्वस्यैवार्थापरोक्षत्व- 
रूपत्वसम्भवे तस्यात्मस्वरूपसविद्रूपत्वे मानाभावात्‌ । 'यत्साक्षादपरोक्षाद्रह्मे ति श्रुतेश्च घटादिवद्वस्तुत ः 
स्वातिरिक्त संविद्विषयत्वरूपापरोक्षत्वनिषेधपरत्वेनाप्युपपत्तेः । अवृत्त्यात्मस्वरूपसंविदो घटादिधर्मत्वा- 
योगेन तदापरोक्ष्याभावप्रसङ्गात्‌ । न च घटदेः सद्रूपात्मन्यध्यस्ततया यथा तत्तादात्म्यमेव तथाऽपरो- 
क्षात्मन्यघ्यस्तया तत्तादात्म्यमेवेति वाच्यम्‌ । सत्त्वस्यापि घटत्वादिवद्धटादिधर्मत्वेन दृष्टान्तेऽसम्प्रति- 
पत्तेः । अपरीक्षत्वस्यापरोक्षो घट इत्यबाधितानुभवबलेन घटत्वादिवद्धटादिधर्मताया दुरपह्ववत्वाच्च । 


न च लाघवादाव्यकत्वात्‌ “सत्यं ज्ञानमनन्तं ब्रह्म, यत्साक्षादपरीक्षाद्रह्मे”ति श्रुतेश्च तयो- 
ब्रह्मधर्मत्वमेव न घटादिधर्मत्वम्‌ । घटः सन्‌ पटोऽपरोक्ष इति सामानाधिकरण्यव्यपदेरस्तु शुक्ताविदं 
रजतमिति सामानाधिकरण्यव्यपदेरावदाध्यासिकाधिष्ठानतादात्म्यसम्बन्धेनेवोपपन्नः । न हि शुक्तीदन्त्वं 
डुक्ताविव तत्राध्यस्तरजतेऽस्तीति कस्याप्यभ्युपगम इति वाच्यम्‌ । सत्त्वापरोक्षत्वयोः वेदैकसमधघि- 

गम्यब्रह्ममात्रत्वेन चक्षुरादीन्द्रियजन्यप्रतीतिविषयत्वानुपपत्तः । अन्यथा *नेन्द्रियाणि, नानुमानं, न 
चक्षुषा पश्यति कश्चनैनमि' त्यादि श्रुत्यप्रामाण्यप्रसङ्गात्‌ । न च ुद्धचैतन्यस्वरूपस्येन्द्रियाद्यविषय- 
त्वेऽपि योग्योपहितस्य तदविरुद्धमिति वाच्यम्‌ । अतीन्द्रियपरमाण्वादीनामपि ऐन्द्रियकघटाद्युपा- 
धानेनैन्द्रियकत्वापत्तेः । न च तत्तद्योग्यतादात्म्यमेव तत्तद्योग्यत्वे प्रयोजकमिति वाच्यम्‌ । तथा सति 
गुरुत्वादेरपि चक्षुरादिद्राह्यत्वापत्तेः । 


किञ्च घटादिगतत्वेन प्रतीयमानसत्त्वापरोक्षत्वयोर्लाघवमात्रादरेण ब्रह्मगतत्वमङ्गीकृत्य तत्तादा- 
त्म्येनेव घटादौ तत्प्रतीत्युपपादने तुल्यन्यायतया घटादिगतघर्ममात्रस्यापि ब्रह्मगतत्वप्रसङ्ग: । तद्धर्मक- 
ब्रह्मतादात्म्येनैव घटादौ तत्प्रतीत्युपपादनसम्भवात्‌ । न च सत्त्वापरोक्षत्वयोब्रह्मधर्मत्वे “सत्यं 
ज्ञानमनन्तं ब्रह्म यत्साक्षादपरीक्षाद्रह्मे'त्यादि श्रुतिवत्‌ द्रव्यत्वादीनां ब्रह्मधर्मत्वे मानाभावान्नेवमिति 
वाच्यम्‌ । *“सर्वकर्मा सर्वगन्धः सर्वरसः, 'मय्येव सकलं जातं मयि सर्व प्रतिष्ठितम्‌ । मयि सर्वमिदं 
प्रोतं सूत्रे मणिगणा इवेत्यादि श्रुतिस्मृतिभिः सर्वेषां ब्रह्मधर्मत्वावगमात्‌ । “विश्वं सत्यम्‌'' इत्यादि- 
श्रुत्या, घटादिरपरोक्ष इति प्रत्यक्षेण च सत्त्वापरोक्षत्वयोरपि घटादिप्रपञ्चधर्मत्वावगतेश्च । 


ननु सत्त्वापरोक्षत्वयो ब्रह्मघटादिषु श्रौतसामानाधिकरण्यव्यपदेहास्य ब्रह्मधर्मत्वेन घटादिघर्मत्वेन 
वोपपादनसम्भवेन नोभयधर्मत्वं कल्प्यम्‌, गौरवात्‌ । एवं च ब्रह्मधर्मत्वमेव कल्प्यम्‌ । ब्रह्मण एकत्वेन 
तद्धर्मत्वकल्पने लाघवरूपविनिगमकसत्त्वात्‌ । न तु घटादिधर्मत्वं तेषामानन्त्येन गौरवादिति चेन्न । 
'विश्वं सत्यमि'ति श्रौतसामानाधिकरण्यव्यपदेरास्यारोपितसदपरीक्षब्रह्मदातात्म्यमादायोपपादने शुक्ता- 
विदं रजतमिति व्यपदेहास्येवाप्रमाण्यप्रसङ्गात्‌ । अनारोपिततत्तादात्म्यस्य चानभ्युपगमात्‌ । 


किञ्च लाघवात्‌ तत्सत्त्वापरीक्षत्वयोर्बह्मधर्मत्वाभ्युपगमे 'आकारावत्सर्वगतश्च नित्य’ इत्यादि 
श्रुतौ दुष्टान्तत्वेनोपात्ताकादास्य नित्यत्वसर्वगतत्वयोरावइयकत्वेन ब्रह्मवत्तस्यैकत्वेन सत्त्वापरोक्षत्वयो- 
स्तद्धर्मत्वमेव किं न स्यात्‌ । विनिगमकाभावात्‌ । आरोपिततत्तादात्म्यमादाय ब्रह्मणि घटादौ च सत्यं 
ब्रह्म यत्साक्षादपरोक्षाद्रह्म विश्वं सत्यं घटादिरपरोक्ष' इत्यादि श्रौतलौकिकसामानाधिकरण्यव्यपदेशस्य 
सूपपादत्वात्‌ । 'विश्वं सत्यमि'ति श्रौतसामानाधिकरण्यव्यपदेशस्यैव विश्वान्तःपात्याकादासत्यत्वे 
मानत्वात्‌ । चक्षुरादिना घटादेरिव साक्षिणाऽकाइास्य सत्त्वेनेव ग्रहणाच्च । साक्षिवेद्यत्वेनाकाशापरोक्ष- 
त्वस्योभयवादिसम्प्रतिपन्नत्वाच्च । 


१. पिप्पला.श्रुति (श्री.वि.त.नि.उ.श्रु.पृष्ठ ११) २. छा. ३-१४-१४ 
३. कैव. १९ ३. बृह. ५-४-१ 

“नेति नेति' इत्यादश्रुतीनां न तत्‌ सद्रूपत्वनिषेधपरत्वमिति निरूपणम्‌-- 

यद्वा “एकत्वेनाजामेकामि'त्यादि श्रृतिसिद्धाया अविद्यायाः 'तम आसीदि'त्यादिश्रुत्या सत्य- 
त्वावगतेरुभयवादिसिद्धसाक्षिवेद्यत्वेनापरोक्षत्वाच्च । सत्त्वापरोक्षत्वयोरविद्याधर्मत्वमेवाङ्गीकृत्य “सत्यं 
ब्रह्मापरोक्षाद्रह्य, विश्व सत्यं, घटादिरपरोक्ष' इत्यादि श्रौतलौकिकसामानाधिकरण्यव्यपदेशोपपत्ते- 
स्तयोब्रह्मधर्मत्वमपि नोपेयं स्यात्‌ । “नेति नेति एकमेवाद्वितीयं नेहनानास्ति किन्नने''त्यादि श्रुत्या 
ब्रह्मव्यतिरिक्तस्य सर्वस्य ब्रह्मणि निषेधान्मिथ्यात्वावश्यम्भावेन, “विश्वं तस्यं तम आसीदि''त्यादि- 
श्रुतेस्तद्विरुद्ध सत्यत्वपरत्वमेवानुपपन्नमित्याकाशस्याविद्याया वा एकत्वेऽपि न सत्यत्वमुपपद्यत इति 
चेत्‌ । तहिं “सदेव सौम्येदमग्र आसीदात्मा वा इदमेकमेवाग्र आसीदि''त्यादिश्रुत्या सप्रपन्चस्य ब्राह्मण 
अग्रशब्दप्रतिपाद्यकाललक्षणप्रतिपन्नोपाधी सत्त्वमनूद्येदं वाग्रे नैव किञ्चनासीद्‌”, “असदेव इदमग्र 
आसीन्नासदासीनञोसदासीत्‌ तदानीम्‌ अलक्षणमव्यपदेइयमि”' त्यादिश्रुतिभिनिषेधात्‌, ' ब्रह्मणोऽपि 
मिथ्यात्वावदयम्भावेन सत्यं ज्ञानमनन्तं ब्रह्म, तत्सत्यं, स आत्मे' ति श्रुतेस्तद्विरुद्धसत्यत्वपरत्वमेवा- 
नुपपन्नमिति ब्रह्मण एकत्वेऽपि न वास्तवसद्रूपत्वमुपपद्यत इति समम्‌ । 

यदि “सत्यं ज्ञानं, तत्सत्यम्‌’ इत्यादिश्रुत्या ब्रह्मणः सद्रूपत्वावगमात्‌ स्वतस्त्वाच्च प्रामाण्यस्य 
“इदं वाग्रे नैव किञ्चने त्यादि श्रुतीनां तन्निषेधपरत्वं, तर्हि “विश्वं सत्यं यच्चिकेत सत्यं याथा- 
तथ्यतोऽर्थान्व्यदधात्‌, तम आसीदि त्यादि श्रुतिभिराकाइस्याविद्यायाः कार्यप्रपञ्चस्य च सद्रूपत्वा- 
वगमात्‌ । “असत्यमप्रतिष्ठं ते जगदाहुरनीश्वरमि त्यादि स्मृतिभिस्तदसद्रूपत्ववादनिन्दावगमात्‌ 
स्वतस्त्वाच्च प्रामाण्यस्य “नेति नेती” त्यादि श्रुतीनां न तत्सद्रूपत्वनिषेधपरत्वमित्यपि समम्‌ । 

किञ्च घटादिप्रपञ्चे तमसीव प्रत्यक्षेण श्रुत्या च प्रतिपन्नसत्यत्वस्यैव ‘अहमस्मि सत्यं ज्ञानमि'ति 
प्रत्यक्षेण श्रुत्या च जीवात्मपरमात्मनोः प्रतिपन्नसत्यत्वस्य व्यावहारिकत्वाविरीषे तत्र प्रपञ्च एवासत्यः 
जीवपरमात्मानौ तु नासत्यावित्ययुक्तम्‌ । तस्माद्‌ विनिगमकाभावात्‌ सत्यत्वस्य ब्रह्मधर्मत्ववदाकाशा- 
विद्यादिप्रञ्चघर्मत्वमपि दुर्निवारम्‌ । एवं अपरोक्षत्वस्याप्याकाशाविद्यादिप्रपञ्चघर्मत्वं दुर्निवारमिति न 
तस्यावृत्त्यात्मस्वरूपसंविद्रूपत्वमिति । 

किञ्च सद्रूपब्रह्मतादात्म्यवत्प्रपञ्चमात्रेऽपरोक्षतत्तादात्म्यस्य सर्वदा सत्त्वेन प्रपञ्चमात्रस्य सर्वदा सर्व 
प्रति सत्त्ववत्तस्य सर्वदा सर्व प्रत्यपरोक्षत्वप्रसङ्गः । 'यः प्रमातृचैतन्यतादात्म्यं यस्य वस्तुनो यदा तदैव 
तद्वस्तुचैतन्यं प्रत्यपरोक्षमि'ति नोक्तातिप्रसङ्ग इति चेत्तर्ह्मविद्यादेर्वियदादिप्रपक्चस्य च शुद्धचैतन्ये 
बिम्बभूते ब्रह्मचैतन्ये वाध्यासेन तत्तादात्म्यसत्त्वेऽपि तद्भिन्नान्तःकरणोपहितप्रतिबिम्बभूतप्रमातृचैतन्ये 
अनभ्यस्ततया तत्तादात्म्यासम्भवेन तादुहाप्रमातृचैतन्यं प्रति कदाप्यविद्यादेवियदादेश्च अपरोक्षत्वं 

न स्यात्‌ । न च घटाद्यधिष्ठानबिम्बभूतप्रह्मचेतन्यस्यान्तःकरणोपहितप्रतिबिम्बभूतप्रमातृचैतन्येन 
सहेन्द्रियद्वारा निस्सृततत्तदाकारान्तःकरणवृत्त्या तटाकस्थजलस्य केदारस्थजलेन सह कूल्याद्वारा 
निस्सृतजलेनेव तादात्म्यसम्पादनात्‌ घटादेरैन्द्रियकस्वाकारतत्तदन्तःकरणवृत्तिकाले तत्तदन्तःकरणोप- 
हिततत्तत्प्रमातृचैतन्यं प्रत्यपरोक्षत्वमविकलम्‌ । अन्तःकरणस्य साक्षात्प्रमातृचैतन्य एवाध्यस्ततया 
तत्तादात्म्यसत्त्वेनापरोक्षत्वं अविद्यायाः । शुद्धचेतन्येऽध्यस्तत्वेऽपि तस्य सर्वानुस्यूततया प्रमातृ- 
चैतन्यतादात्म्यस्य सत्त्वेन तत्प्रति तस्याप्यपरोक्षत्वमविकलम्‌ । 

एवमाकाइाधिष्ठानबिम्बभूतचेतन्यस्य व्यापकतया प्रतिबिम्बभूतप्रमातृचैतन्यानुस्यूतिसम्भवेन 
तत्तादात्म्यसत्त्वात्‌ प्रतिबिम्बभूतप्रमातृचेतन्यं प्रत्याकाझास्यापरोक्षत्वमविकलमिति वाच्यम्‌ । घटाद्य- 
धिष्ठानबिम्बचैतन्यस्य प्रतिबिम्बभूतप्रमातृचेतन्यस्य वा आसंसारं भेदकाविद्याद्युपाधेः सत्त्वेनेन्द्रियद्वारा 
निःसृततत्तदाकारान्तःकरणवृत्त्योपाधिकभेदाभावरूपतादात्म्यस्य सम्पादनायोगात्‌ । वास्तवतदभेद- 
स्यातिप्रसञ्जकत्वात्‌ । तस्य वृत्त्यकार्यत्वेन तदर्थं वृत्तिनिर्गमस्वीकारायोगाच्च । कुल्याद्वारा निःसृत- 
तटाकजलळेन तटाककेदारस्थजळयोर्ने भेदः क्रियते । तथा सति नियतदेशस्थ घटपटसम्बद्धदीर्घदण्डेनापि 
तदभेदकरणप्रसङ्गात्‌ । किन्तु तथाविधद्रव्यान्तरमेवोत्पाद्यते । केदारोदकं तटाकोदकेन सहैकं जातमिति 
व्यपदेरोऽपि तद्विषय एव मिलितनीरक्षीरयोरिव भेदाग्रहनिबन्धनो वा “सायं गोष्ठे सर्वे गाव एकीभूता 
जाता' इतिवत्‌ तावद्देहारूपैकावच्छेदकावच्छिन्नत्वनिबन्धनौपचारिको वेति वैषम्यसत्त्वेन तस्य दृष्टान्त- 
त्वानुपपत्तेश्च । 

एवञ्च घटादेः प्रामातृतादात्म्यसम्भवे कथमपरोक्षत्वावैकल्यम्‌ । एवमन्तःकरणस्यापि प्रतिबिम्ब- 
चैतन्ये तादात्म्याध्यासे मानाभावेनापरोक्षत्वानुपपत्तिः । न चेदं रजतमिति वह्णथाकारावभासा- 
भावेऽहमिति प्रत्ययस्येदमनिदमर्थतादात्म्यविषयत्वमभ्युपगमार्हम्‌ । अन्यथा तङ्भेदविषयत्वाभ्युप- 
गमप्रसङ्गात्‌ । 

मम मनो ममान्तःकरणमित्यन्तःकरणस्याहमर्थाभिन्नत्वेन तत्सम्बन्धित्वेन चानुभवत्‌ कथं तस्य 
अहमर्थकुक्षौ निक्षेपः । न ह्यहं मनोऽहमन्तःकरणमिति च कस्याप्यनुभवोऽस्ति । प्रत्युताहं मनसा 
जानामीत्येव कर्तृकरणभावेन तयोर्भेदस्यैवानुभवः । न चैवमहमर्थे तद्भिन्नत्वेन गृहीतान्तःकरणधर्मभूत- 
सुखदुःखाध्यासानुपपत्तिः । अहं सुखीत्याद्यनुभवस्य घटवद्भूतलं धनी देवदत्तः इत्यादि प्रत्ययवत्तादा- 
त्म्यान्याबाधितसम्बन्धविषयत्वेनानध्याससत्त्वात्‌ । 

न चैवं दुःखादीनामन्तःकरणपरिणामित्वे तन्निष्ठतयापि तत्प्रतीतिप्रसङ्ग इति वाच्यम्‌ । इष्टापत्तेः। 
इदानी मम मनोऽतीव दुःखितमित्याद्यनुभवात्‌ । एवमविद्याकादायोरप्यपरोक्षत्वमनुपपन्नम्‌ । अविद्यायाः 

शुद्धचेतन्ये आकाशस्य बिम्बभूतप्रह्मचैतन्येऽध्यस्तत्वेन तयोः प्रमातृचैतन्यतादात्म्यासम्भवात्‌ । 
अविद्याकादाधिष्ठानभूतशुद्धबिम्बचेतन्ययोः प्रतिबिम्बभूतप्रमातृचेतन्यस्य च परस्परभेदकाविद्याद्युपा- 
धिसत्त्वेन तादात्म्यासम्भवात्‌ । वास्तवाभेदस्यातिप्रसञ्जकत्वाच्च अविद्याया जीवाश्रितत्वपक्षेऽप्यह- 
मज्ञो ममाज्ञानमित्यविद्याया जीवाश्रितत्वेन तत्सम्बन्धित्वेन चानुभवात्‌ । जीवापरनामकप्रमातृचैतन्य- 
तादात्म्ये मानाभावेन न तस्यापरीक्षत्वं युक्तम्‌ । नह्यहमज्ञानमिति कस्याप्यनुभवोऽस्ति । 


किञ्च देवदत्तं प्रति यदा घटापरोक्षस्तदैव यज्ञदत्तादीन्‌ प्रत्यपि सोऽपरोक्षः स्यात्‌ । यज्ञदत्त 
प्रमातुचेत्यस्य देवदत्तप्रमातृचैतन्यस्येव घटाधिष्ठानचैतन्येन वास्तवैक्यसत्त्वात्‌ । औपाधिकभेदस्यैवो - 
पाधिनिवृत्तिमात्राधीननिवृत्तिकत्वेन यज्ञदत्तादीन्‌ प्रतीव यावदुपाधिसत्त्वं देवदत्तं प्रत्यपि प्रमातृचैतन्य- 
भेदसत्त्वेन वृत्तिकृतविरीषाभावेन च तं प्रत्यपि घटस्यापरोक्षत्वाभावप्रसङ्गात्‌ । 


एतेन यत्प्रमातृचेतन्याभिन्नतया यद्विषयचैतन्यं यदीयान्तःकरणवृत्त्याभिव्यज्यते तत्तस्यापरोक्ष- 
मिति व्यवस्थेति निरस्तम्‌ । तदैक्यस्य चैतन्यस्वरूपमात्रत्वेन तस्य देवदत्तं प्रत्यभिव्यक्तिद॒शायां 
यज्ञदत्तादीन्‌ प्रत्यभिव्यक्तेरवारणात्‌ घटाकारवृत्तेश्वैतन्यैक्याकारत्वाभावेन देवदत्तं प्रत्यपि विषयाधि- 
छानचैतन्येन स्वीयप्रमातृचैतन्यविषयकाज्ञाननिवृत्तिरूपाभिव्यक्तिजनकत्वानुपपत्तेश्च । अन्यथा घटा- 
कारवृत्त्यैव जीवब्रह्मैक्यविषयकाज्ञाननिवृत्तिसम्भवे तदर्थकतदैक्याकारवृत्त्यर्थं तत्त्वमसीत्यादिमहा- 
वाक्योपासनानुपपत्तेः । 


नन्विन्द्रियद्वारा निर्गतघटाद्याकारकवृत्तिरूपेण परिणतदेवदत्तीयान्तःकरणसम्बन्धेन घटाद्यधिष्ठान- 
चैतन्यस्य तदन्त करणावच्छिन्नत्वरूपदेवदत्तप्रमातृभेदसत्त्वेन घटादेः तदन्तःकरणवत्‌ तदन्तःकरण- 
धर्मवच्च तत्प्रमातृचैतन्याभेदरूपमापरोक्ष्यं देवदत्तप्रमातृचैतन्यं प्रत्येव न यज्ञदत्तादिप्रमातृचैतन्यं 
प्रत्यपीति व्यवस्था युक्तेति चेन्न । वृत्तिनिर्गमे प्रमाणाभावस्योक्तत्वात्‌ । अर्थापरोक्ष्यस्यान्यथैवोप- 
पादितत्वाच्च । अन्यथान्योन्याश्रयात्‌ । अन्तःकरणतद्धर्मादीनां जीवभिन्नतया तदभिन्नत्वरूपापरोक्ष्या- 
सम्भवेन दृष्टान्तासम्प्रतिपत्तेश्च । न ह्यन्तःकरणादीनां जीवभिन्नत्व इव तदभिन्नत्वे मानमस्ति । 


किञ्च घटादीनामुक्तरीत्या प्रमातृचैतन्याभेदे घटोऽहं इयामो गच्छामिति प्रतीतिप्रसङ्गः । सौवर्ण- 
घटादिषु नष्टेष्वहमेव नष्ट इति व्यपदेशस्य गौणत्वात्‌ तथाविधप्रतीतेश्चाभावात्‌ । भावे वा तस्याः 
घटनाइाप्रयुक्तस्वाम्यविरिष्टनाशाविषयत्वेनोपपत्तः । विरिष्टस्यावयविवत्पदार्थान्तरत्वात्‌ । अन्यथा 
अवयवतत्सम्बन्धव्यतिरिक्तावयव्यसिध्यापत्तेः । किञ्च घटाद्यधिष्ठानचैतन्ये दीर्घप्रभाकारेण परिणम- 
मानान्तःकरणस्य अनध्यस्ततया त्वन्मतेऽपि न प्रमातृचैतन्य इव तादात्म्यं सम्भवति किन्तु संयोग 

एव । तथा च मृत्परिणामघटसंयुक्ते पटे मृद्वत्‌ प्रमातृचेतन्यतादात्म्यापन्नान्तःकरणसंयुक्तघटाद्यधिष्ठान- 
चैतन्येष्वपि न प्रमातृचैतन्यामेदः सम्भवति । अतः कथं घटादेः प्रमातृचैतन्यामेदप्रयुक्तापरोक्ष्यनिर्वाहः। 
किञ्च देवदत्तस्य घटाकारापरोक्षवृत्तिदशायां घटगतरूपादिवद्गन्धगुरुत्वादेरप्यापरोक्ष्यप्रसङ्गः । एवमिदं 
रजतमिति भ्रमस्थले तत्काले शुक्तित्वादेरप्यपरोक्षत्वप्रसङ्ग: । न चावृतत्वादेव न तदापरोक्ष्यमिति 
वाच्यम्‌ । तथापि प्रमातृचेतन्याभेदरूपार्थापरोक्ष्यातिप्रसक्तेरनिस्तारात्‌ । अनावृतत्वस्य तदापरोक्ष्य- 
विशेषणं चावञ्यकत्वात्‌ । लाघवाच्च तस्यैवार्थापरोक्षत्वरूपत्वेन रीषवैयर्थ्यापत्तेः । यं प्रति यदनावृतं 
तं प्रति तदपरोक्षमिति तद्विरीषव्यवस्थोपपत्तेः । 

किञ्च रसगन्धगुरुत्वादीनां जडत्वेन साक्षादावृतत्वायोगेन तदधिष्ठानभूतचेतन्यावरणेनैव तेषा- 
मावृतत्वं वाच्यम्‌ । एवञ्च सति रूपसङ्कवापरिणामाद्यापरोक्ष्यसमये तत्समानाधिकरणरसगन्धगुरुत्वा- 
दीनामापरोक्ष्यं दुर्वारम्‌ । तेषामेकचैतन्याघ्यस्तत्वेन रूपादीनामिवानावृतचेतन्यसम्भेदादिविशेषात्‌ । 
अन्यथा रसगन्धादिवद्रूपादीनामप्यपरोक्ष्याभावप्रसङ्गात्‌ । एतेन परोक्षस्थले वह्णचादेरनापरोक्षत्वम्‌ । तत्र 
वृतेरनिर्गमेन प्रमातृचैतन्याभिन्नतया वह्णथादिविषयाधिष्ठानचेतन्याभिव्यत्तयाभावादिति निरस्तम्‌ । 
पर्वतादिना व्यवहितवह्णथादेस्तथात्वेऽपि चक्षुःसन्निकृष्टपक्कपतच्चूतफलादौ यत्र गुरुत्वानुमितिर्यत्र च 
अन्तःकरणसंसृष्टहृदयादिगोचरानुमित्यादिरूपपरीक्षवृत्तिस्तत्रोभयत्र गुरुत्वस्य हृदयादेश्चापरोक्ष्यप्रसङ्ग- 
वारणात्‌ । रूपिचक्षुःसन्निकृष्टपतच्रूतफलापरोक्ष्यानुसारेण गुरुत्वविरिष्टपतच्चूतफलविषयकवृत्तेरेकत्वेन 
तन्चिर्गमस्यावश्यकतया गुरुत्वाधिष्ठानचैतन्यस्य चूतफलाधिष्ठानचेतन्यस्यैव प्रमातृचैतन्याभिव्यत्ते- 
रावइयकत्वात्‌ । अन्यथा गुरुत्वसमानाधिकरणचूतफलरूपादेरप्यापरोक्ष्याभावप्रसङ्गात्‌ । एवं हृदयादे- 
वृ्तिनिर्गमनं विनाऽपि स्वत एवान्तःकरणसंसृष्टतया हृदयाद्याकारपरोक्षवृत्त्यापि तदधिष्ठानचैतन्यस्य 
प्रमातृचेतन्याभिन्नतयाभिव्यत्तयवइयम्भावाच्च । न हि वृत्तिगतमपरोक्षत्वमप्यभिव्यञ्जकत्वे तन्त्रमिति 
त्वदभ्युपगमः । येन परोक्षवृत्तिरिभिव्यञ्जिका न स्यात्‌ । 


किन्तु निवृत्त्याज्ञानसमानाधिकृतत्वे सति तत्समानविषयत्वमेव । तच्च प्रकृतेऽप्यक्षतमिति । 
एतेनैवान्तःकरणतद्धर्माणां वृत्तिं विनैव प्रमातृचैतन्येऽध्यस्ततया तदभेदसत्त्वादपरोक्षत्वमिति निरस्तम्‌ । 
अन्तःकरणतद्र्मणामहमर्थभूतप्रमातुचैतन्यान्ममान्तःकरणं मम मनः, अहं दुःखीत्यबाधितानुभवबलेन 
भेदस्यैव स्वीकार्यत्वेन तत्र तदध्यासस्यैवासम्भवात्‌ । 

किञ्चैवं धमदिरपि साक्षात्प्रमातृचेतन्य एवाध्यस्तत्वेन सुखादिवदपरोक्षत्वप्रसङ्गः । न चानुद्भूत- 
त्वादेव तस्य नापरोक्षत्वमिति वाच्यम्‌ । उद्भूतत्वस्य जडचेतन्यसाधारणस्य जातिरूपस्योपाधिरूपस्य 
वा दुर्वचत्वात्‌ । मुक्तिदशायामुद्भूतत्वस्यैव तादृशस्याभावेन शुद्धयैतन्यस्य तत्स्वरूपसुखस्य चापरो- 

क्षत्वाभावप्रसङ्गात्‌ । न चोद्भूतत्वं जडस्यैवापरोक्ष्ये तन्त्रं न चैतन्यस्येति युक्तम्‌ । तथा सत्यननुगम- 
प्रसङ्गात्‌ । अस्मदुक्तरीत्याऽनुगमस्यैव सम्भवे त्यागायोगाच । अत एव सर्वज्ञत्वादिजीवस्यापरोक्ष- 
संसारदशायां जीवस्य प्रतिबिम्बभूतस्य बिम्बभूतसर्वज्ञेश्वरचेतन्यामेदाभिव्यत्तयभावात्‌ । ईश्वरस्य तु 
सर्वमपरोक्षमेव । ईश्वरचैतन्यस्यावरणाभावेन सर्वप्रपञ्चाधिष्ठानभूतस्वात्मनोऽभेदाभिव्यक्तिसद्भावादिति 
निरस्तम्‌ । 


सर्वज्ञेश्वरचैतन्याभेदस्य जीवचेतन्यस्वरूपानतिरिकेण संसारदशायामपि तदभिव्यक्तेरावयक- 
त्वात्‌ । अन्यथा जीवचैतन्यस्वरूपस्याप्यावृतत्वापत्त्यान्तःकरणादेरनवभासप्रसङ्गात्‌ । वस्तुतस्तद- 
भेदस्य जीवस्वरूपानतिरेकेऽप्यौपाधिकभेदमादायावृतत्वानावृतत्वव्यवस्थोपपद्यत इति चेत्‌ न । 
अन्तःकरणस्य सुषुप्तिप्रलयमूर्छासु लयाभ्युपगमेन तदुपाधिकभेदल्ये जीवस्य ब्रह्मभावापत्तिः । कृत- 
हानाकृताभ्यागमप्रसङ्गश्चेत्युक्तत्वात्‌ । 

ननु तदानीमन्तःकरणादिल्येऽप्यविद्यासत्त्वेन तदुपाधिकभेदोऽस्त्येवेति न जीवस्य ब्रह्मभावा- 
पत्तिरिति चेत्‌ न । नित्यनिदोषसाक्षिसिद्धस्य जीवेश्वरभेदस्यारोपितत्वपर्यवसितौपाधिकत्वानुपपत्तेः । 
अन्यथा जीवेश्वरयोः परस्परघर्मसाङ्कर्यादिदोषस्योक्तत्वात्‌ । किञ्चाविद्याया मिथ्यात्वानुरोधेन प्रतिपन्नो - 
पाधिस्थात्वासम्भवेन व्यावहारिकत्वे वाच्ये कथं तन्निषेधकाले चैतन्ये व्यावहारिकाविद्यासम्बन्धः । 
समसत्ताकयोनिषिधप्रतियोगिनोस्त्वयैव विरोधाभ्युपगमात्‌ । न च परमार्थसच्िन्मात्ररूपत्वेऽप्य- 
विद्यानिषेधस्य कल्पिताधाराधेयभावमादायोक्तप्रतिपन्नोपाधिस्थत्वमुपप्यत इति वाच्यम्‌ । तथा सति 
“नेह नानेति'' तादुराधाराधेयभावपरश्रुतेरतत्त्वावेदकत्वापत्तेः । 


चैतन्ये तन्मात्ररूपाविद्यानिषेधाधारत्ववदविद्यादिप्रपञ्चे तादृशनिषेधप्रतियोगित्वस्यापि कल्पित- 
त्वेन चैतन्यवदविद्यादेरपि पारमार्थिकसत्यत्वापत्तेश्च । तदेवं जीवस्येश्वरप्रतियोगिकवास्तवाभेदाभ्युपगमे 
तस्य जीवस्वरूपरूपत्वेन संसारददायामप्यनावृततया आपरोक्ष्यं दुर्वारमिति । यच्चोक्तं ज्ञानस्यापरोक्षत्वं 
स्वरूपेणैव । वृत्तेस्त्वपरीक्षार्थविषयत्वेनेवापरोक्षत्वमिति । तन्न । अननुगमात्‌ । उक्तरीत्या वृत्तिस्वरूप- 
ज्ञानसाधारणजातिस्वरूपस्यैवापरोक्षत्वस्य स्वीकर्तुमुचितत्वाच्च । 


यदपि चोक्तम्‌ । अपरोक्षार्थविषयत्वस्यैव वृत्तिस्वरूपज्ञानसाधारणापरोक्षत्वरूपत्वाभ्युपगमे चैत- 
न्यस्य स्वप्रकारास्वरूपसुखापरोक्षरूपत्वाभावप्रसङ्ग इति । तदपि न । स्वरूपचैतन्यस्यापि कल्पित- 
भेदमादायाज्ञानान्तःकरणादिविषयकत्ववत्स्वरूपसुखविषयत्वस्यापि सम्भवात्‌ । “सर्वं ज्ञानं गुण'' 
इत्यादि इाब्दज्ञानस्येवाभेदेऽपि विषयविषयिताभावसम्भवेन स्वविषयत्वरूपस्वप्रकारात्वाभ्युपगमे 
बाधकाभावाच्च । 

एतेन 'तत्त्वमस्या'दिवाक्यतात्पर्यवेषयविषयं ज्ञानं न परोक्षम्‌, अपरोक्षार्थविषयत्वात्‌ घटादि 
प्रत्यक्षवदित्यनुमानमपि निरस्तम्‌ । अतीतानागतव्यवहितविषयके घट आसीदित्यादिशाब्दज्ञाने कदा- 
चित्‌ किञ्चित्प्रत्यपरोक्षो यो घटस्तद्विषये परोक्षे च व्यभिचारात्‌ । न च तदा तं प्रत्यपरोक्षार्थविषयत्वं 
हेतुः । असिद्धेः । मया निदिघ्यासनात्प्राक्‌ ब्रह्मणोऽपरोक्षत्वानभ्युपगमेन तत्कालीनब्रह्मज्ञानस्यापरो- 
क्षार्थविषयत्वानभ्युपगमात्‌ । त्वयाऽप्यनावृतसंविदभेदरूपस्यार्थापरोक्षत्वस्य निदिघ्यासनात्प्राक्‌ जीव- 
ब्रह्मैक्यस्यावृततयाऽनभ्युपगमेन तत्कालीनवेदान्तजन्यतज्ज्ञानस्यापरोक्षार्थविषयत्वानभ्युपगमाञ्च । 
न च निदिघ्यासनोत्तरकालीनमविद्यानिवर्तनक्षमम्‌ । ब्रह्मज्ञानं पक्षः तस्य निदिध्यासनजन्यवासनाप्रचय- 
सहकृतमनोजन्यस्य मानसापरोक्षरूपस्य मयाऽभ्युपगमेन सिद्धसाधनात्‌ । वेदान्तवाक्यजन्यस्य तादुश- 
ज्ञानस्य पक्षत्वे च निदिघ्यासनोत्तरकालीनाविद्यानिवर्तनक्षमज्ञानस्य मानससाक्षात्काररूपतया वेदान्त- 
जन्यत्वरूपविदीषणासिद्धया मां प्रत्याश्रयासिद्धेः । 


ननु * नेन्द्रियाणि नानुमानं पराञ्चि खानि `व्यतृणात्स्वयम्भूस्तस्मात्पराङ्‌ प्यति नान्तरात्मन्‌, 
“यन्मनसा न मनुत'” इत्यादिश्रुतेः । “तत्वोपनिषदमि''ति श्रुतेश्च मानान्तरागोचरस्य वेदान्तैक- 
समधिगम्यस्य ब्रह्मणोऽविद्यानिवर्तनक्षमं ज्ञानं वेदान्तजन्यमेवेति नियमस्यावइयाभ्यूपगन्तव्यतया 
नोक्तदोष इति चेन्न । “तत्वोपनिषदं वेदैरनेकैरहमेव वेद्यो, वेदैश्च सर्वैरहमेव वेद्यः” इत्यादि श्रुति- 
स्मृत्यनुरोघेन “यतो वाचो निवर्तन्त” इत्यादिश्रुतेः शात्तया साकल्येन वा वाड्यनोगोचरत्वनिषेधपर- 
त्वेन सङ्कोचवत्‌ “दृष्यते त्वग्रया बुद्धया”, मनसैवानुद्रष्टव्यः”, ` एषोऽणुरात्मा चेतसा वेदितव्यः 
इत्यादिश्रुत्यनुरोधेन ' नेन्द्रियाणी” त्यादिश्रुतेरप्यसंस्कृतेन्द्रियश्रुत्यनुपजीव्यनुमानगम्यत्वनिषेधपरत्वेन 
सङ्कोचस्यावदयाभ्युपगन्तव्यतया उक्तनियमासिद्धेः । प्रमातृकोटिनिविष्टस्य मनसः प्रमां प्रत्यकरणत्वेन 
प्रमाणत्वमेव नेति चेत्‌ न । आत्ममात्रस्यैवाहमर्थत्वेन प्रमातृतया मनसस्तथात्वासिद्धेः करणत्वाभावे- 
ऽन्तःकरणत्वरूपतद्विरोषप्रसिद्धयनुपपत्तेश्च । “दृश्यते त्वग्रया बुद्धथा'' इति तृतीया श्रुत्या साक्षा- 
त्तत्करणत्वावेदनात्‌ । न च कर्तृत्वमेव तदर्थः । सूक्ष्मदर्शिभिरिति वाक्यरोषेऽप्यर्थककर्तृनिर्देशात्‌ । 
न च मानान्तरसहकारित्वेन मनसः कालादिवत्प्रमाणत्वानुपपत्तिः । स्वगोचरप्रत्यक्षसहकारिणोऽपि 
परामर्शपदज्ञानादे:ः प्रमाणत्वदर्हानात्‌ । 


किञ्चात्र न स्वरूपज्ञानं पक्षः । तस्य च स्वप्रकारात्वेन वेदान्ततात्पर्यविषयविषयकत्वरूपपक्ष- 
विशेषणासिद्धेः । अपरोक्षार्थविषयत्वरूपहेत्वसिद्धेश्च । वृत्तिज्ञानस्य पक्षत्वे च स्वरूपज्ञाने परोक्षत्वा- 

भावरूपसाध्यासिद्धिप्रसङ्गात्‌ । अपरोक्षत्ववत्परोक्षत्वस्याप्यव्याप्यवृत्तितया जातित्वाभावेनापरोक्षत्वा- 
भावरूपत्वेन तदभावस्य चापरोक्षत्वपर्यवसितस्य साध्यस्य हेतुकृतापरोक्षार्थविषयत्वरूपत्वपर्यवसानेन 
साध्याविशेषाच्च । किञ्चापरोक्षार्थविषयत्वं नानुगतं सम्भवति । त्वद्रीत्यार्थापरोक्षत्वस्यानावृतसंविद- 
भेदरूपत्वात्‌ । अस्मद्रीत्या तस्यापरोक्षत्वरूपजातिमज्ज्ञानविषयत्वरूपत्वात्‌ । अपरोक्षपदप्रतिपाद्यत्वेन 
चानुगमे देवदत्तादिपदवदाधुनिकसङड्केतितापरोक्षपदप्रतिपाद्यमनुष्यव्यक्तिविरोषविषयकस्मृत्यादिपरोक्ष- 
ज्ञाने व्यमिचारात्‌ । 


किञ्च जन्यज्ञानत्वरूपपक्षधर्मावच्छिन्नपरोक्षत्वाभावरूपसाध्यव्यापकमिन्द्रियजन्यत्वमुपाधिः । 
न च जन्यज्ञानस्य परोक्षत्वे लिङ्गजन्यत्ववत्परोक्षत्वाभावरूपसाध्येऽपीन्ट्रियजन्यत्वं प्रयोजकमिति 
वाच्यम्‌ । परोक्षज्ञानस्य अनुमितिदाब्दादिरूपतया व्यभिचारेण तत्र लिङ्गजन्यत्वस्य अप्रयोजकत्वेऽपि 
जन्यापरोक्षत्वस्येन्द्रियजन्यतावच्छेदकत्वेन तद्घयापकस्येन्द्रियजन्यत्वस्य तद्ठ्याप्यजन्यज्ञानत्वाव- 
च्छिन्नपरोक्षत्वाभाववव्यापकत्वनियमात्‌ । न च परीक्षत्वाभावव्याप्तत्वेन सम्प्रतिपन्नस्य जन्यज्ञान- 
निष्ठापरोक्षत्वस्य हेतूकृतापरोक्षार्थविषयत्वादनन्यत्वेन हेत्वोः साध्यव्याप्यतया तदव्यापकोपाधेर्न 
साध्यव्यापकत्वमिति वाच्यम्‌ । अपरीक्षत्वस्योक्तरीत्या जातिरूपत्वेन हेतूकृतापरोक्षार्थविषयत्वा- 
दनन्यत्वासिद्धे । परोक्षत्वेऽनुमेयार्थविषयकत्वादिवत्तदभावे परीक्षार्थविषयत्वस्याप्यप्रयोजकत्वाच्च । 
न चैवं 'तत्त्वमस्यादि'वाक्यजन्यज्ञानस्य परोक्षत्वे ततोऽविद्यानिवृत्तिर्न स्यादिति वाच्यम्‌ । परोक्षस्थले- 
ऽपि ममाज्ञानं नष्टमित्यनुभवबलेन परीक्षज्ञानस्याप्यविद्यानिवर्तकत्वाभ्युपगमे बाधकाभावात्‌ । समान- 
विषयकसमानाधिकृतार्थसत्तानिश्चयत्वेनेव ज्ञानस्याविद्यानिवर्तकत्वोपपत्त्या तत्र ज्ञानकृतापरोक्षत्वस्य 
परोक्षत्वाभावस्य वोक्तरीत्यान्योन्याश्रयेण गौरवेण चाप्रयोजकत्वात्‌ । 


निदिघ्यासनजन्यमानसब्रह्ापरोक्षज्ञानस्यैवाविद्यानिवर्तकत्वाभ्युपगमेनेष्टापत्तेश्च । तत्त्वमस्यादि- 
वाक्यजन्यज्ञानं परोक्षम्‌ । वाक्यजन्यज्ञानत्वात्‌ । “स्वर्गकामो यजेत'' इति वाक्यजन्यज्ञानवदि- 
त्यनुमानेन बाधितविषयं चेदमनुमानम्‌ । न चाप्रयोजकता । यदीदं ज्ञानं सत्‌ परोक्षं न स्यात्‌ अपरोक्षं 
स्यात्‌ । यदि च जन्यत्वे सत्यपरोक्षं स्यात्‌ । तदा इन्द्रियजन्य स्यात्‌ । इत्यनुकुलतर्कसत्त्वात्‌ । यदीदं 
परोक्षं स्यात्‌ अविद्यानिवर्तकं न स्यादिति प्रतिकूलतर्कस्य च निरस्तत्वात्‌ । न च 'ददामस्त्वम- 
सी'त्यादिवाक्यजन्यज्ञाने व्यभिचारः । तस्य पक्षसमत्वात्‌ । 


ननु “दरामस्त्वमसीत्यादिवाक्यश्रवणानन्तरमेव तत्राज्ञाननिवृत्तिस्तत्पूर्व॑ नेत्यनुभवसिद्धम्‌ । 
अपरोक्षज्ञानमेवाज्ञाननिवर्तकमित्यपि सिद्धम्‌ । एवञ्च तत्राविद्यानिवर्तकपरोक्षज्ञानं “दशमस्त्वमसी''- 
त्यादि वाक्यजन्यमेव । नेन्द्रियजन्यमन्यथा वाक्यवैयर्थ्यापत्तः । वाक्यश्रवणाय यत्रानुपपत्तेश्च । 

वाक्यार्थज्ञानसहकृतमिन्द्रियं तद्धेतुरिति चेत्‌ न, वाक्यार्थज्ञानं विनापि क्कचित्तद्दशनिन व्यभिचारेण तत्र 
तस्याहेतुत्वात्‌ । शाब्दसाक्षात्कारश्व न इाब्दव्यभिचारी । अथ विशिष्टज्ञानस्य विहोषणज्ञानाजन्यतया 
वाक्यार्थज्ञानमपि तत्र हेतुरिति चेत्‌ तर्हि “दशाम” इत्येतावन्मात्रश्रवणेऽपि विशिष्टधीप्रसङ्ग: । 
प्रकारान्तरेण तज्ज्ञानेऽपि स्वस्मिन्दशामत्वज्ञानापत्तिश्च । तस्माद्वक्यादेव तत्रापरोक्षानुभव इति कथं 
न तत्र व्यभिचार इति चेन्न । उक्तरीत्या परोक्षसाधारणार्थसत्तानिश्चयमात्रस्याज्ञाननिवर्तकत्वसम्भवेन 
'दहामस्त्वमसीतिवाक्यजन्यपरोक्षज्ञानादेव अआज्ञाननिवृत्त्युपपत्तौ तजान्यज्ञानस्यापरोक्षत्वे माना- 
भावात्‌ । अत एव न दाब्दवैयर्थ्यम्‌ । 


किञ्च दझामस्त्वमसीत्यादि इाब्दजन्यपरोक्षज्ञानेनानुमित्यादि परोक्षज्ञानेन च प्रमातृगताज्ञान- 
निवर्तने सुषुस्तिव्यावृत्तिमात्रकरणेऽपि प्रमेयगताज्ञाननिवृत्तौ मानाभावः । न च विषयापरोक्षत्वा- 
न्यथानुपपत्तिस्तत्र मानमिति वाच्यम्‌ । विषयापरोक्षत्वस्यैवाद्याप्यसिद्धेः । विषयाज्ञाननिवृत्त्यैव 
तत्कल्पनेऽन्योन्याश्रयात्‌ । “दशमस्त्वमसी''तिवाक्यजन्यज्ञानानन्तर ममाज्ञानं नष्टमित्यनुभवस्यानु- 
मितिस्थलीयाज्ञाननादानुभववदुपपत्तेः । अनुमित्यादेनिर्गत्यसम्भवेन विषयगताज्ञाननिवर्तकत्वे दशम- 
स्त्वमसीति शब्दजन्यवृत्तेरपि तथात्वेन विषयगताज्ञाननिवर्तकत्वानुपपत्तेः । दशमस्त्वमसी''ति 
वाक्यस्थत्वं शब्दस्य दहामत्वविरिष्टशरीरादिरूपबहिरर्थपरतया तदज्ञाननिवृत्त्यर्थं वृत्तिनिर्गमस्या- 
वझ्यकत्वात्‌ । ज्ञानगतापरोक्षत्वस्य अप्रयोजकत्वापत्तेश्च । न च परोक्षज्ञानस्याज्ञाननिवर्तकत्वपक्षे 
ब्रह्मसाक्षात्काराय यत्नो व्यर्थं इति वाच्यम्‌ । साक्षात्कारस्यैव भगवत्प्रसादद्वारा सालोक्यादि- 
रूपमोक्षहेतुत्वश्रवणात्‌ । हृदयग्रन्थ्यनिवर्तकत्वश्रवणाञ्च । तथा च श्रुतिः * तमक्रतुं पषयति वीतदोको 
धातुः प्रसादात्‌”, ` यमेवैष वृणुते तेन लभ्यः”, “आत्मा वा अरे द्रष्टव्यः”, “भिद्यते हृदयग्रन्थिः” 
इत्यादि । 


एतेन “तत्त्वमस्या 'दिवाक्यजन्यं ज्ञानमपरोक्षम्‌ । अविद्यानिवर्तकत्वात्‌ सम्प्रतिपन्नवदिति 
प्रत्युक्तम्‌ । अपरीक्षज्ञानमेवाविद्यानिवर्तकमिति पक्षे झाब्दजन्यमानससाक्षात्कारस्यैवाविद्यानिवर्तकत्व- 
सम्भवेन असिद्धेः । उक्तरीत्या परोक्षज्ञानमप्यविद्यानिवर्तकमिति पक्षेऽनुमित्यादौ व्यभिचाराच्च । न च 
“यन्मनसा न मनुत” इत्यादि श्रुत्या मनसो ज्ञानकरणत्वस्यैव निषेधात्‌ । न साक्षात्कारकरणत्वमिति 
वाच्यम्‌ । तस्याः श्रुतेदुष्टमनःकरणत्वनिषेघपरत्वात्‌ । अन्यथा “दृश्यते त्वग्रया बुद्धथे''ति विशुद्धमनः- 
करणत्वपरश्रुतिविरोधात्‌ । बाधक विना तृतीयायाः औत्सर्गिककरणत्वपरित्यागेन हेतुत्वमात्रपरत्वा- 

श्रयणायोगात्‌ । उक्तरीत्या शब्दमात्रस्यापरोक्षज्ञानकरणत्वासम्भवेन परिशेषादपि मनस एव मोक्ष- 
साधनापरोक्षज्ञानकरणत्वौचित्यात्‌ । जन्यापरोक्षत्वावच्छिन्नस्येन्द्रियकरणत्वनियमेन लोकदेवप्रसिद्धे- 
न्द्रियमावस्य मनस एव तत्करणत्वावश्यकत्वात्‌ । अन्यथा मोक्षसाधनब्रह्मज्ञानस्य जन्यापरोक्षत्वा- 
निर्वाहात्‌ । तस्मान्मोक्षसानीभूतब्रह्मसाक्षात्कार इन्द्रियजन्यः जन्यापरोक्षत्वात्‌ सम्प्रतिपन्नवत्‌ । न च 
अप्रयोजकत्वम्‌ । जन्यापरोक्षत्वेनेन्द्रियत्वेन कार्यकारणभावात्‌ । तन्मूलकहेतूच्छित्तेरेव विपक्षबाधक- 
त्वात्‌ । ततश्च मोक्षसाधनीभूतब्रह्मसाक्षात्कारं प्रतिकप्तकरणभावस्यैव मनसः जीवधर्मिकेश्वरप्रति- 
योगिकमेदप्रत्यक्षं प्रति करणत्वेऽपि न किञ्चिद्वाघकमिति सिद्धम्‌ । 


यत्तु जीवघर्मिकेश्वरप्रतियोगिकभेदेन मनसः सन्निकर्षनिरूपणान्न तस्य मनोगम्यत्वमिति । तन्न । 
तथाविधभेदस्य जीवस्वरूपरूपत्वेन तेन मनसः संयोगरूपस्यैव सन्निकर्षस्य सम्भवात्‌ । न च जीवस्य 
निरवयवत्वेन वृक्षादाविवावयवरूपावच्छेदकासम्भवेनाव्याप्यवृत्तिसंयोग एव न युज्यत इति वाच्यम्‌ । 
अणुजीवात्मनि मनःसंयोगस्य घटे आकाइासंयोगस्येव व्याप्यवृत्तित्वेनावच्छेदकानपेक्षणात्‌ । न च 
संयोगस्याव्याप्यवृत्तित्वनियमः मानाभावात्‌ । मनःसंयोगस्याणुजीवात्मनि व्याप्यवृत्तित्वेऽपि सावयवे 
मनस्यव्याप्यवृत्तित्वोपपत्तेश्च । न ह्येकत्राव्याप्यवृत्तिः सर्वत्राव्याप्यवृत्तिरिति नियमोऽस्ति । द्रव्ये- 
ऽव्याप्यवृत्तिसंयोगाभावस्य गुणकर्मादिषु व्याप्यवृत्तित्वात्‌ । जीवात्मनो विभुत्वं मनसश्च सावयवत्व- 
मिति त्वत्पक्षेऽपि तदवयवस्य तदवयवसंयोगस्यैव वाऽव्याप्यवृत्तिमनःसंयोगावच्छेदकत्वोपपत्तेः । 
भूतले पुस्तकावयवस्य तदवयसंयोगस्यैव वा व्याप्यवृत्तिपुस्तकसंयोगावच्छेदकत्ववत्‌ । न च तत्र 
तदवयवस्य तदवयवसंयोगस्यैव वा व्याप्यवृत्तित्वेनेकत्र वृत्ताववच्छेदकान्तरापेक्षायां तत्तदभावयोरपि 
तथात्वेन तयोरप्यविरोधाय तथाभूतावच्छेदकान्तरापेक्षयां तत्राप्येवमित्यवनस्थादोषः । 


अनतिप्रसक्तावयवतत्संयोगस्तथाभूतसंयोगयोरेव वा अन्योन्यावच्छेदकत्वेन अनवस्थादोषाव- 
काशात्‌ । एवम्भूतानवस्थाया उत्तत्त्यादयप्रतिबन्धकत्वेन नाममात्रेणैवानवस्थात्वाच्च । अत एव अन्यो- 
न्याश्रयदोषोऽपि । न चावच्छेद्यसंयोगादि प्रत्यक्षस्यावच्छेदकसंयोगादि प्रत्यक्षसापेक्षत्वेन अन्यो- 
न्यावच्छेदकत्वेऽवच्छेदकान्तरावच्छेद्यत्वे वा कथ ज्ञप्तावन्योन्याश्रयानवस्थयोरप्रसङ्ग इति वाच्यम्‌ । 
अवच्छेदयप्रत्यक्षस्यावच्छेदकज्ञानसापेक्षत्वे मानाभावात्‌ । अवच्छेद्यावच्छेदकयोर्योग्यत्वे युगपदेव 
तत्प्रत्यक्षस्य जायमानत्वात्‌ । न च वृक्षे कपिसंयोगावच्छेदकराखादेः स्वावच्छेद्यकपिसंयोगा- 
श्रयत्वेऽप्यवच्छेदकमात्रस्य स्वावच्छेद्याश्रयत्वनियमोऽस्ति । येन तदवयवतत्संयोगयोरेवान्योन्या- 
वच्छेदकत्वे अन्योन्याधारत्वस्यावश्यकतया तत्प्रतीतिप्रसङ्ग इत्युच्येत । 

न च धूमत्वादेर्वह्निर्निरूपितव्याप्यवच्छेदकत्वेऽपि धूमवत्तदाधारत्वमस्ति । आत्ममनसोरुभयो- 
रपि विभुत्वपक्षे जडसंयोगाङ्गीकारवादेऽसमवायिकारणाभावेनात्मनि ज्ञानादिकार्यानुपपत्तिसत्त्वेऽपि 
व्याप्यवृत्यजडसंयोगाङ्गीकारवादे उक्तदोषानवकाइाः । अनुभवसिद्धज्ञानादिकार्यान्यथाऽनुपपत्त्या संयोगे 
कर्मजन्यतावच्छेदकस्याजसंयोगान्यत्वेन सङ्कोचसम्भवात्‌ । अन्यथा लाघवेन प्रामाणिकार्थत्यागे 
ज्ञाने मनोजन्यतावच्छेदकस्येन्द्रियजन्यतावच्छेदकस्य च जन्यज्ञानत्वेन जन्यापरोक्षज्ञानत्वेन च 
सङ्कोचाभावप्रसङ्गः । आत्मन एव विभुत्वं मनस्त्वणुत्वमिति पक्षेऽप्यात्मनि मनस्तत्संयोगयोरन्यो- 
न्यावच्छेदकत्वसम्भवेनाव्याप्यवृत्तित्वमविरुद्धम्‌ । 


न चैवमन्योन्याश्रयादिदोषः । तस्योत्पत्त्यादयप्रतिबन्धकत्वेनादोषत्वात्‌ । तस्माजीवधर्मिकेश्वरप्र- 
तियोगिकभेदस्य धर्मिस्वरूपत्वे तेन मनसः संयोगस्यैव सन्निकर्षस्य सम्भवात्‌ न काप्यनुपपत्तिः । 
धर्मिस्वरूपादन्य एव भेद इति पक्षेऽपि न तेन मनसः सन्निकर्षानिरूपणम्‌ । उक्तरीत्या मनःसंयुक्ते 
आत्मनि भेदस्य विदोषणतासत्त्वेन संयक्तविरोषणतारूपसंननिकर्षस्यैव सत्त्वात्‌ । न चैवमाकाइात्मनि 
श्रोत्रे झाब्दाभावप्रत्यक्षो न स्यात्‌ । आकाराभिन्नश्रोत्रेन्द्रियस्याकादोन संयोगासम्भवेनेन्द्रियसंयुक्त- 
विशषणताया एव असम्भवादिति वाच्यम्‌ । तत्र साक्षादिन्द्रियविदोषणताया एव सन्निकर्षत्वात्‌ । न हि 
स्वत्राभावप्रत्यक्षे एकविध एव सन्निकर्षः । क्कचिदिन्द्रियसंयुक्तविहोषणतायाः क्कचिदिन्द्रियसमवेत- 
विशेषणताया: कचिदिन्द्रियसंयुक्तसमवेतविरेषणतायाश्च दाब्दाभावप्रत्यक्षत्ववादिनाङ्गीकारात्‌ । 


न चेवमननुगमः । विशेषणताया इन्द्रियसंयुक्तविरोषणतादिभेदेन नानात्वादिति वाच्यम्‌ । विषय- 
भेदनिबन्धनस्य प्रत्यक्षरूपफलस्यापि भिन्नतया तस्यादोषत्वात्‌ । आवयोः श्रीत्रेन्द्रियस्य इाब्दाभावा- 
धाराकादाद्भिन्नत्वेन श्रोत्रसंयक्ताकारी दाब्दाभावस्येन्द्रियसंयुक्तविदीषणताया एव सम्भवाच्च (सत्त्वाच्च)। 
न चैवमपि श्रोत्रे हाब्दाभावाप्रत्यक्षत्वप्रसङ्गः । तत्र दान्दाभावस्याप्रत्यक्षत्वेऽप्युक्तरीत्येन्द्रियसंयुक्त- 
विरोषणतासत्त्वेन जीवघर्मिकेश्वरप्रतिगिकमेदस्य प्रत्यक्षत्वानपायात्‌ । श्रोत्रनिष्ठहाब्दाभावस्यापि प्रत्य 
क्षत्वे तदन्यथानुपपत्त्यैव साक्षादिन्द्रियविरेषणताया एव प्रत्यासत्तित्वकल्पनाञ्च । संसर्गाभावप्रत्य- 
क्षत्वेऽभावमात्रप्रत्यक्षत्वे वा प्रतियोगियोग्यत्वस्येवाधिकरणयोग्यत्वस्यापि तन्त्रत्वेन श्रोत्रेन्द्रिये शब्दा- 
भावाप्रत्यक्षत्वस्य प्रयोजनामावेनैवेष्टत्वाच्च । 

न चैवं प्रत्यासत्त्यन्तरकल्पनागौरवम्‌ । अत्र भूतले घटाभावमेव पइयामि न घटम्‌ । इमं पटं 
घटभिन्नमेव पश्यामि न तदभिन्नम्‌ । इत्यनुभवसिद्धतद्दर्शनस्यैव प्रत्यासत्त्यन्तरकल्पकत्वेन तद्गौरवस्य 
फलमुखत्वेनादोषत्वात्‌ । अन्यथा प्रमाणवैजात्यादनङ्गीकारापत्तिः । तदङ्गीकारे कल्पनागौरवमिति सुव- 
चत्वात्‌ । कार्यवैचित्र्यान्यथानुपपत्तेरेव तत्कल्पकतया गौरवं प्रामाणिकमिति चेत्‌ । समं प्रकृतेऽपि। अत 

एव भूतले घटाद्यभावप्रतीतिर्नेन्द्रियकरणिकासन्निकर्षानिरूपणात्‌ । विशेषणताया एवेन्द्रियसन्निकर्षत्वे 
मानाभावात्‌ । इन्द्रियासम्बद्धभूतलाद्यधिकरणघटाद्यभावप्रत्यक्षप्रत्यक्षत्वप्रसज्ञाच । अधिकरणेन्द्रिय- 
सन्निकर्षस्यापि सहकारित्वे श्रोत्रे शाब्दाभावस्याप्रत्यक्षत्वप्रसङ्गात्‌ । किन्तु अनुपलब्धिकरणिकैवेति 
प्रत्युक्तम्‌ । चक्षुषो घटाभावेनेव घटेनापि संयोगे भूतले घटं पश्यामीत्यनुभवसिद्धघटदर्शनेन घटेन 
चक्षुरिन्द्रियस्येव भूतले घटाभावं तद्भेदं च पइययामीत्यनुभवसिद्धघटाभावतद्भेददनिन ताभ्यां चक्षुषः 
सन्निकर्षकल्पनात्‌ । 

न च चक्षुषो घटेनेव घटाभावेन संयोगः सन्निकर्षो न भवतीति वाच्यम्‌ । चक्षुषो घटाभावनेव 
घटेनापि संयोगः सन्निकर्षो न सम्भवतीत्यपि सुवचत्वेन घटस्याप्यनुभवसिद्धप्रत्यक्षत्वयागप्रसङ्गात्‌ । न 
च विशेषणतामात्रमतिप्रसक्तत्वात्‌ नाभावेनेन्द्रियस्य प्रत्यासत्तिः सम्भवतीति वाच्यम्‌ । विशेषणता- 
विरोष्यस्यैवेन्द्रियप्रत्यासत्तित्वोपगमात्‌ । तद्विरोषस्य फलैकोन्नेयत्वात्‌ । 

यत्त्वभावप्रत्यक्षेऽधिकरणेन्द्रियसन्निकर्षस्यापि कारणत्वे आकारी श्रोत्रेव दाब्दाभावप्रत्यक्षे न 
स्यादिति । तन्न । तत्र दाब्दाभावस्य प्रत्यक्षत्वे तदन्यथाऽनुपपत्तेरेव । विनाऽप्यघिकरणेन्द्रियसन्निकर्ष- 
मनतिप्रसक्तस्य साक्षादिन्द्रियविशेषणताविरोषरूपस्यैव सन्निकर्षस्य कल्पनात्‌ आवयोरिन्द्रियमात्रस्य 
सावयवत्वेंनेकतन्तुकपटस्थल इवाभेदेऽपि श्रोत्रस्य स्वेन संयोगसम्भवेन इाब्दाभावप्रत्यक्षस्थलेऽप्यधि- 
करणेन्द्रियसनिकर्षरूपसहकारिणोऽनपायाच्च । अनुपलब्धिकरणकत्वकल्पकप्रतीतिवैचित्र्यस्य चाक्षुष- 
त्वादिवदनुभवेनाभावप्रतीतेः प्रत्युत तत्करणकत्वकल्पनाया एव निर्मूलत्वात्‌ । 

यद्यप्यभावप्रतीतिकारणत्वेन ङृप्तानुपगब्धेस्तद्विरोषरूपकारणत्वमात्रकल्पनेऽतिलाघवम्‌ । इन्द्रि- 
यस्य त्वक्कृप्तकारणकरणभावरूपसामान्यविदोषस्य तदुभयकल्पने विशेषणताया इन्द्रियप्रत्यासत्तित्व- 
ज्ञानहेतुत्वकल्पने चातिगौरवम्‌ । तथापि प्रामाणिकतया नैतद्गौरवं दोषः । तदुक्तम्‌ 'प्रमाणवन्त्यदृष्टानि 
कल्प्यानि सुबहून्यपि’ इत्यादि । तस्मान्न जीवान्यतद्धर्मिकेश्वरप्रतियोगिकभेदे न मनसा सन्निकर्षा- 
निरूपणमिति । 

यदपि चोक्तं नापि मनसः सहकारीयोग्यानुपलम्भोऽस्ति । ईश्वरस्य प्रत्यक्षायोग्यत्वादित्यादि । 
तदपि न । असिद्धेः । द्रष्टव्यः तस्मिन्दृष्टे परावर’ इत्यादि श्रुत्या तस्य प्रत्यक्षयोग्यत्वावगमात्‌ । 
तव्यस्यारहार्थत्वात्‌ । झाब्दादपरोक्षज्ञानस्य निरस्तत्वात्‌ । मनसैवानुदरष्टव्यं इत्यादि सावधारणौत्स- 
गिककरणार्थक तृतीयाश्रुतेर्मनोमात्रकरणताया एवाङ्गीकर्तव्यत्वाच्च । लाघवेनात्मत्वस्यैव मनोग्राह्यताव- 
च्छेदकत्वेनेश्वरात्मनोऽपि तद्वाद्यत्वावश्यम्भावाच्च । न चेश्वरात्मनोऽस्मदीयमनोग्राह्यत्वे देवदत्तात्मनोऽपि 
यज्ञदत्तात्मनो ग्राह्यत्वापत्तिः । जीवात्मनोऽमुत्वपक्षे सन्निकर्षाभावादेव तदग्राह्मत्वोपपत्तेः । विभुत्व- 
पक्षेऽपि तत्तदात्मीयभोगानुकूलादृष्टविरोषेण प्रतिबन्धादेव तदुपपत्तेः । तत्तदात्मत्वेंनैव तन्मनोग्राह्यत्वे 

कल्पनागौरवात्‌ । न च प्रतिबन्धकल्पनापेक्षया तथा कल्पनमेव लघ्वीति वाच्यम्‌ । तथा सति भूता- 
विष्टदेवदत्तदारीरे देवदत्तीयेनेव मनसा तदाविष्टभूतात्मना स्वात्माग्रहप्रसङ्गात्‌ । न च तदृष्टविशेषाकृष्ट- 
तदीयमनसैव तत्र तद्भह इति वाच्यम्‌ । 

देवदत्तीयचक्षुरादिनैव रूपादिग्रहवत्तदीयमनसैव भूतात्मनोऽपि ग्रहसम्भवे तदीयमनआकर्ष- 
कल्पकाभावात्‌ । अन्यथा चक्षुरादिविरिष्टदेहान्तरावच्छिन्नस्यैव भूतात्मनो देवदत्ते आवेदाकल्पना- 
प्रसङ्गात्‌ । कायव्यूहे योगीश्वरात्मनां मुक्तात्मीयमनोग्राह्मत्वानुपपत्तेश्च । फलबलेन तत्तदात्मत्वेनैव तत्त- 
न्मनोयोग्यत्वकल्पने मुमुक्ष्वात्मनामपि मोक्षसाधनभूतेश्वरसाक्षात्कारस्यावइयकतया तद्रूपझलबलेन 
इश्वरात्मत्वेनापि तन्मनोयोग्यत्वकल्पनस्य दुर्निवारत्वाच्च । 

यदपि यत्र यत्सत्त्वमनुपलब्धिविरोधीत्यादिनिरुक्तयोग्यानुपलब्धिखण्डनम्‌ । तदपि न, किमेता- 
वताऽनुपळब्धेरभावग्राहकत्वमेव नेति विवक्षितं, किं वा परोक्तयोग्यानुपलब्धिनिरुक्तिखण्डनमात्रं वा । 
नाद्यः अपसिद्धान्तात्‌ । न द्वितीयः । तावतापि त्वदङ्गीकृतयोग्यानुपलब्धेः प्रकृतेऽपि सत्त्वेन मदिष्ट- 
सिद्धेः । निरक्तानुपलब्धेरभावग्राहकत्वेऽपि बाधकाभावाच्च । यत्तु यत्र कुत्रचित्प्रतियोगिसत्त्वस्य नानु- 
पलब्धिविरोधित्वमित्यादि तन्न । गोत्वाश्चत्वयोरपि विरोधाभावप्रसङ्गात्‌ । यत्रकुत्रचिदश्वत्वसत्त्वस्य 
गोत्वाविरोधित्वात्‌ । गोत्वाधिकरणे तत्सत्त्वस्य घर्मिसमसत्ताकस्याभावात्‌ । आरोपिताश्वत्वस्य न्यून- 
सत्त्वेन त्वयैव गोत्वाविरोधित्वस्वीकारादित्यादेस्तत्रापि सुवचत्वात्‌ । 

ननु वघ्यघातकभावलक्षणविरोध एव सामानाधिकरण्यसापेक्षः । व्यधिकरणयोस्तदनुपपत्तेः 
सहानवस्थानादिलक्षणविरोधस्तु व्यधिकरणयोरेव समानाधिकरणयोस्तद्नुपपत्तः । तथा च गोत्वा- 
श्वत्वयोर्व्यघिकरणतया वध्यघातकलक्षणविरोधाऽसम्भवेऽपि सहानवस्थानळक्षणविरोधेन किञ्चिद्वाधक- 
मिति चेत्‌ समं प्रकृतेऽपि । अभावदेरीयप्रतियोग्यनुपलब्धेरन्यदेशीयेनापि प्रतियोगिसत्त्वेन सहानव- 
स्थानलक्षणविरोधसम्भवात्‌ । निरुक्तानुपलब्धेरभावप्रमामात्रे हेतुत्वेनाभावभ्रमस्थले तदभावेऽप्यदोषात्‌ । 

यदपि च यत्र यत्सत्त्वापादनेन यदुपालम्भोपपादयितुं दाक्यत इत्यादि निरुक्ताऽनुपलब्धिखण्डनं 
तदपि न । तथा सति यद्ययं निर्वह्निः स्यानिर्घूमः स्यादित्यादि तर्कमात्रविलयापत्तेः । तत्राप्यसता 
आपादितेन निर्वहित्वेन पुरोवर्तिनि निर्धूमत्वापादनाऽसम्भवात्‌ । यत्र क्कचित्‌ सता निर्वहित्वेन 
पुरोवर्तिनि निर्धूमत्वायोगादित्यादेः सुवचत्वात्‌ । 

यदि च निर्वहित्वस्य निर्धूमत्वापादकत्वं नाम निर्धूमत्वविषयकतर्कदाब्दिततज्ज्ञानविदोषजनक- 
ज्ञानविरोषविषयत्वम्‌ । 'व्याप्यारोपे व्यापकारोपस्तर्क' इत्यभिधानात्‌ । तच्चान्यत्र हृदादौ निर्धूमत्व- 
व्याप्यत्वेन गृहीतस्य निर्वह्वित्वस्य पुरोवर्तिनि पर्वतादौ निर्धूमत्वविषयकतादृराज्ञानजनकश्रमविरोष- 

विषयत्वसम्भवान्नोक्तदोष इति । तदा प्रकृतेऽपि तुल्यम्‌ । अन्यत्र प्रतियोग्यधिकरणे प्रतियोग्युपलम्भ- 
व्याप्यत्वेन गृहीतस्य प्रतियोगिसत्त्वविशेषणस्य पुरोवरतिन्यभावाधिकरणेऽप्यसत्त्वेन गृहीतस्य प्रति- 
योगिसत्त्वविशेषणस्य पुरोवर्तिन्यभावाधिकरणे प्रतियोग्युपलम्भविषयकतर्कहाब्दितज्ञानविरोषजनका- 
हार्यरूपमविरोषविषयत्वसम्भवान्नोक्तदोष इति तदा प्रकृतेऽपि तुल्यम्‌ । न चाभावग्राहकेण पुंसा तद्गहा- 
्पूर्वमन्यदेशीयप्रतियोगिसत्त्वस्य तद्गतोपलम्भव्याप्यत्वस्य च ग्रहनियमे मानाभावात्‌ । तदग्रहस्थलीया- 
भावप्रत्यक्षं स्यात्‌ । तत्र तथापादनाऽसम्भवादिति वाच्यम्‌ । अपादयितुं शक्यत इत्यनेन आपादन- 
योग्यत्वस्य विवक्षितत्वात्‌ । यदपि किञ्चापादनराक्तिरित्यादि। तदपि न। अन्यदेशीयप्रतियोगिसत्त्वस्य 
वास्तवस्यैव उक्तरीत्या प्रतियोग्युपलम्भापादकत्वेन तद्वतशक्तेर्व्याप्तिरूपाया एव सम्भवात्‌ । व्याप्ति- 
ज्ञानरूपत्वेऽप्यनुपलब्धेरभावघीपूर्वं अभावानुमित्यनुकूलव्यतिरेकव्याप्षिपक्षधर्मताज्ञानसत्त्वेऽपि समाने 
विषये प्रत्यक्षसामग्र्या बलवत्त्वेन संदायोत्तरपुरुषप्रत्यक्षवदभावप्रत्यक्षस्यैवोत्पत्तेः । 

एतेनेवमपि प्रत्यक्षयोग्यदाब्दादेरभावप्रत्यक्षं स्यात्‌ । न त्वतीन्द्रियस्याभावे मनस्त्वादेर्घटादौ 
तर्कितसत्त्वस्य तद्गयापकाणुत्वापादनेनानुपलम्भाविरोधित्वादित्यपि प्रत्युक्तम्‌ । मनस्त्वस्य घटवृत्ति- 
त्वेऽपि द्रव्यत्वपुथिवीत्वादिवदणुमहद॒भयवृत्तित्वसम्भवेनाप्रयोजकतया तस्याणुत्वाप्रत्यक्षत्वादिव्याप्य- 
ताया एव बाधितत्वेनाणुत्वाद्यापादकत्वाऽसम्भवात्‌ । न चैवमपि जीवे सतोऽपीश्वराभेदस्य ब्राह्मण- 
त्वादेरिव सहकार्यभावादेवानुपलम्भसम्भवेन प्रकृते तदुपलम्भापादनमेव न सम्भवतीति वाच्यम्‌ । 
ईश्वरामेदस्य जीवनिष्ठत्वे मनसो जीवाभेदग्रह इव तद्कहेऽपि सहकार्यन्तरापेक्षया एवायुक्तत्वात्‌ । 
जीवत्वादि रूपजीवाभेदस्येव सर्वकर्तृत्वसर्वज्ञत्वादिरूपजीवनिष्ठश्वराभेदस्यापि मनोमात्रयोग्यत्वात्‌ । 
अन्यथेश्वराभिन्नजीवं प्रति तदयोग्यत्वे जीवाभिन्नेश्वर प्रत्यपि तदयोग्यत्वप्रसङ्गात्‌ । न चेश्वरस्य 
मनोरहितत्वेन स्वाभेदप्रत्यक्षं न मनोजन्यं सम्भवतीति वाच्यम्‌ । जीवेश्वरयोरन्योन्याभेदे ईश्वरस्य 
मनोराहित्यतदजन्यप्रत्यक्षयोरनुपपत्तेः । जीवस्यापि तदुभयापत्तेर्वा । 

न च तमसा घटस्येवाविद्यातमसावृतत्वेन जीवगतत्वेऽपीश्वराभेदस्यानुपलम्भः सम्भवतीति 
वाच्यम्‌ । साक्षात्कारनिवर्त्याविद्यायास्तत्प्रयुक्तावरणस्य वा साक्षात्कारनिवर्त्यत्वेन तत्प्रतिबन्धानुप- 
पत्तेः । ईश्वरस्यापि जीवाभिन्नत्वेन स्वाभेदप्रत्यक्षानुपपत्तश्चेत्यादेरुक्तत्वात्‌ । अत एव मनो न जीव- 
ब्रह्माभेदग्रहणयोग्यं ‘यन्मनसा न मनुत’ इत्यादिश्रुतेरित्यादि निरस्तम्‌ । श्रुतेनावसितमनोविषयत्व- 
स्योक्तत्वात्‌ । अन्यथा निदिध्यासानन्तरमपि मनोगम्यत्वाभावप्रसङ्गात्‌ । इाब्दापरोक्षस्य निरासात्‌ 
मनसः प्रमाणत्वस्य व्यवस्थापनाच्च । 

यत्तु किमिदमीश्वरत्वं न तावजातिरित्यादि तन्न । तस्य जातित्वे बाधकाभावात्‌ जीववृत्ति- 
त्वाङ्गीकारे एकव्यक्तिकत्वरूपबाधकाभावस्याप्यापादनात्‌ । क्वथयणुकादिकर्तृत्वरूपोपाधिरूपत्वेऽपि तस्य 

तदुपादानगोचरापरोक्षज्ञानचिकीर्षाकृतिमत्वरूपतया जीववृत्तित्वाङ्गीकारे मनोयोग्यत्वसम्भवेन तदनुप- 
ळम्भासम्भवात्‌ । यच्चोक्तं किञ्च ज्ञानस्याव्याप्यवृत्तित्वादित्यादि तन्न । इश्वरज्ञानादेर्नित्यत्वेनाव्याप्य- 
ृत्तित्वप्रयोजकसामग्रीप्रादेशिकत्वादेरभावेन व्याप्यवृत्तिताया एव न्याय्यत्वात्‌ । एतेन किञ्चाहमिंहैवा- 
स्मीत्याद्यपि निरस्तम्‌ । 

अबाधितोत्तप्रत्यक्षसिद्धस्य जीवात्मपरिच्छेदस्य घटादिपरिच्छेदस्येव स्वाभाविकस्यैव 
स्वीकार्यत्वात्‌ । न च स्वाभाविकमध्यमपरिमाणवतः सावयवत्वनियमेन अनित्यत्वाद्यापत्तिः । अप्रयो- 
जकत्वेन तथाविधनियमे मानाभावात्‌ । अन्यथा महतो जन्यत्वसावयवत्वादिनिमयेन जीवस्यापि महत्त्वे 
जन्यत्वाद्यापत्तिरिति सुवचत्वात्‌ । जीवनित्यत्वग्राहकश्रुतिविरोधान्महत्वेऽपि जीवस्य न तज्जन्यत्वा- 
द्यात्तिरिति । यदि तहिं तत एव जीवस्य मध्यमपरिमाणवत्त्वेऽपि न सावयवत्वाद्यापत्तिरिति समम्‌ । 
अणुत्वेऽपि बाधकाभावाच्च । न चैवं अप्रत्यक्षत्वप्रसङ्गः । अणुत्वस्याप्रत्यक्षत्वाप्रयोजकत्वात्‌ । 
अणुत्वस्य *अपकृष्टत्वरूपस्य त्रुटौ सत्त्वेऽपि प्रत्यक्षत्वाच्च । ततोऽपि न्यूनपरिमाणद्वयणुकादिसद्भावे 
मानाभावात्‌ । (अ)भावे वा '“अणोरणीयानित्यादि' श्रुतिप्रमिताणीयस्त्वेऽपि परमात्मनो मानस- 
प्रत्यक्षत्वेन तत्रैवाणुत्वस्य व्यभिचारात्‌ । न च महत्त्वश्नुतिविरोधेन दुर्विभाव्यत्वरूपमौपचारिकमेव । 
परमात्मनोऽणीयस्त्वमिति वाच्यम्‌ । उक्ताणुत्वश्रुतिविरोधेन सुविभाव्यत्वरूपमौपचारिकमेव महत्त्व- 
मित्यपि सुवचत्वात्‌ । न च परमात्मनो वेंदैकसमधिगम्यत्वेन सुविभाव्यत्वमेवासिद्धमिति वाच्यम्‌ । 
अद्वेतवादेऽवस्थात्रयेऽपि अप्रयत्रमेवाहमित्यसन्दिधमविपर्यस्तापरोक्षतया तस्य अनुभूयमानत्वात्‌ । 
अन्यथाऽधिष्ठानास्फुरणेऽहमित्यध्यासानुपपत्तेः । न च अणुत्वे जीवस्य सर्वदारीरस्यापि सुखदुःख - 
तदनुभवाद्यनुपपत्तिः । सुखदुःखादीनां अन्तःकरणपरिणामरूपत्वात्‌ । अन्तःकरणस्य तूलपिण्डवत्‌ 
सङ्कोचविकासात्मकतया सर्वहारीरव्यापित्वोपपत्तेः । सुखादीनामन्यपरिमाणत्वेऽपि दण्डधनादेरह दण्डी 
धनीत्याद्यवाधितानुभवबलेनाहमर्थघर्मत्ववदहं सुखी दुःखीत्याद्यबाधितानुभवबलेन सम्बन्धविदोषेणा- 
हमर्थभूतात्मधर्मत्वोपपत्तेः । दारीरव्यापिसुखादेर्जीवस्वरूपभूतसाक्षिसम्बन्धसत्वेन तदनुभवोपपत्तेश्च । 
न च विरुद्धदेशाद्वये युगपत्सुखदुःखाद्यनुपलम्भप्रसङ्गः । युगपदणुसाक्षिसम्बम्धाभावादिति वाच्यम्‌ । 

न हि वयं सुखदुःखदीनां संयोगेन तादात्म्येन वा साक्षि भास्यतां ब्रूमः । किन्तु विषयविषयि- 
भावसम्बन्धेन । स च न्यायनये ज्ञानस्य विरुद्धदेशकालस्य घटपटादिनेव अद्वैतनये परोक्षज्ञानाना 
तादृदाविषयेणेव चाणुजीवस्वरूपज्ञानात्मकसाक्षिणस्तथाभूतसुखदुःखादीनां सम्भवत्येवेति किमनुप- 
पन्नम्‌ । 


2८ अणुत्वस्याव्यापकपरिमाणत्वरूपस्येति 'आ' पाठः १. ते.उ.प्र.४ प.२६ 

जीवस्याणुत्वे अनुपपत्तिनिरास:--- 


नन्वेवं जीवस्याणुत्वे कायव्यूहानुपपत्तिः । युगपद्रिरुद्धदेशास्थानेकरारीरसम्बन्धाभावेन तदधिष्टा- 
तृत्वासम्भवात्‌ । न च जीवस्य परिच्छिन्नत्वेऽपि दीपस्य प्रभावत्‌ तद्धर्मभूतज्ञानस्य व्यापकत्वेन वा 
तप्तकटाहब्यापितेलमध्यस्थचन्दनखण्डस्यांदावत्‌ तावच्छरीरसम्बन्धांदावत्वं वा कायव्यूहोपपत्तिः 
धर्मभूतज्ञानस्यांशस्य वाऽणुजीवस्वरूपरूपत्वे उक्तानुपपत्तितादवस्थ्यात्‌ । तत्स्वरूपरूपत्वेऽपि 
तक्व्यापकत्वाभिधाने जीवस्यैव शब्दान्तरेण व्यापकत्वाभिधानेन विवादपर्यवसानाच्च । अतत्स्वरूप- 
रूपकत्वे च तज्ज्ञानांदाव्यापकत्वस्य जीवे किञ्चित्करत्वात्‌ । अतत्स्वरूपरूपत्वाङ्गीकारे अपसिद्धा- 
न्तापत्तेश्च । किञ्च तज्ज्ञानतदंशानां जीवाद्भिन्नत्वेऽभिन्नत्वे वा अंशानामपि ज्ञानत्वे च तेषामनेक- 
ारीरस्बन्धस्वीकारवैयर्थ्यम्‌ । जीववदणुत्वेऽपि तत्तच्छरीरस्थसुखदुःखादिविषयत्वसम्भवेन जीवस्य 
न्यायनय इव तदनुसन्धातृत्वोपपत्तेः । किञ्चांदानामंरिजीवाद्विभज्य तत्तद्देहसम्बन्धाभ्युपगमे चैत्र- 
ैत्रयोरिव अंदांशिनोरप्यन्योन्यसुखदुःखाननुसन्धानप्रसङ्गः । निरवयवत्वेन प्रभावदविभज्य गमन- 
मयुक्तमेव । 


ननु जीवस्याणुत्वेऽपि नियतदेरास्थत्वेऽपि तत्तद्देहावच्छिन्नविकासायनुतःकरणपरिणामभूतसुख- 
दुःखादिसाक्षित्वमुपपद्यते । स्वप्रकाशज्ञानरूपतया तत्तद्देहस्थत्वं विनापि तस्य परोक्षज्ञानवत्तत्त- 
द्विषयकत्वासम्भवादिति चेत्‌ न । जीवस्य तत्तद्देहसम्बन्धाभावे तत्तद्देहेषु प्रयत्रवदात्मसंयोगाभावेन 
तदसमवायिकारणकचेष्टाभावप्रसङ्गात्‌ । अहमिहैवास्मि पादे मे वेदना शिरसि मे सुखमित्याद्यहमर्थो- 
लेख्यनुभवाभावप्रसङ्गात्‌ । आत्मनस्तत्तच्छरीरप्राणादिसंयोगाभावेन तत्र घटादाविव ज्ञानेच्छाद्युनुत्पत्ति- 
प्रसङ्गाच्चेति चेत्‌ । 


अत्र ब्रूमः । जीवस्याणुत्वे कायव्यूहानुपपत्तिरिति कोऽर्थः । न तावत्‌ स्वकर्मार्जित विरुद्ध- 
नानादेशस्थानेकशरीरैः सहयुगपत्संयोगतादात्म्ययोरनुपपत्तिः । तयोरेव मयाऽनभ्युपगमात्‌ । न चैवं 
तत्तच्छरीरेषु युगषच्चेष्टानुपपत्तिः । प्रयत्रवदात्मसंयोगरूपासमवायिकारणाभावादिति वाच्यम्‌ । समवाय- 
स्यैवाप्राणाणिकत्वेन समवायिकारणत्वादिना कारणविभागस्यैव मया अनभ्युपगमान्‌ । सङ्कोच- 
विकासस्वभावस्यान्तःकरणस्य योग्यप्रभावलब्धमहाविकासत्वेन युगपदनेकइारीरैः सह संयोगसम्भवेन 
प्रयक्रवदात्मसंयुक्ततादृरान्तःकरणतत्तच्छरीरसंयोगस्यैव असमवायिकारणस्य सम्भवाच्च । तत एव 
तत्तच्छरीरावच्छेदेन तादृदान्तःकरणपरिणामविहोषरूपज्ञानेच्छाप्रयब्रसुखदुःखादयुपत्तेश्च । न चैवमपि 
प्रतिदारीरमहमित्यनुभवस्य पादे मे वेदना शिरसि मे सुखमित्यादिसुखाद्यभावस्यानुपपत्तितादवस्थ्यम्‌ । 

युगपत्तावच्छरीरैरात्मसम्बन्धाभावादिति वाच्यम्‌ । अणुजीवात्मनस्तत्तच्छरीरेषु युगपत्संयोगतादा- 
त्म्याद्यसम्भवेऽपि स्वसंयुक्तस्वादष्टोपार्जिततादुशान्तःकरणसंयोगलक्षणसम्बम्धस्य सम्भवेन तेनैव 
सम्बन्धेनाणोरपि जीवस्य तत्द्देहाधिष्ठातृत्वसम्भवेन तादृरानुभवोपपत्तः । किञ्च ' द्रोणं बृहस्पते 
भागमि”'त्याद्यागमानुसारेण जीवानां सांझात्वेनांशानामंशिजीवाद्विभज्य तत्तद्देहसम्बन्धसत्त्वेन न काय- 
व्यूहाद्यनृपपत्तिः । न जैवमंदानामंशिनश्च भिन्नभिन्रदेहादिष्ठातृतया चैत्रमैत्रयोरिवान्योन्यगतसुख - 
दुःखायननुसन्धानप्रसङ्ग इति वाच्यम्‌ । 


चेत्रमैत्रात्मनोऽत्यन्तभिन्नतयाऽन्योन्यगतसुखदुःखाद्नुसन्धानायोगेऽपि कायन्यूहे जीवांशा- 
नामंशिनो जीवस्य चात्यन्ताभिन्नतयानतिप्रसक्तांदांडिभावेन च परमात्मांदाभूतानां कृष्णरामादीना- 
मंशिनश्च परमात्मन इव अन्योन्यगतसुखाद्यनुसन्धानोपपत्तः । न च अंशांशिभावो दुर्वचः । 
अंशांशिभावशब्देंनेव सुवचत्वात्‌ । अन्यथा स्वस्वामिभावप्रतियोग्यनुयोगिभावविरेषणविरोष्य- 
भावादीनामप्यभावप्रसङ्गात्‌ । न चैवमत्यन्ताभेदे विभागाद्यनुपपत्तिः । सामग्रीवहादत्यन्तामिन्नेऽपि 
तन्त्वादौ संयोगविभागादिवदुपपत्तेः । क्कचिदत्यन्ताभेदे तदभावस्य सामषए्टयभावप्रयुक्तत्वात्‌ । न च 
एकस्मिन्‌ तन्त्वादौ स्वनिरूपितसंयोगादिसत्त्वे मानाभावः । एकतन्तुकपटाद्युत्पत्तितद्विनाहाद्यनुपपत्ते- 
रेव तत्र मानत्वात्‌ । नन्वंदानामंदिजीवाद्‌ विच्छिद्य नानादेरास्थदेहावस्थित्यभ्युपगमे चेत्रमैत्रयोरिवा- 
त्यन्तभेदस्य आवइयकतयाऽन्योन्यगतसुखदुःखाद्यननुसन्धानप्रसङ्गः । 


एकस्यैव पटवद्विकासेन नानादेहसम्बन्धाभ्युपगमे तस्य मध्यमपरिमाणवत्तया घटादिवद्विनाझा- 
द्यापत्तिः । आन्तराळिकान्यात्मीयदेहसम्बन्धस्याप्यावइयकतया जीवविभुत्वपक्षोक्तदोषतादवस्थ्यं 
चेति चेत्‌ न । विच्छेदस्य भेदव्याप्तत्वे मानाभावात्‌ । अहमेक एव नानादेशस्थ देहसम्बन्धेन 
सुखमनुभवामीत्युभयसिद्धाबाधितप्रत्यभिज्ञाबलेन विच्छेदेउप्यंशानामंशिनां चात्यन्ताभेदस्यैव सिद्धेश्च । 


नन्वेवमंदांशिनोरत्यन्ताभेदे जीवानामीश्वरस्य चांरांदित्वेनात्यन्ताभेदापत्तिस्तत्प्रयुक्तभोगादि- 
साङ्कर्यापत्तिश्चेति चेत्‌ न । जीवनामीश्वरस्य चांशाित्वेऽपि प्रत्यक्षादिप्रमाणसिद्धतया भेदस्यै- 
वाभ्युपगमात्‌ तत एव भोगाद्यसाङ्कर्यापत्तेश्व । जीवानां तदंशानां चोक्तप्रत्यभिज्ञादिप्रमाणबलेना- 
भेदस्यैवोपगमात्‌ । अंशांशिभावेऽपि प्रमाणबलेन क्कचिदत्यन्तभेदस्य क्कचिदत्यन्ताभेदस्य (क्कचि- 
ड्रेदाभेदस्य च) स्वीकार्यत्वेनांशांशिभावस्यात्यन्ताभेदाप्रयोजकत्वात्‌ । न चैवं जीवानामंरित्वे पटा- 
दिवदनित्यत्वाद्यापत्तिः । तस्य परमात्मन्येव व्यभिचारात्‌ । 

तदभिन्नाभिन्नस्य तदभिन्नत्वमिति नियमानड्रीकरणम्‌--- 


एतेनांशत्वं पटं प्रति तन्तूनामिव नारम्भकद्रव्यत्वं जीवस्यानादित्वात्‌ । नाऽपि महाकाशं प्रति 
घटाकाशादीनामिव प्रदेशत्व अङ्कच्छिन्नपाषाणशकलादीनामिव खण्डत्वं वा । अणुत्वेन जीवस्य 
निष्प्रदेशत्वादवच्छेद्यत्वाच्च । नापि भिन्नाभिन्नद्रव्यत्वम्‌ । तथा सति जीवेश्वरयोजीवानां च भोग- 
साङ्कर्यप्रसङ्गात्‌ । स्वतो भिन्नानां तेषां चेतनत्वादिनाऽमेदस्यापि त्वयाङ्गीकारात्‌ । समूहसमूहिनो- 
मेदामेदवादिनस्तव मते एकसमूहान्तर्गतजीवानां परस्परमभेदसत्त्वाच्च । स्वाभिन्नसमूहाभिन्नेन स्वस्या- 
प्यभेदस्य दुर्वारत्वात्‌ । यदि संयोगादीनां जातेश्चानेकाश्रितत्वं स्यात्‌ गुणगुण्यादेरभेदाद्धटाभिन्न- 
संयोगाभिन्नपटादेरपि घटाभेदः प्रसज्येतेति वदता त्वया तदभिन्नामिन्नस्य तदभेदनियमाभ्युपगमात्‌ । 
तस्मादंशांशिभावस्यैव दुर्वचत्वेन नाणुजीवस्य सांरात्वमिति निरस्तम्‌ । 

विरोषणविदोष्यत्ववत्‌ स्वस्वामित्ववत्प्रतियोगित्वानुपयोगित्वादिवच्चाशांशित्वस्य दुर्वचत्वेऽपि 
प्रमाणसिद्धतया दुरपह्ववत्वात्‌ । अन्यथा "अंशो ह्येष परमस्य’, ममैवांशो जीवलोके’, ` अंशो 
नानाव्यपदेशादिति' श्रुतिस्मृतिसूत्रसिद्धजीवस्येश्वरांशात्वमपि न स्यात्‌ । यद्वांदात्वं भावत्ववदभावत्ववच्च 
अखण्डोपाधिरेवेति न कश्चितक्षुद्रोपद्रवः । 

यत्तु यदि संयोगादीनां जातेश्चानेकाश्रितत्वं स्यात्‌ गुणगुण्यादेरभेदाद्धटाभिन्नसंयोगाभिन्नपटादेरपि 
घटाभेदः प्रसज्येतेवेत्यादि वदता त्वयेत्यादि तदनुक्तोपालम्भमात्रम्‌ । तदभिन्नामिन्नस्य तदभिन्नत्व- 
नियमस्यैव मयाऽनभ्युपगमात्‌ । न हि संयोगादीनामुक्तयुक्तानेकाश्रितत्वत्यागः । किन्तु मानाभावात्‌ । 
क्रचिदुक्तिस्तु पररीत्या अत एव द्वित्वादिव्यासज्यवृत्तिरङ्गीक्रियत इति । एवं च जीवस्य सांदात्वेन वा 
निरंहात्वेऽपि स्वसंयुक्तस्वादृष्टोपार्जिततादृरान्तःकरणसंयोगळक्षणसम्बन्धस्य सम्भवेन तेनेव सम्बन्धेन 
वा अणोरपि जीवस्य तत्तद्देहाधिष्टातृत्वसम्भवेन न कायव्यूहाद्यनुपपत्तिः । 

न चैवंविधकल्पनायां मानाभावः । जीवाणुत्वान्यथाऽनुपपत्तेरेव तत्र मानत्वात्‌ । न च तत्रैव 
मानाभावः । परिरोषस्यैव तत्र मानत्वात्‌ । तथाहि नित्यत्वेन श्रुत्यादिसिद्धस्य जीवात्मनो न विभुत्वं 
सम्भवति । तथात्वेऽहमिहैवास्मि सदने जानान इति परिच्छिन्नत्वगोचराबाधितानुभवानुपपत्तेः । न च 
स भ्रमः । ` 'घटसंवृतमाकारां नीयमाने घटे यथा, घटो नीयेत नाकाशं तद्वजीवो नभोपमः”, “स वा 
एष महानज आत्मा योऽयं विज्ञानमयः नित्यः, सर्वगतः स्थाणुरचलोऽयं सनातनः” इति तद्विभुत्वा- 
वेदकश्रुतिस्मृतिविरोधादिति वाच्यम्‌ । घटसंवृतमिति श्रुतौ विभुत्वस्यापदार्थत्वादवाक्यार्थत्वाचच । 
गत्यभावश्रवणमात्रस्य रब्रादिप्रभाववत्कलधौतमळवच्चान्यगत्यनुविधायितया स्वातन्त्र्येण गत्यभाव- 

परतयाऽप्युपपत्त्या जीवविभुत्वाकल्पकत्वात्‌ । त्वयाऽप्याकादास्यौपाधिकगत्यङ्गीकारेण 'उक्रान्ति- 
गत्या'दिश्रुतिविरोधेन च श्रुतेः स्वतन्त्रगत्यभावपरताया एव स्वीकार्यत्वाच्च । नभोपमः नक्षत्रवत्परि- 
च्छिन्नो जीवस्तद्वचचेत्यर्थपरतयाऽपि श्रुतेयोजयितुं शक्यत्वाच्च । अन्यथा नभ उपम इत्यापत्तेः । 
किञ्च 'घटसंवृतमिति श्रुतिर्न जीवपरा किन्तु परमात्मपरैव । न चैवं जीवदाब्दानुपपत्तिः पूर्वोत्तर- 
वाक्यपर्यालोचनया परमात्मपरत्वावसायादित्यन्यत्र विस्तरः । 'स वा एष' इत्यादि श्रुतिरपि न विभुत्व- 
परा तस्य अपदार्थत्वादवाक्यार्थत्वाच्च । महानित्यस्यापकृष्टमहत्वपरत्वेनाप्युपपत्तेः । तद्विरोघ्यणुत्वस्य 
मयाऽप्यनभ्युपगमाञ्च । त्वद्रीत्या विज्ञानमयकोरास्यानमयादिकोरापेक्षया महानित्युत्कर्षमात्रप्रति- 
पादनेन परिमाणपरत्वे मानाभावाच्च । 'नित्य' इत्यादिस्मृतेरपि सर्वगतश्चासावणुश्चेति योजनया 
जीवाणुत्व एव मानत्वात्‌ । अचल इत्यस्योक्तरीत्या स्वतन्त्रगतिनिषेधपरत्वाच्च । विरोधाधिकरणन्यायेन 
प्त्यक्षजीवाणुत्वश्रुतिविरोधेन पराभिप्रेतयोजनाया असम्भवाच्च । तथा च श्रुतिः “अणुरद्धवैष आत्मा”, 
अयं वाऽत्र ते सिनीतः पुण्यं च पापं च”, “वालाग्रशतभागस्य शातधा कल्पितस्य च भागो जीवः 
स विज्ञेयः”, “अराग्रमात्रो ह्यवरोऽत्र हि दृष्ट” इत्यादिका । एत एव ''आराग्रमात्र'' इति श्रुतौ 
पूर्वत्रावरस्य जीवस्याऽराग्रमात्रत्वे बुद्धेर्गुणेनात्मगुणे । 

न चैवमिति बुद्धिपरिमाणात्मस्वाभाविकपरिमाणळक्षणगुणराब्दार्थयोः प्रयोजकत्वोक्तिः सङ्ग- 
च्छते । अन्यथा जीवात्मनः स्वत एवापरिच्छिन्नत्वे तत्परिमाणलक्षणस्य बुद्धिगुणेन सह समुच्चित्य 
जीवाराग्रमात्रत्वप्रयोजकत्वमुक्तं विरुध्येत । यद्वा बुद्धे्गुणेनाङृष्ठमात्रमिति पूर्वेण सम्बन्धः । आत्मगुणेन 
तु आराग्रभाव इत्युत्तरेण सम्बन्धः । किञ्च जीवात्मनो विभुत्वे तस्य श्रौतोत्क्रान्तिगत्याद्यनुपपत्तिः । 
तथा च श्रुतिः “तमुमन्तं प्राणोऽनुत्क्रामति', “तथा विद्वाननामरूपाद्विमुक्तः”, ¦ “परात्परं पुरुषमुपैति 
दिव्यम्‌”, २“तद्यथा नः सुसमाहितमुत्सर्जघायादेवमेवायं शारीर आत्मा प्राज्ञेनात्मनाऽन्वारूढमुत्सर्ज - 
न्याति” इत्यादिका । न चासति बाधके श्रुतेरौपाधिकगतिपरत्वं वक्तुमुचितम्‌ । स्वाभाविकगतिबाधके 
जीवविभुत्वे प्रमाणाभावात्‌ । उत्तश्रुत्यादेरुक्तरीत्या तत्परत्वात्‌ । प्रत्यक्षस्य चाभावात्‌ । अहं महान्‌ कुरा 
इत्यादि प्रत्यक्षस्य रारीरस्थौल्यकाइर्यानुविधायितया साक्षात्सम्बन्धविषयत्वेऽप्रमाणत्वात्‌ । उष्णं 
जलमितिवत्परम्परासम्बन्धविषयत्वेन प्रमात्वेऽपि तस्य विभुत्वागोचरत्वात्‌ । सर्वत्र कार्योपलम्भ- 
लिङ्गस्याप्यदृष्टवजीवसंयुक्तप्रसनाप्रसन्नेश्वरजीवसंयुक्तेनैवान्यथासिद्धतया अणुत्वश्रुतिबाधितत्वेन च 
जीवविभुत्वाऽसाधकत्वात्‌ । 

किञ्च जीवानां विभुत्वे तेषां सर्वगतत्वेन सर्वरारीरान्तर्भावाद्भोगसाङ्कर्यप्रसङ्गः । न च 
यददृष्टविरेषोपार्जितं यच्छरीरं तत्र विषयसम्बन्धस्तदात्मन्येव सुखादिकमुत्पादयति नान्यत्रेति न 

भोगसाङ्कर्यप्रसङ्ग इति वाच्यम्‌ । अदृष्टविशेषनियमासिद्धेः । तन्नियमप्रयोजकाभिसन्ध्यादेरपि साव- 
धारणात्मनः संयोगादि जन्यत्वेनाव्यवस्थित्वात्‌ । यच्चप्यदृष्टस्य तदीयत्वं पूर्वतदीयरारीरेन्द्रिया- 
युपार्जितत्वं तेषामपि तदीयत्वं तदीयपूर्वादष्टार्जितत्वं एवं तदीयादृष्टशरीरादीनां पूरवपूर्वतदीया दृष्ट॒दारीरा- 
यार्जितत्वं तेषामपि तदीयत्वं तदीयपूर्वादृष्टार्जितत्वम्‌, एवं तदीयादृष्टशरीरादीना पूर्वपूर्वतदीयादृष्ट- 
शारीराद्यार्जितत्वं तदीयत्वमिति न भोगसाङ्कर्यप्रसङ्गः । अनवस्था तु बीजाङ्कुरन्यायेन न दोषमावहतीति 
राक्यमभ्युपगन्तुम्‌ । तथापि विभुत्वपक्षे भोगसाङ्कर्यपरिहाराय शरीरेनद्रियादीनां तदात्मसंयोगादीनां च 
तदीयादृष्टविरोषोपार्जितरारीरत्वादिना तदीयसुखदुःखादिजनकत्वमित्यतिगौरवम्‌ । अगणुत्वपक्षे तु 
दारीरत्वतत्संयोगत्वादिनैव तदीयसुखदुःखादिकं प्रति जनकत्वमिति लाघवाच्च । शरीरादिकं वस्तुतस्तु 
जीवादुष्टार्जितमित्यन्यदेतदिति । तत्तु जीवाणुत्वपक्षेऽपि तददृष्टविदोषोपार्जितरारीरत्वादिनैव तदीय- 
सुखादिकं प्रति झारीरादीनां कारणत्वमावइयकम्‌ । अन्यथेश्वरात्मनो विभुत्वेन तमादायैव भोगसाङ्कर्य- 
प्रसङ्गादिति चेत्‌ । न । संसार्यात्मत्वस्यात्मत्वव्याप्यजातिविरोषस्यैव वा भोगाश्रयतावच्छेदक- 
त्वेनेश्वरात्मनो विभुत्वेऽप्याकाइावद्भोगं प्रति स्वरूपयोग्यत्वेन तत्र तदनुपपत्तेः । 

तथा च श्रुतिः ““निरनिष्टो निरवद्य” इत्यादि । तस्माद्विभुत्वे प्रमाणाभावान्मध्यमपरिमाणत्वे 
घटादिवदनित्यत्वप्रसङ्गात्परिरीषाज्ीवात्मनोऽणुत्वसिद्धिः । उत्तश्रुतयश्च जीवाणुत्वे प्रमाणम्‌ । एतेन 
'तत्सृष्ट्वा तदेवानुप्राविदात्‌', गुहां प्रविष्टौ परमे पराद्धे, स य एषोऽणिमा, एष म आत्मान्तर्हृदये अणी- 
यान्‌, व्रीहेर्वा यवाद्वा, अणोरणीयान्‌ यस्मान्नाणीय'” इत्यादिश्रुतेजीववत्परस्यापि प्रवेशादिश्रवणात्‌ 
साक्षादणुत्वश्रुतेश्च परमात्मनोऽप्यणुत्वप्रसङ्गः । 

न च 'आकाइावत्सर्वगतश्च नित्यो ज्यायान्दिवो ज्यायानन्तरिक्षादि'त्यादिश्रवणात्‌ । 'यस्मिन्यौ: 
पृथिवी चान्तरिक्षमि'त्यादिश्रुतेश्च परमात्मनः सर्वगतत्वसर्वाश्रयत्वसिद्धेस्तदणुत्वश्रुतय उपासनार्था 
(उग्रत्वा)दुर्ग्रहाभिप्राया वा उन्नेयाः । प्रवेशश्रुतयश्चौपचारिकप्रवेशपरा इति वाच्यम्‌ । 'स वा एष महानज 
आत्मा घटसंवृतमाकाइामि'त्यादिश्रुतेजीवस्यापि सर्वगतत्वसिद्धेस्तदणुत्वश्रुतयस्तथैवोपासनाद्यर्था 
उन्नेयाः । गतिश्रुतयश्च गतिमद्गुध्याद्युपाधिप्रयुक्तगतिमत्परा इति निरस्तम्‌ । ‘अणोरणीयान्महतो मही- 
यानि'त्यादिश्रुत्या विनिगमनाविरहेण परमात्मनो निरतिायमहतत्ववन्निरतिशयाणुत्वस्यापि प्रमिततया 
तत्र तदापादनस्येष्टत्वात्‌ । न च जीवस्य परमात्मवन्निरतिहायमहत्त्वे श्रुतिरस्ति । येन तस्याणुत्ववन्नि- 
रतिठायमहत्त्वं तदनुरोधेनौपाधिकाणुत्वगत्यादिकं स्वीकार्यमित्युच्येत । 'स वा एष महानज आत्मे'- 
त्यादिश्रुतिस्तु अपकृष्टमहत्वरूपाणुत्वादिपरत्वेन न निरतिहायमहत्वादिपरेत्युक्तम्‌ । न हीयं श्रुतिरणो- 
रणीयानित्यादि श्रुतिवन्िरवकाशा । येन निरतिहायमहत्त्वपरेत्युच्येत । न च परमात्मनो निरतिशय- 
महत्त्ववन्निरतिरायाणुत्वाङ्गीकारे विरोधः । अणीयस्त्वमहीयस्त्वयोरन्यत्र सहचाराभावस्य दृष्टत्वेऽपि 

परमात्मनो धर्मिग्राहकश्रुतिमानेन तथैव सिद्धतया विरोधानवकाइात्‌ । अन्यथा ज्ञानत्वनित्यत्वयो- 
रात्मत्वजगदुपादानत्वयोरात्मत्वसर्वज्ञत्वयोश्च लोके विरोधावधारणेन परमात्मन्यपि तदसिद्धिप्रसङ्गात्‌ । 
शुष्कतर्केण श्रुतिपीडाया अन्याय्यत्वात्‌ । * नैषा तर्केण मतिरापनेये”ति निषिद्धत्वाच्च । “यस्तर्केणा- 
नुसन्धत्त'” इत्यादिस्मृतेः । प्रत्यक्षश्रुतिविरोधेन श्रुतीतिकर्तव्यताभूतोपक्रमाचनुसन्धानरूपमीमांसा- 
परपर्यायतर्कविषयत्वात्‌ । न चैवं “तत्सृष्ट्वा तदेवानुप्राविदात्‌'’ इत्यादि श्रुतिप्रतिपन्नपरमात्मप्रवेशो 
मुख्यः स्यात्‌ । इष्टापादनात्‌ । न ह्यणीयसो मुख्यप्रवेदो न सम्भावितः । ये न स गौणः स्यात्‌ । 

यदुक्तम्‌ जीवस्यापि गतिरीपाधिकीति । तन्न । 'तमुत्क्रामन्तं प्राणोऽनुत्क्रामती'ति श्रुत्या 
प्राणस्य जीवोत्क्रान्त्यनन्तरभाव्युत्क्रान्त्यवगतेः । जीवगतेः प्राणौपाधिकत्वासम्भवात्‌ । त्राणदाब्दस्य 
...रूपत्वात्‌ । तथा विद्वान्नामरूपाद्विमुक्तः परात्परं परुषमुपैति दिव्यमिति श्रुत्या नामरूपविमोक्षा- 
नन्तरमपि गत्यवगमात्‌ । तद्वतेर्बुद्धयाद्युपाधिकत्वासम्भवात्‌ । बुद्धयादे रूपप्रञ्चान्तर्गतत्वेन मुक्तावभा- 
वात्‌ । न च मुक्ती प्राकृतदेहाद्यभावसत्त्वेऽपि अप्राकृतदेहादिसत्त्वेन तदुपाधिकत्वं जीवगतेरिति वाच्यम्‌। 
स्वाभाविकगतिं विना जीवस्य तादुशदेहेन सह सम्बन्धस्य तत्प्रवेशस्य चायोगात्‌ । सम्बन्धस्य च 
क्रियादिपूर्वकत्वात्‌ । त्वया मुक्ती तादृशदेहानभ्युपगमाच्च । न च परमात्मनः सर्वगतत्वेन नित्यप्राप्ततया 
तदुपदामनमेव जीवस्य कथमिति वाच्यम्‌ । लोकविरोषावच्छेदेन परमात्मनः प्रागप्राप्ततया तादृदा- 
प्राप्तेर्विद्दत्वं विना कथं कथमप्यसम्भवेऽपि विद्वत्तानन्तरं तत्सम्भवात्‌ । 

तथा च श्रुतिः `यत्र तत्परमं पदं विष्णोलोके महीयते । देवैः सुकृतकर्मभिः । तत्र माममृतं 
कृधि’ इत्यादिः । तस्मान्न जीवस्य गतिरौपाधिकीति । यत्त्वहङ्कार अनात्मा दृश्यत्वात्‌ घटवदित्याद्यनु- 
मानेनाहङ्कारस्यानात्मत्वसिद्धेस्तद्विरिष्ट एवात्मा अहमिति प्रतीयते । स एव च नाहमीश्वर इतीश्वरा- 
द्विन्नतया प्रतीयते न केवलात्मेति । तन्न । अहङ्कारदाब्देनान्तःकरणोक्ती गर्वाययुक्तौ च सिद्धसाधनात्‌ । 
आत्मोक्तौ च बाधादसिद्धेश्च न ह्यात्मनश्चिद्विषयत्वरूपं दृऱ्यत्वं पंरैरङ्गीक्रियते । वृत्तिव्याप्यत्वरूप- 
दृश्यत्वस्य चात्मन्येव व्यभिचारः स्फुटः । 

दुश्यत्वशब्देन फळव्याप्यत्वविवक्षायां चान्तःकरणेऽसिद्धिः । अन्तःकरणादावावरणाभावेन 
तद्भङ्गरूपाभिव्यक्तेरेवासम्भवेनाभिव्यक्तचैतन्यरूपफलस्यैव तत्रासम्भवात्‌ । न चानावृतचैतन्यविषय - 
त्वमेव दूइयत्वं विवक्षितम्‌ । नञर्थस्य संसर्गाभाव इति वाच्यम्‌ । एवमपि तद्रीत्या चैतन्यमात्रस्य 
असंसारावृतत्वेनानावृतचेतन्यस्यासम्भवात्‌ । कथञ्चित्सम्भवे तत्राज्ञानाभावेन अहङ्काराध्यासस्यैवा- 
योगात्‌ । तत्रावरणदाक्तिमदज्ञानभावे विक्षेपक्तिमदज्ञानसत्त्वेन तदध्यासायोग इति चेन्न । अहङ्कारा- 
ध्यासस्य निरुपाधिकत्वेन विरोधिवृत््यभावेन च तत्र विक्षेपराक्तिमदज्ञानवदावरणदाक्तिमदज्ञानस्यापि 

दुर्निवारत्वात्‌ । त्वद्रीत्या इदं सर्व यदयमात्मा आत्मैवेदं सर्वमित्याद्यात्मसार्वात्म्यपरश्रुतिबाधितं 
चेदमनुमानम्‌ । तथाहि आत्मनश्चेतनाचेतनात्मकसर्वाभेदो बाध्यते । न च प्रत्यक्षादिविरोधात्‌ । 
न स्थाणुरेष पुमानित्यादिवत्‌ बाधायां सामानाधिकरण्यपंरैवेयं श्रुतिर्न तु सर्वाभेदपरेति वाच्यम्‌ । एवमपि 
बाधानिस्तारात्‌ । श्रुत्या सर्वबाधे सर्वमध्यपतितस्य भेदमात्रस्यापि बाधात्‌ । सर्वामेदवत्सर्वबाधस्यापि 
प्रत्यक्षादिविरुद्धतया बाधायां सामानाधिकरण्यानुपपत्तेश्व । यदि चापौरुषेयतयाऽसम्भावितदोषत्वेन 
तत्परत्वेन चात्मसार्वीत्म्यश्रुतेः प्रबलतया 'यः स्थाणुरेष पुमानिति’ अस्य वाक्यस्य प्रत्यक्षसिद्ध- 
स्थाण्वमेदबाधकत्ववत्प्रत्यक्षादिसिद्धप्रपञ्चबाधकत्वं, तदा तत एव प्रत्यक्षादिसिद्धभेदबोधनमुखेन सर्वा- 
भेदप्रमापकत्वमेव किं न स्यात्‌ । यदा हि साक्षादभेदविरोधि भेदग्राहिप्रत्यक्षादेरेवेयमवस्था तदा का कथा 
याप्यचित्त्वजडत्वासत्यत्वमिथ्यात्वनित्यत्वानित्यत्वादिविरुद्धधर्मत्वग्राहिप्रत्यक्षादेरिति । 

किञ्चैव 'तत्त्वमस्ये'ति जीवेश्वराभेदश्रुतेरपि बाधायां सामानाधिकरण्यपरत्वापत्तिः । उभय- 
त्रापि वाच्यार्थस्य प्रत्यक्षादिप्रमाणविरुद्धत्वाविशेषेण तत्त्वमसीत्यादावभेदसामानाधिकरण्यम्‌ । इद सर्व 
यदयमात्मे'त्यादौ तु बाधायां सामानाधिकरण्यमित्यत्र विरोषहेत्वभावात्‌ जहदजहलक्षणया तत्त्व- 
पदाभ्यां चिन्मात्राभेदप्रमा सम्भवतीति । तत्र तथापभ्युपगमे इद सर्व यदयमात्मे' त्यादावपि जहलक्ष- 
णया सर्वपदेन सर्वाधिष्ठानभूतचिन्मात्रोपस्थितौ सर्वपादात्म्यपादाभ्यां चिन्मात्राभेदप्रमासम्भवेन अभेदे 
एव सामानाधिकरण्याश्रयणस्यैव न्याय्यत्वेन वैरूप्याश्रयणायोगात्‌ । 

वस्तुतस्तु त्वद्रीत्या नित्यनिर्दोषतत्परप्रपञ्चनिषेघश्रुतेः 'नेह नानास्ति किञ्चने त्यादेः प्रपञ्चसत्ता- 
्राहिप्रत्यक्षानुपमदन पारमार्थिकप्रपञ्चनिषेधबोधकत्ववत्‌ 'तत्त्वमसि', इद सर्वं यदयमात्मे'त्यादिश्रुते - 
रपि निर्दोषत्वादिसाम्येन प्रबलतया भेवद्राहिप्रत्यक्षाद्युपमर्दनेन तत्त्वम्पदवाच्ययोर्विरिष्टयोरुपहितयोर्वा 
सर्वात्मपदवाच्ययोरात्मानात्मनोश्च पारमार्थिकाभेदबोधकत्वसम्भवेन तथैवाश्रयितुं युक्तम्‌ । न तु 
चिन्मात्रलक्षणया तदभेदपरत्वं, बाधायां सामानाधिकरण्यपरत्वं वा । 

ननु प्रपञ्चमात्रस्य 'नेह नानास्ति किञ्चने' त्यादिना प्रतिपन्नोपाधौ निषिद्धत्वेन मिथ्यात्वात्‌ इदं सर्व 
यदयमात्मे' त्यादि श्रुत्या तस्य सत्यभूतात्माभेदबोधनमेव न सम्भवतीति चेन्न । निषिद्धत्वमात्रेण 
प्रपञ्चस्य मिथ्यात्वे ब्रह्मणोऽपि 'नोसदासीत्तदानीमि'ति श्रुत्या प्रतिपन्नोपाधौ निषिद्धत्वेन मिथ्यात्वा- 
पातात्‌ । तमःदाब्दार्थभूताज्ञानस्यानिर्वचनीयत्वे इमां श्रुतिं प्रमाणयता त्वया सन्मात्रनिषेधस्यावश्या - 
भ्युपगन्तव्यत्वात्‌ प्रपञ्चमात्रस्य सत्यात्माभिन्नतया तच्छतिप्रमिततया सत्यत्वेन प्रपञ्चनिषेधश्रुतेरेव 
मिथ्यात्वपरत्वं न स्यादिति वैपरीत्यापातात्‌ । ' नान्योऽतोऽस्ति द्रष्टा नान्योऽतोऽस्ति श्रोते' त्यादिना 
जीवस्वरूपस्यापि निषिद्धतया मिथ्यात्वात्‌ तस्यापि तत्त्वमसीत्यादिना जीवस्वरूपस्यापि निषिद्धतया 

मिथ्यात्वात्‌, तस्यापि तत्त्वमसीत्यादिना भूतब्रह्माभेदबोधनासम्भवेन इदं सर्वं यदयमात्मे'त्यादिव- 
ततत्त्वमसीत्यादेरपि बाधायां सामानाधिकरण्यपरत्वापत्तेश्च । तत्सत्यं स आत्मेति श्रुत्या आत्मनः 
सत्यत्वावगमात्तस्य स्वरूपेण निषेधायोगात्‌ 'स्वविदोषणे हीति न्यायेन 'नान्योऽतोऽस्ती'त्यादि 
शरुतिर्मेदमात्रनिषेधिकेति चेन्न । 'तत्सत्यमि'त्यादिश्रुतेः परमात्मसत्यत्वपरत्वेन जीवसत्यत्वपरत्वा- 
भावात्‌ तदभेदबोधनान्यथानुपपत्त्या जीवस्य सत्यत्वाभ्युपगमे तत एव प्रपञ्चस्यापि सत्यत्वोपपत्तेः । 
निषिद्धत्वेन मिथ्याभूतदृष्टजीवाभेदबोधनान्यथानुपपत्त्या परमात्मनोऽपि मिथ्यात्वापत्तेश्च 'घटः सन्‌ 
इत्यादि प्रत्यक्षस्येव घटं पइ्यन्नस्मीत्यादिद्रष्टुजीवग्राहिप्रत्यक्षस्यापि सदधिष्ठानानुवेधविषयत्वेन 
तत्सत्यत्वासाधकत्वात्‌ । 

किञ्चैवं घट: सन्‌ पटः सन्नित्यादि प्रत्यक्षेण 'विमतं सत्यमसद्विलक्षणत्वात्‌ ब्रह्मवदि'त्यनुमानेन 
“विश्व सत्यमि' त्यादि श्रुत्या च प्रपञ्चसत्यत्वस्यापि प्रमितत्वेन नेह नाने' त्यादि तन्निषेधश्रुतेरपि 'इदं 
वाग्रे नेव किञ्चनासीदि'त्यादि श्रुत्यनुरोधेन सृष्टिपूर्वकालावच्छेदेन तन्निषेधपरत्वेन 'नासदासीन्नोसदा- 
सीत्तदानीमि' त्यादि श्रुत्यनुरोधेन प्रलयकालावच्छेदेन तन्निषेधपरत्वेन वा *'पादोऽस्य विश्वा भूतानि 
त्रिपादस्यामृतं दिवी'ति श्रुत्यनुसारेणापरिच्छिन्नस्वरूपे ब्रह्मणि यत्किञ्चित्प्रदेशावच्छेदेन विद्यमानस्य 
प्रपञ्चस्य प्रदेशान्तरावच्छेदेन निषेघपरत्वेन वा, येन सम्बन्धेन ब्रह्मणि प्रपञ्चः प्रमितः तदतिरिक्तसम्ब- 
न्धेन निषेधपरत्वेन वा स्वरूपेण निषेधे निस्स्वरूपत्वापत्त्या तत्परिहाराय पारमार्थिकत्वाकारेण तव 
निषेधपरत्वाभ्युपगमवदपारमार्थिकत्वाकारेण वा तुच्छत्वाकारेण वा क्षणिकत्वाकारेण वाध्यस्तत्वा- 
कारेण वा चैतन्योपादनत्वाद्याकारेण वा निषेधपरत्वाभ्युपगमेन प्रमाणविरुद्धप्रपञ्चमिथ्यात्वपरत्वत्यागा- 
पत्त्या तन्मिथ्यात्वमपि न स्यात्‌ । त्वदभ्युपगतप्रपञ्चनिषेधप्रतीतेर्यन फलेन सफलत्वं तेनेवोत्तरीत्या 
प्रपञ्चनिषेधप्रतीतेरपि फळवत्त्वोपपत्तेः । “तरति झोकमात्मविदि'त्यादि श्रुतिप्रतिपन्नात्मवेदनफलस्य 
असाधारणत्वात्‌ । तस्मात्‌ 'नेह नानास्ती'त्यादि श्रुतेः प्रत्यक्षादिप्रतिपन्नप्रपञ्चसत्यत्वोपमर्दनेन 
तन्निषेधबोधकत्ववत्प्रत्यक्षादिसिद्धजडप्रपञ्चभेदोपमर्दनेन इदं सर्व यदयमात्मे'त्यादि श्रुतेरप्यात्मा- 
नात्माभेदबोधकत्वसम्भवेन तच्छुतिबाधितमेवाहङ्कारानात्मत्वसाधकमनुमानमिति । 
अथातोऽहङ्कारादेरीत्यादेशात्‌ उपदेदात्रयस्यापि ब्रह्मविद्यासमर्थनम्‌-- 

एतेन अथातोऽहङ्कारादेरोऽथात आत्मादेश इत्यात्माहङ्कायोः पृथगुपदेहादनात्मैवाहङ्कारः । 
अन्यथा तस्यात्मत्वे पृथगुपदेरावैयर्थ्यात्‌ । न च अयमात्मदाब्दो ब्रह्मपरः । वाक्योपक्रमे 'स एवाध- 
स्तादि'त्यादिनोपदिष्टत्वेन पुनरुपदेरावैयर्थ्यादिति निरस्तम्‌ । उपदेशत्रयस्यापि ब्रह्मविषयत्वात्‌ । न च 
एवमुपदेशात्रयवैयर्थ्यमाकारभेदेन ब्रह्मज्ञानार्थत्वेनावैयर्थ्यात्‌। न चाहङ्कारदाब्दस्य ब्रह्मवचित्वे मानाभावः। 

ब्रह्मप्रकरणस्थाहङ्वारशब्दस्यान्यपरत्वासम्भवेन ब्रह्मपरताया एवावश्यकतया रात्तयभावेऽपि लक्षणया 
तत्परत्वसम्भवात्‌ । अहंशब्दोपलक्षित नाम प्रपञ्चं करोतीति योगेन वा तस्य ब्रह्मपरत्वसम्भवात्‌ । तस्य 
सर्वशब्दवाच्यस्य ब्रह्मणोऽहङ्कारहाब्दवाच्यताया अप्यावश्यकत्वाच्च । न च सर्वशब्दवाच्यतायां माना- 
भाव: । * ब्रह्मैव वाचः परमं व्योम’, 'वेंदेरनेकेरहमेव वेद्यः', “सर्व वेदा यत्रैकं भवन्ति’, “सर्वे वेदा 
यत्पदमामनन्ति’, *नामानि सर्वाणि यमाविहान्ति', "वेदे रामायणे चैव पुराणे भारते तथा । आदावन्ते 
च मध्ये च विष्णुः सर्वत्र गीयते', “ वेदाक्षराणि यावन्ति पठितानि द्विजातिभिः । तावन्ति हरिनामानि 
कीर्तितानि न संहायः', 'वचसां वाच्यमुत्तममि'त्यादि श्रुतिस्मुतीनामेव तत्र मानत्वात्‌ । 

भूमा नारायणाख्यः स्यात्स एवाहडुतिः स्मृतः । जीवस्थस्त्वनिरुद्धो यः सोऽहङ्कार इतीरितः । 
अणुरूपोऽपि भगवान्‌ वासुदेवः परो विभुः । आत्मे त्युक्त इत्यादिस्मृत्या नारायणानिरुद्धवासुदेवाख्य- 
परमात्मरूपविरोषवाचितया भूमाहङ्कारात्मान्दानामुक्तत्वाच यदेकमव्यक्तमनन्तमव्ययमित्यादि श्रुत्यैव 
परमात्मरूपविरोषवाचितया भूमाहङ्कारात्मशाब्दानामुक्तत्वाच्च । यदेकमव्यक्तमनन्तरूपमि  त्यादिश्रुत्यैव 
परमात्मनोऽनन्तरूपतायाः प्रमितत्वेन नारायणानिरुद्धवासुदेवाख्यानां भूमाहङ्कारात्मपदार्थत्वेन स्मृत्यु- 
क्तानामपि परमात्मरूपभेदत्वाविरोधात्‌ । न त्वहङ्कारदाब्दसाम्येऽपि न श्रुतिस्मृत्योरेकार्थता । स्मृता- 
वहङ्कारदाब्दार्थस्य जीवस्थत्वाभिधानात्‌ । श्रुतौ तु 'अहमेवेदं सर्वमिति अहङ्कारस्य सर्वात्मकत्वा- 
भिधानात्‌ । रूपभेदे च इाब्दसाम्यमात्रेण प्रत्यक्षानुपपत्तेः । श्रुतिस्मृत्योर्भिनक्रमत्वादपि श्रौतभूमाचादेरो 
न स्मार्तनारायणादेशारूपः । 

श्रुतौ हि भूमाङ्कारात्मादेदास्रयः क्रमेण प्रतीयन्ते । स्मृतौ तु भूमाहङ्कृत्यहङ्कारात्मरान्दार्थाः क्रमेण 
निरूप्यन्त इति चेत्‌ । न । व्याकरणकोशादौ भिन्नक्रमेण व्युत्पादितानामपि योग्यतत्तदर्थानां पश्चादि- 
रूपाणां वेदे ग्रहणवत्स्मृतौ भिन्नक्रमेण व्युत्पादितानामपि भूमादिराब्दार्थानां नारायणादिपरमात्मरूप- 
भेदानामेव वेदे भूमादिदान्दार्थत्वेन ग्रहणोपपत्तेः । अन्यथा लोकवेदाधिकरणविरोधात्‌ । उत्तस्मृते- 
व्याकरणस्मृतितुल्यतया शक्तिग्रहार्थ प्रवृत्तत्वेन श्रुतेश्च तद्व्युत्पादितार्थानां सर्वगतत्वसर्वात्मकत्वादि- 
प्रतिपादनार्थ प्रवृत्तत्वेन श्रुतौ जीवस्थ इत्यादिराब्देन प्रत्यभिज्ञाभावेऽपि जीवस्थत्वादिप्रवृत्तिनिमित्ताह- 
ड्रारादिराब्दैः सर्वगतत्वादिविधानार्थमेकस्यापि परमात्मनः प्रवृत्तिनिमित्तभेदेनोत्तयविरोधात्‌ । एतेन 
अनाकाङ्कितत्वादेरपि नायं स्मार्ताहङ्कारादेराः । 

अत्र हि 'स एवेदं सर्वमिति ब्रह्मणः सर्वात्मकत्वमुपदिइयते । न च तत्सर्वात्मकत्वोपदेशः । 
स्मार्ताहङ्कारस्य सर्वात्मकत्वोपदेरामपेक्षते । तेन विना अनुपपत्त्यभावात्‌ । तस्य भूमाभिन्नत्वेऽभिन्न- 

प्रकारत्वे च पृथगुपदेशावैयर्थ्यादिति । तद्भिन्नत्वे भिन्नप्रकारकत्वे च तस्याजिज्ञासितस्य रीषिभूतभूम- 
सर्वात्मोपदेदाप्रतिकूलस्य अद्वितीयय्रह्मप्रकरणे नि्देशानुपपत्तेश्च । जीवस्य भूतमपेक्षते । अकार्य- 
स्वरूपस्य प्रत्यक्षादिसिद्धमेदस्य तस्य सार्वात्म्योपदेशाभावे प्रत्यक्षादितः प्रतीयमानो ब्रह्मप्रतियोगिको 
भेदः स्वाभाविक एव स्यादिति ब्रह्मणः सर्वात्मकत्वश्रुतिरुन्मत्तप्रलापावत्स्यात्‌ । द्व्योः सार्वात्म्या- 
योगात्‌ । सति तु जीवसार्वात्म्योपदेशे वस्तुतो भिन्नयोद्गयोः सार्वात्म्यायोगेन तद्भेदौपाधिकत्वस्य 
स्वाभाविकतदमेदस्य च सिद्धौ ब्रह्मसर्वात्मकत्वश्रुतिरुपपन्नार्थैव स्यादिति । तदपेक्षितब्रह्मामेदसिद्धये 
जीव एव सर्वात्मत्वलक्षणब्रह्मधर्मवत्तया अथातोऽहङ्कारादेश इत्यत्र निर्दिश्यत इति निरस्तम्‌ । 

आकाशाधिकरणन्यायेन श्रौताहङ्करहाब्दस्य वाक्यरोषस्थसर्वात्मकत्वरूपत्रह्मलिङ्गेन त्वद्रीत्यापि 
ब्रह्मपरताया आवइयकत्वेन स्मार्ताहङ्कारस्य ब्रह्मत्वेनोक्तस्मृतिसिद्धरूक्याऽहमिति कृतिः करणं यस्मि- 
न्निति योगार्थाभूतजीवापेक्षया झीघ्रोपस्थितत्वेन च तत्परत्वस्यैव न्याय्यत्वात्‌ । अहङ्कारदाब्दस्य जीवे 
रूढौ मानाभावेन तस्य परिच्छिन्नतया सर्वात्मत्वरूपब्रह्मलिङ्गासम्भवेन च तत्परत्वानुपपत्तेश्च । यद्यपि 
भूमरूप ब्रह्माभिन्नस्मार्ताहङ्कारस्य सार्वात्म्योपदेशः न भूमसार्वात्म्यसिद्धये तत्सर्वात्मश्रुत्याकाङ्कितः । 
तथापि 'स वा एष एवं पञ्यन्‌ एवं मन्वान एवं विजानन्नात्मरतिरात्मक्रीड आत्ममिथुन आत्मानन्दः 
स्वराट्‌ भवति तस्य सर्वेषु लोकेषु कामचारो भवती'ति वाक्यरोषस्थफळसिद्धये तदाकाङ्कित एव प्रत्युत 
जीवसार्वात्म्योपदेश एव न तदाकाङ्कितः । 

बळवत्या भूमसार्वात्म्यश्रुत्यैवाहङ्कारत्वेन प्रसिद्धगन्धर्वाहङ्कारतत्त्वाभेदवद्भूमजीवमेदग्राहिप्रत्यक्षा- 
द्युपमर्दनेन तदभेदसिद्धिसम्भवात्‌ । अन्यथा प्रत्यक्षादिसिद्धे भूमजीवभेदे दृढे सति भूमसार्वात्म्यश्रुति- 
वज्जीवसार्वात्म्यश्रुतेरप्युन्मत्तप्रळपितत्वापत्त्या न तदभेदप्रमापकत्वानुपपत्तेः । 

जीवोपदेरास्य ब्रह्मोपदेशातया वाक्यरोषस्थफलाकाङ्कितत्वानुपपत्तेश्च । अन्यथा रूढ्या शीघ्रोप- 
स्थितत्वेन प्रत्यक्षादिसिद्धभूमभेदवत्त्वेन च गवदिरेव श्रुतावहङ्कारदाब्देन ग्रहणोपपत्तेः । न च स्मार्ताह- 
ड्रारस्य भूमाभिन्नत्वेन तस्य पृथगुपदेशः फलार्थमप्यनाकाङ्कित एवेति वाच्यम्‌ । तस्य भूमाभिन्नत्वेऽपि 
जीवस्थानिरुद्धत्वरूपाकारान्तरेण पृथगुपदेदास्य फळार्थमाकाङ्कितत्वात्‌ । एवं पइयन्‌ एवं मन्वान एव 
जानन्निति वाक्यदोषे प्रकारवाच्यभ्यस्तैवदाब्देन पूर्वोक्तप्रकारविरिष्टब्रह्मदार्रनादीनामेव फलकीर्त- 
नात्‌ । अन्यथा प्रकारवाच्यैवंशब्दवैयर्थ्यात्‌ । 

वस्तुतस्तु (नेह) नैव सार्वात्म्यं प्रति पिपादयिषितम्‌ । भूमात्मनो वास्तवजडप्रपञ्चात्मकत्वानुप- 
पत्तेः । तथात्वे श्रुतौ 'यत्र नान्यत्‌ प्यतीत्याद्युक्तव्यावहारिकतत्परत्वे च प्रत्यक्षादिसिद्धमेदस्य 
पारमार्थिकत्वापत्तेः । लक्षणभेदेन भूमाभूमविभागोत्तयनुपपत्तेः । 'जुष्टं यदा पश्यत्यन्यमीशम्‌, अनश्न- 
न्नन्यः, अविद्यायामन्तरे वर्तमानाः, नान्यच्छ्रेयो वेदयन्त’ इत्याद्यात्मानात्मभेदपरबहुश्रुतिव्याकोपा- 

पत्तेश्च । ‘उत्तमः पुरुषस्त्वन्य' इत्यादि तद्वेदपरस्मृतिविरोधापत्तेश्च । आरोपितसार्वात्म्यपरत्वे च श्रुते- 
रतत्वावेदकत्वापत्तेः । बाधायां सामानाधिकरण्यस्य चापदार्थत्वादवाक्यार्थत्वाच्च । सर्वस्य बाधितत्वे 
सत्यात्मनः सार्वात्म्यासिद्धेः । न चात्मव्यतिरेकेण असत्त्वमेवात्मनः सार्वात्म्यमिह विवक्षितमिति 
वाच्यम्‌ । अस्याप्यपदार्थत्वादवाक्यार्थत्वात्‌ लक्षणाश्रयणापत्तेः । स्वरूपनिषेधे शून्यवादापत्तेः । 
तत्सृष्ट्यादिप्रतिपादक श्रुत्यादिविरोधापत्तेश्च । अतोऽन्यदार्तमन्यद्युष्माकमनन्तरं बभूवेत्याद्यात्मभिन्न- 
प्रपञ्चसत्यत्वप्रतिपादकबहुश्रुतिविरोधापत्तेश्च । 


अत एव पारमार्थिकत्वाकारेण आत्मव्यतिरिक्तप्रपञ्चासत्त्वमेवात्मनः सार्वात्म्यमिह विवक्षितमिति 
प्रत्युक्तम्‌ । निषेधश्रुतौ पारमार्थिकत्वोपस्थापकपदाभावात्‌ । अध्याहारादिकल्पनायां मानाभावात्‌ । 
निषेघश्रुतेः प्रपञ्चस्वरूपग्राहिमानान्तराविरोधाय तत्कल्पनेऽपि तत्पारमार्थिकत्वाग्राहिमानान्तरविरोधा- 
परिहारात्‌ । प्रपञ्चस्वरूपतत्सत्यत्वग्राहिप्रमाणाविरोधाय निषेघश्रुतावपारमार्थिकत्वाद्याकारोपस्थापक- 
पदाध्याहारादिकल्पनमेवोचितमित्युक्तत्वाच्च । 

“स एवेदं सर्व अहमेवेदं सर्वमात्मैवेदं सर्वमिति मुख्यसामानाधिकरण्यस्य प्रमाणविरुद्धतया 
अर्थान्तरपरत्वस्यावऱ्यकत्वे “स पेवाघस्तादात्मैवाघस्तादित्यपक्रमावगताघस्थत्वाद्यवि- 
रोधाय 'स एवेदं सर्वमहमेवेदं सर्वमात्मैवेदं सर्वमि'त्युपसंहारगतेदं सर्वराब्दयोः सुपां सुलुगिति शास्रेण 
सप्तम्येकवचनस्य प्रथमैकवचनादेशसम्भवादुपसंहारस्यापि सर्वगतत्वपरताया एव न्याय्यत्वात्‌ । उप- 
पगताधस्तादित्यादिनिर्णीतसप्तम्यन्तानेकपदानुसारेणोपसंहारगतप्रथमान्तरं सर्वहाब्दयोरेवोक्तरीत्या 
सप्तम्यन्तताया एव न्याय्यत्वाच्च । एवमाश्रयणे उपक्रमोपसंहारयोर्मुख्यार्थात्यागात्‌ । 

यद्यपि स एवाधस्तादित्युपक्रमेऽधस्तादित्यादि सप्तम्यन्तमिव प्रथमान्तमपि सम्भवतीत्युपसंहारा- 
नुसारितया सामानाधिकरण्यपरत्वेन योजयितुं शक्यम्‌ । सप्तम्यन्तादिव प्रथमान्तादपि सप्तमी पञ्चमी 
प्रथमान्तेभ्यो दिग्देशकालेष्वस्तातिरित्यस्तातिप्रत्ययस्मरणात्‌ । तथाप्युक्तवक्ष्यमाणबाघकात्प्रथमान्त- 
त्वासम्भवेन सञ्तम्यन्तत्वनिश्चयेन सर्वगतत्वपरत्वमेव युक्तम्‌ । 'स एवे'त्यादावेवकारस्य पार्थ एव धनुर्धर 
इत्यादाविव मानान्तराविरोधाय समाभ्यधिकमात्रनिषेधपरत्वात्‌ । तथा च श्रुतिस्मृती 'न 'तत्समश्चा- 
भ्यधिकश्च दृस्यते । एतावतालम्बनसूचितेने' त्यादि । (एतावतालं न तु बहु) 

किञ्च सर्वं लवणमितिवत्‌ सर्वव्यास्या वा ‘आयुर्वै घृतम्‌ । ब्राह्मणोऽस्य मुखमि'तिवत्तन्निमित्तत्वेन 
वा राजा राष्ट्रं ब्राह्मणो वै सर्वा देवता' इतिवत्सर्वाधारत्वेन वा यजमानः प्रस्तर’ इतिवत्तत्सिद्धया वा 
‘आदित्यो यूप' इतिवत्‌ सारूप्येण वा । `स एवेदं सर्वमि'त्यादि श्रौतसामानाधिकरण्योपपत्तौ 

सर्वप्रमाणबाधितायाः सार्वात्म्यपरत्वकल्पनायाः यः पुरुषः स स्थाणुरितिवत्‌ यत्‌ सर्वत्वेन प्रतीतं 
तदात्मन्यध्यस्तमिति पदद्वयलक्षणया बाधायां सामानाधिकरण्यपरत्वकल्पनायाश्चायोगात्‌ । 

किञ्च *'पुरुष एवेदं सर्व, पुरुंषेणैवेदं सर्व व्यास्तम्‌, 'आतृणादाकरीषादि'ति श्रुतौ ‘असतश्च सत- 
श्वैव सर्वस्य प्रभवोऽप्ययः । सर्वस्य च सदाज्ञानात्सर्वमेनं प्रचक्षते । पुरुष एवेदं सर्व भूतं भव्यं भवञ्च 
यत्‌ । इत्युच्यते तदीयत्वान्न तु स्वरूपतः” इति भारते । ` सर्वं समाप्नोषि ततोऽसि सर्व” इति गीतायां 
च सर्वशब्दस्य अन्यथाव्याख्यातत्वात्‌ । स य एवेदं सर्वमि'ति श्रौतसामानाधिकरण्यव्यपदेश- 
स्यान्यथैवोपपत्त्या न सार्वात्म्ये प्रामाण्यम्‌ । तस्मानेह सार्वात्म्यं प्रतिपिपादयिषितम्‌ । किन्तु सर्व- 
गतत्वमेवेति । 

यच्चोक्तमिदमद्वितीयं ब्रह्म प्रकरणमिति । तदपि न । तथात्वे मानाभावात्‌ । न च यत्र नान्य- 
त्पञ्यति नान्यच्छुणोति नान्यद्विजानाति स भूमे'ति निरस्तनिखिलभेदतया भूमदान्दार्थकथनमेव तत्र 
मानमिति वाच्यम्‌ । यत्र नान्यत्पइयतीति वाक्ये नजोऽन्यदान्दार्थेन वा दर्शनक्रियया वा द्रष्टा वा 
विशिष्टेन वा योजनायां ब्रह्मणि चक्षुर्याग्यपदार्थस्य चाक्षुषञ्ञानक्रियायाश्चाक्षुषज्ञानवतश्च निषेघलाभेऽपि 
ब्रह्मव्यतिरिक्तसकलनिषेधालाभात्‌ । पश्यतेः साक्षात्कारमात्रार्थत्वेऽपि अतीन्द्रियपदार्थनिषेधालाभाच्च । 
*'यदा प्यः पश्यते रुग्मवर्णमि'त्यादिश्रुत्या ब्रह्मणि साक्षात्कारविषयरुग्मवर्णादेरावेदनेन तद्विरोधेन 
'नान्यत्पइयतीत्यस्य ब्रह्मणि दृझ्यदर्हनक्रियादुष्टसामान्यनिषेधपरत्वस्याप्ययोगाञ्च । वाक्यरोषश्रुता- 
पत्वामत्यत्वापादकसातिदायत्वोत्पत्तिमत्यादिरूपदोषाणामेवान्यरान्दाः स्वीकार्यत्वाच्च । यत्र 
नान्यच्छुणोति नान्यत्‌ विजानातीति वाक्ययोरपि न ब्रह्मातिरिक्तपदार्थसामान्यनिषेधपरत्वं पूर्ववाक्ये 
ब्रह्मातिरिक्तयोर्गुरुशिष्ययोः सनत्कुमारनारदयोः तथा नामादिप्राणपर्यन्तस्योपासनालम्बनस्योपासन- 
क्रियायास्तत्फलस्य तर्तव्यशोकादेश्च तथोत्तवाक्ये यत्रान्यत्‌ प्यतीत्यादौ यच्छब्दाथदिश्च श्रुतत्वेन 
तद्विरोधात्‌ । “यस्मिन्द्यौः पृथिवी चान्तरिक्षं सत्यकामः सत्यसङ्कल्प”' इत्यादि श्रुत्यन्तरविरोधाच्च । 
किन्तु तदविरोधाय 'अपहतपाप्मा विजरो विमृत्युरि'त्यादि श्रुत्यन्तरावगतदोषनिषेधपरत्वमेव तस्यै- 
वोत्कुष्टत्वापरपर्यायभूमत्वोपपादकत्वात्‌ । 

सकलनिषेधस्य॒स्वाश्रयोत्कषो त्थापकगुणासहिष्णुतयोक्तविधभूमत्वप्रतिकूलत्वाच । ततश्च 
ूर्वोत्तरवाक्यपर्यालोचनया सद्वितीयब्रह्मप्रकरणमेवेदम्‌ । अन्यथा उपास्योपासकोपासनादि विधि- 
निषेधावेदकतया श्रुतेर्व्याहतभाषित्वेनोन्मत्तप्रलापसमत्वापत्तेः । 

यद्वा यत्रेति सतिसप्तमी । तथा च यत्र यस्मिन्नित्यनिरतिरायानन्दरूपे परमात्मनि सति द्रष्टा 
जनः नान्यदनित्यं सातिदायं सुखं पश्यति । श्रोता वा नान्यत्तथाविधं सुखं शृणोति । विज्ञाता वा 


१. ते.आ.प्र.३ प.३३ २. भ.गी. ११-४० ३. अथ.उ.(उभा.पु.२२३) 


अद्वैतशिक्षा 161 
नान्यत्तथाविघं सुखं विजानाति । स भूमा यत्र चानित्ये सातिशये चानन्दे सति अन्यनित्यं निरतिठायं 
परमात्मस्वरूपसुखमेव द्रष्टा श्रोता विज्ञाना वा जन पश्यति शृणोति विजानाति वा तदल्पमिति श्रुत्यर्थः । 
लोकेऽपि उत्कटानुत्कटविषययोः सतोः द्रष््रादि जनः अनुत्कटं विषयं तुच्छीकृत्य उत्कटमेव विषयं 
पञ्यन्‌ झुण्वन्‌ विजानानश्च तिष्ठतीति सर्वानुभवसिद्धम्‌ । अतः कथं द्वितीयात्मप्रकरणमिति । 

यद्घा- यत्रेति विषयसप्तमी । तथा च अन्यत्‌ कर्तृ यत्परमात्मस्वरूपं कर्मं चक्षुषा न परयति 
श्रोत्रेण न झुणोति विशेषतः साकल्येन न जानाति वा स भूमेति श्रुत्यर्थः । तथा च श्रुत्यन्तरम्‌ । 


“नेन्द्रियाणि नानुमानम्‌ । न चक्षुषा पश्यति कश्चनैनम्‌ ।” इत्यादि । यत्तु 'नान्यत्पश्यति' 
इत्यादिना प्रमाणनिषेधे यत्पदार्थसिद्विप्रसङ्गः । कर्तुनिषेधे चात्मैकत्वसिद्धौ मदिष्टसिद्धिरिति नवीनैरुक्त 
तन्न । न पञ्यति श्रुणोतीत्यस्य चक्षुःश्रोत्ररूपप्रमाणविरोषगम्यत्वनिषेधकत्वात्‌ । न विजानातीत्य- 
स्यापि विशब्दमहिम्रा साकल्येन प्रमाणगम्यत्वमात्रनिषेधकत्वेन प्रमाणसामान्यगम्यत्वानिषेधकत्वात्‌ । 
परमात्मनः स्वरूपतो गुणतश्चापरिच्छिन्नत्वेन तद्व्यतिरिक्ते: साकल्येन विशिष्याज्ञेयत्वात्‌ । तथा च 
श्रुतिस्मृतयः- अथ कस्मादुच्यते ब्रह्मेति बृहन्तो ह्यस्मिन्‌ गुणाः । अनन्तरूपं अनन्तं ब्रह्म । 
मय्यनन्तगुणेऽनन्ते गुणतोऽनन्तविग्रहे । तान्यहं वेद सर्वाणि न त्वं वेत्थ परन्तपे'त्याद्याः । इदमेव च 
स्वरूपतो गुणतश्च साकल्येन विशिष्याज्ञेयत्वं दुर्विज्ञेयत्वम्‌ । तस्य च विदाब्दप्रतिपाद्यत्वसम्भवेन 
अपदार्थत्वाविद्यादि दूषणमपि प्रत्युक्तम्‌ । मदभिमतब्रह्मणः पामरधीविषयत्वेन दुर्विज्ञेयत्वमसिद्धिमिति 
दूषणमप्यत एव प्रत्युक्तम्‌ । यथा कथञ्चित्‌ पामरधीविषयत्वेऽप्युक्तदुविज्ञेयत्वानपायात्‌ । 


अन्यथा त्वदभिमतब्रह्मणोऽपि सर्वप्रत्ययवेद्यतया वेंदैकसमधिगम्यत्वाभावप्रङ्गात्‌ । यदपि सद्वि- 
तीयस्य सर्वगतमात्रस्यैतत्प्रकरणार्थत्वे 'यो वै भूमेति भूम्नः सुखत्वप्रतिपादनं ब्रह्ममात्रविषयं स्यात्‌ । 
कालादेरपि तव मते सर्वगतस्य सत्त्वात्‌ । तस्याः सुखरूपताया 'यो वै भूमा तत्सुखमि'ति सामा- 
नाधिकरण्यानुपपत्तेश्वेति, तदपि न । 


स्यादेतदेवम्‌ । यदि सद्वितीयं सर्वगतवस्तुमात्रं भूमशब्दार्थः स्यात्‌ । न तु एवम्‌ । किन्तु '“यत्र 
नान्यत्पयती त्यादि श्रुत्युक्तनिर्दोषत्वदुर्विज्ञेयत्वादिरूपोत्कर्षवद्वस्त्वेव । तच्च परमात्मरूपमेव । न तु 
कालाकाशादीति कथं भूम्नः सुखत्वप्रतिपादनं ब्रह्मविषयं, कथं च सामानाधिकरण्यानुपपत्तिरिति । 


एतेन 'स भगवत्‌ कस्मिन्ग्रतिष्ठित' इत्यादिनोत्तरत्र भूमब्रह्मणोऽपि अन्यवदधिकरणमस्ति 
नेत्याइाङ्क्थ “नाहमेव ब्रवीमि इति सहोवाच । अन्योह्मन्यस्मिन्प्रतिष्ठित’ इत्यादि का क्कान्यनिषेघेन 

तस्यान्यस्थितत्वनिधेषात्‌ सद्वितीयत्वे च भूम्नस्तदसम्भवात्‌ । विभुत्वादप्रतिष्ठत इति प्रतिवचना- 
पत्तेश्चेत्यत्वितीयब्रह्मप्रकरणमेवेदमिति प्रत्युक्तम्‌ । भूम्नो ह्यन्यो हि पदार्थः स्वप्रतिष्ठासिद्धयर्थमन्य- 
त्पदार्थमपेक्षत भूमा तु स्वमहिन्मैव प्रतिष्ठित इति एवमर्थपरतया तस्य वाक्यस्य सकलप्रमाण- 
विरुद्धतयान्यनिषेधमुखेन तत्प्रतिष्ठितत्वनिषेधपरत्वानुपपत्तेः । 


न चैव योजनायां अन्यप्रतिष्ठितत्वनिषेधे हेत्वलाभ इति वाच्यम्‌ । अस्य परमास्तसनत्कुमारोप- 
देशतया हेतुं विनैव शब्दविधयैव बोधकत्वात्‌ । अन्यो ह्यन्यस्मिन्प्रतिष्ठित इति वाक्यस्य यो यो 
भूमान्यः सोऽन्यस्मिन्प्रतिष्ठित' इति व्यतिरेकव्यासिप्रदर्दनपरतया भूमत्वस्यैव व्यतिरेकहेतुत्वाच्च । 
तस्माननाद्वितीयब्रह्मप्रकरणमिदम्‌ । न चात्र सार्वात्म्यं प्रतिपिपादयिषितम्‌ । नाप्ययमहङ्कारादेदोऽह- 
मर्थस्य जीवस्यादेहाः किन्तु परमात्मरूपविरोषस्याहङ्कारहाब्दवाच्यत्वेन स्मृत्युक्तत्वादनिरुद्धस्यैवाय- 
मादेश इति । किञ्च न तावदात्मनः पुथगुपदेदामात्रादहमर्थाद्भिदसिद्धिः । उभयोर्भिन्नत्वेन सार्वात्म्या- 
योगात्‌ । अहमर्थस्यानात्मत्वे जडत्वापत्तेः । पृथगुपदेदाविदोषेण भूमात्मनोरपि भेदसिद्विप्रसङ्गाच्च । 


ननु भूमात्मनोर्मेदः प्रत्यक्षादिसिद्ध इति तयोः पृथगुपदेशाभेदार्थः । अहमात्मनोस्त्वमेद एव 
्रत्यक्षादिसिद्ध इति तयोः पृथगुपदेशो भेदार्थ इति चेत्‌ अहमर्थव्यतिरेकेणात्मनः प्रत्यक्षादितो 
भूमभिन्नत्वासिद्धेः । प्रत्युताहमर्थं एव भूमभिन्नत्वेन प्रत्यक्षादिसिद्ध इति तस्यैव पृथगुपदेहोन भूमा- 
भेदप्रसङ्गात्‌ । 


किञ्चाहमर्थस्यात्मभिन्नत्वे तस्य परिच्छिन्नत्वेन सार्वात्म्योपदेशो न स्यात्‌ । भिन्नयोः सार्वा- 
त्म्यानुपपत्तिप्रसङ्गाचच । न च स्थूलारुन्धतीन्यायेन परोक्षस्य भूमात्मनोऽपरोक्षत्वसिद्धर्थं प्रत्य 
गभेदसिद्धर्थ वाऽपरोक्षाहमर्थस्य परिच्छिन्नत्वेऽपि सार्वात्म्योपदेश इति वाच्यम्‌ । तत्र स्थूल- 
नक्षत्रापेक्षया भिन्नस्यातिसूक्ष्मस्योपदेष्टव्यस्यारुन्धतीनक्षत्रस्य सत्त्वेन सुखप्रतिपत्त्यर्थं प्रथमं स्थूल- 
नक्षत्रस्यारुन्धतीत्वेनोपदेशो युक्तः । 


प्रकृते त्वहमर्थपिक्षया भिन्नस्य प्रतीचः सद्भावे प्रत्यगभूमैक्यस्योपदेष्टव्यत्वे च मानाभावेन 
तन््यायानवतारात्‌ । न हि भूम्नः प्रत्यगैक्यज्ञानशोकतरणसाधनमित्यत्र मानमस्ति । येन भूम्नः प्रत्य 
गैक्यं शोकतितीर्षु नारदं प्रति सनत्कुमारेणोपदेष्टव्यं स्यात्‌ । न चाहमर्थस्य सुषुप्तौ प्रत्यगात्मनि 
भासमानेऽप्याभासमानत्वमेव प्रत्यगात्मभिन्नत्वे मानमिति वाच्यम्‌ । असिद्धेः । प्रत्यगात्मन एवाह- 
मर्थत्वेन तञ्ज्ञानस्यैव तज्ज्ञानत्वात्‌ । न चेवं सुषुप्तावहमुललेखापत्तिः । अहमिति प्रतीत्यापादन- 
स्येष्टत्वात्‌ । वागादिकरणानां तदानीमुपरतत्वेंनेवाहमिति दाब्दाभिलापस्यासम्भवात्‌ । 

सुप्तोत्थितस्याहमर्थस्मरणापादनस्येष्टत्वात्‌ । एतावन्तं कालमहं सुखमहमप्स्वाप्समिति सुप्तो- 
त्थितस्याहमर्थस्मरणगोचरस्मरणदर्शनेन तेनैव लिङ्गेन सुप्तौ सुखाद्यनुभववदहमर्थानुभवस्याप्यनुमानात्‌ । 
न च सुप्युत्थितस्योक्तपरामर्श: । नाहमर्थारो स्मृतः किन्तु तदैवाध्यस्ताहङ्कारगोचरसाक्ष्यनुभवरूप इति 
वाच्यम्‌ । तस्य तथात्वे प्रमाणाभावात्‌ । अन्यथा अन्योन्याश्रयात्‌ । एतत्कल्पनायाऽहमर्थेदमनिदमात्म- 
कत्वसिद्धयधीनत्वात्‌ । किञ्च अहङ्कारस्य सुप्तोत्थितसमयमेवाध्यस्तत्वे प्रति सुप्तितदुपहिताहमर्थस्य 
भिन्नभिन्नत्वेन योऽह पूर्वेद्युः सुखमन्वभवं स एवाहम सुखमनुभवामीति प्रत्यभिज्ञानुपपत्तिः । 
ततश्चाहमर्थो न प्रत्यगात्मातिरिक्तः । न चेयं प्रत्यभिज्ञा, सेयं दीपञ्चाला तानेव झालीन्‌ भुञ्महे 
इत्यादि प्रत्यभिज्ञावत्‌ जात्यभेदविषया । न तु व्यत्तयभेदविषयेति वाच्यम्‌ । प्रतिसुस्यहमर्थस्य 
भिन्नभिन्नत्वे तदनुसन्धातुरपि तदतिरिक्तत्वे मानाभावेनाहमर्थरूपत्वेन भिन्नभिन्नतया प्रत्यभिज्ञातुर- 
द्यतनाहमर्थस्य न्धातुस्तत्तच्छब्दार्थभूतपूर्वद्युस्तनाहमर्थभूततदनुसन देवदत्तमात्रानु- 
भूतादिविषये यज्ञदत्तस्येव तादृशप्रत्यभिज्ञाया एवायोगात्‌ । बाधक विना औत्सर्गिकव्यत्तयभेदविषय- 
त्वापरित्यागाच । अन्यथा स्थायिपदार्थासिद्धिप्रसङ्गात्‌ । न च दीपज्वालादाविव प्रकृतेऽहमर्थभेदः 
प्रत्यक्षः । येनाहमर्थप्रत्यमिज्ञायास्तस्मिन्सत्यपि जायमानतया तद्विरुद्धव्यत्तमभेदविषयकत्वासम्भवेन 
दीपज्वालादिप्रत्यभिज्ञाया इव तज्जात्यभेदविषयत्वमाश्रीयेत । 

न चेयं प्रत्यभिज्ञा व्यत्तयभेदविषयिणी भूमरूपैवाऽस्तामिति वाच्यम्‌ । बाधकाभावात्‌ । भेद- 
ग्राहकप्रमाणाभावात्‌ । अहमर्थस्य सुप्तौ लयप्रतिपादकश्रुतेरभावात्‌ । भावे वा तस्याः सुखदुःखादि- 
रूपविक्षेपाभावमात्रपरत्वात्‌ । अन्यथा कृतहानादिप्रसङ्गात्‌ । प्राज्ञेनात्मनाहमर्थभूतजीवस्य परिष्वङ्ग- 
प्रतिपादकं श्रुत्यन्तरविरोधापत्तेः । '“अविनाशी वा अरेऽयमात्माऽनुच्छित्तिधर्मे "ति श्रुत्या तस्य 
साक्षालयाभावप्रतिपादनाच्च । “कार्योपाधिरयं जीव” इत्यस्याः श्रुतेरन्यपरत्वस्योक्तत्वात्‌ । कार्य 
प्रयोजनमृपाधिर्यस्य स तथोक्तः । प्रयोजनाभिसन्ध्यघीनप्रवृत्तिक इति यावत्‌ । कारणं जीवादृष्टादि । 
वियदादिकार्यजनने स्वप्रवृत्तिसहकारि यस्य स तथोक्तः । वियदादिकार्यानुगततत्तजीवादृष्टादिसहकारि- 
विदोषाभिसन्धिनियतप्रवृत्तिक इति यावत्‌ । उपाधिराब्दस्य लाभाद्युपाधिना कृतमित्यादौ नानार्थत्व- 
दशनात्‌ । कार्यानुगुणं कारणमदृष्टादि वियदादिकार्यजननं यस्य स तथा तस्य भावः कार्यकारणता तां 
हित्वा कार्योन्मुखादृष्टविरोषरूपसहकार्यसमवहितः प्रलयकाले पूर्णबोधमात्रत्वेन वर्तत इत्यप्यन्यार्थ- 
परत्वसम्भवाच्च । 

*'स्बं ह्यपीतो भवतीति श्रुतेरपि पूर्वस्येतछ्लयार्थकत्वेऽपि स्वमिति द्वितीयानुपपत्त्या प्राज्ञेनात्मना 
सम्परिष्वक्तो न बाह्यं किञ्चन वेदनान्तरमि'ति `स्वप्राप्तिविरेषरूपपरमात्मपरिष्वङ्गप्रतिपादनश्रुत्यन्यथा- 

नुपपत्त्या च स्वं परमात्मनमपीत प्राप्तो भवतीत्यन्यार्थपरत्वाच्च । ''व्यत्ययो बहुलमि'ति स्मरणात्‌ । 
सप्तमीस्थाने द्वितीयामाश्रित्यापीतशब्दस्य प्रकृत एव ल्यार्थपरत्वेऽपि तस्य कार्याभिसन्धिरूप- 
विशेषणलयमादाय विरिष्टळयप्रतिपादकत्वोपपत्तेश्च । अन्यथाहमर्थस्य जीवात्मनः सर्वथा लये सुप्तौ 
परिष्वङ्गः बाह्यान्तरविषयकमज्ञानं तज्ज्ञानाभावो वा श्रुत्युक्तः कस्य स्यात्‌ । 


“एतेभ्यो भूतेभ्यः समुत्थाय तान्येवानुविनइयती” त्यादि जीवोत्पत्तिविनाशाप्रतिपादक- 
्रुत्यन्तरस्यापि अविनाशी वा अरेऽयमात्मानुच्छित्तिधर्मे'ति मध्ये स्वरूपतः स्वाभाविकधघर्मतश्चा- 
विनाझामुत्तवा तर्हझयुपक्रमावगतोत्पादविनादायोः का गतिरिति दाङ्कायां तन्निरासाय "न प्रेत्यसंज्ञास्ति' 
तन्मात्रा संसर्गस्तस्य भवति । मीयन्त इति मात्राः विषयाः ताभिरसंसर्गो भवतीति पूर्वोत्तरवाक्याभ्यां 
संज्ञारूपवृत्तिविषयसंसर्गव्यतिरेकप्रतिपादनात्‌ तद्टििष्टोत्पत्तिविनादाप्रतिपादनपरत्वेन सौषुप्तिक- 
नित्यनिदोषसाक्षिस्वरूपानुभवसिद्धानिदमर्थभूताहमर्थजीवात्मनोत्पत्तिविनादापरत्वानुपपत्तेश्च । तस्मा- 
दहमर्थप्रत्यभिज्ञानं भ्रमः । किन्त्वौत्तरिकस्मृतिविषयत्वाविरोषेऽप्यहमर्थस्येव तत्स्मृतिविषयकाल- 
सुखाज्ञानस्वापकालेतावत्वस्वापातीतत्वादेरपि सुप्तेत्थितिकाल एवाध्यास इति किं न स्यात्‌ । विशेष- 
हेत्वभावात्‌ । 


अपि च 'तरतिशोकमात्मविदि'त्यात्मवेदनस्य शोकतरणहेतुत्वमुत्तवा आत्मवेदनार्थमुपसन्नं नारदं 
प्रति सनत्कुमारेण तस्मिन्नेव निरूपणीये भूमनिरूपणमसङ्गतमिति आाङ्कायां तन्निरासाय भूमात्मनोरभेद- 
निरूपणमत्र क्रियत इति तावदावयोः समम्‌ । 


“आत्मशब्दस्य परमात्मैव मुख्यार्थ’ इति द्युभ्वाद्यधिकरणे नि्णीतमित्यपि तस्य परमात्मनो- 
ऽरुन्धतीवत्‌ बहु प्रणिधानं विना दुर्विज्ञेयत्वमित्यपि च । एवं च स्थूळारुन्धत्योरिवाहङ्कारापरपर्यायाह- 
मर्थभूतजीवपरमात्मनोरनौपाधिकात्यन्तभेद एव स्थूळारुन्धतीन्याय इति किं न स्यात्‌ । अन्तर्यामित्वेन 
परमात्मनोऽहमर्थसनिहितत्वादहङ्कारसार्वात्म्योपदेहास्यैवमप्युपपत्तेः । 


अपि चाहङ्कारारोपदेदास्य स्थूलारुन्धतीन्यायेनात्मस्वरूपप्रत्यायनपरत्वे तदन्यथानुपपत्त्याऽहङ्का- 
रस्य वस्तुनस्ततो भेद एव सिद्ध्यति । तेन विना तन््यायस्यैवानवतारात्‌ । तच्च भूमात्मसार्वात्म्योप- 
देशप्रतिकूलमेव । अतो मद्रीत्या भूमात्मनोरत्र सर्वगतत्वमेव प्रतिपाद्यत इत्येव वाच्यम्‌ । तच्च भूमा- 
त्माहङ्काराणां वास्तवभेदेऽप्यविरुद्धम्‌ । न च सर्वगतत्वं . भूमाकाझादावतिप्रसक्तम्‌ । फलाभावादेव न 
प्रतिपाद्यम्‌ । विभुमात्रसाधारणमिदं यो वै भूमा तत्सुखमिति समानाधिकरणप्रतिकूलं च । 

सर्वगतमात्रस्य सुखरूपावभावादिति वाच्यम्‌ । सर्वगतत्वेनापि परमात्मनो ज्ञानस्य शोकतरण- 
हेतुत्वेन सफलत्वात्‌ । “आकाशकवत्सर्वगतश्व नित्य’ इति श्रुत्या आकाशसाधारण्येन परमात्मनः 
सर्वगतत्वाभिधानात्‌ । यत्र 'नान्यत्पदयती'त्यादि लक्षणलक्षितस्यैव भूम्नः तच्छब्देन परामर्शन 
तत्सुखमिति सामानाधिकरण्याविरोधात्‌ । न हि सर्वगतत्वमात्रमत्र आत्मलक्षणमुक्तं, येनाकाशादा- 
वतिप्रसक्तिः । उक्तसामानाधिकरण्यानुपपत्तिश्च स्यात्‌ । अपि चेवमप्यात्माहङ्कारयोरद्कयोरेव सार्वात्म्य- 
मुपदेष्टव्यम्‌ । तावतैव स्थूळारुन्धतीन्यायावतारोपपत्तेः । न तु भूमात्मनोऽप्यात्मसार्वात्म्योपदेरेनैव 
आत्मनो भूमाभेदसिद्धेः । न हि भूमा न सर्वदाब्दार्थः । 


किञ्च त्रयाणामन्यतमसार्वात्म्योपदेरोनैव त्वदभिमतनिर्विरोषवस्तुज्ञानसिद्धेरितरसार्वात्म्योपदेश- 
वैय्यर्थ्यम्‌ । न चैवं सविहोषसर्वात्मकत्वोपदेरीन निर्विरीषवस्तुसिद्धिः कथं इति वाच्यम्‌ । त्रयाणां 
तथोपदेरोऽप्यस्य समानत्वात्‌ बाधायां सामानाधिकरण्येन तत्सिद्धयभ्युपगमेऽन्यतमसार्वात्म्योप- 
देशेनैव तत्सिद्धेश्च । न च भूमात्मनोः स्वरूपेण ऐक्यसिद्धिद्वारा भेदाध्यासनिरासाय तथा पृथगुपदेश इति 
वाच्यम्‌ । त॑दैक्यस्यापि भूमसार्वात्म्योपदेशत एव सिद्धेः । आत्मनोऽपि सर्वशब्दार्थत्वात्‌ । अन्यथा 
विरोषहेत्वभावेन पृथग्‌ भूमादित्रितयसार्वात्म्योपदेशेनापि तदसिद्धिप्रसङ्गात्‌ । 'स एवेदं सर्वमि' त्युपदेशैन 
सार्वात्म्यसिद्धौ भिन्नयोस्सार्वात्म्यानुपपत्त्यापि तदैक्यसिद्धिप्रसङ्गाच्च । न चैकस्यैव सार्वात्म्योपदेरी 
जडस्यैवात्मनोऽपि बाधायां सामानाधिकरण्यरूपतदैक्यसिद्धिप्रसक्तौ तन्निरासाय स्वरूपेण तदैक्य- 
सिद्धये च धूमात्मनोद्वयोरपि सार्वात्म्योपदेशोऽत्रेति विरोषहेत्वभावो सिद्ध इति वाच्यम्‌ । तत्त्वमसी- 
त्यादिवत्‌ 'स एवेदं सर्वमि'त्यभेदेनेव सामानाधिकरण्यसम्भवेन तत्परित्यागे कारणाभावात्‌ । प्रत्य 
क्षादिप्रमाणविरोधात्‌ । तत्त्यागेन बाधायां सामानाधिकरण्याभ्युपगमे भूमप्रत्यगात्मैक्यस्यापि प्रत्य 
क्षादिप्रमाणविरुद्धतया भूमात्मनोरद्वयोः सार्वात्म्योपदेरीनाप्यसिद्धेः । भूमप्रत्यगात्मनोः श्रुतसर्वात्म्योप- 
देशान्यथानुपपत्तेः । प्रबलतया प्रत्यक्षाद्युपमर्दनेन स्वरूपतो वास्तवैक्यसिद्धौ स एवेदं सर्वमिति श्रुते- 
रतिप्रबळतया प्रत्यक्षाद्युपमर्दैन भूम्नः स्वरूपतो वास्तवसर्वाभेदसिद्धिप्रसङ्गात्‌ । वस्तुत्वेनेव चेतनत्वेन 
साजात्यस्याप्यकिञ्चित्करत्वात्‌ । तदभ्युपगमे च भूम्नः सुखात्मकत्ववद्ुःखात्मकत्वस्याप्यवर्जनीयतया 
निरुपाधीष्टत्ववन्निरुपाधिद्विष्टत्वस्याप्यापत्तः । भूताकाझादेरपि परमात्मात्मकत्वेनाकाशादिशाब्दानां 
भूताकाझादिपरत्वनिरासेन ब्रह्मणि समन्वयानुक्तिप्रसङ्गाच । अपि च भूतात्मनोः पृथक्‌ सार्वात्म्यो- 
पदेरीनापि न पराभिमतैक्यसिद्धिः । “स एवेदं सर्व”, “आत्मेवेद सर्व’ इति वाक्यद्वयेऽपि परेण 
बाधायां सामानाधिकरण्याभ्युपगमे न सर्वस्यैव भूमात्मनोरपि बाधापत्त्या बाह्याभिमतशून्यवादस्यैव 
सिद्धयापत्तेः । 

प्रत्यगात्मनो पुथग्भूमैक्यस्य प्रतिपिपादयिषितत्वे प्रमाणाभावविधानम्‌--- 


एतेन प्रत्यगात्माहम्प्रत्ययविषयः कर्ता भोक्तेति लौकिकैर्निश्चीयत इति तत्रैव प्रथममात्म- 
शब्दात्सिद्धिः स्यात्‌ । तस्य च कर्तृत्वादिविशिष्टस्य संसारिणोऽहमर्थस्य प्रकृतभूमात्मैक्यश्रुतिर्नाव- 
गमयितुं शक्कोति विरुद्धत्वात्‌ । शक्कोति त्वहम्पदार्थ पुथङ्निर्दिरय ततोऽन्य एव प्रत्यगात्मेति प्रतिपादिते 
प्रत्यगात्मनो भूमैक्यं प्रतिपादयितुमित्यहमर्थान्संसारिणः प्रत्यगात्मनो भेदसिद्धये प्रथममहमात्मानं 
संसारिणं निर्दिशतीति नवीनोक्तं निरस्तम्‌ । अत्र पृथगभूमैक्यस्य प्रतिपिपादयिषितत्वे मानाभावात्‌ । 
पृथगात्मसार्वात्म्योपदेदीन प्रत्यगर्थभूतात्मसार्वात्म्यविरुद्धतयाहमर्थात्प्रत्यगात्मनो भेदासिद्धेश्च । श्रुतेः 
प्रत्यक्षाद्यपेक्षया प्रबळत्वेन प्रपञ्चनिषेधश्रुतिवत्‌ तदुपमर्दनेनाहमर्थस्य संसारिण एव भूमैक्यबोधने 
शक्ततयाहमर्थभिन्नत्वेन प्रत्यगात्मबोघनवैयर्थ्यात्‌ । अहमर्थभेदस्यापदार्थत्वात्‌ अवाक्यार्थत्वाच्च । 
पृथगात्मसर्वात्म्योपदेरास्य विरुद्धतयाऽहमर्थादात्मनो भेदानाक्षेपकत्वाच्च । प्रत्यक्भूमैक्यस्य 
स्वप्रकाशात्ममात्रत्वेन स्वतःसिद्धतया तत्सिद्भर्थमुक्तविधोपदेरावैयर्थ्यात्‌ । तस्यावृतत्वे चाज्ञाना- 
दिसर्वसाक्षिकचैतन्यस्यैवावृततया जगदान्ध्यप्रसङ्गाच्च । 


ननु आत्मनः पृथक्‌ सार्वात्म्योपदेश एव प्रत्यक्भूमैक्यस्यात्र प्रतिपिपादयिषितत्वे मानम्‌ । 
परस्परभिन्नयोरद्वयोः सार्वात्म्यायोगादिति चेत्‌ न । 'तरति झोकमात्मविदि'ति शोकतरणहेतुज्ञान- 
विषयतयोपक्रान्तपरमात्मजिज्ञासुर्नारदं प्रति सनत्कुमारस्य भूमस्वरूपोपदेशो व्यधिकरण इति दाङ्का- 
परिहाराय तेन भूम्नः परमात्माभेद एवोपदेष्टव्यः ॥ सर्वाभेदः । आत्मशब्दस्य पामंरैरहमर्थं एव संसारिणि 
सङ्गतिग्रहात्‌ तस्यैव प्रथममात्मदाब्दात्प्रतीततया प्रथममात्मसार्वात्म्योपदेशीन न सिद्धथेत्‌ । किन्तु 
प्रत्यक्‌ भूमाभेद एव सिद्धथेत्‌ । तथा चाहमर्थात्संसारिणः सकाशात्‌ परमात्मनो भेदसिद्धिं विना भूम्नः 
परमात्माभेदसिद्धयसम्भवात्‌ । तदर्थमेव प्रथममहमर्थस्य संसारिणः सार्वात्म्यमुपदिइय ततोऽन्य एव 
परमात्मेति सूचयितुमेवायमात्मसार्वात्म्योपदेदाः । 


परमात्मन एवेत्यपि सम्भवेनात्मसार्वात्म्योपदेरास्य तत्र मानत्वात्‌ । यदपि चाथातोऽहङ्कारादेदा 
इत्यत्राहङ्कारदान्दोऽहमिति कृतिः करणं यस्मिन्नित्यवयववृत्त्याऽन्तःकरणवृत्त्यवच्छिन्नं चैतन्यमभि- 
सन्धत्ते । समुदायशक्तेलकि क्कचिदप्यङ्कप्तात्वात्‌ स्मार्तप्रसिद्धेश्च पौरुषेयतयाऽपौरुषेयवेदव्यवस्थापक- 
त्वात्‌ । तथात्वे वा शोकहर्षभयक्रोघलोभमोहस्पृहादयः अहङ्कारस्य दृश्यन्त'' इत्यादि स्मृतावन्तः- 
करणावच्छिन्नजीव एव तत्प्रयोगात्‌ । शोकादेः कृतेश्च केवलजडधर्मत्वानुपपत्तेरित्युभयथाप्यन्तः- 
करणावच्छिन्नचैतन्यमेवाहङ्कारपदार्थः प्रकृते गाह्मः । तथा चोपाधिपरिच्छेदात्‌ परिच्छिन्ने तदेभेदाद्भिन्न 

च तस्मिन्‌ सर्वगतसर्वात्मब्रह्माभेदप्रतीतिर्न भवतीति दहरपुण्यरीकवेष्टितस्य परमात्मनो ''यावान्वा- 
ऽयमाकाइास्तावानेषोऽन्तर्दय आकाइा” इत्युपाधिकृताल्पत्वनिवृत्तिपराकारोपदेरावदहमर्थस्या- . 
प्युपाधिकृतपरिच्छिन्नत्वनिवृत्त्या वास्तवसर्वात्मत्वादिपरा श्रुतिर्न विरुध्यत इति नवीनोक्तं तदपि न । 
यतोऽहमिति कृतेरहंदाब्दप्रयोगरूपाया अहमाकारज्ञानरूपाया वा इदं चैतन्यमेव विषयः लाघवादाव- 
इयकत्वाच्च । 

न ह्यन्तःकरणावच्छिन्नचैतन्यं गौरवान्मानाभावाच्च । ततश्चाहङ्कारहाब्दो न योगवृत्त्यान्तः- 
करणावच्छिन्नचैतन्यवाची । अहङ्कारहाब्दस्य गर्वादौ रूढत्वेन तस्य क्वचिदपि समुदायराक्तिः 
कृप्तेत्यप्ययुक्तम्‌ । व्याकरणस्मृतिकोदादेः पौरुषेयत्वेऽप्यपौरुषेयवेदरूपवाक्यार्थजननोपयुक्तपदार्थ- 
निर्णायकतया स्मार्तप्रसिद्धेस्तादुरावेदार्थाव्यवस्थापकत्वमित्ययुक्तम्‌ । अहं शोचामि हृष्यामि बिभेमी- 
त्या्नुभवबलेन “एतत्सर्वं मन एवे”ति श्ररुत्युक्तमनोमात्रपरिणामभूतदोकादीनामन्यपरिणामभूत- 
दण्डादीनां देवदत्तादिधर्मत्ववदिनिदं चैतन्यघर्मत्वसम्भवेनान्तःकरणावच्छिन्नचेतन्यधर्मत्वे मानाभावेन 
' शोकहर्ष'त्यादिस्मृतिबलेनाप्यहङ्कारहान्दस्तदवच्छिन्नचेतन्ये रूढ इत्यप्यसिद्धम्‌ । अन्तःकरणाव- 
च्छिन्नचैतन्यस्यैवाहङ्कारहाब्दार्थस्योपाधिकृतपरिच्छेदनिवृत्त्या वास्तवसर्वात्मत्वपरा श्रुतिर्न विरुध्यत 
इत्यप्ययुक्तम्‌ । 

त्वन्मते उपहितानुपहितयोरत्यन्तभिन्नत्वेनानुपहितात्मसार्वात्म्योपदेरीनोपहितात्मगतपरिच्छेद- 
निवृत्तेर्बोधयितुमशक्यत्वात्‌ । उपहितस्य चोपाधिपरिच्छेदात्परिच्छिन्नस्य त्वद्भेदाद्भिन्नस्य त्वदुत्पत्ति- 
निवृत्तिभ्यामुत्पत्तिनिवृत्तिमतश्च सर्वात्मकत्वासम्भवात्‌ । उपहितस्य सर्वगतसर्वात्मकब्रह्माभेदतत्प्रमि- 
त्योरसम्भवेन तदर्थतयोपहितगतपरिच्छेदाद्यभावबोधनायोगात्‌ । अनुपहितात्मस्वरूपस्य च तादृश- 
्रह्मामेदयोग्यस्योपहितादत्यन्तभिन्नत्वेन तत्कृतपरिच्छेदादेः स्वत एव नित्यनिवृत्तत्वात्‌ । 

ननु उपहितस्य न ब्रह्माभेदं त्वत्प्रमितिं वा ब्रूमः । नापि तदर्थ तत्परिच्छेदाद्यभावबोधनम्‌ । येन 
तदयोगः स्यात्‌ । किन्तूपहितात्परिच्छेदादिमतः ब्रह्माभेदायोग्यादन्य एव प्रत्यगात्मा परिच्छेदादिरहितः। 
ब्रह्मामेदयोग्योऽस्तीत्यहङ्कारदाब्दार्थात्पृथगात्मनः सार्वात्म्योपदेरीन बोध्यत इति ब्रूम इति चेत्‌ । न 
एतादृझार्थस्यापदार्थतया वाक्यार्थतया च तेन बोधयितुमझाक्यत्वात्‌ । आत्मराब्दार्थस्य पुथगुपदेश- 
मात्रेणाहङ्कारादन्यत्वे भूम्नः सकाइादप्यात्मनोऽन्यत्वप्रसङ्गात्‌ । एकस्य पृथगुपदेशो व्यर्थ इत्यन्यथा- 
सिद्धेः । भूमसाधारणत्वात्‌ प्रकारिण एकत्वेऽपि प्रकारभेदेन तज्ज्ञानार्थं पुथगुपदेशस्यान्यथैवोपपत्तेश्च 
तादृरात्मपरत्वकल्पनायोगात्‌ । लक्षणाया अपि वृत्तिविरोषत्वेन स्वज्ञानार्थं स्वविषयज्ञानसापेक्षत्वे- 

नात्मविषयस्य केनाप्यनुपहितत्वे निर्विशेषस्य तस्य मानान्तरागोचरत्वेन कल्पयितुमशक्यत्वात्‌ । 
चैतन्यस्य स्वप्रकाहात्वेऽपि संसारदशायामज्ञानादिप्रपञ्चोपहितत्वेनैव मुक्तिदशायां तन्निवृत्त्युपाहितत्वेन 
च भाननियमेनानुपहितात्मस्वरूपस्य कदाप्यनुपस्थितेः । 


ननु गङ्गायां घोषः इत्यादौ गङ्गापदस्य लक्षणाकल्पनाददायां मानान्तरेण तीरकच्छाद्यनेकार्थोप- 
स्थितिसत्त्वेऽपि तीर एव वत्तुस्तात्पर्यात्तत्रैव लक्षणाकल्पनावत्संसारदहायां उपहितात्मोपस्थिति- 
सत्त्वेऽपि वेदस्यात्मस्वरूपमात्रे तात्पर्यात्तत्रैव लक्षणाकल्पनासम्भवतीति चेन्न । येन रूपेणोपस्थिते 
वृत्तिकल्पनातत्पदजन्यपदार्थस्मृतेः शाब्दबोधस्य च तत्प्रकारकत्वनियमेन गङ्गादिपदात्तीरत्वादिप्रका- 
रकतीरादिस्मृतिशाब्दबोधवत्‌ ब्रह्मपरवाक्यगतात्मपदादप्युपाधिप्रकारकपदार्थस्मृतिराब्दबोधापत्त्य 
वेदान्तानामखण्डार्थत्वभङ्गप्रसङ्गात्‌ । 


ननु पदजन्यपदार्थस्मृतेः झाब्दबोधस्य तत्प्रकारकत्वनियमेऽपि न तजन्यदान्दबोधस्यापि 
तत्प्रकारकत्वनियमः । मानाभावात्‌ । न चैवमतिप्रसङ्गः । तात्पर्यस्यैवेतरप्रकारकत्वावारकत्वात्‌ । 
तात्पर्यं च तत्प्रतीतिप्रयोजनकत्वरूपम्‌ । पौरुषेये पुमिच्छानियन्त्रितं अपौरुषेये तु वाक्ये न्याय- 
नियन्त्रितमिदमिति तात्पर्यग्राहकलिङ्ैर्यत्प्रतीतौ तदवधारितं तत्प्रतीतिरेव तेन क्रियते । तथा च 
वेदान्तानां निर्विरोषचेतन्य एवोपक्रमादिलिङ्गैस्तात्पर्यावधारणात्‌ । ततो जायमाना प्रतीतिस्तन्मात्र- 
विषयिण्येव जायत इति चेन्न । एवं सति ब्रह्मणि द्वितीयरूपविरेषाभावसिद्विप्रसङ्गात्‌ । 


न च द्वितीयाभावस्य ब्रह्मातिरिक्तत्वे तदसिद्धिरिष्टव । तन्मात्रत्वे च तत्सिद्धिरिव तत्सिद्धि- 
रिति वाच्यम्‌ । आवे प्रत्यक्षादिसिद्धद्वितीयस्यैव सत्यत्वापत्तेः । द्वितीयेऽपि द्वितीयाभाववद्वितीयस्य 
्रह्मातिरिक्तत्वादेश्वापि ब्रह्ममात्रत्वेन तत्सिद्धिरिव तत्सिद्धिरिति सुवचत्वात्‌ । न च द्वितीयाभावो ब्रह्मैव 
इति श्रुतिरस्ति । “इदं सर्वं यदयमात्मा यत्र त्वस्य सर्वमात्मैवाभूदि'”त्यादिश्रुतेर्भावाभावात्मक- 
प्रपञ्चमात्रस्याविरीषेणैवात्मस्वरूपरूपत्वावेदकत्वादिति दिक्‌ । 


यदपि दहरपुण्डरीकवेष्टितस्य परमात्मनः “यावान्वा अयमाकाइास्तावानेषोऽन्तरहृदय'' इत्युपा- 
धिकृताल्पत्वनिवृत्तिपराकादोपदेशावदहमर्थस्याप्युपाधिकृतपरिच्छिन्नत्वनिवृत्तिपरात्मसार्वात्म्योपदेरा 
इति । तदपि न। 


अपि च '“यदिदमस्मिन्ब्रह्मपुरे दहरं पुण्डरीकं वेशम दहरोऽस्मिन्नन्तराकारास्तस्मिन्यदन्त- 
स्तदन्वेष्टव्यं तद्वाव विजिज्ञासितव्य''मिति श्रुतौ ` तस्मिन्यदन्तस्तदन्वेष्टव्यमि''त्यादिना हृत्पद्मस्थ- 

भूताकाशगत ब्रह्मण एवान्वेष्टव्यत्वाद्युत्तया दहरोऽस्मिन्नन्तराकाश इत्यत्राकाशपदस्य ब्रह्मपरत्वाभावेन 
अन्वेष्टव्यत्वादिनोक्तस्य ब्रह्मणः हृत्पुण्डरीकवेष्टितत्वासिद्धे: । 

उत्तरत्र किं 'तदत्र विद्यत' इति प्रश्नस्य ब्रह्मपुरशब्दमहिम्रैव पुरस्वामिन एव स्वातन्त्र्येण पुरान्त- 
वर्ति वेशमान्तरावकाशस्थात्वलाभेन अन्वेष्टव्यब्रह्मत्वसिद्धे: धर्मस्वरूपमात्रप्रश्नपरत्वासम्भवेन तद्रह्म 
किं धर्मविशिष्टमन्वेष्टव्यमित्यन्वेष्टव्यधर्मविशेषप्रकाशत्वावश्यम्भावेन “यावान्वाञ्यमाकाश'' इत्यादि 
तत्प्रशनोत्तरभूतोत्तरवाक्यस्यापि यद्गह्मान्वेष्टव्यतयोक्त॑ 'तस्यान्तर्हृदयेञ्यमाकाशः प्रमाणसिद्धस्तावा- 
न्सर्वोऽप्येष आकाशो विद्यते अस्मिन्नेव द्यावापृथिव्यादिकं च समाहितम्‌ । एष भगवानपहतपाप्मा 
विजरो विमृत्युर्विशोकादिश्चे'त्यन्वेष्टव्यब्रह्मणः सर्वाकाशाश्रयत्वद्यावापुथिव्याद्याश्रयत्वापहतपाप्म- 
त्वादिधर्मविरोषत्वप्रतिपादनपरतया दहरपुण्डरीकस्थदहराकादास्थव्यापकभूताकाशौपम्येन दहर- 
हृत्पुण्डरीकरूपोपाधिवेष्टनकृतदहरत्वनिवृत्तिपरत्वासिद्धेश्च । 

यदि चान्यपरेऽन्यवेइमस्थितिसम्भवान्यवेइमान्यवस्थानसम्भवाञ्च ब्रह्मपुरस्थहत्पुण्डरीकवेइमा- 
न्तर्गताकारास्थस्यान्वेषितव्यतयोक्तस्य ब्रह्मत्वनिर्णयासम्भवेन किं 'तदत्र विद्यत' इति प्रश्नस्याधेय- 
धमिस्वरूपमात्रप्रश्नत्वम्‌ । तदापि 'तावानि' त्यादि तत्त्रश्नोत्तरभूतोत्तरवाक्ये हृदयराब्देन हृत्पुण्डीक- 
मन्तःदाब्देन च सप्तम्यन्तेन तदन्तर्वतिभूताकाहं तदाधारकं चानूद्य आकाइाइाब्देन प्रथमान्तेनाका- 
शाधिकरणन्यायेन ब्रह्मपरेण पृष्टस्य तदाधेयस्य ब्रह्मत्वं विधाय “यावान्वाऽयमाकाइास्तावानेष'’ इति 
अव्याकृताकाशौपम्येन तस्याव्याप्तत्वप्रतिपादनात्‌ । 'उभे अस्मिन्नि'त्यादिना च तस्य अन्वेष्टव्य- 
त्वादिप्रयोजकद्यावापुथिव्याद्याधारत्वप्रतिपादनात्‌ । यावान्वेत्यादेरूपाधिकृतब्रह्मपरिच्छिननत्वनिवृत्ति- 
परत्वासिद्धेः । तस्याचिन्त्यमहिमत्वेन स्वाभाविकमहतत्ववत्‌ स्वाभाविकपरिच्छेदस्याप्यविरुद्धत्वेन 
तन्निवृत्तेदुःशाकत्वात्‌ । एतेन दहरोऽस्मिन्नन्तराकाझा इत्याकादादाब्दस्याकाशाधिकरणन्यायेन पर- 
मात्मपरतया तस्यैवान्वेष्टव्यत्वम्‌ । 

ननु हृत्पद्मस्थाकाइान्तर्गतस्य तथात्वे द्यावापुथिव्यादेरेवान्वेष्टव्यत्वापत्तेः । तथा च हत्पुण्डरी- 
कस्थस्याकाराइाब्दार्थस्यैव परमात्मनः परिच्छिन्नहृत्पद्मोपाधिकृतपरिच्छि्नत्वप्रसक्तेः । तन्निवृत्त्यर्थं 
भूताकाशौपम्येन 'यावान्वे' त्यादिना तस्य व्यापकत्ववर्णनमिति परव्याख्यानमपास्तम्‌ । 'तस्मिन्यद- 
न्तस्तदन्वेष्टव्यमि'ति सन्लिहितमाकाशं परामृश्य तदन्तर्गतस्यैवान्वेष्टव्यत्वाद्युक्तेराकाहारान्दार्थस्या- 
न्वेष्टव्यत्वालाभात्‌ । तस्मिन्नित्यस्य सन्निहितदहराकाइान्वयपरित्यागेन व्यवहितरपुण्डरीकान्वया- 
योगात्‌ । आकाशस्य दहरह्ृत्पुण्डरीकस्थताया दहरोऽस्मिन्नित्यत्रैवोक्तत्वेन पुनस्तस्मिन्यदन्तरिति 
तदुक्तिवैयर्थ्यात्‌ । तदन्तरिति यच्छब्दस्य तदन्वेष्टन्यं “तद्वाव विजिज्ञासितव्यमि' त्यत्र तच्छब्द- 
स्यान्वेष्टव्यत्वादिराब्दानां च दहराकाइापरत्वे पुलिङ्गत्वापत्तेश्च । 

किञ्च ¦य एषोऽन्तर्हृदय आकशस्तस्मिच्चेते, 'सर्वस्य वशी सर्वस्येशानः रस एषोऽन्तर्हृदय 
आकाश: । तस्मिन्नयं पुरुषः, थ्यो वेद निहितं गुहायां परमे व्योमन्‌, “दहरं विपाप्मं परवेइमभूतं 
हृत्पुण्डरीकं पुरमध्यसंस्थं, तत्रापि दहरं गगनं विशोकस्तस्मिन्यदन्तस्तुदुपासितव्यमि' त्यादि श्रुतिषु 
हृत्पुण्डरीकाल्पभूताकारास्थब्रह्मण एवोपास्यत्वोपपत्तेरिहापि तथैवाश्रयितुमुचितत्वात्‌ । अत एव 
आकाशान्तर्गतस्यैव अन्वेष्टव्यत्वे द्यावापुथिव्यादेरेवोत्तरवाक्ये तदन्तर्गतत्वेनोक्तस्यान्वेष्टव्यत्वप्रसङ्ग 
इति निरस्तम्‌ । उतक्तरीत्याकादाद्यावापृथिव्याधारत्वादिगुणकस्य वा आकाइावद्वयापकत्वादिगुणकस्य 
ब्रह्मण एवान्वेष्टव्यत्वादि लाभात्‌ । 


न चेदं हृत्पदास्थाकाशान्तर्गत ब्रह्मण एव आकाराद्यावापृथिव्याद्याश्रयत्वे तस्यान्ते सुषिरं 
सूक्ष्मं तस्मिन्‌ सर्व प्रतिष्ठितमिति श्रुत्यन्तरेण हृत्पह्मस्थसुषिरदाब्दार्थभूताकाइास्यैव सर्वाश्रयत्वमुक्तं 
विरुध्येत । न च तत्र सुषिरदाब्देन तत्स्थं ब्रह्मैव गृह्यत इति युक्तम्‌ । लक्षणाप्रसङ्गात्‌ । “तस्याः 
शिखायामघ्ये परमात्मा व्यवस्थित” इत्युत्तरवाक्ये परमात्मनः सुषिरस्थशिखामध्यस्थत्वोत्तया 
सुषिरशब्दस्य परमात्मपरत्वानुपपत्तिरिति चेन्न । गृहस्थमञ्जूषास्थमणिमालाया गृहस्थत्वोक्तिवत्‌ 
सर्वसुषिरस्थब्रह्मत्वेऽपि सुषिरस्थत्वोत्तयविरोधात्‌ । तदुक्तम्‌ । 'सुषिरस्थब्रह्मसंस्थं सुषिरस्थमितीर्यते । 
मञ्जूषास्थोऽपि हि मणिर्गेहस्थ इति गीयत’ इति ब्रह्मणः सर्वगतत्वेन साक्षादाकारास्थस्यैव तत्स्थ- 
थत्वस्याप्यादित्यपुरुषस्थत्वादिवदविरुद्वतया तत्तदुपासनानां तत्तद्टुणविशिष्टतया 
तत्तच्छुत्या परमात्मप्रतिपादनाविरोधात्‌ । तस्मात्‌ “यावान्वाञ्यमाकाश"” इत्यादि श्रुतेद॑हरपुण्डरीको- 
पाधिकृतपरमात्मपरिच्छिन्नत्वाभावापरत्वाभावेन तद्द्टान्तेनात्मसार्वात्म्योपदेशास्यान्तःकरणोपाधि- 
कृतप्रत्यगात्मपरिच्छिन्नत्वाभावपरत्वमयुक्तमेवेत्युक्तरीत्यैव भूमाहङ्कारराब्दार्थत्वेन स्मृत्युक्तानां 
परमात्मरूपविरेषाणामेव नारायणानिरुद्धवासुदेवानां सार्वात्म्योपदेशोऽयमित्येव युक्तमित्येतद्वलान्न 
जीवात्मनोऽहङ्कारात्‌ भेदसिद्धिरिति । 


यद्यप्यत्र नवीनोक्तं “विज्ञानं यज्ञं तनुते । कर्माणि तनुतेऽपि चेति’ क्लोकेन विज्ञानमयस्याहं- 
बुद्विविषयस्य निखिलकर्तृत्वमुत्तवा ततोऽन्यत्वेनान्तरत्वेन च जीवस्यानन्दमयस्य “तस्माद्वा एतस्माद्‌ 
विज्ञानमयादन्योऽन्तर आत्मानन्दमय” इत्यभिधानान्निखिलकर्मकर्तुरहमनुभवगोचरात्‌ भिन्न एव प्रत्य- 
गात्मा जीव इति । तदपि न । अहंबुद्विगोचरस्य विज्ञानमयदाब्दार्थत्वे विज्ञानराब्दार्थत्वे मानाभावात्‌ । 
न हि विज्ञानमयदाब्दार्थस्य विज्ञानदान्दस्य वाहं बुद्धगोचरे रुठिरस्ति । नापि योगः । मयटो 

विकारार्थत्वेऽपि विज्ञानविकारस्याहंबुद्धिगोचरे सिद्धेः छन्दसि विकारार्थत्वेऽवयवार्थे द्व्यच्‌ छन्दसीति 
क्यच्‌ एव मयटः स्मरणाच्च विज्ञानानन्ददाब्दयोश्च द्व्यच्‌त्वाभावेन ताभ्यां विकारार्थे तदयोगात्‌ सर्वत्रात्र 
मयटो विकारार्थत्वे प्राचुर्याब्दान्नेति चेन्न विकारादि'ति सूत्रेणापत्त्या विकारशब्दान्नेति चेन्न 
प्राचुर्यादि'ति सूत्रविन्यासानुपपत्तेश्च । प्राचुर्यार्थस्यैव त्वयैवानभ्युपगमात्‌ । विज्ञ्तिप्राचुर्यस्य सर्वत्र 
परमात्मन्येव सम्भवेनाज्ञानप्रचुरेऽहंबुद्धिगोचरे तस्याऽसम्भवात्‌ । विज्ञानकरणप्राचुर्यस्यापि सकल- 
तत्करणनियामकपरमस्वतन्त्रपरमात्मन्येव सम्भवेन अस्वतन्त्रेऽल्पतत्करणभूतचक्षुरादिनियामके तत्र 
असम्भवाच्च । 


परमात्मन एव '''विश्वतश्चक्षुः' सहस्राक्षः सहस्रपात्‌” इत्यादिश्रुतौ ` सर्वतः पाणिपादं तत्‌ 
सर्वतोऽक्षिरिरोमुखम्‌'’ इत्यादिस्मृतो च चक्षुराद्युपलक्षितविज्ञानकरणप्राचुर्यावगतेश्च । 

उक्तरीत्या मयटोऽर्थवत्वसम्भवे वैयर्थ्यापादकस्वार्थकप्रत्ययत्वाश्रयणायोगात्‌ । 'अकायः 
अपाणिपादौ चक्षुः कर्णौ मना इत्यादि विज्ञान करणादिनिषेधश्रुतेश्च । निरनिष्ठो निरवद्यः आप्रणवात्‌ 
स एवानन्द: । आप्रणवात्‌ सर्व एव सुवर्णः । पूर्णमदः पूर्णमिदं नित्यचेतनानां नित्यः चेतन' इत्यादि 
श्रुत्यनुरोधेन नान्तोऽस्ति । यस्य न च समुद्भवोऽस्ति वृद्धिर्न यस्य परिणामविवर्जितस्य नापक्षयं च 
समुपेत्य विकल्पवस्त्वित्यादिश्रुत्यनुरोघेन च दुःखहेत्वनित्यप्रकृतिपरिमाणात्मककुरूपापूर्णपरि- 
मितरूपाब्दादिविषयकविहितेतरदेहादिविरोषविषयत्वेन सामान्यतन्िषेधरूपत्वाभावात्‌ । अन्यथा 
“न हिंस्यात्‌ सर्वा भूतानी” त्यादैर्रा्मणो न हन्तव्य इत्यादेश्वाविहितहिंसानिषेधत्ववद्विहितपशुहिंसा- 
निषेधत्वापत्तेः । चक्षुरादिविज्ञानकरणसामान्याभावे तन्नियतज्ञानवाचिन पश्यति स श्रुणोतीत्यादेजीवा- 
त्मन इव परमात्मनोऽपि स्वरूपतो नित्यत्ववद्देहादितोऽपि अनित्यत्वस्य तुल्यत्वे “नित्यो नित्यानां 
चेतनश्चेतनानामि'ति परमात्मनो नित्यचेतनजीवात्मापेक्षयातिरायितनित्यचेतनत्वोक्तेश्चायोगाच्च । 
तथाच विज्ञानमयराब्दस्याहबुद्धिगोचरपरत्वाभावेन तत्समानार्थक “विज्ञानं यज्ञं तनुत’ इति छोकस्थ- 
विज्ञानशब्दस्यापि न तत्परत्वं युक्तम्‌ । अत एवानन्दमयदाब्दोऽपि न जीवपरः । तत्र तस्य रूढेरभावात्‌ 
आनन्दविकारत्वरूपयोगार्थस्य च स्वरूपतोऽनादि जीवार्थाभावात्‌ । न चानन्दात्मकब्रह्मप्रतिबिम्ब- 
भूतस्य जीवस्य तादुराब्रह्माधीनाग्रिमक्षणसत्ताकत्वेन तद्विकारत्वमिति वाच्यम्‌ । तदधीनाग्रिमक्षण- 
सत्ताकत्वस्य योगक्षेमसाधारणजन्यत्वरूपस्य स्वरूपतोऽनाद्यनन्ते जीवेऽसम्भवात्‌ सम्भवे वा परिणाम- 
त्वरूपविकारत्वस्य तत्रासम्भवात्‌ । तस्यैव च मयडर्थत्वात्‌ अन्यथा दण्डमयो घटः प्रायश्चित्तमयो 
दुःखाभाव इत्यादि प्रयोगप्रसङ्गात्‌ । 

आनन्दप्राचुर्यस्य च दुःखप्रचुरे जीवेऽसम्भवात्‌ । न च प्रियाद्यवयवसंयोगात्‌ 'तस्यैष एव शारीर 
आत्मे'ति शारीरत्वग्रहणात्‌ प्रतिदारीरं प्रियाद्यवयवभेदेन भिन्नत्वाच्चानन्दमयो जीव एवेति वाच्यम्‌ । 
त्वन्मते जीवस्य निरवयवत्वेन प्रियाद्यवयवविरोषयोगस्याप्यसम्भवात्‌ । निवासार्थकाण्प्रत्ययान्त- 
शारीरहाब्दयोगार्थस्य झारीरनिवासित्वरूपस्य जीवब्रह्मसाधारणतया जीवलिङ्गत्वायोगात्‌ । वक्ष्यमाण- 
रीत्या प्रतिदारीरं भिन्नाभिन्नानां प्रियादीनामवयवत्वाभावेन तत्कृतभेदस्य आनन्दमये सिद्धेः 
आनन्दमयस्य जीवत्वे तदभिन्नत्वे भिन्नत्वे वा ब्रह्मणस्त्वप्रसिद्धपुच्छत्वायोगात्‌ । बाधक विना 
ब्रह्मशान्दपुच्छयोर्मुख्यार्थपरित्यागायोगात्‌ । ज्ञेयब्रह्मप्रकरणे जीवस्वरूपनिरूपणासङ्गतेः । न च अन्न- 
मयादिवदानन्दमयस्यापि स्थूलारुन्धतीत्यायेन ब्रह्मज्ञानोपयोगितयैव तन्निरूपणमत्रेति वाच्यम्‌ । 

प्रथमं स्थूलनक्षत्रमरुन्धतीत्वेनोपदिइय तन्निरासपूर्वकं ज्ञापनीयारुन्धत्युपदेशावदिहानन्दमयोप- 
देशानन्तरं तन्निरासपूर्वकं ज्ञापनीयब्रह्मनिरूपणाभावेन स्थूलारुन्धतीन्यायानवकाझात्‌ । ' ब्रह्मपुच्छं 
प्रतिष्ठेति पुच्छत्वेन ब्रह्मनिरूपणस्यान्नमयादौ इद पुच्छं प्रतिष्ठे'त्यादेरिव ज्ञेयब्रह्मपरत्वाभावात्‌ 
आनन्दमयनिरासाऽनुपलब्धेश्च । “सत्यं ज्ञानमनन्तं ब्रह्मे”ति लक्षणवाक्येन ज्ञेयब्रह्मस्वरूपमात्रस्य 
प्रागेव ज्ञापितत्वेनोत्तरत्र पुनस्तज्ज्ञापनार्थमन्मयाद्यानन्दमयान्तानां निरूपणवैयर्थ्याच्च । 

किञ्च स्थूलनक्षत्रप्रदर्दनमन्तरेणारुन्धतीप्रदर्दनासम्भववदन्नमयादीनां ब्रह्मत्वोपदेदामन्तरेण न 
्ञेयब्रह्मोपदेशासम्भवः । येनेह तन््यायावतारः स्यात्‌ । न च सत्यं ज्ञानमिति स्वरूपलक्षणपरवाक्येन 
ब्रह्मोपदिरय पुनरन्नमयादिवाक्येन स्थूलदेहादिरूपकोशात्मकमया भ्रान्तिमुत्पाद्य तन्निरासपूर्वक 
ब्रह्मपुच्छमिति वाक्ये पुनरविज्ञेयब्रह्मोपदेशस्य किमपि पुच्छमस्ति । न च अज्ञातधर्मतत्त्वं प्रति 
चेत्यवन्दनादि धर्म इत्युपदिइय मन्वानं प्रति ज्योतिष्टोमादिधर्म इत्युपदिश्यते । येन श्रोतुबुध्यनुसारेणेह 
तथा तथोपदेश इत्युच्येत । 


आनन्दमयस्य जीवत्वेऽनुपपत्तिप्रदरनिद्वारा ब्रह्मण एव 
आनन्दमयत्वसमर्थनम्‌-- 

किञ्चानन्दमयस्य जीवत्वे “असन्नेव स भवति, असद्‌ ब्रह्मेति वेद चेत्‌, अस्ति ब्रह्मेति चेद्वेद” 
इत्युत्तरक्लोके ब्रह्मदान्दाभ्यासोऽनुपपत्तिः । जातिकमलासनादिसाधारणकेवलरूढ्यपेक्षया योगरूढे: 


प्रबळत्वेन ब्रह्मणो बृहन्तो ह्यस्मिन्‌ गुणा इति श्रुतिसिद्धयोगार्थस्य पूर्णगुणत्वस्य 'तदेतद्‌ ब्रह्म परमं 
कवीनां, एतमेव ब्रह्मेत्याचक्षत' इति श्रुतिसिद्धविद्वदरूढेश्च सत्त्वेन च परमात्मन्येव तस्य मुख्यत्वात्‌ । 

न च आनन्दमयेऽवयविनि प्रधाने सति ब्रह्लशब्दाम्यासस्यासन्नेवेत्याद्यानन्दमयविषयकोत्तरश्वोकस्थस्य 
तदवयवाप्रधानपुच्छविषयत्वं आश्रयणारहम्‌ । न च तच्छलोकोऽपि पुच्छब्रह्मविषयः अन्नमयादीन्‌ 
प्रत्युदाहृतश्षोकानामप्यन्नमयादिपुच्छविषयत्वापातात्‌ । 


किञ्चानन्दमयस्य जीवत्वे “सोऽकामयत बहु स्यां प्रजायेये'त्यादि वाक्योक्तकामयितृत्व- 
स्रष्ट्त्वाद्यनुपपत्तिः । न च तदपि वाक्यं ब्रह्म पुच्छ ब्रह्मविषयं तथा सति 'सोऽकामयते'ति 
पुछिङ्गनिदेशानुपपत्तेः । आकाइादिकारणत्वेनो क्तस्यात्मनोऽव्यवहितत्वेनाव्यवहितानन्दमयपरित्यागेन 
तस्य तेन परामर्शायोगात्‌ । रसो वै स' इत्यादिवाक्योक्तळब्धलब्धव्यभावतल्लाभानन्तरभाव्यति- 
झायितानन्दवत्वानुपपत्तिश्च । न हि जीवः स्वयमेव लग्धाळब्धयो रसात्मकश्च भवति । सारापरापर- 
नामकरसरूपत्वस्य परमात्मनोऽन्यत्राऽसम्भवात्‌ । तस्यैव सर्ववस्तुषु निरतिहायस्वरूपत्वात्‌ । 


न चानन्दमयदाब्दमहिमलब्धप्रचुरानन्दब्रह्मस्वरूपलाभस्यैव प्रचुरदुःखजीवलाभस्य आनन्दीति 
इनृप्रत्ययान्तराब्दप्रतिपन्नातिरायितानन्दहेतुत्वं युज्यते । किञ्च पुच्छत्वेनोक्तस्यैव ब्रह्मत्वे पुच्छमभ्या- 
सादिति सूत्रेणापत्त्या 'आनन्दमयोऽभ्यासादि'ति सूत्रविन्यासोऽसङ्गतः स्यात्‌ । न च सौत्रानन्दमय- 
झाब्देनानन्दमयपुच्छ विवक्षितमित्यत्र मानमस्ति । न वा प्रयोजनं विना रूढलक्षणाश्रयणमयुक्तम्‌ । 
तस्मादानन्दमयो न जीवः किन्तु परब्रह्मैव । एवमन्नमयादयोऽपि न कोशाः किन्तु ब्रह्मैव “असन्नेव 
स॒ भवती"ति उत्तरछोके आनन्दमयो ब्रह्मदाब्दाभ्यासवत्‌ विज्ञानमयोऽपि ''विज्ञानं देवाः सर्वे 
ब्रह्मज्येष्ठमुपासते । विज्ञानं ब्रह्म चेद्वेदे”ति ब्रह्मदाब्दाभ्यासात्‌ यद्यप्यन्नमयप्राणमयमनोमये पुनर्ब्रह्म- 
डाब्दाभ्यासोऽस्ति । तथापि १ 'येऽन्न ब्रह्मोपासते, ये प्राण ब्रह्मोपासते, आनन्दं ब्रह्मणो विद्वानिति 
सकृच्छुतब्रह्माब्दसामर्थ्यादेव तेषामपि ब्रह्मत्वम्‌ । 


न हि सकृदुक्तस्य ब्रह्मशब्दस्य ब्रह्मप्रमापकत्वासामर्थ्येभ्यः तस्यापि तद्युज्यते । न चैव- 
मभ्यासोपन्यासः सौत्रो व्यर्थः । विजातीयानेकलिङ्गोपन्यासवत्‌ सजातीयानेकतदुपन्यासस्यापि 
प्रतिज्ञार्थदा्ढ्यहेतुत्वात्‌ । ज्योतिष्टोमप्रकरणस्थज्योतिःदाब्दस्य तत्परत्ववदन्नमयादीन्‌ प्रत्युदाहृत- 
क्लोकस्थानामननादिराब्दानां प्रकृतान्नमयादिपरत्वेन तत्रत्यब्रह्मशाब्दस्यापि अन्नमयादिविषयत्वात्‌ । 


एवं उत्तरानुवाके भूगुवलुयामपि अन्नादय आनन्दपर्यन्ता ब्रह्मैव । तत्रापि सर्वत्र “अन्न ब्रह्मेति 
व्यजानात्‌, *प्राणो ब्रह्मेति व्यजानात्‌, मनो ब्रह्मेति व्यजानात्‌, “आनन्दो ब्रह्मेति व्यजानात्‌'’ इति 

ब्रह्मदाब्दश्रवणात्‌ । न तु तपसो ब्रह्मत्वेऽपि तत्र “तपो ब्रह्मेति” ब्रह्मराब्दवदन्नमयादीनां अन्नादीनां 
चाब्रह्मत्वेऽपि तेषु ब्रह्मराब्दोपपत्तिः । 


नाम्रीव ब्रह्मत्वेनोपास्यत्वोपपत्तिश्चेन्न । पूर्वत्र 'तपसा ब्रह्म विजिज्ञासस्वे'ति उत्तरत्र च 'स तप- 
स्तस्वा, अन्नं ब्रह्मेति व्यजानादि'ति च ब्रह्मज्ञानोपायत्वेनानुष्ठेयत्वेन चोक्तस्य तपसो ब्रह्मत्वायोगेन तत्र 
ब्रह्मशब्दस्यासकृच्छुतस्यापि मुख्यार्थस्यासम्भवात्‌ । ब्रह्म वै पर्णं इतिवदर्थवादत्वात्‌ । प्रकृते बाधक 
विना मुख्यार्थत्वत्यागायोगात्‌ । असदुपासनाया निषिद्धत्वेनाब्रह्मत्वे अन्नमयादीनां तत्रैवोपास्यत्वा- 
सम्भवाच्च । नामब्रह्मेत्युपासीतेत्यत्रापि नामस्थब्रह्मण एवोपास्यत्वात्‌ । 


तथा च स्मृतिः । न च रमन्त्यहोऽसदुपासनाया आत्महन' इति विज्ञानं ब्रह्म चेद्वेद, अन्नं ब्रह्मेति 
व्यजानादि' त्यादावुपासनाया अश्रवणाच्च । अन्नमयं प्रत्युदाहृतश्लोके `'अन्नाद्भतानि जायन्त’? इत्या- 
दिनान्नस्य सकळभूतोत्पत्तिस्थितिलयहेतुत्वरूपब्रह्मलक्षणोक्तेश्च । प्राणमयादौ ब्रह्मराब्दसमानार्थ- 
कात्मदाब्दश्रवणाचच । मनोमय प्रत्युदाहृतश्लोके *'यतो वाचो निवर्तन्त” इत्यादिना मनोमयस्य 
वाड्मनसागोचरत्वरूपब्रह्मधमाक्तेश्च । “आनन्दं ब्रह्मणो विद्वान्‌ न बिभेति कदाचने”ति तद्‌ 
ज्ञानिनोभयराहित्योक्तेश्च । विज्ञानमयं प्रत्युदहृतश्लोके सर्वदेवोपास्यत्वरूपब्रह्मधर्माक्तिः । तज्ज्ञानस्य 
सर्वपापनिवृत्तिवत्सर्वकामावास्तिसाधनश्रुतेश्च । एवमृत्तरानुवाकोक्तान्नाद्यानन्दपर्यन्तानामपि ''अन्नाद्येव 
खल्विमानि भूतानि जायन्त” इत्यादिना जगजन्मादिकारणत्वरूपब्रह्मलक्षणोक्तेश्च । अन्नमयादीना- 
मन्नादीनां च वाक्यरोषस्थनिरवकाराब्रह्मलिङ्गसद्भावेऽप्यब्रह्मत्वे आकाराप्राणादीनामप्यब्रह्मत्वापत्तेश्च । 
अन्नमयादिष्विवाकाइादिष्वपि उपासनार्थमेव वाक्यदोषे ब्रह्मधर्मात्तयुपपत्तेश्च । 


ननु मयटो विकारार्थत्वात्‌ ब्रह्मणश्चाविकारत्वान्नान्नमयादीनां ब्रह्मत्वं युक्तमिति चेत्‌ । न । सर्वत्र 
मयटः प्राचुर्यार्थत्वात्‌ । 

ननु तथापि अन्नमयादीनां त्रयाणां ब्रह्मत्वमविरुद्धं ब्रह्मणोऽप्यन्नादिप्राचुर्यसम्भवात्‌ । विज्ञान- 
मयानन्दमयोस्तु न ब्रह्मत्वं सम्भवति । प्राचुर्यस्य समानाधिकरणाल्पविरोधिसापेक्षत्वनियमेन 
विज्ञानानन्दैकरसे ब्रह्मणि तद्विरोध्यज्ञानदुःखलेइास्याप्यसम्भवेन तत्प्राचुर्यस्यासम्भवादिति चेत्‌ न । 
समानाधिकरणाल्पविरोध्यपेक्षया ब्राह्मणप्रचुरो ग्राम' इत्यादाविव व्यधिकरणाल्पसजातीयापेक्षयापि 
'प्रचुरप्रकाहाः सविते'त्यादौ प्राचुर्यवाचकदाब्दप्रयोगदरनेन प्राचुर्यस्य समानाधिकरणाल्पविरोध्य- 
पेक्षानियमासिद्धे: । अविगीतप्रयोगतील्यस्य ब्राह्मणप्रचुरो ग्राम इत्यादौ मुख्यत्वं प्रचुरप्रकाहाः सविते- 

त्यादौ त्वमुख्यत्वमित्यत्र नियामकाभावाच । असत एवाक्षादिपदवदनेकार्थत्वस्यादोषत्वात्‌ । अन- 
न्यथासिद्भब्रह्मलिङ्गसत्त्वे कोदादिब्रह्मदाब्दवदन्नमयादिराब्दानां ब्रह्मणि समन्वयस्यावश्यवक्तव्यत्वाच्च । 

अत एव प्रचुरप्रकाहाः सवितेत्यादौ प्राचुर्यस्य विरोषणत्वेन तत्र समानाधिकरणाल्पविरोध्यप्रती- 
तावपि यत्र प्राचुर्यस्य विशेष्यत्व तत्र तत्प्रतीतिनियमः । ब्राह्मणप्रचुरो ग्राम इत्यादौ तथा दर्शनात्‌ । 
आनन्दमय इत्यत्र च प्राचुर्यविरोष्यमेवेति निरस्तम्‌ । प्रकाशाप्रचुरः सवितेति प्रयोगे प्राचुर्यस्य 
विहोष्यत्वेऽपि सवितर्यन्धकारलेङाप्रतीतेः । अन्तःदारीरे ज्योतिर्मयोऽपि शुभ्रः यं पञ्यन्ति यतयः 
क्षीणदोषाः, स एषोऽन्तर्हृदय आकारास्तस्मिन्नयं पुरुषो मनोमय आनन्दमयनये वानन्दमय इत्यादौ 
त्वन्मतेऽपि ब्रह्मण्यपि ज्योतिर्मयादिराब्दप्रयोगाच्च । न च तत्र मयटः प्राचुर्यार्थत्वसम्भवे वैयर्थ्या- 
पादकस्वार्थिकत्वं युक्तमाश्रयितुम्‌ । 

वस्तुतस्तु प्रचुरहाब्दादिक्यापरपर्यायमुत्कर्षमात्रमाह । समानाधिकरणाल्पविरोधिप्रतीतिस्तु 
मानान्तरात्‌ न तु प्रचुरदाब्दात्‌ । तथा च समानाधिकरणामल्पविरोधि यत्र मानान्तरबाधितं तत्र 
व्यधिकरणमल्पं सजातीयमेव निरूपकतया प्रतीयते अल्पविरोधिवदल्पसजातीयस्यापि प्रचुरशब्दार्थ- 
भूतोत्कर्षनिरूपकत्वाविरीषात्‌ । एवं च प्रचुरदाब्दसमानार्थकमयट्प्रत्ययात्‌ ब्रह्मणि विज्ञानानन्दरूपे 
तदुत्कर्षमात्रप्रतीतौ तन्निरूपकस्याल्पविरोधिनो ज्ञानस्य दुःखस्य वा प्रमाणबाधितत्वेन मानान्तराद- 
प्रतीतावपि व्यधिकरणसजातीयस्याल्पस्य जीवगतस्य विज्ञानस्यानन्दस्य चानिरूपकस्य मानान्तरात्‌ 
प्रतीतिसम्भवात्‌ मयटः प्राचुर्यार्थकत्वेन काप्यनुपपत्तिरिति । 

एतेनानन्दमयतदवयवपुच्छयोर्द्वयोर्बरह्मत्वायोगादेकस्य ब्रह्मता वाच्या । तत्रानन्दमयस्य ब्रह्मत्वे 
विकारार्थमयटः प्रायपाठपरित्यागः प्राचुर्यस्याप्यल्पविरोध्यपेक्षत्वात्‌ ब्रह्मणि च दुःखलेशस्यापि 
असम्भवात्‌ मयटः स्वार्थत्यागः । पुच्छवाक्यगतत्रह्महाब्दस्य गौणार्थत्वं मुख्यार्थस्य ब्रह्मण आनन्द- 
मयराब्दार्थभूतं स्वं प्रति पुच्छत्वायोगात्‌ । न ह्येकमेव स्वं प्रत्यवयव्यवयवश्चेति सम्भवति । एवं 
सौत्राभ्यासरूपहेतूपपादनार्थं“सैषानन्दस्य मीमासे' त्यादौ अभ्यस्यमानानन्दप्रातिपदिकेन मयडर्थो 
क्षतेति प्रायपाठपरित्यागमुख्यत्रितयळङ्नरूपाश्चत्वारो दोषाः स्युः । पुच्छस्य ब्रह्मत्वे तु अवयव- 
प्रायपाठबाधमात्रं, पुच्छपदमुख्यार्थत्यागस्तु आनन्दमयस्य ब्रह्मत्वपक्षेऽपि समः । लाङ्गूले मुख्यस्य 
तस्यानन्दमयावयवेऽपि गौणत्वात्‌ । तस्मान्मयट्प्रत्ययब्रह्मराब्दानन्दप्रातिपदिकरूपमुख्यत्रितयानु- 
गुणन्‌ पुच्छमेव ब्रह्मेति युक्तम्‌ । पुच्छपदं तु प्रतिष्ठापदसन्निधानादाधारलक्षकम्‌ । 

किञ्च प्रियाद्यवयवयोगेनानन्दमयः सविशेषः । ब्रह्म तु निर्विरोषम्‌ । अपिच आनन्दमयः प्रतिरारीरं 
प्रियाद्यवयवभेदात्‌ भिन्नः । ब्रह्मत्वभिन्नम्‌ । तस्मादानन्दमयो न ब्रह्म किन्तु पञ्चादिकोशाः । न च 
सर्वान्तरत्वादानन्दमयो ब्रह्म पुच्छवाक्ये प्रतिष्ठापदेन ततोऽप्यान्तरस्य ब्रह्मणो निर्दिष्टत्वात्‌ या तु 

'भार्गवी वारुणी विद्या' तस्यां मयटः प्रियदिरस्त्वादेश्चाश्रवणाय्युक्तं आनन्दमयस्य ब्रह्मत्वमिति निरस्तम्‌। 
अन्नमयादिवाक्येष्वपि मयटः प्राचुर्यार्थत्वेन विकारार्थत्वाभावेन प्रायपाठपरित्यागभाववत्‌ प्राचुर्य- 
स्योत्कर्षमात्ररूपस्य समानाधिकरणाल्पविरोधिनिरूपितस्य ब्रह्मणि असम्भवेऽपि व्यधिकरणाल्प- 
सजातीयनिरूपितस्य तस्य चोक्तरीत्या सम्भवेन मयटो मुख्यार्थपरित्यागाभावात्‌ । आनन्दमयपुच्छयोः 
अवयवावयविनोद्वयोरपि पूर्णत्वेन पुच्छवाक्यगतस्योत्तरत्रानन्दमयेऽभ्यस्यमानस्य च ब्रह्मशब्दस्य 
मुख्यार्थपरित्यागाभावात्‌ । अन्यत्रावयविन्यवयवेवादृष्टस्य ब्रह्मरान्दमुख्यार्थभूतस्य पूर्णत्वस्यानन्दा- 
न्तरेऽदृष्टस्य पूर्णत्वादेत्र्मानन्द इव ब्रह्मरूपे आनन्दमयेऽवयाविनि तदवयवे पुच्छादौ च प्रमाणबलेन 
स्वीकाराविरोधात्‌ । ‘विश्वतश्चक्षुरुत विश्वतो मुखः', पूर्णमदः पूर्णमिदं, “सर्वतः पाणिपादं तदि? त्यादि 
श्रुतिस्मृत्यादेस्तत्र मानत्वात्‌ । उद्वबर्हात्मनः केशावि'त्यादि स्मृतिसिद्धस्य केशरूपस्य कृष्णस्य 
व्याप्तं 'त्वयैकेन दिशश्च सर्वा’ इत्यादि स्मृत्या पूर्णत्वावगमाच्च । आनन्दं ब्रह्मणो विद्वानि'त्यादि 
्रुतेरानन्दात्मकस्यैव ब्रह्मण आनन्दित्ववत्‌ 'सदिरः सदक्षिणः पक्ष इत्यादि श्रुतेः कृष्णकेशो हि 
यादवः कृष्णस्तु भगवान्‌ स्वयम्‌' इत्यादि स्मृतेश्वामेदेऽपि परमात्मनोऽपि अचिन्त्यशात्तया विशेषबलेन 
चावयवावयवित्वाविरोधात्‌ । “नेह नानास्ति किञ्चने”'त्यादिश्रुत्यावयवावयविभावादिना प्रसक्तस्य 
स्वगतभेदस्य निषेधात्‌ । एवमुत्तरत्र ¦ सैषानन्दस्ये' त्यादावानन्ददाब्दस्यापि न मुख्यार्थपरित्यागेन 
आनन्दमयळक्षकता । 

न हि वयमानन्दमयस्य ब्रह्मत्वे आनन्दपदाभ्यासं हेतुं ब्रूमः । येन तथा स्यात्‌ । किन्तु 
ब्रह्मयदाभ्यासमेव । सविरोषत्वं तु ब्रह्मत्वसाधकम्‌ । न च यतो वाचो निवर्तन्त’ इति श्रुतिर्त्रह्मणो 
निर्विरोषत्वमाह । किन्तु साकल्येन । अवाड्मनसगोचरानन्तविरोषवत्त्वं प्रियादिके च “य: प्रतिशरीरं 
भिन्नः प्रियादिः नासौ भगवतोऽवयवः । यश्चावयवो न स भिन्नः । "नेह नाने'त्यादि श्रुत्यैव तद्भेदस्य 
निषेधात्‌ । 


अत एव पुच्छवाक्ये प्रतिष्ठापदेन आनन्दमयापेक्षयान्तरस्य ब्रह्मणो निर्देशात्‌ पुच्छत्वेनोक्तमेव 
ज्ञेयम्‌ । ब्रह्मानन्दमयस्तु प्राणमयादिवदब्रह्मैवेति प्रत्युक्तम्‌ । पुच्छत्वेनोक्तस्य ब्रह्मणो विज्ञानमया- 
दानन्दमयस्येवानन्दमयादान्तरत्वेन शब्दतो निर्देशाभावात्‌ प्रतिष्ठापदस्यान्तरत्वानभिधायित्वात्‌ 
आनन्दमयो ब्रह्म । कुतोऽभ्यासादिति स्वारस्येन सूत्रयोजनासम्भवे सौत्रानन्दमयदान्देन आनन्दमय- 
वाक्यस्थपुच्छ लक्षयित्वा सूत्रयोजनानुपत्तेश्च । त्वद्रीत्याऽऽनन्दमयस्य जीवत्वेन घटादिवद्विकारिरूप- 
त्वासम्भवेनाविकारार्थकमयडनुपपत्तेरुक्तत्वाच । अन्नमयाद्यानन्दमयान्तानामब्रह्मत्वे योगरूढिभ्यां 

ब्रह्मण्येव मुख्यस्य व्रह्मशब्दस्यात्मशब्दस्य तदभ्यासस्य च तेष्वनुपपत्तेश्च । न च बाधक विना 
मुख्यार्थत्यागो युक्तः । 

नन्वेवमन्नमयादीनां ब्रह्मत्वे “स वा एष पुरुषोऽन्नरसमयः इत्येतच्छब्देन आकाशादि कारणत्वे- 
नोक्तस्य परमात्मन एव परामर्शो वाच्यः । न त्वाद्यपुरुषहाब्दोक्तसनिहितपुरुषाकारान्नविकारात्मक- 
कोशपरामर्श: स वा इति तच्छब्दपरामष्टेनाकादादिकारणपरमात्मनोऽन्नात्पुरुष इत्यस्य कोरास्यात्य- 
न्तभिन्नत्वेन अमेदमादाय तच्छन्दैतच्छब्दयोः सामानाधिकरण्योपपादनायोगात्‌ । परस्याप्येष दोषः सम 
इति चेत्‌ । परेणास्य वाक्यस्य स्थूलारुन्धतीन्यायेन ब्रह्मत्वप्रतिपत्त्यर्थत्वस्वीकारेणाभेदपरत्वा- 
नभ्युपगमात्‌ । न च यजमानः प्रस्तर इत्यादिवत्‌ तत्सिद्धथादिना वा । राजा राष्ट्रवन्नियम्यत्वादिना वा 
“स वा एष पुरुष” इति श्रौतसामानाधिकरण्योपपत्तिरिति वाच्यम्‌ । तथा सत्यन्नमयादिदाब्दानां 
त्वदभ्युपगत ब्रह्मपरत्वत्यागप्रसङ्गात्‌ । 


किञ्चैवं मयटो विकारार्थत्वेऽपि दोषाभावे अन्नमयादिराब्देषु तस्य प्राचुयर्थित्वामिनिवेशो न युक्तः । 
न च तत्र तच्छब्दवदेतच्छब्दस्यापि व्यवहिताकादादिकारणात्मपरामर्शित्वमभ्युपगन्तुं शक्यम्‌ । तस्य 
सन्निहितपरामर्गिताया एव स्वरससिद्धत्वेन व्यवहिततत्परामरदित्वि मानाभावात्‌ । द्वितीयपुरुषदाब्देन 
आद्यपुरुषरान्दार्थस्यैव प्रत्यभिज्ञायमानतया तत्समानाधिकरणेतच्छन्दस्य तत्परामर्दिताया एव न्याय्य- 
त्वाच । न चावकारादिपुरुषान्तरहाब्दानां तादृरापरत्वेन सनिहितत्वं, तेषां तत्परत्वे मानाभावात्‌ । किञ्च 
तादृझात्मपरत्वे आत्मन आत्मोत्पत्तिरेवात्मन आकाराः सम्भूत’ इत्यादि वाक्यार्थः स्यात्‌ । नत्वात्मन 
आकाइादेः । 


अपि चैवं 'आकाशाद्वायुरि'त्यादि पुनरुक्तं स्यात्‌ । ‘आत्मन आकाशः सम्भूत’ इत्युक्तार्थस्यैव 
तेन प्रतिपादनात्‌ । न चाकाशादि इाब्दानामुभयपरत्वेनेष्टसिद्विः । उभयपरत्वे मानाभावात्‌ । वाक्यभेदा- 
पत्तेः । उभयपरत्वेऽप्युक्तदोषानिस्ताराच्चेति चेत्‌ न । प्रकृते स्थूलारुन्धतीन्यायप्रवृत््यसम्भवस्योक्त- 
त्वेनेतच्छब्दस्य यपुरुषराब्दार्थभूततदाकाइानिर्विकारात्मककोापराम तादृरात्मपरा- 
मर्शितच्छब्दसामानाधिकरण्यायोगेन तस्यापि तादृशात्मपरामर्दिताया एव वाच्यत्वात्‌ । स्वरससिद्ध- 
सन्निहितपरामर्दित्वस्याप्येतच्छब्दस्य व्यवहिततादुशात्मपरामर्शित्वे चोक्तानुपपत्तेरेव मानत्वात्‌ । 
केवलेतच्छन्दस्य तथात्वेऽपि व्यवहितपरामर्दातच्छब्दपरामर्रास्यातथात्वेन व्यवहितपरामर्शित्वोपपत्तेः । 
अन्यथा केवलेनैव विवक्षितार्थस्य लब्धत्वेन विशेषणवैयर्थ्यात्‌ । न चाद्यपुरुषशब्दार्थस्यैव द्वितीयपुरुष- 
शब्देन प्रत्यभिज्ञानात्‌ । तेन विदोषिततच्छब्दस्य कथं व्यवहितात्मपरामर्शित्वि प्रत्यभिज्ञाविरोधादिति 
वाच्यम्‌ । तथा सति 'एष पुरुष’ इत्येतावतैव 'अन्नात्‌ पुरुष’ इति राब्दोक्तान्नविकारकोरास्य लाभा- 

दन्नरसमय इत्यस्य पुनरुक्तत्वप्रसङ्गात्‌ । त्वन्मते मयटोऽत्र विकारार्थत्वादन्नात्पुरुष इति पञ्चम्योपादान 
एव स्वीकारेणाहेतुपञ्चमीत्वात्‌ । तस्मात्‌ वस्तुप्रावृतजानावेषजानुरितिवदाद्यपुरुषराब्दार्थकोदाव- 
च्छिन्नतन्नियामकपरमात्मरूपविशेष एव एष पुरुषोऽन्नरसमय'” इत्येतच्छन्दप्राचुर्यार्थकान्नरसमय- 
शब्दविरोषितद्वितीयपुरुषदाब्दनिर्देश इत्येव युक्तम्‌ । न त्वाद्यपुरुषरान्दार्थप्रत्यभिज्ञापकोऽयमिति । 
एवं च क्क प्रत्यभिज्ञाविरोधः । न च मत्पक्षे पौनरुत्तयदोषः । स वा एष पुरुष उक्तविधः परमात्मान्न- 
रसमयः । सारभूतान्नप्रचुर इति परमात्मनि सारभूतान्रप्राचुर्यस्याप्राप्तस्येव विधानात्‌ । 

यद्वा आकाशाद्याद्यपुरुषान्तशब्दानामपि परमात्मपरत्वेन तस्या सनिहितत्वम्‌ । एवं चैतच्छन्देन 
स्वरससिद्धसन्निहितपरामरित्वेन परमात्मपरामर्होऽप्यविरोधः। न च एतेषां परमात्मवाचित्वे तत्परत्वे वा 
मानाभावः । '“सर्वे वेदा यत्पदमामनन्ति सर्वे वेदा यत्रैकं भवन्ती त्यादेरस्तत्र मानत्वात्‌ । अन्यथा 
तवापि सर्वषां वेदान्तानां ब्रह्मपरत्वासिद्विप्रसङ्गात्‌ । न च 'यतो वाचो निवर्तन्त’ इत्यादावप्राप्येति वा 
्राप्तिनिषेधात्‌ वाकप्रापतैश्च साक्षात्सम्बन्धरूपवाच्यवाचकभावापरपर्यायदाब्दराक्तिरूपत्वात्‌ पदशक्ति- 
मात्रनिषेधे तद्विरोषदाक्तिरेव दुर्लभेति वाच्यम्‌ । दाक्तिलक्षणासाधारणवृत्तिमात्रस्य प्राप्तिशब्दार्थत्वेन 
अप्राप्येत्यनेन तन्निषेघेळक्षणायाप्यसिद्धप्रसङ्गात्‌ । मनः प्राप्तेः संयोगरूपतदाकारत्वाभ्यामन्यस्या- 
भावेन १'अप्राप्य मनसा सहेति’ तस्यापि निषेधेऽन्तःकरणवृत्तिविषयत्वस्य वा असिद्विप्रसङ्गाञ्च । 
असंयुक्तेऽपि ग्रामादौ दानादिना स्वतोत्पत्तावपि ग्रामादिकं प्राप्तमित्यविगीतव्यवहारदईनिन स्वत्व- 
संयोगाचनुगतसाक्षात्सम्बन्धत्वस्य निर्वक्तुमदाक्यत्वेन प्राप्तिहान्दस्य नानार्थत्वावञ्यम्भावात्‌ । वाक्‌ 
साक्षात्सम्बन्धत्वापेक्षया रघुभूतवाक्सम्बन्धस्यैव निषेध्यतावच्छेदकत्वेन शक्तिलक्षणा साधारणवाक्‌- 
सम्बन्धमात्रनिषेघस्यैव तच्छूतितात्पर्य गोचरत्वाच्च । यतो वाचो निवर्तन्त' इत्यादे: 'एतमेव ब्रह्मे- 
त्याचक्षते, वचसां वाच्यमृत्तममि'त्यादि ब्रह्मवाच्यत्वपरश्रुतिस्मृतिविरोधेन शब्दवाच्यत्वनिषेध- 
परत्वायोगेन साकल्येन इाब्दप्रतिपाद्यत्वाद्यभावरूपान्यार्थपरस्यैवाङ्गीकर्तव्यत्वाञ्च । 

तथाच आकाशादिपुरुषान्तशब्दानां परमात्मवाचित्वे तत्परत्वे च न काप्यनुपपत्तिः । न चैव- 
मात्मन आत्मोत्पत्तिरेव आत्मन आकाइाः सम्भूत” इत्यादि वाक्यार्थः स्यात्‌ । पुनरुक्तिः स्यात्‌ । 
आत्मदिर्भूताकाइादीनां उत्पत्तेरेतद्वाक्यार्थं च स्यादिति वाच्यम्‌ । केवलात्मन आकादादिनियामक- 
तदवच्छिन्नपरमात्मरूपविरोषोपपत्तरिष्टत्वात्‌ । 

अत एव पौनरुत्तयप्रसङ्गः प्रत्यूढः । आत्मादेः भूताकाझादीनामुत्पत्तेरतद्वाक्यार्थत्वं च आका- 
शादिशब्दानामाकाशादिविशिष्टतन्लियामकपरमात्मपरत्वेन तदुभयपरत्वाभ्युपगमात्‌ । अन्यथा तवापि 

वेदान्तानामखण्डचिन्मात्रपरत्वेन परमात्मन आकाशाद्युत्पत्त्यसिद्धिप्रसडृदोषसाम्यात्‌ । तवेव ममापि 
वाक्यभेदपरिहारोऽपि सम इति किमनुपपन्नम्‌ । तथापि नान्नमयादीनां ब्रह्मत्वं युक्तम्‌ । “तस्माद्वा 
एतस्मादन्नरसमयादन्योन्तर आत्मा प्राणमय" इति प्राणमयादीनामन्नमयादितोऽन्यत्वान्तरत्वोक्तेः । 
न च ब्रह्मभेदे मानमस्ति । प्रत्युत 'नेह नाने'त्यादिना तद्भेदो निषिद्धः । न वा देशतो परिच्छिन्नस्य 
ब्रह्मणः तत्परिच्छिन्नत्ववदवान्तरत्वं युज्यते । न च 'अन्योन्तर आत्मे'ति-श्रुत्युक्त-अन्यत्वान्तरत्वे 
अन्यनिबन्धने अमुख्ये मुख्यत्वे वा बाधकाभावात्‌ तदमुख्यत्वकल्पनस्य अन्नमयादि ब्रह्मत्वसिद्धच- 
धीनत्वात्‌ । अन्नमयादीनां ब्रह्मत्वे चान्यत्वान्तरत्वे मुख्ये एव सम्भवतः । न हि सति सम्भवे 
मुख्यत्यागो युक्तः इति चेत्‌ । न। 


अन्नमयान्तपश्चापि ब्रह्मैव, न कोशा: इति समर्थनम्‌ 


अन्नमयादीनां ब्रह्मत्वे बहुसाधकस्य तदब्रह्मत्वे बहुबाधकस्य चोक्तत्वेन तदविरोधाय तदन्यत्वा- 
न्तरत्वोत्तयोः द्वयोरेव तन्नियम्य तदधिष्ठानभूतकोइानिबन्धना मुख्यन्यत्वान्तरत्वालम्बनत्वकल्पनात्‌ । 
अन्यथा बहुबाधापत्तेः । बहुभिरविरोधेऽल्पस्यैवान्यथयितव्यत्वात्‌ । तथा च पारमर्षिसूत्रं “ विप्रतिषिद्ध- 
धर्माणां समवाये भूयसां स्यात्सघर्मत्वम्‌” इति । अपि चान्नमयादीनामन्नादीनां चाब्रह्मत्वे ¦ एतमन्न- 
मयमात्मानमुपसङ्कामती त्यादौ 'एतमानन्दमयमात्मानमुपसङ्कामती'त्यन्ते मध्ये तथा “एतमन्नमय- 
मात्मानमुपसङ्कम्ये'त्यादौ ''एतमानन्दमयमात्मानमुपसङ्कम्ये”'त्यन्ते उपसंहारे च “इमाँलोकान्नी- 
कामरूप्यनुसञ्चरनेतत्सामगायन्नास्त'” इति श्रुत्युक्तकामानीत्यादिलिङ्गनिश्चितमुक्तप्राप्यत्वोक्तिविरोधः । 
न चात्रोपराब्दोऽतिक्रमार्थः । तत्र अभियुक्तप्रयोगाभावेन तस्य तदर्थत्वानुपपत्तेः । तदनुसारेणेवा- 
व्ययानामनेकार्थत्वस्याश्रयितव्यत्वात्‌ । अन्यथान्तरहाब्दः क्कचित्‌ बहिरर्थोऽप्याश्रीयेत । 


किञ्च 'अस्माल्लोकात्र्रेत्ये' त्यनेनैवान्नविकारहारीराख्यकोरातिक्रमस्योक्तत्वेन 'अन्नमयमुपसङ्का- 
मती'त्यादिनापि तदुक्ती पुनरुक्तिः । एतेनेवान्नमयादीनां ब्रह्मत्वं त्याज्यम्‌ । अन्यथा अशुद्धिप्रार्थन- 
वाक्यविरोधादिति प्रत्युक्तम्‌ । शुद्विप्रार्थनवाक्यगतान्नमयादीनामुक्तब्रह्मलक्षणकान्नमयादितः प्रकार- 
भेदात्‌ कुण्डपायिनामयने मासमश्निहोत्रं जुहोतीति वाक्यगताश्निहोत्रस्याश्निहोत्रं जुहोतीतिवाक्यगताश्नि- 
होत्रादिवान्यत्वात्‌ तदब्रह्मत्वेऽप्यस्मदुक्तब्रह्मप्रमापकभिन्नाप्रकरणस्थान्नमयादीना ब्रह्मत्वे बाधकाभावान्न 
अन्यशुद्धिप्रार्थनमन्यब्रह्मत्वे बाधकं सम्भवति । तस्मादन्नमयादय आनन्दमयान्ताः पञ्चा अपि ब्रह्मैव 
न तु कोशा इति सिद्धम्‌ । 

ततश्च 'विज्ञानं यज्ञं तनुते । कर्माणि तनुतेऽपि चे'त्यहं बुद्धिविषयस्य विज्ञानमयस्य निखिल- 
कर्मकर्तृत्वमुत्तवा ततोऽन्यत्वे नान्तरत्वेन च जीवस्यानन्दमयस्य 'तस्माद्वा एतस्माद्विज्ञानमयादन्यो- 
ऽन्तर आत्मा आनन्दमय' इत्यधिष्ठानानिखिलकर्मकर्तुरहमनुभवगोचरात्‌ भिन्न एव प्रत्यगात्मा जीव इति 
यदपि नवीनोक्तं तदपि सर्वथाऽनुपपन्नेमेवेति स्थितम्‌ । तस्मादहमर्थस्यानिदं चैतन्यरूपतया तत्र 
नाहमीश्वरो नाहं सर्वज्ञ इत्यादि जीवधर्मिकेश्वरप्रतियोगिकमेदप्रत्यक्षस्याहङ्कारादिविदिष्टे तदुपहिते वा 
जीवे ईश्वरप्रतियोगिकभेदाविषयत्वेन अन्यथासिद्धतया भेदसाधकमुक्तानुमानं तादृदाप्रत्यक्षबाधिततया 
न तदभेदसाधकम्‌ । अहं त्वं चात्मत्वापरपर्यायं वह्नित्वादिवज्ातिरेव नाहङ्कार इति । अन्यथा वहिः 
शीतो न तेजस्तिमिरं नेत्यादि प्रत्यक्षस्य वहित्वादिविशिष्टे तदुपहिते वाझीतादिप्रतियोगिकमेदविष- 
यत्वेनान्यथासिद्धतया वा वहिः शीतः तेजस्तिमिरं पदार्थत्वादित्यादि वह्यादौ च शीताद्यभेदसाधक- 
मनुमानं प्रत्यबाधकत्वापत्तिरिति । 


एतेन नाहमीश्वर इत्यादि प्रत्यक्षं घटाकाशः महाकाशो न सूचीळिद्रं दर्भ न छिद्रं न स्रीगकारः 
पुरुषगकारो नेत्यादि भेदप्रत्यक्षवत्‌ । वििषष्टभेदविषयत्वेनोपहितप्रत्यक्षेणोपहितभेदविषयत्वेन वा 
अन्यथासिद्ध न । तदभेदानुमानबाधकम्‌ । अन्यथा गगनादैक्यानुमानमपि उत्तमेदद्रत्यक्षबाधितं 
स्यादिति निरस्तम्‌ । नीलघटपीतघटादिवन्महाकादाघटाकाइादिरूपेणाकाइास्यापि नानात्वेन तदैक्य- 
साधकानुमानस्यापि घटाकाशो महाकाशो नेत्यादुक्तप्रत्यक्षबाधितत्वेनानुदाहरणत्वात्‌ । ख्रीगकारः 
पुरुषगकारो नेत्यादि वर्णभेदप्रत्यक्षस्य च सोऽयं गकार इत्यादि प्रत्यभिज्ञा प्रत्यक्षबाधितत्वेन वा मूले 
वृक्ष: कपिसंयोगी शाखायां नेति प्रत्यक्षवदव्याप्यवृत्तिभेदविषयत्वेन वा पाकरक्ते इदानी इयाम इति 
प्रत्यक्षवद्विरोषभेदविषयत्वेन वा अन्यथासिद्धतया वा प्रत्यभिज्ञाप्रत्यक्षानुगृहीतवर्णैक्यानुमानबाधक- 
त्वेनानुदाहरणत्वात्‌ । नाहमीश्वर इत्यादि प्रत्यक्षं तु अहमर्थस्योक्तरीत्या इदं चैतन्यमात्रत्वेन न विशिष्ट- 
भेदविषयकमुपहितभेदविषयकं वा बळवत्प्रत्यभिज्ञारूपप्रत्यक्षेण बाधितमन्यविषयतां वा नीतमिति 
तस्योक्तजीवेश्वैरैक्यानुमानबाधकत्वोपपत्तेश्च । 


किञ्चोक्तजीवेश्वरभेदप्रत्यक्षस्य विरिषष्टोपहितभेदविषयत्वेऽपि विदोष्यभूतचैतन्यव्यक्तिभेदविषय- 
त्वमप्यस्त्येवेति । नीलघटः पीतघटो नेत्यादि विशिष्टोपहितभेदप्रत्यक्षस्य विरीष्यभूतघटव्यक्तिभेद- 
विषयत्वमप्यस्त्येवेति तदैक्यानुमानबाधकत्ववजीवेश्वरैक्यानुमानबाधकत्वावञ्यम्भावात्‌ । किञ्च 
तत्त्वमसीत्यादि तत्त्वम्पदार्थलक्ष्यचिन्मात्रैक्यावेदकवेदान्तानां वैय्यर्थ्याय तद्भेदश्रमनिरासकत्वस्या- 
वश्यकतया 'नान्योतोऽस्ति द्रष्टे'त्यादेरप्यप्रसक्तप्रतिषेधकत्वपरिहाराय भेदप्रसक्तेरावइयकतया च 
विरिष्टोपहिततत्वम्पदार्थभेदप्रत्यक्षस्यैव विरोष्यभूतचेतन्यमहाविषयकत्वमावइयकम्‌ । 

नन्वस्तूक्तप्रत्यक्षे चैतन्यभेदविषयकम्‌ । तथापि न तदुक्तिर्जविश्वराभेदानुमानबाधकम्‌ । यथा पीतः 

शङ्को न श्वेत इति शङ्ख श्वेतभेदप्रत्यक्षं न श्वेताभेदानुमानबाधकम्‌ यथा वा नभोरनैर्मल्यप्रत्यक्षं न तत्र 

रूपाभावानुमानबाधकमिति चेत्‌ । न। यत्र शङ्ख इदं प्रथमतया पीतः राङ्को न श्वेत इति श्वेतभेदप्रत्यक्षं 

अप्रामाण्यदाङ्काशून्यं प्रबलदोषवशात्‌ जायते नास्त्येव । तत्र श्वेताभेदानुमानं वह्णौ झीताभेदानुमानवत्‌ 

यत्र तु शङ्ख परीक्षितप्रत्यक्षेण श्वेताभेदो गृहीतः तत्रैव कदाचिद्दोषवदात्‌ श्वैतभेदप्रत्यक्षं जायमान- 
मप्रामाण्यराङ्काकलङ्कितमेव जायत इति न तच्छरेताभेदानुमानबाधकमिति युक्तम्‌ । 


एवं यत्र नमोनैल्यप्रत्यक्षं इदम्प्रथमतया प्रामाण्यदाङ्काशून्यं दोषवशात्‌ जायते तत्र नास्त्येव 
तदभेदानुमानम्‌ । यत्र तु दूरे नभःप्रदेदो नैल्यप्रत्यक्षं जायते तत्रैव निकटं गतस्य तदभावप्रत्यक्षे वा, 
यत्र वा निकटे नभःप्रदेरो बहुधा रूपाभावप्रत्यक्षानन्तरं तत्रैव दूरं गतस्य रूपप्रत्यक्षे वा जाते विरुद्ध- 
प्रत्यक्षद्वयोपनयानन्तरं इदं वा प्रमाणमिदं वा अप्रमाणमिति ज्ञानद्वयेऽप्यप्रामाण्यदाङ्का । तत्र नभोनेल्य- 
प्रत्यक्षमपि न रूपाभावानुमानबाधकमित्यपि युक्तम्‌ । जीवेश्वरभेदप्रत्यक्षं तु स्वविरोधिप्रत्यक्षान्तरा- 
भावेनाप्रामाण्यदाङ्काशून्यतया वहिंशीताभेदानुमानं प्रति तद्भेदप्रत्यक्षवत्‌ भवत्येव जीवेश्वरभेदानुमानं प्रति 
बाधकमिति वैषम्यात्‌ । अन्यथा प्रत्यक्षं क्वापि बाधक न स्यादिति । 


जीवेश्वराभेदप्रत्यक्षविरोधात्‌ श्रुतीनामभेदपरत्वाभावसाधनम्‌-- 


ननु मास्त्वनुमानं प्रत्यक्षविरोधाजीवेश्वरामेदसाधकम्‌ । श्रुतयस्तु जीवेश्वरामेदपराः कथ न 
तत्साधिकाः स्युरिति चेदुच्यते । भवेदेवं यदि श्रुतयो जीवेश्वराभेदपराः स्युः । न चैवं बळवज्जीवेश्वर- 
भेदप्रत्यक्षविरोधात्‌ । अन्यथा यजमानः प्रस्तरः सोमेन यजेतेत्यादिश्रुतीनामपि प्रस्तरयजमानाभेदपरत्वेन 
तत्साधकत्वापत्तेः । तत्राप्यपूर्वत्वादितात्पर्यलिङ्गसत्त्वेन तत्परत्वावइयम्भावात्‌ । अन्यथा व्यभिचारे- 
णापूर्वत्वादेरतात्पर्यलिङ्गत्वापत्तेः । उपक्रमादीनां प्रत्येकमेव तात्पर्यलिङ्गत्वात्‌ । अन्यथा 'ज्योतिरुप- 
क्रमात्‌, आनन्दमयोऽभ्यासात्‌, विधिस्तु धारणे पूर्वत्वादि'त्यादावुपक्रमादिष्वन्यतमस्य लिङ्गत्वेनानु- 
पादानप्रसङ्गात्‌ । 


न च यजमानः प्रस्तर इत्यादेरर्थवादतया विध्यपेक्षितप्राहास्त्यपरत्वेन न यथाश्रुतार्थपरत्व- 
मन्यथोभयत्र तात्पर्यं वाक्यभेदापत्तेरिति वाच्यम्‌ । अवान्तरतात्पर्यस्य वाक्यभेदानापादकत्वात्‌ । 
अन्यथा 'श्रोतव्य' इत्यादैर्र्मपरवेदान्तमध्यपातिनः श्रवणादिकर्तव्यत्वपरत्वाभावप्रसङ्गात्‌ । वज्रहस्तः 
पुरन्दर' इत्याद्यर्थवादस्य प्राशास्त्यमात्रपरतया यथाश्रुतार्थपरत्वाभावेन देवताविग्रहवत्त्वाद्यसिद्विप्रस- 
ङ्गात्‌ । अतत्परत्वेऽपि मानान्तरविरोघेन तत्सिद्धिरिति चेत्‌ न । तथा सति मानान्तराविरुद्धवाक्यमात्रादेव 

तदुर्थसम्भवेन क्कापि तात्पर्यस्वीकारानापत्तः । तथाप्यपूर्वत्वादेस्तात्पर्यव्यभिचारित्वेनातल्लिङ्गत्व- 
प्रसङ्गात्‌ । जीवेश्वरभेदप्रत्यक्षवत्‌ प्रस्तरयजमानभेदप्रत्यक्षस्यापि नित्यनिदौषश्रुत्यपेक्षया सम्भावित- 
दोषत्वेन दुर्बलतया तद्विरोधस्य दाङ्कितुमनह॑त्वेन प्रस्तरयजमानाद्यभेदस्यापि सिद्धिप्रसङ्गा्च । सोमेन 
यजेतेत्यादेर्विधित्वेनानन्यदीषतया सोमयागाभेदपरत्वोपपत्तेश्च । 


ननु यजमानः प्रस्तर इत्यादेर्न भेदप्रत्यक्षविरोधेन तदभेदपरत्वाभावः तत्साधकत्वाभावो वा । 
किन्तु प्रहरणदास्जविरोधेन दर्भमुष्ठिरूपप्रस्तरस्य यजमानाभिनत्वे तत्प्रहरणे यजमानस्यापि प्रहरणापत्त्या 
यजमानं विना समभिकर्मानिष्पत्तेः । एवं सोमेन यजेतेत्यादेरपि न प्रत्यक्षविरोघेन तद्भेदपरत्वाभावस्त- 
त्साधकाभावो वा । किन्तु सोमरान्दार्थत्वेन प्रसिद्धलताविरीषस्य यागाभिन्नत्वेऽश्रुतद्रव्यान्तरकल्पना- 
गौरवेणेवेति चेत्‌ । दूरे गत्वा प्रत्यक्षाविरोधानादरे यजमानाभिन्नस्यापि प्रस्तरस्य दर्भमुष्टेः प्रहरण- 
शास्रासम्भवेन तच्छास्रविरोधापत्तः । जीवेश्वरयोर्धर्मिसमसत्ताकाभेदसत्त्वेऽपि कल्पितभेदमादाय 
संसारित्वासंसारित्वादिव्यवस्थावयजमानप्रस्तरयोः यागसोमयोर्वा तादुदाभेदसत्त्वेऽपि तन््यूनसत्ताक- 
व्यावहारिकमेदमादाय प्रहरणाप्रहरणयागत्वतत्साधनद्रव्यत्वानुपपत्तेश्च । श्रुतद्रव्याभावे ध्रौवाज्याज्यस्यैव 
द्रव्यस्य सत्त्वेन द्रव्यान्तरकल्पनागौरवाभावात्‌ । प्रत्यक्षविरोधस्याकिञ्चित्करत्वे सोमयागयोरभेदेऽपि 
साध्यसाधनभावसम्भवेन यागसाधनीभूतद्रव्यान्तरकल्पनापत्तेश्च । 


एवं प्रत्यक्षादिविरोधस्याकिञ्चित्करत्वे तत्त्वमसीत्यादिवत्‌ “सर्व खल्विदं ब्रह्म’, (इद सर्व, 
'यदयमात्मे'त्यादेरपि जडेश्वराभेदपरत्वेन तत्साधकत्वप्रसङ्गः । बाधायां सामानाधिकरण्यानभ्युपगम- 
प्रसङ्गश्च । न हि तत्र घट ईश्वरो न पट ईश्वरो नेत्यादि जडेश्वरभेदप्रत्यक्षादिक विनान्यद्वाधकमस्ति । 


ननु तत्र प्रत्यक्षादिविरोधान्न जडेश्वरभेदपरत्वाभावः । तत्साधकत्वाभावादिकमङ्गीक्रियते । किन्तु 
नेह नानास्ति किञ्चनेत्यादि प्रपञ्चमिथ्यात्वावेदकश्रुतिविरोधात्‌ । “सत्यं ज्ञानमनन्तं ब्रह्म, तत्सत्यं स 
आत्मेत्यादि श्रुत्या सत्यतयावगतेन ब्रह्मणा मिथ्याभूतजडप्रपञ्चस्याभेदायोगादिति चेत्‌ । “नान्यो- 
तोऽस्ति द्रष्टा एकमेवाद्वितीयमित्यादि जीवात्ममिथ्यात्वेदकश्रुतिविरोधात्‌ । तत्त्वमसीत्यादेरपि 
तदभेदपरत्वं न स्यादिति साम्यात्‌ । तत्त्वमसीत्यादि जीवेश्वराभेदपरश्रुत्यविरोघाय नान्योतोस्तीत्यादे- 
मेदमात्रनिषेधपरत्वेन जीवात्मस्वरूपनिषेधपरत्वाभावे 'नेहनानास्ति किञ्चने”'त्यादेरपि “सर्व खल्विदं 
ब्रह्मेत्यादि जडेश्वराभेदपरश्रुत्यविरोधाय भेदमात्रनिषेधपरत्वं न । जडप्रपञ्चस्वरूपनिषेधपरत्वमित्यपि 
सुवचत्वात्‌ । तस्मात्परीक्षितप्रत्यक्षादिविरोधासत्व एव श्ररुतीनामुपक्रमादिलिङ्गैस्तत्परत्वासिद्धिरि- 
त्यवइयमङ्गीकर्तव्यम्‌ । 

ननु प्रत्यक्षाद्यपेक्षया श्रुर्तर्बलत्वे देहात्मैक्यप्रत्यक्षविरोधेन देहात्मभेदस्य चन्द्रप्रादेशिकत्वप्रत्यक्ष- 
विरोधेन तद्विरुद्धपरिमाणस्य श्रुतितः सिद्धिर्न स्यादिति चेत्‌ । न । “अह मनुष्यो गौरोहं ब्राह्मणोहमि'- 
त्यादि देहात्मभेदप्रत्यक्षस्य तद्वेदग्राहिणा मम शारीरं मम देहोऽहं देहीत्यादि प्रत्यक्षेणाप्रामाण्याराङ्का- 
कलङ्किततया श्रुत्यपरिपन्थित्वात्‌ । एवं चन्द्रप्रादेशिकत्वप्रत्यक्षस्याप्युदयादिसमयभेदेन नानापरिमाण- 
तत्तदभावग्राहिप्रत्यक्षेण परिमाणभ्रमजनकत्वेन क्रुप्तदोषत्वनिश्चयेन च अप्रामाण्यदाङ्काकलङ्किततया 
श्रुत्या परिपन्थित्वात्‌ । अप्रामाण्यराङ्कारन्यप्रत्यक्षस्यैव श्रुतिपरिपन्धित्वात्‌ । 
एतेन पृथिवीजलादिषु सङ्कीर्णतया प्रतीयमानानां गन्धादीनामुपलभ्य “अप्सु चेद्गन्धं केचिद्रूयु- 
रनैपुणाः । पृथिव्यामेव तं विन्द्यादपो वायुं च संश्रितम्‌'’ इत्यादिभिरागमैरेव व्यवस्थायाः वक्तव्यत्वेन 
प्रत्यक्षादागमस्य प्राबल्यमिति निरस्तम्‌ । अश्निसम्पर्केण पृथिव्यां रूपादेरिव पृथिवीजलादीनामन्योन्य- 
सम्पर्केण तत्तद्रुणसजातीयगुणान्तरोत्पत्त्या गन्धस्पर्शयोः स्वाश्रयं विहाय दूरदेशस्थत्वस्य नक्षत्रादिव- 
दनुभवसिद्धतया तत्र तत्र सङ्कान्तत्वेन वा ततज्ञत्यक्षप्रतीतीनां प्रमात्वेनाप्रामाण्यदाङ्काशून्यतया 
प्रबळत्वेनागमबाध्यत्वासम्प्रतिपत्तेः । प्रत्युतागमस्यैवोक्तप्रत्यक्षविरोधेन जले वायौ च प्रतीयमानो 
गन्धः पुथिवीसम्पर्कप्रयुक्त एव । न स्वावयवगुणप्रयुक्त इत्येवं परत्वस्यैव कल्पयितुमुचितत्वाच्च । 


किञ्च उपजीव्यत्वादपि श्रुत्यादयपेक्षया प्रत्यक्षप्रबल्यमावञ्यकम्‌ । न च प्रत्यक्षप्रामाण्यं विना 
दाब्दरूपघर्मिस्वरूपं तद्धर्मभूतयोग्यतादिकमुपक्रमोपसंहारैकरूप्यादिकं वा तात्पर्यलिङ्ग सिद्धयति । 
तदसिद्धौ च कुतस्तात्पर्यसिद्धिः । कुतो वा शाब्दधीः तत्प्रामाण्यं वा । अन्यथारोपितयोग्यतादिमता 
आरोपितेन शब्देन तदर्थसिद्धौ प्रातिभासिकयोग्यतादिमता वह्निरनुष्ण इत्याद्यनास्तवाक्येन तात्त्विको 
व्यावहारिको वा वह्णथादावनुष्णतादिः व्यावहारिकयोग्यतादिमतालौकिकवाक्येनाग्निहोत्रादिवैदिक- 
वाक्येन वा तात्त्विकोऽर्थः सिद्धथेत्‌ । 


न च प्रतिबिम्बस्यारोपितस्यापि सत्यबिम्बप्रमापकत्वदररीनात्‌ स्वाप्रकुञ्जरारोहणादेरारोपितस्यापि 
शुभप्रमापकत्वस्यारोपितसवितृसुषिरादेश्चानिष्टप्रमापकत्वस्य दर्शनाच्च । नायं नियम इति वाच्यम्‌ । 
प्रतिबिम्बस्वाप्रपदार्थयोः सत्यत्वेनानारोपितत्वात्‌ सवितृसुषिरादेरसत्यत्वेऽपि तद्दानस्य सत्यस्यैवा- 
निष्टव्याप्ततया तत्प्रमापकत्वोपपत्तेः । न च स्वाप्रपदार्थस्य सत्यत्वे भेदवाद्यनभिमतार्थविदकस्वाप्र- 
वेदादिनापि तदर्थसिद्धयापत्तिः । आरोपितस्य साधकत्वपक्षेऽपि अभेदवाद्यनभिमतार्थवेदकात्‌ “शून्यं 
तत्त्वं अनेकमेव सद्वितीयं ब्रह्मे'त्यादि स्वाप्रवेदादितोऽपि तदर्थसिद्धयापत्तिरिति । दोषस्य स्वाप्रपदार्था- 
सत्यत्वपक्षेऽपि तस्य तुल्यत्वेन उभयवादिसमाधेयत्वात्‌ । स्वाप्रपदार्थस्यासत्त्वेऽपि तद्दर्शानस्य सत्य- 
स्यैव रज्जावारोपितसर्पदर्शनवत्‌ सत्यार्थसाधकत्वोपपत्तेश्च । 

न चोपजीव्यत्वेन प्रत्यक्षस्य प्राबल्ये शुक्ताविदं रूप्यमिति ज्ञानस्यापि नेदं रूप्यमित्यादि- 
बाधकज्ञानादपि प्राबल्यापत्तिः । तेन विना बाधकज्गानानुत्थानेन तस्यापि बाधकज्ञानं प्रत्युपजीव्यत्वा- 
विरोषादिति वाच्यम्‌ । न हि वयमुपजीव्यत्वमात्रेण तस्य प्राबल्यं ब्रूमः । किन्तु परीक्षितत्वसहित- 
त्वेन । परीक्षा च सजातीयविजातीयसंवादौ विसंवादाभावश्च । न च शुक्ताविदं रूप्यमिति ज्ञानस्य 
धर्मिप्रतियोग्यर्पकत्वेन बाघज्ञानं प्रत्युपजीव्यत्वेऽपि विरोषदर्दानजन्यस्वसमानविषयस्वसमानाकार- 
ज्ञानान्तररूपसजातीयसंवादो वा तापनताडनघर्षणकटकमकुटायर्थक्रियारूपविजातीयसंवादोऽस्ति । 
प्रत्युतेतद्विपरीतसजातीयविजातीयविसंवाद एवास्तीत्यनतिप्रसङ्गात्‌ । 


अस्ति च जीवेश्वरभेदप्रत्यक्षे बाधकत्वेनाभिमते तत्त्वमस्यादिवाक्यार्थे जीवेश्वरभेदज्ञानं प्रत्यु- 
त्थितिहेतुत्वेनोपजीव्ये स्वसमानविषयकं स्वसमानाकारं किञ्चित्‌ ज्ञात्वा विशेषदर्शनजन्यं नाहमीश्वरो 
नाहं सर्वज्ञ इति सजातीयसंवादरूपं ज्ञानान्तरविजातीयसंवादरूपं रागद्वेषदुःखादिकं च । नास्ति च 
'अहमीश्वरोऽहं सर्वत्र इति सजातीयविसंवादः क्षित्याद्यदोषकार्यानुकूलकृतिमत्वादिरूपविजातीय- 
संवादश्वेति । तस्मात्‌ जीवश्वरमेदप्रत्यक्षस्य तदमेदश्रुत्यपेक्षया प्राबल्यम्‌ । 

अपि च प्रत्यक्षस्य जीवेश्वरभेदप्रत्यक्षस्य चोपसंहारादुपक्रमस्येव प्रथमत्वेनास्जातविरोधित्वेन वा 
लिङ्गाच्छुतेरिव शीघ्रगामित्वेन वा यदाहवनीये जुहोतीति सामान्यशास्नात्पदे जुहोतीति विशेषशाख्रस्येव 
श्रुत्यनुपस्थापिततद्धटादितद्रेखोपरेखादिसत्त्वग्राहितया विरोषविषयत्वेन यत्किञ्चित्प्राचीनमग्जीषोमीया- 
तेनोपांडु चरन्तीत्यस्माद्यत्किञ्चिच्छन्दस्य प्रकृतप्रातिस्विकविहोषवाचित्वेन सामान्याविषयत्वेऽपि 
दीक्षणीया व्यतिरिक्ते सावकाझात्‌ यावत्या वाचा कामयीत तावत्या दीक्षणीया यामनुब्रूयादित्यस्येव 
वृत्त्यन्तरेण सिंहो माणवक इतिवदनेकार्थत्वेन सैन्धवमानयेत्यादिवच्चाबाधितार्थान्तरे सावकाशात्‌ । 
्वैतादिश्रुत्यपेक्षया निरवकाइात्वेन च प्राबल्यमावइयकम्‌ । यत्तु यत्रैकवाक्यता प्रतीयते तत्रैकस्मिन्नेवार्थे 
पर्यवसानेन भाव्यम्‌ । अर्थभेदे प्रतीतेकवाक्यताभङ्गप्रसङ्गात्‌ । 


अतस्तत्र प्रथममसञ्जातप्रतिपक्षेण 'प्रजापतिर्वरुणायाश्वमनयदि'त्याद्युपक्रमेण परकृतिस्वरूपार्थ- 
वादेन दातुरिष्टौ विधिमधिरोपितायां तद्विरुद्धार्थ यावतोऽश्वान्‌ प्रतिगृह्णीयात्‌ तावतो वारुणांश्चतुष्कपाला- 
निर्वपेदित्युपसंहारगतपदजातमुपजातप्रतिपक्षत्वाद्यथाश्रुतार्थसमर्पणेन तदेकवाक्यतामप्रतिपद्यमान- 
मेकवाक्यतानिर्वाहाय णिजर्थमन्तर्भाव्य तदानुगुण्येनेवात्मानं लभत इत्युपक्रम्यस्य प्राबल्यम्‌ । यत्र तु 
परस्परमेकवाक्यता न प्रतीतये तत्र पूर्ववृत्तमप्यविगणय्य लब्धात्मकं वाक्यं स्वार्थं बोघयत्येवेति न तत्र 
पूर्ववृत्तस्य प्राबल्यम्‌ । अत एव षोडषिग्रहणवाक्यं पूर्ववृत्तमविगणय्य तदग्रहणवाक्यस्यापि स्वार्थ- 
बोघकत्वमुपेयते । किन्तूभयोर्विषयान्तराभावादगत्या तत्रैव विकल्पानुष्ठानमुच्यते । 

उपक्रमादिकरणन्यायेन प्रत्यक्षस्य प्राबल्यसमर्थनम्‌-- 


एवञ्जाद्वैतागमस्य प्रत्यक्षेणैकवाक्यत्वराङ्काभावात्‌ पूर्ववृत्तमपि तदविगणय्य स्बार्थबोधकमप्रति- 
हतम्‌ । तदर्थबोधने च पूर्वं परमजातत्वादबाधितत्वेंनेव जायते परस्यानन्यथोपादानान्नाद्याबाधेन सम्भब 
इत्यपच्छेदन्यायस्यैव प्रवृत्तिर्नोपक्रमन्यायस्य । अत एव लोकेऽपि प्रथमप्रवृत्तं शुक्तिरूप्यप्रत्यक्षमाप्तो - 
पदेरीन बाध्यत इति । तन्न । क्रमप्रवृत्तयोः परस्परविरुद्वार्थतया प्रतीतयोः क्कप्तदोषाभावेन ज्ञानप्रमाण्यस्य 
स्वतस्त्वेन प्रमाणत्वेन निश्चितयोः द्वयोः उत्तरं प्रमाणं यत्र पूर्वमपेक्षिते तत्र द्वयोर्थथाप्राप्तार्थत्बेन 
प्रामाण्यनिर्वाहायोगात्‌ । तनिर्वाहायान्यतरसामान्यतरानुसारेण नयने कर्तव्ये यस्य असञ्जातप्रतिपक्षत्वं 
प्रथमप्रवृत्तेन तदनुरोधेनैव अन्यन्नेतव्यमिति ह्युपक्रमाधिकरणन्यायः । 


प्रतीतेकवाक्यता ह्युपक्रमोपसंहारयोरन्यतरस्यान्यतरानुसारेण नयने एव प्रयोजिका । न तु 
साक्षादुपक्रमाधिकरणन्यायप्रवृत्तौ । येन प्रत्यक्षागमस्थले एकवाक्यताभावेनोपक्रमाधिकरणन्याय- 
प्रवृत्तिर्न स्यात्‌ । ग्रहणाग्रहणवाक्यस्थले तु परस्परनेरपेक्ष्येण स्वस्वार्थप्रवृत्तिवाक्यद्वयस्य प्रयोगभेदेन 
प्रामाण्यसम्भवेन च नान्यतरस्यान्यतरानुसारेण नयनप्रसक्तिः । येन तदर्थमुपक्रमाधिकरणन्यायापेक्षा 
स्यात्‌ विकल्पश्च न स्यात्‌ । अन्यथाऽपच्छेदन्यायेन ग्रहणवाक्यापेक्षया ग्रहणवाक्यस्य प्राबल्या- 
पत्त्या विकल्पो न स्यादिति दोषसाम्यत्‌ । शुक्ताविदं रजतमिति प्रत्यक्षस्य तु नाप्तवाक्येन बाधः । 
अप्रामाण्यराङ्कां विना रजतप्रत्यक्षस्यायोग्यतानिश्चयरूपस्य सत्त्वेनाप्तवाक्येन तत्र ज्ञानस्यैवानुद॒यात्‌ । 
उदये वा तस्याहार्यज्ञानत्वेन रजतज्ञानबाधकत्वायोगात्‌ राजभृत्यस्य राजगौरवादमात्यबाधकत्ववत्‌ 
क्रचिद्वाक्यस्य स्वमूलभूतपरीक्षितप्रत्यक्षगौरवादेव प्रत्यक्षबाधकत्वोपपत्तेश्च । अत एव लोके श्रान्ता 
वक्तारं प्रति किं दृष्ट्वा विचार्य एवं वदसि । किं वा एवमेव तूष्णी वदसीति वक्तारो दुश्यन्त इति । 
तस्मादुपक्रमाधिकरणन्यायेनैव प्रत्यक्षस्य प्राबल्यसम्भवात्‌ तदविरोधाय श्रुतेरेवान्यथानयनं दुर्वारमिति । 


किञ्च पञ्चदहारात्रे प्रथमेऽहनि अमिष्टुन्ामकेनामातिदेशेन प्राप्ताया एकाहामिष्टुन्धर्ममूताया अल्प- 
विषयाया आग्नेय्याः सुब्रह्मण्या द्वितीयादिचतुर्दशाहस्सु यथा प्रकृतिचोदकेन प्राप्ताया ऐन्द्रया सुब्रह्म- 
ण्ययेव बहुबाधस्यान्याय्यत्वेनाद्वैतवाक्यस्य द्वैतग्राहिप्रत्यक्षतदुपजीव्यनुमानकर्मकाण्डसृष्ट्यादिवाक्य- 
सगुणोपासनावाक्यादिरूपबहुप्रमाणैः प्रतीतार्थत्यागरूपबाध एव न्याय्यः । तथा च पारमर्षसूत्रम्‌ । 
“'विप्रतिषिद्धकर्माणां समवाये भूयसां स्यात्स धर्मत्वमिति । 


एतेनापच्छेदन्यायेन प्रत्यक्षापेक्षया परत्वाच्छतेः प्राबल्यमिति निरस्तम्‌ । परत्वमात्रस्य प्राबल्य- 
प्रयोजकत्वे प्रमानन्तरभाविभ्रमस्य प्रमापेक्षयाऽनादिश्रुत्यनन्तरभाविबाह्यागमस्य श्रुत्यपेक्षया प्राबल्या- 

पत्तेः । श्रुतेरेव प्रत्यक्षापेक्षया प्राबल्ये भेदग्राहि प्रत्यक्षादि बहुबाधवत्‌ परीक्षितोपजीव्यबाधवन्निरव- 
काझबाध(दान्द)वचापच्छेदस्थले बहुबाधाभावेन पूर्वापच्छेदस्योत्तरापच्छेदं प्रत्युपजीव्यत्वाभावेन 
एकैकमात्रापच्छेदादिस्थले नैमित्तिकदास्रस्य सावकाउात्वेन च वैषम्याञ्च । 

यत्तु प्रपञ्चसत्त्वग्राहि प्रत्यक्षमपच्छेदशास्रवद्वयावहारिकसत्त्वविषयत्वेन वा ब्रह्मसत्त्वविषयत्वेन वा 
सावकाइाम्‌ । 

एवं जीवेश्वरभेदप्रत्यक्षमपि विरिषष्टतद्भेदविषयत्वेन वोपहिततद्भेदविषयत्वेन वा आरोपिततद्भेद- 
विषयत्वेन वा सावकाइामिति नापच्छेदवैषम्यमिति । तन्न । प्रमाणस्याबाधितार्थविषयत्वनियमेन 
व्यावहारिकसत्त्वस्य प्रपञ्चे ब्रह्मसत्त्वस्य वा विदिषष्टजीवेश्वरादिमेदस्य चान्ततो बाध्यत्वेन प्रत्यक्षस्य 
क्ृप्तदोषाभावेन प्रमाणस्य सतस्तद्विषयत्वेन सावकारात्वानुपपत्तेः । 

अन्यथा बाधितार्थविषयत्वमादाय सावकाइात्वसम्भवे निरवकारामात्रोच्छेदप्रसङ्गात्‌ । सत्ताभेदे 
मानाभावात्‌ । प्रपञ्चगतसत्त्वमेव ब्रह्मततया “सत्यं ज्ञानमि''त्यदिना प्रतिपाद्यत इति वैपरीत्यस्यैव वक्तु 
शक्यत्वेन ब्रह्मगतसत्त्वस्यैव प्रपञ्चे प्रतीतौ मानाभावाञ्च । अन्यथा “सर्व खल्विदं ब्रह्मे त्यादि श्रुत्या 
ब्रह्मणः सर्वात्मकत्वेन सत्त्ववत्‌ धटत्वपटत्वादिधर्माणां ब्रह्मगतानामेव घटादिप्रपञ्चनिष्ठत्वेन प्रतीत्या- 
पत्तिः । न हि “सत्यं ब्रह्म सर्वं खल्विदं ब्रह्मे'त्यनयोरर्थतः प्रतीतौ वा विरोषोऽस्ति । येन सत्तैव 
स्वरूपरूपो ब्रह्मधर्मः प्रपञ्चे प्रतीयते न पटत्वादिस्तथेति व्यवस्था स्यात्‌ । विशिष्टस्योपहितस्य वा 
अन्यत्वपक्षे तद्वेदप्रत्यक्षस्याविरिष्टानुपहितविरीष्यभेदविषयत्वस्योक्तरीत्या आवञ्यकत्वात्‌ । प्रत्युत 
तत्त्वमसीत्याद्यमेदपरवाक्यस्यौत्सर्गिकमुख्यार्थाभेदसिद्धये अविशिष्टानुपहितभेदमात्रविषयकं प्रत्यक्ष- 
मित्येवाश्रयितुमुचितत्वाच्च । अन्यथा प्रस्तरयजमानसोमयागभेदप्रत्यक्षस्य विशिष्टोपहितभेदविषय- 
त्वेन सावकारात्वोक्तिसम्भवेन यजमानः प्रस्तरः सोमेन यजेतेति तदभेदश्रुत्याविरिष्टानुपहितप्रस्तर- 
यजमानादिदाब्दार्थाभेदप्रतिपादनप्रसङ्गः । अत्रापि विशिष्टोपहित एव प्रत्यक्षविषयः न तु प्रस्तरयज- 
मानादिरान्दामुख्यार्थमेद इति सुवचत्वात्‌ । 

ननु विरिष्टोपहितभेदप्रत्यक्षस्य विरोष्यभेदविषयत्वनियमः । पाकरक्ते घटे इदानीं रक्तोऽयं न 
इयाम इति विशिष्टभेदप्रत्यक्षस्य विरीष्यभेदविषयत्वेन व्यभिचारात्‌ । तथा च नाहमीश्वर इत्यादि 
जीवेश्वररूपविरिष्टोपहितभेदप्रत्यक्षस्य विरोष्यभूतचेतन्यभेदाविषयत्वेन तद्विषयत्वेन सावकाइा- 
त्वानुपपत्तेः । विदिष्टोपहिततद्भेदविषयत्वेनेव सावकाशत्वमावश्यकम्‌ । 

न चैवं तत्त्वमसीत्याद्यमेदपरश्रुतेर्भेदश्रमनिरासकत्वानुपपत्तिः । दोधितत्वम्पदार्थाभेदे बोधिते 
भेदश्रमोपादानभूतैक्यविषयकाज्ञाननिरासमुखेन तद्भमनिरासकत्वोपपत्तेरिति चेत्‌ । न । विशिष्टोपहित- 

भेदयोः परीक्षितप्रत्यक्षसिद्धत्वेन निषेधायोगेन नान्योऽतोऽस्ति द्रष्टेत्यादेरप्रस्तुतप्रतिषेधत्वापत्तेः । 
शोधितत्वम्पदार्थगोचरनिवर्त्याज्ञानस्य भिन्नविषयतया विशिष्टोपहितभेदप्रत्यक्षस्य विशेष्यभेदविषय- 
त्वम्‌ । यत्र तु न तथा । भ्रमप्रयोजकत्वाऽसम्भवेन तन्निवृत्तिसम्पादनमुखेन तद्भेदश्रमनिरासकत्वा- 
ऽनुपपत्तेः । तदर्थ शोधितत्वम्पदार्थाउभैदांश एव तस्य भेदभ्रमजनकतावइयकत्वाञ्च । तत्त्वमस्यादि- 
वाक्यार्थशोधितत्वम्पदार्थभूताखण्डचैतन्यैक्यगोचरस्य ज्ञानस्य तज्ज्ञानविरोधित्वेऽपि विशिष्टोपहित- 
त्वम्पदमुख्यार्थमूतचेतन्यैक्याविषयत्वेन तदज्ञानविरोधितया तन्निवृत्तिद्वारा तदापादितविशिष्टोपहित- 
चेतन्यभेदनिवर्तकत्वासम्भवेन तद्भेदस्य ब्रह्मवत्‌ पारमार्थिकत्वापत्तेः। न च चिन्मात्रविषयत्वमेव तत्त्व 
ज्ञानं सर्वाज्ञानविरोधीति वाच्यम्‌ । तत्र मानाभावात्‌ । भिन्नविषयत्वेन विरिष्टोपहितचेतन्यैक्या- 
ज्ञानाविरोधित्वात्‌ । अन्यथातिप्रसङ्गात्‌ । 'सर्व॑प्रत्ययवेद्यो वेति’ न्यायेन घटाद्याकारापरीक्षवृत्तेरपि 
अखण्डानुस्यूतचैतन्यविषयत्वेन तद्विषयकमूलाज्ञाननिवृत्त्या सद्योमोक्षप्रसङ्गाच । 


किञ्च यत्र परीक्षितप्रत्यक्षेण विरोष्यैक्यं निश्चितं मास्तु । तत्र विशिषष्टोपहितभेदप्रत्यक्षस्य 
विरोषभेदविषयत्वं यत्र तु न तथा तत्रास्त्येव तस्य विरोष्यभेदविषयत्वनियमः । अन्यथा नीलपीत- 
घटादिव्यक्तिषु भेदप्रत्यक्षस्य विरिष्टोपहिततद्भेदमात्रविषयत्वेऽपि न विरोषभेदासिद्विप्रसङ्गात्‌ । न चैवं 
प्रकृते । शोधितत्वम्पदार्थैक्यं परीक्षितप्रत्यक्षादिना निश्चितम्‌ । येन पाकरक्तघटस्थल इव विरिष्टोपहित- 
भेदप्रत्यक्षस्य विरोष्यभेदविषयत्वासम्भवेन तद्भेदविषयत्वेनेव सावकाइातोच्येत । 


ततश्च प्रपञ्चसत्ताग्राहिप्रत्यक्षस्य न व्यावहारिकसत्त्वविषयत्वेन वा सावकारात्वम्‌ । एवं जीवे- 
श्वरमेदप्रत्यक्षस्यपि विरिषष्टोपहितारोपिततद्भेदविषयत्वेन न सावकाइात्वं सम्भवति । येनापच्छेद- 
न्यायावकाइाः स्यादिति । किञ्चैकस्मिन्नपि प्रयोगे क्रमिकाभ्यां निमित्ताभ्यां क्रमेण तत्तन्नैमित्तिक- 
कर्तव्यतयोर्बदरफले इयामरक्तरूपयोरिव क्रमेणोत्पादाद्रूपज्ञानद्वयवत्‌ कर्तव्याज्ञानद्वयमपि प्रमाणमेवेति 
पूर्वबाधाभावान्न परेण पूर्वज्ञानबाधे अपच्छेदन्याय उदाहरणम्‌ । अत एव अपच्छेदाधिकरणे नैमि- 
त्तिकशास्रस्य ह्ययमर्थः । निमित्तोपजननात्‌ प्रागन्यथाकर्तव्योऽपि क्रतुर्निमित्ते सत्येवं कर्तव्य इति 
झा्रदीपिकावचनम्‌ । 


यत्त्वङ्गस्य सतः कर्तव्यत्वं न च पश्चाद्भाविप्रतिहत्रपच्छेदवति क्रतौ पूरवतरद्गात्रपच्छेदनिमित्तकस्य 
प्रायश्चित्तस्याङ्गत्वमस्ति । आहवनीयशास्रस्य पदहोमातिरिक्तहोमविषयत्ववत्‌ यद्ुद्नातापच्छिद्येतेति 
शास्रस्य पश्चाद्भाविप्रतिहरत्रपच्छेदरहितक्रतुविषयत्वात्‌ । उक्तं हि न्यायरब्रमालायाम्‌ । साधारणस्य हि 
शास्रस्य विशेषविषयत्वादिना सङ्कोचः कप्तरूपस्य प्राप्तवाधोऽभिधीयत'' इति । तत्रैवं सति शास्त्रार्थो 

भवति पश्चाद्वाव्युद्रात्रपच्छेदविधुरप्रतिहर्त्रपच्छेदवतः क्रतोः सर्ववेदसदानमङ्गमिति । एवमुद्गात्रप- 
च्छेदेऽपि द्रष्टव्यमिति तन्न । दाने सति गवादिधने स्वत्वं तदभावेनेत्यन्वयत्वतिरेकाभ्यां दानस्य स्वत्वं 
प्रतीवोपरागादिनिमित्ते सति स्नानादौ कर्तव्यत्वं तदभावेनेत्यन्वयव्यतिरेकाभ्यामुपरागादेरनिमित्तमात्रस्य 
नैमित्तिककर्तव्यत्वं प्रति हेतुत्वावधारणात्‌ । 


उपरागादिना स्रानादाविव उद्गात्रपच्छेदादि निमित्तेन तन्निमित्तके कर्मणि कर्तव्यत्वोपपत्तर्दुवा- 
रत्वात्‌ । तद्विरुद्धप्रतिहत्रद्यिपच्छेदनिमित्तेन पुनदनिन धने प्रागुत्पन्नस्वत्वनाइास्वत्वान्तरोत्पत्तिव- 
पर्वा त्पन्नकर्तव्यत्वनाराकर्त॑व्यत्वान्तरोत्पत्त्योरपि दुर्वारत्वाच्च । निमित्तोपजनने सति प्रागिदमित्थं 
कर्तव्यमासीदिदानी न तथा किं त्वन्यथैव कर्तव्यं जातमिति पूर्वकर्तव्यतानाइाकर्तव्यत्वान्तरोत्पत्त्या 
नु बाधितानुभवसिद्धत्वात्‌ । 

यत्तु प्रकृते तत्‌ किंकर्तेव्यत्वं यत्परनैमित्तिककर्तव्यत्वोत्पत्त्या निवर्तेत । न तावत्पूर्वनैमित्ति- 
कस्य कृतिसाध्यत्वयोग्यत्वन्तस्य पश्चादप्यनपायात्‌ । नापि फलोपधानरूपं कृतिसाध्यत्वम्‌ । तस्य 
ूर्वमनुत्पत्तेः । नापि यदननुष्ठाने क्रतो वैकल्यम्‌ । तत्त्वमङ्गत्वं वा अननुष्ठाने क्रतुवैफल्यप्रयोजकत्वस्य 
नियमविरोषरूपत्वेन कर्माङ्गत्वं वा अननुष्ठाने क्रतुवैफल्यप्रयोजकत्वस्य नियमविरोषरूपत्वेन कर्माङ्ग- 
त्वस्य फलोपकारितया सन्निपातितया वा कारणत्वविहोषरूपत्वेन च यावद्धर्ममावितया तयो: कादा- 
चित्कत्वायोगेन पश्चाद्भावि प्रतिहर्त्रपच्छेदवति क्रतौ पूर्ववृत्तोद्गात्रपच्छेदनिमित्तके क्रत्वङ्गत्वस्य तदनुष्ठाने 
क्रतुवैफल्यप्रयोजकत्वस्य वा पश्चात्‌ पापच्छेदोत्पत्ते पूर्वासम्भवात्‌ । 


न हि वस्तु किश्चिद्वस्त्वन्तरं प्रति किञ्चित्कालं व्याप्यं पश्चान्नेति वा क्कचित्कालं कारणं पश्चान्नेति 
वा कचिद्टष्टं युक्तं वा । नापि कर्तव्यत्वान्नामागतापाययोग्यं पदार्थान्तरं मानाभावादिति । तदप्यत एव 
निरस्तम्‌ । उक्ताबाधितानुभवस्यैव तत्र मानत्वे इक्षुक्षीरादिमाघुर्यादिवदाख्यातुमाक्यत्वेऽपि प्रत्या- 
ख्यातुमझाक्यत्वात्‌ । 


यद्वा अङ्गत्वमेव कर्तव्यत्वं, तच्च फलोपकारितया वा सन्निपातितया वा साधनत्वम्‌ । तदपि 
साधनतावच्छेदकावच्छिन्नत्वरूपयोग्यत्वमेव । तदवच्छेदकं च प्रकृते उद्गात्रपच्छेदनिमित्तस्य कर्मण 
उत्तरभावि प्रतिहत्रपच्छेदाभावावच्छिन्नत्वे सत्युद्रात्रपच्छेदनिमित्तोत्तरकालावच्छिन्नतत्कर्मत्वम्‌ । 
उद्गात्रपच्छेदरूपनिमित्ताभावस्थले उत्तरभाविप्रतिहरत्रपच्छेदरूपनिमित्तस्थले चानुमितस्योद्गात्रपच्छेद- 
निमित्तस्य कर्मणः क्रतुस्वरूपं प्रति वा क्रतुसाध्या पूर्व प्रति वा साधनत्वाभावात्‌ । तथा चोद्वात्रप- 
च्छेदरूपनिमित्ते सति तद्धटितघर्मावच्छिन्नत्वरूपयोग्यताया उत्पत्तिः अनन्तरं प्रतिहर्त्रपच्छेदरूप- 

निमित्ते सति तत्प्रागभावापगमेन तद्धटितधर्मावच्छिन्नत्वरूपयोग्यताया अभावः तत्प्रतिहर्त्रप- 
च्छेदनिमित्तकसर्ववेदसदाने तद्धटितघर्मावच्छिन्नत्वरूपयोग्यताया निष्पत्तिश्च । एवं प्रतिहर्त्रपच्छेदपूर्व - 
कोद्वात्रपच्छेदस्थले5पि योग्यताया उत्पत्तिविनाशी द्रष्टव्यौ । 

एवं च क्रमिकाभ्यां निमित्ताभ्यां तन्निमित्तकयोः कर्मणोरागन्तुकतत्तनिमित्तघटितधर्मवच्छिन्न- 
त्वरूपयोग्यतालक्षणाङ्गत्वोत्पत्त्या तदुपकर्तव्ययोरपि क्रमेणोत्पत्तिसम्भवेन तद्विशिष्टक्रतावपि तद्वारा 
कर्तव्यताद्वयोत्पत्तिरविकला । ततश्च तद्विषयकरास्रद्वयजन्यज्ञानस्य बदरफल क्रमोत्पन्नइयामरक्तरूप- 
द्वयविषयकज्ञानवत्‌ प्रमात्वसम्भवेन तजनकरा्नद्वयस्याप्यसङ्कोचेनेव प्रमाणत्वोपपत्तौ तत्सङ्कोच- 
लक्षणबाधो न न्याय्यः । अत एव झासत्रदीपिकावचनमपि न कृत्वा चिन्तामात्रपरम्‌ । तस्माद्युक्तमेव 
क्रमिक कर्तव्यत्वोत्पत्तिवचन इति नात्रापच्छेदन्यायावतारः । 

किञ्च श्रुतौ नित्यत्वेन भ्रमरूपदोषाजन्यत्वनिश्चयसत्त्वेनासम्भावतिदोषत्ववत्साक्षििप्रत्यक्षेऽपि 
नित्यत्वेन दोषाजन्यत्वनिश्चयसत्त्वेनासम्भावितदोषत्वमविरिषष्टम्‌ । तथा च जीवेश्वरभेदग्राहिदोषाजन्य- 
साक्षिप्रत्यक्षसत्त्वेन कथं नित्यत्वेन भ्रमरूपदोषाजन्यमपि तत्त्वमसीत्यादि श्रुत्या जीवेश्वराभेदसिद्धिः । 
न च निर्दोषश्रुतिसाक्षिणोः समबलत्वेन परस्परप्रतिपक्षत्वे जीवेश्वरयोर्भेद एवेति वा तयोरभेद एवेति वा 
निर्णयः सम्भवति । प्रत्युत भेदनिर्णय एव सम्भवति । तस्यानादिनित्यसाक्षििप्रत्यक्षरूपतया तदभेदश्रुत्या 
तजन्यज्ञानेन वा प्रतिबन्धासम्भवात्‌ । अभेदनिर्णयस्तु न कथञ्चिदपि सम्भवति । तस्य श्रुतिजन्य- 
त्वनियमेन नित्यसिद्धतद्भेदग्राहिसाक्षिप्रत्यक्षेण प्रतिबन्धसम्भवात्‌ । 

अपि च श्रुतेः नियतानुपूर्विकत्वनियमेन तद्रूपनित्यत्वेऽपि जीवेश्वरभेदग्राहिसाक्षिप्रत्यक्षवत्‌ 
स्वरूपतो विषयतश्च नित्यत्वासम्भवेन राब्दाभासस्यैव तस्यापि भ्रमादिदोषप्रयोज्यत्वसम्भावनायाः 
कदाचित्सामग्रीबलापनाया दुर्निवारतया साक्षिप्रत्यक्षस्य च धर्मिग्राहकमानेनानादिनित्यत्वेन दोषजन्य- 
त्वसम्भवानाया एवासम्भवेन तस्यैव श्रुत्यपेक्षया प्राबल्यस्वीकारो युक्तः । न च जीवेश्वरभेदप्रत्यक्षस्यैव 
मनआदिनित्यत्वे प्रतियोगिज्ञानं विनापि सर्वदाऽपि तद्भेदस्फुरणप्रसङ्ग इति वाच्यम्‌ । इष्टापादनात्‌ । 
सामान्यतः पदार्थमात्रस्य साक्षिसिद्धत्वोपगमात्‌ । अन्यथा घटादौ तदितरसर्ववैलक्षण्यासिद्विप्रसङ्गात्‌ । 
तेभ्यो विलक्षणः साक्षी चिन्मात्र” इति श्रुत्या साक्षिणश्चिन्मात्रत्वावेदनाच्च । प्रतियोगिज्ञानस्यापि 
तद्भेदविषयताप्रयोजकत्वेन तदभावादेव तदस्फुरणोपपत्तेः । 

न च साक्षिणोऽविद्यावृत्त्यन्तःकरणवृत्त्याद्युपहितचेतन्यरूपतया चेतन्यमात्रस्य स्वरूपतोऽनादि- - 
नित्यत्वेऽप्युपहितत्वाकारेण सादितया सादेश्च जन्यत्वावश्यम्भावेन तत्रापि सदोषत्वसम्भावना दुवीरेति 
वाच्यम्‌ । “साक्षी चेता केवलो निर्गुणश्चे”ति श्रुतिविरोधापतत्या अनुपहितकेवळनिर्विशोषस्वरूप- 

चैतन्यस्यैव साक्षिताभ्युपेयत्वात्‌ । उपहितचैतन्यस्य शुद्धचैतन्यादन्यत्वे तस्य जडत्वेन घटादिव- 
दज्ञानवच्चार्थस्फोरकत्वानुपपत्तः । तदनन्यत्वे च चैतन्यस्यैव स्वपरस्फोरकत्वस्वाभाव्येन सर्वदा 
सर्वस्फोरणापत्तौ तत्परिहारायोपाधित्वेन त्वदभ्युपगताविद्यावृत्त्यादेरपि मदभ्युपगतजीवेश्वरभेदविषयता- 
प्रयोजकप्रतियोगिज्ञानवन्नियतविषयताप्रयोजकत्वानतिरेकेण उपाधिनामत एव विरोषापत्तेश्च । पाकेन 
घटरूपोत्पत्तावपि घटस्य पाकजन्यत्वत्‌ उपाधेः स्वकारणेनोत्पत्तावपि चैतन्यस्योपाधिकारणाजन्य- 
त्वोपपत्तेश्च । 

ननु घटे स्वसम्बन्धिरूपजन्यत्वेनापि घटः इदानी रक्तो जात इति जन्यत्वं दृश्यत इति चेन्न । 
तथादर्शनस्य विशेषादर्शनकालीनत्वे भ्रमत्वेन घटजन्यत्वासाधकत्वात्‌ । विशेषदर्शनकाले च प्रति- 
बन्धकसत्त्वेन घटे साक्षात्सम्बन्धेन जन्यत्वावगाहिदर्दानस्यैवानुत्पत्तेः । परम्परासम्बन्धेन जन्यत्वा- 
वगाहिदर्हनस्य च प्रमात्वेन तेंनेव सम्बन्धेन तत्र जन्यत्वसाधकत्वात्‌ । अपि च मुखे दर्पणसंसगदि- 
दर्पणोपाधिजन्यत्वेऽपि मुखस्य तदजन्यत्ववत्साक्षिचैतन्यविषयसम्बन्धस्याद्यावृत्त्याद्युपाधिजन्य- 
त्वेऽपि साक्षिचैतन्यस्य तदजन्यत्वात्‌ । न हि चैतन्यनियतविषयसम्बन्धस्य तन्नियामकोपाध्यपर- 
नामकाविद्यावृत्त्यादेर्वा जन्यत्वमस्तीत्येतावता धर्मिग्राहकमानेनानादिनित्यतया सिद्धसाक्षिचैतन्यस्य 
जन्यस्य स्वीकारो युक्तः । 

ननु साक्षिणोऽनादिनित्यत्वे तस्य सदातनत्वेन दुःखाद्यनुभवस्य साक्षिरूपस्य कथं कादाचित्क- 
त्वानुभवः । दुःखादिविषयकादाचित्कत्वेन तस्य कादाचित्कत्वानुभवे कथमनादिनित्यत्वनिर्वाहः । कथं 
वा अनाद्चज्ञानजीवेश्वरभेदाद्यकादाचित्कवस्तुविषयकसाक्ष्यनुभवस्य कादाचित्कत्वानुभवनिर्वाहः । 


न हीश्वरानुपस्थितिदरायामपि तन्न जानामीति वा नाहमीश्वर इति वा तदज्ञानतद्भेदादेरनुभवो- 
ऽनुभवसिद्धः । तत्कादाचित्कत्वानुभवस्य भ्रमत्वे तस्याऽपि साक्षिरूपतया तस्य त्वदभ्युपगत- 
तत्प्रमात्वनियमभङ्गप्रसङ्ग इति चेन्न । दुःखादिरूपविषयानुपहितकेवलसाक्ष्यनुभवस्वरूपस्यैवानादि- 
त्वाभ्युपगमात्‌ । तस्य च न कदापि कादाचित्कत्वानुभवः । न हि कश्चिद्वियोपरागमन्तरेण केवल- 
साक्ष्यनुभवस्य कदाचिदनुभवामीति कादाचित्कत्वमनुभवति । किन्तु विषयविरिषष्टस्यैव । तस्य तु 
कादाचित्कत्वानुभवो न विरुद्धः । तथाहि । विशिष्टं पदार्थान्तरमिति मते तस्य कादचित्कविदोषणा- 
दिजन्यत्वेन कादाचित्कत्वात्‌ अपदार्थान्तरमिति मतेऽपि विरिष्टाभावस्यातिरिक्तत्वपक्षे कादाचित्क- 
विषयरूपविरोषणतत्सम्बन्धाभावदशायां विद्यमानस्यापि साक्ष्यनुभवस्य तत्प्रयुक्तविशिष्टाभावसत्त्वेन 
विषयविरिष्टसाक्ष्यनुभवस्य दण्डावच्छिन्नपुरुषस्येव किञ्चित्कालीनसंसर्गाभावप्रतियोगित्वरूपकादा- 
चित्कत्वसम्भवात्‌ । 

अनतिरिक्तत्वपक्षेऽपि दण्डाभावदशायां विद्यमानस्यापि पुरुषस्य परम्परासम्बन्धेन अबाधिता- 

भावप्रतियोगित्वानुभवेन दण्डविदिष्टपुरुषस्य कादाचित्कत्ववद्‌ पाकानन्तरं विद्यमानस्यापि घटस्य 

परम्परासम्बन्धेन श्यामो नष्ट इत्यबाधितध्वंसप्रतियगित्वानुभवेन इयामरूपविरिष्टघटस्य कादा- 

चित्कत्ववच्च कादाचित्कविषयरूपविरेषणतत्सम्बन्धाभावदशायां विद्यमानस्यापि साक्ष्यनुभवस्य 

परम्परासम्बन्धेनाबाधिताभावप्रतियोगित्वानुभवेन तादृशविषयरूपविरोषणवििष्टसाक्ष्यनुभवस्यापि 
कादाचित्कत्वसम्भवात्‌ । 


एतेन दुःखाद्यनुभवकादाचित्कत्वानुभवस्य साक्षिरूपस्य भ्रमत्वे त्वदभ्युपगतसाक्षिप्रमात्वनियम- 
भङ्गप्रसङ्ग इति प्रत्युक्तम्‌ । उक्तरीत्या तत्प्रमात्वस्यैव व्यवस्थापनात्‌ । 


नन्वेवमपि स्वरूपसुखाज्ञानेश्वरभेदाचकादाचित्करूपविषयरूपविरेषणस्य तद्विषयकसाक्ष्यनु- 
भवस्य तत्स्वरूपात्मकविषयविषयिभावापरनामकतदुभयसम्बन्धस्य च सदातनत्वेन कथं स्वरूप- 
सुखाद्यनुभवस्य कादाचित्कत्वानुभवः । तदनुभवस्य भ्रमत्वे वा कथं साक्षषिप्रमात्वनियमाभ्युपगम इति 
चेन्न । घटवद्भूतलचत्वरीयाभावस्वरूपद्वयस्य सत्त्वेऽपि विदिष्टप्रतीतिरूपफलाभावेनासम्बन्धत्ववद्धटा- 
पनयनदशायां सम्बन्धरूपस्यैव भूतलघटाभावोभयस्वरूपस्य घटोपनयनदशायां विशिष्टप्रतीतिरूप- 
फलाभावेनासम्बन्धत्ववच्च स्वरूपसुखादिसाक्षिप्रत्यक्षोभयस्वरूपस्य सदातनत्वेऽपि कदाचिद्विरिष्ट- 
प्रतीतिरूपफलभावेन कदाचिदसम्बन्धत्वस्यावइयकतया तत्स्वरूपमात्रस्यातिप्रसक्तत्वेनानतिप्रसक्त- 
तत्तत्काळविरोषावच्छिन्नसाक्षििप्रत्यक्षस्वरूपसुखाद्युभयस्वरूपस्यैव सम्बन्धत्वेन कादाचित्कत्वोपपत्त्या 
स्वरूपसुखा्यनुभवकादाचित्कत्वानुभवोपपत्तेः । उत्तस्वरूपद्वयस्य सम्बन्धतावच्छेदकीभूते काले 
विरोषस्तु स्वरूपसुखे सुषुप््यज्ञाननिवृत्त्यादिरूपः । अज्ञानेश्वरभेदादौ तु प्रतियोगिज्ञानादिरूपः । 
अज्ञानस्यापि घटं न जानामि पटं न जानामीति विषयविरेषावच्छिननज्ञानविरोधित्वेनेवानुभवेन तदनुभवे 
प्रतियोगिज्ञानापेक्षाया आवइयकत्वादिति न किञ्चिदनुपपन्नम्‌ । 


सदातनसाक्षिसद्भावे तत्प्रमात्वनियमे च प्रमाणाभिधानम्‌-- 


ननु सदातनसाक्षिसद्भावे तत्प्रमात्वनियमे च किं मानमिति चेत्‌ उच्यते । परीोक्षज्ञानादन्यद्देवदत्ता- 
त्मतद्धर्मगोचरव्यवहारत्वावच्छिन्नं विमतं वा व्यवहर्तव्यगोचरदेवदत्तीयज्ञानसाध्यं देवदत्तीयव्यवहार- 
त्वात्‌ सम्प्रतिपन्नवदित्यनुमानमेव मानम्‌ । न च मानसप्रत्यक्षेणार्थान्तरं तस्य नानात्वेन लाघवतर्क- 
सहकारेणानुमानेन सिद्धयतो नाचनन्तयोग्यदेवदत्तात्मतद्धर्मगोचरव्यवहारजनकीभूततत्तद्गोचरज्ञानस्ये- 
श्वरज्ञानवदेकत्वेनाना्यनन्तत्वेन स्वप्रकाशत्वेन च सिद्धेः । 

न चैवं तस्योत्पादविनाशानुभवविरोधः । दुःखादिविषयसत्त्वदशायां तदनुभवोत्पादविनायो- 
रननुभवात्तद्विनाङोत्पत्तिदशायां च तदनुभवोऽत्पादविनाझानुभवस्योक्तरीत्या परम्परासम्बन्धेनोत्पाद- 
विनाझाविषयत्वेनान्यथासिद्धेः । न च विनिगमनाविरहः । स्वात्मयोग्यतद्धर्माणां ज्ञातैकसत्त्वेन सर्वदा 
तदनुभवप्रसङ्गात्‌ । 

नन्वेवं देवदत्तीयव्यवहारत्वावच्छिन्नपक्षकानुमानेन लाघवतर्कसहकृतेन तद्वथवहारमात्रहेतुभूत- 
तादुशैकज्ञानसिद्धिः किं न स्यादिति चेन्न । स्मृतित्वानुभवत्वप्रत्यक्षत्वपरोक्षत्वानुमितित्वदाब्दत्व- 
चाक्षुषत्वादिप्रत्यक्षानुभवसिद्धविरुद्धधर्माक्रान्ततया तदैक्यस्य बाधितत्वात्‌ । 

नन्वेवं प्रकृतेऽपि सुखानुभवो न दुःखानुभव इति सुखाद्यनुभवस्य प्रात्यक्षिकभेदानुभव एव बाधक 
इति चेन्न । सुखादिविषयानुपरक्तकेवलानुभवे भेदाननुभवात्‌ । विशिष्टस्यावयो : पदार्थन्तरत्वेन सुखादि- 
तद्विषयविदिष्टानुभवस्य भिन्नभिन्नतया तद्विषयकभेदानुभवस्य भिन्नविषयत्वेन तदनुपरक्तसाक्ष्यनु- 
भवैकत्वसाधकेनानुमानाबाधकत्वात्‌ । 

नन्वेवं देवदत्तयज्ञदत्तादि सकलात्मतद्धर्मगोचरापरोक्षानुभवैक्यस्यापि बाधकाभावेन सुसाधनतया 
प्रतिजीवं तव साक्षिभेदो न सिद्धयेदिति चेन्न । साक्ष्यनुभवस्य जीवात्मनोऽत्यन्तभिन्नत्वेन तंदैक्य- 
जीवेश्वरसाधारणात्ममात्रैक्यापत्तौ सुखदुःखाद्यनुसन्धानव्यवस्थानुपपत्त्यादेः बाधकस्य उक्तत्वात्‌ । 
किञ्चात्मतद्धर्मगोचरनित्यसाक्ष्यनभ्युपगमे आगन्तुकतदनुभवस्य नावञ्यकतया प्रतिबन्धकाभावेन 
कदाचित्तद्गोचरसंशायादिप्रसङ्गः । न हि कश्चित्स्वात्मनि योग्यतद्धर्मेषु अहमनहं वा अहं घटं जानामि 
न वा घटमिच्छामि न वेत्यादि प्रकारेण सदिग्धेन वा नाहं घटमहं न जानामि पटं नेच्छामीत्यादि- 
प्रकारेण विपर्यस्य नित्यसाक्ष्यभ्युपगमे तु नायं दोषः । तस्यैवं निश्चयरूपतया सदातनत्वेन च सर्वदा 
तत्संरायाद्यभावोपपत्तेः । 

नन्वात्मरूपधर्मिनिश्चये तस्य योग्यविदोषगुणोपहितस्यैव प्रत्यक्षत्वनियमेन तन्निश्चयस्यैव 
योग्यतद्धर्मनिश्चयतया संशयाद्यनवकाशः । धर्मिनिश्चयाभावे तु धर्मिज्ञानघटितसामग्र्याभावादेव 
तदुनवकाशः । कोटिस्मरणादेरप्यनावइयकतया कदाचित्तदभावादपि तदनवकाइाः । धर्मिज्ञानस्य 
संदायाद्यहेतुत्वपक्षेऽपि आत्मरूपघर्मिनिश्चयसामग्र्या एव योग्यतद्धर्मनिश्चयसामग्रीत्वेन प्रतिबन्धकतया 
न तत्संशायाद्यवकाइाः । न चैवं स्थाणुपुरुषसंदायोऽपि न स्यात्‌ । तत्राऽपि तद्धर्मिनिश्चयसामग्र्या एव 
तदन्यतरकोटिनिश्चयसामग्रीत्वेन प्रतिबन्धकत्वादिति वाच्यम्‌ । तत्रानुभवसिद्धसंदायहेतुभूतफलबलेन 
दोषस्यैवान्यतरकोटिनिश्चयप्रतिबन्धकतया निश्चयसामग्र्यभावात्‌ । प्रकृते तु संशायादिरूपफलाभावेन 
तत्कल्प्यदोषस्याप्यभावे तन्निश्चयसामग्रीसत्त्वात्‌ । 

अपि च अप्रामाण्यस्योत्पत्तौ परतस्त्वेन संशयविपर्ययोरपि अप्रमात्वेन दोषजन्यत्वस्यावरयक- 
तया तदभावादेव संशयाद्यभाव इति चेत्‌ । न । स्वात्मनि योग्यतद्धर्मेषु वा न कदाऽपि संशयादि- 
रित्यविवादम्‌ । संशयविपर्ययोर्दोषजनकत्वनियमेन तस्य फलबलकल्प्यत्वे न तदभावादेव तदभाव 
इत्यप्यविवादम्‌ । स च संशयाद्यभावः । नित्यसाक्ष्यभ्युपगमपक्ष एव युक्तः । नान्यथा । तथाहि । 
न तावत्‌ पित्तादिस्तत्र दोषः । तस्याननुगतत्वेन संशयाद्चहेतुत्वात्‌ । विशेषदर्शनप्रतिबन्धकत्वेना- 
नुगमे च गौरवात्‌ । भ्रमवैजात्यकल्पने मानाभावात्‌ । विशेषदर्शने सति पित्तादिदोषव्यतिरेकेण भ्रम- 
व्यतिरेकादर्शनाच्च । किन्तु विशेषादर्शनमेव । न हि जात्येव कश्चिद्दोषोऽस्ति । भ्रममात्रे तस्यानुगत- 
त्वात्‌ । 

लाघवात्‌ स्वतन्त्रान्वयव्यतिरेकानुविधायित्वात्च । पित्तादेरपि भ्रमविशेष प्रत्यन्वयव्यतिरेकानु- 
विधानं दृइयत इति चेत्सत्यम्‌ । सर्वत्र भ्रमे विशेषादर्शनस्यावश्यकतया तत्रैव तस्योपक्षयात्‌ । 
पित्तादिदोषोत्कर्षण भ्रमे उत्कर्षदर्शनेन भ्रमविदोषे तस्य हेतुत्वेऽपि भ्रममात्रेऽनुगतस्य विशेषादर्शनस्यैव 
दोषत्वेन हेतुत्वात्‌ । न च शङ्वरूपविशेषदर्शनेउपि पीतः राङ्क इति श्रमदर्दानाक्व्यमिचारेण कथं तस्यापि 
भ्रममात्रहेतुत्वमिति वाच्यम्‌ । विशेषादर्शनशब्देन विरोध्यदर्दानस्यैव विवक्षितत्वात्‌ । न तदिन्द्रियजन्य- 
साक्षात्कारनिश्चये तदिन्द्रियजन्यविपरीतनिश्चयस्यैव प्रतिबन्धकत्वेन तत्रापि तथाविधविशेषादर्शनस्य 
सत्त्वात्‌ । विशेषदर्शने भ्रमविरोधित्वस्य विषयप्रयुक्तस्य वा स्वरूपप्रयुक्तस्य वा फलबलेन सर्वैरपि 
स्वीकृतत्वात्‌ । 

एवं च स्वात्मतद्धर्मगोचरनित्यसाक्ष्यनभ्युपगमे तन्िश्वयरूपविरोधिदर्शनस्यागन्तुकतया कादा- 
चित्कसामग्रीबलात्‌ कदाचित्सत्त्वेऽपि सर्वदा तस्यासत्त्वेन कदाचिद्विरोधदर्हनरूपदोषसत्त्वेन तदा 
तत्संदायादिदु्वर एव । यत्स्वात्मरूपघर्मिनिश्चयसत्त्वे तस्यैव असति प्रतिबन्धके योग्यतद्धर्मनिश्चय- 
रूपतया न तत्र संशयादिः । तद्धरमिज्ञानासत्त्वे च कारणाभावादेव संदायाद्यमाव इति । तन्न । 
धर्मिज्ञानस्य संशायाद्यहेतुत्वात्‌ । संशायविपर्यययोर्धर्मिनियमस्य धर्मिप्रत्यक्षसामग्रीत एवोपपन्नत्वेन 
तद्धर्मिज्ञानहेतुत्वानाक्षेपकत्वात्‌ । 

संदायकोट्युत्कटत्वस्यापि तत्कोटिसहचरितानेकधर्मविरिषष्ट॒धर्मिविषयकत्वरूपस्य तत्कोटि- 
भूयःसहचरितधर्मिविशिषष्टधर्मिविषयकत्वरूपस्य वा तद्धर्मविशिष्टज्ञानसामग्रीत एव सम्भवेन तदना- 
क्षेपकत्वात्‌ । अविद्यमानघर्मिकसंदायादौ तज्ज्ञानस्य प्रत्यासत्तित्वेंनेव हेतुतया प्रत्यासत्त्यन्तरसत्त्व- 
दशायां तस्यानपेक्षितत्वात्‌ । सादृइयवत्तया धर्मिदर्शनस्यापि कोटिस्मरणोपक्षीणतया प्रकारान्तरेण 
तत्सत्त्वे तस्याप्रयोजकत्वात्‌ । अभावप्रत्यक्षेऽधिकरणज्ञानस्य हेतुत्वाऽनभ्युपगमेन धर्मिज्ञानं 

संहायस्याभावप्रत्यक्षत्वेऽप्यघिकरणज्ञानानपेक्षत्वात्‌ । धर्मिज्ञानस्य संशयादिहेतुत्वे 'यद्विदोषयो- 
रितिन्यायेन जन्यविरिष्टज्ञानमात्रे तस्य हेतुत्वापत्तेश्च । न चेष्टापत्तिः । सामान्यलक्षणाजन्यज्ञाने 
व्यभिचारादपसिद्धान्ताच्च । 


एतेन धर्मिज्ञानस्य संशायाद्चहेतुत्वेऽपि स्वरूपघर्मिज्ञानसामग्र्या एव योग्यतद्धर्मनिश्चयसामग्रीत्वेन 
'यद्‌ ज्ञानं यत्र प्रतिबन्धकं तत्सामग्र्यपि तत्र प्रतिबन्धिकेति न्यायेन प्रतिबन्धकसत्त्वे न तत्संशायादि- 
रिति निरस्तम्‌ । नित्यसाक्षिवादिनात्मप्रत्यक्षसामग्र्यास्तद्धमप्रत्यक्षसामग्र्याश्चानङ्गीकारात्‌ । आग- 
न्तुकानन्तात्मतद्धर्मनिश्चयतत्सामग्रीकल्पनापेक्षया धर्मिकल्पनातो वरं घर्मकल्पने'ति न्यायेनात्मन एव 
स्वस्वघर्मगोचरसंदायादिविरोधिज्ञानरूपत्वकल्पने लाघवाच्च । 


किञ्च सौषुप्तिकसुखाद्यनुभवान्यथानुपपत्तिरपि नित्यसाक्षिणि प्रमाणम्‌ । न च सोऽनुभवो जन्यः 
सम्भवति । तदा मनस उपरतत्वेन ज्ञानसामान्यसामग्र्या एवाभावात्‌ । न च तत्कालीनानुभवे माना- 
भावः । सुप्तोत्थितस्यैतावन्तं काळं सुखमहमस्वाप्सं न किञ्चिदवेदिषमित्यादि सुषुप्तिकालावच्छिन्न- 
सुखादिस्मरणस्यैव तत्र मानत्वात्‌ । 


ननु तत्स्मरणमेव न किन्त्वनुमितिरेवेति चेन्न । अद्वैतिनोऽभ्युपगमविरोधात्‌ । वैरोषिकादिनाऽपि 
तदनुमितित्वं त्वनाभ्युपगन्तु शक्यम्‌ । तत्कालावच्छिन्नस्यात्मनः पक्षस्याज्ञानेनाश्रयासिद्धेः । साक्षि- 
प्रत्यक्षं विना सुप्रज्ञानाभावेन साध्याप्रसिद्धेः । तदनुमापकलिङ्गाभावात्‌ । सुखाज्ञानराब्दार्थयोस्तन्मते 
सुखाभावज्ञानाभावरूपतया तज्ज्ञानसम्भवेऽपि तत्कालावच्छेदेन तदनुमापकलिङ्गाभावाच्च । न च 
तत्सामग्रीविरह एव लिङ्गमिति वाच्यम्‌ । अतीन्द्रियपदार्था्घटितसामग्र्यभावस्यातीन्द्रियतया फला- 
भावानुमेयत्वेनान्योन्याश्रयात्‌ । 


एवं हि धारावाहिकबुद्वयनुसन्धानमपि नित्यसाक्षिणि मानम्‌ । न ह्येतावन्तं काळं घटमेव पश्य- 
नासमिति समानविषयकनिरन्तरज्ञानधारानुसन्धानं स्मरणरूपं तावज्ज्ञानानुभवं विनोपपन्नम्‌ । न च 
तत्तज्ज्ञानानन्तरोत्पन्नतत्तदनु'व्यवसायजनितसंस्कारः तावद्धटज्ञानविषयकसमूहालम्बनरूपस्मरणमेव 
तदिति वाच्यम्‌ । तथा सति मध्ये मध्ये विजातीयानुव्यरसायैर्व्यवधानात्‌ । तावद्धटज्ञानानां समान- 
षयकनिरन्तरानेकज्ञानत्वरूपोक्तानुसन्धानसिद्धधारात्वासिद्विप्रसङ्गात्‌ । 


१. “'यद्विरोषयोः कार्यकारणभावः असति बाधके तत्सामान्ययोरपि’’ इति न्यायः । 
२. ज्ञानविषयकज्ञानं अनुव्यवसायः (घटमहं जानामीत्याकारकम्‌) । 

न च तावत्कालानुवृत्त घटविषयं वृतिरूपं ज्ञानमेकमेवेति न तदनुव्यवसायरूपानुसन्धानं 

विरुद्धमिति वाच्यम्‌ । तथा सति घटेन्द्रियसम्प्रयोगविच्छेदेऽपि तदनुवृत्तिप्रसङ्गात्‌ । तद्वृत्तिं प्रति 

तत्कारणभूतसम्प्रयोगस्य द्वित्वादिकं प्रति तत्कारणभूतापेक्षाबुद्धेरिव स्थापकत्वसम्भवेऽपि ताव- 

त्कालावस्थाप्येकवृत्त्यङ्गीकारेऽपि चरमक्षणोत्पन्नतदनुव्यवसायेन तत्क्षणावच्छिन्नतद्नुसन्धानसम्भ- 

वेऽपि चैतावन्तं कालं घटं पइयन्नेवास्मीत्यनुभवसिद्धस्य तद्वृत्तौ तावत्काळसम्बन्धस्यासिद्धिप्रसङ्ग- 
तादवस्थ्याच्च । 


आत्मस्वरूपसाक्ष्यनुभवयोरत्यन्ताभिन्नतया सुखमनुभवामि 
दु:खमनुभवामीत्यबाधितानुभवसिद्धधर्मधर्मिभावोपपत्तिसमर्थनम्‌-- 


नन्वेवमात्मस्वरूपस्यैव स्वस्वधर्मगोचरसाक्ष्यपरनामकस्वप्रकादानुभवरूपत्वे तयोरात्मस्वरूप- 
साक्ष्यनुभवयोरत्यन्ताभिचतया सुखमनुभवामि दुःखमनुभवामीत्यबाधितानुभवसिद्धधर्मधर्मिभावो 
विरुद्धथेतेति चेन्न । तयोः सविहोषाभेदाङ्गीकारेण विरोषस्यैव धर्मघर्मिभावाद्युपपादकत्वात्‌ । अत एव 
अहं ज्ञानमिति प्रतीत्यापत्तिरिति निरस्तम्‌ । धर्मिग्राहकमानेन भेदं प्रतिनिधितया सिद्धस्य विशेषस्य 
तादृराव्यवहारविरोधितया भेदकार्थकारितया च सिद्धेः । एवंविधविरोषानभ्युपगमे प्रतियोगित्वादेः 
प्रतियोगिघटदेश्चात्यन्तामिन्नतया परस्पर धर्मघर्मिभावाद्यनुपपत्तेः । घटः प्रतियोगित्वमित्यादि व्यव- 
हारापत्तेः । स्वान्योन्याभावप्रतियोगित्वरूपघटदिर्भूतलवृत्तितया घटादेरिव भूतलस्यापि स्ववृत्ति- 
घटाद्यन्योन्याभावप्रतियोगित्वापत्तेश्च । आत्मस्वरूपभूतज्ञानानन्दयोरत्यन्ताभिन्नत्वेन स्फुरणास्फुरणा- 
द्यनुपपत्तेश्च । न च कल्पितभेदेन तद्वयवस्था । कल्पितभेदस्यातिप्रसञ्जकतया व्यवस्थाहेतुत्वानुप- 
पत्तेः । अन्यथा वह्यादावपि कल्पितवह्यादिभेदसत्त्वेन दाहादिरूपवह्णथादिकार्यानुपपत्तेरवह्णथादि- 
कार्योपपत्तेश्च । 


किञ्च “विज्ञानमानन्दं ब्रह्म, “सत्यं ज्ञानमनन्तं ब्रह्म, 'तत्त्वमसी'त्यादिवाक्यात्‌ प्रतिपन्न 
विज्ञानानन्द प्रत्यग्‌ ब्रह्मैक्यादीनां परमतेऽपि न तावद्भेदो भेदाभेदौ वा । अखण्डार्थत्वहानेः । 
'“एकघेवानुद्रष्टव्यमि''त्याचैकरसस्य श्रुतिविरोधाञ्च । तत्र भेदप्रतिनिधिस्वभावविरोषोऽपि न चेत्‌ 
कथं तत्तच्छब्दानामपर्यायत्वम्पदान्तरवैयर्थ्यम्‌ । विज्ञानानन्दयोरेकतरापरिरोषः । धर्मधर्मिभावः 
प्रमाधिष्ठानत्वेन चैतन्यभानेऽपि मोक्ष इवेदानीमपरिच्छिन्नानन्दाप्रकाहाः । प्रत्यःब्रह्मलैक्याप्रकादा 
इत्यादि कार्य स्यात्‌ । 

ननु छलक्ष्यार्थमेदाभावेऽपि वाच्यार्थभेदादपर्यायत्वादिति चेन्न । ज्ञानानन्दादीनां ब्रह्माभिननत्वेन 
तद्धर्मभूतज्ञानत्वादीनामपि ब्रह्मधर्मतया ब्रह्मधर्माणां च “एवं धर्मान्‌ पृथक्‌ पइ्यन्स्तानेवानुविधा- 
वती”'त्यादि श्रुत्या भेदनिषेधात्‌ ज्ञानानन्दादिरान्दानामन्यूनानतिरिक्तार्थकतया वाच्यार्थभेदाभावेन 
ब्रह्मतद्धर्मभूतज्ञानान्दादीनां च भेदाभावेन गवाश्वादिराब्देषु दण्डपुरुषादिषु चापर्यायत्वघर्मधर्मिभावादि- 
प्रयोजकत्वेन ङ्कृप्तवाच्यार्थादिमेदाभावेन तत्प्रतिनिधिभूतविशेषापरनामकनियामकस्यावश्याभ्यु- 
पेयत्वात्‌ । नियामकं विनैव ज्ञानानन्दादिराब्दानामपर्यायत्वे ब्रह्मतद्धर्मभूतज्ञानानन्दादीनां च धर्मधर्मि- 
भावाद्यभ्युपगमे घटकलशशब्दयोरपर्यायत्व तद्धटादेरेव स्वं प्रतिघर्मघर्मिभावः ज्ञातत्वाज्ञातत्वादिकं च 
स्यात्‌ । न च वास्तवतद्भेदाभावेऽप्यारोपिततद्भेदमादायैवापर्यायत्वाद्युपपत्तिरिति वाच्यम्‌ । घटकलश- 
शब्दादीनामपि वाच्यार्थादिमेदश्रमसम्भवेनापर्यायत्वादिप्रसङ्गात्‌ । 
ज्ञानानन्दादिराब्दाना पर्यायत्वे सहप्रयोगानुपपत्तिपरिहारकथनम्‌-- 

ननु ज्ञानानन्दादिदाब्दानां पर्यायत्वमिष्टमेव । न चेवं “विज्ञानमानन्दं ब्रह्मेति सहप्रयोगानुप- 
पत्तिः । घटकलदादान्दयोरिव विज्ञानानन्दादिराब्देष्वपि यावद्वाच्यार्थभेदश्रमं सहप्रयोगसम्भवात्‌ । 
्रहमतद्धर्ममूतज्ञानान्दादीनामपि वास्तवधर्मधर्मिभावादि नास्त्येव । येन तन्नियामकं किकञ्चिदङ्गी- 
क्रियेत । तत्प्रतीतिस्त्वारोपितभेदमादायैव उपपन्ना इति चेन्न । क्कचिल्लौकिकपर्यायसहप्रयोगस्य 
वाच्यार्थश्रमनिबन्धनत्वसम्भवेऽप्यपौरुषेये वेदे तादुशसहप्रयोगस्य भ्रमनिबन्धनत्वासम्भवात्‌ । 

ननु तथापि श्रोतृणां घटकळदाइान्दवाच्यार्थभेदश्रमवद्विज्ञानानन्दादीनां ब्रह्मभिन्नत्वश्रमदईनिन 
तदभेदबोधनमुखेन तद्भेदश्रमनिरासाय पर्यायत्वेऽपि विज्ञानमानन्दं ब्रह्मे'त्यादि सहप्रयोग उपपद्यत इति 
चेन्न । लोके नीलमुत्पलं द्रव्यं घटः मृद्धट इत्यादौ भिन्नभिन्नरूपेणोपस्थितस्वस्वार्थाभेदबोधकत्वस्य 
पदानां व्युत्पत्तिसिद्धतया विज्ञानानन्दब्रह्मादिदाब्दानां पर्यायत्वे भिन्नभिन्नरूपेण स्वस्वार्थापस्थित्यभावेन 
घटो घट इत्यादेरिवाभेदबोधकत्वासम्भवात्‌ । परमतेऽनुपहितादुपहितस्य भिन्नत्वेन भिन्नविषयतया- 
ऽनुपहितार्थामेदबोधनेनोपहितार्थभेदश्रमनिरासकत्वायोगाच्च । 

यदुक्तं ब्रह्म तद्धर्मभूतविज्ञानानन्दादीनामपि वास्तवो धर्मधर्मिभावो नास्त्येवेत्यादि । तन्न । 
'आनन्दं ब्रह्मणो विद्वान्‌, ‘आनन्दं ब्रह्मणो रूपं’, 'परास्य शक्तिर्विविधैव श्रूयते स्वाभाविकी ज्ञान- 
बलक्रिया च', 'यस्सर्वज्ञः सर्ववित्‌’, 'यस्य ज्ञानानन्दमयं तपः', तुरीयं ज्ञानमयं तुरीयं तत्सर्वदुक्‌ 
सदे'त्यादि श्रुतिसिद्धतया धर्मघर्मिभावस्य वास्तवत्वेन तन्नियामकस्य भेदप्रतिनिधेरावइयकत्वात्‌ । 

किञ्च ज्ञानानन्दादीनां ब्रह्मणश्च धर्मधर्मिभावादिः कल्पित एव परस्परप्रतियोगिकपरस्परानु- 
योगिककल्पितमेदनियम्यश्चेत्यङ्गीकुर्वतापि तस्य तादुहाघर्मधर्मिभावादेस्तन्नियामकभेदस्य च शश- 

विषाणादिव निस्स्वरूपत्वानभ्युपगमात्‌ । कल्पितज्ञानानन्दादिप्रतियोगिकब्रह्मानुयोगिकतादुराभेदस्यापि 
ब्रह्मणा समं धर्मधर्मिभावो$वऱ्यं कल्पितोइङ्गीकर्तव्यः । 


एवं ब्रह्मप्रतियोगिकज्ञानान्दाद्यनुयोगिककल्पितभेदस्याप्यानन्दादिभिस्समम्‌ । तथा च तादुश- 
भेदनिरूपितधर्मधर्मिभावस्य तद्वेदप्रतियोगिककल्पितभेदान्तरनियम्यत्वे तस्याप्येवमित्यनन्ताप्रामा- 
णिक तादृदाभेदस्वीकारप्रसङ्गः । दूरे गत्वा क्कचित्तादृशमेदत्यागे तन्निरूपितघर्मधर्मिभावस्याक- 
स्मिकत्वपरिहाराय विहोषस्वीकारे विवादः पर्यवसितः । प्रथममेव ज्ञानानन्दादीनां ब्रह्मणश्च परस्पर- 
निरूपितधर्मधर्मिभावनियामक एव सोऽङ्गीकर्तुमुचितश्चैति किमन्तर्गतानन्ताप्रामाणिकभेदस्वीकारेण । 


भेदप्रतिनिधितया विरीषाङ्गीकारकथनम्‌-- 


एवं दृक्दृर्ययोराध्यासिक एव सम्बन्ध इति स्वीकुर्वता त्वया दृग्दुइ्याभ्यां नान्यः सम्बन्धो- 
ऽभ्युपगन्तव्योऽनवस्थानात्‌ । अनन्यश्चेदेकस्यैव तस्य स्वनिरूपितसम्बन्धिसम्बन्धभावस्तन्नियामर्क 
भेदप्रतिनिधिं विशेष विनानुपन्न इति तन्नियामकविरोषसिद्धिः । 


नन्वपर्यायत्वादिनियामकत्वेन अङ्गीक्रियमाणो विरोषस्तद्धर्मिस्वरूपाद्भिनिः ? उत अभिन्नः ? 
नाद्यः । विरोषस्यापि स्वनिरूपितधर्मघर्मिभावादिनिर्वाहकविरोषान्तरवत्त्वे तस्याप्येवमिति विशेषा- 
नवस्थानात्‌ । तत्तद्गेदस्यापि तत्तद्धर्मतत्तद्विरोषातिरिक्तत्वेऽनवस्थानाञ्च । न द्वितीयः । तवाप्यपर्याय- 
त्वाद्युक्तदोषेभ्योऽनिमोक्षात्‌ । तत्तद्धर्मिस्वरूपस्यैव नामान्तरकरणप्रसङ्गाच्चेति चेत्‌ । मैवम्‌ । प्राग्विरोष- 
सिद्धेः । एतद्विकल्पस्य निर्विषयत्वेनाप्रसरात्‌ । तत्सिद्धयुत्तरकाले च तस्य धर्मिग्राहकमानेन स्वपर- 
निर्वाहकतयाऽनवस्थादिदोषेण धर्मिभिन्नतया च सिद्धेरुक्तविकल्पानवसराच्च । 


नन्वेवं विरोषस्यैव सर्वत्र धर्मघर्मिभावादिनियामकत्वोपपत्तेस्तदर्थं क्कापि भेदो नोपेय इति चेन्न । 
भेदकार्यनिर्वाहार्थ तत्प्रतिनिधितया कल्प्यमानस्य विशेषस्य सोमकार्यनिर्वाहर्थं तत्प्रतिनिधितयाऽङ्गी- 
कृतस्य पूतिकस्य लब्धसोमकर्मणि सोमावघातकत्ववत्प्रमाणसिद्धभेदे वस्तुनि तद्भेदाविधातकत्वात्‌ । 


तस्माद्रह्मतद्धर्मभूतज्ञानानन्दादीनां 'एवं धर्मानि'त्यादि श्रुत्या भेदनिषेधात्‌ 'विज्ञानमानन्दं 
ब्रह्लेत्यादिश्रुत्या ब्रह्माभिन्नतया सिद्धेष्वपि विज्ञानानन्दादिषु ‘आनन्दं ब्रह्मणो विद्वान्‌’ इत्यादि श्रुति- 
सिद्धधर्मधर्मिभावादिनिर्वाहाय भेदप्रतिनिधिर्विरोष आवश्यकः । एवं जीवात्मस्वरूपस्यैव स्वस्व- 
धर्मगोचरसाक्ष्यपरनामकस्वप्रकाहानुभवस्यापि जीवस्वरूपेण सविरोषाभिन्नतया सुखमनुभवामि 
दुःखमनुभवामीत्यबाधितानुभवसिद्धधर्मधर्मिभावो न विरुद्धः । तस्यानादिनित्यजीवस्वरूपाभिन्नतया 

ूर्वोक्तयुत्तया च स्वरूपतोऽपि नित्यत्वसिद्धेः । जीवेश्वरभेदग्रहादिसाक्षिप्रत्यक्षस्योत्पत्तिरहितत्वेन 
कदाचिदपि श्रुतेरिव दोषजन्यत्वसम्भावनाग्रस्तत्वासम्भवेन श्रुत्यपेक्षया प्राबल्यात्‌ तद्विरोधेन सत्यपि 
तात्पर्यलिङ्गे यजमानः प्रस्तरः, सोमेन यजेते'ति श्रुत्या प्रस्तरयजमानयोरिव सोमयागयोरिव च 
तत्त्वमस्यादि श्रुत्या जीवेश्वरयोरपि नाभेदो बोधनार्ह इति । तस्माज्जीवेश्वरभेदग्राहि नित्यनिर्दोष- 
प्रबलसाक्षिप्रत्यक्षबाघितान्युक्तानुमानानि श्रुतयश्चोपचरितार्थाः । अत एव भेदग्राहकप्रमाणसत्त्वा- 
दभेद॒परश्रुतेरभावाच्चोक्तानुमानान्यप्रयोजकानि च । एवं जडेश्वराभेदसाधकान्यप्यनुमानानि तद्भेद- 
ग्राहिपरीक्षितप्रत्यक्षबाधितानि । तदभेदश्रुतयोऽपि उपचरितार्थाः । 


अत एव तद्बेदग्राहिपरीक्षितप्रत्यक्षसत्त्वात्‌, अभेदपरश्रुत्यभावाच्च तदभेदसाधकोक्तान्यनुमानान्य- 
प्रयोजकानि च । जीवेश्वरमेदे जडेश्वरभेदे च उत्तप्रत्यक्षानुमानागमा एव प्रमाणमिति सुस्थो जीवश्वरभेदो 
जडेश्वरभेदश्च । तत्तच्छुत्यर्थश्वान्यत्र प्रपञ्चित इति सर्वमनवद्यम्‌ । 
अन्ते जीवेश्वरयोः भेदस्थापनोपसंहारपुरस्सरं मङ्गलाभिधानम्‌-- 
उच्चैरारुह्य नीचैः पतति मयि वृथा द्वेषकारीति तत्त्वं 
सम्यग्व्याकर्तुकामः किल दनुजकुलं पाणिजप्रोतमभ्रे । 
उत्क्षिप्याधःक्षिपन्मत्पदभजनपरं रक्षिता सर्वथेति 
प्रह्लादे दततदृष्टिर्नतजनमजहत्पौरुषः पातु सिंहः ॥ १ ॥ 
(सर्वज्ञः सर्वकर्ता मे सर्वजीवजडात्मकात्‌ । 
प्रच्चाद्वस्तुतोऽत्यन्तभिन्नः श्रीनृहरिर्गतिः ॥ २॥) 
धीरः श्रीविजयीन्द्रमस्करिमणिः श्रीहादुहां शासिता 
तद्दास्यैकबलान्वितो दशमते: श्रीदस्य च प्रीतये । 
्रत्यक्षश्रुतियुक्तिनिश्चितमपि श्रीशात्मभेदं वृथा 
धिक्कृत्यात्मनि तद्धियं विदधतः शिक्षामकार्षीद्धवम्‌ ॥ ३ ॥ 
॥ इति श्रीमत्सुरेन्द्रतीर्थपूज्यपादशिष्येण श्रीमद्विजयीन्द्रतीर्थविरचिता 
अद्वैतशिक्षा समाप्ता ॥ 
॥ श्रीकृष्णार्पणमस्तु ॥ 

॥ श्री: ॥ 

॥ श्रीः ॥। 
।। श्रीमन्मूळरामो विजयते ॥ 


श्रीमञ्जयतीर्थविरचिता 
प्रमाणपद्धतिः 
श्रीबिजयीन्द्रतीर्थविरचितटिप्पणीसमेता 


सम्पादकः 


विद्वान्‌ चतुर्वेदी प्रदीपसिहाचार्यः 


॥ श्रीः ॥। 


।। श्रीमद्धनुमद्धीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥। 


श्रीमज्जयतीर्थविरचिता 

प्रमाणपद्धतिः 

श्रीविजयीन्द्रतीर्थविरचितटिप्पणीसमेता 
अथ प्रत्यक्षपरिच्छेद; 


मङ्गलाचरणम्‌ 


मूल्मू 


प्रणम्य चरणाम्भोजयुगल कमलापतेः । 
प्रमाणपद्धतिं कुमो बालानां बोधसिद्धये ॥ १॥ 


टिप्पणी 


पद्मापतिपदाम्भोजयुग्ममानम्य मद्नुरून्‌ । 
प्रमाणपद्धतेर्भाव वर्णयामि यथामति ॥ १ ॥। 


प्रारिप्सितग्रन्थस्याविप्नेन परिसमाप्यर्थ कृतं नमस्काररूपमङ्गलं शिष्यशिक्षायै निबघ्नंश्चिकर्षितं प्रतिजानीते 
प्रणम्येति ।। अत्र भक्तिश्रद्धातिशयकथनाय प्रशब्द: । प्रणामरूपमङ्गस्य प्रारब्धाभीष्टकमपिक्षया पूर्वकालत्व- 
बोधनाय त्तवाप्रत्ययः । नम्यचरणाम्भोजयुगलस्य भगवतोऽपि विशिष्टेष्टाधिकृतत्व नम्यत्वप्रयोजनकं रूपं 
सूचयितुमाह कमलापतेरिति ॥। प्रस्तुतप्रकरणप्रयोजनमाह बोधेति ॥ प्रमाणादितत्त्वज्ञानविरहिणोऽन्यत्र 
व्युत्पननांस्तद्वोधप्रयोजकानाह बालानामिति ॥। प्रमाणपद्धतेः क्रियमाणत्वेऽपि प्रमाणपद्धतेरेव प्राधान्या- 
लिङ्गसमवायेन प्राणभृत उपधात्विति वाक्यस्थप्राणभृच्छन्दवत्प्रमाणपद्धतितदन्यपद्धतिसमुदाये प्रमाणपद्धति- 
शब्दमभिप्रेत्याह प्रमाणपद्धतिमिति ।। ग्रन्थनामत्वे वा लिङ्गसमवाय एव निमित्तमिति द्रष्टव्यम्‌ । प्रमाण- 


4 श्रीमज्जयतीर्थविरचिता प्रमाणपद्धति: 


पद्धतिमित्यस्मात्पूर्व वयमित्यध्याहार:। प्रमाणपद्धतिकर्तुरेकत्वे5प्यस्मदोद्वयोश्चेति वयमिति बहुवचनोपपत्तिः । 
प्रमाणपद्धतेः करिष्यमाणत्वेऽपि वर्तमानसामीप्ये वर्तमानवद्वेति कुर्म इति लट्प्रयुक्तः । एतत्प्रकरणरूपक्रिया- 
फलस्य बालबोधस्य कर्तृगामित्वाभावादत्र परस्मैपदप्रयोग: । अनेन प्रमाणादितत्त्वमस्य प्रकरणस्य विषय इति 
सूचितम्‌ । एवं च विषयादीनां यथायथं सम्बन्धो द्रष्टव्यः । 


यद्यपि भगवत्पादैरेव प्रमाणळक्षणादिकममिहितम्‌ । तथाऽपि गम्भीरया वाचा 
विक्षिप्य वर्णित न मन्दैः शाक्यते सुखेन बोद्धमिति तदर्थमिदं प्रकरणमारभ्यते । 


भगवत्प्रणीतप्रमाणलक्षणादिना प्रमाणादितत्त्वज्ञानसिद्धेः एतत्प्रकरणस्य तदुत्तरकाळीनस्य आरम्भे न 
किंञ्चित्प्रयोजनमस्तीत्यादाङ्कथ गम्भीरयान्यवाचा सङ्कलय्यात्र प्रमाणादितत्त्वप्रतिपादनमनेन क्रियते इत्यक्लेरोन 
तज्ज्ञानमारम्भप्रयोजनमिति परिहारमाह यद्यपि इत्यादिना इद प्रकरणमारभ्यते इत्यन्तेन ।। 


लक्षणळक्षणम्‌ 
यो धर्मो लक्ष्ये व्यास्या वर्तते न वर्तते चान्यत्र स धर्मो ळक्षणमित्यूच्यते । 


यो धर्म इति । लक्ष्येतरावृत्तित्वे सति सकललक्ष्यवृत्तिधमौ लक्षणम्‌ । लक्ष्यतावच्छेदकाभिव्यङ्गच- 
सादुइयप्रतियोगीतरवृत्तिवृत्तिसादृश्यानिरूपकत्वेसति लक्ष्यतावच्छेदकाभिव्यङ्गयसादुर्यप्रतियोगियावद्वृत्तिवृत्ति- 
सादृस्यप्रतियोगी घर्मो लक्षणमित्यर्थः । एतेन अनुगतधर्मानभ्युपगमे सकललक्ष्यवृत्तेर्धर्मस्यैकस्याभावात्‌ 
असम्भवसम्भवोऽलक्ष्ये लक्ष्ये च वर्तमानस्यानभ्युपगमादतिव्याप्यसम्भवात्तद्वारकविरेषणवैयर्थ्यम्‌ । किञ्च 
गोत्वस्येव गोत्वसमनियतस्य द्रव्यत्वादेरपि गोलक्षणं प्रसज्येत । अपि च द्रव्यत्वस्येव गोत्वस्यापि लक्ष- 
णत्वं किं न स्यादित्यादिदूषणं निरस्तम्‌ । यदयप्यत्रतावत्प्राधान्यात्प्रमाणळक्षणमेव वक्तुमुचितम्‌ । तथाऽपि 
लक्षणसामान्याज्ञाने प्रमाणलक्षणमिदमिति लक्षणविदोषस्य ज्ञातुमशक्यत्वाद्विरेषलक्षणज्ञानोपयोगितया 
लक्षणसामान्यलक्षणोक्तिरादाविति बोध्यम्‌ । 


यथा गोः साख्ादिमत्त्वम्‌ । तद्धि गोषु सर्वत्रास्ति नास्ति चागोषु । 


सामान्यं विना विरोषापर्यवसानालक्षणसामान्यलक्षणं क्कचिद्विशेषे योजयति यथेति ॥ तद्धीति । 
यद्यपि साख्नात्वं नैकं तथाऽपि साख्नात्वनिष्ठसादुञ्यप्रतियोगिधर्मवत्तया वा साख्रानिष्ठसादृश्यप्रतियोगित्वेन वा 
साख्ानामनुगममभिप्रेत्य तथोक्तमिति ध्येयम्‌ ।। 


अन्यथाभूत त्वलक्षणम्‌ । 


श्रीविजयीन्द्रतीर्थविरचितटिप्पणीसमेता 5 

अन्यथाभूतं त्विति । लक्ष्येतरावृत्तित्वविशिष्टसकललक्ष्यवृत्तित्वाभाववान्धर्मो अलक्षणम्‌ । लक्ष्यता- 

$ दुकाभिव्यङ्गयसादृश्यप्रतियोगीतरवृत्तिवृत्तिसादृश्यानेकरूपकत्वविशिष्टलक्ष्यतावच्छेकाभिव्यङ्गय- 

यप्रतियोगियावद्वृत्तिततृत्तिसादुस्यप्रतियोगित्वाभाववान्धर्माऽलक्षणमिति यावत्‌ । एतेन परोद्धाव्य- 

प्रतियोग्यप्रसिद्धिर्यथाश्रुते स्यादित्यादिदूषणं परास्तम्‌ । विशेषणाद्यभावप्रयुक्तो विशिष्टाभावः सर्वत्रा- 
लक्षणेऽनुगत इति । 


अतिव्यास्यादिलक्षणम्‌ 


तत्‌ त्रिविधम्‌ । असम्भवि यल्लक्ष्ये सर्वथा न वर्तते । यथा गोरेकशफत्वम्‌ । 
अव्यापक यल्लक्ष्यैकदेरी वर्तमानमपि तदेकदेशान्तरे न वर्तते । यथा गोः शबलत्वम्‌ । 
अतिव्यापकं यल्लक्ष्यादन्यत्रापि वर्तते । यथा विषाणित्चम्‌ । 


सङ्गमयति असम्भवीत्यादिना ।। 


सजातीयविजातीयव्यावृत्ततया लक्ष्यावधारण लक्षणज्ञानस्य प्रयोजनम्‌ । 
अस्मिन्ग्रामे देवदत्तगृहमिति वार्ता श्रुतवतो हि तद्वामस्थेषु सर्वेष्वपि गृहेषु देवदत्त- 
बुद्धिः प्रसक्ता । ततो यत्र पताका तद्देवदत्तगृहमिति तल्लक्षणज्ञाने सति इदमेव नान्यत्‌ 
इत्यवधारण जायते । 


लक्षणप्रयोजनमाह सजातीयेति ।। किञ्चिद्धर्मनिष्ठसादृर्यप्रतियोगिमत्सजातीयं किञ्चिद्धर्मनिष्ठवैदृर्य- 
प्रतियोगिमद्विजातीयमित्यर्थः । 


राब्दव्यवहारो वा लक्षण (ज्ञानस्य) प्रयोजनम्‌ । 


तस्यैव ज्ञानस्य प्रयोजनान्तरमाह इाब्दव्यवहारो वेति । शब्दो व्यवह्वियतेऽनेनेति वाच्यवाचकभाव- 
परिच्छेद इत्यर्थः ।। लक्षणप्रयोजनमिति । ज्ञानलक्षणप्रयोजनमित्यर्थः । तज्ज्ञानप्रयोजनमिति वा । 


साख्रादिमान्‌ गौरिति लक्षणज्ञाने सति यं यं सास्जादिमन्तं पिण्डं पश्यति तं त 
गोइाब्दवाच्यं प्रत्येति । यावदन्यतो व्यावर्तनीयं यावति चैकः शब्दो व्युत्पादनीयः 
तदुच्यते लक्ष्यमिति । 

वाच्यवाचकमावज्ञानहेतुतां लक्षणज्ञानस्योपपादयति सास्त्रादिमान्‌ गौरिति ।। यावदिति । लक्षण- 
ज्ञानव्यतिरेकप्रयुक्तव्यतिरेक प्रतियोगिज्ञानविषयव्यावृत््यघिकरणतावच्छेदकावच्छिन्नमित्यर्थः ।। यावति चेति । 
लक्षणज्ञानसाघ्यशन्दवाच्यत्वज्ञानविषयतावच्छेदकावच्छिन्नमित्यर्थः ।। इाब्दानुगममात्रमिति । लक्ष्य 
लक्षणयोस्तत्प्रवेशानिर्बन्धान्योन्याश्रयादिनेति बोध्यम्‌ । तत्र प्रमाणतदितरसमुदायपदोपयुक्ते निरूपित इति रोषः । 


प्रमाणसामान्यळक्षणम्‌ 


तत्रादौ तावत्प्रमाणसामान्यलक्षणमुच्यते । यथार्थं प्रमाणम्‌ । प्रमाणमिति 
लक्ष्यनिदेराः । यथार्थमिति लक्षणोक्तिः । एवमुत्तरत्रापि ज्ञातव्यम्‌ । 


आदाविति प्राधान्यमाह । रिष्यबुद्धिसमाधानार्थमाह प्रमाणेति । सामान्यस्याज्ञाने विरोषजिज्ञासा- 
नुदयाद्वक्ष्यमाणविशेषलक्षणसङ्गतिमाह सामान्येति ।। यथार्थमिति । लक्ष्यलक्षणयोर्लक्ष्यत्वलक्षणत्वभ्रान्तिं 
वारयितुमाह प्रमाणमिति लक्ष्यर्निर्देशा इति । उक्तन्यायमतिदिराति एबमिति ।। 


अत्र यथाइाब्दोऽनतिक्रमे वर्तते। 


योग्यतावीप्सापदार्थानतिवृत्तिसादृर्येषु यथाइाब्दार्थेष्वभिप्रेतमर्थमाह अत्रेति । अत्र लक्षणे । 


अर्थहाब्दश्चार्यत इति व्युत्पत्त्या ज्ञेयवाची । ज्ञेयमनतिक्रम्य वर्तमानं यथाव- 
स्थितमेव ज्ञेय यद्विषयीकरोति नान्यथा तत्प्रमाणमित्यर्थः । 


ननु घटाद्यर्थमतिक्रम्यात्मन्यन्तः करणे वा ज्ञानादेर्वर्तमानादव्ययीभावार्थपदार्थानतिवृत्तेरसम्भव इत्या- 
राङ्कयाह अर्थशाब्दश्व इत्यादिना प्रमाणमित्यर्थ इत्यन्तेन । तथाच विषयीकारे पदार्थानतिविलक्षणात्‌ 
न असम्भव इत्यर्थः । एवं च येन सम्बन्धेन यद्यत्रास्ति तेन सम्बन्धेन तत्र तद्विषयिकारि प्रमाणमिति 
द्रष्टव्यम्‌ । एतेन ज्ञेयविषयीकारित्वं यदि विषयविषयिभावः सम्बन्धस्तदेच्छायामतिव्यास्तिः । यदि च 
ज्ेयविषयकज्ञानत्वं तदेन्द्रियादावनुप्रमाणेऽव्याप्तिः । यदि च ज्ञानजनकत्वागर्भ तदार्थेऽतिव्यासतिः । तत्साध- 
नत्वगर्भत्वे ज्ञानेऽव्यास्तिः । न च ज्ञानतत्साधानान्यत्वं विवक्षितमिति साम्प्रतम्‌ । तदन्यान्यत्वस्य तदन्य- 
भेदात्मकस्यैतल्क्षणसाध्यत्वेनासिद्धेरिति परास्तम्‌ । ज्ञेयेन सह ज्ञानतद्विषयत्वतत्साधनान्यानिरूपित- 
सविषयत्वव्यवहारप्रयोजकसम्बन्धवत्प्रमाणमिति तल्लक्षणार्थस्य विवक्षितत्वात्‌ । एवं च पुरोवतिनि घटत्व- 
ज्ञाने घटादौ चक्षुरादिप्रमाणं घटादौ प्रत्यक्षं प्रमाणमित्यादौ सञ्तम्यर्थरूपविषयत्वानुभवेन पूर्वोक्तसम्बन्धस्य 
केवलानुप्रमाणयोः सत्त्वात्‌ । घटे घटः प्रमाणमित्यनुभवाभवादिच्छाविषयत्वस्यान्यनिरूपितत्वान्न किञ्चि- 
दूषणमिति मन्तव्यम्‌ । 

ज्ञेयविषयीकारित्वं च साक्षाद्वा साक्षाज्ज्ञेयविषयीकारिसाधनत्वेन- वा विव- 
क्षितमिति नानुप्रमाणेष्वव्यासिः । ज्ञेयविषयीकारित्वेनेव प्रमातृप्रमेययोर्व्यवच्छेदः । तयोः 
साक्षाज्ज्ञेयविषयीकारित्वाभिवात्‌ । साक्षाज्ज्ञेयविषयीकारिकारणत्वेऽपि तत्साधन- 
त्वाभावाञ्च । 


तदेवाह साक्षादिति । प्रमातुः प्रमेयत्वोपपादनेऽपि प्रमेयव्यवच्छेद इत्युक्ते कथञ्चिदसम्भवराङ्का स्यादतः 
प्रमात्रिति पृथगुक्तिः तयोर्लक्षणप्रसक्तिमाह तयोरिति । 


प्रमातूळक्षणम्‌ 
प्रमावान्प्रमाता । प्रमाविषयः प्रमेयम्‌ । 


प्रमातृरान्दार्थस्य प्रमाजननानुकूल्यत्वत्त्वस्य यथाश्रुतस्य सर्वत्र प्रमातर्यसम्भवादाह प्रमावानिति । 
_ प्रमेयशब्दामिधेयमाह प्रमाविषय इति । 


यथार्थज्ञान प्रमा । यथार्थग्रहणेन सङायविपर्ययतत्साधनाना निरासः । 


प्रमा लक्षयति यथार्थति । सन्मात्रविषयकज्ञानमित्यर्थः । यद्वा येन सम्बन्धेन यद्यत्रास्ति तेन तत्र 
तद्विषयकारि ज्ञानमित्यर्थः । प्रमाणसामान्यळक्षणगतयथार्थपदव्यावर्त्यमाह यथार्थेति । लक्षणद्वयेऽपि यथा- 
सम्भव व्यावर्त्यमाह यथार्थेति ।। 


संशयलक्षणम्‌ 


अनवधारणं ज्ञानं संशयः । अनवधारणग्रहणं सम्यग्ज्ञानविपर्ययव्युदासार्थम्‌ । 
घटादिनिवृत्त्यर्थ ज्ञानमिति । 


अनवधारणेति । ननु किमिदमनवधारणत्वम्‌ । न तावत्प्रकारायोगव्यवच्छेदाविषयकत्वम्‌ । पुरुषो- 
ऽयमिति निश्चयेऽतिव्याप्तेः । असम्भवाञ्च । संराये प्रकारायोगव्यवच्छेदात्मिकायाः कोटेरेव विषयत्वात्‌ । 
नाप्यवधारणानिश्चयः । न तद्भिन्नत्वं निश्चयत्वस्य संदायान्यज्ञानत्वेनान्योन्याश्रयात्‌ । न चैकमात्रकोटिक 
ज्ञानमवधारणम्‌ । तथा द्विकोटिकं ज्ञानं संशय इति वाच्यम्‌ । द्रव्यं घटश्चेति समुञ्चयेऽतिव्याप्तेः । विरोधित्वमपि 
कोटौ विशेषणमिति चेन्न । यद्यय॑निर्वह्निः स्यात्तदा निर्धूमः स्यादित्यादौ तर्केऽतिव्याप्तेः । तत्रैकस्मिन्पर्वतादौ 
व्याप्यारोपान्निर्धूमत्वस्य चक्षुरादिना धूमवत्त्वस्य विषयत्वादिति । 

मैवम्‌ । एकस्मिन्धर्मिण्येकजातिसामश््य विषयकारिप्रमाविरोध्युभयकोटिज्ञानं संशय इति तदर्थात्‌ । तर्क 
तु व्याप्यारोपप्रमाणाभ्यामुभयकोटिज्ञानात्‌ । यद्वा एकस्मिन्‌ धर्मिणि साधारणधर्मापस्थितभासमानविरोधोभय 
कोटिकज्ञानं संशय: । एतदेव हृदि निधाय वक्ष्यति वयन्तु ब्रूम इति । संशयत्वं जातिरेव । न च चाक्षुष- 
त्वादिना सङ्करः । सर्वत्र मानसस्यैव संहायस्य स्वीकारात्‌ । न च चक्षुषा सन्देहेऽनुव्यवसायविरोधः । 
चक्षुषोऽपि प्रयोजकत्वेन तथाऽनुव्यवसायात्‌ । अस्ति च धर्म्युपनयद्वारा मानसेऽपि संशये चक्षुरुपयोग इत्याहुः 
। तन्न । एवं हि विषयत्वमपि जातिः स्यात्‌ । चक्षुषा रजतं पर्यामीत्यनुव्यवसायस्य त्वद्रीत्यैवोपपाद्चत्वात्‌ । 
यदि च दाब्दोऽपि विपर्ययोऽस्तीति शाब्दत्वादिना जातिसङ्करान्ेवं तदा राब्दोऽपि संशायोऽस्तीति 
जातिसङ्करान्नैवमिति प्रकृतेऽपि समानमिति दिक्‌ ।। सम्यम्ज्ञानेति । सम्यङ्निश्चयेत्यर्थः । 


सऱायकारणानि 


तस्य निर्णायकाभावसहकृताः साधारणधर्मासाधारणधर्मविप्रतिपत्त्युपळब्ध्य- 
नुपलब्धयः पश्च कारणानीति केचिदाहुः । तद्यथा । स्थाणुपुरुषयोः साधारणमूर्ध्वता- 
लक्षण धर्म पुरोवर्तिन्युपलभ्य स्थाणुपुरुषौ स्मृत्वा विरोषजिज्ञासायां स्थाणुत्व- 
निश्चायक वक्रकोटरादिक पुरुषत्वनिश्चाक रिरःपाण्यादिक चानुपलभमानस्य डोलाय- 
मानं संायज्ञानमुत्पद्यते किमयं स्थाणुर्वा पुरुषो वेति । 

संदायवननिरस्यं संायसाधनमादौ कस्यचिन्मतमुपन्यस्यति तस्येति ।। तथा च तत्कारणजन्यसंयत्वेन 
संशयः पञ्चविध इति भावः ।। विरोषजिज्ञासायामिति । अन्यतरकोटिजिज्ञासायामित्यर्थः । इदं च क्वाचि- 
मभिप्रेत्यैकत्रक्ळ्प्तसामग्रीद्वयसमाजात्संशयोत्पत्तेरप्त्यृहत्वादिति निर्णायकाभावसहकृता इति । अन्यतर- 
निर्णायकाभावसहकृता इत्यर्थः । उभयव्यास्यदर्शनस्य तदानीमनिश्चायकत्वादिति भावः ।। डोलायमानमिति । 
अव्यवस्थितकोटिकमित्यर्थः । यद्वेदमित्थमेवेत्यमिलापाजनकमित्यर्थः ।। किमयमिति । 

शब्दे च आकाइाविरोषगुणत्वमसाधारणधर्ममुपलभमानस्य निर्णायकमजानतः 
संशयो भवति किं शब्दो नित्योऽनित्यो वेति । इन्द्रियेषु वैरोषिकसाङ्कघयोभौतिकत्वा- 
भीतिकत्वविप्रतिपत्ति पश्यतो निश्चायकमजानतः सन्देहो भवति किमिन्द्रियाणि 
भीतिकान्युत अभौतिकानीति । 


असाधारणधर्महेतुकं संशयमुदाहरति शब्दे चेति ॥। ध्वनेरनित्यत्वानिश्चयदशायां वायुधर्मत्वं वाऽभिप्रेत्य 
इद्‌ द्रष्टव्यम्‌ ।। 

कूपखननानन्तरं जलोपलब्धौ सत्यां निश्चायकाभावे संशयो जायते किं प्राक्‌ 
सदेवोदक कूपखनननेनामिव्यक्तमुपलभ्यते उतासत्तेनोत्पन्नमिति । 


अभिव्यक्तमिति ।। अपगतप्रतिबन्धकमित्यर्थः । 


अस्मिन्वटे पिझाचोऽस्तीति वार्ता श्रुतवतो वटसमीपं गतस्य तत्र पिशाचानुप- 
ळब्धौ सत्यां निर्णायकाभावे संशयो भवति । किं विद्यमान एव पिझाचाोऽन्तर्धान- 
शक्त्या नोपळभ्यते किंवा अविद्यमान एवेति । उपळब्ध्यनुपलब्ध्योः साधारणधर्म 
एवान्तर्भावात्‌ त्रीण्येव कारणानीत्यपरे । 


तदेतत्परद्वारा दूषयति उपळमब्ध्यनुपलब्ध्योरितीति । 


उपलब्धिहिं सतामेव घरादीना प्रदीपारोपणेन दृष्टा । असता च कुलालादि- 
व्यापारान्तरमिति । तथाऽनुपलब्धिः सतामीश्वरादीनामसतां च इाशविषाणादीना 
दृष्टेति । 


अन्तर्भावमेवाह उपलब्धिरिति । तथाऽपि त्रिविध एव संशय इति भावः । 


स्वमतरीत्या कारणानिरूपणम्‌ 


वयं तु ब्रूमः । असाधारणधर्मविप्रतिप्रत््योरपि साधारणधर्म एवान्तर्भावः । 
असाधारणो हि धमो न स्वरूपेण संशयहेतुः । विरीषस्मरणकारणत्वाभावात्‌ । किन्तु 
व्यावृत्तिमुखेनेव । 

नन्वत्र विभिन्नकारणव्यक्तिजन्यत्वाद्विमिन्रकारणतावच्छेदकाद्वा । नाद्यः । कारणव्यत्तेरनन्तत्वेन संशया- 
नन्तविधत्वापत्तेः । नान्त्यः । कारणतावच्छेदकभेदस्याभावात्‌ । सर्वेषां साधारणधर्मत्वेनेव हेतुत्वादित्याह वय 


तु ब्रूम इति ।। न स्वरूपेणेति । असाधारणधर्मत्वेनाज्ञात इत्यर्थः ॥। विशेषेति । अज्ञातस्य कोटिस्मृति- 
रूपव्यापारजनकत्वादित्यर्थः । 


तथा च नित्यव्यावृत्तत्वमनित्यस्यानित्यव्यावृत्तत्वं च नित्यस्य धर्म इति 
साधारण एव । 

किमतो यद्येमत आह तथा चेति ।। ननु कोटिद्दयसहचरितधर्मो धर्मिणि ज्ञायमानः सांशयिक: 
साधारणः । ऊर्ध्वत्ववत्‌ । अयं तु धर्मोऽसाधारणः । तत्कथमनयोरैक्यम्‌ । न हि साधारणधर्मज्ञानत्वेन 
हेतुता । धर्मिभिननिष्ठतया ज्ञानमानस्य तत्त्वापत्तेः । अपि तु साधारणधर्मत्वेन साधारणज्गानं वा तद्धेतुः । यस्तु 
प्रकृते नास्त्येव । किञ्च किमिदं नित्यव्यावृत्तत्वम्‌ । नित्यनिष्ठात्यन्ताभावप्रतियोगित्वं वा नित्यवृत्त्यन्योन्या- 
भावप्रतियोगितावच्छेदकत्वं वा नित्यभिन्नत्वं वा । नाद्यौ । तयोरनित्यधर्मत्वाभावादन्यत्वस्य नित्यवृत्तित्वात्‌ । 
नान्त्यः । नित्यभिन्नत्वस्य साघारणत्वेऽपि किमायातम्‌ । आकाइाविदोषगुणत्वे न हि स धर्मो नास्तीति ब्रूमः । 
किन्त्वाकादागुणत्वं न साधारणमिति । मैवम्‌ । यावननिनिष्ठात्यन्ताभावप्रतियोगिधर्मवत्त्वस्यानेन विवक्षितत्वात्‌ । 
एतस्य च घटशब्दसाधारणत्वात्‌ । शब्दस्याकाशविशेषगुणत्वस्य च यावन्नित्यनिष्ठात्यन्ताभावप्रतियोगित्वात्‌ । 
तद्वत्त्वाच्च । घटशब्दयोरिति । एवमुत्तरत्रापि द्रष्टव्यम्‌ । 


न चेकेनेब साधारणधर्मण भाव्यमिति नियमोऽस्ति । 


नन्वत्र कोटिद्वयसमानाधिकरण एक एव धर्मः साहायिकः । प्रकृते त्वेककोटिसमानाधिकरणं धर्मद्वयं 
सांशयिकमिति वैषम्यमत आह न चैकेनैवेति ।। कोटिसहचरितवद्धर्मिज्ञानत्वेनेव हेतुता । न तूभयकोटि- 
सहचरितधर्मवद्धनिज्ञानत्वेन गौरवात्‌ । न चैवमेकधञ्गज्ञानादपि संशायापत्तिः । द्वितीयकोटिस्मृतेरभावात्‌ । 
अन्यथोभयकोटिसहचरितधर्मज्ञानमपि न हेतुः स्यात्‌ । विरेषदर्दनददायां संदायाजनकत्वात्‌ । विशेषादर्शनमपि 
तद्धेतुरिति तदा प्रकृतेऽपि दीयतां दृष्टिरिति भावः । यद्यप्याकाहाविरोषगुणत्वस्यानेन रूपेणोभयकोटिसहचारा- 
प्रत्ययदशायामुभयव्यावृत्तत्वज्ञानकालेऽपि संशायसम्भवान्नेतदुचितमिव । तथाऽपि संशायत्वावच्छेदेन साधारण- 
धर्मज्ञानस्य लाघवेन हेतुत्वे सिद्धे तत्रापि तत्कल्पनादक्ळ्प्तस्य हेतुत्वकल्पनायां गौरवादिति बोध्यम्‌ । 


तथा तथा प्रतिपन्नत्व तस्य तस्य धर्म इति विप्रतिपत्तिरपि साधारणीति । 


विप्रतिपत्तेः साधारणधघर्मत्वमाह तथेति । तथा तथा प्रतिपन्नत्वं भौतिकत्वाभौतिकत्वविष्रत्तिविषयत्वं 
तस्य तस्य भौतिकस्याभौतिकस्येत्यर्थः । एवमन्यत्राप्यूह्मम्‌ । ननु विप्रतिपत्तिविषयत्वमज्ञात्वाऽपि विप्रतिपत्ति- 
वाक्यस्थपदैः कोट्युपस्थितौ सत्यां संशयसम्भवात्कथमेवम्‌ । न हि साधारणो धर्म एव तत्र नास्तीति ब्रूमः । 
अपि तु तदा तस्यापरामर्द इति । 


किञ्च विप्रतिपत्तिविषयत्वं साक्षान्नास्तीति व्यापारानुबन्धितया तद्वाच्यम्‌ । न तत्सम्भवति । विप्रति- 
पत्तिवाक्ययोः परस्परप्रतिबन्धेन सत्प्रतिपक्षवज्ज्ञानाजनकत्वादिति । मैवम्‌ । भौतिकत्वाभौतिकत्वविरिष्टज्ञाना- 

मिप्रायकपदोपस्थाप्यत्वस्य तदभिप्रायकपदसमभिव्याहृतपदोपस्थाप्यस्य वा विप्रतिपत्त्युद्देश्यत्वस्य विप्रति- 
पत्तिविषयत्वोत्तयभिधानात्‌ । एतत्प्रतिसन्धानस्य पूर्वाक्तयुत्तया कल्पनौचित्यात्‌ । अन्यथा कारणान्तरकल्पना- 
पत्तिरिति सर्वमवदातम्‌ । 


विपर्ययलक्षणम्‌ 
विपरीतनिश्चयो विपर्ययः । विपरीतेति सम्यङ्निश्चयव्युदासः । निश्चय इति 
संरायज्ञानस्य । स च प्रत्यक्षानुमानगमाभासेभ्यो जायते । यथा शुक्तिकायामिदं 
रजतमित्यादि । 
निरस्यज्ञानं विना निरासज्ञानं न सम्भवतीति निरस्यं विपर्ययं लक्षयति विपरीतेति । संशयान्यतदभाव- 
वद्विरेष्यकतत्प्रकारकज्ञानमित्यर्थः । निरस्यं विपर्ययसाधनं दर्शयति स चेति । 
अयथार्थज्ञानमेव नास्तीति प्राभाकरादयः । तन्न । अनुभवसिद्धत्वात्‌ । एतावन्त 
काळमहं शुक्तिकामेव रजतत्वेन प्रतिपन्नोऽस्मीत्युत्तरकाळे परामर्शाच्च । 
अयथार्थमिति । तथा च ज्ञानतत्साधनयोरयथार्थयोर्व्यावर्त्ययोश्च भावादर्थवत्प्रमाणमित्येव प्रमाण- 
लक्षणमस्त्विति भावः ॥। झुक्तिकामेवेति । न च शुक्तिकायां रजतत्वप्रकारकज्ञानविषयत्वासंसगाग्रहात्मैवाय- 
मप्यनुभव इति वाच्यम्‌ । संसर्गविषयत्वे बाधकाभावादिति भावः । 
प्रतीतं च रजतं देशान्तरे सदेवेति वैरीषिकादयः । ज्ञानस्वरूपमेवेति विज्ञान- 
वादिनः । 
स्वमतं निर्धारयितुमादौ निर्धारणप्रतियोगिनो दर्शयति प्रतीतं चेत्यादिना ।। वैशेषिकादय इति । 


क्ल्प्तरजतविषयकत्वेंनेवोपपत्तावक्ल्प्तविषयकत्वे मानाभावादिति भावः ।। विज्ञानबादिन इति । भेदविषय- 
विभावानुपपत्तेरिति भावः ।। 


तत्रैव तात्कालिकमुत्पन्नं सदिति भास्करः । न सन्नासन्नसदसत्‌ किन्त्वनिर्वच- 
नीयमेवेति मायावादिनः । 


भास्कर इति । ज्ञानत्वस्य प्रमात्वव्याप्तत्वादिति भावः ।। न सन्नासदिति । बाधापरोक्षत्वाभ्यामिति 
भावः । 

विपर्यये आचार्यमतम्‌ 


असदेव रजतं प्रत्यभात्‌ इति उत्तरकालीनानुभवात्‌ शुक्तिरेव अत्यन्तासद्रजता- 
त्मना प्रतिभातीति आचार्याः । अनध्यवसायः स्वप्नश्च अयथार्थज्ञानान्तरं अस्तीति 
वैशेषिकाः । 


युक्तिपुरःसरं निर्धारयति असदेव रजतमिति । मतान्तरे त्वेतादृशानुभावानुपपत्तेः । न च तद्देशकाला- 
सत्त्वमेवासत्त्वं गोचरयत्यनुभव इति वाच्यम्‌ । सकलदेशकालासत्त्वे बाधकं विना विदोषासत्त्वगोचरत्वे माना- 
भावात्‌ । न चात्यन्तासतो भानसामग्रीविरह एव बाधकः सन्निकषदिस्तादुास्याभावादिति वाच्यम्‌ । दोष- 
सहितस्यैवेन्द्रियस्य तज्ज्ञानसामग्रीत्वात्‌ । सन्निकर्षस्यापि निषयतानियामकत्वेनोपयोगादिति भावः । 


किंसंज्ञकोऽयं वृक्ष इत्यनध्यवसायः । स तु कोटीनामतिबाहुल्यादनिर्दिष्टकोटिकः 
संशय एव । वटादिव्यावृत्तिं परयतोऽपि पनसे यत्कश्चित्‌ संज्ञकोऽयं वृक्ष इत्युत्पद्यते 
तज्ज्ञानमेव न भवति । किन्तु संज्ञाविषयं जिज्ञासामात्रम्‌ । 


वैशेषिकानामेवानध्यवसायळक्षणमाह किंसंज्ञक इति । ननु वैशोषिकोक्तस्वप्रानध्यवसायरूपं ज्ञानद्वय- 
मस्त्येव । तत्कुतस्तदपि यथार्थपदव्यावृत्तत्वेन न प्रदर्शितमित्यत आह स तु कोटीनामिति । तथा च 
संशयत्वेन तस्यापि व्यावर्त्यकुक्षिनिक्षेपोऽस्तीति भावः । ननु व्यावर्तकधर्माग्रहः संशये कारणम्‌ । तथा च यदा 
व्यावर्तकधर्मग्रहे सति किंसंज्ञको वृक्ष इत्याकारकमुत्पद्चते । तत्कथं संदायेऽन्तर्भवेत्‌ । संदायोत्पादकस्य 
तदानीमभावादित्यत आह ।। तज्ज्ञानमेव न भवतीति । विशिष्टज्ञानत्वावच्छिन्न प्रत्येव व्यावर्तकधर्माग्रहत्वेन 
हेतुत्वादिति भावः । किं तदित्यत आह जिज्ञासामात्रमिति ।। किंाब्दजन्योपस्थितिप्रकारीभूतधर्मवानयमिति 
इच्छामात्रमित्यर्थः । 

स्वप्रेऽपि गजादिदर्शनं चेद्यथार्थमेब । मानसवासनाजन्यत्वाद्रजादीनाम्‌ । तेषु 
यद्वाह्यत्वज्ञानं स विपर्यय एव । 

ननु तथाऽपि स्वप्रोऽतिरिच्यत इत्यत आह स्वप्रेऽपीति । स्वप्रावस्थायामित्यर्थः ।। यथार्थमेवेति । 
तथा च तस्य ज्जानान्तरत्वेऽपि यथार्थत्वेन सङ्गाह्मत्वादेव न व्यावृत्त्यकोटिनिक्षेप इति भावः । ननु गजादेस्तदा 
तत्राभावाद्विषयमव्याप्तं याथार्थ्यं कुतः स्वप्र इत्यत आह मानसवासनेति । ननु गजादिषु यद्विथीस्थात्वज्ञानं 


तद्भिन्नमेव । न च तदपि यथार्थमेव । वासनाजन्यगजस्य वीथिस्थत्वाभावात्‌ । न च वासनयैव वीथिस्थत्वमपि 
गजे जायत इति वाच्यम्‌ । पूर्वावगतवीथ्याः पूर्वोत्पन्नत्वेन तद्वीथिस्थत्वस्य तत्काले वासनाया अप्यनुत्पत्तेरत 

आह स विपर्यय एवेति । इदं रजतमित्यादिवदसद्विषय एवेत्यर्थः । तथा च विपर्ययत्वेन तस्योपादानान्न 
न्यूनत्वमिति भाव: । 


ऊहायाः सशयेञ्न्तर्मावः 
बाह्यालीप्रदेशे पुरुषेणानेन भवितव्यमित्यूहापरनामकं सम्भावनाज्ञानमप्यन्य- 
तरकोटिप्रापक्प्राचुर्यनिमित्तोऽन्यतरकोटिप्रधानः संशय एव । 


ननु सम्भावनारूपं ज्ञानान्तरमस्ति तत्कुतो न व्यावर्तितमित्यत आह सम्भावनाज्ञानमपीति । संशय- 
भिन्नस्य तस्याभावान्न संशयमिन्नत्वेन तस्योपादानमिति भाव: । 


तर्कस्यानुमानत्वम्‌ 


तर्काऽनुमानमेवेति वक्ष्यामः । स्मृतावतिव्यापक प्रमाणलक्षणमिति चेन्न । तस्या 
अपि प्रमाणत्वेन लोकवेदयोः संव्यवहारात्‌ । 
तर्कोऽनुमानमेवेति । तथा च यथार्थत्वे सङ्गाह्ममेव । अयथार्थत्वे भ्रमानुमितिवद्विषयत्वेन सङ्गह एवेति 


भावः । स्मृतावित्युपलक्षणम्‌ । स्मृतिसाधने चेत्यपि द्रष्टव्यम्‌ । एवमग्रेऽपि ॥ तस्या अपीति । सङ्गाह्यत्वा- 
नातिव्याप्तिरित्यर्थः । 


यद्यपि परैस्तत्र व्यवहारो नास्तीत्येवोच्यते । तथाऽपि यथार्थानुभवत्वापेक्षया यथार्थज्ञानस्य प्रमापद- 
्वृत्तिनिमित्तत्वे लाघवेन परवचनस्य निरुपपत्तिकत्वादिति भावः । परमतखण्डनं विना न स्वमतसिद्धिरिति 
तत्खण्डयितुमुपक्रमते । प्राभाकराणामित्यतदग्रेतनेनायुक्तमित्यनेन सम्बध्यते । न च प्राभाकरेण तयोरनभ्युप- 
गमान्नातिव्याप्तिः । अनुभवेन प्रवृत््यन्यथाऽनुपपतत्या चानीयमानयोरनभ्युपगममात्रेणापलपितुमदाक्यत्वादिति भावः । 


अनुभूतिः प्रमाणम्‌ । स्मृतिव्यतिरिक्तं ज्ञानमनुभूतिरति प्राभाकराणां लक्षणम्‌ । 
संहायविपर्ययव्यापकत्वात्‌ स्मृतौ वेदादिषु च यथार्थज्ञानसाधनेष्वव्यापकत्वाञ्च 
अयुक्तम्‌ । ज्ञातताप्राकठ्यापरपर्यायवाच्यस्य प्रमेयाश्रितस्य प्रकाहाविरेषस्य साधनं 
क्रियाज्ञानं प्रमाणमिति भाट्टाना लक्षणमप्ययुक्तम्‌ । 

यट्वैतदस्वरसादाह स्मृताविति । तस्यानुपदमेव प्रमाणत्वव्यवस्थापनादिति भावः । यद्वैतदस्वरसादेवाह 


वेदादिष्विति । वेदे प्रमाणपदस्य नियमतः प्रयोगाद्वेदस्य प्रधानत्वमपेक्ष्येदं द्रष्टव्यम्‌ । न च प्रमाणपदं 
प्रमातत्साधनयोर्भिन्नप्रवृत्तिनिमित्तकमेवेति वाच्यम्‌ । एकप्रवृत्तिनिमित्तकत्वे सम्भवति भिन्नप्रवृत्तिनिमित्तकत्व- 

कल्पनायां गौरवादिति भाव: ।। प्रकाशविशेषस्येति । स्वविषयकविशेषस्येत्यर्थः । क्रियेत्यस्यैव व्याख्यानं 
ज्ञानमिति । अत्र ज्ञाततासाधनं ज्ञानप्रमाणमित्येव लक्षणम्‌ । इतस्तु तत्परिचायकतयोक्तमित्यवधेयम्‌ । 


ज्ञाततानिराकरणम्‌ 
ज्ञानव्यतिरिक्तायां ज्ञातायां प्रमाणाभावेनासम्भावित्वात्‌ । 


अत एव तावदेव निष्कृत्य दूषयति ज्ञानव्यतिरिक्तायामिति । न च ज्ञानस्य घटीयत्वानुपपत्तिरेव 
घटनिष्ठज्ञातताजनकत्वे मानम्‌ । स्वभावादेव ज्ञानस्य घटीयत्वात्‌ । अन्यथा ज्ञानस्य नियमतो घटनिष्ठज्ञातता- 
जनकत्वमित्यपि न स्यानियामकाभावादिति भावः । 


अतीतादिविषयज्ञानानामाश्रयाभावेन तज्जनकत्वायोगाद्च । वेदादिष्वव्यासेश्च । 
अनधिगततथाभूतार्थज्ञानं प्रमाणमिति तेषामेव लक्षणान्तरमप्ययुक्तम्‌ । स्मृतौ वेदादिषु 
चाव्यास्तः । 

एतदस्वरसादाह अतीतादीति । ननु ज्ञातताजननयोग्यत्वमर्थः । तथाच अतीतविषयकज्ञानस्या- 
श्रयरूपसहकारिविरहादजनकत्वेऽपि योग्यत्वसत्त्वात्‌ इत्यत आह वेदादिष्विति ।। तथाभूतेति । 
ज्ञानप्रकारीभूतधर्मवदित्यर्थः । तेषामेव = भाट्टानामेव । स्मृताविति । यथा चैतत्तथोपपादितमधस्तात्‌ । 
इदमुपलक्षणम्‌ । धारावाहिकज्ञाने चेत्यपि द्रष्टव्यम्‌ । 

सम्यगनुभवसाधन प्रमाणमिति नैयायिकादयः । तदप्यसत्‌ । यथार्थज्ञानेऽव्यासेः । 
प्रमाव्यासं प्रमाणमित्युदयनः । तदपि सर्वस्यापि प्रमेयस्येश्वरप्रमाव्यासत्वेनाति- 
व्यापकत्वादयुक्तम्‌ । 

यथार्थज्ञानेति । तस्यापि प्रमाणपदप्रयोगविषयत्वेन लक्ष्यत्वादिति भावः । प्रमाव्याप्तमिति । 
नियतप्रमासम्बन्धवदित्यर्थः । अत्र नियतप्रमासम्बन्धवत्त्वं न जन्यजनकभावसम्बन्धेन । ईश्वरासङ्गहात्‌ । 
नाप्याश्रयत्वेन । साधनासङ्गहात्‌ । किन्तु यथाकथञ्चित्‌ सम्बन्धेन वाच्यम्‌ । तथासति विषयविषयिभावस्य 
प्रमासम्बन्धस्य सर्वत्र सत्त्वादतिव्यासिरित्यत आह तदपीति ।। 

साधनाश्रययोरन्यतरत्वे सति प्रमाव्याप्तत्व विवक्षितमिति चेन्न । आश्रयग्रहण- 
वैय्यर्थ्यात्‌ । ईश्वरस्यापि प्रामाण्यसिद्यर्थं तदिति चेन्न । कर्तरि प्रमाणशब्दस्य 
अननुझासनात्‌ । यथार्थज्ञानेषु अव्यासेश्च । तस्मात्‌ याथार्थ्यमेव प्रमाणलक्षणं युक्तम्‌ । 

साधनाश्रययोरन्यतरत्वे सतीति । साधनाश्रयत्वान्यतरसम्बन्धेन प्रमाव्याप्तत्वमित्यर्थ: ।। आश्रय- 
स्येति । प्रमासाधनत्वमेव लक्षणमस्त्वित्यर्थः ॥ ईश्वरस्यापीति । अन्यथेश्वरस्य प्रमायां साधनत्वाभावेन 
प्रमाणत्वं न स्यादिति भावः । ननु केनोच्यत इश्वरः कतेत्यपि त्वाश्रय इति । तत्र ल्युटोऽनुशासनमस्त्येवेत्यत 
आह यथार्थज्ञानेष्विति ।। 

केवळप्रमाणळक्षणम्‌ 

द्विविधं प्रमाणं केवळमनुप्रमाणं चेति । तत्र यथार्थज्ञानं केवळप्रमाणम्‌ । 
यथार्थमिति संशयादिव्युदासः । ज्ञानमिति प्रत्यक्षस्य । लिङ्गज्ञानं वाक्यज्ञानं च 
लिङ्गिनि वाक्यार्थे चानुप्रमाणमपि लिङ्गे वाक्ये च केवलप्रमाणमिति नातिव्याप्तिः । 
इदं च साक्षाज्ज्ञेयविषयीकारित्वात्केवळमित्युच्यते । 

केवलमिति । साक्षाज्ज्ञेयविषयकं यथार्थमित्यर्थः ।। अनुप्रमाणमिति । यथार्थत्वे सति परम्पराज्ञेय- 
विषयकमित्यर्थः । नन्वनुमाने झाब्दे च यथार्थज्ञानसाधने इदं लक्षणमतिव्यापकमत आह लिङ्गज्ञानं चेति । 
तथा च ज्ञानमानकरणतापक्षे ज्ञानपदेनैव वारणम्‌ । लिङ्गादिज्ञानकारणतापक्षे तस्य द्विविधप्रमाणरूपत्वात्‌ 
सङ्गाह्यत्वमेवेत्यर्थः । ननु किमिति तत्केवलमत आह इदं चेति ।। तदिति । केवलप्रमाणमित्यर्थः । 

केवलमप्रमाणस्य चातुर्विध्यम्‌ 

तञ्च चतुर्विधम्‌ । ईश्वरज्ञानं लक्ष्मीज्ञानं योगिज्ञानमयोगिज्ञानं चेति । तत्र सर्वार्थ- 
विषयकमीश्वरज्ञानम्‌ । नियमेन यथार्थम्‌ । तत्स्वरूपमनादिनित्यम्‌ । स्वतन्त्रम्‌ । 
निरतिइायस्पष्ट च । 

प्रथमो िष्टत्वादीश्वरज्ञानं लक्षयति तत्र सर्वार्थविषयमिति ॥ सर्वघर्मिनिष्ठयावद्धर्मप्रकारकमित्यर्थः ।। 
नियमेनेति । सर्वप्रकारावच्छेदेनेत्यर्थः ।। स्वतन्त्रमिति । स्वाधिकविषयकज्ञानासहकारिकमित्यर्थः । यद्वा 
स्वान्यूनविषयकज्ञानासहकारिकज्ञानमित्यर्थः । यद्वेच्छाद्यतिरिक्तत्वे सतीश्वरातिरिक्तत्वे सति स्वाश्रयाधिका- 
सहकारिकमित्यर्थः ।। निरतिशयस्पष्ट चेति । सर्वोत्कृष्टत्वाश्रय इत्यर्थः । अत्र तु सर्वार्थविषयत्वं स्वातन्त्र्य 
निरतिदायस्पष्टत्वं च प्रत्येकमेकमेव लक्षणम्‌ । साहित्यवैय्यर्थ्यात्‌ । इतरत्तु स्वरूपनिर्वचनमित्यवधेयम्‌ । 

ईश्वरे त्वसार्वत्रिकमन्यत्रानालोचनेऽपि सर्वविषयं लक्ष्मीज्ञानम्‌ । तदपि नियमेन 
यथार्थम्‌। तत्स्वरूपमनादि नित्यं च । ईश्वरैकाधीनम्‌ । तदपेक्षया स्पष्टत्वे न्यूनम्‌ । 
स्पष्टत्व च अपरोक्षत्ववज्ज्ञानगत एव विशेषो न विषयोपाधिकः । 

लक्ष्मीज्ञाने लक्षयति ईश्वरे त्विति । अनालोचनेऽपि प्रणिधानं विनाऽपीत्यर्थः ।। सर्वविषयमिति । 
प्रणिधानं विनेश्वरातिरिक्तसकलळधर्मिनिष्ठयावद्र्मप्रकारकमित्यर्थः ।। ईश्बरैकाधीनमिति । स्वाश्रयाधिके- 
श्वैकसहकारिकमित्यर्थः ।। तदपेक्षयेति । इश्वरज्ञाननिष्ठस्पष्ठत्वमात्रावधिकापकर्षाश्रयस्पष्टत्ववदित्यर्थः । 
अत्रापि पूर्ववत्प्रत्येकमेव लक्षणमित्यवधेयम्‌ । ननु स्पष्टत्वमशेषविशेषविषयकत्वम्‌ । तच्च सर्वार्थविषय- 
मित्यनेन गतार्थमित्यत आह स्पष्टत्व चेति । 


योगप्रभावळब्धातिराय योगिज्ञानम्‌ । तत्‌ त्रिविधम्‌ । ऋजुयोगिज्ञानं तात्त्विक- 
योगिज्ञानमतात्तविकयोगिज्ञान चेति । ऋजवो नाम ब्रह्मत्वयोग्या जीवाः । ईश्वरादन्यत्र 
आलोचने सर्वविषय तज्ज्ञानम्‌ । इश्वरे तु असार्वत्रिकमेव । 


योगिज्ञानं लक्षयति योगेति । अतिबहुविषयकत्वलक्षणः ।। ऋजुज्ञानमिति । ब्रह्मत्वभवनयोम्यज्ञान- 
मित्यर्थः ।। तात्त्चिकेति । ब्रह्मत्वयोग्यतात्त्विकमित्यर्थः ।। अतात्त्विकेति । तत्वाभिमानियोगिज्ञानमित्यर्थः । 
इतरयोगिज्ञानापेक्षया ऋजुयोगिज्ञाने प्रकर्षमाह ईश्वरादन्यत्रेति । गुणगुणिनोरमेदादाह ईश्वरे त्विति ।। 


तद्‌ द्विविधम्‌ । स्वरूपं मनोकवृत्तिरूप चेति । तत्र स्वरूपमनादिनित्यम्‌ । योग- 
प्रभावादामुक्तेर्व्यक्त्यतिशयोपेतम्‌ । मुक्तावेकप्रकारम्‌ । वृत्तिज्ञानं तु प्रवाहतोऽनादि । 
योगानुगृहीत'तत्प्रत्यक्षादिजन्यम्‌ । मुक्तौ तु नास्त्येव । द्वयमपि नियमेन यथार्थम्‌ । 
ईश्वरे त्वन्यजीवेभ्योऽधिकविषयम्‌ । 


तदिति । ऋजुज्ञानमित्यर्थः ।। स्वरूपमिति । स्वाभिन्नमित्यर्थः ।। योगेति । योगप्रभावान्मुत्तिपर्यन्तं 
व्यत्तयतिरायोऽहरहरधिकाधिकविषयत्वं तदुपेतमित्यर्थः । एकप्रकारमिति । न्यूनाधिकविषयत्वरहित इत्यर्थः । 
प्रवाहतोऽनादीति । सजातीयध्वंसव्याप्यप्रागभावप्रतियोगीत्यर्थः ॥। योगेति । इदमपि योगप्रभावादामुक्तेः 
प्रवाहतोऽतिदायोपेतमित्यवधेयम्‌ ।। तत्प्रत्यक्षादिजन्यमिति । न च प्रमाणान्तरजन्यमपि तस्य ज्ञानमस्ति । 
योगाख्यसन्निकर्षस्य सर्वदा सत्वेन प्रत्यक्षस्यैवोत्पत्तेः समाने विषये प्रत्यक्षसामम्ग्रा बलवत्त्वात्‌ । न च 
सिषाधयिषया तथेति वाच्यम्‌ । व्यवहारादेः प्रत्यक्षत एवोत्पन्नत्वेन सिद्धिविशेषेच्छायां मानाभावात्‌ । 
तदिच्छाया न्यायनियन्तितत्वादिति वाच्यम्‌ । तदज्ञानस्य परोक्षत्वापरोक्षत्वादिना प्रमाणसिद्धतया तज्ज्ञानमात्रे 
योगस्य सहकारित्वमिति भावः ।। मुक्ताविति । अदृष्टाद्यभावादिति भावः । 


१, तदिति टीकानुसारेण योजितपदम्‌ । 

तदतिरिक्तास्तत्त्वामिमानिनो देवास्तात्त्विकाः । अनादित्वे सति ईश्वरादन्यत्र 
आलोचनेऽपि असर्वविषयं तज्ज्ञानम्‌ । तदपि स्वरूपं बाह्यं चेति द्विविधम्‌ । 
तस्यानादित्वं पूर्ववत्‌ । स्वरूपं ययार्थमेव । बाह्यं कदाचिदयथार्थमपि । 


तात्त्विकज्ञानं लक्षयितुमादौ तात्त्विकालुक्षयति तदतिरिक्ता इति । ब्रह्मणोऽपि तत्त्वाभिमानित्वादेत- 
दुक्तम्‌ । अतात्त्विकज्ञानं व्यवच्छेत्तुमाह अनादित्वे सतीति । यद्यपि व्यत्तया प्रवाहेन वोभयरूपमप्यतात्त्विक- 
ज्ञानमप्यनादि । तथाऽपि योगानुग्रहांदोऽनादित्वं द्रष्टव्यम्‌ । एतस्यानादियोगित्वादतात्त्विकस्य सादियोगित्वा- 
दिति भावः ।। पूर्ववदिति । स्वरूपस्य व्यत्तया मनोवृत्तिरूपस्य बाह्यस्य प्रवाहेनेत्यर्थः । 


तङ्क्यतिरिक्ता देवादयो योगिनोऽतात्त्विकाः । सादित्वे सतीश्वरादन्यत्राल्पाज्ञानयुक्तं 
तज्ज्ञानम्‌ । तदपि पूर्ववद्‌ द्विविधम्‌ । तत्र स्वरूपस्य सादित्वं व्यत्तयपेक्षया । अन्यस्य 
प्रवाहोत्पत्त्यपेक्षया । याथार्थ्यानियमादि पूर्ववत्‌ । 


र्वोक्तयोगिद्वयातिरिक्तायोगिनोऽतात्त्विकाः । के त इत्यपेक्षायामुक्तं देवादय इति । आदिपदाद्गन्ध- 
वादिपरिग्रहः ।। ई*्वरादिति । ईश्वरे त्वज्ञानप्रचुरमेवेत्यर्थः ।। द्विविधमिति । स्वरूपं बाह्यं चेत्यर्थः ।। 
सादित्वमिति । सैव स्वरूपव्यक्तिः। कदाचिद्योगानुग्रहवती कदाचिन्नेत्यर्थः ।। अन्यस्येति । बाह्मप्रवाहे 
किञ्चिद्योगाननुग्रहोत्पननं किञ्चिततदनुग्रहोत्पन्नमित्यर्थः ।। याथार्थ्येति । स्वरूपं यथार्थमेव । बाह्यं कदाचि- 
दयथार्थमपीत्यर्थः । 


तद्घ्यतिरिक्ता जीवा अयोगिनः । ईश्वरादन्यत्राज्ञानप्रचुर तज्ज्ञानम्‌ । तदपि पूर्ववद्‌ 
द्विविधम्‌ । उत्पत्तिविनारावञ्च । 

अयोगिज्ञानं लक्षयितुमादावयोगिनं लक्षयति तद्वथतिरिक्ता इति ।। जीवा इति । योगप्रभाव- 
लब्धातिशयज्ञानवद्धिन्ना इत्यर्थः । एतच्चेश्वरादावप्यस्तीत्यत उक्तं जीवा इति । ईश्वरेऽज्ञानप्रचुरमतात्त्विकस्यापि 
ज्ञानमत उत्तम्‌ ईश्वरादन्यत्रेति । बाह्यमभिप्रेत्याह उत्पत्तिविनाइवदिति । 

अयोगिनोऽपि त्रिविधाः । मुक्तियोग्या नित्यसंसारिणस्तमोयोग्याश्चेति । तत्र 
मुक्तियोग्यानां स्वरूपज्ञानं यथार्थमेव । नित्यसंसारिणां तु मिश्रम्‌ । अन्येषामयथार्थ- 
मेव । बाह्यं तु त्रयाणामप्युभयरूपम्‌(विध)मिति । 


18 श्रीमज्जयतीर्थविरचिता प्रमाणपद्धति- 


यथार्थमेवेति । अत एवैते मुक्तिस्वरूपयोग्या: । आवरणभङ्गे मुत्तयुपधानसम्भवादिति ।। संसा- 
रिणामिति । नित्यसंसारिणां स्वरूपज्ञानं यथार्थमयथार्थ च । अत एवैते नित्यसंसारिणः । स्वरूपभ्रमस्य 
प्रतिबन्धकत्वस्य नित्यत्वादिति ।। अन्येषामिति । तमोयोग्यानां स्वरूपज्ञानमयथार्थमेव । इदं च प्रकारांदा- 
मभिप्रेत्य । तदपि च स्वस्वरूपदुःखव्यतिरिक्तविषय एवेति बोध्यम्‌ । स्वरूपदुःखविषयेऽप्ययथार्थत्वे तेषां 
दुःखात्मकत्वाभावप्रसङ्गात्‌ । सर्व ज्ञानं धर्मिण्यभ्रान्तमित्यनभ्युपगमाद्वेदमुक्तम्‌ । अत एवतमोयोग्याः क्कचि- 
द्वाह्मविषयथार्थज्ञानस्यापराधपरिपाकवदनौच्छितौ तमःप्रवेशसम्भवादिति ॥ उभयरूपमिति । यथार्थमयथार्थ 
चेत्यर्थः । अत्र याथार्थ्यक्रमेणोत्कर्षसमत्वापकर्षः । अयथार्थ्यं चापकर्षसमत्वोत्कर्षः ।। 


द्रष्टव्या इति । अत्रायथार्थज्ञानस्य प्रसङ्गानिरूपणमिति ध्येयम्‌ ।' 


इन्द्रियजं लिङ्गजं स्मृतिरार्ष चेति चतुर्विधं यथार्थज्ञानमिति वैशेषिकाः । तदसत्‌ । 
नित्यस्यागमजन्यस्य च असङ्गहात्‌ । स्मृतेरिन्द्रियजत्वेनारषस्य योगिज्ञानत्वेन च 
एथग्ग्रहणायोगाञ्च । 

आगमस्य चेति । यद्यप्यागमस्य तन्मते लिङ्गजन्य एवान्तर्भावः । तथाऽप्यागमस्य पृथकृप्रमाणत्वमिति 


स्वमतदार्ढ्येन तदुक्तम्‌ । एवं स्मृतेरन्द्रियकत्वे स्वमतदार्ढ्येनैवोक्तमित्यवधेयम्‌ ।। योगेनेति । तस्येन्द्रियजन्यत्व 
एवान्तर्भावादिति भावः । 


अनुप्रमाणळक्षणम्‌ 


यथार्थज्ञानसाधनमनुप्रमाणम्‌ । यथार्थमित्येवोक्ते केवलेऽतिव्यासिः । ज्ञान- 
मित्येवोक्ते तत्र संदायादौ च । प्रत्यक्षेऽव्यासिश्च । साधनमित्येवोक्ते कुठारादा- 
वतिव्यासिः । यथार्थज्ञानमित्युक्ते केवलेऽतिव्यासिः । प्रत्यक्षेऽव्यासिश्च । यथार्थ- 
साधनमित्युक्ते प्रत्यक्षसाधनेऽतिव्यासिः । ज्ञानसाधनमित्युक्ते संशायादिसाधनेऽति 
व्यास्तिः । यथार्थज्ञानकारणमित्युक्ते प्रमात्रादावतिव्यास्तिरिति सर्वं सार्थकम्‌ । 


केवळप्रमाणळक्षणानन्तरमनुप्रमाणलक्षणमाह यथार्थज्ञानसाधनमिति ।। अत्र प्रत्येकपदार्थस्य लक्षण- 
भवनाक्षमत्वं क्रमेण दर्शायति यथार्थमित्यादिना ॥। तत्रेति । केवलभ्रमे वेत्यर्थः । लिङ्गज्ञानादेः करणत्व- 


१. एतद्वाक्यमूलं पद्धतिवाक्यं कस्मिन्नपि कोरी नास्ति । 

मभिप्रेत्याह प्रत्यक्ष इति ।। साक्षात्कारिज्ञानसाधने चक्षुरादौ ज्ञानत्वाभावादित्यर्थः । द्वौ द्वावधिकृत्य दोषमाह 
यथार्थज्ञानमिति ।। प्रत्यक्षसाधन इति चक्षुरादिकरण इत्यर्थः । 


यज्जातीयानन्तरं नियमेन कायीत्पत्तिस्तदत्र साधनं विवक्षितम्‌ । अतो न यादृ- 
च्छिकसंवादिष्वतिव्याप्तिः । 


ननु करणसाधनदाब्दयोः पर्यायत्वात्‌ कथं तेनात्मातिव्याप्तिवारणमित्यत आह यञ्जातीयानन्तर- 
मिति । साधनराब्दस्य सामान्यार्थत्वेऽपि प्रकृते साधनविशेषपरत्वान्नोक्तदोष इत्यर्थः । अनेन व्यापारविशिष्टस्य 
कारणत्वमभिंप्रैति । निर्व्यापारस्य नियमाभावादिति । यद्यपि सति प्रतिबन्धके तस्यापि न नियमः । तथाऽपि 
तदभावे सतीत्यपि विशेषण द्रष्टव्यमिति । यक्ष्यापारस्यैव करणत्वमित्यग्रे स्फुटम्‌ । प्रयोजनान्तरमपि समु- 
चिनोति अत इति ॥। 


प्रमाणदान्दार्थाविचारः 


ननु त्रिविधं प्रमाणमिति वक्तव्यम्‌ । ल्युरोऽधिकरणेऽप्यनुरासनात्‌ । सत्यम्‌ । तथाऽपि 
प्रमाणाब्दस्याधिकरणे प्रयोगाभावात्‌ तदसङ्कहः । 


करण इवाधिकरणेऽपि करणाधिकरणयोश्चेति ल्युटोऽनुशासनाविरोषात्कुतस्तस्यापरिग्रह इत्यत आह 
नन्विति ।। प्रयोगाभावादिति । किमत्र प्रमाणमिति प्रश्ने घटोऽयमिति धीरिति वा चक्षुरादीनि वेति फल- 
करणयोरस्ति प्रमाणपदप्रयोगः । न चैवमधिकरणे । न च देवदत्तोऽत्र प्रमाणमिति प्रयोगदर्दनात्कथमेवमिति 
वाच्यम्‌ । तत्तदर्थविषयकप्रमाप्रयोजकत्वमादाय तथा प्रयोगात्‌ । 


तथाऽपि प्रमाणशब्दो भावसाधनः करणसाधनश्चेत्यनेकार्थः । तत्र किमनुगत- 
लक्षणकथनेनेति । उच्यते । नायमक्षादिराब्दवदत्यन्तभिन्नार्थः । किन्तु धात्वर्थानु- 
गमस्तूभयत्र सम इत्येकार्थत्वमाश्रित्यानुगतलक्षणोक्तिरित्यदोषः । 


ननु तदर्थविषयकप्रमाश्रयत्वमादाय किमत्र प्रमाणमिति प्रश्नस्य प्रष्टुः संशयनिवर्तकप्रमाविषयत्वेन 
व्यधिकरणप्रमोपदरीनान्निवर्त्य॑त्वाभावादिति भावः । प्रमितत्वतत्साधनत्वाभ्यामेव प्रमाणपदप्रयोगोपपत्तेः किमुक्त- 
प्रवृत्तिनिमित्तेनेत्यत आह तथाऽपीति ।। धात्वर्थानुगम इति । नियमेन प्रमापदजन्यप्रतीतिविषययथाव- 
स्थितार्थविषयकत्वेन प्रमाप्रमासाधनोभयसाधारणेनोभयत्र प्रमाणपदप्रयोगो पपत्तौ ज्ञानत्वसाधनत्वप्रवेशेनोभयत्र 
्रवृत्तिनिमित्तकत्वकल्पनागौरवात्‌ । अक्षदाब्दादौ तु नैवं किञ्चिदुभयसाधारणमवञ्यं तत्पदजप्रतीतिविषयो- 
ऽस्तीत्यर्थः । 


20 श्रीमञ्ञयतीर्थविरचिता प्रमाणपद्धति: 
अनुप्रमाणविभागः 


त्रिविधमनुप्रमाणम्‌ । प्रत्यक्षमनुमानमागमश्चेति । तत्र निर्दोषार्थेन्द्रियसन्निकर्षः 
प्रत्यक्षम्‌ । अर्थशब्देनेन्द्रियविषया गृह्यन्ते । तेषां दोषाः । अतिदूरत्वमतिसामीप्यं 
सौक्ष्म्यं व्यवधान समान (द्रव्यशामिघातोऽनभिव्यक्तत्वं सादृश्यं चेत्यादयः । तेषु सत्सु 
क्कचिज्ज्ञानमेव न जायते। क्कचिद्विपरीतज्ञानमुत्पद्ते । 


प्रमोत्पत्तिनियतत्वमनुप्रमाणसामान्य लक्षणमभिप्रेत्याह निर्दोषेति ।। निदेषित्युपलक्षणम्‌ । स्वेतर- 
सकलभावभूतकारण सहकृतेत्यपि द्रष्टव्यम्‌ । न चैवं स्वेतसकलकारणसहितमिन्द्रियमपि स्यात्‌ । इष्टत्वा- 
दिति ॥ व्यबधानमिति । व्यवघायकमित्यर्थः ।। समाना(द्रव्या)भिघात इति । बलवत्सजातीयसम्बन्ध 
इत्यर्थः । 'अनभिव्यक्तत्वं स्वस्वाभिव्यत्तयसाधारणरहितमित्यर्थः । आदिपदादसाधारणपित्तादितद्दोषपरिग्रहः । 


इन्द्रियशब्देन ज्ञानेन्द्रिय गृह्यते । तद्‌ द्विविधम्‌ । प्रमातृस्वरूपं प्राकृत चेति । तत्र 
स्वरूपेन्द्रियं साक्षीत्युच्यते । तस्य विषया आत्मस्वरूपं तद्धर्मा अविद्या मनस्तद्वृत्तयो 
बाह्येन्द्रियज्ञानसुखाद्याः कालोऽव्याकृताकाइाश्चेत्याद्याः । स च स्वरूपज्ञान(ममि)- 
व्यनक्ति । 


ज्ञानेन्द्रियमिति । साक्षात्कारविषयताप्रयोजकासाधारणसम्बन्धप्रतियोगीत्यर्थः । सम्बन्धश्चक्षुरादौ 
संयोगादिः । साक्षिणि तु स्वरूपमेवेत्यवधेयम्‌ । तद्विभजते तद्विविधमिति । ननु साक्षिणोऽपीन्द्रियत्वात्‌ 
त्रिविधमिति वक्तव्यं तत्कथं द्वैविध्योक्तिरित्यत आह तत्र स्वरूपेति । प्रमातृस्वरूपसाक्षिणोरमेदान्नोक्तदोष 
इत्यर्थः ।। अविद्येति । भावरूपमञ्ञानमित्यर्थः ।। स्वरूपज्ञानं (अभि)व्यनत्तीति । आत्मधर्मतत्प्रयोजनादेः 
स्वाभिन्नसाक्षात्कारविषयतां प्रयोजयतीत्यर्थः । 


प्राकृतविभागः 
प्राकृत षड्विधम्‌ । घ्राणरसनचक्षुस्त्वक्‌ श्रोत्रमनोभेदात्‌ । तत्र गन्धस्तद्विरोषाश्च 


घ्राणस्य विषयाः । रसस्तद्विरोषाश्च रसनस्य । महान्ति रूपवन्ति द्रव्याणि केचिद्रुणाः 
कर्माणि जातयश्च चक्षुस्त्वचोः । वायुस्परशाऽपि त्वचो विषयः । शब्द: श्रोत्रस्य । 


१. अनभिव्यक्तं - इति मुद्रितपाठः । २. स च - इति मुद्रितपाठः । 

रूपवन्तीति । त्वचा महत्त्वसमानाधिकरणोद्भूतरूपवद्रव्यग्रहणे रूपवत्त्वमुलक्षणम्‌ । स्वव्यवस्थापक- 
गुणपुरस्कारेणैव बहिरिन्द्रियस्य द्रव्ये प्रवृत्तिरिते । अनेन महत्त्वसमानाधिकरणोद्भूतरूपवत्त्वस्य बहिरिन्द्रिय- 
जन्यद्रव्यसाक्षात्कारप्रयोजकत्वाभिधानेन वायुरप्रत्यक्ष इति सूचितम्‌ । अत एवाग्रे विच्छेद्य वक्ष्यति वायु- 
स्पर्शोऽपि त्वचो विषय इति । रूपवत्त्वसमुच्चयार्थापिशब्द: । शब्द इति । शब्दविशेषश्रेत्यपि द्रष्टव्यम्‌ ।। 


एतेषां पश्चानां मनोऽनधिष्ठितत्वं काचकामलादयश्च दोषाः । मनसस्तु बाह्येन्द्रि- 
याधिष्ठानेनेते सर्वे विषयाः । स्वातन्त्र्येण स्मरणसाधन मनः । तस्य दोषा रागादयः । 
मनोऽनधिष्ठितत्वमिति । भावरूपस्वेतरकारणाभाव इत्यर्थः ।। काचकामलादयश्चेति । इन्द्रिय - 


निष्ठज्ञानानुकूलशक्तिविधटका इत्यर्थः ।। स्वातन्त्र्येणेति । बहिरिन्द्रियनेरपक्ष्येणेत्यर्थः ।। दोषा इति । यथा 
स्मृतिप्रयोजकराक्तिविघटका इत्यर्थः । 


स्मृतिविचारविमर्हाः 


ननु स्मृतेर्याथार्थ्यमेव नास्ति । न हि यदा यादुशोऽर्थः स्मर्यते तदाऽसौ तादुशः । 
पूर्वावस्थाया निवृत्तत्वादिति चेन्न । यतो ज्ञानकाले वस्तुनस्तथात्वं याथार्थ्यापयुक्तं 
न भवति । किन्तु यद्देशकाळसम्बन्धितया यद्वस्तु ज्ञानेन यादुरां गृह्यते तद्देराकाळयो- 
स्तस्य तथात्वम्‌ । स्मृतिश्च तदासौ स इति गृण्हाति । न च तत्र तदासौ न तादूशः । 

याथार्थ्यमेव नास्तीति । तथाच यथार्थज्ञानसाधनप्रत्यक्षविरोषेषु विभागो नोचित इति भावः ॥ 
निवृत्तत्वादिति । स्मृतिकाले तत्ताया अभावादित्यर्थः ।। ज्ञानेनेति । ज्ञानविषयीभूतकाले विशेष्ये विशेषण- 
सत्ताया याथार्थ्यप्रयोजकत्वम्‌ । न तु ज्ञानाधारकाले । तथा सत्यतीताद्यनुमित्यादेरप्य यथार्थापत्तेरित्यर्थः । 


ननु पूर्वानुभवजनितसस्कारः स्मृतिकारणम्‌ । स चानुभूतविषय एव स्मृति- 
जननस्येष्टे । न चानुभवेन निवृत्तपूर्वावस्थतयाऽथो गृहीतः । तत्कथमनुभवसमान- 
विषयसस्कारजन्या स्मृतिरर्थं निवृत्तपूर्वावस्थतया विषयीकुर्यादिति । मैवम्‌ । भवेदेतदेवं 
यदि संस्कारमात्रजन्यत्वं स्मृतेरभ्युपगच्छामः । न चैवम्‌ । मनोजन्या स्मृतिः । सस्का- 
रस्तु मनसस्तदर्थसन्निकर्षरूप एव । यथा योगीन्द्रियाणां योगजो धर्मः । ततश्च 
संस्कारसहकृतं मनोऽननुभूतामपि निवृत्तपूर्वावस्थां विषयीकुर्वत्स्मरण जनयेदिति 
को दोषः । 


22 श्रीमञ्जयतीर्थविरचिता प्रमाणपद्धति: 


प्रसङ्गात्पुच्छति नन्विति । अननुभूतमपीति । विशेषसंस्कारस्य पूर्वावस्थानिवृत्त्या सम्बन्धविशेषण- 
ताया: प्रत्यासत्तेः सत्त्वात्‌ । विशेषणज्ञानस्याकारणत्वात्‌ । मनसस्तथाविधस्मृत्युपपत्तौ न किञ्चिद्वाधकमित्यर्थः । 


वर्तमानमात्रविषयाण्यपीन्द्रियाणि सहकारिसामर्थ्यात्कालान्तरसम्बन्धितामपि 
गोचरयन्ति । यथा संस्कारसहकृतानि सोश््यमित्यतीतवर्तमानत्वविशिष्टविषयप्रत्य- 
भिज्ञासाधनानि । प्राकृतेन्द्रियाणि मनोवृत्तिज्ञान जनयन्ति । तत्र सन्निकर्षः प्रत्यक्ष- 
मित्युक्ते घटपटसन्निकर्षेऽतिव्याप्तिः । इन्द्रियसन्निकर्षः प्रत्यक्षमित्युक्ते चक्षराकाशसन्नि- 
कर्षेऽतिव्यासिः । अर्थसन्निकर्ष इत्यक्ते पूववदतिव्यापिः । दृष्टार्थानां दुष्टेन्द्रियैर्वा सन्नि- 
कर्ष व्यावर्तयितुमुभयत्र निर्दाषग्रहणम्‌ । 
तत्रेति । तत्र प्रत्यक्षलक्षणे । इदं च यथाश्रुतममिप्रेत्य । वस्तुतस्तु दोषाणां प्रत्येकममिधातु- 
मशक्यत्वात्‌ । स्वेतरस्रकलसहकारिसमवहितः सनिकर्षः प्रत्यक्षमिति वाच्यम्‌ । न चेवमभिधानेऽतिप्रसङ्ग 
इति ध्येयम्‌ । 
सन्निकर्षविचारः 


ननु प्रत्यक्षं करणविरेषः । करणस्य चावान्तरव्यापारेण भवितव्यम्‌ । यथा 
छिदाकरणस्य परदोर्दारुसंयोगोऽवान्तरव्यापारः । सत्यम्‌ । अत्रापीन्द्रियं करणधर्मि । 
तस्यार्थसन्निकर्षाऽवान्तरव्यापारः । तत्रावान्तरव्यापारप्राधान्यविवक्षयाऽर्थन्द्रिय- 
सन्निकर्षः प्रत्यक्षमित्युच्यते । 

सत्यमिति । विनिगमनाविरहेण सन्निकृष्टेन्द्रियसनिकर्षयो: प्रत्यक्षपदाभिधेयत्वेऽपीन्द्रियस्यैव प्रत्यक्ष - 
पदाभिधेयस्य सव्यापारत्वनियमो न त्विन्द्रियसनिकर्षरूपस्य प्रत्यक्षस्य तत्र प्रमायोगव्यवच्छिन्नत्वस्येव 
्रत्यक्षत्वस्याभ्युपगमादिति भावः । यद्यपि सन्निकष्टेन्द्रियकरणत्वपक्षेऽपि न सन्निकर्षव्यापारः । विशिष्टस्य 
विशेषणजनकत्वात्‌ । अन्यथाऽऽत्माश्रयात्‌ । तथाऽपि सन्निकर्षस्योपलक्षणत्वमभिप्रेत्य तथोक्तमिति बोध्यम्‌ । 

क्कचित्तु धर्मिप्राधान्यविवक्षया स्वस्वविषयसन्निकृष्टमिन्द्रियं प्रत्यक्षमित्युच्यते । 
स्वरूपेन्द्रयस्यापि आत्मतद्धमैः विरोषङाक्तया सन्निकर्षः असत्येव । 


नन्वात्मतद्धमैः स्वरूपेन्द्रियस्य कः सन्निकर्षः । यः प्रत्यक्षं स्यादित्यत आह स्बरूपेन्द्रियस्येति ।। 
साक्षात्कारविषयताप्रयोजिकतायाः दाक्तेरेव सनिकर्षत्वमित्यर्थः ।। 

चतुर्विध प्रत्यक्षम्‌ ईश्वरप्रत्यक्षे लक्ष्मीप्रत्यक्षं योगिप्रत्यक्षमयोगिप्रत्यक्षे चेति । 
तत्राद्यद्धयं स्वरूपेन्द्रियात्मकमेव । उत्तरद्वय तु द्विविधेन्द्रियात्मकम्‌ । विषयस्तु तत्त- 
ज्ज्ञानविषयवड्डिवेक्तव्यः । 

स्वरूपेन्द्रियात्मकमेवेति । प्राकृतेन्द्रियस्य तत्राभावादिति भावः ॥ द्विविधेन्द्रियेति । स्वरूप- 
प्राकृतेन्द्रियेति । एतेषां विषयापेक्षायामाह विषय इति । यथेश्वरज्ञानं सर्वविषयमेवं तत्प्रत्यक्षम्‌ । ईश्वरा- 


दन्यत्रानालोचनेऽपि सर्वविषयं यथा लक्ष्मीज्ञानं तथा लक्ष्मीप्रत्यक्षम्‌ । एवमन्यत्रापि स्वयमूह्ममिति देवासुर- 
सम्बन्धिमिन्नमित्यर्थः । 


बाह्येन्द्रियं त्रिविधम्‌ । दैवमासुरं मध्यममिति । तत्र यथार्थज्ञानप्रचुर दैवम्‌ । 
अयथार्थज्ञानप्रचुरमासुरम्‌ । समज्ञानसाधन तु मध्यमम्‌ । 

यथार्थज्ञानप्रचुरमिति । यथार्थसाक्षात्कारप्रचुरमित्यर्थः । एवमग्रेऽपि ।। समज्ञानसाधनमिति । पर- 
स्परमधिकाधिकसङ्कयारहितयाथार्थायथार्थसाक्षात्कारसाघनमित्यर्थः स्वरूपमात्रे यथार्थमेवेत्येतत्तभयसाधारणम्‌ । 


स्वरूपेन्द्रियमप्युत्तमानां विषयस्वरूपे प्रकारे च यथार्थमेव । अधममध्यमाना तु 
स्वरूपमात्रे यथार्थमेव । प्रकारे त्वयथार्थ मिश्रं चेति । 


तेषामेव प्रत्येकमसाधारणरूपमाह प्रकारे त्विति । अयथार्थमयथार्थमेवेत्यर्थः । 
सन्निकर्षविभागः 


इन्द्रियार्थयोस्तु सन्निकर्षोऽपरोक्षज्ञानहेतुः षोढा भिद्यत इत्येके । (तद्यथा) तत्र 
सयोगः सयुक्तसमवायः सयुक्तसमवेतसमवायः समवायः समवेतसमवायो विरी- 
षणविरीष्यभावश्चेति । तत्र चक्षुःस्पर्दानयोर्घटादिद्रव्यैर्मनसश्चात्मना संयोगः । तेषां 
स्वविषयगतगुणकर्मसामान्यैः संयुक्तसमावायः । तथा घ्राणरसनयोर्गन्धरसाभ्याम्‌ । 
एतेषां स्वविषयगुणकर्मगतसामान्यैः सयुक्तसमवेतसमवायः । श्रोत्रस्य शब्देन सम- 
वायः । तद्रतसामान्यैः समवेतसमवायः । 


स्वाभिमतसन्निकर्षस्य प्रत्यक्षत्वव्यवस्थापनाय परामिमतं सन्निकर्ष दृषयितुमुपन्यस्यति इन्द्रियार्थयो- 
स्त्विति । क्रमेण तेषां विषयं दर्शयति तत्रेत्यादिना ।। 


24 श्रीमज्जयतीर्थविरचिता प्रमाणपद्धति: 


एतेषामेतत्पश्रविधसम्बन्धसम्बद्धार्थस्थाभावसमवायाभ्या पश्चविधो विठोषण- 
विरोष्यभाव इति । तदसत्‌ । गुणादीनां गुण्यादिमिरभेदेन समवायाभावात्‌ । 

एतेषामिति । उक्तसन्निकर्षविषयाणां पञ्चविधविदोष्यभाव इत्यर्थः । सन्निकर्षस्य प्रतियोगिनि निरूप्य- 
त्वात्प्रतियोगिनं दर्शयति एतत्पश्रविधसम्बन्धसम्बद्धार्थस्याभावसमवायाभ्यामिति ।। गुणादीना- 
मिति । तथा च समवायघटिताः संयुक्तसमवायादयोऽसिद्धा इत्यर्थः । 

आत्मनस्तद्धर्माणां च साक्षिविषयत्वेन मनोविषयत्वाभावात्‌ । वर्णात्मकस्य 
शाब्दस्य द्रव्यत्वेनाकाशाविरीषगुणत्वाभावात्‌ । अतः सर्वेन्द्रियाणां स्वस्वविषयैः 
स्वस्वविषयप्रतियोगिकाभावेन च साक्षादेव रसिमिद्वारा सन्निकर्षः । 

अन्यत्र संयोगस्य प्रत्यासत्तित्वेऽपि नात्मनि तस्य प्रत्यासत्तित्वमित्याह आत्मन इति ।। आकाश- 
गुणत्वाभावादिति । इदं च वस्तुगतिमनुरुध्योक्तम्‌ । तस्याकाशगुणत्वेऽपि गुणगुणिनोरभेदेन साक्षादेव रूपस्य 
चक्षुषेव रदिमद्वारा सम्बन्धस्य प्रकृते वक्तुं ाक्यत्वेन क्षत्यभावादिति । कस्तर्हि सनिकर्ष इत्यपेक्षायामाह अतः 
सर्वेन्द्रियाणामिति ।। रदिमद्वारेति ।। तत्तदिन्द्रियिकदेाद्वरेत्यर्थः । 


प्रत्यक्षविभागविमर्दाः 

निर्विकल्पकसविकल्पकमेदेन च द्विविधं प्रत्यक्षमित्याचक्षते । तत्र वस्तुस्वरूप- 
मात्रावभासकं निर्विकल्पकम्‌ । विशिष्टाकारगोचरं सविकल्पकम्‌ । तदष्टविधम्‌ । तत्र 
द्रन्यविकल्पो यथा दण्डीति । गुणविकल्पो यथा शुक्क इति । क्रियाविकल्पो यथा 
गच्छतीति । जातिविकल्पो यथा गीरिति । विशेषविकल्पो यथा विशिष्टः परमाणु- 
रिति । समवायविकल्पो यथा पटसमवायवन्तस्तन्तव इति । नामविकल्पो यथा देवदत्त 
इति । अभावविकल्पो यथा घटाभावपद्रतलमिति । 

स्वरूपमात्रावमासकमिति । वैरिष्ट्यानवगाहिङ्ञानमित्यर्थः ।। विशिष्टाकारगोचरमिति । वैशि- 
छ्यावगाहीत्यर्थः ।। 

एतदप्यसत्‌ । विरीषसमवाययोरप्रामाणिकत्वात्‌ । नाम्नः पश्चात्स्मरणेनाभावस्य च 
प्रतियोगिस्मरणाधीनज्ञानत्वेन तद्विकल्पस्य प्रथमाक्षिसन्निकर्षानन्तरमेवोत्पत्त्यभावेऽपि 
द्रव्यादिविकल्पाना प्रथममेबोत्पत्ती बाधकाभावेन निर्विकल्पकानुपपत्तेः । 


श्रीविजयीन्द्रतीर्थविरचितटिप्पणीसमेता 25 
अप्रामाणिकत्वादिति । तथाच अष्टविधत्वमनुपपन्नमित्यर्थः ।। बाधकाभावेनेति । विशेषणविशे- 
ष्येन्द्रियसन्निकर्षतदुभयासंसर्गाग्रहाम्यामेव विशिष्टप्रत्यक्षोपपत्तौ विशेषज्ञानस्य तत्र हेतुत्वाभावादिति भावः । 
हानोपादानोपेक्षाबुद्धयः प्रत्यक्षस्य फलमिति केचिदाहुः । तदप्यसत्‌ । तासा- 
मनुमानफळत्वात्‌ । तथा हि । कण्टकादिस्वरूपमात्रं प्रदइर्य प्रत्यक्षं निवर्तते । 
प्रत्यक्षमिति । तथाच लिङ्गविशिष्टपक्षग्रहे तदुपक्षीणं न विशिष्टसाधनत्वादिग्रहे हेतुरित्यर्थः । 
अथेदार्नी पूर्वानुभूतस्य कण्टकादेरनिष्टसाधनत्वमनुभूतं स्मृत्वाऽस्य च कण्ट- 
कादित्वेन तदनुमिमानस्य हानबुद्धिरपजायते । एवं कदळीफलादाविष्टसाधनत्वानु- 
मानानन्तरमुपादानबुद्धिरुत्पद्यते । तृणादौ चौदासीन्यमनुमायोपेक्षाबुद्धिः प्रतिपद्यते । 
कथं तहिं तद्गह इत्यत आह अथेदानीमिति ॥ स्मृत्वेति । कण्टकत्वनिष्ठव्याप्तिनिरूपकतयेति 
शेषः । तृतीयलिङ्गपरामर्शमाह अस्य चेति । यञ्प्यत्रास्त्येव प्रत्यक्षोपयोगस्तथाऽपि हानबुद्ध्यजनकत्वे 


निवर्तत इत्युक्तम्‌ । इष्टसाधनत्वानुमानानन्तरमिति । इष्टसाधनत्वानुमितिजनकलिङ्गज्ञानानन्तरमित्यर्थः ।। 
उदासीन्यमनुमायेति ।। इष्टसाधनत्वानिष्टसाधनत्वाभावानुमितिहेतुलिङ्गज्ञानानन्तरमित्यर्थः । 


अतो विदिष्टविषयसाक्षात्कार एव प्रत्यक्षस्य फलमिति ॥ 
इति श्रीमज्जयतीर्थूज्यचरणाविराचितप्रमाणपद्धतौ 
प्रत्यक्षपरिच्छेदः समाप्तः ॥ १ ॥ 


स्वामिमतप्रत्यक्षे फलमाह अत इति । परोत्तप्रत्यक्षफलत्वभवनाक्षमत्वादित्यर्थः । न च प्रत्यक्ष 
प्रतियोगित्वमादय प्रत्यक्षफलत्वमिति वाच्यम्‌ । तथा च घटादेरपि प्रत्यक्षफलत्वापातादिति ।। 


इति श्रीमजयतीर्थपूज्यचरणविराचितायां प्रमाणपद्धतिटीकायां 
श्रीसुरेन्द्रपूज्यपादर्शिष्याविजयीन्द्रमिक्षुरचितायां 
प्रत्यक्षप्रकरण समाप्तम्‌ ॥ 


X XX 


26 श्रीमञ्जयतीर्थविरचिता प्रमाणपद्धति: 
अथ अनुमानपरिच्छेदः 
अनुमानानिरूपणम्‌ 


निर्दोषोपपत्तिरनुमानम्‌ । उपपत्तिर्व्याप्यं युक्तिर्लिङ्गमिति पर्यायः । अविनाभावो 
व्याप्तिः । 

प्रमाणपद्धतिमित्यनेन प्रमाणत्वाक्रान्ततयाऽनुमानस्यापि प्रतिज्ञाविषयत्वेऽपि प्रत्यक्षस्य स्वेतरसकल- 
प्रमाणोपजीव्यत्वस्योत्कटेच्छाविषयत्वेन तनिरूप्यानुमानं निरूपयति निर्दोषोपपत्तिरिति ।। अनुमानं प्रमाण- 


मित्यर्थः । ननु ज्ञायमानं लिङ्गमनुमानमुच्यते । तत्कथमुपपत्तिरनुमानमिति । तत्राह उपपत्ति्युक्तिरित्यादि । 
उपपत्तिरारीरप्रविष्टाया व्याप्तेर्लक्षणमाह अविनाभाव इति । 


साहचर्यनियम इति यावत्‌ । 


ननु साध्येन विनाभावो नेत्यस्य साध्याभाववननिष्ठाभावप्रतियोगित्वात्तस्य तदभावस्य केवलान्वयित्वा- 
दित्यत आह साहचर्यति । हेतुसमानाधिकरणप्रतियोगिविरोघ्यभावाप्रतियोगिसाध्यसामानाधिकरण्यमित्यर्थः । 
अतो नियमस्य व्याप्तित्वेन नात्माश्रयदाङ्का । साध्ये तादृदाभावाप्रतियोगित्वस्यैव नियमपदार्थत्वात्‌ । 

व्याप्तेः कर्म व्याप्यम्‌ । तस्याः कर्तृ व्यापकम्‌ । यथा धूमस्याग्निना व्यासि- 
रव्यमिचरितः सम्बन्धः । यत्र धूमस्तत्राग्रिरिति नियमात्‌ । तत्र धूमो व्याप्यः । अग्नि- 
बर्यापकः । 

व्याप्तेः सम्बन्धरूपाया अनुयोगिप्रतियोगिनौ दर्शयति व्यास्तेरित्यादिना । अत्र यद्यपि व्याप्त्याश्रयो 
व्याप्तिरित्येव वक्तुमुचितं तथाऽपि वह्लिधूमं व्याप्रोतीत्यादिव्यवहारोपपादनाय कर्मत्वादिनोक्तमिति ध्येयम्‌ । 
तदिदमुदाहरणमुखेन दर्शायति यथेति ।। ननृपपत्तिरनुमानमेवास्तु । किं निर्दोषत्वप्रवेरेनेत्यत आह तत्रेति ।। 


तथाच प्रमारूपानुमित्युपहितस्यैवानुमानत्वात्तदनुपहिते लक्ष्ये यथोक्तोपपत्तित्वस्य सत्त्वादति व्याप्तिवारणाय 
तत्रवेश इति भावः । 


धर्मगतिविध्यम्‌ 


चतुष्टयी खलु धर्माणां गतिः । केचित्समवृत्तयो यथा निषिद्धत्वपापसाधनत्वे । 
यत्र निषिद्धत्वं तत्र पापसाधनत्वं यत्र पापसाधनत्वं तत्र निषिद्धत्वमिति नियमात्‌ । तत्र 

द्वयोरप्यन्योन्य व्याप्यव्यापकभावः । केचिन्न्यूनाधिकवृत्तयः । यथा धूमवत्त्वायिमत्त्वे । 
तत्र न्यूनवृत्तिधूमवत्त्व व्याप्यमेव । अधिकवृत्त्यय्रिमत्त्वं व्यापकमेव । 


केचित्परस्परपरिहारेणैव वर्तन्ते । यथा गोत्वाश्वत्वे । यतो यत्र गोत्व न तत्र 
सर्वथा5श्वत्वम्‌ । यत्र च अश्वत्व न तत्र सर्वथा गोत्वम्‌ । तेषां नान्योन्य व्याप्य- 
व्यापकभावः । सम्बन्धस्यैवभावात्‌ । 


केचित्क्कचित्समाविष्टा अपि क्कचित्परस्परपरिहारेणेव वर्तन्ते । यथा पाचकत्व- 
पुरुषत्वे । तयोः पुरुषविरोषे समावेशेऽपि पाचकत्वं पुरुषत्वपरिहारेण स्त्रीषु वर्तते । 
पुरुषत्वमपि पाचकत्वपरिहारेणापचति पुरुषे वर्तते । तेऽपि नान्योन्य व्याप्यव्यापक- 
भाववन्तः । सत्यपि सम्बन्धे परस्परव्यभिचारित्वात्‌ । तत्र व्याप्यो धर्मो व्यापक- 
प्रमितिसाधनं भवन्ननुमानमित्युच्यते । व्यापकश्चानुमेय इति । 

ननु पर्वते वर्तमानो धूमो गृहान्तर्वर्तिनः पुरुषस्य किमित्यग्निप्रमां न जनयति । 
उच्यते । न प्रत्यक्षवदनुमानमज्ञातकरणम्‌ । किन्तु सम्यण्ज्ञातमेव । तथाऽपि नारिकेल- 
द्वीपवासिनो देशान्तर गतस्य धूमप्रमितावपि कस्मान्नाश्निप्रमोदयः । 

ननु व्यवहितधूमेऽनुमानरूपे निर्दोषोपपत्तित्वसत्त्वादव्यासितादवस्थ्यमित्याह नन्विति ।। सम्यग्ज्ञात- 

मेवेति । तथाच अज्ञातत्वमप्युपपत्तिदोष इति भावः । एवमग्रेऽपि तथाऽञ्ञातत्वं तद्दोष एवेति मन्तव्यम्‌ ।। 

उच्यते । तस्य धूमस्वरूपज्ञानेऽप्यग्निव्या्ततया तज्ज्ञानाभावात्‌ । ज्ञातव्यासिक- 
स्यापि कुतः कदाचिद्निप्रमाऽनुत्पत्तिः । व्यासिस्मरणाभावात्‌ । व्यासिस्मरणवतः पर्वते 
धूमं दृष्टबतोडपि कथं पर्वतादन्यत्राग्निप्रमाऽनुभवः । व्यासिप्रकारमपेक्ष्य लिङ्गज्ञानस्य 
लिङ्गिज्ञानजनकत्वनियमात्‌ । 

व्यासिप्रकारमपेक्ष्येति । पक्षनिरूपितव्यासिप्रविष्टसम्बन्धवत्तया ज्ञातस्येत्यर्थः । 

व्यासिविचारः 

तथा हि । कयोश्चित्समानदेशाकालयोर्व्या्तिः । यथा रसस्य रूपेण । कयोश्चि- 

त्समानदेरात्वेऽपि भिन्नकाळयोः । यथा धूमस्याञ्निना । कयोश्चित्समानकाळत्वेऽपि 

भिन्नदेशयोः । यथा कृत्तिकोदयस्य रोहिण्युदयासत्त्या । कयोश्चिद्धिन्नरदेशकालयोः । यथा 
अधोदेशे नदीपूरस्योर्ध्वदेशावृष्ट्या । 


व्याप्तिप्रविष्ठसम्बन्धमेवाह तथा हीत्यादिना ।। अधोदेरी नदी पूरस्येति ।। नदीपूरासमानाधि- 
करणत्वनिरूपकदेशत्व वृष्टिसमानाधिकरणोर्ध्वदेशत्वनिरूपकदेरात्वं व्याप्यव्यापकयोः परस्पराधिकरणेन सम्बन्ध 
इत्यर्थः ।। 


कस्यचित्कादाचित्कस्य समानदेहात्वेऽपि सार्वकाळीनेन । यथा पतनस्य गुरु- 
त्वेन । कस्यचित्समानदेरात्वेऽपि सार्वकालिकस्य कादाचित्‌ केन । यथा रारीरत्वस्य 
विनाशेन । कस्यचित्प्रदेशवर्तिनो व्याप्यवर्तिना । यथा संयोगस्य द्रव्यत्वेन । कस्यचिद्‌ 
व्याप्यवर्तिनः प्रदेशावर्तिना । यथा रूपस्य संयोगेन । कयोश्चिदेकावयविवरतिनोरपि 
अयवभेदेन । यथा तुलोन्नमनावनमनयोरित्यादि । तथाच व्यासिज्ञानतत्स्मरणसहित 
लिङ्गस्य सम्यग्ज्ञानं सम्यग्ज्ञातं वा लिङ्ग व्यासिप्रकारानुसारेण समुचितदेशादौ 
लिङ्गिप्रमां जनयदनुमानमित्युक्त भवति । 

लिङ्गस्य सम्यग्ज्ञानमिति ।। व्याकषिप्रविष्टसम्बन्धवत्तया व्याप्यतावच्छेदकेन चेत्यर्थः ।। सम्बन्धान्तरेण 


व्यापकसत्त्वाद्नुमितेः प्रमात्वेऽपि नोपपत्तेः । प्रमाऽनुमानमितिकरणत्वमत आह व्यासिप्रकारानुसारेणेति ।। 
व्यापषिप्रविष्टसम्बन्धानुसारेणेत्यर्थः । 


अनुमाने पक्षधर्मतानियमनिराकरणम्‌ 


अत एव लिङ्गिस्वरूपस्य ज्ञातत्वेऽपि देशाविरोषादिसंसृष्टतया ज्ञापकत्वान्नानु- 
मानस्य वैयर्थ्यम्‌ । ततश्चानुमानस्य द्वयं सामर्थ्यम्‌ । व्यासिः समुचितदेशादी सिद्धिश्च 
इति । न तु पक्षधर्मतानियमः । 


अत एव व्याक्िप्रविष्टसम्बन्धेन पक्षे व्यापकमनुमितिविषयोऽत एव व्यापकस्य कचिज्ज्ञाने सम्बन्धान्तरेण 
पक्षे वा ज्ञानेन सिसाधनमित्याह अत एवेति ॥ सिद्धिश्चेति । सत्तेत्यर्थः । न तु पक्षधर्मतेति । ननु हेतौ 
पक्षनिरूपितव्यासतिप्रविष्टसम्बन्धवत्त्वस्यावञ्यवाच्यत्वे पक्षे व्य्षिप्रविष्टसम्बन्धेन हेतुसत्त्वमेव सामर्थ्यमस्तु । 
कृतं सम्बन्धपर्यन्तानुधावनेन । न च सम्बन्धस्य तवापि प्रवेशान्न गौरवमिति वाच्यम्‌ । सम्बन्धवत्त्वमित्यत्र 


श्रीविजयीन्द्रतीर्थविरचितटिप्पणीसमेता 29 


तवाधिकस्य सम्बन्धसम्बन्धस्य प्रवेशादिति । मैवम्‌ । एतस्य पक्षधर्मापक्षधर्मामयसमुचितदेशवृत्तिहेतुसमाना- 
धिकरणत्वेन सामान्यतया लघुत्वात्‌ । न च तत्र शरीरलाधवम्‌ । तदपेक्षया सामान्याभाववत्त्वस्यादरणीयत्वात्‌ । 
अत एव व्यास्तिस्मृतिप्रकारेण समुचितदेशवृत्तित्वज्ञानं कारणमित्यपि सङ्गच्छते । अन्यथा व्याप्यत्वप्रकारक- 
समुचितदेशवृत्तित्वज्ञानस्यैव जनकतया व्याप्तिस्मरणस्य परामरीनान्यथासिद्धस्य साहित्यापवर्गानौचित्यात्‌ । 
व्याप्यतावच्छेदकप्रकारकज्ञानत्वस्यावच्छेदकप्रवेशेन गुरुत्वात्‌ । अत एव यब्तत्व जातिरूपतया लघुशरीर 
परिहृत्योपाधितया गुरुहारीरमपि व्यापारत्वमेवाख्यातवाच्यतावच्छेदकमिति भाट्टाः । भवतु वा झरीरलाघवम्‌ । 
तथाऽपि हेतौ तादृरासम्बन्धज्ञानस्यैव कारणत्वम्‌ । व्या्षिप्रविष्टसम्बन्धेन नदीपूरस्योरध्वदेरो ज्ञानाभावात्‌ । 
तथासति लोहितस्फटिक इतिवदूघ्व॑देरो नदीपूरवानिति प्रतीत्यापत्तेरिति दिक्‌ । 


व्याविज्ञानहेतुविमर्दाः 


ननु व्यासिज्ञानं केन प्रमाणेन जायते । यथायथ प्रत्यक्षानुमानागमैरिति ब्रूमः । तत्र 
तावूमस्याग्निना व्यासिः प्रत्यक्षगम्या । तथा हि । महानसादौ धूमाग्योः साहचर्य पश्यतः 
पुरुषस्यैष विमर्शा जायते । किमत्रैवैतो धूमाग्नी सहचरितावन्यत्र देशान्तरे कालान्तरे 
चैतज्जातीयौ परस्परपरिहारेण वर्तते उतान्यतर एवान्यतरपरिहारेण किंबा सकलदेश- 
कालयोः सहचरितावेवेति । 


ततो भूयोभूयो धूमं पञ्यन्नग्मिं परयति । अञ्यभावे च धूमाभावम्‌ । तथा धूमा- 
भावेऽपि क्कचिदग्निसाध्यत्वम्‌ । 


ततः पुनरेष विचारो भवति । यथा बहुषु स्थलेषु धूमेन सहचरितोऽप्यभ्रिः क्कचित्त 
परित्यज्य वर्तते । तथा धूमो मत्परिचितस्थळेष्वग्निना सह वर्तमानोऽपि क्कचित्त 
परित्यज्य वर्तते । किं वा सर्वत्र तत्सहचरित एवेति । 


ततः पुनरेषा बुद्धिरुत्पद्यते । अग्नेर्धूमसम्बन्धेऽस्त्याद्रैनधनसंयोग उपाधिः । स च 
धूमस्याग्निसम्बन्धे यदि कश्चिदुपाधिः स्यात्तदा सोऽप्यभ्निं व्यभिचरिष्यति । न चेन्निनि- 
मित्तस्य सम्बन्धस्य धूमस्वभावत्वेन न क्कापि तदभावो भविष्यतीत्येव (भविष्यतीति 
निश्चित्य) महानसादावुपाधिगवेषणे प्रवर्तते । 


30 श्रीमज्जयतीर्थविरचिता प्रमाणपद्धति: 


तत्र केचिद्‌ धर्मा उभयव्यापकाः । यथा प्रमेयत्वम्‌ । नैतत्सम्बन्धं विघटयितु- 
मीशते । केचिदुभयाव्यापकाः । यथा महानसत्वम्‌ । तेऽपि नैतत्सम्बन्धविघटनाय 
समर्थाः । 

केचिद्‌ धूमव्यापका अऱ््यव्यापकाः । यथाऽऽरद्र्धनसंयोगः । तेऽप्यग्नेर्धूमवियोजने 
शक्ता अपि न धूमस्याग्निवियोजने । यस्त्वग्ने्व्यापको धूमस्य त्वव्यापकः स स्वयं 
व्यावर्तमानः इाक्ष्यत्येतत्सम्बन्ध विघटयितुम्‌ । स तु नास्त्येव । अनुपलम्भात्‌ । 
अतीन्द्रियोऽपि प्रमाणान्तरवेद्यः स्यात्‌ । न च तत्प्रमाणमुपलभ्यते । न चाप्रामाणिकः 
राङ्कामप्यधिरोहति । अतो नात्रोपाधिरस्तीति निणीतवतोऽविनाभावाप्रमितिरुत्पद्यते । 

नन्वेव सति न प्रत्यक्षं व्यासिग्राहकम्‌ । मैवम्‌ । यतः साहचर्यंग्राहिणः प्रत्यक्षस्य 
भूयोदर्शनव्यमिचारादर्शनोपाध्यभावनिश्चयाः सहकारिणः । 

नन्वेवं सतीति । विचारसमुत्थानोपाधिकत्वज्ञानस्य हेतुत्व इत्यर्थः ।। भूयोदर्शनेति । इदं च व्याप्ति- 
प्रत्यक्षनियतपूर्ववर्तितया सर्वमुपात्तम्‌ । न हेतुताया उपाध्यभावनिश्चयभूयोदर्शनयोर्व्यभिचारज्ञानाभाव एवोप- 
क्षीणत्वात्‌ । कारणं तु व्यभिचारविरवसहकृतं साहचर्यग्राहिप्रत्यक्षमेवेत्यवगन्तव्यम्‌ । यद्वा भूयोदर्शनानौपा- 
धिकत्वनिश्चयव्यभिचारज्ञानाभावानां व्यापारव्यापारिभावेन हेतुतयैवोपादानम्‌ । अस्ति च भूयोदर्शनेनोपाधितया 
शाङ्कतयमानसाध्यसाधनसहचरितधर्माणां केषाञ्चित्साध्यव्यापकत्वनिश्चयः । सति च तस्मिन्नुपाधिकज्ञानविरहे 
व्यामिचारज्ञानविरहित इति न व्यापारेण व्यापारिणोऽन्यथासिद्धिः । न च स्वतः सिद्धव्यभिचारज्ञानविरहवतो- 
ऽनौपाधिकत्वनिश्चयं विंनेव व्य्षिप्रत्यक्षसम्भवान्नेवमिति वाच्यम्‌ । प्रत्यक्षेण व्याप्तिग्रहे विशेषादर्शने सति 
सहचारादिसाधरणधर्मद्ीनाव्यभिचारहाङ्कावरयकतयोक्तप्रकारानुसरणनियमादिति । 


न च सहकारिभेदेऽपि प्रत्यभिज्ञायामिव प्रमाणान्तरत्वम्‌ । वर्तमानसन्निकृष्टमात्र- 
ग्राहिप्रत्यक्ष कथमतीताद्यास्यदा व्यासिं गृह्णीयादिति चेन्न । सहकारिसामर्थ्यन करणानां 
रात्तयन्तराविर्भावस्य बहुलमुपलम्भात्‌ । 


प्रत्यक्षस्य नियतसहकारित्वात्सहकारिभेदेन सहितं यच्च व्याप्तिज्ञानं जनयति तत्प्रमाणान्तरमापद्ेते- 
त्याशङ्कयाह न चेति । प्रत्यक्षस्य व्याप्तिग्राहकत्वे बाधकान्तरं शङ्कते वर्तमानेति । धूमत्वादिसामान्यस्य 
त्वयाऽनभ्युपगमादिति दाङ्काभिप्रायः ॥ सहकारेति । अञ्जनाद्यौषधरूपसहकारिसामर्थ्याचक्षुरादिप्रमाणस्य 
यवहितधनादिग्राहकत्वव्यभिचारादर्हनादिसहकारिवहादतीतादिनिष्ठतया व्याक्षिग्राहकत्वं प्रत्यक्षस्य । 

किश्च प्रतीतस्य धूमस्याग्निसम्बन्धे स्वाभाविकतया निश्चिते यद्यन्यत्रापि धूमः 
स्यात्‌ तहिं तस्याप्येवमित्येव व्यासिग्रहो भवतीत्यतः काऽञत्रानुपपत्तिः । 


असन्निकृष्टधूमादौ व्याक्तिरनुमेया सन्निकृष्टप्रत्यक्षगृहीतव्याप्तिकधूमादिवदित्याह किञ्चेति ।। प्रतीतस्य 
धूमस्य सन्निकृष्टस्येति रोषः । यद्यप्यसन्निकृष्टो धूमो वहिव्याप्यो धूमवान्‌ सन्निकृष्टधूमवदिति व्यासिग्रहे 
धूमत्वादेः सामान्यस्याभावाद्‌ दृष्टान्ते साधनवैकल्यं पक्षा्नुपस्थितेरनुमानानवतारश्च । तथाऽपि धूमत्वमात्रनिष्ठ- 
साध्यप्रतियोगिधर्मवत्त्वस्य हेतुकरणेन साधनवैकल्यम्‌ । धूमनिष्ठसादृइयप्रतियोगित्वादिरूपसामान्यलक्षणाभ्युप- 
गमाच्च न पक्षाद्यनुपस्थितिरिति मन्तव्यम्‌ ।। 


एतेन प्रमेयत्वाभिधेयत्वयोर्व्यासिं गृण्हतः सार्वज्ञप्रसङ्ग इत्यपि परास्तम्‌ । कुत 
एतत्सर्व कल्प्यत इति चेत्‌ । कार्यदर्शनादेव । अस्ति तावद्‌ धूमदर्शनानन्तरमग्नि- 
ज्ञानम्‌ । न च तदयथार्थम्‌ । संवादित्वात्‌ । न चान्यदईनिनान्यज्ञानं निर्निमित्तं भवितु- 
मर्हति । अतिप्रसङ्गात्‌ । न च व्यासिप्रमां समुचितदेशत्वप्रमां चापहाय निमित्तान्तर- 
मस्तीति कार्यमेवैतत्कल्पयति । 


एतेनेति । यद्यप्यभिमतसामान्यलक्षणापेक्षयाऽयं प्रसङ्गो दुर्वारः । तेन रूपेण सार्वज्ञप्रसङ्गस्येष्टत्वे समं 
समाधानम्‌ । तथाऽपि सामान्यलक्षणायां परामिमतायां मानाभाव इत्यत्र तात्पर्यम्‌ ।। 


व्यासिमूलविचारः 


यथा खलु शिलाशकलादावनुपलब्धामपि क्षितिसलिलादिसहकारिसमता 
बीजस्य शक्तिमङ्करदर्शन कल्पयतीति । अनुमानगम्यां तु व्यासिमुत्तरत्रोदाहरिष्यामः । 
न च तस्याप्यनुमानस्य व्यास्यपेक्षायामनवस्था । अन्ततः प्रत्यक्षागममूलत्वात्‌ । 
ब्राह्मणो न हन्तव्यो गौर्न पदा स्पृष्टव्येत्यागमगम्या व्यासिः । न चात्र कश्चितक्षुद्रोपद्रवो 
नापि दृष्टान्तापेक्षेति । 


अनुमानगम्यां त्विति । प्रत्यक्षेतरमानगम्यामपीत्यर्थः ।। ब्राह्मणो न हन्तव्य इति । यद्वाह्मणहनन 
तदनिष्टसाधनमिति नरकसाधनत्वप्रविष्टव्यास्तिरस्मादागमादवगन्तव्येत्यर्थः ।। नापीति ॥। व्याप्तेरागमेनोपस्थितौ 
न सहचारज्ञानापेक्षेति भावः । 


32 श्रीमञ्जयतीर्थविरचिता प्रमाणपद्धति: 
अनुमानत्रैविध्यम्‌ 


त्रिविधमनुमानम्‌ । कार्यानुमानं कारणानुमानमकार्यकारणानुमान चेति । तत्राद्यं 
यथा । धूमोऽग्नेः । द्वितीयं यथा । विरिष्टमेघोन्नतिर्वृष्टिः । 

क्वचित्स्वक्रियाव्याधातेन व्यभिचारराङ्कानिराससूचनायानुमानविभागमाह ।। त्रिविधमिति । कार्यरूपं 
कारणरूपमुभयभिन्न चेत्यर्थः । यद्यपि षष्ठीसमासे सम्बन्धिरान्दमहिप्ना कार्यरूपं कारणरूपं चानुमानं क्रमेण 
लभ्यते । तथाऽप्युदाहरणक्रमानुरोधेन कर्मधारयो व्याख्यातः । उदाहरति तत्रेति ।। बिदिष्टेति । व्याप्यनुप- 
हितव्यावर्तकधर्मवतीत्यर्थः । 

इयास्तु विशेषः । कार्य कारणमात्रमनुमापयति । कारणं तु समग्रमेव कार्यमिति । 
तृतीयं यथा । रसो रूपस्येति । पुनरद्विविधम्‌ । दृष्ट सामान्यतो दृष्ट चेति । तत्र 
प्रत्यक्षयोग्यार्थानुमापक दृष्टम्‌ । यथा धूमोऽग्नेः । प्रत्यक्षायोग्यार्थानुमापक सामान्यतो 
दृष्टम्‌ । यथा रूपादिज्ञान चक्षुरादेः । 

नन्वजनितकार्यस्यापि कारणस्य नादाद्‌ व्यभिचारेण न कारणस्य कार्यानुमापकतेति विभागानुपपत्ति- 
माशङ्कय सकलकारणसहिंतेककारणस्यानुमानत्वं वक्तुमाह इयास्त्विति ॥ कारणमात्रमिति । व्यापकतायां 
न विशेषणनियम इत्यर्थः।। समग्रमिति । सकलेतरसमवहितमित्यर्थः । विभागान्तरमाह पुनरिति ।। नैयायिक- 
मतानुसारेणोभयोर्ळक्षणमाह तत्रेति ।। 


हं भाड्मतेन व्यापिनिरूपणम्‌ 


अथवा यथाभूतयोर्व्यासिग्रहणं तथाभूतयोरेव लिङ्गलिङ्गिभावे दृष्टम्‌ । यथा 
धूमाञ्योः । व्याप्यव्यापकयोरन्यादुरात्वेऽपि तत्सामान्याकारानुगमेन लिङ्गलिङ्गिभावे 
सामान्यतो दृष्टम्‌ । यथा कृषीवलस्य कर्षणादिप्रवृत्तेर्धान्यादिफलवत्त्वददनेन यज्ञादेः 
स्वर्गादिफलानुमानम्‌ । प्रेक्षावत्प्रवृत्तित्वफळवत्त्वसामान्यानुगमात्‌ । 

भाड्टानुसारेणाह अथवेति । यथैव व्यत्तया व्याप्तिग्रहस्तस्या एव यत्र कालान्तरे व्यास्तिस्मरणेऽनुमिति- 
स्तत्र दृष्टम्‌ । व्यत्तयन्तरस्यानुमितिविषयत्वे सामान्यदुष्टमिति तात्पर्यार्थः ॥ व्याप्यव्यापकयोरिति । व्याप्ति- 
ग्रहविषयीभूतयोरित्यर्थः ।। प्रवृत्तित्वेति । प्रवृत्तिविषयत्वेत्यर्थः । यज्ञादिपदं वा प्रवृत्तिपरम्‌ ।। प्रेक्षावदिति । 
प्रथमव्याख्याने प्रवृत्तिविषयत्वेत्यर्थः । बहुब्रीहिसमासो वाऽयं द्रष्टव्यः। 

पुनरद्विविधम्‌ । साधनानुमानं दूषणानुमानं चेति । तत्राद्यं यथा । धूमप्रमित्या 
अग्निप्रमितिसाधनम्‌ । दृषणानुमानमपि द्वेधा । दुष्टिप्रमितिसाधनं तर्कश्चेति । तत्राद्य 
यथा । नेदं स्वसाध्यसाधनसमर्थम्‌ । प्रमाणबाधितत्वादित्यादि । कस्यचिर्मस्याङ्गीकारे 
अर्थान्तरस्यापादन तर्कः । 


तर्कस्वरूपमाह कस्यचिदिति । व्याप्यस्येति शेषः । एवमर्थान्तरमपि व्यापकत्वमेवेति द्रष्टव्यम्‌ । 
तर्कस्यानुमानत्वं वक्तुं विभागान्तरमाह पुनरिति ॥। दुष्टीति' । 


तस्य पञ्चाङ्गानि । आपादकस्यापाद्येन व्यासिः प्रतितर्कणाप्रतिघात आपाद्यस्य 
अनिष्टत्वं तद्‌ द्विविधम्‌ । प्रामाणिकहानमप्रमाणिककल्पन चेति । तत्राद्यं त्रेधा । 
दृष्टाननुमितश्रुतहानभेदात्‌ । द्वितीयमप्यदृष्टाननुमिताश्रुतकल्पनाभेदात्त्रिविधम्‌ । एतदेव 
कल्प्यानेकत्वे कल्पनागौरवमित्युच्यते । आपाद्यस्य विपर्यये पर्यवसान परस्याननु- 
कूलत्व चेति । 

अनुमानान्तर्भावसाधिके व्यासिसापेक्षत्वकथनायाह ।। तस्येति । अङ्गत्वं सत्तर्कताप्रयोजकत्वम्‌ । 


अनिष्टपदार्थमेव दर्शयितुमाह तदिति । व्याप्तेरापाद्यानिष्टत्वस्य तर्कस्वरूपनिर्वाहकतातर्कप्रतिपत्त्यभावा- 
ननुकूलयोः सत्प्रतिपक्षाभावप्रकरणसमत्वाभावोपयोगः । विपर्ययापर्यवसानं त्वनुग्राहकतकोपयोगीति वक्ष्यते । 


तर्कस्य पाश्चविध्यम्‌ 


आपाद्यमनिष्ट पुनः पश्चधा भिद्यते । आत्माश्रयत्वमन्योन्याश्रयत्व चक्रका- 
श्रयत्वमनवस्था केवलानिष्ट चेति । तदापादनरूपस्तकोऽपि पञ्चविधः । तत्र 
तस्यैव उत्पत्तिज्ञस्यर्थं तदुत्पत्तिज्ञस्यपेक्षाङ्गीकारे स्वापेक्षया पूर्वभावित्वरूपमात्मा- 
श्रयत्वमापाद्यते । यदि घटोऽयमस्यैव घटस्योत्पादकः स्यात्तर्हि स्वतोऽपि पूर्वभावी 
स्यात्‌ । 

अनिष्टभेदोक्तिपूर्वं तर्कमेदमाह आपाद्यमिति । गोबलीवर्दन्यायेनात्माश्रयादेरनिष्टस्य पृथगुक्तिः । 
आत्माश्रयापादनमाह तत्रेति ॥। तत्तस्यैवोत्पतत्यर्थं तदुपत्त्यपेक्षाभ्युपगमे पूर्वाज्ञातस्यैव वस्तुनो ज्ञानार्थं तत्त- 


१ अस्य प्रतीकस्य व्याख्या नास्ति । 

ज्ज्ञानापेक्षाभ्युपगमे तस्य तज्ज्ञानस्य वा पूर्वभावित्वमापाद्यमित्यर्थः । यद्यपि तदपेक्षेव वक्तव्या न तूत्पत्तेस्तथा- 
ऽप्युत्पद्यमानस्य तदपेक्षोत्पत्तिमादायैवेत्युत्पत्त्यपेक्षोक्ता । तदपेक्षा च तजननानुकूला शत्तिर्द्रष्ठव्या । 


कारणनियमः 


यद्यस्य कारणं तत्ततोऽपि पूर्वभावि दृष्टम्‌ । यथा पटकारणं तन्तवस्तदपेक्षया 
पूर्वभाविनः । न चात्र प्रतिकूलस्तर्कोऽस्ति । यदि घटस्य घट एव कारणं न स्यात्‌ तर्हि 
इदमापद्यत इति । अनिष्ट चेदम्‌ । स्वापेक्षया पूर्वभावित्वस्य अप्रामाणिकत्वात्‌ । 
व्याहतत्वेनाङ्गीकर्तुमनुचितत्वाञ्च । पूर्वभावित्वं हि तदभाववति काले भावः । न च 
स्वाभाववति काले स्वयं भवतीति न व्याहतम्‌ । न चेत्पूर्वभावित्वमङ्गीक्रियते तदा 
न स्वस्य स्वयं कारणम्‌ । न चैवमेवापादक प्रत्यापादयितु शक्यत इति पञ्चाङ्गानि । 


अत्र पञ्चाङ्गानि दर्शयितुमाह यद्यस्येति ।। न चेदित्यनेन विपर्यये पर्यवसानम्‌ । न चैवमित्यनेन 
अननुकूलत्वमुक्तम्‌ । 

एव ज्ञसावपि तज्ज्ञान प्रति पूर्वभावित्वमापद्यम्‌ । द्वयोरितरेतरकारणत्वाङ्गीकारे 
त्वन्योन्यापेक्षया पूर्वभावित्वरूपमन्योन्याश्रयत्वमापाद्यम्‌ । बहूनां चक्रवत्कार्यकारण- 
भावाभ्युपगमे पूर्वमावित्वलक्षणं चक्रकाश्रयत्वम्‌ । अनवस्थितासिकारणापेक्षाया 
मूलक्षयापरनामकप्रतीतकार्यविलोपळक्षणानवस्था । 


अन्योन्याश्रयत्वापादनप्रकारमाह द्वयोरिति ।। चक्रश्रमणयोरित्यर्थः । चक्रकस्याह बहूनामिति । 
चक्रभ्रमणघटानामित्यर्थः ।। चक्रबदिति । परावृत्येत्यर्थः । अनवस्थामाह अनवस्थितेति । उभयत्रापाद्य- 
पदानुषङ्गः । अन्योन्याश्रयादिनिरासायाह अनवस्थितेति । असिद्धिपदं प्रमाणासिद्धबीजाङ्करादिपरिहाराय । 


केवलानिष्टापादनमपि त्रेधा । दृष्टानुमितश्रुतहानापादनभेदात्‌ । आदृष्टाननुमिता- 
श्रुतकल्पनापादनभेदाञ्च । एतदेव कल्प्यानेकत्वे कल्पनागौरवमित्युच्यते । दृष्टहान 
यथा । यदि पर्वतो निरश्निकस्तर्हि निर्धूमः स्यादिति । एवमन्यस्याप्युदाहरणं शास्त्रे 
द्रष्टव्यम्‌ । अनुमानत्वेऽपि तर्कस्यापादकासिरिदृषणम्‌ । पराभ्युपगममात्रस्य तत्र 
सिद्विपदार्थत्वात्‌ । 

केवलानिष्टभेदमाह केवलेति ।। गौरवस्योभयत्रिकान्तर्भावमाह एतदेवेति ॥ ननु वह्णचभावादेः 
पर्वतादावसिद्धत्वात्कथं तज्ज्ञानस्य प्रमात्वम्‌ । धूमाभावादेश्व बाधकात्कथं प्रमाञ्नुमितत्वं तज्ज्ञानस्येत्यत आह 
अनुमानत्वेञपीति ।। परेति । अभ्युपगमस्यैव सम्बन्धित्वमिति भावः । 


अपसिद्धान्तादीनां दृषणत्वविमर्शः 


एवमापाद्यस्य प्रमाणविरोधोऽपसिद्वान्तश्च न दृषणम्‌ । निर्धूमो भवतीत्यसाध- 
नात्‌ । यथा साधनानुमाने न व्यासिमात्रं नापि पक्षधर्मतामात्रं साध्यप्रमितिसाधनं किन्तु 
मिलितमेव । एव्रमनिष्टापादन विपर्यये पर्ययसान चोभयं मिलितमेवानुमितिसाधन 
भवतीति तर्कस्य प्रामाण्यमुपपद्यते । सोऽय क्कचिद्विपरीतङाङ्कानिरसनद्वारेण प्रमाणाना- 
मनुग्राहकोऽपि भवतीति । 


विपर्ययपर्यवसानाङ्गत्वस्यानुग्रहतर्केविषयतां वक्तुमाह एवमिति । अनुमितीति । वह्णचनुमित्युपयोगी- 
त्यर्थः ।। सोऽयमिति । विपर्ययपर्यवसायीत्यर्थः । | 


केवलान्वयिकेवळव्यतिरेक्यन्वयव्यतिरेकिभेदात्त्रिविधमनुमानमित्येके । साध्य- 
धर्मविरिष्टो धर्मी पक्षः । तत्र व्यास्या वर्तमानम्‌ । निश्चितासाध्यसमानधर्माधमी 
सपक्षः । तत्र सर्वस्मिन्नेकदेरी वर्तमानम्‌ । 


नेयायिकसिद्धमनुमानभेदं दूषयितुमाह केवलेति । सत्केवलान्वयादिलक्षणं वक्तुं पक्षादिलक्षणमाह 
साध्येति । सिषाधयिषितत्वरहितव्यापकत्वाभिमतत्वनिश्चयाविषयः पक्ष इत्यर्थः । तेन प्रमाणसम्प्रुवे5पि पक्षता 
तत्रेत्यनेन पक्षवृत्तित्वलक्षणविङोषणोक्तिः दाब्दोऽभिधेयो मूर्तत्वाद्वर्णात्मकत्वादिति व्यावृत्त्यर्थम्‌ ।। निश्चितेति । 
व्यापकत्वाभिमतवत्तया निश्चित इत्यर्थः । तत्रेत्यनेन पक्षवृत्तित्वस्वरूपं द्विविधं चोक्तम्‌ । विशेषणव्यावृत्यर्थ तु 
सर्वमभिधेयं प्रमेयत्वादिति साघ्यतत्समानेऽतिव्यापकतावच्छेदकावच्छिन्नाभाववानित्यर्थः ।। 


साध्यतत्समानधर्मरहितो धर्मी विपक्षः । तद्रहितं केवलान्वयि । तद्‌ द्विविधम्‌ । 
सर्वसपक्षतदेकदेशावृत्तिभेदात्‌ । झाब्दोऽभिधेयः प्रमेयत्वात्‌ इति सपक्षव्यापकम्‌ । 
सर्वस्मिन्नमिधेयतया सम्प्रतिपन्ने प्रमेयत्वस्य वृत्तेः । गुणत्वादिति सपक्षैकदेशवृत्ति । 
रूपादौ वृत्तेर्घटादाववृत्तेः । 

तद्रहितमिति । अत्यन्ताभावाप्रतियोगिकसाध्यमित्यर्थः । धूमादिव्यावृत्यर्थः । व्यतिरेकलक्षणे पृथिवी- 
तरमेदसाध्ये द्रव्यत्वमनित्यत्वे साध्ये पृथिवीत्वरूपसाधारणमितरभेदे साध्ये गुरुत्वं च व्यावर्तयितुं विशेषणानि । 
व्यातिविभागः 


द्विविधा किल व्यासिः । अन्वयतो व्यतिरेकतश्चेति । साधनस्य साध्येन 
व्यासिरन्वयः । साध्याभावस्य साधनाभावेन व्यासिर्व्यतिरेकः । तत्रास्य केवलमन्वय 
एवास्ति । यत्प्रमेय तदमिधेय यथा घट इति । न तत्र व्यतिरेकः । यदमिधेयं न भवति 
तत्प्रमेयं न भवतीति निदर्शनाभावात्‌ । सर्वस्याप्यभिधेयत्वेनानमिधेयासम्भवात्‌ । 
तेनेतत्केवलान्वयीत्युच्यते । 


पक्षव्यापकमविद्यमानसपक्षं सर्वस्माद्विपक्षाद्‌ व्यावृत्तं केवलव्यतिरेकि । यथा 
जीवच्छरीरजातं सात्मक प्राणादिमत्त्वादिति । अस्य हि यत्सात्मकं न भवति तत्प्राणा- 
दिमन्न भवति यथा घट इति व्यतिरेक एवास्ति । न तु यत्प्राणादिमत्तत्सात्मकमि- 
त्यन्वयः । सर्वस्यापि जीवच्छरीरस्य पक्षत्वात्‌ । अन्यस्य सर्वस्य निरात्मकत्चात्‌ । 


पक्षव्यापक सपक्षवृत्ति सर्वविपक्षव्यावृत्तमन्वयव्यतिरेकति । तदपि द्विविधम्‌ । 
सर्वसपक्षतदेकदेरावृत्तिभेदात्‌ । इाब्दोऽनित्यः कृतकत्वात्‌ इति सपक्षव्यापकम्‌ । 
सर्वस्मिन्ननित्ये कृतकत्वस्य वृत्तेः । पर्वतोऽग्निमान्धूमवत्त्वादिति सपक्षेकदेदावृत्ति । 
अभ्निमत्यपि क्कचिद्‌ वृत्तेः । क्कचिञ्चावृत्तेः । इदं हि यद्‌ धूमवत्तदग्निमद्‌ यथा महानसः । 
यदग्निमन्न भवति तद्‌ धूमवन्न भवति यथा हद इति व्यासिद्वयसद्धावादन्वयव्यतिरेकी - 
त्युच्यते । 

तदिदमसत्‌ । व्यतिरेकव्यासेः प्रकृतसाध्यसिद्धावनुपयोगात्‌ । न हि भावेन भाव- 
साधनेऽभावस्याभावेन व्यासिरुपयुज्यते । व्यासिपक्षधर्मतयोर्वैय्यधिकरण्यं चैवं सति 
स्यात्‌ । 


अन्वयव्यतिरेकिलक्षणेऽनित्ये वाड्मनसे कुतकत्वादित्यस्य केवलव्यतिरेकिकेवलान्वयि-नोश्चातिव्याप्ति- 
वारणाय विठोषणानि दूषयति तदिदमिति ।। वैयधिकरण्यमिति । न च साध्यभावव्यापकाभावप्रतियोगित्वं 

प्रयोजकमिति नोक्तदोष इति वाच्यम्‌ । सामग्रयन्तरकल्पनापत्ते: । तव विरुद्धस्य हेत्वाभासत्वाभावापत्तेश्व । 
यस्मिन्सत्यनुमितिप्रतिबन्धः स खल्वाभासः । अन्यथोपाधेरपि तथात्वापत्तेः । एवं च सकलसाध्याधिकरण- 
निष्ठाभावप्रतियोगित्वज्ञानेन हेतुसाध्यसामानाधिकरण्यज्ञानप्रतिबन्धेऽपि साध्याभावे साधनाभावसामानाधि- 
करण्याज्ञानस्यानुमित्युपयोगित्वेनाभिमतस्य न क्षतिरविरोधात्‌ । तथाच व्यतिरेकव्याप्षिज्ञानमादायानुमिति- 
सम्भवान्नानुमितिप्रतिबन्ध इति कथमाभासत्वमिति भावः । 


केवलव्यतिरोकिव्यवहारविमर्ङाः 


कथ तहिं केवळव्यतिरेकिणः शास्त्रे संव्यवहारः । इत्थम्‌ । तत्रापि यत्‌ प्राणादिमत्‌ 
तत्‌ सात्मकमित्येव व्यासतः । किन्तु व्यासिग्रहणस्थानस्यैव विप्रतिपत्तिविषयत्वप्रास्या 
सा दर्शयितुमशक्या5भूत्‌ । ततोऽनुमानेन तां साधयितुं व्यतिरेकव्यापतिरुपन्यस्यते । 
प्राणादिमत्त्वादिति प्रयुक्ते कथमस्य व्यासिरित्याकाङ्कायां प्राणादिमत्त्वं सात्मकत्वेन 
व्या्तम्‌ । तदभावव्यापकाभावप्रतियोगित्वात्‌ । यद्यदभावव्यापकाभावप्रतियोगि तत्‌ 
तेन व्या्तम्‌ । यथा धूमवत्त्वम्‌ अग्निमत्त्वेनेत्यस्यार्थस्य विवक्षितत्वात्‌ । 


व्यतिरेकव्याप्तेरु]योगमाह कथमित्यादिना । उपाधेरदूषणत्वेऽपि दूषणभूतोपायत्वेनोप- 
न्यासवत्तदुपन्यास इति भावः । 


अन्वयव्यतिरेकिणि तु व्यतिरेकव्यासिरनुपयुक्तेव । विवक्षितव्यासेः प्रत्यक्षादिनेव 
सित्वात्‌ । व्यभिचाराभावदर्शनमुखेन कथश्चिदुपयुज्यते वेति । 


अन्वयव्यतिरेकिणि तत्प्रयोजनमाह अन्वयेति ।। व्याप्यनुमापकत्वाभावेऽपि साध्याभाववति साधनग्रह- 
रूपव्यभिचारज्ञाननिवर्तकत्वेन व्यतिरेकव्याप्तेरुपयोग इत्यर्थः । 


पुनरनुमान द्विविधम्‌ । स्वार्थं परार्थं चेति । तत्र परोपदेशमनपेक्ष्य यत्‌ स्वयमेव 
व्याप्तिज्ञानतत्स्मरणसहित लिङ्गज्ञानमुत्पद्यते तत्स्वार्थानुमानम्‌ । यत्तु परोपदेशापेक्ष- 
मुत्पद्यते तत्परार्थानुमानम्‌ । तञ्जनकत्वात्परोपदेशोऽपि परार्थानुमितिं क्कचिदुपचर्यते । 


मतान्तरनिरासचिकर्षयाऽनुमानविभागान्तरमाह पुनरिति ।। ननु स्वार्थ स्वेष्टसाधनं परार्थं परेष्टसाधनमिति 
पदार्थः प्रतीयते । स चासम्भवी । स्वार्थानुमितेरपि सर्वस्या इष्टत्वाभावात्‌ । परार्थानुमितेरपि वादजन्यायाः 

स्वेष्टत्वात्‌ । उपेक्षानुमितेरपि सम्भवे तत्र तत्र स्वार्थत्वादेरसम्भव इत्यत आह तत्रेति ।। परोपदेशे त्वनुमिति- 
पदमौपचारिकमित्याह तदिति ।। जनकत्वं प्रयोजकत्वम्‌ । 

परोपदेशस्तु पश्चावयववाक्यानीति नेयायिकादयः । 

मतान्तरसिद्धमवयवनियमं निराकर्तृ तार्किकसिद्धमवयवं तावदाह परेति । उपदेशो न्यायः । स च तन्मते- 
ऽनुमितिचरमकारणलिङ्गपरामर्दप्रयोजकदाब्दज्ञानजनकं वाक्यम्‌ । अत्रोपनयेति चतुरवयवे महावाक्येऽतिप्रसङ्ग- 
परिहाराय चरमकारणेति' । तस्यानुमितिकारणलिङ्गापरामर्दाप्रयोजकदाब्दज्ञानेन मनसा ज्ञानद्वाराऽनुमिति- 
चरमकारणपरामर्शजननान्नासम्भवः । झाब्दपदेन कण्टकोद्धारवाक्यस्य नायमसिद्ध इत्यादेनिरासः । तस्यानुमिति- 
चरमकारणपरामर्शप्रयोजकज्ञानजनकत्वात्‌ । कण्टकोद्धारजन्यज्ञानस्य योग्यताज्ञानत्वेनोपयोगात्तत्रापि व्याप्ति- 
सम्भवात्‌ । न झाब्दपदज्ञानेऽपि दोषतादवस्थ्यम्‌ । तजन्ययोग्यताज्ञानस्याशान्दत्वादिति वाच्यम्‌ । शाब्द- 
ज्ञानत्वेन जनकत्वस्य विवक्षितत्वात्‌ । तस्य शाब्दज्ञानस्यापि योग्यताज्ञानत्वेन जनकत्वात्‌ । वाक्यपदेन 
कालादिव्युदासः । वाक्यत्वं वाक्यान्तरघटकवाक्यत्वम्‌ । तेन न्यायैकदेशेऽतिव्याप्तिरिकदेशस्यापि वाक्यत्वा- 
दिति निरस्तम्‌ । 

प्रतिज्ञाहेतूदाहरणोपनयनिगमनान्यवयवाः । एत एव वैशेषिकैः प्रतिज्ञोपदेशनिद- 
झानानुसन्धानप्रत्याञ्जाया इत्युच्यन्ते । तत्र पक्षवचन प्रतिज्ञा । यथा पर्वतोऽय्निमानिति । 

नेयायिकवैरोषिकमेदेनावयवानां संज्ञाभेदमाह प्रतिज्ञेति ।। प्रतिज्ञालक्षणमाह तत्रेति ।। पक्षतावच्छेद- 
कावच्छेदेन साध्यविधायकन्यायावयव इत्यर्थः । निगमनं चानुवादः । अत एव वक्ष्यति पुनः सहेतुकं पक्ष- 
वचनमिति । अत्रैव प्रतिज्ञाप्रयोजनकथने विधातव्य इति चोक्तम्‌ । हेत्ववयवस्य लक्षणमाह साधनत्वेति । 
लिङ्गवचनं न्यायावयवः । तेन न्यायबहिरभूते निगमंनैकदेशे च नातिप्रसङ्गः । 

तत्र धर्मिणमुद्दिरय पश्चाद्‌ धर्मो विधातव्यः । साधनत्वख्यापकविभत्तयन्तं लिङ्ग- 
वचनं हेतुः । यथा धूमवत्त्वादिति । 

ष्टान्तळक्षणम्‌ 


व्यासिग्रहणस्थळं दृष्टान्तः । स द्विविधः । साधर्म्यदुष्टान्तो वैधर्म्यदुष्टान्तश्चेति । 
तत्रान्वयव्यासिग्रहणस्थळ साधर्म्यदृष्टान्तः । यथा धूमानुमाने महानसः । व्यतिरेक- 
व्यासिग्रहणस्थळ वैधर्म्यदृष्टान्तः । यथा तत्रैव महाहृद इति । 


१. इदं न मूलस्य प्रतीकग्रहणम्‌ । 

उदाहरणं लक्षयितुं दृष्टान्तं लक्षयति व्याप्तीति ।। व्यमिचारज्ञानविरोधिव्यापिग्रहणस्थलमित्यर्थ: । तेन 
ृष्टान्तद्वयसङ्गहः । व्यतिरेकव्यास्षिग्रहस्यापि साधने साध्यव्यभिचारज्ञानविरोधित्वात्‌ ।। अन्वयेति । साधने 
साध्यसम्बन्धबोधस्थलमित्यर्थः । एवं व्यतिरेकत्यत्रापि साध्याभावे साधनाभावसम्बन्धेत्यादि द्रष्टव्यम्‌ । 


सम्यग्व्यासिप्रदर्हानपूर्वक दृष्टान्ताभिधानमुदाहरणम्‌ । तद्‌ द्विविधम्‌ । साधर्म्यो- 
दाहरणं वैधर्म्योदाहरण चेति । अन्वयव्यासिप्रदर्रानपूर्वक साधर्म्यदृष्टान्ताभिधानं 
साधम्योदाहरणम्‌ । यथा यो यो धूमवान्स सोऽश्निमान्यथा महानस इति । 


व्यतिरेकव्यासिप्रदर्दानपूर्वक वैधर्म्य॑दृष्टान्ताभिधानं वैधर्म्यादाहरणम्‌ । यथा 
योऽश्चिमान्न भवति स धूमवान्न भवति । यथा महाहृद इति । 


दृष्टान्तलक्षणमुत्तवोदाहरणलक्षणमाह सम्यगिति । दृष्टान्तविषयकत्वनियतामिन्नसम्यग्व्याप्तिदर्शक वचन- 
मित्यर्थः । तेन दृष्टान्तस्य सामर्पिकतया तद्रहितोदाहरणाव्याप्तिः परिहृता । विपरीतोपदर्दितानुपद्शितव्यासति- 
कोदाहरणाभासवारणाय सम्यगित्यादिपदम्‌ । वहिव्याप्यधूमवानयमित्युपनयेऽतिप्रसङ्गपरिहाराय दृष्टान्तेति । 
एवमन्वयेत्यादावपि द्रष्टव्यम्‌ । 


उपनयलळक्षणम्‌ 


दृष्टान्ते प्रसिद्धाविनाभावस्य लिङ्गस्य पक्षे व्यासिरव्यापकं वचनमुपनयः । सोऽपि 
दृष्टान्तानुसारेण द्विविधः । तत्र महानस इव पर्वतो धूमवानिति साधर्म्यापनयः । न च 
हद इवायं निर्धूमः पर्वत इति वैधर्म्यापनयः । 


उपनयलक्षणमाह दृष्टान्त इति । एतत्स्वरूपकथनं पक्षतावच्छेदकावच्छिन्ने लिङ्गसम्बन्धबोधकन्याया- 
वयवोऽथवा तद्विघायकं वचनमित्यर्थः । तेन निगमनेकदेशे तस्मादित्यत्र नातिप्रसङ्गः । 


पुनः सहेतुक पक्षवचनं निगमनम्‌ । यथा तस्मात्पर्वतोऽश्निमानिति । 


निगमनलक्षणमाह पुनरिति ।। पुनरित्यनुवादकत्वकथनाय लक्षणं तु सहेतुकमित्यादि । हेतुमत्त्वपुरस्कारेण 
साध्यविरिष्टपक्षबोघकन्यायावयवेति तदर्थः । तेन प्रतिज्ञोदासीनयोः परिग्रहः । 

प्रतिज्ञाहेतूदाहरणान्युदाहरणोपनयनिगमनानि वा त्रय एवावयवा इति भाड्टाः । 
उदाहरणोपनयौ द्वावेवेति बौद्धाः । तदेतदसत्‌ । व्यासिद्वैविध्यनिराकरणेनोदाहरणोपनय- 
द्वैविध्यस्यापि निराकृतत्वात्‌ । 


भट्टमतेनावयवनियममाह प्रतिज्ञेति ।। बौद्धमतेनाह उदाहरणेति ।। तार्किकोक्तोदाहरणादिद्वैविध्यं तावद्‌ 
दूषयति व्याप्तीति । व्यतिरेकव्याप्तिगमकत्वमादायोदाहरणादिद्वैविध्यमुक्तम्‌ । तस्या गमकनिषेधादित्यर्थः । 


पश्चावयवानियमनिराकरणम्‌ 


नियमानुपपत्तेश्च । न हीदं वाक्य आगमतया व्यास्यादिबोधकम्‌ । येन आकाङ्का- 
द्यनुसारेण पश्चावयवादिनियमः स्यात्‌ । परस्य परस्मिन्नास्यनिश्चयात्‌ । निश्चये वा 
प्रतिज्ञामात्रेण पूर्तेहत्वायभिधानवैय्यर्थ्यात्‌ । किन्तु गृहीतव्यास्यादेः पुरुषस्य तत्स्मा- 
रकत्वादिनाऽगृहीतव्यास्यादेस्तु तञ्जज्ञासाजनकत्वेनोपयुज्यते । व्यासिस्मरणादिकं 
चेतेश्चतुर्भिरपि प्रकारैर्भवदनुभूयते । तत्किमनेन नियमेन । 


अवयवनियममपि दृषयति नियमेति ।। ननु कथं नियमानुपपत्तिः । यावता कुत्र किं साध्यमित्याकाङ्काया 
प्रतिज्ञा कुत इत्यत्र हेतुः । कथं गमकत्वमित्यत्र उदाहरणम्‌ । उपनयश्च गमकतौपयिकरूपताप्रदर्शनाय । 
बाधसत्प्रतिपक्षयो: पकत्वासम्भवात्तदभावज्ञानानुवादभूतनिगमनमन्यप्रयोजनाभावात्प्रयुज्यत इत्याकाङ्कैव 
तार्किकमते नियामिका । मीमांसकस्य त्वबाधितत्वज्ञानस्यानुमित्यहेतुत्वात्पक्षधर्मतायाश्व धूमवत्त्वादिति हेतु- 
प्रयोगाभ्युपगमेन हेतुवचनेनेव प्रदरीनान्निगमनोपनययोरनपेक्षणात्प्रतिज्ञादित्रयम्‌ । उपनयनिगमनाभ्यां वा पक्ष- 
धर्मतासाध्यत्वयोर्वोधनादुदाहरणेन व्याप्युपदर्शने उपनयेन च व्याप्तस्य लिङ्गस्य पक्षधर्मताप्रदर्शने हेत्ववयव- 
कृत्यस्यापि कृतत्वादवयवद्वयनियमोऽप्यपेक्षानुसारेणेवेत्यत आह न हीति ।। आप्तीति ।। आप्तत्वेत्यर्थः ।। 
तज्जिज्ञासेति । व्यास्यादिज्ञानानुकूलजिज्ञासाजनकधूमाद्युपस्थितिजनकत्वेनेत्यर्थः । 


सम्भवन्ति चान्येऽपि प्रकाराः । पर्वतोऽतिग्नमान्धूमवत्त्वान्महानसवदिति वा । 
धूमवान्पर्वतः अग्निमानिति हेतुगर्भं पक्षवचनं वा । विवादेनैव प्रतिज्ञासिद्धौ कुतः 
पर्वतोऽग्निमानिति प्रश्ने धूमवत्त्वादिति हेतुमात्रं वा । पर्वतस्याश्निमत्त्वे किं प्रमाणमिति 
पृष्ट धूमवत्त्वमिति लिङ्गोक्तिमात्र बा । धूमवन्महानसवत्पर्वतोऽग्निमानिति सप्रतिज्ञं 

हेतुगर्भ दृष्टान्तबचनं वा । अभ्निव्याप्यो धूमो5त्र पर्वतेऽस्तीत्युपनयो वा । व्यास्यादि- 
धूमवत्त्वात्‌ पर्वतोडय़रिमानिति निगमनं वेति । 


सांव्याबहारिकैश्चैते प्रकाराः सर्वेषु शास्रेष्वित्येव प्रकारमनुमानमिति । 


परसिद्धप्रकांरैरनियममुत्तवा स्वयं प्रकारान्तराणि सप्तविधान्याह सम्भवन्तीति ।। प्रतिपादयपुरुष- 
वैचित्र्यादिति भावः । नन्वागमतया न्यायस्य बोधकत्वाभावेऽपि कथकसम्प्रदायसिद्धतयाऽवयवनियमो युक्त 
इत्यत आह साव्यवहारिकैश्चेति । कथकसम्प्रदायोऽसिद्धः शास्त्रकॉरेरेव पूवोक्तनानाप्रकार्व्यवहारादिति 
भावः । एवं च स्वमते वाक्याद्य॒घटकोपपत्तिप्रतिपादकवाक्यत्वं न्यायत्वम्‌ । वाक्याघटकपदेन प्रतिज्ञादि- 
पञ्चकादिप्रयोगे तदन्तर्गतहेतुवचनस्य मात्रस्य न्यायत्वं परिहृतम्‌ । 


उपपत्तिदोषानिरूपणम्‌ 


अथ निर्दोषोपपत्तिरनुमानमित्युक्तम्‌ । के तत्रोपपत्तिदोषाः । यत्सद्भावे लिङ्गामिमतं 
ज्ञानमेव न जनयति संशयविपर्ययौ वा करोति ते दोषाः । ते द्विविधाः । अर्थवचन- 
दोषभेदात्‌ । तत्र साक्षादृपपत्तेरेव दोषौ विरोधासङ्गती । तद्वारा वचनस्यापि । 


एवं सविभागमनुमानं निरूप्यानुमानतदाभासविवेकायाभासनिरूपणार्थं पुच्छति अथेति । उत्तरमाह 
यदिति । ज्ञान प्रमा । परोक्तदोषाणां स्वाभिमतदोषान्तभवं वक्तुं दोषभेदमाह त इति ।। अर्थदोषमाह 
तत्रेति । उपपत्तिनिष्ठतया पुरुषनिग्रहकावित्यर्थः । एवमुत्तरत्र । 


वचनदोषौ न्यूनाधिक्ये । वचनद्वारेणार्थस्यापि । तत्र योग्यताभावो विरोधः । 
आकाङ्काविरहः असङ्गतिः । अवञ्यवक्तव्यस्यैकदेहामात्रवचनं न्यूनम्‌ । सन्निध्यभाव- 
विशेषः । आकाङ्कितस्यैव अन्येन कृतकार्यस्य वचनं आधिक्यम्‌ । 

वचनदोषमाह वचनेति । ननु वचनस्य दोषेऽप्युपपत्तरदुष्टतयाऽनुमितिजनकं स्यादित्यत आह वचन- 
द्वारेणेति । कथमर्थादित्यागेनाकुलचित्तस्य न्यूनादिनाऽर्थाप्रत्ययेनोपपत्तेरबोधकत्वादिति भावः । ¦ (विरोधादि- 


पदार्थमाह तत्रेति ।। आकाङ्केति । एकोपस्थितिप्रयुक्तजिज्ञासायोग्यताभावोऽर्थे आकाङ्काविरहः । शाब्दे 
तादृरजिज्ञासानुकूलोपस्थित्यनुकूलत्वाभावः । शाब्ददोषत्वोपपादनाय सन्निधीत्युक्तम्‌ ।) 


१. इद वाक्यं उत्तरमूले श्रान्त्या मुद्रितं अष्टटिप्पणीपुस्तके । 

एते च विरोधादयो द्विविधाः । समयबन्धप्रश्नस्वपक्षसाधनपरपक्ष निराकरणा- 
त्मककथारूपसाधारणा अनुमाननिष्ठाश्च । तत्रानुमाननिष्ठास्तावदुच्यन्ते । 


दोषविषयं विवेचयन्नुपपत्तिदोष विभजते एत इत्यादिना ।। 
अनुमानविरोधविभागः 


ब्रिविधोऽनुमानविरोधः । प्रतिज्ञाहेतुदृष्टान्तविरोधभेदेन । तत्र प्रमाणविरोधः 
स्ववचनविरोध इति द्विविधः । प्रतिज्ञाविरोधः । प्रमाणविरोधोऽपि द्वेधा । प्रबळ- 
प्रमाणविरोधः समबळप्रमाणविरोधश्चेति । हीनबलळस्यानेनेव बाधितस्याकिञ्चित्कर- 
त्वात । 


हीनबळविरोधोऽपि कुतो नोक्त इत्यत आह हीनेति ।। 


प्राबल्य च द्विविधम्‌ । बहुत्वेन स्वभावेन च । स्वभावश्चोपजीव्यत्वं निरव- 
कारात्वमित्यादिरूपः । प्रत्यक्षादिविरोधमेदेन द्वावपि प्रत्येकं त्रिविधौ । समबलानुमान 
विरोधोऽपि द्वेधा । तेनेवानुमानेनानुमानान्तरेण चेति । स्ववचनविरोधोऽपि द्विविधः । 
अपसिद्धान्तो जातिरिति । तत्र पूर्वाचायैर्यत्प्रामाणिकतयाऽभ्युपगतं तद्विरुद्वाङ्गीकारो- 
ऽपसिद्धान्तः । पूर्वाचार्यवचनस्यापि स्वयमङ्गीकृतत्वेन स्ववचनत्वात्‌ । 


नन्वपसिद्धान्तस्य कथं स्ववचनविरोधित्वं तस्य पूर्वाचार्यवचनविरोघत्वादित्यत आह पूर्वेति ॥ 
स्वाभ्युपगतप्रमाणाभाव वचनस्य स्ववचनत्वमिति भावः । 


स्ववचन एव व्याहतिर्जातिः । सा त्रिविधा । एककर्तृके वाक्ये पदयोरवान्तर- 
वाक्ययोर्वा मिथो व्याघातः स्वक्रियाविरोधः स्वन्यायविरोधश्चेति । हेतुविरोधोऽपि 
द्विविधः । असिद्धिरव्यासिश्चेति । समुचितस्थले लिङ्गस्याप्रमितिरसिद्धिः । 


अव्यासिस्त्रिविधा । लिङ्गस्य साध्येन तदभावेन च सम्बन्धः साध्यसम्बन्धाभावे 
सति तदभावेनेव सम्बन्ध उभयसम्बन्धाभावश्चेति । 

दृष्टान्तविरोधोडपि द्विविधः । साध्यवैकल्यं साधनवैकल्यं चेति । हेत्वादो 
स्ववचनविरोधोऽसिद्ध्यादिनेव सङ्क्हीत इति नोक्तः । एवमसङ्गतिन्यूनाधिक्यान्यपि 
प्रतिज्ञाहेतुदुष्टान्तसम्बन्धभेदेन प्रत्येक त्रिविधानि । 


एतेषामुदाहरणानि कथारूपसाधारणान्विरोधादीश्च परोदीरितनिग्रहस्थानाना- 
मेतेष्वेवान्तर्भाव वदन्तो दर्शयिष्यामः । 


स्ववचन इति । स्ववक्तक एव वचन इत्यर्थः । व्याहतिः स्वकरतृकव्यापारविरोधः । पूर्वादिव्यावृत्त- 
मसिद्विपदार्थमाह समुचितेति ।। यद्रत्तितया ज्ञानमनुमित्यनुकूलं तत्रेत्यर्थः । 


न केवलळमुपपत्तिदोषाणां विरोधादिभिः सङ्गहः । किं नाम । नैय्यायिकनिरूपिता- 
रोषनिग्रहस्थानानां वक्तृदोषाभ्यां सवादानुक्तिभ्यां युतेष्वेवान्तर्भावः । ततश्च विरोधा- 
सङ्गती न्यूनाधिके संवादानुक्त इति षडेव निग्रहस्थानानि । विप्रतिपन्नप्रमेयाङ्गीकारः 
सवादः । परबोधनार्थस्यावइय वक्तव्यस्यावचनमनुक्तिः । कथायामखण्डिताहङ्कारेण 
परेण परस्याहङ्कारखण्डन पराजयो निग्रह इति चोच्यते । तन्निमित्तं निग्रहस्थानम्‌ । 


एवं दोषभेदमुत्तवा परोक्तदोषान्तर्भावं वक्तुमाह न केवलमिति । प्रतिज्ञाहान्यादेरविज्ञाताथदिश्च विरोधा- 
द्यन्तर्भावासम्भवादाह संबादेति । प्रतिज्ञाहान्यादीनां तत्तदन्तर्भावस्तत्तत्प्रकरणे वक्ष्यते । संवादादिपदार्थमाह 
विप्रतिपन्नेति । युद्धादावतिप्रसङ्गवारणाय कथायां इत्युक्तम्‌ । अखण्डिताहङ्कारेण इति वस्तुस्वरूपकथनम्‌ । 


अहङ्कारखण्डनं च स्वपक्षसाधनपरपक्षदूषणसङ्कल्पभ्ररः । अत एव कथाबाह्यानि 
कथायामप्यपस्मारोन्मादादि दझापन्नानि झटिति संवरणेन तिरोहितावनावसराणि 
पुरस्स्फूर्तिकानधिकृतोद्भावितानि च व्यवच्छिन्नानि । परोक्तस्ववक्तव्ययोरज्ञानं विप- 
रीतज्ञान वा निग्रहः । तदङ्गं निग्रहस्थानमिति वा । 


ननु पराजयेऽप्यहन्त्वानपायादसम्भविलक्षणमित्यत आह अहङ्कारेति । एवं चान्येषामपि व्यावृत्तिरित्याह 
अत एवेति ॥ आप्तेन प्रमादेन पर्वतोऽश्निमानिति वक्तव्ये हृदो वहिमानित्युक्ते बाधे चोद्भाविते पर्वत इत्युक्ते 
प्रतिज्ञाहान्यादिना निग्रहः । कथाया एवाभावात्‌ । अपस्मारादिना कथामध्य एवाप्रतिभादावपि न निग्रहस्थानता। 
स्वस्थस्यैवाप्रतिभादिनाऽहङ्कारखण्डनेन प्रतिवाद्यपेक्षा5शक्तिज्ञानसम्भवात्‌ । एवं हेतुसाध्यादिप्रयोगोपक्रमे व्यभि- 

चारादिप्रतिसन्धाने प्रतिवादिदोषोक्तेः प्रागेव विशेषे झटिति स्वदोषगोपनेनोद्वावनावसरस्य तिरोधानेन व्यमि- 
चारादिदोषोऽहङ्कारखण्डनाभावात्‌ । दोषोक्तेः प्रागेव समाधानात्‌ । एवं पराभिप्रायस्य ज्ञानात्ूर्वमेवोद्भावितानि 
पुरःस्फूर्तिकोद्वावितानि न निग्रहस्थानानि । अभिप्रायानवधारणेनानिग्राहकत्वात्‌ । एवमनधिकृतोद्वावितानि 
यन्निग्रहो योऽधिकृतस्तद्ग्यतिरेकेणोद्भावितानि । यथा पर्यनुयोज्योपेक्षणे मध्यस्थोऽधिकारी वादी स्वनिग्रह- 
स्थानप्रकाशभियोद्भावयितुमदाक्तः तत्र मध्यस्थभिन्नेन नोद्भावनीयं तत्‌ । तक्ष्थतिरिक्तं च वादिप्रतिवादिभ्या- 
मुद्भावनीयम्‌ । तदन्येनोद्भावितं न निग्रहस्थानम्‌ । तावताऽपि परस्पराहङ्काराखण्डनादिति भावः । निग्रहस्थान- 
लक्षणान्तरमाह परेति ।। कथायामिति शेष: । उभयान्यतरलिङ्गमित्यर्थः । 


निग्रहस्थाननिरूपणम्‌ 


तानि च ॥ १ ॥ प्रतिज्ञाहानिः ॥। २ ॥। प्रतिज्ञान्तरम्‌ ॥ ४ ॥। प्रतिज्ञाविरोधः ।॥।४।। 
प्रतिज्ञासंन्यासः ।। ९ ॥ हेत्वन्तरम्‌ ॥ ६ ॥। अर्थान्तरम्‌ ॥ ७॥। निरर्थकम्‌ ॥ ८॥। 
अविज्ञातार्थम्‌ ॥ ९॥ अपार्थकम्‌ ॥। १० ॥ अप्राकालम्‌ ॥ ११ ॥ न्यूनम्‌ ॥ १२॥। 
अधिकम्‌ ॥ १३ ॥ पुनरुक्तम्‌ ॥ १४ ॥। अननुभाषणम्‌ ॥ १५ ॥। अज्ञानम्‌ ॥ १६ ॥ 
अप्रतिभा ॥ १७॥। विक्षेपः ।। ॥ १८ ॥। मतानुज्ञा ।। १९ ॥। पर्यनुयोज्योपेक्षणम्‌ ।।२०।। 
निरनुयोज्यानुयोगः ।। २१ ॥। अपसिद्धान्तः ॥। २२ ॥ हेत्वाभासश्चेति द्वाविंरातिः । 


परोक्तरीत्या तदुद्देश्यमाह तानीति । 


।। १ ॥ प्रतिज्ञाहानिः ॥ तत्र येन यद्यथा साध्यत्वादिना निर्दिष्ट तेन तस्य तथा 
परित्यागः प्रतिज्ञाहानिः । यथा पर्वतोऽञ्निमान्प्रमेयत्वादित्युक्तेऽनेकान्तिकत्वेन च प्रयुक्ते 
मा भूत्‌ तहिं पर्वतोऽग्निमानिति । अयं तु संवाद एव । 


प्रतिज्ञाहानि लक्षयति तत्रेति । उद्दष्टेष्वित्यर्थः । येन निर्दिष्टं तेनेत्यनेन कथकनिर्दिष्टस्य चोत्तया 
त्यागस्य तदीयत्वोत्तया च कथाबाह्यभिन्नकर्तृकव्यावृत्तिः । यथा निर्दिष्ट तथा त्याग इत्यनेन शब्दानित्य- 
त्वसाधने ध्वन्यंदो सिद्धसाधने वर्णात्मक इति पक्षविशेषणप्रक्षेपे प्रतिज्ञान्तरे ध्वन्यंदास्य पक्षस्य त्यागेन 
तत्रातिव्याप्तिः परिहृता । तत्र दाब्देन पक्षनिदेरी तेन रूपेण पक्षत्यागाभावात्‌ । झटिति संवरणे पूर्वोक्तत्यागेऽपि 
संवरणानवसर इति पूरणेऽतिप्रसङ्गपरिहारः ।। उदाहरति यथेति । अस्यान्तर्भावमाह अयमिति । परित्याग 
इत्यर्थः ।। संवाद इति । विप्रतिपन्नस्य पर्वतनिर्वह्नित्वरूप प्रमेयस्याङ्गीकारादिति भावः । 

॥ २ ॥ प्रतिज्ञान्तरम्‌ । प्रथममविशिष्टतयोक्ते साध्यभागे पुनर्विशेषणप्रक्षेपः 
प्रतिज्ञान्तरम्‌ । प्रतिज्ञोदाहरणे प्रयोज्यभागो निगमनं चेति साध्यभागः । यथा शब्दो- 
ऽनित्य इति प्रतिज्ञाते ध्वनिभिः सिद्ध्साधनत्वोद्भावने वर्णात्मकः शब्दः अनित्य 
इत्यादि । 


प्रतिज्ञान्तरं लक्षयति प्रथममिति । हेत्वन्तरव्यावर्तनाय साध्यभाग इति । तद्‌ व्याचष्टे प्रतिज्ञेति । 
वह्लिमानित्युदाहरणांरा इत्यर्थः । उदाहरति यथेति । 


अत्र वक्तव्यम्‌ । कि पूर्वैव कथाऽनुवर्ततेऽथ कथान्तरम्‌ । नाद्यः । एकस्य 
साधनस्य दूषणस्य वा स्थितौ भङ्गे वा कथायाः परिसमाप्तत्वात्‌ । साधनान्तरोप- 
न्यास(स्यावसराभावात्‌)स्य व्यर्थत्वात्‌ । न चेदं पूर्वोक्तमेव । तथात्वे पूर्वदूषणेनेव 
दृष्टत्वप्रसङ्गात्‌ । न द्वितीयः । तथा सति प्रथममेव विशिष्टस्योपात्तत्वेन प्रतिज्ञान्तरा- 
भावात्‌ । 


अस्य निग्रहस्थानत्वं दूषयितुमाह अत्रेति ।। न चेति । हेतोः सत्त्वादिति भावः ॥। पूर्वेति । 
सिद्धसाघनेत्यर्थः ॥ प्रथममिति । कथान्तरे तस्यैव प्राथमिकत्वादित्यर्थः । 


वादे तु कथैक्येऽपि न निग्रहस्थानम्‌ । शङ्कानिवृत्तिपर्यन्त प्रतिवक्तव्यत्वात्‌ । 
सत्यम्‌ । निवृत्तयोरपि जल्पवितण्डयोः पुनर्विशेषण प्रक्षिपतः को दोष इति चेत्‌ । 
असङ्गत्यादिकमिति ब्रूमः । तदपि कथाबाह्यत्वान्न निग्रहस्थानम्‌ । 


ननु वादकथावसानस्य प्रतिज्ञान्तरेणाभावः । हेत्वाभासनिरनुयोज्यानुयोगयोरेव तथात्वात्‌ । तथाच 
कथैक्येन प्रथमोत्पाद्चत्वाभावात्प्रति ज्ञान्तरनिग्रहस्थानता स्यादित्यत आह वाद इति । वादे तत्सत्त्वेऽपि 
न तस्य दोषत्वम्‌ । तत्त्वनिर्णयफलत्वेन तन्मात्रेणापर्यवसानादिति । सुहृद्भावेन पृच्छति सत्यमिति । उत्तरयति 
असङ्गतीति ।। न चैवं सैव निग्रहस्थानमत आह तदपीति । 


॥ ३ ॥ प्रतिज्ञाविरोधः । एकवक्तके वाक्ये पदानामवान्तरवाक्याना वा मिथो 
व्याघातः प्रतिज्ञाविरोधः । यथा मे माता वन्ध्येति । द्रव्यं गुणव्यतिरिक्तमव्यतिरिक्त- 
त्वादिति । अय च प्रथमजातित्वात्स्ववचनविरोध एव । 

प्रतिज्ञाविरोध लक्षयति एकेति ।। सवक्तुक एवेत्यर्थः । तेनापसिद्धान्ते न प्रसङ्ग: । परस्परान्वितार्थक 
स्वैकवक्तुकं वाक्यमिति फलितोऽर्थः । अस्यान्तर्भावमाह अयं चेति ।। अस्य व्याहतोत्तरत्वेन जातित्वात्‌ । 
जातेश्च पूर्व त्रैविध्योत्तेः । प्रथमजातिस्वरूप स्ववचनविरोधेऽन्तर्भाव इत्यर्थः । 


॥ ४ ॥ प्रतिज्ञासंन्यासः ॥। स्वोक्तापलापः प्रतिज्ञासन््यासः । यथाऽञ्निरनुष्ण 
इत्युक्ते प्रत्यक्षविरोधे चाभिहिते ब्रवीति न मयाऽञ्निरनुष्ण इत्यभिहित इति । सोऽपि 
प्रमाणविरोध एव । उक्तेः प्रमितत्वात्‌ । 


।। ५ ॥ हेत्वन्तरम्‌ । प्रथममविशिष्टतयोक्ते साधकारो पुनरधिकप्रक्षेपो हेत्व- 
न्तरम्‌ । हेतुरुदाहरणे प्रयोजकाश उपनयो दूषणं चेति साधकाशः । यथा शब्दो नित्य 
ऐन्द्रियकत्वादित्युक्ते सामान्येनानेकान्त्येऽभिहिते सामान्यवत्त्वे सतीत्यादि । एत- 
त्प्रतिज्ञान्तरनिरासेनैव निरस्तम्‌ । प्रतिज्ञाग्रहणस्योक्तोपलक्षणत्वेन पृथङ्‌ न वक्तव्यं 
च । अनुपळक्षणत्वे तूदाहरणान्तरादिकमपि एथग्वाच्य स्यात्‌ । प्रतिज्ञापदेन साध्या 
एवोपलक्ष्यत इति चेन्न । वैय्यर्थ्यात्‌ । अन्यथा प्रतिज्ञाहान्यादावपि किं विभागो न 
क्रियत इति । 

प्रथममिति । न च प्रथममनुक्तसकलसाघकांरास्याभिधानेऽव्यास्तिः । प्रथमविशिष्टोक्तेरभावादिति 
वाच्यम्‌ । कथामध्ये प्रागनुक्तसाघकामिधानमित्यर्थत्वात्‌ । अस्य निग्रहस्थानत्वं तावदूषयति एतदिति ।। 
पूर्वकथायाः साघनदुष्टतया समाप्तेः साधकान्तरावसरासम्भवात्‌ । कथान्तरत्वे प्रथममेवोक्तत्वाद्धेत्वन्तरत्वासम्भव 
इति न्यायेनेत्यर्थः । निग्रहस्थानत्वेऽपि चापार्थक्यं न सम्भवतीत्याह प्रतिज्ञेति ।। उपलक्षणत्वमेव विपक्ष 
बाधकोत्तयोपपादयति अनुपलक्षणत्व इत्यादिना ।। उक्तहानित्वेन दोषत्वे विरोषापादनमनर्थकम्‌ । प्रतिज्ञा- 
हानित्वादिना दोषत्वे तेन रूपेण विभागप्रसङ्ग इत्यर्थः । 


।। ६ ॥ अर्थान्तरम्‌ ॥ प्रकृतानुपयुक्तान्वितोक्तिरर्थान्तरम्‌ । यथा शब्दः प्रमेय- 
त्वादित्यत्र प्रमेयत्वं हेतुः । हेतुशब्दश्व हिनोतेः धातोः स्तुन्‌ प्रत्यये कृते सति कृदन्त- 
पदमित्यादि । इदमनाकाङ्कितत्वात्‌ असङ्गतिरेव । 


प्रकृतेति । अन्वितेत्यनेन निरर्थकापार्थकयोर्व्यवच्छेदः । परार्थान्वयबोघाजनकत्वेनान्वितोक्तिः स्वभाव- 
स्याविशेषात्‌ । अस्यान्तर्भावमाह ।। इदमिति । अत्रासङ्गतिरेव दोष इत्यर्थः। 

॥ ७ ॥ निरर्थकम्‌ ॥ अवाचकपदप्रयोगो निरर्थकम्‌ । यथा शब्दो नित्यः 
कचटतपानां जबगडदत्वादित्यादि । इदं त्वनुक्तिरेव । 


अवाचकेति । पदार्थानुपस्थापकेत्यर्थः । न चैकाक्षरस्य स्वार्थापस्थापकत्वेना सम्भवः । पदजन्य- 
झाब्दबोधविषयान्वयप्रतियोग्यनुस्थापकमित्यर्थत्वात्‌ ॥ इदमिति । अत्राप्यवश्यवक्तव्य हेत्वनुक्तेरनुक्तिरेव दोष 
इत्यर्थः । 


।। ८ ॥ अविज्ञातार्थम्‌ । त्रिवारमुक्तेऽपि परिषत्प्रतिवादिभ्यामविज्ञातार्थ- 
वाचकपदमविज्ञातार्थम्‌ । यथा कइयपतनयाधूतिहेतुरयं त्रिनयनतनयासनसमाननाम- 
धेययुक्त इत्यादि । तदूध्वजवत्त्वादित्यादि । इदमप्यनुक्तिरेव । 


त्रिवारमिति ।। वाचकेति । अन्वयबोधकेत्यर्थः । तेन निरर्थकापार्थकव्यावृत्तिः । त्रिवारमित्यनेन 
सकृदुक्ताविज्ञातार्थव्यावृत्तिः । प्रतिवादिपदं तु परिषदा ज्ञाते प्रतिवादिना ज्ञातेऽप्यविज्ञातार्थत्वनिरसनाय । 
वस्तुतस्तु प्रतिवादिपदमनपेक्षितम्‌ । परिषदबोधे प्रतिवादिबोधस्यासम्भावितत्वात्‌ । प्रतिवादिमात्रबोधस्यानुप- 
योगाच्च । स्वबोधस्य स्वनिष्ठत्वेन तदाविष्करणासम्भवात्‌ । अज्ञाननिरासाय परिषदेति । ननु वाचकत्वं पूर्वोक्त 
तदा अन्यदा वा । तदाऽपि प्रतिवादिनो मध्यस्थस्य वा । नाद्यः । तत्काले उभयोरपि बोधाभावात्‌ । 
न द्वितीयः । अन्यदाऽपि बोधाभावेऽनिग्रहस्थानत्वप्रसङ्गादिति चेन्न । मध्यस्थबोधजननयोग्यत्वस्य तदर्थ- 
त्वात्‌ । तञ्च गृहीतसङ्गतिकान्वितत्वमिति । कश्यपस्य तनया पृथिवी तद्धारणं तद्धेतुः पृथिवीधरः पर्वत 
इत्यर्थः ।। इदमिति । परबोधनार्थत्वाभावेनेति भावः । 


॥ ९ ॥ अपार्थकम्‌ । अनन्वितवाचकपदादिप्रयोगोऽपार्थकम्‌ । यथा कुण्ड- 
मजाजिनं दशदाडिमानि षडपूपा इत्यादि । इदं च स्फुटमसङ्गतम्‌ । 


अनन्वितेति । निरर्थकव्यावर्तनाय वाचकेति । अर्थान्तरवारणायानन्वितपदार्थापस्थापकेत्यर्थः ।। इद्‌ 
चेति । आकाङ्काविरहादिति भावः । 


।। १० ॥ अप्रासकालम्‌ । क्रमविपर्यासोऽप्राालम्‌ । यथा कृतकत्वादनित्यः 
शब्द इत्यादि । इदं किश्चिन्न निग्रहस्थानम्‌ । प्रवृत्तिसामर्थ्यादर्थवत्प्रमाणमित्यादि 
संव्यबहारात्‌ । निग्रहस्थानं त्वसङ्गतिरेव । 

क्रमेति । कथासम्प्रदायागतक्रमेत्यर्थः । अस्य निग्रहस्थानत्वं दूषयति इदमिति ।। प्रवृत्तीति । 
प्रमाणप्रमेयादिसूत्रेण प्रमाणादिपदार्थानां प्रतिपाद्यते उक्ते प्रमाणस्य प्रतिपाद्यतां प्रयोजकयोजनवत्त्वोपपादनार्थ 
प्रमाणतोऽर्थप्रतिपत्तौ प्रवृत्तिसामर्थ्यादर्थवत्प्रमाणमिति भाष्ये न्यायभाष्यकृतोपलक्षितेन हेतोः प्रथमप्रयोगेण 
सम्प्रदायनियम एवासिद्ध इति तद्दिपर्यासो न दोष इति भावः । किं त्ह॑त्र निग्रहस्थानमित्यत आह निग्रहेति । 
साध्यानुक्तौ हेत्वाकाङ्काविरहादिति भावः। 


॥ ११ ॥ न्यूनम्‌ । अवञ्योपादेयानामन्यतमानुपादनं न्यूनम्‌ । यथा पर्वतो- 
ऽग्निमान्महानसवदित्यादि । एतन््यूनमेव । 


अवश्येति । स्वस्वसिद्धान्तावइयोपादेयेत्यर्थः । तेन त्र्यययवादिप्रयोगे मीमांसकादेर्न न्यूनताप्रसङ्गः ।। 
यथेति । नैयायिकमतेनेतत्‌ ।। एतदिति । परबोधनार्थस्य स्वेनावइयवक्तव्यस्यानुक्तेरिति भावः । 


॥ १२ ॥ अधिकम्‌ । अन्वितोपयुक्तापुनरुक्तकृतकार्यप्रयोगोऽधिकम्‌ । यथा 
पर्वतोऽग्निमान्‌ धूमवत्त्वात्प्रकाहाविरीषवत्त्चा्चेत्यादि । एतदधिकमेव । 


अन्वितेति । अपार्थकार्थान्तरपुनरुक्तपरिहाराय विशेषणानि । कुतकार्यत्वमन्येन कृतकार्यत्वम्‌ । तदधि- 
कत्वोपपादनायोक्तम्‌ । 


।। १३ ॥ पुनरुक्तम्‌ । प्रतीतार्थस्य पुनः स्ववचनेन प्रयोजनं विनाऽभिधानं 
पुनरुक्तम्‌ । यथा पर्वतोऽग्निमान्पर्वतोऽग्निमानित्यादि । एतदधिकमेव । 


स्वेति । स्ववचनेन प्रतीतार्थस्येत्यन्वयः । 


।। १४ ॥ अननुभाषणम्‌ । वादिनोक्तस्य प्राश्निकैर्विज्ञातार्थस्य वादिना परिषदा वा 
पुनरनूय्य दत्तस्योञ्चारणयोग्यस्य स्वाज्ञानमनाविष्कुर्वता कथामविच्छिन्दता यदप्रत्यु- 
चारणं तदननुभाषणम्‌ । तत्पश्चविधम्‌ । यत्तदित्यायनुवादो दृष्यैकदेशानुवादः केवलं 
दृषणोक्तिरन्यथानुवादस्तूर्ण्णी भावश्चेति । तत्रादयत्रयं न्यूनम्‌ । चतुर्थमसङ्गतम्‌ । पश्चम- 
मनुक्तिः । 

वादिनेति । प्राश्निकैरित्यनेनाविज्ञातार्थव्यवच्छेदः । वादिना परिषदेत्युच्चारणेऽतिदोषत्वोपपादनाय । 
स्वाज्ञानं इत्यनेन अज्ञानस्य कथां इत्यनेन विक्षेपस्य निरासः । अन्तर्भावविरोषं वक्तुं तद्वेदमाह तदिति । 

तत्रेति । विशेष्यानुवादस्यैव वक्तव्यत्वेन यदित्यनुवादस्य सकल दुष्यानुवादस्यावश्यकत्वेनैकदेशानुवादस्य 
दुषणार्थ दुष्यानुवादस्यावश्यकत्वे केवलदृषणोक्तेश्च न्यूनत्वम्‌ । अन्यथाऽनुवादे आकाङ्काविरहः । तृष्णीभावे- 
5नुक्तिरेव दोष इत्यर्थः । 

।। १५ ॥ अज्ञानम्‌ । वादिना त्रिवारमभिहितस्य परिषदा विज्ञातार्थस्य वाक्यस्य 
अर्थाप्रतिपत्तिरज्ञानम्‌ । 

बादिनेति । परिषदेत्यविज्ञातार्थनिरासः । वादिनेति दोषत्वोपपादकम्‌ । स्पष्टमन्यत्‌ । 

।। १६ ॥ अप्रतिभा । वादिनोक्तस्य प्रत्युत्तराप्रतिपत्तिरप्रतिभा । 


।। १७ ॥ विक्षेपः । केनचिद्घयाजेन कथाविच्छेदो विक्षेपः । यथा कथामारभ्याह 
अद्य मे महत्प्रयोजनमस्ति तस्मिन्नवसिते वक्ष्यामीति । एतत्त्रयमनुक्तिरेव । 


एतदिति । त्रयेऽप्यनु्तिरेव दोष इत्यर्थः । उत्तरस्यावइयवक्तव्यत्वादिति भावः । 


।। १८ ॥ मतानुज्ञा । इष्टापादन मतानुज्ञा । यथा केनचित्स्वस्य चोरत्वमभ्युपेत्य 
त्वं चोरः पुरुषत्वादित्युक्ते तर्हि तवापि चोरत्वं प्रसज्येतेति । इयमसङ्गतिरेव । 

इष्टेति । कथायामिति रोषः ।। इयमिति । अनिष्टापादनस्यैवाकाङ्कितत्वात्तदभावेऽसङ्गतिरेव दोष 
इत्यर्थः । 

।। १९ ॥ पर्यनुयोज्योपेक्षणम्‌ । अवइयोद्भाव्यतया प्रासनिग्रहस्थानानुद्भावन 
पर्यनुयोज्योपेक्षणम्‌ । इदमप्यनुक्तान्तर्गतम्‌ । 

अवइ्येति । वादे न्यूनादेर्नुद्भाव्यस्य प्राप्तस्यानुद्भावनेऽतिप्रसङ्गपरिहारायेदमिति । निग्रहस्थानस्य 
अवइयवक्तव्यत्वं लक्षणान्तर्भावमिति भावः । 

।। २० ॥ निरनुयोज्यानुयोगः । अतत्निग्रहप्रासौ तन्निग्रहोद्भावनं निरनुयोज्यानु- 
योगः । स चतुविधः । छलम्‌, जातिः, हान्याद्याभासः, अप्राप्तकाले ग्रहण चुति । तत्र 
परोक्तस्य तदभिप्रेतार्थान्तरं परिकल्प्य तदहूषणेन परोक्तभङ्गः छलम्‌ । यथा गृष्टिविव- 
क्षया गामानयेत्युक्ते पृथिवीविवक्षया गवानयनमइाक्यमिति । एतदसङ्गतम्‌ । विव- 

क्षितदूषणस्यैवाकाङ्कितत्वात्‌ । छलवाक्यस्यापि अर्थान्तरं परिकल्प्य गवानयनमित्यन- 
न्वितमिति दृषणसम्भवेन स्वन्यायविरोधेऽप्यन्तर्भवति छलम्‌ । 

।। २० ॥। हान्यादीति । अनापतितनिग्रहायोग इत्यर्थः ।। अप्राप्तेति । अनवसरो निग्रहसथानोद्भावन- 
मित्यर्थः ।। तत्रेति । कल्पितदृष्यं दूषणं छलमित्यर्थः । एतस्यासङ्गतौ स्वन्यायविरोधरूपस्ववचनविरोधे चान्त- 
भावमुपपादयति एतदिति । 

।। २० ॥ जातिः । सिद्धमपि दूषणासमर्थमुत्तरं जातिः । असामर्थ्यं च द्विविधम्‌ । 
साधारणमसाधारणं च । तत्र साधारण स्वव्याहतिः । असाधारण तु युक्ताङ्गहीनत्व- 
मयुक्ताङ्गाधिकत्वमविषयवृत्तित्वं चेति । सा च साधर्म्यवैधर्म्यात्कर्षापकर्षवर्ण्यावर्ण्य- 
विकल्पसाध्यप्रास्यप्रासिप्रसङ्गप्रतिदृष्टान्तानुत्पत्तिसरायप्रकरणाहेत्वर्थापत्त्यविरीषोप- 
पत्त्युपळब्ध्यनुपलब्धिनित्यानित्यकार्यसममेदा्चतुर्विरातिधा । 

सिद्धमपीति । अकल्पितदृष्यमित्यर्थः । तेन छलनिरासः । दूषणासमर्थमित्यनेन सदुत्तरनिरासः । 
असामर्थ्यमसदुत्तरत्वप्रयोजकम्‌ । युक्ताङ्गतद्गयास्यादिराहित्यमयुक्ताङ्गसाध्यप्रा्यादि । अविषयोऽन्यव्यभि- 
चाराद्यधीनासाधकत्वस्य सद्धेतुस्तद्वृत्तित्वम्‌ । तदेतज्ातिरेषे उद्यम्‌ । जातिभेदमाह ।। सेति । साधर्म्य- 
वैघर्म्यसमयोः प्रतिधर्मसमाभेदत्वेऽपि जातीनामवान्तरसूचनाय प्रत्येकमुक्तिः । 

तत्र वादिना स्थापनाय हेतौ प्रयुक्तेऽनभ्युपेतयुक्ताङ्गेन प्रतिपक्षोद्भावनं प्रतिधर्म- 
समाजातिः । सा च प्रत्यक्षाभासादिभेदेन बहुविधा । 

प्रतिधर्मसमां लक्षयति तत्रेति । उद्दिष्टास्वित्यर्थः । प्रकरणसमव्युदासायानभ्युपगमेति । तत्र व्यास्या- 
द्यभिमानोऽस्तीति तङ्ग्यावृत्तिः ।। सा चेति । प्रत्यक्षाभासादिना प्रतिरोधेनेत्यर्थः । 

साधर्म्यसमः । तत्र व्यासिहीनेनानुमानेन यत्प्रतिपक्षचोदनं तद्‌ द्विविधम्‌। साध- 
म्येण वैधर्म्यण च । तत्र साधर्म्येण प्रत्यवस्थानं साधर्म्यसमः प्रतिषेधः । यथा यदि 
महानससाधर्म्याद्ूमवत्त्वादग्निमान्पर्वत इष्यते तहिं हदसाधर्म्याद्‌ द्रव्यत्वादनग्निरपि 
किं नेष्यत इति । 


वैधर्म्यसमः ॥ वैधर्म्येण प्रत्यवस्थानं वैधर्म्यसमः प्रतिषेधः । यथा यदि हृद- 
वैधर्म्याद्वूमवत्त्वात्पर्वतोऽग्निमानिष्यते तर्हि महानसवैधर्म्यात्पर्वतत्वादनग्निः किं नेष्यत 

इति । अत्र व्यासिळक्षणयुक्ताङ्गराहित्यमेव प्रथममुद्धाव्यम्‌ । न तु जातित्वम्‌ । पर- 
चित्तवर्तिनो व्यास्यनभ्युपगमस्याद्यापि ज्ञातुमहाक्यत्वात्‌ । यदा तु परो ब्रूयात्साधर्म्य- 
वैधर्म्यमात्रं प्रयोजकं किं व्यास्येति । तदा वक्तव्यम्‌ । एं सति नेदं साधक सत्प्रति- 
पक्षितत्वादिति । त्वदनुमानस्यापि व्यासिहीनेन साधर्म्येण वैधर्म्येण वा प्रतिपक्ष- 
सम्भवाङ्वयाघात इति । तथा च प्रतिषेधे स्वन्यायविरोधात्मकतृतीयजातावन्तर्भावः 
(भवति) । 

यथेत्यादि सुगमम्‌ । असाधारणं दुष्टबीजमाह अत्रेति ।। साधारणमाह यदा त्वित्यादिना ।। अस्याः 
स्वोक्तं जात्यन्तर्भावमाह तथा चेति ।। 

उत्कर्षसमः ॥ वादिसाधनसामर्थ्यन साध्यस्येव व्यासिं विना कस्यचिदनिष्ट- 
धर्मस्य दृष्टान्तात्पक्ष उत्कर्ष उत्कर्षसमः । यदि धूमवत्त्वान्महानसवदग्निमान्‌ पर्वत- 
स्तर्हि तत एव तद्वदेव स्थाल्यादिमानपि स्यादिति । अत्रापि व्यासिवैकल्यात्‌ तर्का- 
भासोऽयमित्युत्तरं वक्तव्यम्‌ । साहचर्यमात्रेण तर्कस्य प्रवृत्तेः किं व्यास्येति वदतः 
स्वन्यायविरोधेन व्याघात इति । 

वादीति । उत्कर्षापादनं साध्यस्यैवेति स्वरूपकथनम्‌ । प्रकरणसमपरिहाराय व्याप्तिं विनेति । दृष्टा- 
न्तादिति स्वरूपकथनम्‌ । साधर्म्यसमपरिहाराय वादीति ।। पक्ष इति । पक्ष इति स्वरूपकथनम्‌ । एवं च 
साहचर्यमात्रप्रयुक्तगम्यगमकत्वयोः साध्यसाधनयोरन्यतरेण पक्षदृष्टान्तयोरन्यतरत्वानिष्ठधर्मापादनमुत्कर्षसम इति 
पर्यवसितं ज्ञेयम्‌ । तथाच साध्येन यत्रोत्कर्षापादनं तस्यान्यजात्यन्तर्गतस्य सङ्गहः । दुष्टान्तेऽनिष्टधर्मप्रस्जनस्य 
च सङ्गहः । 

अपकर्षसमः ॥। पक्षादिष्टधर्मापकर्षणमपकर्षसम इत्येके । यथा इाब्दोऽनित्यः 
कृतकत्वादित्युक्ते तर्हि तत एव तद्वदेव शब्दः श्रावणोऽपि मा भूदिति । अत्र 
वक्तव्यम्‌ । किमिदं साधनमुतापादनमिति । नाद्यः । अर्थान्तरत्वेन निरनुयोज्यानुयोग- 
त्वाभावात्‌ । द्वितीये तूत्कर्षसम एवायम्‌ । न हि भावोत्कर्षोऽभावोत्कर्षं इत्येतावता 
भेदः सम्भवति । उद्यनस्तु दृष्टान्ते साध्येन साधनेन वा सहचरितस्य कस्यचिद्धर्मस्य 


१, अधिक: पाठ: । 

निवृत्त्या पक्षे तयोरन्यतराभावसाधनमपकर्षसम इत्याह । यथा महानसेडग्रिमत्त्वेन 
धूमवत्त्वेन वा सहदृष्टस्य स्थाल्यादिमत्त्वस्य पर्वतेऽभावात्तयारोप्यभावः । तत्र साध्या- 
भावसाधने सत्प्रतिपक्षत्व बाधो वाऽऽरोप्यः । साधनाभावसाधने त्वसिद्विरिति । 
इदमप्यसत्‌ । साध्याभावसाधने साधर्म्यसमप्रकरणसमाभ्यां भेदाभावप्रसङ्गात्‌ । 
तस्माद्वयास्यनपेक्षया पक्षे साधनाभावसाधनमेवापकर्षसमः । तत्र व्यास्यभावः साधन- 
ग्राहकप्रमाणविरोधश्चेत्युत्तरं वाच्यम्‌ । साहचर्यमेव प्रयोजक किं व्यास्यादिनेति ब्रुवाणं 
प्रति स्वन्यायविरोध इति । 


ूर्ववद्दोषमाह अत्रेति ।। पराभिमतापकर्षीक्षणं दूषयितुमनुवदति नाद्य इति ।। जातेश्च निरनुयोज्या- 
नुयोगभेदत्वादिति ॥ द्वितीय इति । अश्रावणरूपाभावोत्कर्षादिति भावः । साध्याभावसाधनांरो दूषणमाह 
इदमपीति ।। स्वयं लक्षणमाह तस्मादिति । | 


वर्ण्यसमः ॥ पक्षवद्दृष्टान्तस्यापि साध्यत्वचोदनं वर्ण्यसम इत्येके । तदसत्‌ । 
दृष्टान्ते साध्यसाधनविप्रतिपत्त्या चोदने सदुत्तरत्वात्‌ । एवमेव चोदनस्य 
निबीजतया5सम्भवदुक्तिकत्वात्‌ । एवं तेनैव हेतुना साध्यत्वचोदनमपि निर्बीजम्‌ । पक्षे 
हेतुः साध्येन सहचरित उपलब्धो दृष्टान्तस्यापि तदापादयतीत्येव चोदनायामुत्कर्ष- 
सम एव । 


साध्यत्वेति । साध्यसाधनवत्तया साध्यपादनमित्यर्थः । तेंनेव हेतुना साध्यत्वापादनं लक्षणमिति 
दूषयति एवं तेनेवेति ।। 


पक्षे दृष्टान्ते चोत्कर्षणमित्येतावता भेदेऽतिप्रसङ्गः । साध्यसमाञ्च भेदाभावः । 


पक्ष इति । सङ्गाहकं लक्षणं प्रागेवोक्तमिति भावः ।। साध्येति । दृष्टान्तस्यापि साध्यत्वापादनमिति 
मते एतत्‌ ॥। 


तस्मात्पक्षमात्रविवक्षितासिद्धार्थत्वादिरूपवद्वेतुमत््वतदभावयो दृष्टान्तस्य 


साध्यत्वापादनं वर्ण्यसम इत्युदयनः । यथाऽसिद्धार्थं धूमवत्त्वं पर्वत इव महानसेऽस्ति 
चेत्सोऽपि साध्यवत्तया साध्यः स्यात्‌ । न चेत्साधनवत्तया साध्यः स्यादिति । 

तस्मादिति । पक्षमात्रवृत्तिहेतुस्वरूपस्य विवक्षितरूपमसिद्धार्थत्वादितद्वान्यो हेतुस्तद्वत्वतदभावाम्यां 
साध्यसाधनवत्तया दृष्टान्तस्य साधनत्वापादानमित्यर्थः । साध्यमसिद्ध तत्त्वमनिश्चितसाध्यवद्धर्मिवृत्तित्वमिति 
यावत्‌ । तथाऽऽरब्धसाध्या ज्ञापनशक्तत्वे सिषाधयिषितसाध्यज्ञापनशक्तत्व व्याप्तिप्रमाशून्यत्व पक्षीयसाध्य- 
साधनाधिकरण्यस्य निश्चेतुमदाक्यत्वादपरं रूपम्‌ । तथा संशयसमानविषयत्वसंदायविषयएवानुमितिजनकत्वं तथा 
भेदः पक्षीयसाधनव्यक्तिविरोषणमिति पक्षवृत्तिरूपहेतुरूपाणि । 


अत्रापि हेतुस्वरूपस्य सद्भावमात्रेण दृष्टान्तत्वोपपत्तौ रूपविशेषचिन्ता व्यर्थेति 
वाच्यम्‌ । तदावझ्यकत्वाभ्युपगमे तु स्वन्यायविरोध इति । 


एतद्विपरीतदुष्टान्तहेतुरूपपञ्चकमयुक्ताङ्गाधिकत्वमत्राह अत्रापीति ॥। दृष्टान्तगतहेतावसिद्धार्थत्वस्या- 
युक्तस्यैवाभ्युपगमोऽञत्रेति भावः । 


अवर्ण्यसमः । दृष्टान्तवत्पक्षस्याप्यसाध्यत्वचोदनमवर्ण्यसम इत्येके । अत्रापि 
सिद्वत्वाभिमानेन चोदने सदुत्तरम्‌ । अन्यथा निबीजत्वम्‌ । साधनसाहचर्यबलेन 
आपादने तु उत्कर्षसम एव । तस्माद्दृ्टान्तमात्रविवक्षितसिद्धार्थत्वादिरूपवद्धेतुमत्त्व- 
तदभावयोः पक्षस्यासाध्यत्वचोदनमवर्ण्यसम इत्युदयनः । यथा सिद्धार्थ धूमवत्त्वं 
महानस इव पर्वते वर्तते चेत्साध्यस्य सिद्धत्वादसाध्यत्वम्‌ । न चेदुपायाभावा- 
दसाध्यत्वमिति । अस्यापि पूर्ववदन्तर्भावो वाच्य इति । 


अस्यापीति । अयुक्ताङ्गाधिकत्वं स्वन्यायविरोधेऽन्तर्भावश्च वाच्य इत्यर्थः । 


विकल्पसमः । धर्माणां धर्मान्तरव्यभिचारदइनिन साधनस्यापि साध्य- 
व्यभिचारचोदनं विकल्पसमः । यथा कृतकत्वाविरेषेऽपि किश्चिन्मूर्त दृष्ट घटादि 
किश्चिदमूर्त रूपादि तथा कृतकमपि किश्रित्नित्य किश्चिदनित्यं किं न स्यादिति । अत्र 
शाङ्कामात्रं चेत्सदुत्तरमेव । उपाध्यभावादिना समाधेयं धर्मान्तरव्यभिचारेणास्यापि 
व्यभिचारसाधनं चेद्धर्मान्तरव्यभिचारो हेतुर्वा स्याद्‌ दृष्टान्तो वा । आद्ये व्यास्यभावो 
वक्तव्यः । द्वितीये हेत्वभावान््यूनम्‌ । हेतोरनङ्गत्वादिहेत्वङ्गीकारे प्रतिदृष्टान्तसमसाङ्क - 
यम्‌ । धर्मत्वादिहेत्वङ्गीकारे व्यास्यमाव एव । तदनङ्गीकारे तु स्वन्यायविरोध इति । 

न्यूनमिति । हेत्वनुक्तेरिते भावः ।। प्रतिदृष्टान्तेति । प्रतिदृष्टान्तेनेव प्रत्यवस्थानादिति भावः ।। 
साध्यवदिति । पक्षवदित्यर्थः । 

साध्यसमः ॥ साध्यवद्दृष्टान्तस्यापि साध्यत्वचोदनं साध्यसम इत्येके । तदसत्‌ । 
बिप्रतिपत्त्या चोदने सदुत्तरत्वात्‌ । एवमेव चोदनेऽसम्भवदुक्तिकत्वात्‌ । तेनेव हेतुना 
साध्यत्वापादनेऽप्येवमेव । वर्ण्यसमवद्वीजोपपादने तु तदभेदः । तस्मात्‌ क्रोडी- 
कृतधर्म्यादिविषयस्य लिङ्गस्य धर्म्यादावप्रयोजकत्वे साध्येऽपि तथात्वप्रसङ्कात्तेनेव 
हेतुना धर्म्यदिरपि साध्यत्वापादन साध्यसम इत्युदयनः । व्यास्तिपक्षधर्मवत्‌ तयैव 
प्रयोजकत्वोपपत्तेस्तत्सिद्धतामात्रेण साधनाङ्गत्वसम्भवात्‌ तेनेव हेतुना साधनमित्यृत्तरं 
वाच्यम्‌ । तदनङ्ीकारे तु स्वन्यायविरोध इति । 

साध्यवदिति । साध्यसाधनान्यतरवत्तया साध्यत्वेत्यर्थः ।। वर्ण्यैति । असिद्धार्थत्वादिरूपपुरस्कारेण 
साध्यत्वापादने वर्ण्यसमाभेदप्रसङ्ग इत्यर्थः ।। क्रोडीकृतेति । विशेषण विरोष्यभावापन्नेत्यर्थः । तद्विषयत्व 
तद्विषयकानुमित्यनुकूलत्वं व्याप्तीत्यनेन तेनैव सिद्धरूपा युक्ताङ्गाधिक्योत्तिः। 

अप्रासिसमः ॥ साधनस्य साध्यप्रासिपक्षनिरासेन तस्य साधनत्वभङ्गः अप्रासि- 
समः । अप्रासिपक्षनिरासेन तद्भङ्गोऽप्रासिसमः । कृतिज्ञसिसाधारणमिदं जातिद्वयम्‌ । 
यथा धूमज्ञानमग्निज्ञानं प्राप्य जनयति चेत्सतैव प्राप्तिरिति तस्य प्राक्‌ सिद्धत्वा- 
न्नोत्पादकम्‌ । तथा धूमज्ञानम्नि प्राप्य ज्ञापयति चेत्तर्ह्यन्यस्याः प्रासेरसम्भवाद्विषय- 
विषयिभावे वक्तव्ये धूमज्ञान एवाग्नेः स्फुरणान्न तज्ज्ञापकत्वमिति प्रासिसमः । 


अप्राप्तीति । असम्बन्धेत्यर्थः ॥ कृतीति । उत्पत्तीत्यर्थः । 


अप्राप्योत्पादकत्वं ज्ञापकत्वं चत्‌ तन्न । क्काप्यदर्हानात्‌ । न ह्यप्राप्याग्निः काष्ठ 
दहति । नापि प्रकाइ्यमप्राप्य प्रदीपः प्रकाशयति । अतिप्रसङ्गश्चान्यथेत्यप्रािसमः । 
अत्र कृतौ सामर्थ्यलक्षणप्रा्िसद्भावेन अतिप्रसङ्गाभावात्‌ स्वरूपप्रासिरनपेक्षितेव । 
ज्ञसावपि तद्वयासलिङ्गविषयत्वरूपप्रातिसद्भावेनातिप्रसङ्गाभावात्‌ विषयविषयिभावो - 
ऽनपेक्षित एवेति उत्तरं वाच्यम्‌ । एतदनङ्गीकृत्य स्वरूपप्रास्यादिकं अपेक्षमाणस्य 
स्वन्यायेन व्याघात इति । 

अप्राप्तिसमप्रकारमाह अप्राप्येति ।। अत्रेति । शक्तिरूपसम्बन्धः स च कार्यानिरूप्य इति तत्सम्ब- 
न्धत्वम्‌ ॥ लिङ्गेति । लिङ्गजन्यज्ञानविषयरपेत्यर्थः ।। विषयविषयीति । लिङ्गज्ञानेन सहेत्यर्थः । तथाच 
अयुक्ताङ्गाधिकत्वमिति भावः । 


प्रसङ्गसमः ।। अनवस्थाभास प्रसञ्जनं प्रसङ्गसमः ॥ यथा पर्वतस्य उत्पादक 
वाच्यम्‌ । तस्यापीत्यनवस्था । एवं पर्वतस्य ज्ञापकं वाच्यं तस्यापीत्यनवस्थेति । अत्र 
सिद्धविषयत्वेनावस्थानसम्भवेन मूलक्षयाभावाददोषत्वमिति वाच्यम्‌ । तदनङ्गीकारे तु 
स्वन्यायविरोध इति । 


अत्रेति । प्रमाणसिद्धतया युक्ताङ्गहानिरित्यर्थः । 


प्रतिदृष्टान्तसमः । प्रतिदृष्टान्तेन प्रत्यवस्थानं प्रतिदृष्टान्तसम इत्येके । तदसत्‌ । 
साधर्म्यसमादावपि तद्भावात्‌ । यथा राब्दोऽनित्य ऐन्द्रियकत्वादित्युक्ते बदति । यदि 
घटदृष्टान्तेनेन्द्रियकत्वादनित्यस्तर्हि सामान्यदृष्टान्तेन नित्यः किं न स्यात्‌ इति । व्यभि- 
चारचोदनाभिप्रायेण प्रवृत्तेन साधर्म्यसमादिसाङ्क यमिति चेन्न । अस्य सदुत्तरत्वात्‌ । 
तस्माद्वेतुनिरपेक्षेण प्रतिदृष्टान्तमात्रेण बाधप्रतिरोधयोरन्यतरोद्भावनं प्रतिदृष्टान्तसम 
इत्युदयनः । यथा यदि महानसदृष्टान्ते नाग्निमानिष्यते तहिं हददृष्टान्तेनानग्निको- 
ऽस्त्वित्यादि । अत्र न्यूनत्वं वाच्यम्‌ । हेतोरनङ्गत्वाभिमाने तु स्वन्यायविरोध इति । 


साधर्म्येति । हेत्वपेक्षप्रतिदृषटान्तेन प्रत्यवस्थान एतत्‌ ॥ अत्र न्यूनमिति । तथाच अयुक्ताङ्गहानि- 
हेतोरनु्तेरित्यर्थः ।। 


अनुत्पत्तिसमः । पक्षादीना प्रागुत्पत्तेहेतुवृत्त्य भावेनासिद्धयुद्रावनमनुत्पत्तिसमः । 
यथा पर्वतस्योत्त्तेः प्राक्‌ तत्र धूमवत्त्वं न वृत्तमिति भागासिद्धमि(सिद्विरि)त्यादि । 
अत्रानुत्पन्नस्य पर्वतत्वाभावेनापक्षत्वात्तत्र वृत्त्यमावो न दोषायेति वाच्यम्‌ । न चेदेव 
तदा स्वन्यायविरोध इति । 


भागासिद्धिरिति । कालविशेषावच्छिन्न एव वृत्तेरिति भावः ।। अत्रेति । तथा च अयुक्ताङ्गाधिकत्वं 
प्राक्कालीनवृत्तेरनुपयुक्ताया एवाभ्युपगमादिति भावः । 

संदायसमः ॥ सत्यपि निर्णयकारणे साधारणधर्मादिमात्रेण सशयापादन संदाय- 
समः । यथा यदि धूमवत्त्वादग्निमत्त्वनिश्चयस्तर्हि हदमहानससाधारणेन द्रव्यत्वेन 
तत्संशयः किं न स्यादिति । तत्र निर्णायकाभावसहकृतस्यैव समानधर्मादेः संदाय- 
कारणत्वादत्र निर्णायकसद्“भावादसंशय इति वाच्यम्‌ । निर्णायक न संशायप्रतिबन्धक- 
मिति वदतः स्वन्यायविरोध इति । 


प्रकरणसमः ॥। प्रत्यनुमानेन प्रत्यवस्थानं प्रकरणसम इत्येके । यथा इाब्दोऽनित्यः 
कृतकत्वादित्युक्ते नित्यः शब्दः श्रावणत्वाच्छब्दत्ववदिति । अत्र प्रत्यनुमानस्याङ्ग- 
साकल्याभिमाने सदुत्तरमेव । अन्यथा साधर्म्यसमाद्यन्तर्भावः । तस्मादङ्गीकृतानधिक- 
बलेन बाधचोदनं प्रकरणसम इत्युदयनः । एतदप्ययुक्तम्‌ । यथा प्रतिदृष्टान्तसमादा- 
वन्यतरचोदनेनेकजातित्व तथा साधर्म्यसमादिनाऽप्येकजातित्वसम्भवेन पृथक्करणा- 
नुपपत्तिः । 'उद्वारस्तु तद्वदेव । 

अत्रेति । निर्णायकाभावरूपाङ्गत्याग इति भावः ।। अन्यथेति । व्या््यपुरस्कारे । 

अहेतुसमः ॥। हेतोः साध्यापेक्षया पूर्वापरसह भावनिरासेनाहेतुत्वचोदनमहेतुसमः । 
यथा न तावत्सर्वसाधनं साध्यपूर्वम्‌ । साध्याभावे तन्निरूप्य साधनत्वायोगात्‌ । नापि 
साधनं पश्चाद्भावि । साधनाभावे साध्यायोगात्‌ । नापि द्वयोयौगपद्यम्‌ । अविरीषेण 
साध्यसाधनभावायोगादिति । अत्र कृतौ पूर्वभाविनः साधनत्वम्‌ । साधनराक्तेः 
परानपेक्ष्यत्वात्‌ तद्वयवहारस्य बुद्धिस्थेनेव साध्येनोपपत्तेः । ज्ञप्तौ तु यथायथं पक्ष 
त्रयमपि । ज्ञातत्वाज्ञातत्वाभ्यां विशेष इत्युत्तरं वाच्यम्‌ । तदनङ्गीकारे तु स्वन्याय- 
विरोध इति । 

साधनशक्तेरिति । दाक्तिसत्त्वं साध्यानपेक्षम्‌ ।। साध्यज्ञानेनैवेति । साध्यसत्त्वं तत्रानुपयोगि । ज्ञप्तौ 
तु प्रागसदादेरपि हेतुत्वं तज्ज्ञानमेव परमपेक्षितमित्ययुक्ताङ्गाधिकत्वमिति भावः । 

अर्थापत्तिसमः ।। अर्थापत्त्याभासेन प्रत्यवस्थानमर्थापत्तिसमः । यथा पर्वतोऽग्नि- 
मानित्युक्तेऽर्थादापद्यतेऽन्यदनग्निमदितीत्यादि । तथा च साध्यविकलो दृष्टान्त इति । 


१. तदुद्धा - इति मातृकायाम्‌ । 

अत्र अनुपपद्यमानदर्शनात्‌ उपपादके बुद्धिरर्थापत्तिः । न च अत्र अनुपपद्यमानं किश्चि- 
दस्ति । अतो नाय प्रसङ्ग इति वाच्यम्‌ । उक्तविपरीताक्षेपमात्रमर्थापत्तिरिति अङ्गीकारे 
तु स्वन्यायविरोध इति । उपपत्तिसमवद्वीजाभावान्नेदं जात्युत्तरम्‌ । 


अत्रानुपप्यमानेति । तथाच अयुक्ताङ्गहानिः । अनुपपद्यमानत्वत्यागादिति भावः । 


अविरोषसमः ॥। साधनप्रतिबन्द्या तदितरधर्मण तद्वतां सर्वपदार्थानामविहोषा- 
पादनमविरेषसमः । यथा यदि धूमवत्त्वात्पर्वत महानसयोरश्चिमत्त्वाविरेषः । तदा 
सर्वभावाना सत्त्वादनित्यत्वाविरोषप्रसङ्ग इति । अत्र व्यास्यादिसदसद्भावाभ्या विशे- 
घान्न प्रतिबन्दीग्रहणमित्युत्तरं वाच्यम्‌ । तदनङ्गीकारेण प्रवृत्तस्य स्वन्यायविरोध इति । 


उपपत्तिसमः ।। उभयहेतूपपत्त्या प्रत्यवस्थानमुपपत्तिसम इत्येके । यथा यदि 
राब्दस्यानित्यत्वोपपादक कृतकत्वमस्तीत्यनित्यत्वमिष्यते तहि नित्यत्वोपपादक- 
मस्यर्हात्वमस्तीति नित्यत्वमपि किं नेष्यत इति । एतदसत्‌ । साधर्म्यसमाद्यभेदात्‌ । 
तस्मान्मत्पक्षेऽपि किमपि साधनं भविष्यतीति सामान्यतः प्रत्यवस्थानमुपपत्तिसम 
इत्युदयनः । इदमप्यसत्‌ । केवलाया ए्रमुक्तेर्निबीजत्वात्‌ । प्रमाणोपपादने तूपपादकस्य 
साधुत्वे सदुत्तरत्वात्‌ । असाधुत्वे तस्यैवोद्भाव्यत्वेनाजातित्वात्‌ । 


उपलब्धिसमः ॥। निर्दिष्टहेत्वभावेऽंपि साध्योपलब्ध्या हेतोरप्रयोजकत्वाभि- 
धानमुपलब्धिसम इत्येके । यथा क्कचिद्मवत्वाभावेऽप्यग्चिमत्वोपलब्धेरप्रयोजक 
धूमवत्त्वमिति । 


उत्थानबीजाभावान्नेद जात्युत्तरम्‌ । किन्तु हान्याद्याभास एव । तस्माद्वादिवाक्य- 
स्यावधारणे तात्पर्यमारोप्यावधारणं विकल्प्य दूषणमुपलब्धिसम इत्युदयनः । यथा 
पर्वतोऽग्निमानित्युक्ते किं पर्वत एवाग्निमानुत पर्वतोऽश्निमानेवेति । नाद्यः । महानसादे- 
रप्यग्निमत्त्वात्‌ । न द्वितीयः । कदाचिदनश्निमत्त्वादित्यादि । 


इदमप्यसत्‌ । तात्पर्यान्तरारोपेण सामान्यछलत्वात्‌ । विकल्पेनोत्थानान्नेति चेन्न । 
अवधारणस्यैब वरिकल्पेनावधारणतात्पर्यारोपापरिहारात्‌ । व्यवच्छेदवाक्यार्थरुचीना- 

मवधारण स्थितमेवेति चेन्न । तेषामप्यतद्वयावृत्त्यङ्ीकारेणैवंविधावधारणस्यानिष्ट- 
त्वात्‌ । 

अनुपलब्पिसमः ॥। उपल¥ब्ध्यादिविषयिधर्माणां स्वात्मनि वृत्त्यवृत्त्या तत्त्व- 
व्याघातापादनमनुपलब्धिसमः । यथोपळब्धिः स्वात्मनि वर्तते चेदुपळब्धत्वाद्‌ 
घटादिवदनुपलब्धिः । न वर्तते चेत्‌ तथाऽपि तद्वदेवेत्यादि । अत्र विषयापेक्षयो- 
पळब्धित्वस्य स्वात्मनि वृत्त्यवृत्तिभ्यां न निवृत्तिरिति वक्तव्यम्‌ । तदनङ्गीकारे 
स्वन्यायविरोधः स्वक्रियाविरोधो वेति । 

स्वयं लक्षणमाह उपळनब्ध्यादीति ।। तत्त्वेति । उपलब्धित्वादीत्यर्थः ।। स्वात्मनीति । 

नित्यसमः ।॥ विशेषणधर्मस्य तदतद्रूपताविकल्पेन धर्मिणस्तद्विरिष्टत्वभङ्गो 
नित्यसमः । यथा इाब्दोऽनित्य इत्युक्तेऽनित्यत्वं नित्यमनित्यं वा । आद्ये धर्मिणो 
नित्यत्वा पातः । द्वितीये तन्नाही पुनः शब्दस्य नित्यत्वापत्तिरित्यादि । अत्र स्वपक्षे 
निर्वाहान्तरविवक्षया परपक्षे दौर्घट्यापादने तात्पर्य चेत्सदुत्तरमेव । विशिष्टस्वरूप- 
निराकरणं चेत्‌ तदादौ निर्वाहो वाच्यः । तदनभ्युपगमेन प्रवृत्तस्य स्वन्यायस्वक्रिया- 
विरोधाविति । 

स्वस्वरूपेति । उपलब्धिश्चेदुपलब्धिविषयत्वेन घटादितुल्यत्वम्‌ । स्वस्वरूपेऽनुपलब्धित्वेऽभिव्यक्ता- 
वपीत्यर्थः । 

अनित्यसमः ॥। वादिसाधनप्रतिबन्द्या धर्मान्तरेण तद्वतां साध्यधर्मवत्त्वापा- 
दनमनित्यसमः । यथा यदि कृतकत्वाच्छन्दोऽनित्यः स्यात्तर्हि सत्त्वात्सर्वमनित्य 
स्यादिति । इयमप्यविरेषसमलक्षणेनेव सङ्गृहीतत्वान्न पृथग्वाच्यैव । 

इयमपीति । तथाच जातित्वसिद्धत्वाभावादिति भावः । 

कार्यसमः ॥ हेतोः सन्दिग्धासिद्धया प्रत्यवस्थानं कार्यसम इति केचित्‌ । यथा 
शाब्दो नित्यः प्रयत्रानन्तरीयकत्वादित्युक्ते प्रयत्रानन्तरीयकत्वमुत्पाद्यत्वेन व्यङ्ग्यत्वेन 
वेति सन्दिह्यत इति । इदमप्यन्यथासिद्ध्युद्भावनत्वात्सदुत्तरमेव । तस्मात्पक्षादीना- 
मन्यतमस्या सिद्विमुद्भाव्य तत्साधकत्वेन स्वयमुत्प्रेक्षितस्य दूषणेन वादिसाधनभङ्गः 

कार्यसम इत्युदयनः । यथा शब्दो नित्यः कार्यत्वादित्युक्ते कार्यत्वमसिद्धम्‌ । तत्साधन 
च प्रयत्नानन्तरीयकत्वं वाच्यम्‌ । तञ्चान्यथासिद्धमिति । इदमप्यनमिप्रेततात्पर्यारीपा- 
च्छलमेवेति । 


हान्यायाभासः ॥। प्रतिज्ञाहान्याद्यप्रास्तावपि भ्रान्त्यादिना तदु-द्वावन हान्याद्या- 
भासः । स प्रमाणविरोध एव्र । हान्याद्याभासस्य प्राश्चिकादिमिः प्रमितत्वात्‌ । 

एवं छलजाती निरूप्य निरनुयोज्यानुयोगप्रभेदमुत्तवा तृतीयं हान्याद्याभासरूपं तड्भेदमाह प्रतिज्ञेति ।। 
भ्रान्त्यादिनेति । इदं च अनेकविकल्पस्फुरणेन विकल्पयतोऽनिष्टविकल्पत्यागेन प्रतिज्ञाहानिः । प्रकरणाद्यापन्न- 
विरेषणाविष्करणेन प्रतिज्ञान्तरम्‌ । नञः प्रयोगमात्रेण विरोध इत्यादिपर्रन्थानुसारेण द्रष्टव्यम्‌ । तस्यान्तर्भाव- 
माह स इति ।। 

अप्राप्तकाले ग्रहणम्‌ । उद्भावनकालमप्राप्यातिक्रम्य वा निग्रहस्थानोद्भावन- 
मप्रासकाले ग्रहणम्‌ । तदसङ्गतमेवेति । 

अप्राप्तग्रहणाख्यं भेदमाह उद्भाबनेति । तस्यान्तर्भावमाह तदिति । अनवसरे निग्रहस्थानोद्भावना- 
काङ्काविरहादिति भावः । 

अपसिद्धान्तः ॥। अपसिद्वान्तस्तु स्ववचनविरोध एव । यथा प्राभाकरस्येश्वरा- 
भ्युपगमः । 

अपसिद्धान्तरूपं निग्रहस्थानमन्तर्भावयति अपसिद्धान्तस्त्विति ।। 


हेत्वाभासः ॥ पक्षधर्मत्वं सपक्षे सत्त्व विपक्षाद्व्यावृत्तिरबाधितविषयत्वमस- 
त्प्रतिपक्षत्वं चेति हेतोः पश्चरूपाणि । तत्रान्वयव्यतिरेकिणः पश्चापि विवक्षितानि । 
इतरयोस्तु चत्वारि । केवलान्वयिनो विपक्षाभावेन ततो व्यावृत्त्यभावात्‌ । केवल- 
व्यतिरेकिणः सपक्षाभावेन तत्र सत्त्वानुपपत्तेः । तत्र विवक्षितरूपेषु कतिपयसहिताः 
कतिपयरहिता हेत्वाभासाः । ते च असिद्धविरुद्वानेकान्तिकानध्यवसित कालात्यया- 
पदिष्टसत्प्रतिपक्षप्रकरणसमाः । तत्र व्यासस्य पक्षधर्मत्वप्रमितिः सिद्धिः । तदभावो- 
ऽसिद्धः । तद्वानसिद्धः । स चतुर्विधः । व्याप्यत्वासिद्ध आश्रयसिद्धः पक्षधर्मत्वासिद्ध 
एतत्प्रमित्यसिद्धश्चेति । तत्र व्याप्यत्वासिद्धो द्विविधः । साध्यसम्बन्धरहितः सोपा- 

धिकसम्बन्धश्चेति । आद्यो यथा । सर्व क्षणिक सत्त्वादिति । अयमुभयसम्बन्धा- 
भावादव्यास्तावन्तर्भूतः । द्वितीयो यथा । वैधी हिसाऽधर्मसाधनम्‌ । हिंसात्वाद्वह्म- 
हिंसावदिति । हिंसात्वपापसाधनयोः सम्बन्धे निषिद्धत्वस्योपाधेः सत्त्वात्‌ । 

अपसिद्धान्तस्त्विति । स्ववचनपदार्थः प्रागुक्तः । हेत्वाभासरूपनिग्रहस्थानलक्षणं वक्तुमाह पक्षेति ।। 
तत्रेति । अनुमित्यनुकूलरहित इति लक्षणार्थः । तच्चान्वयादौ यथायोगं द्रष्टव्यम्‌। अतः परमाद्वितीयप्रकरणसमाप्तिः 
स्फुटो ग्रन्थः क्चिक्गयाख्यायते ।। अयमुभयसम्बन्धेति । पराभिमतलाक्षणिकत्वासिद्धेरिति भावः । 

उपाधिलक्षणम्‌ 

साध्यव्यापकत्वे सति साधनाव्यापक उपाधिः । निषिद्धत्व च साध्यमधर्म- 
साधनत्वं व्याप्रोति । यत्राधर्मसाधनत्वं तत्र निषिद्धत्वमिति नियमात्‌ । न व्याप्रोति च 
साधनत्वाभिप्रेतं हिंसात्वम्‌ । पक्षे हिंसात्वसद्भावेऽपि निषिद्वत्वस्याभावात्‌ । अय तु 
विप्रतिपत्तेः प्रागव्यास्युन्नायकः । वैधहिंसायाः साधनाव्यापकत्वान्निवर्तमानं निषिद्धत्वं 
साध्यव्यापकत्वान्निवर्तयद्विसात्वस्य साध्याभावसम्बन्धमापादयतीति । विप्रतिपत्त्यु- 
त्तरकाळस्तु प्रतिपक्षोन्नायको भवति । साधनाव्यापकत्वात्पक्षाद्ग्यावर्तमान उपाधिः 
साध्यव्यापकत्वात्तद्‌ व्यावर्तयति । ततश्चोपाध्य भावः साध्याभावसाधने हेतुर्भवति । 
वैधहिंसाऽधर्मसाधनं न भवति । अनिषिद्धत्वात्‌ । भोजनवदिति । तथा च सोपाधिक- 
स्याव्यासी प्रतिज्ञायाः समबलविरोधे चान्तर्भावः । 

अयं तु विप्रतिपत्तेरिति । पक्षेऽधर्मसाधनत्वानिश्चयेन साध्यसम्बन्धाभावो हेतौ निश्चित इति भावः ।॥। 
तथा च सोपाधिकस्येति । उपाधेः प्रतिपक्षोन्नायकत्वे समबलविरोधेऽन्तर्भाव इत्यर्थः । 

आश्रयासिद्धोऽपि द्विविधः । असदाश्रयः सिद्धसाधनश्चेति । आद्यो यथा । 
रादाविषाणं तीक्ष्णम्‌ । विषाणत्वादिति । प्रमाणविरोधाद्यसङ्कीर्णोदाहरणाभावादयं 
हेत्वाभास एव न भवति । द्वितीयो यथा । इश्वरवादिनं प्रति क्षित्यादिकं सकर्तृकं 
कार्यत्वादिति । अयमसङ्गतावन्तर्भवति । अनाकाङ्कितसाधनाय प्रवृत्तत्वात्‌ । 

प्रमाणविरोधादिति । शशविषाणतत्तैक्ष्ण्ययोरभावस्य प्रमाणत्वेनावधारणादिंति भावः । 


पक्षधर्मत्वासिद्धोऽनेकविधः । यथा इब्दोऽनित्यश्चाक्षुषत्वादित्यादि । तत्र व्यधि- 

करणासिद्धो न दूषणमित्युक्तमेव । व्यर्थविशेषणासिद्धोव्यर्थविशेष्यासिद्धश्वाधिक्ये- 
ऽन्तर्भबतः । भूरियं शशविषाणोल्लिखिता भूत्वादित्यप्रसिद्वविशेषणासिद्धिस्तु दोषा- 
न्तरासङ्कीर्णोदाहरणाभावान्न हेत्वाभासः । इतरः पक्षधर्मत्वासिद्धोऽसिद्धावन्तर्भवति । 
एतत्प्रमित्यासिद्धो यथा । धूमबाष्पाविवेके धूमवत्त्वादिति । अस्याप्यसिद्धिरिव । 
पक्षविपक्षयोरेव वर्तमानो हेतुर्विरुद्धः । यथा शब्दो नित्यः कृतकत्वादिति । अयमपि 
साध्यसम्बन्धाभावे सति तदभावसम्बन्धित्वादव्याः । 

तत्र व्यधिकरणासिद्धो न दृषणमित्युक्तमिति । न तु पक्षधर्मतानियम इत्यत्रेत्यर्थः । उपरि सविता 
भूमेरालोकवत्त्वादित्यादावनुमितेरप्रत्यूहत्वादिति भावः ।। इतर इति । समुचितदेदावृत्तिरित्यर्थः । 

अनेकान्तिकलक्षणम्‌ 


पक्षसपक्षविपक्षवृत्तिरनैकान्तिकः । यथा शब्दो नित्यः प्रमेयत्वादिति । अयमपि 
साध्यतदभावसम्भन्धित्वादव्या्त ए । साध्यसाधकः पक्ष एवं वर्तमानो हेतुरन- 
ध्यवसितः । स त्रिविधः । तत्र सपक्षविपक्षरहितो यथा । सर्वमनित्यं सत्त्वादिति । 
उभयवान्यथा । भूर्नित्या गन्धवत्त्वादिति । सपक्षवान्विपक्षरहितो यथा । इाब्दो- 
ऽभिधेयः शब्दत्वादिति । अयं व्याप्यत्वासिद्धत्वान्न पृथग्घेत्वाभास इत्येके । अन्ये तु 
सपक्षविपक्षरहितो व्याप्यत्वासिद्धः । सति सपक्षे पक्षमात्रवृत्तिः सपक्षवान्विपक्ष- 
रहितश्च द्वावनैकान्तिकेऽन्तर्भवत इत्याहः । तथाहि । सव्यभिचारोऽनेकान्तिकः । 
व्यभिचारोऽन्बयतो व्यतिरेकतश्च । तत्रान्वयस्य भूमिः पक्षः सपक्षश्च । तदतिरेकेण 
विपक्षेऽपि वर्तमानः साधारणानेकान्तिकः । व्यतिरेकस्य भूमिर्विपक्षः सपक्षेकदेशोऽपि। 
तत्र सर्वस्मिन्नपि सपक्षेऽवर्तमानोऽसाधारणानेकान्तिक इति । सर्वथाऽव्या्तावन्त- 
भति । उभयसम्बन्धाभावात्‌ । व्यतिरेकव्यासिसम्भवादयं न हेत्वाभास इत्येके । अपरे 
तु सत्यपि सपक्षे तत्रावर्तमानस्य किं व्यापिरेव नास्त्युत केवलव्यतिरेकिवदस्तीति 
सन्देहावस्कन्दनाद्वेत्वाभासत्वमित्याहुः । 


व्यतिरेकव्यासिसम्भवादिति । भूर्नित्येत्यादावित्यर्थः ।। अपरे त्विति । तथाच व्या्िनिश्चयदशाया- 
माभासत्वमिति भावः । | 

प्रमाणबाधिते पक्षे वर्तमानो हेतुः कालात्ययापदिष्टः । यथा सर्व तेजोऽनुष्णं 
द्रव्यत्वादिति । अत्र धमिंग्राहकेण साध्यप्रतियोगिग्राहकेण चोपजीव्येन प्रत्यक्षेण पक्षो 
बाधितः । चक्षू रूपग्राहकं न भवति । इन्द्रियत्वादिति धर्मिग्राहकानुमानेन (बाधितः) । 
ब्राह्मणेन सुरा पेया । द्रवद्रव्यत्वादित्यागमबाधितः । अयं प्रतिज्ञायाः प्रबळप्रमाणविरोध 
एव । समबळमप्रमाणविरुद्धः सत्प्रतिपक्षः । यथा वायुः प्रत्यक्षः । प्रत्यक्षस्पर्दावत्त्वा- 
दिति । वायुर्न प्रत्यक्षः । रूपरहितद्रव्यत्वादित्यनेन प्रतिरुद्वत्वात्‌ । अयं प्रतिज्ञायाः 
समबळमप्रमाणविरोध एव । 

अत्रेति । तेजोरूपपक्षग्राहकत्वं चौष्ण्यग्राहकप्रत्यक्षेण नाविशिष्टग्रहादिति भावः ।। चक्षुरिति । रूप- 
ग्राहकत्वेंनेव तत्सिद्धेरिति भावः । 

स्वपरपक्षसिद्धावपि त्रिरूपो हेतुः प्रकरणसमः । यथा विमतं मिथ्या दृश्यत्वा- 
दिति । सत्यत्वेऽप्यस्य वक्तुं शक्यत्वात्‌ । अयं त्वसम्भवीति केचिदाहुः । तदसत्‌ । 
सत्प्रतिपक्षवदभिमानतः सम्भवात्‌ । अयमपि प्रतिज्ञायाः समबळविरोध एवेति । 


असम्भवीति । साध्याभावनिरूपितव्याप्तेरेकत्र विरोधेनासत्त्वादित्यर्थः । 

पक्षाभासहेत्वाभासान्तर्भूतत्वान्न पृथम्वाच्या इत्याहुः । तदसत्‌ । प्रतिज्ञामात्रे- 
णैव स्फुरणात्‌ । साधने स्वक्रियाविरोधस्वन्यायविरोधयोहत्वाभासानन्तर्भावाञ्च । 
स्वक्रियाविरोधो यथा । अहं मूक इति । स्वन्यायविरोधो यथा । प्रमेयं प्रमाणा- 
नपेक्षमिति । 


ननु पक्षाभासस्यानुमितिप्रतिबन्धकत्वं वदता तस्य हेत्वाभासत्वमवइयमभ्युपेयम्‌ । अनुमितेहँत्वाभास- 
मात्रप्रतिबद्धत्वनियमादित्यत आह साधने स्वक्रियेति ।। तथा च तयोरेव नियमभङ्ग इति भावः । 


उद़ाहरणाभासस्वरूपम्‌ 
एवमुदाहरणाभासानपि हेत्वाभासेऽन्तर्भावयन्तस्तेषां न पृथम्वाच्यतामाहुः । 
तथा हि । उदाहरणलक्षणरहिता उदाहरणवदवभासमाना उदाहरणाभासाः । तत्र 


१ अधिक: पाठः । 7उक्‍ अधिकः पाठः । 

साधर्म्योदाहरणे साध्यविकलो यथा । मनोडनित्यं मूर्तत्वात्‌ । यन्मूर्त तदनित्यम्‌ । यथा 
परमाणुरिति । साधनविकलो यथा । यथा कर्मेति । उभयविकलो यथा । यथाऽऽकाङा 
इति । आश्रयहीनो यथा । यथा शशविषाणमिति । अव्यास्यभिधान यथा । यथा 
घटवदिति । 


विपरीतव्यास्यभिधानं यथा । यदनित्यं तन्मूर्तम्‌ । यथा घट इति । वैधम्योदाहरणे 
साध्याव्यावृत्तो यथा यदनित्यं न भवति तन्मूर्त न भवति । यथा कर्मेति । 
साधनाव्यावृत्तो यथा यथा परमाणुरिति । उभयाव्यावृत्तो यथा । यथा घट इति । 
आश्रयहीनः पूर्ववत्‌ । अव्यास्यमिधानं यथा यथाऽऽकाइ इति । विपरीत व्यास्य- 
भिधानं यथा । यन्मूर्तं न भवति तदनित्यं न भवति । यथाऽऽकाइा इति । 


अत्र वैधम्योदाहरणस्यानुपयुक्तत्वात्तदाभासकथनमनुपयुक्तम्‌ । अव्यास्यमिधान तु 
न दोषो न्यूनं वा । विपरीतव्यास्यभिधानमप्यसङ्गतम्‌ । आश्रयहीनत्वं चाश्रयासिद्ध- 
वददूषणम्‌ । अन्यतरवैकल्येनैव दृष्टत्वादुभयवैकल्य न एृथग्गणनीयम्‌ । तस्मात्साध्य- 
वेकल्य साधनवैकल्यं च द्वयमेव दृष्टान्तदूषणम्‌ । 

तत्र साध्यवैकल्ये दृष्टान्तो विपक्षो भवति । तत्र वर्तमान साधनमनेकान्तिक 
विरुद्धं वा भवति । साधनवैकल्ये व्याप्यत्वासिद्धिरिति । दृष्टान्तदोषो हेत्वाभासेऽन्त- 
भवतीति चेन्न । दुष्टान्तोत्तयनन्तरं प्रतिभासात्‌ । सपक्षान्तरे वर्तमानस्य साधनस्य 
दृष्टान्तीकृते सपक्षेऽवृत्तौ हेत्वाभासत्वानुपपत्तेश्च । तत्राप्यनुपदर्शितव्यासिकत्वेन 
व्याप्यत्वासिद्ध इति चेन्न । तथाऽप्यर्थदोषाभावादिति ॥ 


।। इति श्रीमज्यतीर्थपूज्यचरणाविरचितप्रमाणपद्धतौ अनुमानपरिच्छेदः समासतः ॥ 
तथाऽप्यर्थदोषाभावादिति । वस्तुतो हेतोरदोषत्वादित्यर्थः ।। 


इति श्रीमजयतीर्थपूज्यचरणाविरचितायाः प्रमाणपद्धतेष्टीकायां विजयीन्द्रतीर्थीविराचितायां 
द्वितीयप्रकरणं (अनुमानप्रकरणं) समाप्तम्‌ ॥। 


X XX 


अथ आगमपरिच्छेदः 
आगमलक्षणम्‌ 


निर्दोषः शब्द आगमः । निरभिधेयत्वेनान्वयाभावेन वाऽबोधकत्वं, विपरीत- 
बोधकत्व, ज्ञातज्ञापकत्व, अप्रयोजकत्व, अनभिमतप्रयोजकत्व, अइाक्यसाधन- 
प्रतिपादन, लघूपाये सति गुरूपायोपदेरानमित्यादि दोषरहितः शब्द आगमः । निर्दोष 
वाक्यमिति वा । 


आगमलक्षणमाह निर्दोष इति ।। प्रमाप्रतिबन्धकदोषरहित इत्यर्थः । तान्त्रिकव्यवहारोपयोगिलक्षणमाह 
निरभिधेयत्वेनेति ।। गवादिपदे गकारादेरागमत्वव्यवहारामावादभिधेयराहित्याभावः । अनासन्नेऽनाकाङ्के च 
` तदभावान्वयबोधयोग्यत्वाभावः । अयोग्ये तदभावाद्विपरीतबोधकत्वाभावः । पुनरुक्ते तदभावादज्ञातज्षापक- 
त्वाभावः । काकदन्तादिवाक्ये तदभावाद्प्रयोजकत्वाभावः । द्रव्यार्थिनं प्रति विद्याद्युपदेरो तदभावादभिमत- 
प्रयोजनकत्वाभावः । तक्षचूडामण्यानयनोपदेरी तदभावादशक्यसाधन प्रतिपादकत्वाभावः । फलतौल्ये समीपस्थ- 
जलपानादि विहाय दूरस्थतदुपदेशे तदभावादसम्भवलधूपाये गुरूपायोपदेदात्वाभावः । आदिदाब्देनातात्पर्य- 
विषयकत्वाभावश्चो्तः । आकाङ्कादेर्दोषाभावत्वेनोपयोगाभावाललक्षणान्तरमाह निर्दोष इति । तथाच वाक्य- 
पदेनाकाङ्कादिमत्त्वे उक्तेऽज्ञातज्ञापकत्वदेर्दोषाभावत्वमुक्तं भवति । 
पदादिलक्षणम्‌ 
विभत्तयन्ता वर्णाः पदम्‌ । आकाङ्घासन्निधियोग्यतावतां पदानां समूहो वाक्यम्‌ । 
आकाङ्घा जिज्ञासा । सा चेतनधर्मः । तद्विषयत्वादर्थाः साक्षाङ्काः । तत्प्रतिपादकत्वा- 
त्पदान्यपि । 
अत एव वाक्यपदार्थमाह आकाङ्केति ।। कथं तह्र्थपदयोः साकाङ्कत्वमित्यत आह तद्विषयत्वादिति ।। 
तत्तद्रूपावच्छिन्नपद्‌प्रयोज्य जिज्ञासाविषयत्वयोग्यज्ञानविषयान्वयप्रतियोगित्वाभिमतत्वं परार्थे आकाङ्का । पूर्वोक्त- 
जिज्ञासाविषययोग्यज्ञानजनकावच्छेदकरूपवत्त्वं पदस्येत्यर्थः । गामानयेत्यत्र कारकपदत्वावच्छिन्नगोपद्प्रयोज्या 


जिज्ञासा क्रियान्वयज्ञानेच्छा तद्विषयत्वयोग्यक्रियान्वयज्ञानं तद्विषयः क्रियान्वयः । तत्प्रतियोगित्वामिमतत्वं 
क्रियाकारकयोराकाङ्का । तादुदाज्ञानजनकतावच्छेदकरूपं क्रियापदत्वादिके पदस्याकाङ्गैति स्फुटम्‌ ।। 

सन्निधिविलम्बेनोञ्चरितत्व पदधर्म एव । प्रतीतान्वयस्य प्रमाणविरोधाभावो 
योग्यता पदार्थधर्मः । तद्वाचकत्वात्पदान्यपि योग्यतावन्तीत्युच्यन्ते । तत्र पदत्वेन 
निरमिधेयत्वस्य, आकाङ्कासन्निधिभ्यामन्वयाभावस्य, योग्यतया विपरीतबोधकत्वस्य च 
निरासे सत्यरोषदोषनिरासार्थ निर्दोषग्रहणम्‌ । 


सन्निधिरिति ।। निष्फलान्वयबोधविरोधिव्यवधानामाववद्वक्तृव्यापारविषयत्वमित्यर्थः । व्यापारश्चाभि- 
प्रायोऽप्युच्चारणं वा तद्विषयत्वं वा तत्र तत्रास्त्येव । एवं च गिरिभुक्तमश्चिमान्देवदत्तेनेत्यादौ व्यवधानेऽप्यन्वय- 
बोधविरोधिव्यवधानाभावः । ज्योतिष्टोमप्रकरणगतद्वादशाह्ीनस्येत्यादेद्वादशोपसक्तत्व प्रतिपादद्वादशाहविधिना 
सहासत्तिरस्त्येव व्यवधानेऽपि यस्य निष्फलत्वाभावात्‌ । तेनैव क्रमेण पाठस्य दुष्टार्थतया निष्फळत्वाभावादिति 
द्रष्टव्यम्‌ ।। प्रतीतान्वयस्येति । प्रमाणवाधित एकान्वयप्रतियोगिन्यपरान्वयप्रतियोगिसंसर्ग एव योग्यतेत्यर्थः । 
एवं च निर्दोषपदं निरभिधेयत्वाक्ग्यतिरिक्ताभावपरमित्याह तत्र पदत्वेनेति ।। 


पद्बुद्विजननोपायः 


पूर्वपूर्ववर्णानुभवजनितसस्कारसहितं वाच्यवाचकभावसम्बन्धग्रहणसस्कारानु- 
गृहीतमन्त्यवर्णसन्निकृष्ट श्रोत्रमनेकेष्वपि वर्णेष्वेकां पदबुद्धिं जनयति । तथा पूर्वपूर्व- 
पदानुभवजनितसस्कारसहकृतमन्त्यपदविषयं श्रोत्रमनेकेषु पदेष्वेकां वाक्यबुद्धि- 
माकाङ्घायनुसारेण जनयति । तेन वर्णानां पदानां च सहानवस्थितप्रतीतीनामपि 
समुदायो युज्यते । 

ननु क्रमिकवर्णसमूहरूपपदस्यैवासम्भवेन पदसमूहोऽसम्भावित एवेत्यत आह पूर्वपूर्ववर्णेति । शक्तत्व- 


रूपपदज्ञानोपयोगितया वाच्यवाचकेत्याद्युक्तम्‌ । एवमाकाङ्केत्यादिवाक्य त्वज्ञानोपयोगितयेत्युक्तम्‌ । 


आगमोऽपि सम्यक्‌ श्रुतः समयस्मरणानुगृहीतः झाब्दन्यायानुसन्धानसहित एव 
स्वार्थस्य बोधको न तु सत्तामात्रेण । जातिरेव वाच्या पदानां व्यक्तयस्तु लक्ष्या इति 
भाड्टाः । 


ननु पदासत्त्वेऽप्यर्थप्रत्ययात्कथं शब्दस्य प्रामाण्यमित्यत आह आगमोऽपीति ।। तथाच अन्वय- 
बोधजनकञज्ञानविषयराब्दत्वस्यैव प्रमाणतेति भावः । निरभिधेयत्वेनेत्यत्रोक्तमभिधेयं स्वमतेन वक्तु मतान्तराण्याह 

जातिरेवेति ।। अखण्डशब्देन नियतैकधर्मविशिष्टबोधस्थले जातिर्वाच्या । गोत्वरूपेण वाच्यता अखण्डादि- 
विशेषात्मकव्यक्तिरूपेण लक्ष्यतेति । एवमस्यैव वस्तुनो वाच्यता लक्ष्यतेत्यर्थः ।। 


जातिविशिष्टा व्यक्तयो वाच्या इति वैरोषिकाः । क्कचिज्जातिः क्कचिङ्वयक्तिरिति 
वैयाकरणाः । 


जातिविशिष्टा इति । जातिव्यावृत्ता व्यक्तयो वाच्या इत्यर्थः ।। क्वचिदिति । गवादिपदे जातिः 
संज्ञाशब्दादौ व्यक्तिरित्यर्थः ।। 


क्कचिज्ञातिः क्कचिद्व्यक्तिः क्कचिदाकृतिरिति नैयायिकाः । 


क्कचिज्जातिः क्कचिद्वयक्तिः क्कचिदाकृतिरिति । व्यक्तिविरेषणतया जातिर्जातिविरिष्टा व्यक्तिरिति 
यावत्‌ । आकाशादिपदे व्यक्तिः । यथासम्भवं गवादिपदे आकृतिरित्यर्थः ।। 


अन्यापोह इति बौद्धाः । 


अन्यापोह इति ।। अनश्चादिव्यावृत्तिरूपं सामान्यमित्यर्थः । व्यवहाराधानत्वाद्युपपत्तर्व्यवहारस्य च 
व्यक्तावेव सम्भवाद्वयवहारविषय एव शाक्तेर्युक्ततया व्यक्तेरेव वाचित्वौचित्यात्‌ । आनन्त्यव्यमिचारपरिहाराय परं 
जातेः प्रवृत्तिनिमित्ततया पदराक्तिविषयता वाच्या । जतेश्चैकत्वे प्रमाणाभावान्न तत्सम्भव इति । 


व्यक्तय एव वाच्याः समयप्रतिपत्तौ तु सादृइयमुपधानमित्याचार्याः । 
सादृर्यमेवोपाधिः सङ्गताविति स्वमते उद्भाव्यमाह व्यक्तय इति ।। सादुइ्यानुगमत्वादि प्रागेवोक्तम्‌ । 
आन्विताभिधानवादः 


ननु समयो नाम पदानां पदार्थानां च वाच्यवाचकभावसम्बन्धः । स च सम्बन्धि- 
ष्वज्ञातेषु ज्ञातुमशक्य इति पदार्थज्ञानस्य प्रागेव सिद्धत्वात्किमागमस्य प्रयोजनम्‌ । 
उच्यते । यथा ज्ञातयोरपि धर्मधर्मिणोः संसर्गोऽनुमानेन बोध्यते । तथा ज्ञातानामेव 
पदार्थानामन्वयविरोषस्यागमो बोधकः । 


दाब्दस्याज्ञातज्ञापकतां समर्थयितुं शङ्कते नन्विति ।। समाधत्ते उच्यत इति ।। 

पदानां पदार्थमात्रविषयत्वेनान्वयबोधक न किञ्चिदस्तीति चेत्‌ । अत्र वर्णपदा- 
भिव्यक्तोऽखण्डः स्फोटाख्यः राब्दोऽन्वयबोधक इति वैयाकरणा ब्रुवते । वर्णमाले- 
त्यपरे । वाक्यान्त्यो वर्ण इत्यन्ये । 


शक्यं हि बोधनीयम्‌ । न च पदार्थातिरिक्तोऽन्वयः शक्यः तज्ज्ञापकतया प्रामाण्यमसम्भवतीति 
स्वाभिप्रायं राङ्कि त्वाऽऽह पदानामिति । परिहरताऽन्वयबोधकत्वं समर्थयन्मतान्तराणि निगदेनैव परिहृतान्याह 
अत्रेति । प्रत्येकवर्णस्याबोधकत्वात्‌ । झाब्दानां नित्यविभुतया क्रमासम्भवेन तत्कृतविदोषानुपपत्तेरेकं पद- 
मिदमिति व्यवहाराच्चाखण्डः स्फोटाख्यः इान्दपंदैरभिव्यक्तौ बोधक इत्यर्थः । अत्राभिव्यञ्जकत्वं यादृरास्य 
तादुशस्यैव बोधकत्वं सम्भवतीति स्फुटोऽप्रामाण्याख्य इत्यभिव्यक्तिपदेन परिहारः सूचितः । द्वितीयादिपक्षद्वय 
पदमाळाभ्यामन्त्यवर्णं च रत्तयन्तराभावादयुक्तम्‌ ।। 


पदानां सान्निध्यमिति केचित्‌ । 


पदानामिति । सान्निघ्यमुपलक्षणम्‌ । आकाकङ्कायोग्यतयोरपि । तथा च सान्निध्यादिसाहित्येन पदाना 
पदार्थशक्तानामन्वयबोधकत्वमिति फलितोऽर्थः । एतदप्ययुक्तम्‌ । पदार्थशक्ततया ज्ञानेनान्वयबोधासम्भवात्‌ । 
यच्छक्ततया पदं ज्ञायते तस्यैव बोधकत्वात्‌ पदानामन्यथाऽतिप्रसङ्गादिति ।। 


पदैरभिहिताः पदार्था एवाकाङ्घादिरालिन इति भाट्टाः । 


पदैरिति । पदार्थापस्थित्यैवान्वयबोधात्पदार्थापस्थितौ च पदवृत्त्युपयोग इति न शक्येदेवेति भावः । एवं 
सत्यन्वयबोधस्य शब्दत्व न स्यादिति पदार्था एवेति वदता परिहृतम्‌ । पदार्थोपस्थितिद्वारा पदानामुपयोगराक्तिं 
विनाऽन्वयबोधोपयोगः इान्दस्यैव वृत्त्यैव बोधकत्वादिति भावः । 


सर्वेषां पक्षाणामप्रामाणिकत्वात्‌ प्रमाणविरुद्वत्वाञ्च पदान्येवान्वितस्वार्थाभि- 
धायिनीति प्रेक्षावन्तः । तत्र प्रत्येकमपि पदान्वयविरीषाभिधानसमर्थानीति प्राभाकराः । 
प्रत्येक सामान्यतो योग्येतरान्वितस्वार्थाभिधानइाक्तनि पदानि पदान्तरसन्निधानाहित- 
शाक्तयन्तराणि विरोषतोऽप्यन्वितान्स्वार्थानमिदधति । तथाऽनुभवादित्याचार्याः । 


गुरुः स्वमतसाधारणमंशमाह सर्वेषामिति । गुरुमते विदोषमाह प्रत्येकमिति । सामान्य एव शक्ति- 
विशेषान्वयबोधानुकूलानुराक्तिः । पदान्तरसनिधानाहितेत्यर्थः । तत्र प्रमाणम्नुभव इति तथेत्यनेनोक्तम्‌ । पद- 

विशेषसन्िधानेञ्न्वयविशेषानुभव इति तावदनुभवसिद्धम्‌ । शब्दस्यानुभवः दाक्तिसाध्योऽन्यथाऽतिप्रसङ्गात्‌ । तत्र 
पदान्तरासन्निधाने सामान्यशक्तावपि विशेषबोधानुकूल शत्तयन्तरमेव वाच्यमिति भावः । 


आगमविमागः 
आगमो द्विविधः । अपौरुषेयः पौरुषेयश्चेति । तत्रापौरुषेयो वेदः पौरुषेयोऽन्यः । 
वर्णाः सर्वत्र कूरस्थनित्याः । सर्वगताश्च । 


ननु वर्णनित्यत्वस्य पदत्वौपयिकवर्ण इत्यस्य च लोके वेदे चाविरोषात्पदानुपूर्व्याश्चानुपयोगात्कुतोऽयं 
पौरुषेयत्वादिविभाग इत्यत आह वर्णा इति ।। कूरस्थनित्या इति । तथा च व्यत्तेरेव नित्यत्वम्‌ । न तु 
प्रवाहस्येत्यर्थः । सोऽयं गकार इत्यादिप्रत्यमिज्गयैकैकगकारादिसिद्धेस्तारत्वादेर्जातित्वे सङ्क रादनुगतव्यवहारा- 
योगात्‌ । सजातीयसाक्षात्कारप्रतिबन्धावच्छेदकत्वादिनाऽनुगमे प्रतिबन्धकत्वनानुगतगकारादिव्यक्तेरेव तादुश- 
व्यवहारसम्भवे जातिवैय्यर्थ्यादुपाधिरूपस्य च तस्य कालभेदेनैकस्मिन्नपि सम्भवात्‌ । एककाले व्यापके वर्ण 
प्रदेशभेदेन गमने विहङ्गतदभावयोरिव सम्भवात्‌ । भेदकाभावेन वर्णा व्यापकाः । अत एव नित्याश्चेति भावः ।। 


पदान्यपि नियतान्येव । तेषां पदार्थसम्बन्धोऽपि स्वाभाविक ख । तथाऽपि 
वाक्ये पदानामानुपूीविरीषस्य स्वतन्त्रपुरुषपूर्वकत्वभावाभावाभ्यामय भेदः । 


तथाऽपीति । बुद्धागमादितुल्यतापरिहाराय “श्रुतिर्वाव नित्या अनित्या वा स्मृतयो याश्चानित्या वाच" 
इति श्रुत्या वेदस्य नित्यत्वावगतेर्वर्णनित्यत्वमात्रस्य स्मृत्यादावपि सत्त्वात्‌ । आनुपूर्व्याश्चो्चारणत्वघटिताया 
नित्यत्वायोगात्‌ । प्रतिसर्गमनन्तानुपूर्व्यादिकल्पने च गौरवात्‌ । नियतानुपू्वीकत्वरूपापौरुषेयत्वसिद्धिः । 
स्मृत्यादौ त्वनित्यत्वोत्तर्वर्णानित्यत्वस्य त्वयोगात्क्रमानित्यत्वस्य च वेदेऽपि सत्त्वादनियतानुपूर्वीकत्व- 
पौरुषेयत्वसिद्धिरिति भावः । 
वै़ोषिकमतनिराकरणम्‌ 
आगमोऽनुमान एवान्तर्भवतीति वैशेषिकादयः । 
नन्वागमस्य पृथक्‌ लक्षणाद्ुक्तिरनर्थिका । तस्यास्तु तयैव प्रमाणत्वादिन्यूनत्वदाङ्कां परिहर्तुमाह आगम 
इति । शब्दो लिङ्गतयैवार्थबोधक इत्यर्थः । एतानि पदानि तात्पर्यविषयस्वस्मारितार्थमिथःसंसर्गज्ञानपूर्वका- 
ण्याकाङ्कादिमत्त्वादिति वा । एते पदार्थास्तात्पर्यविषयपरस्परसंसर्गवन्तस्तादुकृपदस्मारितत्त्वादिति वाऽनुमानम्‌ । 


पूर्वत्र पदज्ञानस्योत्तरत्र पदार्थज्ञानस्य पक्षज्ञानत्वेपयोगः । आकाङ्कादेर्लिङ्गविशेषणतया तज्ज्ञानोपाय इति । 
शाब्दज्ञानोपयुक्तत्वाभिमतोपयोगतौल्ये ज्ञानावच्छेदकतया संसर्गभानाभ्युपगमादन्वयबोधस्य शब्दप्रयोज्यत्वे सति 

तादृक्‌पदानां वक्तुज्ञानव्याप्तिप्रतिसन्थानं विनाऽन्वयबोधाभावः परस्याभिमतः । क्ल्प्प्रमाणविधयैवान्वयबोध- 
निर्वाहादिति। 


तदसत्‌ । व्यास्याद्यननुसन्धान एव वाक्यार्थप्रतीतेरनुभवात्‌ । 


तदेतद्दूषयति तदिति । न च क्लूप्तप्रमाणविधयैव तत्सम्भवे व्याप्यप्रतिसन्धाने वाक्यार्थे प्रतीतेरसिद्धिः । 
तथा सति पदार्थोपस्थितौ मानससंसर्गनोध इत्येवोत्तया तत्सम्भवादनुभवविरुद्धव्याप््यादिरिति सन्धानकल्पना- 
नुपपत्तेः । साक्षात्त्वाननुभवात्तु मानसत्वत्यागेऽनुमितित्वाननुभवादपि तथा । तवानुमितेर्व्यापकावच्छेदकप्रकारक- 
तया तात्पर्यविषयत्वेन संसर्गभानेऽपि घटकर्मत्वान्वयस्य आनयने कर्मभूतघटान्वयस्य बोधसिद्धेश्च । चैत्रो 
दण्डीत्यादौ दण्डादेविशेषणविरोष्यभावेन भानाद्नुमानेन च तादुराबोधासम्भवात्‌ । तत्र पदार्थविशिष्टसंसर्गस्यैव 
भानात्‌ । पदानामन्वितदाक्ततया पदार्थोपस्थापकत्वाभ्युपगमे वाक्यार्थबोधकत्वस्यासम्भवाच्चेति भावः । लोके 
वत्तुज्ञानसम्भवाद्नुमानेन संसर्गबोधता वेदे तु तदसम्भवाच्छब्दविधयैव बोधकत्वमिति । 

प्राभाकरमतनिराकरणम्‌ 


अपौरुषेयः पृथक्‌ प्रमाणम्‌ । पौरुषेयस्त्वनुमानमिति प्राभाकराः । तदप्यसत्‌ । 
उभयत्र सामग्नीसाम्येऽपि विरेषकल्पकाभावात्‌ । तदेतानि त्रीण्येव प्रमाणानि । 

गुरुमतमाह अपौरुषेय इति ।। उभयत्रेति । वेदे क्लप्तायाः झाब्दबोधसामम्ग्रा लोके सम्भृतत्वे व्याप्ति- 
प्रतिसन्धानविलम्बेनाबोधकत्वमयुक्तमित्यर्थः । प्रमाणाधिक्यं परिहर्तुमाह तदेतानीति । कल्पनीयत्वाभिमत- 
व्यतिरेकप्रयुक्तव्यतिरेकप्रतियोगिज्ञानं करणम्‌ । तस्मात्कल्पनीयत्वाभिमतज्ञानं फलं तद्नुमानमेवेत्यर्थः । 


एतेष्वेवार्थापत्त्यादीनामन्तर्भावः । तथा हि । अनुपपद्यमानार्थदनात्तदुपपादके 
बुद्धिरर्थापत्तिः । यथा जीवश्चेत्रो गृहे नास्तीति ज्ञाने सति बहिर्भावज्ञानम्‌ । अत्र 
यद्यप्येकेकस्य बहिर्भावलिङ्गत्वं नोपपद्यते । व्यभिचारात्‌ । तथाऽपि चैत्रो बहिरस्ति । 
जीवनवत्त्वे सति गृहेऽसत्त्वात्‌ । यो जीवन्यत्र नास्ति स ततोऽन्यत्रास्ति । यथाऽहमिति 
मिलितयोजीवनगृहाभावयोर्ळिङ्गत्वमुपपद्यत एव । 


विरुद्वयोर्विरोषणविरोष्यभावानुपत्तिरिति चेन्न । सामान्यविदीषयोरविरोधस्य 
स्वस्मिन्नेव दृष्टत्वात्‌ । आत्यन्तिकविरोधे त्वर्थापत्तिरपि न प्रवर्तते । किन्तु विप्रति- 
पत्त्या सन्देह एव भवतीति । 

विरुद्धयोरिति । जीवनगृहाभावयोरित्यर्थः ।। सामान्येति । सर्वत्रासत्त्व्जीवनत्वविरोधि न त्वेकदेश 
इत्यर्थः । ननु जीवी गृह एवेति ज्ञानवतः कथं लिङ्गप्रतिसन्धानमित्यत आह आत्यन्तिकेति । तत्र जीवन- 
ग्राहकेण गृहाभावग्राहकेण बहिःसत्त्वनिश्चयः किन्तु जीवनसंशय एव परम्‌ । तवाप्यनुपपद्यमानजीवित्वनिश्चया- 
वञ्यकत्वेनाथद्विति नियमग्राहकेण चेत्यर्थः । 
उपमानलक्षणम्‌ 


सादृश्यज्ञानसाधनमुपमानम्‌ । तत्र तेनायं सदृदाः सदुराविमावित्यादि वा ज्ञान 
प्रत्यक्षजम्‌ । गोगवयौ सदृशाविति वाक्यजं त्वागम एव । गृह्यमाणे स्मर्यमाणसादृश्य 
दृष्ट्वा स्मर्यमाणे यद्‌ गृह्यमाणसादृश्य प्रत्येति तदनुमानमेव । नन्वनुभूयमानगतत्वेन 
प्रतीयमानं सादुइयं करणम्‌ । स्मर्यमाणगतं प्रमेयम्‌ । तत्कथमनयोर्व्यधिकरणयो- 
र्लिङ्गलिङ्गिभाव इति चेन्न स गौरेतद्ववय सदृदाः । अस्य गवयस्य तद्रोसदुरात्वात्‌ । 
यो यत्सदुराः स तत्सदुझः । यथा यमो यमान्तरेणेति व्यासिसम्भवेन व्यधिकरणस्य 
अदोषत्वात्‌ । एतद्रवयगतसादुइयप्रतियोगित्वस्य वा लिङ्गत्वेन सामानाधिकरण्याच्चेति । 


व्याधिकरणत्वस्येति । तेन विना तदनुपपत्तेरेव लिङ्गत्वप्रयोजकत्वादिति भावः । 
अभावप्रमाणलक्षणम्‌ 
अभावज्ञानकरणमभावप्रमाणम्‌ । तत्रेदार्नी कौरवाद्यमाबो भारताद्यागमादव- 
गम्यते । देवदत्तस्य चक्षुराद्यमावो रूपाद्यदर्शनलिङ्गगम्यः । सुखाद्यभावप्रमितिस्तु 
साक्षिप्रत्यक्षेणेव । पुरोवृत्तिघटाद्यभावप्रमितिस्तु झटिति जायमाना प्रत्यक्षफलमेव । 
न त्वनुपलब्धिमात्रजन्या । अपरोक्षज्ञानत्वात्‌ । अनुपलब्धिस्त्ववर्जनीयसन्निधिरेव । 


अनुपळम्धेर्जनकत्वमभ्युपेत्यात्रापादनमुक्तम्‌ । वस्तुतस्तु तदपि नास्तीत्याह अनुपलब्धिस्त्विति ।। 
न च घटोपलम्भे तदभावोपलम्भप्रसङ्गः । प्रमापादनस्य घटवति विषयाभावेनासम्भवात्‌ । अभाववति तु प्रति- 
योगित्वभ्रमजनकदोषत्वस्यैव प्रतिबन्धकत्वादिति भावः ।। 


यत्र त्वन्धकारे हस्तप्रसारणादिरूपपरामरन घटाभावं प्रत्येति न तदाऽनुपळब्धिः 
करणम्‌ । किन्तु लिङ्गत्वेनेब । अत्र घटो नास्ति योग्यत्वे सत्यनुपलभ्यमानत्वादिति । 

योग्यत्वे सतीति ।। प्रतियोगितत्सन्िकर्षातिरिक्तप्रतियोग्यनुभावकसमवधाने सतीत्यर्थः ।। 


एव प्रातर्गजाद्यभावज्ञानमनुपलब्धिलिङ्गजन्यम्‌ । अभावस्येन्द्रियसन्निकर्षानुप- 
पत्तिरिति चेन्न । भाववदभावस्यापीन्द्रियसन्निकर्ष बाधकाभावात्‌ । बहुलज्ञानेडल्पज्ञानं 
सम्भवः । यथा झातमस्तीति ज्ञाने पश्चाराज्ज्ञानम्‌ । तदप्यनुमानमेव । देवदत्तः पश्चा- 
राद्वान्‌ । झातवत्त्वात्‌ । यथाऽहमिति प्रयोगसम्भवात्‌ । 


एवमिति । प्रातश्चत्वरे गजो नासीत्‌ । स्मरणार्हत्वे सत्यस्मर्यमाणत्वादिति स्मरणाभावो लिङ्गमेवे- 
त्यर्थः ।। बहुलेति । अधिकवृत्तिसङ्कचाज्ञाने न्यूनवृत्तिसङ्कचाज्ञानमित्यर्थः ।। 


परिरोषलक्षणम्‌ 
प्रसक्तप्रतिषेधे परिशिष्यमाणे बुद्धिः परिरोषः । यथा देवदत्तयज्ञदत्तावेताविति ज्ञाने 
सत्येकस्मिन्नायं यज्ञदत्त इति प्रतिषेधे देवदत्तबुद्धिः । इयमनुमानजन्या । अयं देवदत्तः । 
देवदत्तयज्ञदत्तयोरन्यतरत्वे सत्ययज्ञदत्तत्वात्‌ । व्यतिरेकेण यज्ञदत्तवदिति प्रयोगोपपत्तेः। 


उपक्रमादीन्यप्यनुमानान्येव । अनिर्दिष्टप्रवक्तृक प्रवादपारम्पर्यमेतित्यम्‌ । यथाऽत्र वटे 
वैश्रवणोऽस्तीति वाक्य तदागम एव । 


प्रसक्तेति ।। उपस्थिताभावज्ञानेनैककोटिज्ञानमित्यर्थः ।। उपक्रमादिति । तात्पर्य तेषां लिङ्गत्वादिति 
भावः ॥। अनिर्दिष्टेति । विरेषतोऽपरिज्ञातवक्तुकमित्यर्थः ।। 


एवमन्यान्यपि प्रमाणान्युक्तेष्वेवान्तर्भाव्यानि । 


एबमिति । श्रुतिलिङ्गादीन्यपीत्यर्थः । तत्र श्रुतेः स्फुटोऽन्तर्भावः। लिङ्गस्य तु शेषाशेषित्वादौ लिङ्ग- 
त्वम्‌ । वाक्यदेश्च स्फुटोऽन्तर्भावः । प्रसङ्गादाह तदेषामिति ।। 


प्रामाण्यस्वतस्त्वादिविमर्हाः 


नन्वेतेषा प्रमाणाना प्रामाण्यमप्रमाणानामप्रामाण्य च केनोत्पद्यते केन वा ज्ञायत 
इति चेत्‌ । उच्यते । 

ननूक्तप्रमाणानामपि वादिविप्रतिपत्तेः प्रामाण्यकारणस्य विशिष्य निश्चये परस्परं सर्वत्र दोषदर्शने सामा- 
न्यतोऽपि तन्निश्चयसम्भवात्तत एव प्रामाण्यग्राहकस्याप्यनवधारणाच्च न प्रामाण्यव्यवस्था सम्भवतीति सांवृत एव 
प्रमाणप्रमेयभावो न वास्तव इत्याशयेन तटस्थः प्रत्यवतिष्ठते नन्वेतेषामिति ।। प्रमाणपदस्य भावकरण- 
व्युत्पन्नतयोभयत्र प्रश्नोऽयम्‌ । गुणस्यानुगतस्यानिर्वचनादननुगतस्य चानुगतकार्याहतेत्वादित्याशयः । प्रामाण्या- 
श्रयकारणस्य प्रामाण्यकारणत्वमुपचर्य प्रश्नः । न च प्रामाण्यहेतुदोषाभाव एव तद्धेतुरस्तु तदभावकूटस्य हेतु- 
त्वादननुगमस्य तत्रादोषत्वादिति मीमांसकमतमाराङ्क चाह अप्रमाणानामिति ।। अननुगमेन दोषाभावस्य 
प्रामाण्यहेतुत्वमेव न सम्भवति । न वा तदभावकूटस्य प्रामाण्यहेतुत्वम्‌ । शङ्ख पीतत्वभ्रमहेतुपीतद्रव्ये सति 
तदभावाभावेऽप्यपीतत्वप्रमोत्पत्तेरित्यादायः । ननु प्रामाण्याप्रामाण्ययोः प्रमाणसिद्धत्वे तत्कारणेनावऱ्यं 
केनचिद्भवितव्यमिति किमत्र विरोषजिज्ञासयेत्याराङ्क चाह केनेति' । न स्वतःप्रामाण्यग्रहोऽनभ्यासदशापन्नज्ञाने 
संशयानुपपत्तेः । नापि परतोऽनवस्थापत्तेरिति प्रमाणसिद्धत्वमेवासिद्धमित्याशयः ।। 


तत्र ज्ञानानामुभयं स्वत एवेति साङ्खया मन्यन्ते । ज्ञानजनकातिरिक्तजनकानपेक्ष- 
त्वमुत्पत्तौ स्वतस्त्वम्‌ । 


तत्रेति । प्रामाण्याप्रामाण्यकारकज्ञापकविचारे कर्तव्य इत्यर्थः । उभयं प्रामाण्याप्रामाण्यं चोत्पद्यते ज्ञायते 
चेति दोषः । ननु स्वत एवोत्पद्यत इत्ययुक्तम्‌ । पूर्वोत्तरभावविरोषरूपकार्यकारणभावस्य भेदनियतत्वात्‌ । 
स्वशब्दस्य स्वकयार्थत्वेऽनिष्टापत्तिरिति पारिभाषिकं स्वत इत्यस्यार्थमाह ज्ञानजनकातिरिक्तेति ॥ प्रमा- 
तदन्यसाधारणधर्मावच्छिन्नकार्यताप्रतियोगिककारणातिरिक्तानपेक्षत्वमित्यर्थः । अन्यथा गुणदोषयोरपि ज्ञान- 
जनकत्वेन परतः पक्षसाधारण्यादिति ध्येयम्‌ । नन्वेवं सर्वत्र प्रमात्वाप्रमात्वप्रसङ्गे तदुभयवैचित्र्यानुपपत्तिः । 
कारणंवैचित्र्याभावात्‌ । तस्माद्यत्कार्य यत्कार्यविजातीयं तत्कार्यविजातीयकरणजन्यम्‌ । घटविजातीयपटादि- 
वदिति द्वयोरपि परतस्त्वमिति चेन्न । द्वयोरप्यौत्सर्गिकयोः क्कचिदपवादकेनापवादानपवादाभ्यां वैचित्र्योपपत्तौ 
गुणदोषयोः कारणत्वाकल्पनादिति तात्पर्यम्‌ । 


ज्ानज्ञापकातिरिक्तज्ञापकानपेक्षत्वं ज्ञसौ स्वतस्त्वम्‌ । 


ननु तथाऽपि प्रामाण्यस्याज्ञानरूपत्वेन स्वतो ज्ञप्तिरनुपपन्ना । न च राब्दोऽयं स्वाश्रयपरः । ज्ञानस्य 
स्वसन्निकर्षव्याप्याद्यजन्यत्वेन स्वाविषयतया स्वाधर्मप्रामाण्यग्राहकत्वात्‌ । प्रामाण्यस्य ज्ञानघटितत्वेन 
धर्म्यग्रहेऽपि शब्दादिवद्‌ ग्रहस्यासम्भवात्‌ । ज्ञानं प्रमेति ज्ञानगतत्वेन प्रामाण्यग्रहस्य व्यवहाराङ्गत्वेन प्रकृते 


१. केवलेति इति मुद्रितः प्रामादिकपाठः । 

विचारणीयस्यालाभश्च । नापि स्वाश्रयग्राहकपरः । परतस्त्वपक्षाविशेषादित्यत आह ज्ञानज्ञापकातिरिक्तेति ।। 
प्रतिबन्धदोषासमवहिततया वस्त्वाश्रयानुव्यवसायय्राह्यत्वमित्यर्थः । अन्यथा परत: पक्षावरणादिति ध्येयम्‌ । 


उभयं परत एवेति नेयायिकादयः । 


ननु नैतद्युक्तम्‌ । प्रमात्वाप्रमात्वयोः सामान्यकारणताश्रयतत्तक्ष्यक्तिभेदाधीनत्वात्‌ । व्यक्तिभेदवद्यमज- 
वैजातिवच्चानुगतधर्मस्यापि तथेवोपपत्ते: । स्वरूपसम्बन्धगर्मत्वेन प्रमात्वस्यानुगमासम्भवाच्च । यद्वा दोषतदभावौ 
सामग्ग्रावच्छेदकौ न हेतू । तथा ्यस्याननुगतादनुत्पत्तेपवादकदोषगुणाभावयोरवच्छेदकत्वेइन्यत्रापि 
प्रतिबन्धकाभावहेतुतोच्छेदापत्तेश्व । किञ्च तयोरवच्छेदकत्वहेतुत्वे च असाधारणकारणसिद्धेः परतस्त्वपर्यव- 
सानात्‌ । न चासाधारणभावानपेक्षत्व तत्त्व गौरवात्‌ । तथात्वेऽपि वा गुणदोषाभावापेक्षया तदुभयोरेव 
हेतुत्वमवच्छेदकत्वं वा लाघवादुचितम्‌ । किन्चाविशेषादर्शनादेर्भावस्य हेतुत्वमेवापतितमेवेत्यस्मिन्मते साङ्कचा 
इत्यनेन अस्वारस्यं विभाव्य मतान्तरमाह उभय परत एवेति ।। आदिपदार्थी वैशेषिक: । 


परतस्त्वळक्षणम्‌ 
ज्ञानजनकातिरिक्तकारणजन्यत्वमुत्पत्तौ परतस्त्वम्‌ । 


ननूपपत्तिः सर्वस्य परत एव । ज्ञक्षिरपि ज्ञानभिन्नस्य तथैवेति सिद्धसाधनमाराङ्क च तदुभयं व्याचष्टे 
ज्ञानजनकेति । यद्यपि गुणदोषयोरपि ज्ञानहेतुत्वाद्वाधः । न च प्रमात्वाप्रमात्वयोरेव ज्ञानभिन्नानित्योपाधि- 
रूपयोस्तद्वयहेतुर्न ज्ञान इति वाच्यम्‌ । विषयाविशेषरूपप्रामाण्याज्ञानभिनत्वासम्भवात्‌ । विषयात्मकत्वे तु सुतरां 
तह्ठयाजन्यत्वात्‌ । तथाऽपि पृरवोक्तसाध्याभावोऽर्थः न च तत्रापि तत्प्रागभावस्य साधारण्यात्तदादाय सिद्ध- 
साधनम्‌ । भावत्वेनापि कारणविशेषणात्‌ । प्रमामात्र इत्यनेकवृत्तिधर्मवच्छिन्नकार्यताप्रतियोगिककारणजन्यत्वस्य 
विवक्षितत्वादिति भावः । न चैवमपि दोषाभावेन सिद्धसाधनम्‌ । गुणेनान्यथासिङ्ग्या तद्धेतुत्वाकल्पनात्‌ । न च 
भूयोऽवयवेन्द्रियसन्निकर्षसत्त्वेऽपि पित्तादिप्रतिबन्धान्न श्वैत्यादिप्रमेति तदभावहेतुतावयकति वाच्यम्‌ । क्कचि- 
दन्वयव्यतिरेकाभ्यां किञ्चिदभावस्य हेतुत्वेऽपि पक्षतावच्छेदकप्रमाणत्वावच्छेदेन साध्यसिद्गयभावेन सिद्ध- 
साधनासम्भवात्‌ । अर्थान्तरस्य गौरवेणैव निरासादित्याशयः ।। 


ज्ञानज्ञापकातिरिक्तप्रमाणापेक्षत्वं ज्ञप्तौ परतस्त्वम्‌ । तत्र ज्ञानमिन्द्रियादिजन्यं 
प्रामाण्यं पुनरिन्द्रियादिगुणजन्यम्‌ । तथाऽप्रामाण्यं तहोषजन्यम्‌ । 

ज्ञानज्ञापकेति ।। दोषासमवहितस्ववृत्तिवर्तमानज्ञानग्राहकयावद्वाह्यत्वम्‌ । परमतसिद्धप्रामाण्यग्राहकभिन्न- 
यावदय्राह्यत्वं वेत्यर्थः । यथाश्रुते प्रामाण्यग्राहकलिङ्गादेरपि ज्ञानग्राहकत्वाद्वाधापत्तेरित्यवधेयम्‌ । प्रामाण्यस्य 
परतस्त्वमुत्पत्तौ व्युत्पादयति तत्रेति ।। अप्रामाण्योत्पत्तौ तदाह अप्रामाण्यमिति ।। 


एब ज्ञानं मानसप्रत्यक्षवेद्यम्‌ । तत्र प्रामाण्यमप्रामाण्यं च संवादविसंवादलिङ्ग- 
गम्यमिति । प्रामाण्यं परतोऽप्रामाण्यं स्वत इति बौद्धाः । 


ज्ञौ परतस्त्वमाह एवमिति । ज्ञप्तौ तयोः संवादेति संवादिप्रवृत्तिजनकत्वेत्यर्थः । आदिपदार्थस्तु 
गन्धादिव्याप्यवृत्तिपृथिवीत्वादिव्यापकप्रकारकज्ञानत्वादि । 


नन्वेवं प्राथमिकप्रामाण्यज्ञानानुपपत्तिः । साध्याप्रसिद्गयाऽन्वयव्यतिरेकव्यास्योणग्रहात्‌ । व्याघातदण्डस्य 
स्वार्थानुमाने सर्वत्र सम्भवात्‌ । क्कचिन्मनसा प्रामाण्यग्रहे सर्वत्र तथात्वादविदोषात्‌ । न च प्राग्भावीयसंस्कारा- 
त््ामाण्यस्मृतिः । अपूरवचैत्रत्वादिप्रकारकज्ञानप्रामाण्यस्य प्रागनुभवेन स्मरणायोगात्‌ । प्रमेयत्वादिसामान्येन 
तत्स्मरणस्य प्रकृतानुमानानुपयोगात्‌ । 


अथ प्रामाण्यघटक घटकत्वप्रकारकत्वं पुरोवृत्तिविरोष्यकत्वं पुरोवर्तिनं घटत्वं जानामीत्यनुव्यवसायगम्य- 
मेव तद्विरोष्ये च घटत्ववत्व ग्राह्ममिति विचारः । तथा चेदं ज्ञानं घटकत्वाभाववद्विज्ञानविरोष्यत्वं घटवृत्ति । 
अघटावृत्तित्वेऽपि वृत्तिमत्त्वादित्यादिना प्रामाण्यानुमितिरिति चेत्‌ । 


मेवम्‌ । प्रामाण्यवदप्रामाण्यस्यापि दुर्ग्रहत्वेन तदभावानुमानासम्भवात्‌ । मनसा तङ्गहे प्रामाण्यग्रहोऽपि 
तथैवास्तु किमनुमानप्रयासेनेति चेत्‌ । अत्र वदन्ति । न तावत्साध्यप्रसिद्धौ पक्षतद्विरोष्यग्रहे वोपायनियमः । 
क्वचित्‌ कथञ्चिदुपपत्तेः । तदत्र केचिन्मनसैव प्रमात्वग्रहः । तथाहि । अयं घट इति ज्ञाने तदनुव्यवसाये च 
सति पुनस्तथैव ज्ञाने स्मृत्युपनीयतप्रथमव्यवसाये द्वितीयव्यवसायोपनीतघटत्वविरिषष्टत्वस्य मनसा परिच्छेदे 
न किन्चिद्वाधकम्‌ । काव्यमूलसंसर्गज्ञानत्वात्‌ । एवं कुत्रचिचक्षुरादिनाऽपि प्रमात्वज्ञानं घटत्वेन गृह्यमाणे पूर्वा- 
नुव्यवसायोपनीतघटत्वप्रकारकज्ञानविरीष्यकप्रमात्वज्ञानमयं घटो5त्र च घटत्वप्रकारकमिदं ज्ञानमित्येतावतेव 
निष्कपटव्यवहारोपपत्तेः । तावददरस्यानपेक्षितत्वात्‌ । अपेक्षितत्वेऽपि मानसञ्ञानान्तरसम्भवात्‌ । 


एवं क्वचित्प्रागभावीयसंस्कारवशात्स्मृतस्य क्कचित्तु दैवादप्रामाण्यस्यैव प्रामाण्यग्रहोक्तप्रकाराभ्यां 
प्रथमोपस्थितो तदभावानुपूर्वकोक्तानुमानेन प्रामाण्यस्यानुमिति भवतीति न काचिदनुपपत्तिः । ग्रन्थस्तु 
संवादविसंवादलिङ्गादित्यादिपदलिङ्गयोर्व्यत्यासेन योजनीयमिति । 

अत्रायं प्रयोग: । चाक्षुषघटत्वप्रमात्वं कार्यतावच्छेदकम्‌ । कार्यतावच्छेदकत्वबाधकत्वावच्छन्नाभावात्‌ । 
घटवत्‌ । चाक्षुषघटत्व प्रमात्वं कार्यतावच्छेदकम्‌ । मन्मतसिद्धकार्यतावच्छेदकत्वावच्छिन्नमिन्नत्वात्‌ । 
इत्याद्युत्पत्तौ । ज्ञप्तौ त्वयमनुव्यवसायो न प्रमात्वविशिष्टेतज्ज्ञानविषयको मन्मतसिद्धविषयत्वावच्छिन्नमिन्न- 
त्वात्‌ । अप्रमात्ववदित्यादि । 


एवं मतान्तरेऽपि ग्राहकत्वाभिमततज्ज्ञानान्तभविन साध्यमूहनीयम्‌ । स्यादेतत्‌ । प्रथमहेतौ बाधका- 
भावोऽसिद्धः । दण्डविरीषाद्वटविशेषवत्सामान्यकारणताश्रयतत्तक्ग्यक्तिविरोषादेव तत्तत्प्रामाण्यव्यत्तयुपपत्तेः । 
तत्तद्वटत्वादिवच्चक्षुषप्रमात्वादेरपि कार्यतावच्छेदकत्वे मानाभावात्‌ । 


अथ कार्यगतं वैचित्र्यं न कारणप्रयोज्यम्‌ । आकस्मकत्वेवैचित्र्यानुपपत्तेः घटत्वपटत्वैचित्र्यवत्‌ । नाप्य- 
ननुगततत्तक्ष्यत्तिप्रयोज्यानुगतकार्यस्याननुगताद्नुपपत्तेः। तत्तद्धटत्वादिकं त्वननुगतमननुगततत्तत्प्रागमावप्रयोज्य- 
मेव । संस्थानादिविरेषस्त्वनुगतो यदि केषुचिद्धटेषु तदा कुलालादिविरोषप्रयोज्य एव साधकसत्त्वाद्वाघका- 
सद्भावानिश्चयादिति चेन्न । नीलघटत्वादिवत्सामग्रयन्तरोपपाद्यत्वेन कार्यतावच्छेदकानुपपत्तेः । कार्यवृत्तेरनुगत- 
धर्मस्य सर्वस्यैव कार्यतावच्छेदकनियमो गृहविरोषवृत्तिघटत्वादेरतत्त्वात्‌ । तथा हि । घटत्वविशेष्यकत्वे घट- 
गोचरपटश्रमे सामग्री या च घटभ्रमे घटत्वप्रकारकत्वे सामग्री ताभ्यामेव परस्परसमवहिताभ्यां नीलघटत्वव- 
त््रमात्वोपपत्तेः । न तस्य कार्यतावच्छेदकत्वम्‌ । 


यत्त्ववच्छेदकप्रविष्टभागयोर्यत्र पृथक्‌ कार्यतावच्छेदकत्वं तत्रैवेदम्‌ । विशिष्टोपाधेः कार्यतावच्छेदकत्वे 
बाधकम्‌ । न चात्र घटत्वे कारणमस्तीति नायं दोष इति । तत्तुच्छम्‌ । कार्यतावच्छेदकस्यान्यथासिद्धि- 
मात्रेणैवावच्छेदकान्तराक कल्पनात्‌ । 


अथ न तदुभयमात्रं प्रमात्वम्‌ । घटपटयोः पटघटश्रमेऽतिव्याप्तेः । किन्तु तादूशविशेषावच्छेदेन तत्प्रका- 
रकत्वम्‌ । तच्च सामग्रीद्वयप्रयोज्यम्‌ । उत्तभ्रमेऽपि प्रसङ्गादिति तदवच्छेदेन सामग्रयन्तरमावश्यकमिति चेत्‌ । 


अत्र ब्रूमः । तक्ग्यक्तिधर्मिकघटत्वप्रकारकत्वावच्छेदेन तद्धर्मिकघटत्वासंसर्गाग्रहस्य तत्र तदग्रहप्रतिबन्धक- 
दोष विहोषाभावादेश्चातिप्रसङ्गार्थमवञ्यं कारणत्वे किं घटधर्मिकघटत्वप्रकारकत्वावच्छेदेन कारणान्तरकल्पनया 
आवश्यकविशेषकारणेन गुणानामन्यथासिद्धः । 


न च प्रमामात्रहेतुत्वादयमेव गुणो दोषाभावरूपत्वात्‌ । अन्यथा तत्प्रागभावस्यासाधारणकारणत्वात्स एव 
गुण इति विवाद एवानुपपन्नः । तस्माद्वाघकाभावोऽसिद्धः । द्वितीयहेतुश्चात एव प्रयोजक इति नोत्पत्तौ 

प्रमात्वस्य परतस्त्वम्‌ । नापि ज्ञप्तौ व्यवसायप्रत्यासत्त्यन्तरत्वेऽतथात्वे वा तदुपनीतो विषयो मानसानुव्यवसाये 
भासत इति सर्वसिद्धम्‌ । एवं च कविकाव्यमूलमानसप्रत्यक्ष इवोपनीतविरोष्यविशेषणयोर्मनसा वैशिष्ट्यग्रहे 
किञ्चिद्वाचकं पञ्यामः । तथा चानुव्यवसाये विशेष्यत्वेन भासमाने पूरोवर्तिनि प्रकारतया भासमानघटत्वादि- 
वैशिष्ट्यग्रहे किमवसिष्यते ।। 


प्रामाण्ये ज्ञातव्य इतिः । स्वत एव प्रामाण्यघीरित्युक्तहेतो-रप्रयोजकता । चैवमपि 
प्रकारत्वविरोष्यत्वयोः पूर्वाज्ञातत्वेन तद्धटितप्रमात्वस्यानुव्यवसाये प्रकारत्वासम्भवः। फलबलेन 
प्रतियोगित्वाभावत्वयोरिवाज्ञातयोरपि प्रकारत्वात्‌। वस्तुतोऽयं घटोऽत्र घटत्वप्रकारकत्वमित्येतावतैव 
निष्कापट्यव्यवहाराद्प्रकारत्वेऽपि न क्षतिः । 

नन्वेवमनभ्यासदशापन्नज्ञाने प्रमा नैवेति सन्देहानुपपत्तिः । अनुव्यवसायेन प्रमात्वनिश्चयात्‌ । तदभावे 
धमिज्ञानाभावेन ज्ञानविदोष्यकसन्देहासम्भवादिति चेत्‌ । किमेतावता सामग्रीसत्त्वेऽपि न प्रमात्वज्ञानमिति 
वक्तुमध्यवसितोऽसि । 


ननु त्वमपि किं विरोधिविशेषदर्शने सत्त्वेऽपि सन्देहोऽस्तीति वक्तुमृद्यतोऽसीति सुवचम्‌ । सन्देहाज्ञाने 
भासमानेऽपि तत्र स्थले सामग्री विद्यमानाऽपि प्रमात्वज्ञानमभिं्रेषि । अनुभवसिद्धापलापमेव वा । उभयथा- 
ऽप्यविचारकतेति चेत्‌ । 

मैवम्‌ । किन्त्वनुव्यवसायं विनैव कोटिद्वयस्मृत्या सन्देहे धर्मिज्ञानसंदायहेतुत्वे मानाभावात्‌ । विशिष्ट- 
ज्ञानसामान्यसामग्रयैवोपपत्तेः । न च अतीतादिविदोष्यकसंशाये धर्मिज्ञानहेतुत्वाद्यविहोषयोरिति न्यायेन सामान्यत 
एव तद्धेतुत्वमिति वाच्यम्‌ । तत्र सन्निकर्षत्वेंनेव तदपेक्षणालौकिकसनिकर्षत्वेन तदपेक्षणात्‌ । तत्र सन्निकर्ष- 
त्वस्यानुगतस्याभावान्न तथा कारणता । तथा सत्यसिद्धसननिकर्षकल्पनानुपपत्तेः । 


नाप्यभावज्ञानत्वादधिकरणसन्देहेऽपेक्षितमिति वाच्यम्‌ । तद्धेतुत्वेऽपि मानाभावात्‌ । भावेऽपि वा 
लौकिकप्रत्यक्ष एव तथा । अन्यथाऽभाववदिति सामान्यज्ञाने व्यभिचारात्‌ । नापि सन्देहे धर्मिनियमार्थ 
तज्ज्ञानापेक्षा । अवऱ्यतद्धीसामग्ग्रैवोपपत्तेः । 

नापि तत्कोटिसहचरितानेकधर्मवद्धर्मिज्ञानतत्कोट्युत्कटसन्देहे हेतुत्वात्सामान्यत एव तस्य हेतुत्वमिति 
वाच्यम्‌ । उत्कटत्वं हि न जातिः । अव्याप्यवृत्तित्वात्‌ । चाक्षुषादिना सङ्क रापत्तेश्व । किन्तु तादुशधर्मविशिष्ट- 
तत्कोटिविषयत्वम्‌ । तच्च तादुदाधर्मभानसामम्प्रैवान्यथोपपन्नं न साम्ग्रयन्तरकल्पनम्‌ । 


१. अस्य टीकावाक्यस्य मूलं नोपलब्धम्‌ । 

नन्वेवमपि सन्देहोऽनुपपन्नः । प्राथमिकानुव्यवसायपूर्व तनिश्चयाभावेऽपि ज्ञानग्राहकसामग्रीरूपप्रामाण्य- 
ग्राहकसामग्ग्रा एव प्रतिबन्धकत्वात्‌ । यज्ज्ञानं यत्र प्रतिबन्धकं तत्सामम्ग्रपि तत्र प्रतिबन्धिकेति नियमात्‌ । 
अन्यथा पुरुषत्वव्याप्यदर्हनलक्षणे तत्सन्देहापत्तिरिति चेन्न । दोषेण प्रतिबन्धाद्वटत्वादिसन्देहवदुपप्ततेः । 


एतेनाघर्मधीहेतुत्वे सत्यामपि सामग्ग्रां दोषेण कदाचिद्‌ घटत्वादिग्रहप्रतिबन्धात्तत्सन्देहवदत्रापि दोषेण 
प्रतिबन्धात्तदग्रहे ज्ञानधर्मिमात्रज्ञानात्सन्देहोत्पत्तिर्व्याच्याता । न हि कदाचिद्‌ घटसन्देहदरहनाक््यक्तिभानसामग्री 
न जातिग्राहिका । नन्वत्र सामग्ग्रेव नास्तीत्येव लाघवात्कल्प्यम्‌ । न तु कल्पयित्वा दोषस्य प्रतिबन्धकत्वं 
गौरवात्‌ । तथाहि । सुरभिचन्दनमित्यादौ ज्ञानोपनीतस्य स्वातन्त्र्येण वैशिष्ट्यं गृह्यते । न तु घटत्वेन जानामी- 
त्यादौ । तेन यत्रोपनायकं ज्ञानं फलीभूतं तत्र न स्वातन्त्र्येण स्ववैशिष्ट्यं ग्राहयेत्‌ । अत्र तु तथेति कल्प्यत 
इति कुतोऽनुव्यवसायेन प्रामाण्यराङ्केति । 


अत्र ब्रूमः । किमेतावता व्यवसायग्रहे सामग्री प्रतिबन्धिकाऽभिमता । अथवा गृह्यमाणज्ञानेनोपनाय- 
कताऽभिमता । नाद्यः । काव्यमूलभूतोपनयस्थले गन्धवति पृथिवीत्वोपनयनानन्तरमित्यादयुत्तप्रामाण्यग्रहस्थले 
चोपनायकज्ञानाभावेन व्यभिचारात्‌ । नान्त्यः । लाधवात्स्वविषयकसविकल्पकत्वेनोपनायकताकल्पनात्‌ । अग्रे 
संशायोपपादकदोषस्यैव कल्पनौचित्यात्‌ । अन्यथा वहेरपि दशाविशेषविशिष्टत्वादिना कारणत्वे प्रतिबन्धक- 
मात्रोच्छेदापत्तेः । जाते्व्यक्तिग्राहकग्राह्यतानुपपत्तेश्च । तस्मान ज्ञप्तावपि प्रमाणस्य परतस्त्वमिति । 


भाटटमतानिराकरणम्‌ 


प्रामाण्यं स्वतोऽप्रामाण्यं परत इति पक्षड्कीकुर्वाणा अपि भाट्टाः प्रामाण्यविरिष्ट 
ज्ञान ज्ञातताविरोषेणानुमीयत इति ज्ञसौ स्वतस्त्वम्‌ । 


अस्वरसं नैयायिका इत्यनेनोद्भाव्य मतान्तरमाह प्रामाण्यं स्वत इति । अयमाशयः । उक्तरीत्योभयोर्न 
स्वतस्त्वमिति विदोषसामग्ग्रोपपत्तौ नोभयत्रापि तत्कल्पनं गौरवात्‌ । तथाच अपरमौत्सर्गिकज्ञानस्य सामग्री - 
प्रयोज्यमेवोपपादकं विनेति स्थिते किं तथेति विचारे लाघवात्प्रमात्वमेव तथाऽन्वयत्वप्रमात्वं गौरवात्‌ । 


न च विशेषसामग्ग्रवयवे लाघवात्प्रमात्वे कल्प्यतामिति वैपरीत्यापत्तिरिति वाच्यम्‌ । ज्ञानसामान्य- 
साम्ग्रयनिर्वाह्म एव विरोषसामम्ग्राः कल्पनीयत्वेनौत्सर्गिककल्पनस्यैव प्राथमिकत्वात्‌ । तत्रैव लाघवानुसरणा- 
द्यपवादकं विना ज्ञानसामग्री प्रमामेव जनयति । दोषेण त्वपवादकेन प्रमादाक्तिनिरोधदोषसाहित्येनाप्रमाम्‌ । अत 
एव प्रमात्वस्य सामान्यसामत्रीप्रयोज्यत्वेन प्रमाऽपि स्यात्‌ । अन्यथा ज्ञानमपि न स्यादित्यदृषणम्‌ । प्रमाश्रम- 
त्तयोर्भेदात्‌ । अप्रमास्थले प्रमाहाक्तिनिरोधाबिति । 

न चैवं दोषस्य प्रमाशक्तिनिरोधमात्रप्रयोजकत्वान्नाप्रमासामग्नीनिवेश इति कथमप्रमापर इति वाच्यम्‌ । 
किमेतावता प्रामाण्ये विशेषसामग्य्रेव माऽस्त्वित्यभिमतं प्रमादात्तयभाव एव वा तथेति । नाद्यः । प्रमायामपि 
तदापत्तेः । न द्वितीयः । दोषाधीनरात्तयभावापेक्षया दोषस्यैव लाघवात्‌ । प्रथमोपस्थापितत्वा्च । भावस्या- 
- कारणत्वाच्च । न च परोक्तरीत्या असंसर्गग्रहादिधटितसामग्रयैव प्रमात्ववत्‌ अप्रमात्वस्याप्यन्यथोपपत्तेः । घटे 
सर्वसामग्रीसत्त्वेऽपि घटत्वप्रमानुत्पत्तेदोषावरयकत्वात्‌ । न चैवमधघटे प्रमानुत्पत्त्या गुणोऽप्यावइयकः । तत्र 
प्रमादाक्तिनिरोधादिति नाप्रमात्वप्रतिबन्ध्यवाक इत्याकल्पनीयं सुहृदयः । 


नन्वेतावदाचार्यमतसाधारणमित्यलं विशेषोपन्यासेनेत्याशङ्क थ ज्ञपिस्वतस्त्वे वैलक्षण्यात्पृथगुपन्यास 
इत्याशयेनाह अङ्गीकुर्वाणा अपीति ।। ज्ञातताविशेषेणेति । यावज्ज्ञानग्राहकग्राह्त्वमेव ज्ञप्तिस्वतस्त्वम्‌ । 
न तु ज्ञानानुव्यवसायगम्यत्वम्‌ । ज्ञानातीन्द्रियत्वादिति भावः । 


अप्रामाण्यं तु विसंवादाद्यनुमानान्तरवेद्यमिति परतस्त्वं मन्यन्ते । 


यद्यपि ज्ञातताविरोषः प्रमितत्वमवान्तरवैचित्र्यं प्रमात्वनिश्चयपूर्व दुज्ञनमिति । कथं स प्रामाण्यानुमापकः । 
अन्यथा प्रमितत्वेनाप्रमात्वस्यापि स्वतो वेदनापत्तेः । तथाऽपि विशेषो घटत्वप्रकारकत्वादिः । तथाच अहं 
घटत्वप्रकारकज्ञानवान्‌ । तत्प्रकारकज्ञाततावत्त्वादित्येवं ज्ञानानुमितौ व्यवसायोपनीतघटविरोष्यकमपि भासते । 
ज्ञातातात्वस्य तद्विषयविषयकत्वनियमात्‌ । न च प्रत्यक्ष एव तथा । मन्मते प्रत्यक्षाभावेन इयामाभिषिक्तानु- 
मितावेव विद्यमानसमानाधिकरणज्ञानत्वेन तन्नियमकल्पनात्‌ । पुरोवर्तिनं घटत्वेन जानामि इति ज्ञानज्ञानस्य 
फलस्य सर्वसिद्धत्वेन तदुपायस्य सवैरेवमेव वाच्यत्वात्‌ । अत एवाप्रमाऽपि प्रमेत्येव गृह्यते । तथाऽयं पटत्व- 
प्रकारकधीविरोष्यः । तादृराज्ञातताश्रयत्वादित्येवं व्यापकतावच्छेदकत्वादिनेव विरोष्यत्वप्रकारकभानसम्भवा- 
न्नानुमितावृपनीतभानकल्पनं युक्तम्‌ । सम्बन्धितावच्छेदकवत्तयैवेत्यादिनियमस्यापि प्रत्यक्षपरत्वात्‌ । अन्यथा 
ज्ञानादिपदजन्यज्ञानाज्ञाने व्यभिचारादिति न तद्वलेनापि धर्मघर्मिवैशिष्टयज्ञानम्‌ । घटत्वप्रकारकज्ञाततावत्त्वाद्वे- 
त्यनुमितावप्यनुभवसिद्धतदाकारतारक्षार्थमनुमितौ लाघवोपनीतस्यैव व्यवसायोपनीतस्यापि विषयता कल्प्या । 
अप्रामाण्ये तु नेय सामग्री व्यवसायानुपनेयत्वादित्याहयेनाह अप्रामाण्यं त्विति ।। 


प्राभाकरमतनिराकरणम्‌ 


स्वप्रकाइाज्ञानेनेव प्रामाण्यविरिष्टज्ञानं सिद्ध्यति । अप्रामाण्यं तु नास्त्येवेति 
प्राभाकराः । 

ननु ज्ञानमतीन्द्रियं जानामीति ज्ञाने लिङ्गपरामर्शस्य कदाऽप्यनपेक्षणात्‌ । अन्यथा घटादावपि तथापत्तेः । 
तथाऽपि ज्ञातताख्यं पदान्तरमस्ति । यलिङ्ग ज्ञानव्यवसायज्ञातताविरिष्टव्यवहारवत्स्वरूपसम्बन्धेनेवोपपत्तेः । 
अनागतादिविषये तस्यावश्यकत्वाच्च । न च तथाऽपि घटत्वप्रकारकोच्छेदादिकमेव हेतुः स्यात्‌ । परत- 
स्त्वादिसाधारण्यात्‌ । अत एव घटोऽयं घटत्वप्रकारकज्ञानविरोष्यः । तादृराज्ञातताश्रयत्वादित्यादि स्वत 
एवानुमानमपास्तम्‌ । न्यायमतसाधारण्यात्‌ । न च तन्मते विशेषणधियो हेतुत्वात्‌ । न यावज्ज्ञानग्राहकग्राह्मत्वं 
स्वतस्त्वं विवादानन्तरत्वाद्युक्तेमतान्तरमाह स्वप्रकारेति ।। अयमाइायः । ज्ञानवत्त्वेनैतज्ज्ञानावश्यकत्वे 
लाघवादग्राह्मज्ञानात्मकमेव तदा क्रियते । ज्ञानान्तरगम्यत्वेऽनवस्थापत्तेरिति सर्वज्ञानमिदमहं जानामीत्याकारम्‌ । 
साध्याप्रसिद्ग्या प्रथमानुमित्यर्थप्राक्तनसंस्कारानुसरणापत्तेश्च । तत्र च प्रामाण्यघटकयावदंशभावान्न प्रामाण्य- 
्रहाप्यर्थमन्यापेक्षा । उत्पत्तिस्वतस्त्वं तु पूर्ववदेवेति नोक्तम्‌ ॥ अप्रामाण्यं त्विति । न चैवमप्रामाण्यं दोषा- 
दिति सिद्धान्तविरोधः । विसंवादिव्यवहारस्य तदर्थत्वादिति भावः । 


इन्द्रिय(दि)मात्रेणैव प्रामाण्यविरिष्टं ज्ञानमुत्पद्यते । गुणास्त्वकिञ्चित्कराः । 
अप्रामाण्य दोषसहकृतेन्द्रियादिभिरुत्पद्यते । 


ननु लौकिकञ्ञानं स्वप्रकाहां स्वविषयताप्रयोजकस्वसनिकर्षाद्यजन्यत्वात्‌ । अन्यथाऽतिप्रसङ्गात्‌ । न च 
वेदयत्वेऽनस्था । अविरललञ्चज्ञानज्ञानधारानभ्युपगमात्‌ । कदाचित्केनचित्स्वमतान्तर्भाव्यापि सर्वग्रहणसम्भवा- 
दित्यत्र प्राभाकरा इत्यनुशयमुद्भाव्य पारमार्थिकं स्वमतमाह इन्द्रिय(दि)मात्रेणेति । अत्र सर्वाऽपि भेदवासना 
भेदमतव्युत्पादनावसरे उक्ता । 


तथा ज्ञानं तत्प्रामाण्यं च साक्षिणैव ज्ञायते । 


्ञप्तौ तु विशेषमाह तथा ज्ञानमिति ॥ साक्षिणैवेति । इदमात्राकूतम्‌ । लौकिके ज्ञानं न स्वप्रकारां 
नाप्यनुमेयमित्युक्तम्‌ । नापि मानसव्यवसायगम्यम्‌ । अनवस्थापत्तेः । न च सामान्यप्रत्यासत्त्या शब्दादिना वा 
कदाचित्सत्त्वे गोचरज्ञानसम्भवान्नैवमिति वाच्यम्‌ । सामान्यप्रकारकज्ञानस्य वैशिष्ट्याज्ञाने5पि स्वतन्त्रप्रमात्वे 
शुङ्गत्वादिसामान्ये ज्ञानस्य शशशुङ्गादिप्रमाणत्वापत्तेः । विशेषप्रमाणावतारावञ्यकत्वात्‌ । तस्मान्नित्येन साक्षि- 
ऐैव सर्वज्ञानग्रहणमिति वाच्यम्‌ । स च साक्षी ग्राह्यज्ञानोपनीतविषयावच्छिन्नं तदगोचरयति । अन्यथाऽति- 
प्रसङ्गादिति तदुपनीतत्वाविशोषाद्विदोष्यविशेषण इव तदुभयवैरोष्यमपि गोचरयतीति मीमांसकमत इव स्वतः सर्वत्र 
प्रमात्वधीः । अप्रामाण्यघटकस्तु विषयो न व्यवसायोपनीत इति साक्षिवेद्य इति मतान्तरापेक्षत्वात्परतो वेद्य- 
मुच्यते । 

नन्वनित्यं ज्ञानविषयताकारणं नियम्येति भवति । तत्र व्यवसायोपनयानुपनयाभ्यां विशेष: । नित्यज्ञान- 
विषयता तु न तथा । किन्तु स्वाभाविकति विषयसत्तामात्रमपेक्षत इत्यप्रमायामप्रमात्वमपि गृह्णीयादिति चेत्‌ 
मैवम्‌ । ज्ञानसामग्रीत्वाभिमतस्य नित्यज्ञानसम्बन्धरूपत्वात्‌ । अन्यथा सर्वदा सर्वव्यवहारप्रसङ्गात्‌ । 


` ननु साक्षिदान्देन किमात्मसमवेतं ज्ञानमुच्यते । उत आत्मैव । नाद्यः । अस्मदादीनां तादुाज्ञाने माना- 
भावात्‌ । व्यवहारस्य लौकिकज्ञानाधीनत्वात्‌ । नान्त्यः । आत्मनो ज्ञानरूपतायां मानाभावात्‌ । जानाम्यहं न तु 
ज्ञानमेवाहमिति सर्वेषामबाधितानुभवात्‌ । न च ज्ञानव्यवहारस्योक्तदोषैः प्रकारान्तरेणासम्भवात्तदर्थं स्वप्रकाह- 
ज्ञानात्मकत्वमात्मन इति वाच्यम्‌ । तथ सति ग्राह्यज्ञानानामेवान्यथाऽ्नुपपत्तिसमाधाने स्वप्रकाशताकल्प- 
नौचित्यात्‌ । इति । 


उच्यते । आत्मनः कदाऽपि संशायविपर्ययागोचरत्वात्स्वत्प्रकादाज्ञानरूपत्वं वाच्यम्‌ । अनित्यज्ञाना- 
न्तरवेद्यत्वे तदभावे संशायाद्यपत्तेः । न च सुखादिन्यायस्तत्रापि साक्षिसिद्धमेव । संायविरोधित्वात्‌ । घटादि- 
व्यवहारस्तु न साक्षिमात्रादिति तत्र संशयः । न च सुखादिवद्वेद्यत्वे न संशायादिविषयत्वम्‌ । जीवात्मनो 
नित्यत्वाज्ज्ञानाधारत्वाच्च तदनुपपत्तेः । 


साक्षिकार्यचिन्ता 
अप्रमाणज्ञानस्वरूपमात्रं साक्षिवेद्यम्‌ । 


किञ्च श्रुतिरप्यत्र मानम्‌ । यंद्वैतं न पश्यति पइ्यन्नेव तं पश्यति । न हि द्रष्टृष्टर्विपरिलोपो विद्यत इति 
श्रुत्या विदोषविज्ञानाभावेऽपि नित्यस्वरूपविज्ञानावगतेः । विज्ञानमानन्दं ब्रह्मेति । अयं पुरुषः स्वयंज्योतिरिति 
च श्रुतिरित्यत आह अप्रमाणज्ञानस्येति ।। मात्रपदेन प्रामाण्यव्यवच्छेदः । यद्यपीदं परमात्मविषयं तथा- 
ऽप्यात्मनः सामान्यतस्तत्त्वे किं मानमित्यत्रैतच्छुतिवाक्यमुदाहृतमिति । आत्ममात्रस्य तत्त्वे भाष्यादौ श्रुति- 
रवगन्तव्या । न चात्मनो ज्ञानसाधनत्वेन गौणम्‌ । तत्र ज्योतिष्ट ज्योतिः साधनत्वस्य सर्वदा सत्त्वेनात्रेति 
विरोषणवैय्यर्थ्यात्‌ । गौणत्वव्यावर्तकस्वयंदान्दविरोधाच्च । नापि परमार्थपरेयं श्रुतिः । अत्रेत्यनेन परामृष्टाव- 
स्थायास्तत्रासम्भवात्‌ । अयमिति प्रत्यक्षनिर्देशानुपपत्तेश्च । घट जानामीत्यादिप्रत्ययस्तु साक्षिरूपान्तःकरण- 
विषयकः । नित्यं साक्षिसत्वेऽपि कदाचिद्धटाद्व्यवहारेण तस्यावश्यकत्वात्‌ । 


तदप्रामाण्य त्वनुमेयमित्याचार्याः । 


नन्वेवं साक्षि एवानुव्यवसायरूपस्य प्रामाण्यग्राहकत्वे तस्य श्रमत्वासम्भवादप्रमायां प्रमात्वग्रहानुपपत्तिः । 
अत एव तत्र मनोवृत्त्यन्तरस्यैव ग्राहकत्वं न तु साक्षिण इत्यभ्युपगमात्‌ । न चैवं प्रमायामपि तदेवास्तु 

किमर्धजरतीयन्यायेनेति वाच्यम्‌ । उक्तन्यायेन साक्षिण आवश्यकत्वात्‌ । ज्ञाने प्रामाण्ये वा ज्ञानधाराभ्युपगमे- 
ऽनवस्थापत्तेरित्याशयः । नन्वेवं प्रमात्ववदप्रमात्वमपि साक्षिवेद्यमेवास्त्वित्यत आह तदप्रामाण्यं त्विति ।। 
अत्र च वासना प्रागुक्ता । अत एव तत्र कदाचित्सन्देहेऽपि साक्षिवेद्यत्वे तु सुखादाविव स न स्यादिति भावः । 
नन्वेवं साक्षिवेद्यतया प्रमात्वे सन्देहो न स्यादिति चेन्न । दोषाभावरूपग्राहकसामम्ग्राः साक्षिसम्बन्धत्वामिधानेन 
सर्वसामञ्जस्यात्‌ । यद्यप्यन्तरर्थ ज्ञानसुखादौ न साक्षिणः प्रत्यासत्त्यन्तरापेक्षा । तथाऽपि बहिरर्थघटितत्वात्‌ 
प्रामाण्ये तथात्वेऽपि न काऽप्यनुपपत्तिरिति । | 


करणानां तु ज्ञानजनकत्वशक्तिरेव स्वकारणासादिता प्रामाण्यजनकत्वशक्ति: । 


करणप्रामाण्यस्योत्पत्तौ स्वतस्त्वमाह करणाना त्विति ।। करणप्रामाण्य हि प्रमाकरणत्वरूपम्‌ । तच्च 
योग्यतावच्छेदकशक्यात्मकम्‌ । सा च शक्तिर्न ज्ञानजननशक्तितो भिन्ना । गौरवान्मानाभावाच्च । सैव कार्यबले 
सिद्धौ नागन्तुकहेतुसापेक्षा । किन्तु भावसामग्रीजन्येवेत्येतदेव तस्याः स्वतस्त्वनाम । तदाहुः । 'नित्यनियतैव 
सा शक्तिरनित्ये भावहेतुजे'ति । 


न च भावकार्यत्वेन समवायिजन्यत्वान्नास्या आश्रयेण सहोत्पादसम्भव इति वाच्यम्‌ । स्वसमवायि- 
मात्रस्य सर्वत्राप्यभावात्‌ । समवायित्वेन तत्र हेतुत्वे मानाभावात्‌ । अव्यवहितोत्तरक्षणे भावानामशमक्तत्वेन 
रूपादिकार्यजनकतापत्तेश्च । शत्तयनुकूलशक्तेरपि समानाधिकरणायाः स्वीकार्यत्वेन व्यवस्थापत्तेश्च । न चैवेयं 
प्राणाणिक प्रथमशक्तेरेवमेवादौ कार्येऽनुभवादप्रसङ्केन परस्परविरोधात्‌ । नन्वेकत्वं शक्तौ ज्ञानत्वस्य कार्यताव- 
च्छेदकत्वान्न तस्यामपि प्रमात्वमपि तथेति वाच्यम्‌ । दोषाभावान्मनस्त्वस्य जन्यज्ञाने साक्षिसाक्षात्कारे चोभयत्र 
हेतुतावच्छेदकत्वात्‌ । 


अप्रामाण्यजनने त्वन्या शक्तिर्दाषवशादाविर्भवति । ज्ञसिस्तु परत एव । 
इन्द्रियादिस्वरूपस्य यथायथं स्वप्रमाणवेद्यत्वात्‌ । यथार्थज्ञानसाधनत्वस्यानुमान- 
वेद्यत्वादिति । तदेवं भूतैः प्रमाणैः पदार्थानां नित्यानित्यत्वादिक निश्चित्य विषयेषु 
विरक्तस्य झामदमादिसम्पत्तिमतो वासुदेवैकहारणस्य तद्विषयाणि श्रवणमनननिदि- 
ध्यासनान्यादरनेरन्तयभ्यां बहुकाळमनुष्ठितवतो भगवत्‌ साक्षात्कारे सत्यत्दुद्रिक्तया 
भक्तया भगवत्प्रसादादरोषानिष्टनिवृत्तिविरिष्टानन्दादिस्वरूपाविर्भावळक्षणा मुक्ति- 
भवतीति ॥ 

एतेन ज्ञानशक्तिव्यापिका शक्तिरन्यैव प्रमात्वप्रयोजिकेत्यपास्तम्‌ । नन्वेवं चक्षुरादिप्रमात्वशक्तेरपि भाव- 
हेतुजज्ञानशक्तिरूपैवेति साऽपि स्वत एव स्यादित्यत आह प्रामाण्यजनने त्विति ।। अयमाशयः । न तावत्‌ 
ज्ञानशात्तिरेव प्रमाशाक्तिः । एकरात्तिप्रयोजकतवे प्रमाप्रमयोः सर्वत्र सङ्क रापत्तेश्च । न चेवं प्रमारक्तिरेवान्याऽस्तु । 
ज्ञानराक्तेरेव कल्पनीये लाघवेन प्रमाप्रयोज्यस्यैव कल्पनात्‌ । नन्वन्याऽपि सा भावहेतुजैवास्त्विति स्वमतमनि- 
वार्यमिति चेन्न । तस्या ज्ञानशत्तयनपेक्षाया अप्रमाप्रयोजकत्वे तत्र ज्ञानत्वानापत्तः । तदपेक्षणे तु तस्याः 
प्रमाशक्तित्वेन प्रमाश्रमसंस्कारापत्ते: । तथा च दोषेण पूर्वशक्ति निरुध्य विनाश्रयाच्च प्रमाशक्तिरेकैवान्योत्पद्यत 
इत्येवं वाच्यम्‌ । साहजिकज्ञानराक्तिरप्रमाराक्तिं विना स्यादिति सुस्थमेव तत्‌ । 


ननु चक्षुरादिकरणानां प्रमारूपफलानुमेयत्वापत्तेः । न च प्रमा प्रमाकारणत्वेनेवानुमानाद्यावत्स्वाश्रय- 
ग्राहकग्राह्मत्वं स्वतस्त्वं तत्रापि स्यादित्याशाङ्क चाह ज्ञसिस्त्चिति । अत्र हेतुः यथायथमिति । ज्ञान- 
क्रियामात्रेण कारणमात्रस्य प्रमां विनाऽप्यनुमातुं दाक्यत्वादित्यर्थः ।। अनुमानेति । अनुमानविरेषेत्यर्थः ।। 


जयतीर्थमुनीन्द्रेण बाळबोधाय निर्मिता । 
प्रमाणपद्धतिर्भूयात्प्रीत्यै माधवमध्वयोः ।। 


॥ इति श्रीमज्जयतीर्थधूज्यचरणविरचितप्रमाणपद्धती 
आगमपरिच्छेदः सम्पूर्णः ॥ ३ ॥ 
विजयीन्द्रयतिः कश्चित्कृतवान्‌ भाववर्णनम्‌ । 
प्रमाणपद्धतेः प्रीत्यै जयश्रीपूर्णमध्वयोः ।। 


इति श्रीमजयतीर्थपूज्यचरणाविरचितायाः प्रमाणपद्धतेष्टीकायां विजयीन्द्रयतिविराचितायां 
तृतीयप्रकरण (आगमप्रकरण,) समाप्म्‌ ॥ 


x X प्र 


प्रमाणपद्धतिविषयानुक्रमणिका 


विषयः 

मङ्गलाचरणम्‌ 
लक्षणळक्षणम्‌ 
अतिव्यास्यादिळक्षणम्‌ 
प्रमाणसामान्यळक्षणम्‌ 
प्रमातृळक्षणम्‌ 
संशयलक्षणम्‌ 
संशयकारणानि 

स्वमतरीत्या कारणनिरूपणम्‌ 
विपर्ययलक्षणम्‌ 

विपर्यये आचार्यमतम्‌ 
ऊहायाः संशायेऽन्तर्भावः 
तर्कस्यानुमानत्वम्‌ 
ज्ञाततानिराकरणम्‌ 
केबळप्रमाणलक्षणम्‌ 
केबलप्रमाणस्य चातुर्विध्यम्‌ 
अनुप्रमाणळक्षणम्‌ 
प्रमाणराब्दार्थविचारः 
अनुप्रमाणविभागः 


॥ श्रीः ॥ 

अथ 


श्रीमञ्जयतीर्थविरचिता प्रमाणपद्धतिः 


विषयः 

प्राकृतविभागः 
स्मृतिविचारविमर्शः 
सन्निकर्षविचारः 
सन्निकर्षविभागः 
प्रत्यक्षविभागविमर्गाः 
अनुमानपरिच्छेदः 
अनुमाननिरूपणम्‌ 
धर्मगतिविध्यम्‌ 

व्यासिविचारः 

अनुमाने पक्षधर्मतानियमनिराकरणम्‌ 
व्यापिज्ञानहेतुविमर्शः 
व्यासिमूलविचारः 
अनुमानत्रैविध्यम्‌ 

भाट्टमतेन व्याप्तिनिरूपणम्‌ 
तर्कस्य पाश्चविध्यम्‌ 
कारणनियमः 
अपसिद्धान्तादीनां दृषणत्वविमर्शः 
व्यापिविभाग: 
केबलव्यतिरेकिव्यबहारविमर्शा: 
दृष्टान्तलक्षणम्‌ 
उपनयलक्षणम्‌ 
पश्चावयवनियमनिराकरणम्‌ 


पुटसङ्घया 
२० 
२१ 


श्रीविजयीन्द्रतीर्थविरचितटिप्पणीसमेता 
विषयः 
उपपत्तिदोषनिरूपणम्‌ 
अनुमानविरोधविभागः 
निग्रहस्थाननिरूपणम्‌ 
उपाधिलक्षणम्‌ 
अनैकान्तिकलक्षणम्‌ 
उदाहरणाभासस्वरूपम्‌ 


अथ आागमपरिच्छेदः 


आगमलक्षणम्‌ 
पदादिळक्षणम्‌ 
पदबुद्वधिजननोपायः 
अन्वितामिधानवादः 
आगमविभागः 
वैशेषिकमतनिराकरणम्‌ 
प्राभाकरमतनिराकरणम्‌ 
उपमानलक्षणम्‌ 
अभावप्रमाणलक्षणम्‌ 
परिशेषलक्षणम्‌ 
प्रामाण्यस्वतस्त्वादिविमर्शः 
परतस्त्वलक्षणम्‌ 
भाइमतनिराकरणम्‌ 
प्राभाकरमतनिराकरणम्‌ 
साक्षिकार्यचिन्ता 


पुटसङ्घया 
४१ 


६५ 

कायेन वाचा मनसेन्द्रियैर्वा 


बुद्ध्याऽऽत्मना वाऽनुसृतः स्वभावम्‌ । 


परस्मै 


नारायणाय इति समर्पयामि ॥ 


करोमि यद्यत सकल प 


७५ 


॥ श्री: ॥ 
॥ श्रीमन्मूलरामो विजयते ॥ 


श्रीमद्विजयीन्द्रभिक्षुविरचितं 
तुरीयशिवखण्डनम्‌ 


॥ श्री: ॥ 


श्रीमद्विजयीन्द्रभिक्षुविरचितं 
तुरीयशिबखण्डनम्‌ 


विषयानुक्रमणिका 
विषयः पुरसङ्गत्या 
मङ्गलाचरणम्‌ ५ 
ब्रह्मविष्णुशिवव्यतिरिक्तस्य तुरीयस्य परमशिवस्यैव 
सकलजगत्कारणत्वमिति पूर्वपक्षः 2. 
तुरीयस्य परमशिवस्य स्वरूपनिरूपणम्‌ १७-१९ 


पूर्वपक्षे नारायणस्यैव मूर्तित्रयातिरिक्तस्य तुरीयब्रह्मत्वाक्षेपः तत्खण्डनं च १९-२२ 


पूर्वपक्षे तुरीयस्य परमशिवस्य शिवव्यूहान्तर्गतत्वाक्षेप: रर २६ 
नारायणस्यैव तुरीयरूपत्वसिद्धान्तः २५-२८ 
ब्रह्मविष्णुशिवनामकमूर्तित्रयान्तर्गतस्य नारायणस्य 

सर्ववेदप्रतिपाद्यत्वाक्षेपः तत्खण्डनं च २८-३० 
विष्णोरवताराणां कर्माधीनत्वाक्षेपः तत्खण्डनं च ३०-३५ 


विष्णोः शिवविभूतिषु परिगणितत्वेन जगत्कारणत्वाक्षेपः तत्खण्डन च, 
विभूतिविभूतिमतोर्भेदाभेदविचारश्च कैवल्यश्रुतेः विष्णुपरत्वसमर्थनं च ३६-४१ 


, तारकब्रह्मत्वं विष्णोरेवेति समर्थनम्‌ ४१-९२ 


, विष्णोः सर्वदाब्दवाच्यत्वविचारः ३२-९९ 


श्रीमद्विजयीन्द्रभिक्षुविरचितं 
विषयः 
शिवस्य गुरुत्वोपपादनपूर्वकं कृष्णस्यैव गीताप्रतिपाद्यत्वस्य 
मुमुक्षुपास्यत्वस्य च स्थापनम्‌ 
गीतायाः शिवपरत्वाक्षेपः तत्खण्डनं च 
विष्णोरेव सकळवैदिकदान्दवाच्यत्वाक्षेपः तत्परिहारश्च 


. सर्वशब्दानां विष्णुवाचकत्वाक्षेपः तत्खण्डनं च 


एकस्य झाब्दस्यानेकार्थत्वे न्यायविरोधाक्षेपपूर्वकं तत्परिहारः 


नारायणस्य सर्वदाब्दवाच्यत्वाङ्गीकारेऽपि सकलगुणपूर्णत्वा- 
सिद्ध्याक्षेपः तत्परिहारश्च 


परिशिष्टम्‌-- 
तुरीयशिवखण्डने उल्लिखिता आकरग्रन्था: 


६४ पुटस्थ विषयस्य टिप्पणी 


XXX 


पुटसङ्घ्या 


४४-५२ 
3२-५५ 

५-६२ 
६९-६६ 


६६-६७ 

७१ 


॥ श्री: ॥ 
॥ श्रीगुरुभ्यो नमः ॥ हरिः ३ ॥ 


श्रीमद्विजयीन्द्रभिक्षुविरचित 
तुरीयशिबखण्डनम्‌ 


१, मङ्गलाचरणम्‌ 
सर्वदोषातिदूराय कल्याणगुणदालिने । 
श्रीमध्वदेशिकेष्टाय श्रीनृसिंहाय ते नमः ॥ १ ॥ 
उर्व्या सत्कर्णतां यान्ति यद्ुणाकर्णने रताः । 
अर्णवं गुणरबानां पूर्णबोघं तमाश्रये ॥ २॥ 


यस्य वाक्कामधेनुर्नः कामितार्थान्‌ प्रयच्छति । 
सेवे तं जययोगीन्द्रमक्षोभ्यतपसः फलम्‌ ॥ ३॥ 
यो व्यासमुनिदावाग्निः सच्छास्रमरुता सह । 
ददाह कुमतारण्यं प्रकादाय तमाश्रये ॥ ४ ॥ 
मूकोऽपि वावदुकेन्द्री जायते यदनुग्रहात्‌ । 
श्रीसुरेन्द्रगुरोस्तस्य पादौ स्मृत्वा भवेत्‌ सुखी ॥ ५॥ 
सर्वतन्त्रस्वतन्त्रेण विजयीन्द्राख्यभिक्षुणा । 
तन्यते तत्त्वविद्रीत्या तुरीयशिवखण्डनम्‌ ॥ ६ ॥ 
२, ब्रह्मविष्णुशिवन्यतिरिक्तस्य तुरीयस्य परमशिबस्येब 
सकलजगत्कारणत्बमिति पूर्वपक्षः 
नन्वत्र प्रसिद्धब्रह्मविष्णुङिवातिरिक्तः परमशिव एव सकलजगत्कारणमिति मयोपगमात्‌ तस्मि- 
नेव कारणवाक्यानां पर्यवसानं सेत्स्यति । न च तस्मिन्‌ मानाभावः । तस्यानेकश्रुतिस्मृतिपुराणादि- 


6 श्रीमद्विजयीन्द्रभिक्षुविरचितं 


सिद्धत्वेन दुर्निरसत्वात्‌ । तथाहि--- उत्तरतापनीये' “सप्तात्मानं चतुरात्मानमकारं ब्रह्माणं नाभौ 
सप्तात्मानं चतुरात्मानमुकारं विष्णु हृदये सप्तात्मानं चतुरात्मानं मकारं रुद्र भ्रूमध्ये सप्तात्मानं चतुरात्मानं 
चतुःसप्तात्मानं चतुरात्मानमोङ्कारं सर्वेश्वरं द्वादशान्ते” इत्यादिना नाभिहृदयश्रूमध्येषु अकारादिमात्रा- 
त्रयवाच्यानां ब्रह्मविष्णुरुद्राणामुपासनाविधानानन्तरं प्रणववाच्यद्वादशान्तोपास्यं सर्वेश्वर्यशालि तेभ्यः 
परं तत्त्वान्तरं दर्शितम्‌ । तथा अथर्वशिखाया “प्रथमा रक्ता ब्राह्मी ब्रह्मदेवत्या द्वितीया शुभा शुक्ला रोद्री 
रुद्रदेवत्या तृतीया कृष्णा विष्णुमती विष्णुदेवत्या चतुर्थी विद्युन्मती सर्ववर्णा पुरुषदैवत्या स एष 
ह्योङ्कारश्चतुष्पादश्चतुरदिशिराश्चतुर्थ्यरघमात्रा स्थूलहूस्वदीर्घपुत इति मात्रात्रयवाच्यानां ब्रह्मविष्णुरुद्राणा- 
मुपासनाविधानानन्तरं अर्धमात्रावाच्यं परं तत्त्वान्तरं दर्शितम्‌ । तथा ब्रह्मबिन्दूपनिषदि'-- 


“अत्र देवास्त्रयः प्रोक्ता लोका वेदास्त्रयोऽग्नयः । 
तिस्रो मात्रा अर्धमात्रा च त्यक्षरस्य शिवस्य तु । 
ऋग्वेदो गार्हपत्य च प्रथिवी ब्रह्मदेवता । 
अकारस्य शरीर तु व्याख्यातं ब्रह्मवादिभिः । 
यजुर्वेदोऽन्तरिक्षं च दक्षिणाग्निस्तथैव च । 
विष्णुश्च भगवान्‌ देव उकारः परिकीर्तितः । 
सामवेदस्तथा य्ीश्चाहवनीयस्तथैव च । 

ईश्वरः परमो देवो मकारः परिकीर्तितः । 
अर्धमात्रा तथा ज्ञेया प्रणवोपरिसंस्थिता । 
पद्मसूत्रनिभा सूक्ष्मा शिवादित्यसमप्रभा । 
वरदः सर्वभूतानां सर्व व्याप्यैव तिष्ठति ।” 


इति अकारादिमात्रात्रयवाच्याना ब्रह्मविष्णुरुद्राणामुपासनाविधानानन्तरं अर्घमात्रावाच्यं परं तत्त्वान्तरं 
दर्शितम्‌ । तथा ब्रह्मोपनिषदि’ अथास्य पुरुषस्य चत्वारि स्थानानि भवन्ति । नाभिर्हृदयं कण्ठ 
मूर्धीति । तत्र चतुष्पादं ब्रह्म विभाति । जागरितं स्वप्नं सुषुतं तुरीयमिति । जागरिते ब्रह्मा स्वप्रे विष्णुः 
सुप्तौ रुद्रस्तुरीयं परमाक्षरं स आदित्यश्च विष्णुश्चेश्वरश्च स पुरुषः स प्राणः स जीवः सोऽश्चिः सेश्वरश्व 
इत्यादिना ब्रह्मादिभ्यः अक्षरदान्दितं सर्वदेवतात्मकं तत्त्वान्तरं दर्शितम्‌ । 

१. आथर्वणीयनृसिंहतापनीयोपनिषत्सु तृतीयखण्डः पु. २३० । 

२. अथर्वदिखोपनिषत्‌ प्रथमखण्डः पु. १७५ । 

३. ब्रह्मबिन्दूपनिषत्‌ । ४. ब्रह्मोपनिषत्‌ पु. १६७ । 


तुरीयशिवखण्डनम्‌ 7 


तथा सुबालोपनिषदि'-- बुद्धिरध्यात्मं बोद्धव्यमधिभूतं ब्रह्मा तत्राधिदैवतं नाडी तेषां निबन्धनं 
यो बुद्धौ यो बोद्धव्ये यो ब्रह्मणि यो नाड्यां ..... यः प्राणे यो विज्ञाने य आनन्दे यो हृद्याकाहे य एष 
एतस्मिन्सर्वस्मिन्न्तरे सञ्चरति सोऽयमात्मा तमात्मानमुपासीताजरममुतमभयमझोकमनन्तम्‌' इति 
ब्रह्मविष्णुरुद्रान्तर्यामिभूतं तेभ्यः परं मुमुक्षूपास्यं तत्त्वान्तरं दर्शितम्‌ । तथा अथर्वरिखायाम्‌- “अथ 
यो ह खलु वास्य राजसोंऽशोऽसौ ब्रह्मचारिणो योऽयं ब्रह्म । अत यो ह खलु वास्य सात्त्विकोंऽशोऽसौ 
ब्रह्मचारिणो योऽयं विष्णुः । योऽथ यो ह खलु वास्य तामसोंऽशोऽसौ ब्रह्मचारिणो योऽयं रुद्र” 
इत्यादिना ब्रह्मविष्णुरुद्राणामंदात्वमुत्तवा अस्येति षष््यन्तेन, तदंशभूत तत्त्वान्तरं दर्शितम्‌ ॥ 


नन्वस्तूक्तरीत्या ब्रह्मविष्णुरिवातिरिक्तं वस्तु तञ्च शिवरूपमेवेत्यत्र किं प्रमाणम्‌ ? इति चेत्‌ 
उच्यते 
“हृत्युण्डरीक विरज विशुद्ध विचिन्त्य मध्ये विहादं विशोकम्‌ । 
अचिन्त्यमव्यक्तमनन्तरूप रिव प्रशान्तममृत ब्रह्मयोनिम्‌ ॥ ६॥ 


तमादिमध्यान्तविहीनमेकं विभुं चिदानन्दमरूपमङ्भुतम्‌ । 
उमासहायं परमेश्वरं प्रभुं त्रिलोचन नीलकण्ठं प्रशान्तम्‌ । 
ध्यात्वा मुनिर्गच्छति भूतयोनिं समस्तसाक्षि तमसः परस्तात्‌ ॥ ७॥ 


स ब्रह्मा स रिवः सेन्द्रः सोऽक्षरः परमः स्वराट्‌ । 
स एव विष्णुः स प्राणः स कालोऽश्निः स चन्द्रमाः ten” 


इति भकैवल्योपनिषद्वाक्येनानेकश्रुतिलिङ्गादिभिः ब्रह्मविष्णुरुद्रेन्द्रादिविभूतिमान्‌ शिव: प्रतिपाद्यते । 
तथा “यो वै रुद्रः स भगवान्‌ यश्च ब्रह्मा तस्मै वै नमो नमः । यो वै रुद्रः स भगवान्‌ यश्च विष्णुस्तस्मै 
वै नमो नमः । यो वै रुद्रः स भगवान्‌ यश्च महेश्वरः तस्मै वै नमो नमः” इति *अथर्वरिरोवाक्येन 
ब्रह्मविष्णुरुद्रेन्द्रादिविभूतिमान्‌ शिवोऽभिधीयते । तथा-- 'ब्रह्मविष्णुरद्रनद्राः सम्प्रसूयन्ते सर्वाणि 
चेन्द्रियाणि सहभूतानि करणं सर्वमैश्वर्यं सम्पन्नं हिवमाकारां मध्येध्रुवस्थम्‌ । सहभूतेर्न कारणं कार- 
णानां धाता कारणं तु ध्येयः सर्वैश्वर्यसम्पन्नः सर्वेश्वरः इाम्भुराकाशमध्यगः । शिव एको ध्येयः दिवङ्करः 


१. सुबालोपनिषदि पञ्चमः खण्डः पु. २४४ । 

२. मैत्रायण्युपनिषदि किञ्चिद्गयत्यासेन पञ्चमप्रपाठकेऽयं मन्त्रः दृश्यते । पु. १८१ । 
३. कैवल्योपनिषदि प्रथमखण्डे ६, ७, ८ मन्त्राः । पु. १४३ । 

४. अथर्वशिरः मन्त्राः १, २, पु. १७१ । 

सर्वमन्यत्परित्यज्य'” इत्यथर्वदिखावाक्येन! ब्रह्मविष्णुरुद्रादीनाम्‌ इन्द्रादितुल्यतया कार्यकोटौ निवेश- 
मुत्ता कारणत्वाच्छम्भुश्िवाद्यनन्यसाधारणाभिधानश्रुतिमतेरानस्यैव ध्येयत्वमुच्यते । तथा “तं वा 
एतं त्रिशरीरमात्मानं त्रिशरीरं परं ब्रह्मानुसन्दघ्यात्‌ स्थूलत्वात्‌ स्थूळभुत्तवाच्च सूक्ष्मत्वात्‌ सूक्ष्म 
भृत्तवाचेक्यानन्दभोगाच सोऽयमात्मा चतुष्पाजागरितस्थानः स्थूलप्रज्ञः सप्ताङ्ग: एकोनविंहातिमुखः 
स्थूलभूक्‌ चतुरात्मा विश्वो वैश्वानरः प्रथमः पादः स्वप्रस्थानः सूक्ष्मप्रज्ञः सप्ताङ्ग एकोनविंशतिमुखः 
सूक्ष्मभुक्‌ चतुरात्मा तेजसो हिरण्यगभौ द्वितीयः पादो यत्र सुप्तो न कञ्चन कामं कामयते न कञ्चन स्वप्नं 
पञ्यति तत्सुषुप्तं सुषुप्तस्थानैकीभूतः प्रज्ञानधन एवानन्दमयो ह्यानन्दभुक्‌ चेतोमुखश्चतुरात्मा प्राज्ञ 
ईश्वरस्तृतीयः पाद एष सर्वेश्वरः एष सर्वज्ञ एषोऽन्तर्याम्येष योनिः सर्वस्य प्रभवाप्ययौ हि भूतानां 
त्रयमप्येतत्सुषुप्तं स्वप्नं मायामात्रं चिदेकरसो ह्ययमात्माऽथ चतुर्थश्चतुरात्मा तुरीयावसितत्वादेकैक- 
स्योतानुज्ञात्रनुज्ञाविकल्पै्रयमत्रापि सुषुतं स्वप्नं मायामात्रं चिदेकरसो ह्यथायमादेरो न स्थूलप्रज्ञं 
न सूक्ष्मप्रज्ञ नोभयतःप्रज्ञं न प्रज्ञ नाप्रज्ञं न प्रज्ञानघनमदृष्टमव्यवहार्यमग्राह्ममलक्षणमचिन्त्यमव्यप- 
देइयमेकात्मप्रत्ययसारं प्रपञ्चोपदामं शिवं शान्तमद्वैतं चतुर्थ मन्यन्ते स एवात्मा स विज्ञेय’ इत्युक्त- 
तापनीयवाक्येन' पूर्वतापनीयमाण्डूक्योपनिषद्रामोपनिषदादिषु एवमेव किञ्चिदानुपूर्वीभेदभिन्नतया 
समानेन वाक्येन च विश्ववैश्वानररान्दितविष्णुहिरण्यगर्भादिभ्योऽन्यस्तुरीयः शिवः प्रतिपाद्यते । 
एवमेव-- “अन्तश्चरति भूतेषु गुहायां विश्वमूर्तिषु । त्वं यज्ञस्त्वं वषट्कारस्त्वमिन्द्रस्त्वं रुद्रस्त्वं 
विष्णुस्त्वं ब्रह्म त्वं प्रजापतिः” इति तेत्तिरीयवाक्येन' ब्रह्मविष्णुरुद्रादिविभूतिमान्‌ शिवोऽभिघीयते । 
यद्यप्यत्र त्वमित्येव श्रूयते, तथाप्युपक्रमोपसंहारानुसारेण तस्य दिवपरत्वमेवावसीयते । 
तत्र हि~ “ऋतं सत्यं* परं ब्रह्म पुरुषं कृष्णपिङ्गलम्‌ । ऊर्ध्वरेतं विरूपाक्षम्‌'' इत्यादिरूपोपक्रमः 

“ईशान: सर्वविद्यानाम्‌’ इत्याद्युपसंहारश्च प्रसिद्ध एव । योगयाज्ञवल्क्ये च प्रणवतन्मात्रादेवतानिरूपणे 

“अक्षरत्रयमेतत्तु कारणत्रयमिष्यते । 

त्रयाणां कारण ब्रह्म भारूप सर्वकारणम्‌ । 

एकाक्षरं परज्योतिस्तदाहुः प्रणवं बुधाः" 


१. अथर्वहिखा पु. १७५ मन्त्राः २ । 

२. नृसिंहोत्तरतापनीयः प्रथमः खण्डः पु. २२७-२२८ । 

३. तैत्तिरीयमहानारायणोपनिषत्‌ खण्डः १५ मन्त्रः, १ पु. १५८ 
४. तैत्तिरीयमहानारायणोपनिषत्‌ खण्डः १२ मन्त्रः १. पु. १५८ 
५. तेत्तिरीयमहानारायणोपनिषत्‌ खण्डः १७ मन्त्रः ५, पु. १६१ 

इत्यादिमात्रात्रयदेवताभ्यः “अहं ब्रह्मा च सर्वश्च जगतः कारणं त्रयम्‌” इत्यादिभागवतादिपठित- 
भगवद्वचनादिमिः कारणत्रयमितिप्रसिद्धेभ्यो गुणमूर्तिभ्यः परमन्यद्देवतातत्त्वान्तर स्पष्टीकृतम्‌ । तथा 
विष्णुपुराणे “ब्रह्मविष्णुशिवा ब्रह्मन्‌ प्रधाना ब्रह्मशक्तयः' इत्यादिवचनेन मूर्तित्रयातीतं परं ब्रह्म 
विभावितम्‌ । तथा पूर्वभागे ब्रह्मविष्णुरुद्रान्‌ प्रस्तुत्योक्तम्‌- 


“एभ्यः परतरो देवस्त्रिमूर्तिः परमा तनुः । 
माहेश्वरी त्रिनयना योगिना झान्तिदा सदा ॥” इति । 


उत्तरभागेऽप्युक्तम्‌-- 


“सर्वासामेव राक्तीना ब्रह्मविष्णुरिवात्मिकाः । 
प्रधाना: सस्मृता देवाः राक्तयः परमात्मनः । 
त्रिभ्यः परस्माद्गगवान्‌ परमात्मा सनातनः । 

गीयते सर्वशक्त्यात्मा शूळपाणिर्महेश्वरः । 

एतमेके वदन्त्यश्चि नारायणमथापरे । 

इन्द्रमेके परे प्राणान्‌ ब्रह्माणमपरे जगुः । 
ब्रह्मविष्ण्वग्चिवरुणाः सर्वे देवाः सहर्षयः । 
एकस्यैवाथ रुद्रस्य भेदास्ते परिकीर्तिताः ॥' इति । 


तथा शिवपुराणे 


“सृष्टेः प्रवर्तको ब्रह्मा स्थितौ विष्णुर्विमोहकः । 
संहारस्य तथा रुद्रः तयोर्नित्यं नियामकः । 

तस्मात्‌ त्रयस्ते कथ्यन्ते जगतः कारण त्रयम्‌ । 
कारणत्रयहेतुश्च दिवः परमकारणम्‌ ॥” इति । 


तथा स्कान्दे 


“ब्रह्मा विष्णुश्च रुद्रश्च परतत्त्वविभूतयः । 
एषा त्रयाणामधिक: सर्वकारणमीश्वरः ॥'' इति । 


एवं लैङ्गसौरपाद्मगारुडशिवधर्मादिष्वपि वचनानि द्रष्टव्यानि । तानि विस्तरभिया नात्र लिख्यन्ते। 


१. विष्णुपुराणम्‌, अंशः १ अध्यायः २२ क्लोकः ५२ । पू. खण्डः । 

ननु तस्य प्रोक्ता अग्र्यास्तनवो ब्रह्मा रुद्रो विष्णुरि'ति ब्रह्मविष्णुरुद्राणां 'तत्परेणेरितं विषमत्वं 
प्रयाती'ति पूर्ववाक्ये परशब्दार्थ कञ्चित्प्रस्तुत्य तदग्र्यं तत्त्वमुत्तरत्र वर्णयित्वा 'स एवैकस्निधाभूत्‌’ इति 
ततोऽप्युत्तरवाक्ये तैत्तिरियोपनिषदि सावधारणं तेषां परदाब्दार्थभिन्नत्ववर्णनात्‌, 'सैषाः विचित्रा सुदृढा 
बह्वङ्कुरा स्वयं गुणभिन्नाङ्करेष्वपि गुणभिन्ना सर्वत्र ब्रह्मविष्णुशिवरूपिणी, चैतन्यदीप्ता तस्मादात्मन एव 
त्रैविध्यमि'ति विष्णुरीदानो ब्रह्मेति चोत्तरतापनीयेऽपिः तेषां, तत्रैव पूर्वकाख्ये ब्रह्माणमेव विष्णुमेव 
रुद्रमेव विभक्तास्तेनेव विभक्तांस्रीनेव लिङ्गरूपानेव च सम्पूज्येति’ त्रयाणां ब्रह्मविष्णुरुद्राणां 
भेदाभेदवर्णनात्‌ कथं अत्यन्ताभेद इति वाच्यम्‌ । विभक्तानित्यनेन तदौपाधिकभेदवर्णनेनाविरोधात्‌ । 
अन्यथा तत्रैवोत्तरत्र 'न ह्यस्ति क्वेतसिद्धिरात्मैव सिद्धोऽद्वितीयो मायया ह्यन्यदेवे'ति तेषां द्वैतदान्दिते 
परस्परभेदे प्रमाणाभावमुत्तवा भेदव्यवहारनिर्वाहार्थं तद्भेदस्य मायोपाधिकत्ववर्णनं न स्यात्‌ । किञ्च-- 


“बिष्णोरन्यं तु पञ्यन्ति ये मां ब्रह्माणमेव च । 
कुतन्त्रमतयो मूढाः पच्यन्ते नरकेष्वधः ॥ 
ये च मूढा दुरात्मानो भिन्न पश्यन्ति मां हरेः । 
ब्रह्माणं वा तथा तेषां भ्रूणहत्यासमं त्वघम्‌ ॥'' इति । 
तथा--- 
“भवानहं चेव विश्वात्मन्नेकमेब हि कारणम्‌ । 
जगतोऽप्यस्य भूतानां भेदानां वा व्यवस्थितौ । 
त्वया यद्दत्तमखिलं तददत्तमखिल मया । 
मया ह्यभिन्नमात्मानं द्रष्टुमर्हसि शङ्कर । 
अविद्यामोहितात्मानः पुरुषा भिन्नदरिनिः ।” 
इत्यादिपुराणवाक्यैः । 
“सत्त्व रजस्तम इति प्रकृतरर्गुणास्तै- 
युक्तः परः पुरुष एक इहास्य धत्ते । 
स्थित्यादये हरिविरिश्रहरेतिसं्ञाः 
श्रेयांसि तत्र खलु सत्त्वतनौ नृणां स्युः ॥” 
इति भागवतवचनेनः । 


१-२ नृसिंहोत्तरतापनीयोपनिषत्‌ खण्डः ९. पु. २३५ । २. भागवतम्‌ स्कन्धः १ अध्याय २ छोक: २४ । 

“सृष्टिस्थित्यन्तकरी ब्रह्मविष्णुरिवात्मिकाम्‌ । 
स संज्ञां याति भगवन्‌ एक एव जनार्दनः ॥” 


इति विष्णुपुराणवचनेन' च ब्रह्मविष्णुशिवानामत्यन्ताभेदस्यैव वर्णनात्‌ मह्यादिदेहावच्छिन्न- 
चैतन्यवत्‌ ब्रह्मविष्णुदिवदाब्दितमूर्तित्रयावच्छिन्नचैतन्यं दुर्वारमिति तद्भेदाभ्युपगमे न मूलमिति चेन्न, 
एको ह वै नारायण आसीत्‌ न ब्रह्मा नेशानः ब्रह्मविष्णुरुद्रास्ते सम्प्रसूयन्ते । नारायणाद्‌ ब्रह्मा 
जायते । नारायणाद्रुद्रो जायते - नारायणादिन्द्रो जायते - नारायणात्‌ द्वादशादित्या रुद्रा वसवः, यो 
ब्रह्माणं विदधाति पूर्वम्‌ । यो देवानां प्रभवः सोद्भवश्च विश्वाधिको रुद्रो महर्षिः हिरण्यगर्भं जनयामास 
पूर्वम्‌” इति महोपनिषदथर्वरिखानारायणोपनिषङ्घेताश्वतरोपनिषद्वाक्यैः ब्रह्मविष्णुशिवानां प्रसिद्धानां 
कार्यत्ववर्णनेन परस्परकार्यत्ववर्णनेन च कार्यकोटिनिविष्टकृत्ख्रजगत्कारणभूते परमात्मशब्दिततुरीय- 
झाब्दितपरमदिवेनाभिन्नत्वायोगात्‌ । परमदिवस्य “न चास्य कश्चिजनिता न चाधिप” इति श्वैताश्वतरे 
जनकमात्रनिषेधात्‌ “न तत्समश्चाभ्यधिकश्च दृश्यते'' इति तत्रैतस्य समाभ्यघिकराहित्यवर्णनविरोधात्‌ 
च । तस्मादात्मन एव त्रैविध्यम्‌ । “स एकैकञ्निधाभूत' इत्यादि तापनीयमैत्रेयोपनिषद्वाक्यजातस्योदा- 
हृतस्मृतिवाक्यजातस्य च 'अयमात्मा ब्रह्म', 'तत्त्वमसि', 'स एवेदं सर्वम्‌, 'ऐतदात्म्यमिदं सर्वः, 
“मृत्योः स मृत्युमाप्नोति’, 'य इह नानेव पञ्यति’, 'नात्र काचन भिदास्ति, 'यश्च भिदामिव मन्यमानः 
शतधा सहस्रधा मृत्योः स मृत्युमाप्नोति’, प्रत्यस्तमितभेदं यत्सत्तामात्रमगोचरम्‌', 'वचसामात्मसवेद्य 
तज्ज्ञानं ब्रह्मसंज्ञितम्‌’ इत्यादिसर्वात्मकत्वावेदकश्रुतिस्मृतिवदुपपत्तेः । अन्यथा तत्रैव तापनीयेर “सर्वे 
जीवाः सर्वमयाः' इति श्रवणात्‌ सर्वजीवानां सर्वविकारत्वस्य वा सर्वतादात्म्यस्य वा सर्वप्राचुर्यस्य 
वाऽनुपपत्तेः । यथाश्रुतार्थाङ्गीकारे वैयर्थ्येन तच्छा्रानारम्भापत्तेश्च । किञ्च प्रसिद्धशिवस्य अनपहत- 
पाप्मा वा अहमस्मीति शतपथवाक्येन पापित्वश्रवणात्‌ । 'एष आत्मा अपहतपाप्मे'ति छान्दोग्य 
प्रतिपन्नसर्वदोषविदूर(स्य )परशिवेनाभिन्नत्वमुपपन्नम्‌ । अपि च सौबालश्रुतौ-- “अपहतपाप्मा दिव्यो 
देव एको नारायण” इति विष्णोरपहतपाप्मत्वश्रवणात्‌, तत्रैव चतुर्मुखब्रह्मणः सोऽग्रे भूतानां मृत्युं सृजन्‌ 
त्यक्षं त्रिशिरस्कं त्रिपादं खण्डपरशुं तस्य ब्रह्मा विभेतीति भयश्रवणात्‌, उदाहृतशतपथे रुद्रभवरार्वे- 
शानपझ्ुपतिभीमोग्रमहादेवनामभिः प्रसिद्धस्य दिवस्य अनपहतपाप्मत्वश्रवणात्‌ परस्परविरुद्धधर्मा- 
क्रान्ततया ब्रह्मविष्णुङिवानामन्योन्यमभेदायोगेन अत्यन्तभेदस्य वावइयम्भावेन परस्परभिन्नानां तेषां 
तथाभूतेन परमशिवेन तुरीयशब्दितेनाभेदः सर्वात्मना युज्यत इति । 


१. विष्णुपुराणम्‌ अंशः १ अध्यायः ६६ । २. नृसिंहोत्तरतापनीये खण्डः ९, पु. २३५ । 
३. छान्दोग्ये अध्यायः ८ खण्डः १ । 

केचित्तु--- शिवनारायणोर्भेद एव स्वीकार्यः विरुद्धधर्माधिकरणत्वात्‌ । तथाहि--- 'विश्वाधिको 

रुद्रो महर्षिरिति शिवस्य विश्वाधिकत्वश्रवणात्‌ विश्वं नारायणमिति नारायणस्य विश्वात्मकत्वश्रवणात्‌ 
'आगोराजानमध्वरस्य रुद्रमि'ति शिवस्य यज्ञपतित्वश्रवणात्‌ 'यज्ञो विष्णुरि'ति नारायणस्य यज्ञात्मक- 
त्वश्रवणात्‌, 'यः कारणानि निखिलानि तानि कालात्मयुक्तानि अधितिष्ठत्येक' इति दिवस्य केवल- 
जगन्निमित्तत्वश्रवणात्‌, वासुदेवपरा प्रकृतिरिति श्रुत्या--- 

“राजसी मामकी शक्ति: करोति निखिल जगत्‌ । 

आस्थाय ब्रह्मणो रूपमात्मना सम्प्रवर्तिता । 

अन्या च शक्ति: सत्त्वाख्या संस्थापयति मे जगत्‌ ॥' इति 


“भूत्वा नारायणोऽनन्तो जगन्नाथो जगन्मयः ।” 
इत्यादिकूर्मपुराणवचनेन च नारायणस्य जगदुपादानत्वावेदनाच्च । 
तढुक्त-- 
“विश्वाधिकस्त्वमसि विश्वमयं मुरारिः 
यज्ञेश्वरस्त्वमसि यज्ञममु गृणन्ति । 
आद्या जगत्प्रकृतिरेष भवान्निमित्त 
चातः कथ नु युवयो भगवन्नभेद ॥” इति । 
एवञ्च 
“हरः श्रेष्ठो हरेर्जातः । 
हीन वाथ समं वापि हरिणा ब्रह्मणा हरम्‌ । 
ये पझ्यन्ति सदा तेषु पच्यन्ते नरकार्णवे । 
हरिब्रह्मादिदेवेभ्यः श्रेष्ठ पञ्यन्ति ये हरम्‌ । 
ते महाघोरसंसारान्मुच्यन्ते नात्र सायः ।” 
इति हरिहरयोर्न्यूनाधिकभावावेदकश्रुतिगीतावचनानि सङ्गच्छन्त इत्याहुः । 
अन्ये तु-- “अस्मान्मायां सृजते विश्वमेतत्‌ मायिनं तु महेश्वरम्‌’ इत्यादिश्रुत्या जगत्कारणं 
ब्रह्म मायोपाधिचैतन्यमित्यविवादम्‌ । ब्रह्मविष्णुरुद्राः तुरीयगुणविरोषोपाधित्वरूपा इति तस्य प्रोक्ता 
अग्र्यास्तनवो ब्रह्मा रुद्रो विष्णुरिति । 'अथ यो ह खलु राजसाँडशो योऽय ब्रह्मा अथ योऽह खलु वास्य 

तामसोंऽशः सोऽयं विष्णुरिति मैत्रेयोपनिषद्वाक्यदोषात्‌' । सैषा' विचित्रा सुदृढा बढ्दङ्करा स्वयङ्कण- 
भिन्नाङ्टुरेष्वपि गुणभिन्ना सर्वत्र ब्रह्मविष्णुशिवरूपिणी'ति तापनीयोपनिषदि सकलपुराणेषु च विवादेन 
प्रतिपन्नं ततश्चोपाधिभेदे उपहितभेदस्य वैचित्र्यात्‌ गुणमूर्तिम्यः परममायं चैतन्यं जगत्कारणं ब्रह्मेति 
वज्रलेपायते, तस्य चोमासाहित्यमुत्कृष्टरूपं वपुश्च । 


“उमासहायं' परमेश्वरं प्रभु त्रिलोचन नीलकण्ठ प्रशान्तम्‌ । 
ऋतं सत्यं पर ब्रह्म पुरुष कृष्णपिङ्गलम्‌ । 
ऊर्ध्वरेत विरूपाक्ष ....................... ।” 


इत्यादिकैवल्योपनिषत्तैत्तिरीयादिमन्त्रेभ्यः प्रतिपनदिवराम्भुरुद्रेशानमहेश्वरमहादेवादिशब्दवाच्यत्वं च 
अथर्वरिखादिषु प्रयोगानिर्वचनाभ्यां निणीतम्‌ । न च उदाहृतोपनिषननिकुरुम्बप्रतिपाद्यो गुणी रुद्र इति 
झाङ्कनीयम्‌ । तत्र सर्वत्रापि तद्विभूतिषु ब्रह्मनारायणयोरिव गुणिरुद्रस्यापि पाठात्‌ । न च तत्रापि विभूति- 
मध्याम्रातरुद्रशब्दो गुणिरुद्रांदाभूतरुद्रान्तरपरोऽस्त्विति वाच्यम्‌ । प्रसिद्धब्रह्मविष्णुसंनिध्यान्मातरुद्र- 
शब्दस्य संहारमूलरुद्रपरत्वौचित्यात्‌ । प्रायेण श्रूयते यच्च तादृगेवावगम्यते' इति न्यायात्‌ । 


ननु तथापि कैवल्यादिमन्त्राणामुपासनापरत्वायारोपितविग्रहेणाप्युपासनोपपत्तेर्न परस्य वर्णित- 
विग्रहसिद्वधिरिति चेन्न । उपासनापरेभ्योऽप्यविरोधे देवताधिकरणन्यायेन प्रतीयमानार्थसिद्धेरनिवार्य- 
त्वात्‌ । न च अपाणिपादः तदपाणिपादम्‌’ इत्यादिश्रुतिविरोधोऽस्त्विति वाच्यम्‌ । एवं हि निर्गुण- 
श्रुतिविरोधात्‌ सत्यकामत्वादिगुणानामनभ्युपगमापत्तिः । इष्टापत्तिरिति वदतां यथा ध्यानार्थत्वेऽपि 
सत्यकामत्वादिगुणोपदेरो तद्गुण ईश्वरः प्रसिद्धथति तद्वदैक्यमपि सिद्धयतीति व्यतिहाराधिकरण- 
भाष्यविरोधः । मायाकल्पिता गुणास्तत्त्वतो निर्गुण इति न्यायस्त्विहापि तुल्यः । 


यत्तु 'रूपोपन्यासाच्चेती'ति सूत्रे (शां.भा.ब्र.सू. १-२-२३) विग्रहोपन्यासपरत्वेन सूत्रव्याख्या- 
नानन्तर ब्रह्मणो विग्रहाभावात्तद्वयाख्यानमयुक्तं मन्यमानानां परेषामन्यथाव्याख्यानमुपन्यस्तं भाष्यकारैः 
तन्मुण्डकश्रुतौ निर्विरीषब्रह्मपरोपक्रमविरोधानन विग्रहोपन्यासः सङ्गच्छत इत्यभिप्रायेणोक्तेश्च तैरेवान्यत्र 
परस्य विग्रहसद्भावः स्यात्‌ परमेश्वरस्यापीच्छावदान्मायामयरूपं साधकानुग्रहार्थमिति, सूत्रकारेण च 
भोगमात्रसाम्यलिङ्गाच्चेत्यहङ्गहोपासकानां ब्रह्मणश्च भोगसाम्यं वदता परस्य विग्रहसद्भावः स्फुटीकृतः । 
ारीरसापेक्षवैषयिकानन्दभोगदाब्दप्रसिद्धेः । 


१. मेत्रायण्युपनिषद्‌ । २. नृसिंहोत्तरतापनीयोपनिषत्‌ ९ खण्डः, पु. २३५ । 
३. कैवल्योपनिषत्‌ खण्डः १ मन्त्रः ७, पु. १४३ । 

नवेन्व सति मानान्तरविरोघेऽन्यतरदाब्देभ्यो नार्थसिद्धि: । अस्त्विह विरिञ्चादिविग्रहत्रयव्यतिरेकेण 
ब्रह्मणः चिरन्तनतुरीयविग्रहाभ्युपगमे श्रुत्यन्तरविरोधः । मैत्रेयोपनिषदि 'तमो वा इदमेकमास तत्परेणेरितं 
विषमत्वं प्रयाती'ति तम:शब्दितमायोपाधिकं परदान्दितं ब्रह्म प्रस्तुत्य 'तस्य प्रोक्ता अग्र्यस्तनवो, ब्रह्मा 
रुद्रो विष्णुरि'ति परविग्रहाणां मध्ये विरिञ्चादिविग्रहत्रयस्यैवाग्र्यत्वश्रवणात्‌ । यदि हि ततोऽपि प्राचीनं 
मूर्त्यन्तरं स्यात्‌ ब्रह्मणः कथमेतेषामग्र्यत्वं भवेत्‌ ? अग्रे भवा ह्यय़ा उच्यन्ते । अतो ब्रह्मादिमूर्ति- 
त्रितयातिरेकेण परस्य तुरीयमूर्तिरस्ति । तदवलम्बेनैव वृद्धानां विग्रहवत्त्वव्यवहार इत्याद्यवसीयते । 
अमुमेवार्थमुपोद्दलर्यान्ते अत्रितपश्चर्यायां भागवतवचनानि । तत्र ह्यत्रेस्तपश्चर्यास्तुत्या--- 


“शरणः त प्रपद्येडह य एव जगदीश्वर: । 
प्रजामात्मसमां मह्यं प्रयच्छत्विति चिन्तयन्‌ ॥” 


इति तस्य तत्फलाभिसन्धिं चोत्तवा चिराद्वरप्रदानाय ब्रह्मविष्णुरुद्राणां तत्र सन्निधाने सति प्रणामा- 
द्युपचारानन्तरं तान्प्रत्यत्रे:-- 


“एको मयेह भगवान्‌ विबुधप्रधान- 
श्चित्तीकृतः प्रजननाय कथं नु यूयम्‌ । 
अत्रागतास्तनुभृतां मनसो विदूरा 
ब्रूत प्रसीदत महानिह विस्मयो मे ॥” 


“यथाकृतस्ते सङ्कल्पो भाव्य तेनैव नान्यथा । 
सत्सङ्कल्पस्य ते ब्रह्मन्‌ यद्वै ध्यायसि ते वयम्‌ ॥' 


इति तेषां प्रतिवचनोपन्यासेन विरिञ्चादिमूर्तित्रयातिरेकेण परस्य सर्वैश्वर्याभिव्यक्तिस्थानभूतं तुरीयं 
ूर्त्यन्तरं नास्तीति व्यक्तीकृतम्‌ । तत्सम्भवे तेनैव रूपेण परस्य तत्र प्रादुर्भावापत्तेः । अन्यथा ऋषेः 
सत्सङ्कल्पत्वविरोधात्‌ । गजेन्द्रमोचनस्थल इव ध्यातृभावगृहीतेन रूपेण प्रादुर्भाव इत्यपीह वक्तुमरा- 
क्यत्वात्‌ । तथा कामये इत्यादिप्रस्तावायोगात्‌ । तस्मान्न तुरीयस्य विग्रहाभ्युपगमो युक्त इति । 


अत्राभिधीयते तत्र तावत्‌ 'उमासहायम्‌' इत्यादिकैवल्यमन्त्रवर्णभ्यः तुरीया उमासहाय- 
त्वादिविशिष्टा मूर्तिः, साऽपि न ध्यानार्थमारोपितेति शक्यं वक्तुम्‌ । छान्दोग्ये समानप्रकरणे 
गुणोपसंहारन्यायेन उपास्यस्य ब्रह्मण उदाहृतमन्त्रवर्णसिद्धमूर्तिसिद्धवत्कारेण 'एष आत्मा अपहतपाप्मा 


१. भागवत स्कन्धः ४, अध्यायः १, छो. २० । 

विजरो विमृत्युरि'त्यादिना शरीरवत्त्वसाम्येनान्येन प्रसक्तानां जरामरणजिघत्सापिपासादीनां प्रतिषेध- 
दर्शनात्‌ । अन्यथा तेषामप्रस्तुतप्रतिषेधत्वापातात्‌ । न च मूर्तिवदजरत्वादयोऽपि केवलमुपासनार्थ- 
मारोपिता एवोपन्यस्यन्त इति वाच्यम्‌ । तत्रैवास्मिन्‌ कामाः समाहिता इत्यादिना तेषामनारोपितेश्चवर- 
गुणत्वास्फुटीकरणात्‌ । 
नन्वजरत्वादिरपि न विग्रहगुणत्वेनोपास्यः । 'एष आत्माऽपहतपाप्मे त्यादिनात्मगुणत्वोक्तेः । 

तद्गुणैः सत्यकामादिभिः सहपाठाच्च । आत्मनो जरादिप्रसत्तयभावेऽपि स्वतःसिद्धाजरत्वस्तव एवेति 
तदेवोपास्यत्वेन निर्गुणप्रकरणभूताजरत्वादिवत्‌ अतिथ्यादावनुयाजादिनिषेधवच्च स्तुत्यर्थत्वेन वा 
निर्दिश्यत इति चेन्न । सर्ववेदान्तप्रत्ययन्यायेन तत्र विग्रहविरिष्टस्यैव ब्रह्मण उपास्यत्वस्थितेरेव 
औचित्यात्‌ ॥ 'तस्योपरि दिवं ध्यायेत्‌ साम्बं सर्वमनोहरम्‌ । सर्वलक्षणम्पन्नं गाढयौवनशोभनम्‌ ॥' 
इत्याद्युपबृहणानुरोधाच्च । अजरत्वादेविग्रहगुणत्वेनान्वयात्‌ । तथात्वेऽपि तद्वारा आत्मगुणत्वसम्भवेन 
तद्व्यपदेशस्य तद्रुणैः सह पाठस्य 'त्रिलोचनं' नीलकण्ठं प्रशान्तमि'त्यस्य 'बुद्धिमान्नीतिमान्वाग्मी 
श्रीमांर छत्रुनिबर्हणः । विपुलांसो महाबाहुरि' त्यादाविवोपपत्तेश्च ।¦ तस्मिन्यदन्तस्तदन्वेष्टव्यमित्यादिना 
अनूद्यमानस्य स्तुत्यर्थत्वायोगाच्च । तस्माद्विग्रहगुणस्याजरत्वादेः स्वरूपतो विद्यमानत्वेन निदिश्यो- 
पास्यतया विधानेनारोपितत्वावसायाद्धर्मिणो विग्रहस्यानारोपितता निश्चीयत इत्यभ्युपगन्तव्यैव 
तुरीयस्यापि मूर्तिः । उक्तं च सूतसंहितायाम्‌-- 

“उमार्धविग्रहा शुक्का त्रिनेत्रा चन्द्ररीखरा । 

नीलग्रीवा परानन्दप्रमोदा ताण्डवप्रिया । 

ब्रह्मनिष्णुमहादैवैरुपास्या गुणमूर्तिभिः । 

सर्वमूर्तिविहीनस्य सर्वभूताधिपस्य च । 

तथाप्येषा परार मूर्तिरित्येषा शाश्वती श्रुतिः ।” 
इति पराइारोपपुराणेऽपि* 'साक्षात्परतरस्यैव वस्तुनः सर्वसाक्षिणः । अस्ति मूर्तिः परा शुद्धा स्वतन्त्रा 
पापनाशनी । तस्याऽसाधारणी मूर्तिः साम्बा चन्द्रार्घरोखरे'त्यारभ्य ब्रह्मविष्णुमहेशानास्तां ध्यायन्ति 
निरन्तरमि' त्यन्तेनोक्तम्‌ । 'य एषोऽन्तरादित्ये हिरण्मयः पुरुषो दृइयते’ इति रविबिम्बमध्यवर्तित्वेन 
प्रसिद्धवन्निर्देशास्य तलवकारश्रुतावथर्वदिरसि च श्रुतस्य ब्रह्मणो दैवसंवादस्य चानुपपत्तिः । 'अजात- 
मिममेंवैकं मत्त्वा जन्मनि भीरवः । रुद्रस्यास्य प्रपद्यन्ते रक्षार्थ दक्षिणं मुखमि'ति वायूक्तोपबुहिते- 


१. कैवल्योपनिषत्‌ १ खण्डः मन्त्रः ७ । २. वाल्मीकिरामायणम्‌ बालकाण्डः सर्गः १, छो. ९ । 
३. महामूर्तिः - पा० । ३. पराइारोपपुराणे अध्यायः १७, कोकः २६, २७ पूर्वार्धम्‌ । 

तरव्यवच्छेदेन जन्मराहित्यप्रतिपादनेन स्फुटीकृतं अनादित्वतात्पर्यम्‌ । विग्रहे अजात इत्येव 
केश्चिदुपपाद्यते । रुद्र यत्ते दक्षिणं मुखं तेन मुक्तिमि'ति श्वैताश्वतरोपनिषन्मन्त्रश्च भगवतः शिवस्य 
दिव्यविग्रहसद्भावे प्रमाणम्‌ । श्वेताश्वतरादिमन्त्राणां तुरीयविषयत्वमुत्तरत्र स्फुटीकरिष्यते । तस्मादनेक- 
श्रुतिसद्भावात्‌ परब्रह्मणो हि विग्रहवत्त्वस्य तदविरोधाय मैत्रेयश्रुतौ तनुशब्दो राजसोंऽहा इत्याद्यग्रिम- 
वचनस्वारस्यादंशपरः अग्र्यरान्दस्त्वादिब्रह्ममूर्त्यन्तरापेक्षयाऽग्र्यत्वपर इति व्याख्येयः । 


यद्वा--- अग्र्याख्यायामुरसः* (पा.सू. ५-४-९३) इत्यादावग्र्यशब्दस्य प्रधानेऽपि प्रसिद्धेः प्रधाने 
परमशिवविग्रहे भव इति व्याख्येयम्‌ । त्रिमूतीनां परमशिवग्रहेण जननात्‌ । यद्यपि भवे च्छन्दसि (पा.सू. 
४-४-११०) इत्यधिकारे अग्राद्यत्‌ इति (पा.सू. ४-४-११६) 'यत्प्रत्ययः', स्मृतितो भवार्थश्च । सन्तानं 
जन्म तत्र जातस्तत्र: भव इति पृथगधिकारदर्दानादिति । नमः काट्याय च नमस्सूद्याय च सरस्याय 
चे'त्यादौ, काटादिषु परमेश्वरस्य सद्भावमात्रेण भवार्थप्रत्ययदर्शनाच्च । तथापि नासतो विद्यते भाव’ इति 
स्मृतेजन्मस्थले सत एव कार्यस्योत्पत्तिरिति जातेऽपि भवार्थप्रत्ययो न विरुद्धयते । ऊरव्या ऊरुजा इति 
भवार्थप्रत्ययस्यान्यत्रापि दर्शनात्‌ । दर्शितँ च महाभारते तिसृणां मूतीनां परमशिवविग्रहे जननम्‌ । 


“स एष भगवानीशः सर्वतत्त्वादिरव्ययः । 
सर्वतत्त्वविधानज्ञः प्रधानपुरुषेश्वरः । 
सोऽसृजदृक्षिणादङ्गात्‌ ब्रह्माणं लोकसम्भवम्‌ । 
वामपार्श्वात्तथा विष्णुं लोकरक्षार्थमीश्वरः । 
युगान्ते चैव सम्प्रासे रुद्रं प्रभुरथासुजन्‌ ॥' इति । 


शिवराधवसंवादे च--- 


“य एकः झाश्बतो देवो ब्रह्मन्यः सदाशिव: । 
त्रिलोचनो गुणाधारो गुणातीतोऽक्षरोऽव्ययः । 
जाता सिसुक्षा तस्याथ वीक्ष्यात्मस्थ गुणत्रयम्‌ । 
वेदत्रयमिमं देवं गुणत्रयमिदं हि यत्‌ । 
पृथक्कत्यात्मनस्तद्धि तत्र सार विभज्य च । 


१. टच्‌ स्यात्‌ । अश्वानामुर इव अश्वोरसम्‌ । मुख्योऽश्व इत्यर्थः सिद्धान्तकौमुदी । 
२. सू. ४-३-२७, ४-३-५३ | 

दक्षिणेनासुजत्‌ पुत्र ब्रह्माणं वामतो हरिम्‌ । 
पृष्ठदेरोऽमरेझान त्रीन्‌ पुत्रानसुजत्‌ प्रभुः ॥' इति । 
यत्तद्भागवतवचनजातमुदाहृतं तदपि परममूर्तेरतिरहस्यत्वेनालभ्यदर्शनतया अत्रेः सत्सङ्कल्पता- 
प्राये सोमाद्यवतारत्रयेण लोकतन्त्रनिर्वाहाय च मूर्तित्रयेण प्रादुर्भाव इत्येतदभिप्रायेणेति न विरोधः । 
अलमभ्यदर्हानत्वं च परमशिवमूर्तेदर्दितं शिवपुराणे! 'अप्राकृतवपुः श्रीमान्‌ लक्ष्यलक्षणवर्जित’ इत्यादिना 
तन्महिमविरोषानुपवर्णयता कमलासनेन 


“हरिश्चाहं च रुद्रश्च तथाप्यन्ये सुरासुराः । 
तपोभिरुग्रैरद्यापि तस्य दर्ङनकाङ्गिणः ॥" इति । 


नन्वस्त्वेवं परस्य विग्रहसद्भावः तथापि दिवभावादिराब्दानां गुणिरुद्रवाचिनामेव वस्त्वभेददृष्ट्या 
तत्रापि प्रयोगोपपत्तेः न तस्य तद्वाक्यमङ्गीकरणीयमिति चेन्न । नीलकण्ठत्वादिविरिष्टमूर्तिशब्दिते 
ब्रह्मणि तेषां व्युत्पत्तेः प्रसिद्धत्वात्‌ । अथर्वशिखादिषु महेश्वरमहादेवादिराब्दानां स्तुतिनामत्वेन निर्वच- 
नाच्च तस्य रिवादिशाब्दवाच्यत्वस्याभ्युपगन्तव्यत्वात्‌ । 


ननु यदुमासहायत्वत्रिलोचनत्वादिविरिष्टमूर्तिशन्दितशिवपरेषु पुराणेषु विविधमहिमाकरत्वेन 
लिङ्गादिषूपास्यत्वेन प्रतिपाद्यमानः पुरुषस्रिमूर्त्यतीतं परमेव किं प्ृष्टरपालकयीर्ब्रह्ममारायणयोः तृतीयः 
संहर्ता कः ? किं वास्य प्रतिपादकं पुराणादिकं च । 
३, तुरीयस्य परमशिवस्य स्वरूपनिरूपणम्‌ 


उच्यते यादृशं परमशिवस्य रूपं यानि च नामानि तादृशमेव तस्यापि रूपं नामवचनानि 
च । तदुक्तं सूतसंहितायाम्‌ 


“तत्रायःपिण्डवद्विप्रः रुद्रमूर्तिः परस्य तु । 

मूर्त्या तुल्या न मूर्तिभ्यां ळक्षणैर्मुनिसत्तमाः । 
परतत्त्वस्य नामानि प्रत्यासत्त्या मुनीश्वराः । 
त्रिमूर्तीना तु रुद्रस्याप्यभिधानानि सुब्रत ॥” इति । 


शिवपुराणेऽपिः संहाररुद्रमाहात्म्यं प्रस्तुत्योक्तम्‌ --- 


१. ७-१-३ छो. १७ २. तत्रायःपिण्डवत्‌, तप्तायःपिण्डवत्‌ इति पाठद्वयं अत्र सम्भाव्यते । 
३. दिवपुराणे वायवीयसंहितापूर्वभागः ७-१-१८ (५ तः ७ पर्यन्तम्‌) । 

“स एव भगवानेकस्तेजोराङिरनामयः । 
अनादिनिधनो धाता भूतसङ्कोचको विभुः । 
परमेश्वरसंयुक्तः परमेश्वरभावितः । 
तच्छक्तयाधिष्ठितः इाश्वत्‌ तञ्चिह्णैरपि चिह्नितः । 
तन्नामनामा तद्रूपस्तत्कार्यकरणक्षमः । 
तच्तुल्यव्यबहारश्च तदाज्ञापरिपालकः ॥” इत्यादि । 
यद्यपि तस्यासाधारण्येन प्रतिपादर्कं पुराणं नास्ति । तथापि प्रत्यासत्त्यतिशयात्‌ परमशिवपरेष्वेव 
पुराणेषु तत्प्रतिपादनम्‌ । यथानुपाद्मे चोदाहृतम्‌ । शिवपुराणे उक्तं च पराशरेण--- 
“महेश्वरपुराणानि समस्तानि महामुने । 
असाधारणया मूर्त्या नास्राऽसाधारणेन च । 
वदन्ति परम तत्त्वं शिव साम्बं त्रिलोचनम्‌ । 
त्रिमूर्तीनां हर चापि तदंश तस्य वैभवम्‌ । 
तदंस्वाभिमानं च वदन्ति च महामुने ॥” इति च । 
आराधननमस्कृतयश्च परमदिवाभिव्यक्तिस्थानेष्वेव लिङ्गादिषु । एवं परमदिवस्य गुणिरुद्रस्य च 
नामरूपादिसाम्यादविस्फुटं ब्रह्मविष्णुयोगाभ्यां प्रत्यासत्त्यतिशायावगमाद्विरिष्य परमदिवाभेदेन गुणि- 
रुद्रस्य व्यवहारः । 
पुराणादिषु रौवानां च तत्राभिमानातिहायो गुणचरितादिसाधारण्यव्यपदेराश्च । अत एव केषा- 
ञ्चिदद्यापि तयोर्विवेकाग्रहः । 
अथ पुराणादिषु प्रसिद्धासु दीवमूर्तिषु काः परमदिवमूर्तयः ? काश्च गुणिरुद्रमूर्तयः ? 


अत्र केचिदाहुः 'आनन्दताण्डवविग्रहो दक्षिणामूर्तिविग्रहः । ताण्डवपरोमार्धविग्रहश्चेति 
विग्रहत्रयमेव परमशिवस्य । अन्ये तु गुणिरुद्रस्य' इति । तन्न रोचयामहे । योगयाज्ञवल्क्ये-- 


“पृथिव्यां वायुमारोप्य खकारेण समन्वितम्‌ । 
ध्यायश्चतुर्भुजाकारं ब्रह्माणं परमेष्ठिनम्‌ । 
धारयेत्‌ पश्चघटिकाधारणात्‌ सिद्धिमाप्रुयात्‌ । 
वारुणे वायुमारोप्य वकारेण समन्वितम्‌ । 

स्मरन्नारायण सौम्य चतुर्बाहु किरीटिनम्‌ । 
शुद्धस्फटिकसंकाशं पीतवाससमच्युतम्‌ । 
धारयेत्‌ पश्चघटिकाः सर्वपापैः प्रमुच्यते । 
बह्लौ चानिलमारोप्य रेफाक्षरसमन्वितम्‌ । 
बिम्बरूप महादेवं व्योमाकारं सदाङिवम्‌ । 
शुद्धस्फटिकसंकाश बाळेन्दुकृतरीखरम्‌ । 
पञ्चवक्त्रधरं सौम्य दशबाहु त्रिलोचनम्‌ । 
सर्वायुधोद्यतकर सर्वभूषणभूषितम्‌ । 
उमार्घदेहं बरद सर्वकारणकारणम्‌ । 
चिन्तयंश्चित्तविन्यस्तं मुहूर्तमपि धारयेत्‌ । 
स एवं मुक्त इत्युक्तस्तान्त्रिकेष्वपि शिक्षितैः ।” 


इति परमेश्वरस्य पञ्चवक्त्रश्रीसदाशिवमूर्तरपि प्रतिपादनात्‌ । वायुसंहितायां च योगेश्वरस्य पूजाविधाने 
तथैव तस्याः प्रतिपादनात्‌ । कूर्मपुराणेः च--- नीललोहितकारितब्रह्मपञ्चमदिरोलवनप्रस्तावे- 


““अथान्वपश्यद्विरिशं मण्डलान्तरसंस्थितम्‌ । 
समासीन महादेव्या महादेव सनातनम्‌ ॥” 


इत्यादिना एकासनस्थितोमासहायझूळधरमूर्तरपि तदीयायाः प्रतिपादनात्‌ । 


तस्माद्थागमाचार्योपदेशमन्येऽपि विग्रहाः परशिवस्य प्रतिपत्तव्याः । तेषां तु परिच्छेदोऽति- 
रहस्यत्वाहुरूपदेशैकगम्यो नात्र प्रदइर्यते । 


“एबं मायावपुर्न्रद्म तुरीयं विश्वकारणम्‌ । 
उमासहायो भगवानिन्दुमौलिरिति स्थितम्‌ ॥” 


४, पूर्वपक्षे नारायणस्यैब मूर्तित्रयातिरिक्तस्य तुरीयब्रह्मत्वाक्षेपः 
तत्स्वण्डन च 
ननु मूर्तित्रयातिरिक्तं मायोपाधिकं ब्रह्म नारायण इत्यपि केभ्यश्चिद्वधनेभ्योऽवसीयते । तथाहि --- 
विष्णुपुराणे तावत्‌ 


१. कूर्मपुराण्‌, उत्तरार्घम्‌-- अध्याय ३१ छोक: ३२ । 

“ब्रह्मा\ दक्षादयः काल: तथैवाखिळजन्तवः । 
विभूतयो हरेरेता जगतः सृष्टिहेतवः । 
विष्णुर्मन्बादयः काल: सर्वभूतानि च द्विज । 
स्थितेर्निमित्तभूतस्य विष्णोरेता विभूतयः । 
रुद्रः कालोऽन्तकाद्याश्च समस्ताश्चेव जन्तवः । 
चतुर्धा प्रलयायैते जनार्दनविभूतयः ॥' इति । 


एवं भागवतबृहन्नारदीयादिष्वपि वचनानि क्कचित्क्रचिदुपलभ्यन्ते । प्रपञ्चसारोपक्रमे च-- 
त्रिमूर्तिनां शेषशायिनः पुरुषोत्तमस्य प्रष्टुपदेष्टरभावनिबन्धनेन स्फुटीकृतोऽयमर्थः । उत्तरतापनीयेः 
“नारसिंहेन वानुष्टुभा मन्त्रराजेन तुरीयं विद्यादेष ह्यात्मानं प्रकाशयति सर्वसंहारसमर्थः परिभवासहः 
प्रभुर्व्याप्तः सदोज्वलोऽविद्याकार्यहीनः स्वात्मबन्धहरः सर्वदा द्वैतरहित आनन्दरूपः सर्वाधिष्ठानः 
सन्मात्रो निरस्ताविद्यातमोमोहोऽहमेवेति तस्मादेवमेवेममात्मानं परं ब्रह्मानुसन्दध्यादेष वीरो नृसिंह एव" 
इत्यादिना नृसिंहस्य तुरीयत्वव्यपदेशात्‌ । पूर्वतापनीयेः 

“यो वै नृसिंहो देवो भगवान्‌ यश्च ब्रह्मा तस्मै वै नमो नमः । 
यो वै नृसिंहो देवो भगवान्‌ यश्च विष्णुस्तस्मै वै नमो नमः । 
यो वै नृसिंहो देवो भगवान्‌ यश्च महेश्वरस्तस्मै वै ननो नमः । 
यो वै नुसिंहो देवो भगवान्‌ या सरस्वती तस्मै वै नमो नमः । 
यो वै नृसिंहो देवो भगवान्‌ या श्री: तस्मै वै नमो नमः । 
यो वै नृसिंहो देवो भगवान्‌ या गौरी तस्मै वै नमो नमः ॥” 
इत्यारभ्य-- “यो वै नृसिंहो देवो भगवान्‌ यश्च सर्व तस्मै वै नमो नमः” इत्यन्तेन ब्रह्मविष्णुमहेश्वराणां 
नृसिंहविभूतिषु पाठाच्च प्रत्यक्षश्रुतिमूलताप्यस्यार्थस्य प्रतीयते । एवमेव--- “यो वै श्रीरामचन्द्रः स 
भगवान्‌ यो ब्रह्मा विष्णुरीश्वरो यः सर्वदेवात्मा भूर्भूवस्स्वस्तस्मै वै नमो नमः” इति रामोपनिषदि' 
्रह्मविष्ण्वीश्वराणां रामचन्द्रविभूतिषु पाठाच्च प्रत्यक्षश्रुतिमूळतास्यार्थस्यावगम्यते । तथाच कथं तुरीयः 
परमशिव इति । 
१. विष्णुपुराणम्‌ - अंश १, अध्यायः २२ श्लोकः ३१ तः ३३ पर्यन्तम्‌ । 
२. नृसिंहोत्तरतापनीये खण्डः २, मन्त्रः २, पु. २२९ । 
३. नृसिंहपूर्वतापनीये चतुर्थोपनिषत्‌ १ तः ३२ मन्त्रपर्यन्तम्‌, पु. २२३-२२४ । 
४. रामोत्तरतापिन्युपनिषत्‌ मन्त्रः ५, पु. ४०३ । 

अत्राभिधीयते--- 


“पादो वैश्वानरादीनां तुरीयो निर्गुणः स्मृतः । 
उत्तरस्मिंस्तापनीये न गुणिभ्यः परो हरिः । 
सगुणाराप्रतिक्षेपाच्छिवाहां तमिति श्रुतेः । 
तुरीयश्शिव एव स्यादैन्द्रीन्यायष्टुभः' । 
अस्तु वासौ नृसिंहस्तत्तुरीयं पादमात्मनः । 
कुर्वतानेन नोक्ता स्यादुणिभ्यः परता हरेः ।” 


ूर्वतापनीयमन्त्रस्तु अथर्वशिरआञ्चनेकश्रुत्यन्तरसिद्धं इम्भोस्तिमूर्त्य॑तीतमायोपहितब्रह्मरूपत्वं 
प्रतिक्षिप्य न विष्णोस्तथाऽत्र विधानक्षमोऽस्ति । मूर्त्यन्तर्गतस्यैतस्य वस्तुकृतसार्वात्म्यख्यापनाय 
प्रवृत्त: सन्‌-- 'वृष्णीनां वासुदेवोऽस्मि’ इति कुष्णवचनवत्‌ त्वमपि विभूतिमध्ये गणयसीति । अथ 
कैर्मन्त्रैः देवः स्तुतः प्रीतो भवति ? एतैमन्त्रैदेवं स्तुवन्नूर्ध्वमित्युपक्रमोपसंहाराभ्यां स्तुतिपरत्वाव- 
सायात्‌ । तदवताररूपे नृसिंहे 'विरिञ्चनारायणराङ्करात्मन' इति वचनं सवितरीव स्तुत्यर्थं सत्‌ 
ब्रह्माद्यात्मकत्वं व्यपदिहातीति वा नेतव्यम्‌ । एवमेव रामोपनिषन्मन्त्रोऽप्युदाहृतो नेय इति । 


एवञ्च पुराणवचनानि विष्णोरनिरुद्धादिपरत्वतात्पर्येणापि चरितार्थानि मूर्तित्रयपरत्वं न व्यव- 
स्थापयितुं क्षमन्ते । तथाहि दिवस्य ब्रह्मविष्णुरुद्रा इव तेषामपि सन्ति व्यूहा जगतां हरणभरण- 
समुत्पादनेष्वधिकृता वायुसंहितादिप्रसिद्धा ब्रह्मणो विराट्कालपुरुषाख्याख्रयः, विष्णोः सङ्कर्षणप्रयुम्ना- 
निरुद्वाख्याः, रुद्रस्य हरमृडभवाख्याः । एते न दक्षमन्वन्तरादिवत्‌ सृष्ट्यादिष्ववान्तराधिकारिणः । एवञ्च 
विष्णोस्निमूर्तिपरत्वपराणि पुराणवचनानि स्वव्यूहत्रयपरत्वपराण्युपपद्यन्ते । तद्वयूहानामपि सृष्ट्या- 
अधिकारादिसामान्यात्‌, ब्रह्मादिव्यपदेरोपपत्तेश्च । 


“एका भागवती मूर्तिज्ञिनरूपा शिवामला । 
वासुदेवाभिधाना सा गुणातीता सुनिष्कला । 
द्वितीया रुद्रस्ञा स्यात्तामसी रीषसन्ञिता । 
निहन्ति सकल चान्या वैष्णवी परमा तनुः । 
सत्त्वोद्रिक्ता तृतीयान्या प्रद्युप्नेति च संज्ञिता । 
जगत्स्थापयते सर्व सा विष्णुप्रकृतिर्धुवा । 


१. अत्र ग्रन्थपातः । 

चतुर्थी वासुदेवस्य मूर्तिब्रह्मेतिसंज्ञिता । 

राजसी चानिरुद्धाख्या पुरुषः सृष्टिकारिका ।” 
इति कौर्मे तेषां तङ्वयपदेशदर्शनाच्च । एवं ब्रह्मणस्निमूर्तिपरत्ववचनानामप्युपपत्तिरुन्नेया । वायु- 
संहितायां “'तदण्डेऽस्मिन्विवृद्धोऽभूरक्षेतरज्ञो ब्रह्मसंहित” इति ब्रह्माणं प्रस्तुत्य “त्रिधा विभज्य 
चात्मानं त्रैलोक्ये सम्प्रवर्तते । सृजते ग्रसते चैव रक्षते च त्रिभिः स्वयम्‌” इत्यादिना तद्वयूहान्‌ प्रदर्ग्य 
“सत्त्व रजश्च ब्रह्मत्वे कालत्वे च तमो रजः । विष्णुत्वे केवलं सत्त्वं गुणवृत्ति्रिधा विभोः'' इति 
तक््यूहानां गुणविभागश्लोकेऽपि ब्रह्मादिदाब्दप्रयोगाञ्च । 

५, पूर्वपक्षे तुरीयस्य परमशिवस्य शिवव्यूहान्तर्गतत्वाक्षेपः 

ननु तहिं शिवस्य त्रिमूर्तिपरत्ववचनान्यपि संहाररुद्रव्यूहभूतभवमृडहरपरत्वपराणीति संहाररुद्र एव 

तदभिमतर्शिवोऽस्तु, तस्य गुणमूर्तिभ्यः परत्वे न मानमिति चेन्न । 


सृजत्यशेषमीशस्य झासनाच्चतुराननः । 
तिसृभिर्मूर्तिभिश्चापि पाति झास्ति निहन्ति च । 
विष्णुः पालयते विश्व विश्वयोनेर्नियोगतः । 
सृजते ग्रसते चापि स्वकाभिस्तनुभिस्त्रिभिः । 
हरत्येतजगत्सर्वं हरस्तस्यैव झासनात्‌ । 
सृजत्यपि च विश्चात्मा त्रिधा भिन्नस्तु रक्षति । 


इति शिवपुराणे स्वस्वव्यूहसहितानां ब्रह्मविष्णुरुद्राणां शिवनियोगेन स्वस्वकृत्ये प्रवृत्त्युपन्यासेन 
तत्रैव योगेश्वराख्यपूजाविधौ स्वव्यूहावरणकानां तेषां शिवावरणे पूजाविधानेन योगयाज्ञवल्क्येन 
तततद्रूपोपन्यासेन प्रसिद्धानेव ब्रह्मादीन्‌ प्रस्तुत्य सदाशिवस्य तेभ्यः परत्वकथनेन च तस्य त्रिमूर्त्य- 
तिरेकसिद्धेः । 

एवं तहिं विष्णुपुराणे (४-१-८५) 'यस्य प्रसादादहमच्युतस्ये'त्यादि ब्रह्मवचनाद्विष्णो- 
ख्रिमूर्त्यतिरेकः कुतो न सिद्धयेत्‌ ? न हि ब्रह्मवक्तुके वाक्ये अनिरुद्धेऽहंदाब्दप्रयोग उपपद्यत इति 
चेन्न, अहङ्काराभिमानित्वादनिरुद्धस्य-- “वैकारिकस्तैजसश्च तामसश्चेत्यहं त्रिधे'त्यत्रेव तत्रापि नामै- 
कदेहात्वेनाहं प्रयोगोपपत्तेः । तस्य वक्तुपरत्वेऽपि ‘यस्माच्च मध्यं पुरुषः पुराण’ इत्यत्र पुरुषङाब्दस्य 
्रयुम्रपरत्वेनाप्युपपत्त्या तत्र श्रुत्यननुरोधिनो विष्णोस्निमूर्तिपरत्वस्यासिद्धेः । विष्णुपुराण एव पुराण- 
प्रतिपाद्यनारायणं प्रस्तुत्य 'स परस्सर्वराक्तीनां ब्रह्मणस्समनन्तर' इति तस्य जगत्कारणब्रह्मपरत्वोक्तेः । 

भागवतोपक्रमे च 

तस्मादेकेनः मनसा भगबान्‌ सात्बतां पतिः । 

श्रोतव्यः कीर्तितव्यश्च ध्येयः पूज्बश्न नित्यदा । 
इत्यादिना भागवतस्य श्रवणादिकं विधाय कोऽसौ भगवानिति जिज्ञासाया सत्त्वः रजस्तम' इत्यादि- 
शोकेन सत्त्वगुणोपहितं परमपुरुषांशं श्रेयस्करत्वानुवादेन प्रागुपक्षिप्तनियतभजनीयत्वोपपादनपूर्वकं 
भगवन्तं विधाय, 'भेजिरे\ मुनयोऽथाग्र' इत्यादिना तद्भजनस्य क्रममुक्तिफलमुपपाद्य तस्य सकल- 
वेदप्रतिपाद्यत्वादिकमुत्तवा ‘जगृहे पौरुषः रूपमि' त्यादिना तस्य लीलाविग्रहसद्भावं प्रतिपाद्य 'एतन्नाना- 
वताराणां* निधानं बीजमव्ययमि'ति-- तस्य सकलवेष्णवावतारमूलविग्रहत्वप्रदर्शनेन सत्त्वोपहितः 
परमपुरुषांदा एव परं विष्णुतत्त्वमिति स्फुटीकरणात्‌ । 

पराहारपुराणे-- माहेश्वरपुराणनीत्यादिनाः रौवपुराणानां परमदिवसंहाररुद्रोभयपरत्वमुत्तवा 

वैष्णवानि" पुराणानि समस्तानि महामुने । 

त्रिमूर्तीनां हरेर्नास्षा मूर्त्या तस्य परं पदम्‌ । 

प्रवदन्ति पुराणे द्वे ब्राह्मी चेवानया दिशा ॥'” इति 
वैष्णवपुराणानां त्रिमूर्त्यन्तर्गतविष्णौ पर्यवसानोकत्तया स एव विष्णुतत्त्वमिति स्फुटीकरणाच्च । तस्माद्युक्तः 
तुरीयः परमशिव एवेति निर्णयः । अथवाऽस्तु तुरीयकोटावेकरूपैव मूति्रह्मण इति नियमः । तस्यात्रैव 
अविगीतसकलशैवपुराणप्रसिद्धेः “गिरामाहुर्देवीं द्रुहिणगृहिणीमागमविद' इत्याद्यभियुक्तोक्तेश्च भवानी- 
ूर्तरपि सद्भावात्‌ । इहापि “गृणातीतोऽपि त्वं सगुण इव मायाशबलितः परिष्कुर्वन्‌ साम्बं वपुरि'ति 
तथैवाभ्युपगमाञ्च । किन्तु पराइक्तेर्भवान्या एवरूपो विलास:--- 

“एकैव शक्ति: परमेश्वरस्यभिन्ना चतुर्धा विनियोगकाले । 
भोगे भवानी पुरुषेषु विष्णुः कोपेषु काळी समरेषु दुर्गा ॥'' 


इत्यागमिकोपदेदात्‌ । “उमा या स हरिः साक्षाद्यो हरिः सा शिवा स्मृते'त्यादिपुराणवचनात्‌ । 


“प्रकृतिस्त्वं पुमान्‌ रुद्रस्त्वयि तद्दीर्यमाहितम्‌ । 
त्बन्नाभिपड्कजाज्जातः पञ्जबक्त्रः पितामहः ॥” इति ब्रह्माण्डपुराणे । 


१. भागवतम्‌ स्कन्धः १, अ. २, छो. १८। २-२. भागबतम्‌ स्कन्धः १, अ. २, छो. २३-२४ । 
३. भागबतम्‌ स्कन्धः २, अध्यायः ३, कोक १। ९. भागषतम्‌ स्कन्धः १, अध्यायः ३, श्लोक ४ । 
५-५ पराशरपुराणम्‌ अध्यायः ३, शलोक १२, १८ । 

“नावयोर्विद्यते भेदो मच्छक्तिस्त्वं न संशय: । 
त्वं चन्द्रमास्त्बहं सूर्यः शर्वरी त्वमहं दिनम्‌ ।” 


इत्यादित्यपुराणे च विष्णोः शिवशक्तित्वव्यपदेशात्‌ कोर्मवासिष्ठळैङ्गादित्यपुराणेषु शिवनारायणयो- 
भर्वृभार्याभावेन दारुकावनप्रवेदोपवर्णनात्‌ । तत्प्रकरणे 'या तस्य पार्श्वगा बाला सा पार्वत्यंशजो 
हरिरि'त्याद्युक्तेः । लिङ्गपुराणे 


“एष बीजी भवान्‌ बीजमहं योनिः सनातनः । 
स एवमुक्तो विश्वात्मा ब्रह्मा विष्णुमपृच्छत । 
भवान्योनिरहं बीज कथ बीजी महेश्वरः । 

एवं मे सूक्ष्ममव्यक्तं संझायं छेत्तुमर्हसि । 
ज्ञात्वा च विविधोत्पत्तिं ब्रह्मणो लोकतन्त्रिणः । 
इमं परमसूक्ष्मार्थः प्रश्नमभ्यवदद्धरिः । 
अस्मान्महत्तर भूत गुह्यमन्यन्न विद्यते । 

महतः परमं धाम रिवमध्यात्मिनां पदम्‌ । 
द्वैधीभावेन चात्मानं प्रविभज्य व्यवस्थितः । 
निष्कळं सूक्ष्ममव्यक्तं सकलस्तु महेश्वरः । 
यस्य माया विधिन्ञस्य अगम्यगहनस्य च । 
पुरा लिङ्गादभूद्वीज प्रथमं त्वादिसर्गिकम्‌ । 
मम योनौ समासिक्त तद्वीजं काळपर्ययात्‌ । 
हिरण्मयमकूपारे योन्यामण्डमजायत ।”” 


इति विष्णोः शिवक्षेत्रत्वस्फुटीकरणात्‌ । शिवकेहावयोः शिवानाभिशिलायां लिङ्गक्षेत्रयोः सन्निधानेन 
हरिहरात्मके रूपे हरर्वामार्घत्वेन लिङ्गेन चास्यार्थस्य स्फुटीकरणात्‌ । 


“योऽयं चकास्ति गगनार्णवरलमिन्दु- 
योऽयं सुरासुरगुरुः पुरुषः पुराणः । 


१. पराइारपुराणम्‌ अध्याय ३, छोक १२,१८ । २. परमसादृश्य - पा. । 
३. द्विविधं चेव - पा. १-२०-७३ तः ७९ । 

यद्वा ममार्धमिदमन्तकसूदनस्य 
देवि ! त्वमेव तदिति प्रतिपादयन्ति ॥” 


इत्यभियुक्तोक्तेश्च । एवं तुरीयकोटिनिविष्टस्यापि नारायणस्य भवानीवदेव शिवोपसर्जनत्वादिह 
व्यवतिष्ठापयिषितस्य शिवमूर्तः सर्वतः परत्वस्य न विरोधः । एवं मतद्वयमप्युपन्यस्तम्‌ । 
विष्णुतत्त्वनिर्णये' 
“यदत्र युक्तं तद्राह्य विमृश्य विबुधोत्तमैः । 
मतद्वयेऽपि भगवानम्बिकारमणः रिवः । 
अरोषब्रह्ममू्तीनामादिभूतो जगत्पतिः । 
भैरवाद्यास्तु तस्यैव मह्याद्याः श्रीपतेरिव । 
ब्रह्मविष्णुहरास्तस्य कलालेशा इति स्थितिः ।” 
इत्याहुः इति पूर्वपक्षः । सिद्धान्तस्तु 
६, नारायणस्यैब तुरीयरूपत्वसिद्धान्तः 
सर्वे देवा यत्रैकीभवन्तीति श्रुत्या, वेदा वा एते । अनन्ता वै वेदाः इत्यसङ्कयातत्वेन श्रुति- 
प्रतिपन्नवेदाननूद्य तेषामेकत्वमावेद्यत इत्यविवादम्‌ । तच्चैकत्वं न व्यक्तितः, अनन्तत्वावेदनात्‌ । सर्वे 
वेदा इति सर्वशब्दबहुवचनयोरयोगात्‌ । सर्वे वेदा इत्यनुवादानुरोधेन अनन्ता वै वेदा इति पुरोवाद- 
स्यानन्तत्वपरत्वावइयम्भावाच्च । 


न च तदानन्त्यं नित्यत्वरूपमेवाऽस्तु न तु बहुसङ्कयाकत्वरूपमिति वक्तुं शक्यम्‌ । तथा सति 
अनुवादाननुरोधित्वापत्तेः । अस्य महतो भूतस्य विश्वसितमेंवैतद्‌ ऋग्वेदो यजुर्वेदः सामवेदोऽथर्ववेदः । 
'अङ्गानि वेदाश्चत्वार’ इत्यादिश्रुतिस्मृतिषु वेदानेकत्ववर्णनविरोधाच्च । किन्त्वर्थतः । अत एव यत्र तत्रेति 
विषयसप्तम्यन्तो यच्छब्दः । यद्यपि वेदानामर्था अपि बहवस्तथापि महातात्पर्यविषयीभूतार्थैक्यं सर्व- 
सम्प्रतिपन्नमिति तदाशयेनैव वेदानामेकत्वं निर्वाह्यं नान्यथा । 


अत एव ?'सर्ववेदान्तप्रत्ययं चोदनाद्यविदोषात्‌', ` गतिसामान्यादि'ति न्यायावेतदेवाभिप्रेत्य 
भगवता सूत्रितौ । महातात्पर्यविषयीभूत एकश्चार्थो विष्णुरेव नान्यः । 'सर्वे वेदा यत्पदमामनन्ति तपांसि 


१. नायं विष्णुतत्त्वनिर्णय इति प्रसिद्धः वैष्णवग्रन्थः । किन्तु रौवानां विभिन्नमतप्रकारेण विष्णोः 
तत्त्वनिर्णये उत्तरत्रोक्तः प्रकारः तदीयैर्ग्राह्मः इत्यर्थः । 
२. ब्रह्ममीमांसा अध्यायः ३, पाद ३, सू. १ । ३. ब्रह्ममीमांसा अध्यायः १, पाद १, सू. १० । 

सर्वाणि च यद्वदन्ति । वेदैश्च सर्वैरहमेव वेद्यो वेदान्तकृद्वेदविदेव चाहमि'ति कठवल्लीमगवद्वीता- 
वाक्यात्‌ । कठवल््या विष्णुपरत्वं सोपपत्तिकमुपपादितमधघस्तात्‌ ॥ 


यद्यपि--- “तावा एताः सर्वा ऋचः सर्वे वेदाः सर्वे घोषा एकैव व्याहृतिः । प्राण एव प्राण ऋच 
इत्येव विद्यादि’ त्यैतरेयोपनिषदि सावधारणं प्राणस्य सर्ववेदप्रतिपाद्यत्वं प्रतीयते । 
तथा--- 
“अहं विजानामि विविक्तरूपो' न चास्ति वेत्ता मम चित्सदाहम्‌ । 
वेदैरनेकैरहमेव वेद्यो वेदान्तकृद्वेदविदेव चाहम्‌ ॥” 
इति कैवल्यश्रुतावहंदाब्दार्थस्य साधकस्य तत्प्रतीयते । तथा (इमा रुद्राय स्थिरधन्वये गिर” इति तैत्तिरीये 
रुद्रस्य सर्ववेदप्रतिपाद्चत्वं प्रतीयते । तथापि सर्ववेदान्तप्रत्ययन्यायेन गतिसामान्यादिति न्यायेन च 
सर्ववेदानां महातात्पर्येण ब्रह्मैकमेव प्रतिपाद्यमिति सर्वसम्प्रतिपन्नम्‌ । तथाच श्रुतिरपि ब्रह्मैव वाचः 
परम व्योमे'ति । अन्यथा ब्रह्मैवेत्यवधारणानुपपत्तिः । ब्रह्मदान्दार्थश्च विष्णुरेव वाच्यः । 'यमन्तस्समुद्र 
कवयोऽवयन्ति । तदेव ब्रह्म परमं कवीनाम्‌’ इति तैत्तिरीयमहोपनिषदि समुद्रान्तःस्थत्वरूपलोकवेद- 
प्रसिद्धविष्णुलिङ्गोपन्यासपूर्वकं ज्ञानिनां मते तदेव ब्रह्मेति सावधारणं विष्णोरेव ब्रह्मदाब्दार्थत्ववर्णनात्‌ । 
आहुरिति विष्णावेव ब्रह्मरान्दस्यार्थप्रसिद्धिसद्भाववर्णनाचच । आर्यप्रसिद्धेश्वानार्यप्रसिद्धयपेक्षया बलीय- 
स्त्वाच । न च यमन्तःसमुद्र इति समुद्रदाब्दः कोझादिप्रसिद्धान्धितोऽन्यपरो भवितुमर्हति । न हि बाधक 
विना प्रसिद्धार्थत्यागो युज्यते । क्षीरोदार्णवशायिनं' नृकेसरि योगिध्येयं परमं पदमिति पूर्वतापनीये 
द्वितीयोपनिषदि- 'ततः पश्यति ज्योतिर्मयं श्रियाऽलिङ्गितं सुपर्णरथं रोषफणाच्छादितमौलिं मृगमुखं 
नरवपुषं झाङिसूर्यहव्यवाहात्मकनयनत्रयं, ततः प्रजापतिः प्रणिपपाते'ति प्रथमोपनिषदि चाम्नात- 
वाक्याभ्यां श्रीरसमुद्रे दायनप्रतिपादनात्‌ । श्रियालिङ्गितत्वसुपर्णरथत्वरीषफणाच्छादितत्वादिविष्ण्व- 
साधारणधर्मवर्णनाञ्च । तदनुरोधेन यमन्तः समुद्रे कवयो वयन्ती'ति वाक्यस्य क्षीरसमुद्रशायिनारायण- 
परतास्वीकारौचित्याच्च । 


न च शेषशायित्वमन्यलिङ्ग भवितुमर्हति । 'कालिको' नाम सर्पो नवनागसहस्रफणः । यमुनहदे 
ह्यसौ जातो ३ यो नारायणवाहन' इति ऋक्परिरिषष्टे नारायणस्यैव सहस्रफणामण्डितरोषवाहनत्व- 
श्रवणात । 


१. कैवल्यश्रुतिः खण्डः १, मन्त्रः २१, उत्तरार्घम्‌, २२ पूर्वार्धम्‌, पु. १४४ । 
२. नृसिंहपूर्वतापनीये प्रथमोपनिषदि ५ मन्त्रः पु. २१९ । ३. ऋग्वेदखिले स्वप्नसूक्ते ४ मन्त्रः । 

एतेन समुद्रान्तःस्थत्वमात्रं मीनादावतिप्रसक्तत्वान्न विष्णुलिङ्गतामर्हतीति निरस्तम्‌ । उदाहृत- 
तापनीयाम्नातवचनद्वयबलेन विरिषष्टावस्थानलाभेन 'यमन्तस्समुद्रे कवयोऽवयन्ती'ति वाक्यस्य विशि- 
ष्टावस्थानपरत्वावसायात्‌ । 


किञ्च 'अहं विजानामि विविक्तरूप' इति कैबल्यश्रुतेर्न साधकपरत्वं युज्यते । वेदैरनेकै- 
रहमेवे'त्यवघारणविरोधात्‌ कैवल्यश्रुतावेवोत्तरत्र--- 
“त्रिषुः धामसु यद्भोग्य भोक्ता भोगश्च यद्भवेत्‌ । 
तेभ्यो विलक्षण: साक्षी चिन्मात्रोऽहं सदाशिव: ।” 
इति यो भोक्तसाधकविलक्षणः सर्वदा मङ्गलरूपोऽज्ञानगन्धविधुरश्च स एवाहंदाब्दार्थ इति वर्णनेन 
तथाभूतसाधकविलक्षणस्यैव तत्राहेशब्दार्थतावश्यम्भावाच्च । विष्ण्वेकनिष्ठपुरुषसूक्ते-- 
“सर्वाणि रूपाणि विचित्य धीरो नामानि कृत्वाभिवदन्यदास्ते । 
धाता पुरस्ताद्यमुदाजहार शक्र: प्रविद्वान्‌ प्रदिशश्वतस्रः । 
तमेव विद्वानमृत इह भवति ।” 
इति विष्णोरेव सर्वशब्दमुख्यार्थत्ववर्णनेन वैदिकप्राणरुद्रादिराब्दानां मुख्यत एव विष्णुवाचकत्वौचि- 
त्याच । 'न तादुशी प्रीतिरीड्यस्य विष्णोर्गुणोत्कर्षज्ञातरि यादृशी स्यात्‌ । तत्प्रीणनान्मोक्षमाप्रोति 
सर्वस्ततो वेदास्तत्परास्सर्व एवेति श्रुत्यन्तरेण सर्ववेदानां विष्णौ मुख्यतात्पर्यवत्त्वावेदनाच्च, 
“नामानि सर्वाणि यमाविइान्ति तं वै विष्णुं परममुदाहरन्ति ।” 
इति श्रुत्यन्तरेण विष्णोरेव सकलदान्दमुख्यार्थत्वाभिधानेन, 
“नामानि तब गोविन्द यानि लोके महान्ति च । 
तान्येव मम नामानि नात्र कार्या विचारणा ॥” 
इति हरिवो! कैलासयात्रायां शिवेन विष्णुनामव्यतिरेकेण स्वातन्त्र्येण स्वस्य नामवत्त्वं नास्तीत्यभि- 
धानेन 
“सृष्टिस्थित्यन्तकरणीं ब्रह्मविष्णुङिवात्मिकाम्‌ । 
स सज्ञा याति भगवानेक एव जनार्दनः ॥” 


१. कैवल्योपनिषत्‌ खण्डः १, मन्त्रः १८, पु. १४३ । 
२. हरिवंदी ३ पर्वणि, ८८ अध्याये, छोक ६१ । 

इति विष्णुपुराणे' सावधारणं जनार्दनशब्दितस्य हरेरेव ब्रह्मविष्णुशिवपर्यायनामात्मसकलशब्दमुख्यार्थ- 
त्वाभिधानेन च मुख्यामुख्ययोरिति न्यायेन 'इमा रुद्राय स्थिरधन्विने गिर' इति श्रुतिगतरुद्रशब्दस्यापि 
विष्णुपरत्वावश्यम्भावाच्च । न च बाधक विना मुख्यार्थत्यागो युज्यते । 


किञ्च 'यो देवानां नामधा एक एव तं संप्रश्नं भुवनायन्त्यन्या' इति श्रुत्या सकलदेवनाम- 
मुख्यार्थत्वमेकस्यावेद्यते । अन्यथा एक एवेत्यवधारणवैयर्थ्यात्‌ । स चैको विष्णुरेव उत्तरत्र 'अजस्य 
नाभावध्येकमर्पितं यस्मिन्विश्वानि भुवनानि तस्थुरि'ति पद्मनाभलिङ्गत्वप्रतिपादनात्‌ । पूर्वत्र 


“विश्वतश्चक्षुरुत विश्वतोमुखो विश्वतोबाहुरुत विश्वतस्पात्‌ । 
सम्बाहुभ्या धमति सम्पतन्त्रैर्यावापृथिवी जनयन्देव एकः ॥" 


इति विश्वतश्चक्षुष्ट्वादिविष्णवसाधारणधर्मोपन्यासाच्च । 'सहस्रीर्ष देवं विश्वाक्षमि'ति नारायणानुवाके 
विश्वतश्चक्षुष्टवदेर्नारायणधर्मत्वस्य क्लूप्तत्वाच । न च अजस्य नाभावध्येकमर्पितमिति विश्वकर्मसूक्त- 
वाक्यस्यान्य एवार्थः । 'यन्नाभिपद्मादभवन्महात्मा प्रजापतिर्विश्वसुग्विश्वरूप' इति महोपनिषद्वाक्या- 
नुसारेण 
अजस्य नाभाविति यस्य नाभेरभूच्छृतेः पुष्करं लोकसारम्‌ । 
तस्मै नमो व्यस्तसमस्तविश्वविभूतये विष्णवे लोककर्ज्रे ॥'' 


इति स्कान्दवचनानुसारेण च विष्णुपरत्वावइयम्भावाच्च । तथाच विष्णुरेव महातात्पर्यंतः सर्ववेद- 
प्रतिपाद्य इति । 
७, ब्रह्मविष्णुशिवनामकमूर्तित्रयान्तर्गतस्य नारायणस्य 
सर्बबेदप्रतिपाद्यत्वाक्षेपः तत्खण्डनं च 

नन्वेवं महातात्पर्यतः सर्ववेदप्रतिपाद्यत्वं किं मूर्तित्रयान्तर्गतस्य विष्णोरुच्यते ? किं वा 
ततोऽन्यस्य । नान्त्यः इष्टापादनात्‌ । न प्रथमः । तस्य कार्यकोटिनिविष्टत्वेनोक्तरीत्या शिवविभूतिषु 
परिगणितत्वेन च परतत्त्वहाब्दितपरब्रह्मलक्षणभूतकृत्ख्जगजन्मादिकारणत्वायोगेन ब्रह्मदान्दमुख्यार्थ- 
त्वासम्भवेन महातात्पर्यतः सर्ववेदप्रतिपाद्चत्वासम्भवादिति चेन्न । मूतित्रयान्तर्गतस्य नारायणापरनाप्नो 
योगरूढिभ्यां विष्णुदान्दमुख्यार्थस्यैव मुख्यतः सर्ववेदतात्पर्यगोचरत्वोपगमात्‌ । भक्तानुजिघुक्षया 
स्वेच्छामात्राधीनोत्पत्तिमत्त्वेन तस्य कादाचित्कावताररूपकार्यत्वसत्त्वेऽपि सर्गाद्चकाले नारायणा- 


१. अहा १, अध्याय २, कोकः ६६ । 

साधारणाभिधानश्रुतिप्रसिद्धस्य कत्स्रजगजन्मादिनिर्वाहकस्य मूलरूपेण सतो विष्णोर्त्रह्ललक्षण- 
वत्त्वाविधातित्वात्‌ । 'अजायमानो बहुधा विजायत' इति संसारिसाधारणप्रसिद्धजन्म निषिध्य बहुधा 
रामकृष्णादिबहुप्रकारेण विजायत इति विलक्षणोत्पत्तिमान्‌ भवतीति विष्णोरस्मदादि जन्मविलक्षण- 
कर्मानधीनस्वेच्छामात्राधीनप्रादुभविरूपजन्मावेदनाच्च । अन्यथा विशाब्दवैयर्थ्यात्‌ । अजायमानत्वस्य 
लोकप्रसिद्धोत्पत्तिराहित्यरूपस्य स्वेच्छामात्राधीनप्रादुभविरूपजन्मावेदनाच्च । उत्पत्त्यविरोधित्वाच्च । 
विष्णोरुत्पत्तिरस्मदादिसाधारणी नेत्यत्र तस्य धीराः परिजानन्ति योनिमि 'त्याद्युत्तरवाक्यस्यैव साक्षि- 
त्वाच्च । तस्य भगवजान्मनो योनिं कारणं प्रयोजनविदोषं धिया रमन्त इति धीरा बुद्धिरालिनः परि- 
जानन्ति सम्यक्‌ जानन्तीत्यर्थस्य स्फुटप्रतीतेः । पिता पुत्रेण पितृमान्योनियोनाविति प्रागुदाहृतश्रुत्या 
विष्णोः पितृत्वेऽपि पुत्रेण स्वकार्यभूतेन द॒हारथादिपितुमत्त्ववर्णनेनावतारवत्त्वसिद्धेश्च । अत एव-- 


“रूपः रूपं प्रतिरूपो बभूब तदस्य रूप प्रतिचक्षणाय । 
इन्द्रो मायाभिः पुरुरूप ईयते युक्ता ह्यस्य हरयः शता दश ॥" 


इति परमैश्वर्यसम्पन्नविष्णोरनेकरूपाणि श्रूयन्ते । न हीन्द्रशब्दार्थः परमैश्वर्यं ब्रह्मणोऽन्यत्र सम्भवति । 
परब्रह्मत्वं च न विष्णोरन्यत्रास्ति प्रमाणाभावादित्युक्तम्‌ । न च ‘अजायमानो बहुधा विजायते, पिता 
पुत्रेण पितृमान्योनियोनाविति विष्णोरेवावतारः प्रतिपाद्यत’ इत्यत्र न विशेषनियामकमस्तीति वाच्यम्‌ । 
'हीश्च ते लक्ष्मीश्च पत््यावि'ति श्रीलक्ष्मीपतित्वरूपनिरवकारालिङ्गेन वेदाहमेतं पुरुषं महान्तमि'त्युप- 
क्रमगतनारायणासाधारणपुरुषाभिधानश्रुत्या च अद्भयः सम्भूत इत्युत्तरानुवाकस्य कार्स्न्येन विष्णु- 
परत्वावइयम्भावात्‌ । 


यद्यपि “प्रजापतिश्चरति गर्भे अन्तः? इति श्रुतिरप्यस्ति । तथापि पुरुषश्रुतिश्रीलक्ष्मीपतित्व- 
लिङ्गाभ्यां प्रजापतिश्रुतेः प्रजानां पतिरि'ति योगेन 'यो देवानां नामधा एक एवे'त्युदाहृतप्रमाणेन विष्णौ 
मुख्यतो वृत्तिसिद्धया च तत्परत्वमेवेत्युक्तमिति । 'हिरण्मयः शाकुनिर्ब्रह्म नामे'ति पूर्ववाक्यानुसारेण 
'पिता पुत्रेण पितुमान्योनी'ति वाक्यस्यापि विष्णुपरत्वावइयम्भावाच्च हिरण्मयः झाकुनिरि'ति पूर्व- 
वाक्यस्यापि नभोगन्तृत्वलिङ्गेन 'संहाररूपिश्रीहंसरूपी भगवान्‌ योनिरित्युत्तवा तिरोदध' इति श्रीरङ्ग- 
माहात्म्यगतोपबृंहकवचनानुसारेण च विष्ण्ववतारभूतहंसरूपविषयपरत्वेनैव नेतव्यत्वाच्च । 


एतेन 'एको ह वै नारायण आसीन्न ब्रह्मा नेशान' इत्यादिश्रुत्या विष्णोः कृत्स्रजगत्कारणत्वे सिद्धे 
“सर्वमिदं ब्रह्मविष्णुरुद्रेन्द्रास्ते सर्वे सम्प्रसूयन्ते' इति श्रुतिप्रतिपन्नविष्णूत्पत्तेरेवावताररूपत्वसिद्धिः 


१. ऋक्संहिता ६ मण्डल, ४७ सूक्तम्‌, १८ मन्त्रः । 

तत्सिद्धौ च ब्रह्मर्द्रेनद्रादितुल्यतया कार्यकोटिनिविष्टत्वाभावसिद्धौ कृत्स्रजगजन्मादि कारणत्वसिद्धि- 
रित्यन्योन्याश्रय इति निरस्तम्‌ । 


'एको ह वै नारायण आसीदि'त्यादिश्रुत्या 'ब्रह्मविष्णुरद्रे्द्राः सर्वे सम्प्रसूयन्त' इत्यादिवाक्य- 
नैरपेक्ष्येणैव नारायणस्यैकस्यैव सर्गा्यसमयसत्त्वावेदनपूर्वकं कृत्प्रजगत्कारणत्वावेदनात्‌ । अन्यथा 
चेतनविदोषस्य ब्रह्मणः कृत्ख्रजगत्कारणत्वे सिद्धे आकादाप्राणादिराब्दानां तादुराब्रह्मपरत्वसिद्धिः । 
तत्सिद्धौ च ब्रह्मणः कृत््रजगत्कारणत्वसिद्धिरिति अन्योन्याश्रयः स्यात्‌ । 'एको ह वै नारायण 
आसीदि'त्यादिश्रुतेः शिवपरत्वे सिद्धे शिव एव कृत्स्रजगत्कारणमित्यर्थः सिद्धयति । तस्मिंश्च सिद्धे 
“एको ह वा' इत्यादिवाक्यस्य शिवपरत्वं सिद्धयतीत्यन्योन्याश्रयश्च स्यात्‌ । 'एष सर्वभूतान्तरात्मा- 
ऽपहतपाप्मा, दिव्यो देव एको नारायणः स ह वै सर्वेभ्यः पाप्मभ्य उदितः’, 'न मां कर्माणि लिम्पन्ति 
न मे कर्मफले स्पृहा', न सा कर्मनिमित्तजा, 'गुहीताभिमतौ रुद्रे ह' इत्यादिश्रुतिस्मृतिसहकारेण 
'ब्रह्मविष्णुरुद्रेन्द्रास्ते सम्प्रसूयन्त' इति श्रुत्या 'अण्डं हिरण्मयं मध्येसमुद्रं रुद्रस्य वीर्यात्‌ प्रथमं 
बभूव । तत्र ब्रह्मा विष्णुर्जातो जातवेदा’, इत्यादिश्रुत्यन्तरेण चावगम्यमानविष्णूत्पत्तेरवताररूपत्वमेव । 
न त्वस्मदादिसाधारणोत्पत्तित्वमिति निश्चयसम्भवेनाऽन्योन्याश्रयानवकाशाच्च । न हि विष्णूत्पत्ते- 
राविर्भावरूपायाः कर्मानघीनत्वस्वेच्छामात्राधीनत्वादितोऽन्यदवतारत्वं नामास्ति । 


८, बिष्णोरषताराणां कर्माधीनत्बाक्षेपः तत्स्बण्डनं च 
एतेन विष्णूत्पत्तिरप्यवतारदान्दितास्मदाद्युत्पत्तिवत्‌, कर्माधीनेव, न तु तदिच्छामात्राधीना वैष्णवं 
वामनमाळभेत स्पर्धमानो विष्णुरेव भूत्वेमान्‌ लोकानभिजयति, य एतां महोपनिषदं वेद कृतपुरश्चरणो 
महाविष्णुर्भवती' त्यादिश्रुत्या विष्णुत्वप्राप्तेः कर्माधीनत्वावेदनात्‌ । लिङ्गपुराणादौ विष्ण्वताररूपाणां 
मत्स्यकूर्मादीनां भृगुपबीवधप्रयुक्तभूगुशापनिमित्तत्ववर्णनाच्च । भारतादौ विष्णूत्पत्तेः कर्मनधीनत्व- 
वर्णनस्य उदाहूतश्रुतिस्मृतिविरोघेन गुणवादत्वमेव । तथाच उक्तं 
विरोधे गुणवादः स्यादनुवादोऽवधारिते । 
भूतार्थवादस्तद्धानादर्थवादस्त्रिधा मतः ॥ इति । 
यथाहु: 


“इच्छापि नूनमनुयाति पुराक्रतानि 
कर्माणि शङ्कर शुभाशुभलक्षणानि । 

इच्छावतारवदनानि तु भारतादौ 
नारायणस्य गुणवादमुदाहरन्ति ॥'' इति निरस्तम्‌ । 


` विष्णुरेव भूत्वेमान्‌ लोकानभिजयतीत्यादेर्विरोधे गुणवादः स्यादिति न्यायेन 'य उ चैनमेवं 
वेदे'त्यादेरिवार्थवादत्वेन फलसमर्पकत्वायोगात्‌ । परमतेऽपि विष्णुत्वस्य क्रतुशतसाध्यैन्द्रत्वापेक्षया 
आधिक्येन वामनपश्चालम्भनमात्रसाध्यत्वाभावेन स्पर्धमानो विष्णुरेव भूनत्वेत्यादेर्यथाश्रुतार्थपरत्व- 
स्यानभ्युपेयत्वा्च । अन्यथा--- 


“सोम: पवते जनिता मतीनां जनिता दिवो जनिता पृथिव्याः । 
जनिताग्नेर्जनिता सूर्यस्य जनितेन्द्रस्य जनितोत विष्णोः ।” 


इत्यादेरपि यथाश्रुतार्थपरत्वाङ्गीकारप्रसङ्गात्‌ । मुदब्रवीत्यादेरपि यथाश्रुतार्थपरत्वाश्रयणप्रसङ्गाच्च । 


एतेन-- 'सोमः पवते’ इत्यत्र उमया सहितः सोम इति सोमराब्देन शिव एव गृह्यते । न तु 
यथाश्रुतार्थः, अतो न विरोधः । यदाहुः “सोमे लतात्मनि महेश्वरगौणवृत्त्या विष्णोरवादि जनकत्वमृचा 
कयाचित्‌ । त्वय्येव तद्भवितुमर्हति मुख्यवृत्त्या नेन्द्रे न पङ्कजभवे न तरां मुरारौ' इति निरस्तम्‌ । 
सोमशब्दस्य लताविरीषे रूढत्वेन पूवोत्तरवाक्यपर्यालोचनया तत्परत्वस्यैव न्याय्यत्वात्‌ । 'नारायणा- 
द्र्मा जायते, नारायणाद्रुद्रो जायते' इति श्रुत्या उमापते रुद्रस्य ब्रह्मोत्पत्त्यनन्तरं नारायणादुत्पन्न- 
त्वावेदनेन तस्य विष्णुझाब्दितनारायणजनकत्वायोगात्‌ । किञ्चैवं सोमशब्दस्य चन्द्रपरत्वमेव किं 
नाश्रयितव्यम्‌ ? तस्य तत्र रूढत्वात्‌ दिवे तस्य यौगिकत्वात्‌ । रूढियोगमपहरतीति हि न्यायः । 
न च पुरुषसूक्ते चन्द्रमा मनसो जात” इति चन्द्रमसो विष्णुमनोजन्यत्वावगमात्‌ न विष्णुजनकत्वं 
युक्तमिति वाच्यम्‌ । नारायणाद्रुद्रो जायत' इति शिवस्यापि नारायणजन्यत्वश्रवणेन साम्यात्‌ । 
त्वदुक्तन्यायेन चन्दरदवैविध्यस्याप्यापत्तेश्च । न च नारायणजन्यत्वेन श्रुतो रुद्रोऽन्य एव तत्र, प्रकृते तु 
विष्णुजनकत्वेन श्रुतः परमशिवः साम्बोऽन्य एवेति न विरोध इति वाच्यम्‌ । नारायणोपनिषदि-- 
'नारायणाद्रुद्रो जायते इति पराभिमतपरमशिवस्य प्रधानस्यैव नारायणजन्यत्वमावेद्यत इति स्वीकार्य - 
त्वात्‌ । तत्रैवाग्रे नारायणाद्‌ द्वादशादित्या रुद्रा वसव' इति बहुवचनान्तरुद्रदान्देन रुद्रमात्रग्रहणसिद्धेः 
प्रथममेकवचनान्तरुद्रहान्दस्य प्रधानरुद्रपरत्वावइयम्भावात्‌ । न च सोऽपि संहाररुद्र एव न तु साम्ब- 
शिवशब्दितः प्रधानरुद्र इति वाच्यम्‌ । संहाररुद्रातिरिक्तस्य साम्बशिवस्य सत्त्वे विवादात्‌ । तस्मात्‌ 
'सोमः पवत' इत्यत्र विरोधे गुणवादः स्यादिति न्यायेन सोमलतायाः स्तुतिरेव क्रियते इति स्वीकार्य 


१. ऋग्वेद नवमं मण्डल, ९६ सूक्तं मन्त्रः ५, ६ । 

न त्वन्यथा । तथासति रूढिबाधापत्तेः । किञ्च प्रसिद्धसोमलताया एवादृष्टद्वारा मत्यादिजनकत्वात्‌ 
विष्ण्वभिव्यक्तिरूपजन्मकारणत्वमुपपन्नमिति न यौगिकार्थाश्रयणे विरोषकारणं पइ्यामः । विष्णो- 
जनिस्तु तत्कालीनसुकृतिदर्दानात्मिंकैव न त्वस्मदादिजनिवदिति सप्रमाणं प्रपञ्चितमधस्तादित्यलम्‌ । 
केचित्तु ब्रह्म वेद ब्रह्मैव भवती 'त्यत्रेव ‘विष्णुरेव भूत्वेमान्‌ लोकानभिजयती 'त्यत्र 'विष्णुः दिवः 
भूत्वे त्यर्थ इत्याचक्षते । 
एतेन 'य एतां महोपनिषदं वेद कृतपुरश्चरणो महाविष्णुर्भवती'ति तामपनीत्य श्रुतिरपि 
व्याख्याता । 
` यत्तूक्तं 'विष्णववताराणां भृगुपत्नीवघप्रयुक्तभृगुझापनिमित्तत्वं लिङ्गपुराणादौ वर्णितमित्येत- 
त्सत्यमेव । किन्तु तत्रैव लिङ्गपुराणादौ भृगुशापस्य व्याजमात्रत्ववर्णनात्‌, भगवदवतारस्य लोक- 
सरक्षणमात्रहेतुकत्वेन वर्णनाच्च न कर्माधीनं तजन्म । अत एव लेङ्गे भृगु प्रति हरेर्वचनं एवंविधं 
प्रत्यक्षमुपलभ्यते--- 
“तपसाऽऽराधितो देवो ह्यब्रवीद्धक्तवत्सल: । 
लोकानां सम्प्रियार्थ तु झाप तं ग्राह्यमुक्तवान्‌ ॥” इति । 
तत्रैव पुनः-- 
“सर्वात्मरक्षको विष्णुर्जननं स्वेच्छयैव तत्‌ । 
क्रषिशापच्छलेनेव स्वेच्छयाऽऽगमन हरेः । 
द्विजशापच्छलेनैवमवतीर्णो' हि लीलया । 
इति चेति विवक्षितार्थसमर्पकं वचनान्तरम्‌ । 
तथा श्रीविष्णुपुराणे 


“ देवतिर्यड्मनुष्येषु झारीरग्रहणात्मिका । 
न कारणात्कारणात्मा कारण कारणानि च । 
शरीरग्रहणं तस्य धर्मत्राणाय केवलम्‌ । 
कृतकृत्यो ह्यहं ब्रह्मन्‌ भक्तानां हितकाम्यया । 
भजामि विविध रूप स्वेच्छयैवात्मलीलया । 


१. लिङ्गपुराणम्‌ १-९०-२६ पू. । २. विष्णुपुराणम्‌ अंशः ५, अध्यायः ३३, श्लोक ४२ । 

समस्तकल्याणगुणात्मको$सौ स्वशक्तिलेशात्कृतभूतसर्ग: । 
इच्छागृहीताभिमतोरुदेहः संसाधिताशषजगद्धितोडसौ ॥ 


समस्तशक्तिरूपाणि तत्करोति जनेश्वर । 
देवतिर्यडनुष्याख्याचेष्टावन्ति स्वलीलया । 
जगतामुपकाराय न सा कर्मनिमित्तजा ॥” इति । 


तथा भगवद्गीतायाम्‌ 


“अजोऽपि सन्नव्ययात्मा भूतानामीश्वरोऽपि सन्‌ । 
प्रकृति स्वामधिष्ठाय सम्भवाम्यात्ममायया । 

यदा यदा हि धर्मस्य ग्लानिर्भवति भारत । 
अभ्युत्थानमधर्मस्य तदाऽऽत्मानं सृजाम्यहम्‌ । 
परित्राणाय साधूनां विनाशाय च दुष्कृताम्‌ । 
धर्मसंस्थापनार्थाय सम्भवामि युगे युगे ॥' इति । 


तथा पुराणान्तरे 


“इच्छयापि हि देवत्वं मनुष्यत्वमपीच्छया । 
सूकरत्वं च मत्स्यत्वं नरसिहत्वमेब च ॥" इति ॥ 


तथा पैङ्गिखिलेषु वाराहे च--- 


“न तस्य प्राकृता मूर्तिर्मासमेदोऽस्थिसम्भवा । 
न योगित्वादीश्वरत्वात्सत्यरूपाच्युतो विभुः । 
सद्देहः सुखगन्धश्च ज्ञानभाः सत्पराक्रमः । 


ज्ञानज्ञानः सुखसुखः स विष्णुः परमेश्वरः (परमोऽक्षरः) ॥” 


तथा ब्रह्मवैवर्ते 


“देहोऽयं मे सदानन्दो नाय प्रकृतिनिर्मितः । 
परिपूर्णश्च सर्वत्र तेन नारायणोऽस्म्यहम्‌ ॥' इति । 


इति । 

एतेन भारतादौ विष्णोः कर्मानधीनोत्पत्तिकत्वस्वेच्छामात्रोत्पत्तिकत्वप्रतिप यानि 
तानि विरोधे गुणवादः स्यादिति न्यायेन अत्यन्तकुत्सितोत्पत्तिराहित्यप्रतिपादनपराणि न तु सर्वथा 
कर्मानघीनोत्पत्तिकत्वपराणीति निरस्तम्‌ । 


'स एष सर्वभूतान्तरात्माऽपहतपाप्मा दिव्यो देव एको नारायण' इति सौबालश्रुतौ विष्णोरपहत- 
पाप्मत्वप्रतिपादनेन कर्मवत्त्वराहित्यावरयम्भावेन प्रत्यक्षश्रुतिविरोधेनोदाहृतलेङ्गादिवचनानामेव 'विरोधे 
त्वनपेक्षं स्यादसति ह्यनुमानमि'ति न्यायेन बाधकावइयम्भावेनोदाहृतभारतादिवचनानां विष्णोरकर्म- 
वइ्यत्वावेदकानामेव उदाहृतसौबाळश्रुतिसहकारेण प्राबल्यात्‌ “विरोधे गुणवादः स्यादि'ति न्यायस्यैव 
प्रकृते अनवतारात्‌ । 


यद्यपि सौबालश्रुतौ'--- 'नारायणस्य पापरूपकर्मविरोषराहित्यमेवोच्यते न तु कर्मविरोषराहि- 
त्यम्‌, तथापि न सुकृतं न दुष्कृतं सर्वे पाप्मानोऽतो निवर्तन्ते अपहतपाप्मा ह्येष ब्रह्मलोक’ इति 
श्रुत्यन्तरानुसारेण 'न मां कर्माणि लिम्पन्ति न मे कर्मफले स्पृहा' इति भगवद्गचनानुसारेण च सौबाल- 
श्रुतौ नारायणस्य पुण्यपापकर्मराहित्यं प्रतिपादयिष्यत’ इति न काचिदनुपपत्तिः । तथाच श्रुतिः 
'अनन्वगतं पुण्येन अनन्वागतं पापेन’ इत्यादिका । 


यद्यपि ततः प्रथमपादादुग्ररूपो रुद्रो देवः प्रादुर्भवति इति पूर्वतापनीये रुद्रस्यापि प्रादुर्भाव- 
झाद्भितोत्पत्तिः श्रूयते । तथा तळवकारिणामुपनिषदि 'ब्रह्म ह॒ देवेभ्यो विजिग्ये तस्य ह ब्रह्मणो विजये 
देवा अमहीयन्तास्माकमेवायं महिमेति । तद्धैषां विजज्ञौ तेभ्यो ह प्रादुर्बभूव । तन्न व्यजानत किमिदं 
यक्षमिति तेऽञ्निमब्रुवन्‌' इति शिवस्यापि यक्षरूपेण प्रादुर्भावः श्रूयते । तथा ततरैवोत्तरत्र तस्मात्तिरोदध 
इति तिरोधानं श्रूयते । तथा पुराणेषु 'द्वेपायनाच्छुको जज्ञे भगवानेव शङ्कर: । अंशांशोनावतीर्योर्व्या 
स्वं प्राप परमं पदमि'ति शङ्करशब्दितस्य रुद्रस्यापि शुकादिरूपेणावतारः प्रतीयते । तथापि शतपथे 
अष्टमूर्तिब्राह्मणे 'अनपहतपाप्मा वा अहमस्मी' त्युदाहृतवाक्येषु रुद्रस्यानपहतपाप्मत्वाश्रवणात्‌, तदु- 
त्पत्तिरस्मदाद्युत्पत्तिवत्‌ कर्माधीनैव । अन्यथा तत्रैव पाप्मरूपकर्मणोऽपहत्यै प्रजापतिसकादादुत्पन्नेन 
तेन रूपेण प्रजापतिं प्रति नामकरणरूपसंस्कारप्रार्थनोक्तिरसङ्गता स्यात्‌ । तथाच तापनीये प्रादुर्भाव- 
श्रवणमप्यस्मदादिसाधारणकर्माधीनोत्पत्तिपरमेव । अन्यथा जननमात्रस्य प्रादुर्भावरूपतया कर्मानधीन- 
त्वापत्तिः । न चैवम्‌, अस्मदादिजननस्य प्रादुभविशब्दितस्यापि कर्माधीनतायाः सुप्रसिद्धत्वात्‌ । कपूयां 
योनिमापद्यन्ते रमणीयचरणा रमणीयां योनिमापद्यन्ते 


१. सुबालोपनिषत्‌ सप्तमखण्डः अन्तिमभागः पु. २४५ । 

“योनिमन्ये प्रपद्यन्ते शरीरत्वाय देहिनः । 
स्थाणुमन्येऽनुसंयंति यथाकर्म यथाश्रुतम्‌ ॥” 


इत्यादिश्रुतेः । 


तथाच--- ''नारायणाद्रह्मा जायते नारायणाद्रुद्रो जायते नारायणादिन्द्रो जायते । अथ पुनरेव 
नारायणः सोऽन्यं कामं मनसा ध्यायीत । तस्य ध्यानान्तःस्थस्य ललाटात्‌ त्र्यक्षः शूलपाणिः पुरुषो 
जायते” इति नारायणाद्रह्मरुद्रेन्द्रादीनामुत्पत्तिः श्रूयमाणा कर्माधीनेवावसीयते । न च “या ते रुद्र शिवा 
तनूरघोरा पापकाशिनी । तया नस्तनुवा झान्तमया गिरिशन्ता अभिचाकशीही''ति श्रीरद्रे श्वेताश्वतरे च 
शिवस्य देहस्य पापसम्बन्धाभावप्रतिपादनात्‌ रातपथादौ तस्य कर्माघीनत्ववर्णनाद्विरोधेन वाक्यद्वय- 
स्योदाहृतस्य भिन्नविषयकत्वमावइयकम्‌ । तथाच अपहतपाप्मा संहाररुद्रोऽन्य एव जन्यः स्वीकार्यः । 
तापनीयादौ यस्य रुद्रस्य प्रादुर्भाव उच्यते सोऽन्य एव कर्मानघीनोत्पत्तिकः परमशिवः सिद्धयतीति 
वाच्यम्‌ । (परन्तु) अतः संहाररुद्रातिरिक्तपरमदिवे मानाभावः । न चेवमुक्तविरोधः । उदाहृतश्रीरुद्र- 
श्वेताश्वतरवाक्ययोर्नामकरणभाविपापरहितरुद्रदेहविषयत्वेनाविरोधोपपत्तौ संहाररुद्रत्वेन परशिवत्वेन च 
ुद्रानेकत्वकल्पनायोगात्‌ । अन्यथा ब्रह्मविष्ण्वन्द्राकाशादीनां च कार्यत्वकारणत्वरूपविरुद्धधर्मद्वय- 
प्रतिपादकवाक्यद्वयस्याविरोधाय ब्रह्मविष्ण्वादिराब्दितचतुर्मुखविष्ण्वादिद्रैविध्यस्वीकारप्रसङ्गः । त्वद- 
भिमतपरशिवदाब्देनेव मत्कल्पितानामपि परचतुर्मुखपरविष्णुपराकाइादिशाब्दैः परिभाषायाः सम्भवात्‌ । 
न हि “हिरण्यगर्भः समवर्तताग्रे भूतस्य जातः पतिरेक आसीत्‌ । हिरण्यगर्भं जनयामास पूर्व, एको ह 
वै नारायण आसीत्‌, ब्रह्मविष्णुरुद्रेन्द्राः ते सम्प्रसूयन्ते, आकाशो ह वै नाम नामरूपयोर्निर्वहिता', 
'आत्मन आकाइाः सम्भूत’ इति ब्रह्मविष्णवाकाइादीनां कार्यत्वकारणत्वावेदकानि श्रुतिवाक्यानि न 
सन्तीत्यस्ति । तलवकाराणामुपनिषदि शिवस्यैव प्रादुर्भावतिरोभावौ प्रतिपाद्येते इत्यत्र विरोषनिया- 
मकाभावात्‌, ब्रह्महाब्दस्य विष्ण्वेकनिष्ठत्वस्य प्रतिपादितत्वात्‌, ब्रह्महाब्दः परे विष्णौ नान्यत्र क्कचि- 
दिष्यत' इति स्मृत्या, ब्रह्मदाब्दश्च विष्णावेव मुख्य इत्यावेदनेन मुख्यामुख्ययोरिति न्यायेन बाधक विना 
ब्रह्महान्दमुख्यार्थस्य विष्णोरेव तत्र ग्राह्यत्वाच । यक्षशब्दस्य साधारणत्वा्यक्षतिरोधानानन्तरमुमा- 
प्रादुर्भावस्य यक्षे उमापतित्वासाधकत्वाच्च । न हि यत्तिरोधानानन्तरं यत्प्रादुर्भावस्तं प्रति सा पत्नीति 
नियमोऽस्ति । व्यभिचारस्यास्य व्यक्तत्वात्‌ । 


एतेन 'द्वैपायनाच्छुको जज्ञे' इत्यादिपुराणवचनान्यपि व्याख्यातानि । शुकाश्वत्थामदुर्वाससां 
शाङ्करावतारत्वेऽपि रामावतारसमये झाखामृगादिभावेन देवानामिव तदुपपत्तेः । 

९, विष्णोः शिवविभूतिषु परिगणितत्वेन जगत्कारणत्वाक्षेपः तत्खण्डनं च, 
बिभूतिबिभूतिमतोर्भेदाभेदविचारश्च कैबल्यश्रुतेः विष्णुपरत्वसमर्थनं च 
एतेन विष्णोः शिवविभूतिषु परिगणितत्वेन परतत्त्वरान्दितपरब्रह्मलक्षणभूतकृत्प्रजगजन्मादि- 
कारणत्वायोगेन ब्रह्महान्दमुख्यार्थत्वाऽसम्भवेन महातात्पर्यंतः सर्ववेदप्रतिपाद्यत्वं न सम्भवतीत्युक्तं 
दूषणान्तरमप्यपास्तम्‌ । 


शिवविभूतिषु दिवस्य परिगणितत्वेऽपि यथा तस्य न जगत्कारणत्वादिक्षतिस्तव मते, तथा 
विष्णोः तद्विभूतिषु परिगणितत्वेऽपि तस्य न जगत्कारणत्वादिक्षतिः मत्पक्षेऽपीति सुवचत्वात्‌ । 
विभूतिषु गणितस्य शिवस्य विभूतिमतः शिवादन्यत्वे शिवविभूतिषु गणितस्य विष्णोरपि विभूतिमतः 
परविष्णोरन्यत्वस्य सुवचत्वाच । अत एव 'जनितोत विष्णोरि'त्यत्र विष्णुरान्दार्थो जगत्कारणभूत- 
विष्णोरन्य एवेत्युक्तमन्यत्र भगवत्पादैः । 


त्वयापि च 'अण्डं हिरण्मयं मध्येसमुद्रं रुद्रस्य वीर्यात्‌ प्रथमं बभूव । तत्र ब्रह्मा विष्णुर्जातो 
जातवेदा' इति वर्णितत्वाच्च । 


किञ्च कैवल्यश्रुतौ --- 


“स ब्रह्मा स रिवः सेन्द्रः सोऽक्षरः परमः स्वराट्‌ । 
स एव विष्णुः स प्राणः स कालाग्निः स चन्द्रमाः ॥” 


इति ब्रह्मादिरूपविभूतिसामानाधिकरण्यनिदेशामात्रं कृत्वा विष्णुरूपरिवविभूतौ स एव विष्णुरिति 
सावधारणसामानाधिकरण्यनिदेहाकरणबलेन विष्णोर्विभूतिमता दिवराब्दार्थनात्यन्ताभेदप्रतिपादन- 
परत्वावसायात्‌ विष्णोर्विभूतिरूपत्वेऽपि जगत्कारणभूतशिवदाब्दार्थात्यन्ताभिन्नत्वेन जगत्कारणत्वा- 
द्यवइयम्भावेन 'यद्यद्विभूतिमत्सत्त्वं तत्ततोऽत्यन्तं विभिद्यते’ इति नियमस्य विष्णावेव भङ्गात्‌ । अन्यथा 
'स एव विष्णुरि'ति इतरापेक्षया स एवेति सामानाधिकरण्यस्य विळक्षणतया निर्देशो व्यर्थः स्यात्‌ । अत 
एव भगवद्गीतायां “वृष्णीनां वासुदेवोऽस्मि, रामः शस्रभृतामहम्‌ । आदित्यानामहं विष्णुः? इत्यादौ 
विभूतिमत्कुष्णतोऽत्यन्ताभेदेऽपि वासुदेवादीनां विभूतित्ववर्णनम्‌ । अत एव च रामोपनिषदि “यो ह 
वै श्रीरामचन्द्रः स भगवानद्वैतपरमानन्दात्मा यत्परं ब्रह्म भूर्भुवः सुवस्तस्मै वै नमो नमः' इति विभूति- 
मता श्रीरामचन्द्रेणात्यन्ताभेदेऽपि परब्रह्मणस्तद्विभूतित्ववर्णनम्‌ । 


१. कैवल्योपनिषत्‌ - खण्डः १, ८ मन्त्र, पु. १४३ । २. रामोपनिषत्‌ - मन्त्र १, पु. ४०३ । 

ननु कैवल्यश्रुतौ विभूतिमता शिवशब्दार्थन 'स एवः विष्णुः सप्राण’ इति विभूतित्वेनोक्तस्य 
विष्णोरवधारणबलेनात्यन्तामेदे 'उमासहायं' परमेश्वर विभुं त्रिलोचनं नीलकण्ठ प्रशान्तम्‌ । ज्ञात्वा 
मुनिर्गच्छति भूतयोनिमि'ति यदुक्तमुमासहायत्वादिरूपं शिवासाधारण लिङ्गं तदनुपपत्तिः । न हि 
विष्णोर्माङ्गल्यादिगुणयोगेन अन्यथा वा कथश्चित्तत्रत्यरिवदाब्दावाच्यत्वसम्भवेऽप्युमासहायत्वादि- 
रद्रासाधारणघर्मवत्त्वमुपपद्यते । तथासति विष्णुदिवयोरभेदप्रसङ्गात्‌ । न च उमापतिना विष्णोरभेद- 
स्त्वया स्वीकृतः ॥ यदुक्तं 'वृष्णीनां वासुदेवोऽस्मि, रामः शस्रभृतामहम्‌ । आदित्यानामहं विष्णुः’ 
इत्यादिना विभूतिविभूतिमद्भावेऽभेदोऽप्यस्तीति । 


तन्न । अन्यत्र विभूतिविभूतिमतोर्मेददरनिनाभेदे विरोषप्रमाणाभावेन चात्रापि तयोर्भेदावश्यं- 
भावात्‌ । ममात्मा भूतभावनः । तमेव चाद्यं पुरुषं प्रपद्ये’ इत्याद्यनुसारेण गीतायाः कार्स्न्येन कुष्णा- 
न्तर्यामिपरत्वावऱयम्भावेन विभूतिमता परमात्मना तद्विभूतिरूपस्य कृष्णस्य वासुदेवादिशब्दितस्य 
भेदावइयम्भावाच्च । गीतायाः कृष्णपरत्वेऽपि वासुदेवादिराब्दार्थस्य तद्देहमात्रविभूतिपरत्वेन वा भगव- 
बळभद्ररामजामदग्यरामद्वादशादित्यान्तर्गतविष्णुरूपत्वेनोपपत्त्या विभूतिविभूतिमतोरभेदे 
तस्यादृष्टान्तत्वाच्चेति चेदुच्यते । 


“हृत्पुण्डरीक' विरजं विशुद्ध विचिन्त्य मध्ये विशद विशोकम्‌ । 
अचिन्त्यमव्यक्तमनन्तरूपं शिव प्रशान्तममृतं ब्रह्मयोनिम्‌ । 
तमादिमध्यान्तविहीनमेकं विभुं चिदानन्दमरूपमद्भुतम्‌ ।” 


इति शिवशब्दार्थ किञ्चित्प्रस्तुत्यानेकविरीषणविरिष्टतया कैवल्यश्रुतौ पूर्ववाक्ये तस्य ध्येयत्वमुच्यत 
इत्यविवादम्‌ । स च शिवदाब्दार्थो विष्णुरेव वाच्यः । 'परात्परं पुरुषमुपैति विद्वान्‌' इति । पुरुषान्न परं 
किञ्चित्सा काष्ठा सा परागतिः’ इति विष्णुपरकठवल्लीवाक्यसमानार्थकोपक्रमात्‌ पुरुषशब्दस्य विष्णव- 
साधारणाभिधानश्रुतित्वात्‌ । तेभ्यो विलक्षणः साक्षी चिन्मात्रोऽहं सदाशिव' इत्युत्तरत्र सदाशब्द- 
समभिव्याहृतदिवरान्देन सर्वदा माङ्गल्यगुणयुक्तस्यैव लाभाच्च । 


“'यच्छौचनिस्सृतसरित्प्रवरोदकेन 
तीर्थेन मूर्ध्नि विधृतेन रिवः शिवोऽभूत्‌ ।" 
“रोष (सेश) पुनात्यन्यतमो मुकुन्दात्‌ । 


१. कैवल्योपनिषत्‌ खण्ड १, मन्त्र ८, पु. १४३। २. कैवल्योपनिषत्‌ खण्ड १, मन्त्र ६, पु. १४३ । 
३. कैवल्योपनिषत्‌ खण्डः १, मन्त्र ६-७, पु. १४३ । 

इति भागवतवचनपर्यालोचनया प्रसिद्धशिवस्य रूढिमात्रेण शिवशब्दार्थत्वम्‌, विष्णुपादोदकसेवनानन्तरं 
माङ्गल्यगुणयोगेन शिवशब्दार्थत्वमिति लाभेन तस्य सदाशिवत्वव्यतिरेकनिश्वयध्रीव्याचच । शाश्वत 
शिवमच्युत नारायणं महाज्ञेयमि'ति नारायणानुवाके नारायण एव सदाशिवत्ववर्णनेन तेनास्यैक- 
वाक्यत्वोपपत्तेश्च । एको ह वै नारायण आसीन ब्रह्मा नेशानः, नारायणाद्‌ ब्रह्मा जायते । नारायणाद्रद्र 
जायते' इति प्रसिद्धदिवस्य सर्गा्यसमये असत्त्ववर्णनात्‌, ब्रह्मोत्पत्त्यनन्तरं तदुत्पत्तिवर्णनाच्च । ‘नारायणे 
प्रलीयन्ते’ इति तस्य नारायणे लयवर्णनाचच । आदिमध्यान्तवत्त्वेन 'तमादिमध्यान्तविहीनमेकमि'ति 
कैबल्यश्रुत्युक्तविरीषणस्य तत्रायोगाच्च । नारायणे सम्भवाच्च । सति सम्भवे त्यागायोगाञ्च । 'दिव्यो 
देव एको नारायण' इति सौबालोक्तनारायणैकत्वस्यासहायत्वादिरूपस्य एकमिति अत्राप्युक्तेश्च । 'यो 
यजुर्वेदवाच्यः' इति तापनीयवाक्येन नृसिंहात्मनो विष्णोर्यजुर्वेदवाच्यत्वाभिधानेन यजुर्वेदान्तःपाति- 
महोपनिषद्वाच्यत्वावञ्यम्भावेन तत्र महोपनिषदि ब्रह्माधिपतिर्ब्रह्मणोऽधिपतिर्ब्रा शिवो मे अस्तु 
सदाशिवोमि'ति ब्रह्माधिपतित्वादिरूपोपन्यासपूर्वकं नृसिंहस्य सदादिरवोदाब्दवाच्यत्वोपन्यासेन तस्यैव 
सदाशिवोदान्दमुख्यार्थत्वावइयम्भावाच्च । “3४ इति ब्रह्म' इति श्रुत्या ॐ#दान्दस्य ब्रह्मदान्दपर्यायत्व- 
सिद्धेश्च । ब्रह्मदान्दश्च विष्णावेवेत्युक्तत्वाचच । तथाच पूर्ववाक्योत्तरवाक्योपात्तानेकविरोषणघटनाय 
'उमासहायं लक्ष्मीसहायमि'त्येवोमासहायदाब्दार्थो विज्ञातव्यः । त्रिलोचनत्वं तु दाझिसूर्यहव्यवाहात्म- 
नयनत्रयमिति श्रीनृसिंहपरतापनीयप्रसिद्धत्वात्‌ विष्णावविरुद्धम्‌ । 

नीलकण्ठत्वमपि नीलकण्ठान्तर्यामित्वेन वा विष्णोः सर्वाङ्गे नीलत्वेऽपि हिरण्यइमश्रुर्हिरण्यकेद 
इतिवत्‌ नमो हिरण्यबाहवे इत्यादिवाक्योपलक्षणतया चोपपन्नमिति नीलकण्ठमित्युक्तिर्नानुपपन्नेति 
कृत्ख्रापि कैवल्योपनिषन्नारायणपरैवेति न किञ्चिदनुपपन्नम्‌ । 

एवञ्च 'स ब्रह्मा स शिवः सेन्द्रः सोऽक्षरः परमः स्वराड्‌’ इति नारायणानुवाकप्रत्यभिज्ञानमपि 
सङ्गच्छते । 

यद्यपि 'सावधारणः स एव विष्णुः' इति सामानाधिकरण्यनिर्देशः 'स एवाधस्तात्स एवोपरिष्टात्स 
एवेदं सर्वम्‌ अहमेवाधस्तादहमेवोपरिष्टादहमेवेदं सर्वम्‌ आत्मैवाधस्तादात्मैवोपरिष्टादात्मैवेदं सर्व यद्भूतं 
यच्च भव्यम्‌' इति कैवल्यश्रुतावेवोत्तरत्रः 'स एव सर्व यद्भूतं यच्च भव्यं सनातनम्‌’ इत्यादिसावधारण- 
सामानाधिकरण्यनिर्देशस्तदत्यन्तभेदेऽप्युपदिइयत इति शक्यं वक्तुम्‌ । तथापि तत्रेवात्र बाधकाभावात्‌, 
बाधक विना तथाविधनिर्देशस्य लोकवेदयोरत्यन्ताभेदे व्युत्पन्नत्वाञ्च अत्र नात्यन्तभेदेऽयं सामानाधि- 
करण्यनिर्देश इति न किञ्चिदनुपपन्नम्‌ । 

१, कैवल्ये ९ मन्त्र, पु. १४३ । 

तत्र हि बाधकमभेदग्राहि प्रत्यक्षं तन्मूलकविरुद्धधर्माक्रान्तत्वरूपमनुमानम्‌, अन्यदेव तद्विदि- 
तादथो अविदितादधीति सावधारणं ब्रह्मणो योग्यायोग्यप्रपञ्चात्यन्तमिन्नत्वावेदकम्‌ । अन्यत्र' 
धर्मादन्यत्राधर्मादन्यत्रास्मात्कृताकृतात्‌ । अन्यत्र भूताच्च भव्याच्च यत्‌ पञ्यसि तद्वदेति । तथाभेदावेदकं 
च श्रुतिवाक्यं 'विश्वमेवेदं पुरुषस्तद्विश्चमृपजीवती'ति श्रौतसावधारणसामानाधिकरण्यनिर्देशा- 
लम्बनप्रतिपादकं विरोषश्रुत्यन्तरं च तत्रास्ति । तेन हि नारायणाब्दार्थस्य पुरुषशब्दस्य विश्वरान्दार्थ- 
भूत(चेतनाचेतन) जडाजडप्रपञ्चोपजीव्यत्वं तथाविधनिदंशालम्बनं प्रतिपाद्यत इति स्फुटं प्रतीयते । 
विश्वमेवेदं पुरुष इति पुरुष एवेदं विश्वमित्येवकारो भिन्नक्रमः, उदाहृतानेकवाक्यानुसारादिति । न च 
स एव विष्णुरित्यत्रापि यच्छब्दस्य पूर्ववाक्यस्थशिवपराम्ित्विन शिवरान्दपर्यायतावसायात्‌, दिवत्व- 
विष्णुत्वयोश्च गोत्वाश्वत्वयोरिव परस्परविरहव्याप्यत्वात्‌, तदाधारयोः शिवशब्दविष्णुशब्दार्थयो- 
रावाभ्यामत्यन्तभेदस्वीकाराच्च । न च तत्रापि बाधकमविशिष्टमिति वाच्यम्‌ । तत्र पूर्वोत्तरवाक्य- 
पर्यालोचनायां वाक्यान्तरपर्यालोचनायाश्चोक्तरीत्या शिवशब्दस्य सदा माङ्गल्यगुणविशिषष्टवस्तुपरत्वा- 
वञ्यम्भावेन नारायणत्वविरुद्वप्रसिद्धदिवत्वविरिष्टार्थकत्वासिद्धया बाधकाभावनिश्चयघ्रौव्यात्‌ । 


किञ्च कैवल्यश्रुतिरियं कार्त्स्न्येन विष्णुपरेत्यकामेनापि स्वीकार्यम्‌ । उपक्रमे “परात्परं पुरुषमुपैति 
विद्वान्‌’ इति नारायणासाधारणपुरुषश्रुतेः । 'अचिन्त्यमव्यक्तमनन्तरूपम्‌' इति नारायणपरतैत्तिरीय- 
महोपनिषद्वाक्यप्रत्यभिज्ञानात्‌ । “शिवं प्रदान्तममृतं ब्रह्मयोनिमि'ति नारायणपरमुण्डकवाक्यप्रत्यभि- 
ज्ञानात्‌ । स ब्रह्मा स रिवः सोऽक्षरः परमः स्वराट्‌’ इति नारायणानुवाकप्रत्यभिज्ञानात्‌ । ज्ञात्वा तं 
मृत्युमत्येति, नान्यः पन्था विमुक्तये’ इति, 'तमेवं विद्वानमृत इह भवति नान्यः पन्था’ इति, अर्थतः 
नारायणपरपुरुषसूक्तप्रत्यभिज्ञानात्‌ । ‘एतस्माज्जायते प्राणो मनः सर्वैन्द्रियाणि च । 'खं वायुज्यौतिरापः 
पृथिवी विश्वस्य धारिणी' इति, “एतस्माज्जायते प्राणो मनः सर्वेन्द्रियाणि च', “नारायणात्‌ प्राणो जायते 
मनः सर्वैन्द्रियाणि च' इत्यादिना नारायणपरमुण्डकनारायणोपनिषत्प्रत्यभिज्ञानात्‌ । वेदैरनेकैरहमेव 
वेद्य' इति, सर्व वेदा यत्पदमामनन्ति । वेदैश्च सर्वैरहमेव वेद्य' इति नारायणपरकठवल्ीभगवङ्गीता- 
वाक्यप्रत्यमिज्ञानाच । शिवराब्दोमासहायादिराब्दानां कैवल्यश्रुतिगतानाम्‌ उक्तरीत्या उक्तार्थानादाय 
नारायणपरत्वेऽप्युपपन्नत्वेन निरवकाइात्वाभावेन कैवल्यश्रुतेः दिवपरत्वे तेषामनन्यथासिद्धप्रमाण- 
त्वासम्भवाच्च । अन्यथा उक्तबहुबाधापत्तेः । 

यद्यपि 'न कर्मणा न प्रजया धनेन, अणोरणीयान्‌, अहमेवैतद्वित्‌ इति च शिवपरत्वेन 
भासमानतैत्तिरीयमहोपनिषद्वाक्यप्रत्यभिज्ञानम्‌, ‘आत्मानमरणिः कृत्वा प्रणवं चोत्तरारणिम्‌’, 'अपाणि- 

१. काठकः अ. १, वली २, मन्त्र १४, पु. ६ । २. ब्रह्मोपनिषत्‌ अन्तिमभागः पु. १६८ । 

पादोऽयमचिन्त्यदाक्तिः पइ्याम्यचक्षुः स श्रृणोम्यकर्णः' इति च, 'अपाणिपादोः जवनो ग्रहीता 
पञ्यत्यचक्षुः स॒ शृणोत्यकर्णः’ इति हिवपरश्चेताश्वतरवाक्यप्रत्यभिज्ञानं चात्रास्ति, तथाप्युक्त- 
बहुबाधतादवस्थ्यम्‌ । नहि बहुबाधोऽभ्युपगमार्हः । तैत्तिरीयमहोपनिषच्छ्रेताश्वतरोपनिषदां नारायण- 
परत्वस्य वक्ष्यमाणत्वाच्च । 
यद्यपि चोपसंहारे 'यः* झातरुद्रमधीते सोऽग्निपूतो भवति सुरापानात्‌ पूतो भवति ब्रह्महत्यया पूतो 
भवति कृत्याकृत्यात्‌ पूतो भवति तस्मादविमुक्तमाश्रितो भवत्यत्याश्रमी सर्वदा सकृद्वा जपेत्‌, इति 
शतरुद्राध्ययनफलवर्णनात्‌, शतरुद्रीयं यो जपति तस्याविमुक्तदाब्दितकाइीलक्षणदेशविरोषस्थत्व- 
वर्णनात्‌, अत्याश्रमीति 'अग्निरित्यादिभिर्मनतरैर्भस्मनोद्धूलनं तथा । त्रिपुण्ड्रधारणं चैव तदित्यत्याश्रमं 
बुधाः' इति स्मृत्यनुसारेण भस्मोद्धलनादिविशेषविशिष्टाधिकारिनिरूपणात्‌, अक्षाद्वा जपेत्‌ इति जप- 
साधनत्वेन रुद्राक्षमालानिरूपणात्‌, तथोपक्रमेऽपि ‘अत्याश्रमस्थः सकलेन्द्रियाणि निरुध्य भत्तया स्वगुरुं 
प्रणम्य । अत्याश्रमिभ्यः परमऋषिभ्यः' इति शिवपरश्वेताश्वतरवाक्यप्रत्यभिज्ञानाच्च । अस्तु कैवल्यश्रुते 
रुद्रपरत्वमेव । तथापि कैवल्यश्रुतेः शतरुद्रीयत्वमसिद्धम्‌ । त्वमञ्नेः रुद्र इति शतरुद्रीयस्य ‘अग्नाविष्णूः 
इति वसोर्धाराया' इति श्रुतौ अन्यादृशानुपूर्वीविशोषविशिषष्टस्यैव वाक्यस्य इातरुद्रीयत्वावेदनात्‌ । न हि 
तादृशानुपूर्वीविशेषमत्रोपलभामहे । न च कैवल्यश्रुतेः हातरुद्रीयैकवाक्यतायां मानमस्ति येन रुद्रेतर- 
देवतेकवाक्यतया अस्या अपि तत्परत्वमावइयकमिति स्यात्‌ । अत्र झातरुद्रीयाध्ययनफलवर्णनं 
तैत्तिरीयमहोपनिषदि-- 
“उद्धुतासि वराहेण कृष्णेन झातबाहुना । 
भूमिर्धेनुर्धरणी लोकधारिणी, 
मृत्तिके हन मे पाप यन्मया दुष्कृतं कृतम्‌ । 
त्वया हतेन पापेन जीवामि (गच्छामि पा.) परमां गतिम्‌ । 
मृत्तिक देहि मे पुष्टिं त्वयि सर्व प्रतिष्ठितम्‌ । 
गन्धद्वारां दुराधर्षा नित्यपुष्टां करीषिणीम्‌ । 
ईश्वरीं सर्वभूतानां तामिहोपह्वये श्रियम्‌ ।” 
१. श्वेताश्वतर अ. ३, मं. १९ । २. कैवल्योपनिषत्‌ २ खण्डः आरम्भभागः पु. १४४ । 
३. त्वमग्ने रुद्रो असुरो महो दिवः । त्व .... शर्घो मारुतं पृक्ष ईशिषे तै. काठकम्‌ १ प्रश्नः २ अनु. २ 
४. अग्नाविष्णूसजोषसेमावर्घन्तुवांगिरः । द्युप्रैवजिमिरागतम्‌ ॥ (झातरुद्रीयम्‌) तै.सं. ४ कांड. ७ प्रश्नः, 
१ अनु. १ वर्गः । त्वमग्ने रुद्र इति झातरुद्रीयस्य रूपम्‌ । अञ्नाविष्णू इति वसोर्धाराया - ३ अष्टकम्‌ 
८ प्रश्नः २७ वर्गः । 

इति मृत्तिकास्रानादिफलवर्णनवदुपपन्नम्‌ । शतरुद्रीयशब्दे श्रीरुद्राभिधानेऽपि तस्य विष्णुपरतायाः 
वक्ष्यमाणत्वाच्च । अविमुक्तरान्दितकारीक्षेत्रस्य- 


“अविमुक्ते' तव क्षेत्रे सर्वेषां मुक्तिसिद्धये । 

अहं सन्निहितस्तत्र पाघाणप्रतिमादिषु ॥” 
इति रामोपनिषद्वाक्यानुसारेण दिवक्षेत्रत्वेऽपि 'अत्रः हि जन्तोः प्राणेषृत्क्रममाणेषु रुद्रस्तारकं ब्रह्म 
व्याचष्टे येनासावमृतीभूत्वा मोक्षीभवति । तस्मादविमुक्तमेव निषेवेत’ इति । जाबालोपनिषद्रामोपनिष- 
द्वाक्याभ्यां अविमुत्तक्षेत्रे स्थित्वा शिवस्य तारकब्रह्मोपदेष्टत्वावेदनेऽपि तस्य तारकब्रह्मोपदेष्टुत्वेन 


उपदेइयतारकब्रह्मभिन्नत्वलाभेन उपदेष्टरभूत शिवस्योपदेइयभूततारकब्रह्मशाब्दितमन्त्रार्थभूतपर्रह्मा- 
भिन्नत्वे विरोषप्रमाणाभावेन च दिवस्य कैवल्योपनिषत्तात्पर्यरहस्यगोचरत्वायोगाच्च । 


१०, तारकब्रह्मत्बं बिष्णोरेबेति समर्थनम्‌ 


तारकब्रह्म च षडक्षरीश्रीराममन्त्र एव न तु मन्त्रान्तरम्‌ । तन्मन्त्रप्रतिपाचश्च प्रसिद्धो दाशरथिराम 
एव । तस्य च परब्रह्मत्वं रामोत्तरतापिन्युपनिषदि सुप्रसिद्धम्‌ 


“त्वत्तो वा ब्रह्मणो वापि ये लभन्ते षडक्षरम्‌ । 
जीवन्तो मन्त्रसिद्धाः स्युर्मुक्ता मां प्राप्रुवन्ति ते । 
मुमूर्षोर्दक्षिणे कर्णे यस्य कस्यापि वा स्वयम्‌ । 
उपदेक्ष्यसि मन्मन्त्रं स मुक्तो भविता शिव: ॥” इति । 


“'अर्घमात्रात्मको रामो ब्रह्मानन्दैकविग्रहः । 
तत्पर ब्रह्म रामचन्द्रः ।” 


इत्यादिरामोत्तरतापिन्युपनिषद्वाक्यानि विवक्षितार्थसमर्पकाणि सुप्रसिद्धानीति सर्वमनवद्यम्‌ । 


एतेन 'अत्र हि जन्तोः प्राणेषूत्क्रममाणेषु रुद्रस्तारकं ब्रह्म व्याचष्टे येनासावमृतीभूत्वा मोक्षी- 
भवति’ इति जाबालश्रुतावुपदेष्टुरद्रस्यैव उपदेइयभूततारकब्रह्मत्वं लभ्यते । 'अथ हेनं* ब्रह्मचारिण 


१. रामोत्तरतापिन्युपनिषत्‌ मं. ५. पु. ४०२ । 

२. जाबालोपनिषत्‌ खण्ड १, पु. १४४ । श्रीरामोत्तरतापिन्युपनिषत्‌ मन्त्रः - ५ पु. ४०२ । 
३. जाबलोपनिषत्‌ प्रथमखण्डः अन्तिमभागः पु. १४४ । 

४. जाबालोपनिषत्‌ तृतीयखण्डः अन्तिमभागः पु. १४५ । 

ऊचुः किं जप्येनामृतत्वं ब्रूहीति । स होवाच याज्ञवल्क्यः झातरुद्रीयेणेति, एतानि ह वा अमृतनाम- 
धेयानि एतैर्ह वा अमृतो भवती'ति उत्तरवाक्ये अमृतराब्दितपरब्रण एव रुद्रत्वावसायात्‌ । तच्च 
तीयदारीरगतरुद्रादिनाम्राममृतरान्दितपरब्रह्मनाम निरस्तम्‌ । 


झातरुद्रीयगतरद्रनाम्नामनृतराब्दितपरब्रह्मनामत्ववर्णनमात्रेण प्रसिद्धरुद्रामृतशान्दितपरब्रह्मणोरभेदा- 
सिद्धेः । न ह्येकदाब्दरूपितत्वमात्रेण तत्प्रतिपाद्यानामभेदो दृष्टचरः । विभीतकादौ तदनुपलम्भात्‌ । किञ्च 
रुद्रनाम्राममृतरान्दितपरब्रह्मण्येव मुख्यत्वमिति मुख्यामुख्ययोरिति न्यायेन बाधकं विना तैस्तस्यैव ग्रहणं 
युक्तम्‌ । 

ब्रह्मैवेदममृतं पुरस्तात्‌ इति सावधारणश्रुतिः ब्रह्मरान्दमुख्यार्थस्यैवानन्याधीनममृतत्वमाह । 
अन्यथा तत्र पुरस्तादादिराब्दवैयर्थ्यात्‌ । तैर्हि राब्दैतरह्मैवामृतं नान्यदित्यर्थो लभ्यते । ब्रह्मणः सकल- 
नाममुख्यार्थत्वं च ब्रह्मैव वाच्यं परमं व्योम', 'न ताः स्म सर्ववचसां प्रतिष्ठा यत्र शाश्वती’, ‘वचसां 
वाच्यमुत्तममि' त्यादिश्रुतिस्मृतिसिद्धमित्युक्तम्‌ । ब्रह्मान्दमुख्यार्थश्च विष्णुरेवेत्यप्युक्तम्‌ । 


११, विष्णोः सर्वदान्दवाच्यत्वविचारः 


किञ्च “यो देवानां नामधा एक एव' इति श्रुतिपर्यालोचनया नारायण एव सर्वदेवनाममुख्यार्थ इति 
सिद्धयति । अन्यथा तत्र नामधा एक एव' इत्यवधारणस्य बाधितार्थत्वापत्तेः । तदन्येषामपि 
तन्नामप्रतिपाद्यानां सत्त्वात्‌ । ननु 'यो देवानां नामधा एक एव’ इति विश्वकर्मसूक्ते श्रूयते । तथाच 
सर्वदेवनाममुख्यार्थत्वं तस्यैव भवितुमर्हति न तु विष्णोरिति चेन्न । 'अजस्य' नाभावध्येकमर्पितं यस्मिन्‌ 
विश्वानि भुवनानि तस्थुरि'ति श्रुतपद्मनाभत्वलिङ्गबलेन तत्सूक्तस्य विष्णुपरताया अवइ्यम्भावात्‌ । तथा 
याजुषीश्रुतिरप्याह- अजस्यर नाभावध्येकमर्पितं यस्मिन्निदं विश्वं भुवनमधिश्रितम्‌ । विश्वकर्मा 
ह्यजनिष्टे'ति । न च पद्मनाभत्वं लिङ्गम्‌, विश्वकर्मा विमना’ इति श्रुतिः, न च श्रुतौ सत्यां लिङ्गेन 
विष्णुपरत्वनिर्णयो युज्यते, श्रुतिलिङ्गयोः श्रुतेरेव बलीयस्त्वेन तदनुसारेणैव निर्णयौचित्यादिति 
वाच्यम्‌ । सावकाराश्रुतेर्निवकाइालिङ्गस्यैव प्रबलत्वेन तदनुसारेणेवकृतनिर्णयौचित्यात्‌ । अन्यथा 
आकाझाद्यधिकरणेऽनन्तत्वादिलिङ्गेन आकादाप्राणादिश्रुतीनां ब्रह्मपरत्वनिर्णयाभावप्रसङ्गात्‌ । विश्व 
कर्म यस्येति योगेन विश्वकर्मश्रुतेर्विष्णौ प्रवृत्तिसम्भवात्‌ । पद्मनाभत्वस्य च लोकवेदयोर्विष्णवसाधा- 
रणघर्मत्वप्रसिद्धेः निरवकारात्वात्‌ । 

१. ऋक्संहिता १०-८२-६ । २. तै. संहिता ४ काण्डः ६ प्रश्नः २ अनुवाकः ८ वर्गः । 

३. ऋक्संहिता १०-८२-२ । 

नन्वजस्य नाभावर्पितमेकं पदामेवेति कुतो5वधार्यत इति चेत्‌ प्रसिद्धे: 


“अजस्य नाभाविति यस्य नाभे- 
रभूच्छुतेः पुष्करं लोकसारम्‌ । 

तस्मै नमो व्यस्तसमस्तविश्व- 
विभूतये विष्णवे लोककर्त्रे ॥” 


इति स्कान्दपुराणवचनेनोपबृहणाच्चेति ब्रूमः । अन्यथा प्रसिद्धिबाधापत्तेः । 


ननु पद्मनाभो विष्णुरेव कुत इति चेत्‌ प्रसिद्धेरेव । “पद्मनाभो मघुरिपुर्वासुदेवञ्जिविक्रमः' इति हि 
कोशकारप्रसिद्धिः । तथाच रुद्रनाम्नामपि विष्णुरेव मुख्योऽर्थं इति एतानि' वाऽमृतनामधेयानि इति 
जाबालवाक्यान्यपि तत्पराण्येव पर्यवस्यन्ति । एवञ्च तद्वलेनापि कैवल्यश्रुतिरपि न प्रसिद्धरिवपरा किन्तु 
सर्वदा माङ्गल्यगुणयुक्तसदादिवराब्दार्थभूतविष्णुपंरैवेति सिद्धयति । कैवल्यश्रुतावृपक्रमोपसंहारगता- 
त्याश्रमहाब्दोऽपि यत्याश्रमपर एव युक्त इति न तद्वलेनापि कैवल्यश्रुतेः प्रसिद्धशिवपरत्वादा युक्ता । 
सुः पूजायाम्‌ (पा.सू. १-४-८४) अतिरतिक्रमणे च (पा. सू. १-४-९५) इति हि पाणिनिसूत्रम्‌ । 
तत्र चकारादतेः पूजार्थत्वमपीति लभ्यते । अत्याश्रमः पूज्याश्रमः आश्रमेष्वघिकः पूजाभात्तवप्रयो- 
जकाश्रमो यत्याश्रम एव । अत्रार्थे 'काषायदण्डमात्रेण यतिः पूज्यो युधिष्ठिर इत्यादि वचनं सुप्रसिद्ध- 
मेवेति न तत्र विवदितव्यम्‌ । 


यद्वा पूजार्थोऽयमिति च आश्रमस्थविरेषणं, न त्वाश्रमविशेषणम्‌ । तथाच विरोषणसामर्थ्यात्‌ 
तत्तदाश्रमोचितधर्मानुष्ठानपरोऽत्याश्रमस्थदाब्दार्था लभ्यते । तादुदास्यैव पूज्यत्वदर्शनात्‌ । न च 
उदाहृतश्रुतावत्याश्रमराब्दार्थो निरूपित इति तस्योक्तरीत्याऽर्थवर्णने स्मृतिबाध इति वाच्यम्‌ । तथा 
सति समुदायशक्तिकल्पनागौरवप्रसङ्गात्‌ । क्ळ्प्तावयवशाक्तिबलेन प्राप्तार्थस्यैवादरे लाघवात्‌ । सति 
सम्भवे त्यागायोगात्‌ । विश्वकर्मादिशाब्दानां (तक्ष)वृक्षविरोषादौ समुदायदाक्तिकल्पनस्य क्ळ्प्तावयव- 
दात्तयोपपत्तिराहित्यस्यैव मूलत्वात्‌ । 


केचित्तु स्मृत्युक्तरीत्या अत्याश्रमहाब्दार्थमङ्गीकृत्य तत्स्थस्य प्रकरणादिवशाद्‌ विद्याविरीषे- 
ऽधिकारमाहुः । यथाच भस्मोद्धूलनत्रिपुण्ड्धारणादीनां न ब्रह्मविद्यामात्राङ्गत्वं तथाऽथर्वशिरोवाक्यविचारे 
वक्ष्याम इत्यलम्‌ । 


१. जाबालोपनिषत्‌ खण्डः ३, अन्तिमवाक्यम्‌ । पु. १४७ । 

एतेनोदाहृतश्चेताश्वतरवाक्यस्थात्याश्रमदाब्दोऽपि व्याख्यातः । अक्षाद्वा जपेदित्येतत्‌ कैवल्यवाक्यं 
तु रुद्राक्षपद्माक्षस्फटिकाक्षादिसाधारणमिति न तद्वलेन कैबल्यश्रुतेः शिवपरत्वसिद्धिरिति दिक्‌ । 
१२. शिवस्य गुरुत्बोपपादनपूर्वकं कृष्णस्यैव गीताप्रतिपादयत्वस्य 

मुमुक्षूपास्यत्वस्य च स्थापनम्‌ 

केचित्तु अत्र कैवल्यश्रुतौ “तमादिमध्यान्तविहीनमेकं विभुमि'ति शिवविशेषणबलादेकङान्दस्य 

'एके मुख्यान्यकेवलाः' इति कोइाकारस्मरणात्‌ मुख्यार्थादिमध्यान्तविहींनेकदान्दसमभिव्याहारात्‌ 

'शाश्वतं शिवमच्युतम्‌ । नारायणम्‌’ इति वाक्यार्थप्रत्यभिज्ञानाच्छिवहाब्दः शाश्वतरूपनारायणपर 
एवायमवसीयते । तत्रोमासहायत्वाद्ययोगात्‌ । सनिध्यपेक्षया--- 


“यस्य येनार्थसम्बन्धो दूरस्थेनापि तेन सः । 
अर्थतो ह्यसमर्थानामानन्तर्यमकारणम्‌ ॥'१ 


इति मीमांसावार्तिकात्‌ 'अर्थतो ह्यसमर्थानामानन्तर्येऽप्यसम्बन्धः' इति विश्वजिन्यायाधिकरणसूत्राच 
अर्थतः सम्बन्धस्यैवान्वयकारणेषु प्राबल्यप्रतीतेः प्रबळत्वावइयम्भावेन उमासहायं परमेश्वरं प्रभु 
त्रिलोचनं नीलकण्ठं प्रहान्तमिति विहोषणानां स्वगुरुमित्यनेनैवान्वयः। योग्यतासत्त्वात्‌ । 'त्वत्तो वा 
ब्रह्मणो वापि ये लभन्ते षडक्षरम्‌ । तत्र हि जन्तोः प्राणेषूत्क्रममाणेषु रुद्रस्तारकं ब्रह्म व्याचष्टे’ इति 
रामोप-निषजाबालोपनिषद्वाक्याभ्यां रुद्रस्योदाहृतरामोपनिषद्वाक्येन “तमक्रतुः पश्यति वीतशोको धातुः 
प्रसादान्महिमानमीदामि'ति तैत्तिरीयोपनिषद्वाक्येन च ब्रह्मण इव ज्ञानोपदेष्टत्वेन गुरुत्वावसायात्‌ । एवञ्च 
स्वगुरुम्‌ उमासहाय प्रभुं त्रिलोचनं नीलकण्ठ प्रशान्तं परमेश्वरं भत्तया प्रणम्येति योजना लभ्यते । 
यद्यपि पित्रादिशब्दवत्‌ गुरुहाब्दः सम्बन्धिशब्दः इति पितुः पुत्रो धनं गृह्णीयात्‌ इत्यादाविव 

स्वगुरुरेव लभ्यत इति स्वदाब्दः व्यर्थं एव । तथापि स्वस्य गुरुः स्वगुरुः तं स्वगुरुमिति षछ््यर्थलाभाय 
स्वदाब्दः । षछ्ठयर्थश्च साक्षात्परम्परासाधारणसम्बन्धमात्र एव । अत एव देवदत्तस्य नप्ता इत्यादौ 
सप्तदशारबिर्वाजपेयस्यरै यूपः इत्यादौ च षष्ठी । तथाच दहरविद्योपासकान्‌ सर्वान्‌ प्रति उमापतेः 
साक्षाद्गुरुत्वाभावेऽपि 

“यो देवाना" प्रथमं पुरस्तात्‌ विश्वाधिको रुद्रो महर्षिः । 

हिरण्यगर्भ पयत जायमानं स नो देवः झुभया स्मृत्या संयुनक्तु ॥” 


१. आनन्तर्यं न कारणम्‌ - पा० । २. कैवल्योपनिषत्‌ प्रथमखण्डः मन्त्रः ७, पु. १४३ । 
३. तै. सं. १-८-१३-१ ४. नारायण - १० खण्ड, ३ मन्त्र, पु. १५७ । 

“ईश्र्बराद्‌ ज्ञानमन्विच्छेत्‌ मोक्षमिच्छेज्जनार्दनात्‌ । 
ओमित्येवं सदा विप्राः पठध्वं ध्यात केशवम्‌ । 
उपास्योऽयं सदा विप्रा उपायोऽस्ति हरेः स्मृतौ ॥” 


इत्यादिस्मृत्यनुसारेण च भगवत्स्मृतावुपायत्वेन तारकब्रह्मविषये साक्षादुपदेष्टत्वेन च सर्वथा गुरुत्व- 
मस्त्येव च । नहि दहरविद्या स्मृतिर्नेत्यस्ति । तथाच बाधकाभावात्‌ साधकसद्भावाच्च कैवल्यश्रुतिरियं 
कार्त्स्न्येन विष्णुपरैवावसीयते । 


नन्विदमनुपपन्नम्‌ । कैवल्यश्रुतौ परमोपक्रमे 'तस्मैः सहोवाच पितामहश्चे'ति आश्वलायनप्रश्ने 
प्रतिवचनकर्तृत्वेन परमेष्ठिन एवाम्नानात्‌ । तेनैवः 


“जाग्रत्स्वप्रसुषुस्यादि प्रपञ्चं यत्प्रकाशते । 
तद्वह्माहमिति ज्ञात्वा सर्वबन्धैः प्रमुच्यते । 

त्रिषु धामसु यद्भोग्यं भोक्ता भोगश्च यद्भवेत्‌ । 
तेभ्यो विलक्षण: साक्षी चिन्मात्रोऽहं सदाशिव: ॥ 
मय्येब सकळ जातं मयि सर्व प्रतिष्ठितम्‌ । 

मयि सर्व ळयं याति तद्‌ ब्रह्माद्वयमस्म्यहम्‌ ॥ 


अणोरणीयानहमेव तद्वन्महानहं विश्वमहं विचित्रम्‌ । 
पुरातनोऽहं पुरुषोऽहमीशो हिरण्मयोऽहं शिवरूपमस्मि । 
अपाणिपादोऽहमचिन्त्यराक्तिः 
पञ्याम्यचक्षुः स श्वृणोम्यकर्णः । 
अहं विजानामि विविक्तरूपो 
न चास्ति वेत्ता मम चित्सदाहम्‌ ॥ 


वेदैरनेकैरहमेव वेदो वेदान्तकृद्वेदविदेव चाहम्‌ । 
न पुण्यपापे मम नास्ति नाशो न जन्मदेहेन्द्रियबुद्धिरस्ति । 


१. कैवल्योपनिषत्‌ प्रथमखण्डः २ मन्त्रः पु. १४३ । 
२. कैवल्योपनिषत्‌ प्रथमखण्डः मन्त्रः १७-१८-१९ द्वितीयखण्डः १-२-३ पु. १४३-१४४ । 

इत्यादिना स्वस्य॒ ब्रह्मत्वसदारिवत्वसकलजगजन्मादिकारणत्वाणोरणीयस्त्वाविरतात्मकत्वानन्त- 
वसकळवेदप्रतिपाद्यत्वपुण्यपापविदूरत्वादिधर्मवत्त्वाभिधानात्‌ कैवल्यश्रुतेः हिरण्यगर्भपरत्वौ- 
चित्यात्‌ इति चेन्न । 
ट्रवद्धिरण्यगर्भस्याप्युक्तधर्मवत्त्वासम्भवेन 'अहं मनुरभवं\ सूर्यश्च' इत्यादिवामदेववाक्यवत्‌ 
- 'अहमेकः प्रथममास वर्तामि च इत्यथर्वदिरोगतरुद्रवाक्यवच्च अहहान्दसमभिव्याहृतकैवल्यश्रुतिगत- 
हिरण्यगर्भवाक्यस्यापि स्वान्तर्यामिनारायणाभिप्रायेण प्रवृत्तत्वसम्भवेन विष्णुपरत्वाविरोधित्वात्‌ । 
अन्यथा हिरण्यगर्भस्य शिवरूपत्वमस्तीति स्वस्मिन्‌ हिरण्यगर्भत्वेन निश्चिते स्वेनेव हिरण्यगर्भत्व- 
वर्णनवैयर्थ्यात्‌ । 
“एवं विदित्वा परमात्मरूपं गुहाशयं निष्कलमद्वितीयम्‌ । 
समस्तसाक्षिं सदसद्विहीनं प्रयाति शुद्ध परमात्मरूपम्‌ ॥” 
इति परमात्मरूपज्ञानस्य सप्रकारकस्य परमात्मप्रापतिलक्षणबलेन साफल्यवर्णनविरोधाञ्च । परमात्म- 
शब्दस्य आत्मा नारायणः परः इति नारायणं परमात्मत्वेन उपक्रम्य ‘तस्याः शिखाया मध्ये परमात्मा 
व्यवस्थितः' इति नारायणे प्रयोगात्‌ । तमेव प्रयोगं हृदि निधाय उत्तमः पुरुषस्त्वन्यः परमात्मे- 
त्युदाहृतः' इति गीतायां श्रीकृष्णेन स्वस्य परमात्मदाब्दवाच्यत्वप्रसिद्विवर्णनाच्च मुख्यार्थो नारायण 
एवेति स्वीकार्यत्वेन तस्य हिरण्यगर्भपरताराङ्कानुदयात्‌ । 
एतेन तद्धैतद्गह्मा प्रजापतय उवाच, प्रजापतिर्मनवे, मनुः प्रजाभ्यः, 
ब्रह्मा देवाना' प्रथमः सम्बभूव विश्वस्य कर्ता भुवनस्य गोप्ता । 
स ब्रह्मविद्यां सर्वविद्याप्रतिष्ठामथर्वाय ज्येष्ठपुत्राय प्राह । 
अथर्वणे यां प्रवदेत ब्रह्मा, अथर्वा तां पुरोबाचाङ्किरे ब्रह्मविद्याम्‌ ॥ 
स भारद्वाजाय सत्यबहाय प्राह भारद्वाजोऽङ्गिरसे परावराम्‌ । 
शौनको ह वै महाहालोऽङ्गिसं विधिबदुपसन्नः पप्रच्छ ॥ 
इति छान्दोग्यमुण्डकादिषु ब्रह्मण एव ब्रह्मविद्यासम्प्रदायप्रवर्तकत्ववर्णनात्‌, तस्यैव 
यो ब्रह्माणं विदधाति पूर्वं यो वै वेदांश्च प्रहिणोति तस्मै । 
तेने ब्रह्म हृदा य आदिकवये ॥ 


१. ऋ.स. ४-२६-१ । २. मुण्डक १ खण्ड: । 

इति श्वेताश्वतरे भागवते च परमेश्वरालब्धब्रह्मविद्यात्ववर्णनाच्च ब्रह्मणः गुरुत्वलाभवद्रुद्रस्य गुरुत्वं न 
लभ्यते, तथाविधप्रमाणादर्शनादिति निरस्तम्‌ । रुद्रस्य गुरुत्वे श्रुतिस्मृतीनामुदाह्ृतत्वात्‌ । अत एव 
भगवत्पादैरपि 'तस्माद्‌ ब्रह्मा गुरर्मुख्यः सर्वेषामेव सर्वदा’ इति प्रमाणेन ब्रह्मणो मुख्यगुरुत्वमभिदधद्भिः 
द्रादिष्वमुख्यगुरुत्वं विभावितम्‌ । अत एव तैरेव 'अन्येऽपिः स्वात्मनो मुख्याः क्रमाद्रुरव ईरिताः? इति 
तत्रार्थे प्रमाणमुपन्यस्तमिति दिगित्याहुः । 


यच्चोक्तं विभूतिविभूतिमतोर्मेद एव न कथञ्चिदभेदः । अन्यत्र तथा दशनात्‌ । इष्टानुसारिकल्पनाया 
एवोचितत्वात्‌, “वृष्णीनां वासुदेवोऽस्मि, रामः दासत्रभृतामहम्‌' इत्यादिभगवद्वचनेष्वपि वासुदेवादि- 
झाब्दानां 'वसुदेवस्यापत्यं पुमान्‌ वासुदेव' इति योगमादाय बळभद्रेऽपि प्रयोगोपपत्तेः । रामो रामश्च 
रामश्चेति दशावतारेषु जामदश््यरामबलभद्र्रामदशरथरामसाधारण्येन लोकवेदयोः प्रयोगदर्दनात्‌ । 
'ममात्मा भूतभावनः । तमेव चाद्यं पुरुषं प्रपद्ये’ इत्यादिना श्रीकृष्णेनैव स्वान्तर्यामिणोऽन्यस्य कथ- 
नात्‌ स्वप्रतिपत्तिविषयत्वेनान्यस्य कथनाञ्च वासुदेवरामादिराब्दानां तत्तद्देहपरत्वेन तद्देहिन एकत्वेऽपि 
देहरूपविभूतेः विभूतिमद्देहितः परमात्मनो भेदाच्चेति । 


तन्न । 'पद्मनाभो मधुरिपुर्वासुदेव्निविक्रम' इति कोठाकारप्रसिद्धेरुक्तयोगाच वासुदेवशब्दस्य 
योगरूढिभ्यां कृष्ण एव मुख्यत्वात्‌ वृत्तिद्वयविषयमुख्यार्थासम्भव एव योगमात्रादेरौचित्यात्‌ । अत एव 
'द्युभ्वाद्यायतनं स्वशब्दात्‌', “तमेवैकं जानथ आत्मानमन्या वाचो विमुञ्चथ’ इत्यादौ आत्मदाब्देन 
परमात्मैव गृह्यते । राम: श्जभृतामहम्‌' इत्यादिसमादिपदेन दशरथरामादेरेव ग्रहणं युक्तम्‌, न बलभद्र- 
रामादेः । दहारथरामादेरेव शस्रभृतामग्रगण्यत्वेन सकलसम्प्रतिपत्तेः । अन्यथा तद्विरोधात्‌ । बलभद्रस्य 
शस्रभृत्वेन प्रसिद्धेरभावाञ्च । न च तथापि वासुदेवादिराब्दानां देहविदोषरूपविभूतिवाचित्वेन विभूति- 
मदात्मना तस्याभेदासिद्धिरिति वाच्यम्‌ । यदात्मको भगवास्तदात्मिका व्यक्तिः इत्याद्युदाहृतश्रुत्या 
परमात्मतद्देहयोरैक्यावेदनात्‌ । यथा चैतत्तथोपपादितमधस्तात्‌ । न च ममात्मा भूतभावन’ इत्यादिना 
कुष्णान्तर्यामी तत्प्रतिपत्तिविषयोऽन्य एव सेत्स्यतीति युक्तम्‌ । संयुक्तमेतत्‌ क्षरमक्षरं च व्यक्ताव्यक्तं 
भरते विश्वमीहाः' इति प्रसिद्धश्वैताश्वतर'समानार्थद्वयात्‌, 


“द्वाविमौ पुरुषौ लोके क्षरश्चाक्षर एव च । 
क्षरः सर्वाणि भूतानि कूटस्थोऽक्षर उच्यते ॥ 


१, महाभारतात्पर्यनिर्णये प्रथमाध्याये १२२ छोक: । 
२. श्वेताश्वतर अ. १, मन्त्रः ८, पूर्वार्धम्‌ । पु. १३७। 

उत्तमः पुरुषस्त्वन्यः परमात्मेत्युदाहृतः । 
यो लोकत्रयमाविइ्य बिभर्त्यव्यय ईश्वरः ॥ 


यस्मात्‌ क्षरमतीतोऽहमक्षरादपि चोत्तमः । 
अतोऽस्मि लोके वेदे च प्रथितः पुरुषोत्तमः ॥'' 


इत्यादेः परमाप्तभगवद्वाक्यतया च परमप्रमाणत्वावञ्यम्भावात्‌ । तेन च वाक्येन भगवतः श्रीकृष्णस्यैव 
सर्वोत्तमत्वसिद्धेः । तेनेव यस्मात्‌ परं नापरमस्ति किञ्चित्‌’ इति श्रुतिसमानार्थेन मत्तः परतरं नान्यत्‌ 
किञ्चिदस्ति धनञ्जय’ इति वाक्येन स्वसमाभ्यधिकराहित्यमुत्तवा स्वापेक्षया नीचवस्त्वन्तरसत्त्वकथ- 
नात्‌। यस्मिन्‌ द्यौः पृथिवी चान्तरिक्षम्‌' इत्यादिश्रुतिसमानार्थेन मयि सर्वमिदं प्रोतं सूत्रे मणिगणा इवः 
इत्यादिना भगवता स्वस्य सकलजगदाधारत्ववर्णनात्‌ । 'तमेवं विदित्वाऽतिमृत्युमेति नान्यः पन्था’ इति 
श्रुतिसमानार्थन “मामेव ये प्रपद्यन्ते मायामेतां तरन्ति ते’ इत्यादिना स्वज्ञानस्यैव मोक्षहेतुत्ववर्णनात्‌ 
भगवतः श्रीकृष्णस्यैव मुमुक्षुपास्यपरतत्त्वहाब्दितपरमस्वतन्त्रपरब्रह्मत्वसिद्धेः अन्यनियम्यत्वायोगेन 
'ममात्मा भूतभावनः? इत्यत्र आत्मदाब्दस्य आत्मैवास्य ज्योतिः’ इत्यादाविव अव्यतिरेके षष्ठी, 
अहमन्तर्यामी सर्वभूतोत्पादकः, इत्येव तद्वाक्यार्थस्य विज्ञातव्यत्वेन भगवतोऽन्यस्तदन्तर्यामी वर्तत 
इत्याख्यायाः अप्रमाणत्वात्‌ । अत एव--- 

“अहं सर्वस्य प्रभवो मत्तः सर्व प्रवर्तते । 

न तदस्ति विना यत्स्यान्मया भूतं चराचरम्‌ ॥” 


इति भगवतो वचनं स्वस्य सर्वकारणत्वसर्वप्रवृत्तिहेतुत्वावेदकम्‌, तथैव स्वस्य स्वातन्त्र्यावेदर्क 
स्वेतरचराचरप्रपञ्चस्य स्वाधीनसत्त्वप्रयुक्तपारतन्त्र्यावेदकं च । अत एव च 

“अव्यक्तं व्यक्तिमापन्नं मन्यन्ते मामबुद्धयः । 

परं भावमजानन्तो ममाव्ययमनुत्तमम्‌ ॥” 
इति भगवतो वचनं स्वस्य सर्वोत्तमत्वावेदकम्‌ । 


ननु त्वं सर्वोत्तमो भवसि चेत्‌ कुतः सर्वे तथा न बुध्यन्त इत्यतस्तत्र कारणप्रतिपादकं च 
व्यक्तिमापन्नं मानुषदेहसदुरादेह प्राप्तमित्यर्थः । अबुद्धयः सादृइयनिबन्धनश्रमवन्तः, परं भावमजानन्तः 
सर्वोत्कृष्टत्वरूपपरब्रह्मत्वलिङ्गं मन्निष्ठमसाक्षात्कुर्वन्तः, अनुत्तमम्‌ - न विद्यते उत्तमं वस्तु यस्मात्‌ तत्‌ 


१. तै. आ. १०-१०-३ । महानारायणोपनिषत्‌ १०.४ । 

तथोक्तम्‌, अनेन विशेषादर्शिन: एव मामन्यथा जानते, न तु विरेषदर्दिनोऽपीति विभावितम्‌ । अत एव 
च ननु प्रकृतिरेव सकलजगत्कारणम्‌, तथाच कथं तव सकलजगत्कारणत्वम्‌ इत्याशङ्कानिरासकं 
भगवतो वचनान्तरम्‌-- 


“प्रकृतिं स्वामवष्टभ्य विसृजामि पुनः पुनः । 
भूतग्राममिमं कृत्खमवरां प्रकृतेर्वशात्‌ ॥ 

न च मां तानि कर्माणि निबध्नन्ति धनञ्जय । 
उदासीनवदासीनमसक्तं तेषु कर्मसु ॥ 


मयाध्यक्षेण प्रकृतिः सूयते सचराचरम्‌ । 
हेतुनानेन कौन्तेय जगद्विपरिवर्तते ॥ 


अवजानन्ति मां मूढा मानुषीं तनुमाश्रितम्‌ । 
परं भावमजानन्तो मम भूतमहेश्वरम्‌ ॥” 


इति प्रकृतेः सकलकारणत्वमपि ममाधीनमेवेति स्वाधीनत्वप्रतिपादकं स्वस्य कर्मनिबन्धनप्रवृत्ति- 
कत्वराहित्यप्रतिपादकञ्च । तर्हिं तथा त्वामिमे जनाः कुतो न जानन्तीत्याहाङ्कायां तेषां तथाऽज्ञाने 
कारणप्रतिपादकं च मम भूतमहेश्वरमित्यस्य मत्सम्बन्धितया सन्महेश्वरत्वमित्यर्थः, महेश्वर इति भाव- 
प्रधानो निर्देहः । परं भावमित्यस्यैव मम भूतमहेश्वरमिति विवरणम्‌ । परं भावं परमोत्कृष्टत्वमित्यर्थः । 
यद्वा, भूतेषु चेतनाचेतनरूपसकळपदार्थेषु महेश्वरत्वरूपं मम परं भावम्‌ । उत्कृष्टमाहात्म्यमित्यर्थः । 
प्रकृतिं स्वामधिष्ठायेत्यस्य स्वां स्वीयां प्रकृतिमधिष्ठायेत्यर्थः । स्वराब्दोऽत्रात्मीयवाची । अनेन 
प्रकृतेरुपसर्जनत्वं विभावितं भवति । सर्वाप्यचेतनप्रवृत्तिः चेतनाधिष्ठानं विना स्वस्वरूपमवलम्ब्य 
नेत्येवमर्थः सर्वैरप्यादर्तव्यः । योग्येषु तथैव दर्शनात्‌ । कल्पनायाः दुष्टानुसारित्वाच्च । अत एव च 
भगवान्‌ श्रीकृष्णः स्वस्य स्वातन्त्र्यात्‌ क्रियमाणं करिष्यमाणं च सर्व कृतप्रायमित्यभिप्रेत्य 'न मे 
पार्थास्ति कर्तव्यं त्रिषु लोकेषु किञ्चन’ इत्याहेति सर्वमनवद्यम्‌ । 
एतेन 
“ज्ञेयं यत्तत्‌ प्रवक्ष्यामि यज्ज्ञात्वाऽमृतमश्चुते । 
अनादिमत्परं ब्रह्म न सत्तन्नासदुच्यते । 


सर्वतः पाणिपादं तत्‌ सर्वतोऽक्षिडिरोमुखम्‌ । 
सर्वतः श्रुतिमल्लोके सर्वमावृत्य तिष्ठति ॥ 

इत्यादिभगवद्वचनानि व्याख्यातानि । तत्र अनादिमत्परमित्यस्यायमर्थः । आदिरस्तीत्यादिमत्‌ आदिमन्न 
भवतीत्यनादिमत्‌ । न चैवं मतुपो वैयर्थ्यम्‌ । सर्वतः श्रुतिमदितिवत्‌ तथाऽरसं नित्यमगन्धवच्चेति श्रुतौ 
मतुब्वन्चावैयर्थ्योपपत्तेः । यद्वा आदिः एषामस्तीति आदिमन्ति, न विद्यन्ते आदिमन्ति यस्य तत्‌ 
अनादिमत्‌, अर्थात्‌ पादाद्यवयवेष्वेव अनादिमत्त्वं पर्यवस्यति । अत एवात्र सर्वतः पाणिपादं तदि- 
त्यादिना पाण्याद्यवयववत्त्वनिरूपणम्‌ । यद्वा, अनादिमत्परमिति पदविभागः । न विद्यते आदिः यस्य 
तत्‌ अनादि, अहं च तत्‌ परं चेति कर्मधारय एव लाघवात्‌, न तु मत्तः परं मत्परमिति पञ्चमी- 
तत्पुरुषः । पञ्चम्यर्थावधित्वे लक्षणाङ्गीकारापत्त्या गौरवादिति तृतीयव्याख्याने अहमर्थस्य श्रीकृष्णस्य 
कण्ठत एव परब्रह्मत्वं लभ्यते । मद्रूपं परं ब्रह्म न सदित्युच्यते, नाप्यसदित्युच्यते । सर्वमावृत्य 
चेतनाचेतनात्मकं सर्व प्रपञ्चं सर्वतो व्याप्य अभिभूय वा तिष्ठतीति क्रियान्वयोपपत्तेः । तथाच ज्ञेयं 
यत्तदित्यादिवचनेः मोक्षसाधनीभूतज्ञानगोचरोऽहमेव, तस्मादेव परंब्रह्मेत्युक्त॑ भवतीति । तथाच 
श्रुति: 

“सहस्ररीर्षा पुरुषः सहस्राक्षः सहस्रपात्‌ । 

स भूमिं विश्वतो बृत्वा5त्यतिष्ठद्दशाङ्गलम्‌ । 

आदित्यवर्ण तमसस्तु पारे तमेव विद्वानमृत इह भवति ॥” 
इत्यादिरूपा । अत एवोदाहृतगीतावचनेभ्यः उत्तरत्र आदित्यवर्णं इत्यादिपुरुषसूक्तार्थप्रत्यभिज्ञापकं 
ज्योतिषामपि तज्योतिः तमसः परमुच्यते इति वचनम्‌ । 


एतेन 'तद्धाम परमं ममे'ति षष्ठी अव्यतिरेके इत्युक्तं भवति । धामशब्दस्य स्वरूपमात्रपरत्वा- 
वझ्यम्भावात्‌ । तेज आदिपरत्वाश्रयणस्य प्रकृतानुपयुक्तत्वात्‌ । एतेनैव ब्रह्मणो हि प्रतिष्ठाहमित्यादि- 
गीतावचनं विरुद्धवत्प्रतीयमानं व्याख्यातम्‌ । तत्र ब्रह्महान्दस्य प्रकृतिपरत्वात्‌ । मम योनिर्महद्गह्म इति 
ब्रह्मकाब्दस्य प्रकृतौ श्रीकृष्णेनैव प्रयोगात्‌ इति । एतेन 'तमेव चाद्यं पुरुषं प्रपद्ये’ इति श्रीकृष्णेन 
स्वप्रतिपत्तिविषयत्वेन पुरुषान्तरकीर्तनात्‌ गीतायाः न कुष्णविषयत्वम्‌ । किन्तु तत्प्रतिपत्तिविषय- 
तया तदन्याद्यपुरुषदाब्दितपुरुषपरत्वमेव युक्तमिति निरस्तम्‌ । प्रपद्ये इत्यस्य 'प्रपद्येत' इत्येवमर्थ- 
परत्वावइयम्भावात्‌ । अन्यथा पूर्वोत्तरवाक्यार्थासङ्गतेः' । ‘तस्यः तावदेव चिरम्‌ यावन्न विमोक्ष्ये अथ 
संपत्स्यते’ इति श्रुतौ न विमोक्ष्येऽथ संपत्स्ये इत्येवमर्थं यावन्न विमोक्ष्ये संपत्स्यते इति पुरुषभेदव- 

१. प्रपद्ये इत्यस्य प्रपदेतेत्यर्थोऽवर्यं स्वीकार्यः, अन्यथा पूर्ववाक्ये यतः यस्मान्मत्तः इयं पुराणी संसार- 

प्रवृत्ति: प्रसृता सोऽहं तं अन्यं पुरुषं प्रपद्ये इति पूर्वोत्तरवाक्यार्थासङ्गतेः इति । 
२. छां. ६ अ. १३. खण्ड पु. १० । 

छकारमेदवच्च 'तमेव चाद्यं पुरुषं प्रपद्ये' इत्यत्रापि पुरुषभेदलकारमेदोपपत्तेश्व । पूर्वोत्तरवाक्यार्था- 
सङ्गतिश्चैवम्‌ । 

“अश्वत्थमेनं सुविरूढमूलमसङ्गरासत्रेण दृढेन छित्त्वा । 
ततः पर तत्परिमार्गितव्य यस्मिन्‌ गता न निवर्तन्ति भूयः ॥ १५-४ ॥ 
इति पूर्ववाक्योक्तसाधनजिज्ञासुमर्जुनं प्रति श्रीकृष्णेन साधनवर्णनात्‌ । 
“निर्मानमोहा जितसङ्गदोषा अध्यात्मनित्या विनिवृत्तकामाः । 
डन्द्वैर्बिमुक्ताः सुखदुःखसंज्ञैः गच्छन्त्यमूढाः पदमव्ययं तत्‌ ॥” 
इति उत्तरवाक्ये अव्ययपदप्राप्तिसाधनवर्णनात्‌ । तदनन्तरं प्राप्यमव्ययं पदं कीदृशमित्यपेक्षाया 
“न तद्भासयते सूर्या न शशाङ्को न पावकः । 
यद्गत्वा न निवर्तन्ते तद्धाम परमं मम ॥” 
इति तत्स्वरूपवर्णनात्‌, मध्ये 'तमेव चाद्यं पुरुषं प्रपद्ये यतः प्रवृत्तिः प्रसृता पुराणी'ति साधन- 
वर्णनौचित्यादिति । यतः इति श्रवणात्‌ तत इति स्वत एव लभ्यते । यत्तदोर्नित्यसम्बन्धात्‌ । तेन 


यत इत्यतो जगतः प्रवृत्तिरिति सम्बन्धः । तथाच न तद्वलेनाद्यपुरुषस्य श्रीकृष्णान्यत्वसिद्धिः । 
किन्तूक्तरीत्या तदनन्यत्वमेव सिद्धयति । एवञ्च विभूतिविभूतिमतोर्भेदनियमस्तत्रैव भग्न: इति । 


किञ्च नारायणानुवाके नारायणस्यैव हरिहाब्दितस्य 'स ब्रह्मा स शिवः स हरिः सेन्द्रः सोऽक्षरः 
परमः स्वराड्‌' इति उत्तरपाठरीत्या नारायणविभूतिष्वाम्नानाद्विभूतेः विभूतिमदन्यत्वस्य तत्रैवाभाव 
इति । तस्माद्विष्णोः कार्यकोटिनिविष्टत्वप्रयुक्तपरब्रह्मत्वानुपपत्त्यभावात्‌, विभूतित्वप्रयुक्तजगत्कारण- 
भूतपरब्रह्मभावानुपपत्त्यभावाञ्च न तत्त्वानुपपत्तिरिति सिद्धम्‌ । 


केचित्तु गीतायां चरमाध्याये-- 


“ईश्वरः सर्वभूतानां हृददेरोऽर्जुन तिष्ठति । 


भ्रामयन्‌ सर्वभूतानि यन्त्रारूढानि मायया ॥ 


तमेव शरण गच्छ सर्वभावेन भारत । 
तत्प्रसादात्परां शान्ति स्थान प्राप्स्यसि शाश्वतम्‌ ॥ 


इति ते ज्ञानमाख्यातं गुह्यादुह्मतरं मया ।” 


32 श्रीमद्विजयीन्द्रभिक्षुविरचितं 
इति श्रीकृष्णेन शरण्यमीश्वरशब्दित परोक्षतया निर्दिश्य तत्प्रसादात्परशान्त्यादिलक्षणफळवर्णनात्‌ तस्य 
कुष्णान्यत्वप्रतीतेरिदं गीताशास्रे तत्परमेव भवितुमर्हतीत्यादाङ्कघ-- 


“न त्वेवाहं जातु नास न त्व नेमे जनाधिपा: । 
न चैव न भविष्यामः सर्वे वयमतः परम्‌ ॥” 


इति परमोपक्रमे अहंदाब्देन श्रीकृष्णस्यैवोपक्रमात्‌, 

“न मे पार्थास्ति कर्तव्यं त्रिषु लोकेषु किञ्चन । 

नानवासमवासव्य वर्त एव च कर्मणि ॥ 

यदा यदा हि धर्मस्य ग्ळानिर्भवति भारत । 

अभ्युत्थानमधर्मस्य तदाऽऽत्मानं सृजाम्यहम्‌ ॥ 

भोक्तारं यज्ञतपसां सर्वलोकमहेश्वरम्‌ । 

सुहृदं सर्वभूताना ज्ञात्वा मां झान्तिमृच्छति ॥ 

यो मां पझ्यति सर्वत्र सर्व च मयि पझ्यति । 

तस्याहं न प्रणऱयामि स च मे न प्रणश्यति ॥ 

अहं कृत्सस्य जगतः प्रभवः प्रलयस्तथा । 

मत्तः परतर नान्यत्‌ किञ्चिदस्ति धनञ्जय ॥ 

मयि सर्वमिदं प्रोतं सूत्रे मणिगणा इव । 

अधियज्गोऽहमेवात्र देहे देहभृतां वर ॥ 

अन्तकाले च मामेव स्मरन्‌ मुत्तवा कलेवरम्‌ । 

यः प्रयाति स मद्भावं याति नास्त्यत्र सहायः ॥ 

मया ततमिदं सर्वं जगदव्यक्तमूर्तिना । 

तेषामहं समुद्धर्ता मृत्युसंसारसागरात्‌ ॥” 
इत्यादिषु प्रत्यध्यायमस्मच्छब्देन श्रीकृष्णस्यैव मध्ये परामर्शात्‌; उपसंहारे, “सर्वधर्मान्‌ परित्यज्य 
मामेकं दारणं ब्रजे'त्यस्मच्छब्देन श्रीकृष्णस्यैवोपसंहाराच, 'तमेव शरण गच्छ' इत्येवंजातीयकेषु 
परोक्षवचनसत्त्वेऽपि तेषां श्रीकृष्णपरत्वमेवोचितम्‌ । किञ्च 'तमेव शरणं गच्छे'ति परोक्षवचनस्य 
श्रीकृष्णविषयत्वेऽपि 

'“तपस्स्वाध्यायनिरत तपस्वी वाग्विदां वरम्‌ । 
नारद्‌ं परिपप्रच्छ वाल्मीकिर्मुनिपुङ्गवम्‌ ॥” 


इत्यादिवत्‌ गोनर्दीय आहेति महाभाष्यवचनवच्चोपपत्तिः । अपि च 


“सर्वे वेदा यत्पदमामनन्ति तपासि सर्वाणि च यद्वदन्ति । 
यदिच्छन्तो ब्रह्मचर्यं चरन्ति तत्ते पद सङड्गहेण ब्रवीमि ॥ 


इति विष्णुपरकठवल्लीवाक्यार्थप्रत्यभिज्ञापकात्‌, 


“यदक्षरं वेदविदो वदन्ति विशन्ति यद्यतयो वीतरागाः । 
यदिच्छन्तो ब्रह्मचर्यं चरन्ति तत्ते पदं सडुहेण प्रवक्ष्ये ॥ 


सर्वद्वाराणि संयम्य मनो हृदि निरुध्य च । 
मू्ध्याधायात्मनः प्राणमास्थितो योगधारणाम्‌ ॥ 


ओमित्येकाक्षर ब्रह्म व्याहरन्‌ मामनुस्मरन्‌ । 
यः प्रयाति त्यजन्‌ देहं स याति परमां गतिम्‌ ॥ 


इति गीतावचनादपि गीतायाः विष्णुपरत्वमेव युक्तम्‌ । विष्णुपरत्वेऽपि कृष्णपरत्वमेव सिद्धथति । 
विष्णुर्नारायणः कृष्ण इत्येतेषां पर्यायत्वं प्रसिद्धम्‌ । 


१३, गीतायाः शिवपरत्वाक्षेपः तत्खण्डन॑ च 


नन्वेवं गीता शिवपरापि किं न स्यात्‌ । सर्वतः पाणिपादं तत्‌ सर्वतोऽक्षिरिरोमुखम्‌'' इति 
शिवपरश्चैताश्वतरयत्किञ्चिद्वाक्यैकदेशार्थप्रत्यभिज्ञापकगीतावचनसद्भावाविरोषात्‌ इति चेन्न । कुष्ण- 
परत्वे उपक्रमाद्यानुगुण्यवर्णनात्‌ । विश्वतश्चक्षुरुत विश्वतो मुखो विश्वतो बाहुरुत विश्वतस्पात्‌’ इति 
शिवतदितरपरानेकोपनिषदनुगतवाक्यार्थप्रत्यभिज्ञाया एकत्वेन दिवपंरैवेति निश्चयाप्रयोजकतया दुर्बल- 
त्वात्‌ । यद्यपि ईश्वरः सर्वभूतानां हृद्देदोऽर्जुन तिष्ठति’ इत्युपसंहारे यो लोकत्रयमाविइय बिभर्त्यव्यय 
ईश्वरः' इति पूर्वत्र च ईश्वराभिधानश्रुतिरस्ति । तथाप्यनुपसञ्जातविरोध्युपक्रमादितः ‘तमेव चाद्यं पुरुषं 
प्रपद्ये’, 'प्रथितः पुरुषोत्तमः’ इत्यादिप्रथमपुरुषपुरुषोत्तमाद्यमिधानश्रुतेश्च ईश्वरामिघानश्रुतेः पुरुष- 
पुरुषोत्तमदाब्दितविष्णुपरत्वमेव न्याय्यम्‌ । श्रीपतिः पुरुषोत्तमः’ इति हि कोशकारस्मृतिः प्रसिद्धैव । 
किञ्च 


१, श्वेत. अ. ३, मन्त्रः १६ 

“कारण गुणसङ्गोऽस्य सदसद्योनिजन्मसु । 
उपद्रष्टानुमन्ता च भर्ता भोक्ता महेश्वरः । 
परमात्मेति चाप्युक्तो देहेऽस्मिन्‌ पुरुषः परः । 
य एब वेत्ति पुरुष प्रकृतिं च गुणैः सह । 
सर्वथा वर्तमानोऽपि न स भूयोऽभिजायते ॥” 
इति गीतायां त्रयोदशाध्याये उदद्रष्ट्नुमन्तृभर्तृभोक्तमहेश्वरपरमात्मराब्दानां परमपुरुषवाचकत्वेन 
अभिधानात्‌ । “उत्तमः पुरुषस्त्वन्यः परमात्मेत्युदाहृत'’ इति श्रीकृष्णेन क्षराक्षरातीते स्वात्मन्येव 
परमपुरुषत्वरूपोत्तमपुरुषत्ववर्णनात्‌ । परमपुरुषराब्दार्थोऽपि क इति विरोषजिज्ञासानिरासाय-- 
“सृष्टिस्थित्यन्तकरणीं' ब्रह्मविष्णुरिवात्मिकाम्‌ । 
स सज्ञां याति भगवान्‌ एक एव जनार्दनः ॥” 
इति श्रीविष्णुपुराणे भागवत इव ब्रह्मविष्णुङिवपर्यायाणामेकस्मिन्‌ परमपुरुषे प्रवृत्तिनिमित्तो- 
पन्यासपूर्वक ब्रह्मविष्णुशिवपर्यायमुख्यार्थत्वज्ञापनाय स संज्ञां याति भगवानेक एव जनार्दनः' इति 
सावधारणं भागवतोपन्यासपूर्वकं जनार्दनदान्दितविषयप्रदर्हानात्‌ तस्यैव परमपुरुषत्वं ब्रह्मविष्णुरिव- 
पर्यायमुख्यार्थत्वं च युक्तम्‌ । न च कारणं गुणसङ्गोऽस्येति गीतावचनस्य परमपुरुषोपद्रष््रादिशाब्दा- 
भिधेयत्वप्रतिपादने तात्पर्य नेति युक्तम्‌ । 'य एवं वेत्ति पुरुषम्‌’ इत्यत्र फलसङ्कीर्तनात्‌ 'य एवमि'- 
त्युक्तप्रकारसङ्कीर्तनाच्च । न च जनार्दनदाब्दो विष्णोरन्यवाचकः । पीताम्बरोऽच्युतः दार्ङ्गी विष्वक्सेनो 
जनादनः' इति कोइाकारस्मरणस्य तत्रैव दर्शनात्‌ अन्यत्रादर्शनात्‌ (पा. तत्रेवान्यत्रादर्शनात्‌) तथाच 
भागवते तृतीयस्कन्धतात्पर्यनिर्णये भगवत्पादैरुदाहृतेयं श्रुतिः 
अयः त्रयी वा व प्रकृतिः सत्त्व रजस्तम इति । ता नारायणः 
परिपइ्यत्यनन्यप्रतिष्ठः तं वा एतमाहुः पुरुष इति । पूर्णो 
ह्येष भवति । स त्रेधा बभूवैषां गुणानामुपादानाय, विष्णुर्वा 
सत्त्वस्य रजसो ब्रह्मेशानो नाम तमसः । स आविवेरा ब्रह्मा । 
ब्रह्माणं चतुर्मुखं ईश ईशान पञ्चमुखं यो वा ईश ईझान- 
माविवेश त काळ इत्याचक्षते एत काळ इत्याचक्षत काळ- 
इत्याचक्षते इति । 


१. विष्णुपुराणम्‌ अंशः १, अ. २, छो. ६६ । 
२. भागवततात्पर्ये स्कं. ३, अ. ११ । आचार्यैरुदाहृता सौकरायणश्रुतिः । 

यथा वामनवाराहवचनेन च । 
“ब्रह्मविष्ण्वीशरूपाणि त्रीणि विष्णोर्महात्मनः । 
ब्रह्मणि ब्रह्मरूपोऽसौ शिवरूपी शिवे स्थितः । 
पुथगेव स्थितो देवो विष्णुरूपी जनार्दनः । 
हिरण्यगर्भे शर्वे च विष्णुस्तत्सहृशाकृतिः । 
स्थित्वा जगत्सृष्टिलयौ करोति पुरुषोत्तमः ॥ इति । 
किञ्च भागवते षष्ठस्कन्धे चतुर्थाध्याये 
“स बै ममारीषविरेषमायानिषेधनिर्वाणसुखानुभूतिः' । 
स सर्वनामा स च विश्वरूपः प्रसीदतामनिरुक्तात्मराक्तिः ॥” 
इति ब्रह्मणा सर्वदाब्दवाच्यत्ववर्णनात्‌, पद्मपुराणेः अष्टपञ्चादाध्याये 
“शृणु नामानि वक्ष्यामि रामचन्द्रस्य पार्वति । 
लौकिका वैदिका: शब्दा ये केचित्सन्ति पार्वति । 
नामानि रामचन्द्रस्य सहस्रं तेषु चाधिकम्‌ ॥” 
इति रुद्रेण लौकिकवैदिकसर्वराब्दवाच्यत्ववर्णनात्‌, पाञ्चरात्रे जितन्तेस्तोत्रे कार्याणा? कारणं पूर्व वचसां 
वाच्यमुत्तमम्‌' इति ब्रह्मणा सर्वरान्दमुख्यार्थत्ववर्णनाच्च ईश्वरशब्दस्य तत्पर्यायाणां च मुख्यार्थो विष्णुरेव 
स्वीकार्य इति ईश्वरः सर्वभूतानां हुद्देशेदर्जुन तिष्ठति’ इत्युपसंहारगतेश्वराभिधानश्रुतिरप्यविरुद्धेति सर्व- 
मवदातम्‌ । 
१४, बिष्णोरेब सकलवैदिकराब्दवाच्यत्वाक्षेपः तत्परिहारश्च 
यद्यपि 'इमा रुद्राय स्थिरधन्वने गिरः' इति श्रुत्या शिवस्य सकलवैदिकदाब्दावाच्यत्वमुच्यते, 
तथा सर्वाणि ह वा एतस्य नामधेयानि इत्याश्वलायनस्मरणात्‌, 
“नामानि तव गोविद यानि लोके महान्ति च । 
तान्येव मम नामानि नात्र कार्या विचारणा ॥” 
इति हरिवंशे दिववचनेन विष्णुनाम्नामन्येषां च प्रकृष्टप्रवृत्तिनिमित्तानां नाम्नां घनसारश्चन्द्रसंज्ञ इति 
वचनेन चन्द्रनाम्रां कर्पूरनामत्ववत्‌ शिवनामत्वस्य विधानात्‌ । 


१. भाग. ६ स्कन्धः, ४ अध्यायः, २८ कोकः । 
२. पद्म, अ. २५४, छो. २५-२६, पूर्वार्धमात्रम्‌ । ३. जितन्तेस्तोत्रे अ. ४, छो. ७ । 

यद्यपि कूर्मपुराणे'--- 


“बशित्वादप्यवश्यत्वादीश्वरः परिभाषितः । 
ऋषिः सर्वगतत्वेन हरिः सर्वगुणैर्युतः ॥ 


अनुत्पादाच्च पूर्वत्वात्‌ स्वयम्भूरिति स स्मृतः । 
नराणामयन यस्मात्‌ तेन नारायणः स्मृतः ॥ 


हरः संसारहरणात्‌ विभुत्वाद्विष्णुरुच्यते । 
भगवान्‌ सर्वविज्ञानादबनादोमिति स्सृतः ॥ 


सर्वराः सर्वविज्ञानात्‌ सर्वः सर्वमयो यतः । 
रिवश्च निर्मलो यस्मात्‌ विभुः सर्वगतो यतः ॥ 


इति हरिदान्दपर्यायाणां विशिष्य शिवनामत्ववर्णनाच्च, श्रुतिस्मृत्यादिषु इद वाक्यं विष्णुपरं वा ? 
शिवपरं वे'ति संशये विष्णुपरमेवेति वा शिवपरमेवेति वा न निर्णयसम्भवः । न ह्युभयत्र तुल्यवत्‌ 
प्रवृत्तानां दाब्दानां स्वघाटितमूतीनां वाक्यानामन्यतरासाधारणश्रुतित्वेन तत्परत्वनिर्णयहेतुत्वमुपपद्चते । 
तथापि इमा रुद्राय इति श्रुत्या न रुद्रस्य सर्वराब्दाभिधेयत्वं सिद्धयति । तस्यापदार्थत्वादवाक्यार्थ- 
त्वाच्च । धनाय वाणिज्यमितिवत्‌ रुद्रप्रात्य्थमिमा गिरः इति, तस्य स्थिरघन्वार्थत्वसिद्धये इति 
वाक्यार्थोपपत्तेश्च । इमा इति सर्वनाम्नः प्रकृतगीर्मात्रपरत्वोपपत्त्या सकलगी:परत्वासिद्धेश्च । अन्यथा इमा 
गिर आदित्येभ्यो घृतस्ुरित्यादिश्रुत्या आदित्यानामपि सर्ववैदिकरान्दवाच्यत्वप्रसङ्गः । ब्रह्मैवः वाचः 
परमं व्योम इति साधारणश्रुत्या सकलशब्दमुख्यामिधेयत्वावेदनाच्च । 'तदेव ब्रह्म परमं कवीनामि'ति 
सावधारणश्रुत्या ज्ञानिनां मते विष्णोरेव परमब्रह्मत्वेन तत्रैवाहुरित्यार्यप्रसिद्धिवर्णनेन तस्यैव परमब्रह्म- 
दान्दमुख्यार्थत्वौचित्याच्च । ‘नताः स्म सर्ववचसां प्रतिष्ठा यत्र शाश्वती । वचसां वाच्यमुत्तमम्‌' इति 
स्मृतिभ्यां सर्वदान्दानां दाक्तिरूपप्रतिष्ठायाः विष्णावेव दाश्वतत्ववर्णनात्‌ । तस्यैव तन्मुख्यार्थत्ववर्ण- 
नाच । आश्वलायनस्मृतावपि सर्वाणि ह वा एतस्येति ह वै शब्दोपबन्धात्‌ तयोश्च प्रसिद्धद्योतकत्वात्‌ 
दातपथे अभ (अभ्र) मूर्तिब्राह्मणे दिवस्य डित्थडिवित्थादिनामतुल्यसाङ्केतिकनामवत्त्वप्रतीतेः । प्रतिष्ठा 
यत्र शाश्वती' इति स्मृत्यनुसारेणापि विष्णोरन्यत्र साङ्केतिकनामवत्त्वावइयम्भावाच्च । सङ्केतितप्रसिद्ध- 
नाम्नामेव तत्र तत्र सर्वरान्दार्थत्वमाश्रयणीयमिति न तद्वलेनापि तस्य सर्वराब्दाभिधेयत्वसिद्धिः । हरिवंशे 


१. कूर्मपुराणम्‌, अध्यायः ४, छोक ६१-६२-६३-६४ । 
२.... सोममाहुर्वृष्णो अश्वत्य रेतः तै.सं. का. ७, प्र. ४, अनु. १८, वर्गः ४६ । 

नामानि तव गोविन्देति शिववचनेनापि न तस्य विष्णुवाचकसर्वशब्दवाच्यत्वसिद्धि: । हे गोविंद | लोके 
यानि तव नामानि रूढ्या प्रवर्तमानाः शब्दाः महान्ति च नामानि योगरूढिम्याममिघायका: शब्दाः 
तान्येव मम नामानि न तु स्वातन्त्र्येण नामानि सन्तीति स्फुटमर्थप्रतीतेः शिवेनैव सर्वराब्दानां स्वात- 
न्त्र्येण कुष्णाभिधायकत्ववर्णनात्‌ । दाब्देतिस्वतन्त्रनामत्वस्यान्यासङ्केतितत्वात्‌ अन्यस्यासम्भवेन 
तद्वचनबलेनापि विष्णोरेव सर्वराब्दमुख्यार्थत्वं सिद्धयति । प्रत्युत दिवस्य विष्णुनामान्तर्गतकतिपय- 
नामवत्त्वमेव सिद्धयति न तु तत्सकलनामवत्त्वम्‌ । तान्येव तान्येवेत्येवशब्दस्वारस्यात्‌ । कूर्मपुराण- 
वचनेनापि हरादिहाब्दानां शिवे योगमात्रं सिद्धयति न तु योगरूढिः । विष्णौ तु योगरूढिः सुप्रसिद्धेति 
ततोऽपि न शिवस्य हर्यादिराब्दमुख्यार्थत्वं सिद्धयति । 


नन्वेवं सर्वराब्दानां मुख्यतो विष्णुवाचकत्वाभ्युपगमे आकादाप्राणाद्यधिकरणेषु आकाशादि- 
दाब्दानां विष्णवसाधारणाभिधानश्रुतित्वेनेव ब्रह्मपरत्वनिर्णयसम्भवे लिङ्गेन तन्निर्णयः सूत्रकृता भगवता 
न कार्यः स्यादिति चेत्सत्यम्‌ । लिङ्गेनापि तन्निर्णयः सम्भवतीत्यभिप्रेत्य भगवता तदुपन्यासात्‌ । 
अवश्य चैतदेवं विज्ञेयम्‌ । श्रुत्या पूर्वपक्षे लिङ्गेन सिद्धान्तायोगात्‌ । आकाझादिश्रुतेर्भूताकाशादिपरत्वेन 
निर्णायकत्वोपपत्तेः । अनन्तत्वस्य यथा 'अनन्तोऽयमाकाइा एवमनन्त आत्मा वेदितव्यः । वायुश्चा- 
न्तरिक्षं चैतदुभयममृतम्‌' इति श्रुतिषु भूताकादादीनामपि सिद्धवन्निदेशात्‌ । अन्यथा दृष्टान्तत्वा- 
योगात्‌ । निश्चितसाध्यवत एव दृष्टान्तत्वात्‌ । आकाशवत्‌ सर्वगतश्च नित्य इत्यात्मनः सर्वगतत्व- 
नित्यत्वसाधने आकाशस्य दृष्टान्तत्ववर्णनेन ब्रह्मवदेव तस्यापि भूतभविष्यद्वर्तमानसकलपदार्था- 
नुगततयैव सर्वगतत्वसिद्धया अनादित्वसिद्धेरप्यवर्जनीयत्वेन ब्रह्मवत्कृत््रजगत्कारणत्वोपपत्तेश्च । 
'आत्मन आकाश: सम्भूत’ इति श्रुतेः आकादानाद्यनन्तत्वावेदकश्रुतिद्वयानुरोधेन गौणोत्पत्तिपरत्वो- 
पपत्तेश्च । न चैवमाकाशाद्यधिकरणेषु अनन्तत्वादिलिङ्गेनापि निर्णय इति तव सिद्धान्तो न स्यात्‌ । 
अनन्तत्वस्य प्रसिद्धया (द्वा) आकाइादिसाधारणत्वेन ब्रह्मलिङ्गत्वस्यैवायोगादिति वाच्यम्‌ । परोव- 
रीयस्त्वाद्यनन्यसाधारणलिङ्गेनापि मम सिद्धान्तकरणसम्भवात्‌ । गुणतोऽनन्तत्वस्य ब्रह्मलिङ्गत्वसम्भ- 
वाच्च । न चाकाशादिराब्दानां विष्णुतदितराकाहादिवाचकत्वाविरोषात्‌, श्रुत्या च (अ) निर्णयताद- 
वस्थ्यमिति वाच्यम्‌ । आकाशादिशाब्दानाम्‌ उक्तरीत्या विष्णावेव मुख्यतो वाचकत्वेन श्रुतिलिङ्गा- 
भ्यामपि मम निर्णयसम्भवात्‌ । 


केचित्तु आकाशादिश्रुतीनां ब्रह्माकादाद्युभयश्रुतित्वेन संशायकतया श्रुतिमात्रतो निर्णया- 
सम्भवेऽपि लिङ्गोपेतश्रुत्या निर्णय इत्याहुः । 

अन्ये तु आकाइादिश्रुतीनां वाचकत्वेन साधारण्येऽपि विष्णोरन्यत्र विष्णाविव परममुख्य- 
त्वाभावात्‌ सर्वराब्दानां विष्णौ परममुख्यत्वस्योक्तरीत्या अवइयमङ्गीकार्यत्वात्‌ मुख्यामुख्ययोरमुख्ये 
सम्प्रत्यय इतिवत्‌ मुख्यपरममुख्ययोः परममुख्ये सम्प्रत्यय इति स्वीकारावञ्यम्भावात्‌ श्रुत्यैवाका- 
शाद्यधिकरणेषु मुख्यतो निर्णयोऽभिप्रेतः । लिङ्गेन निर्णयमिच्छतां तादुराश्रुत्यवष्टम्भेन लिङ्गेनापि 
निर्णयोऽभिप्रेत इति सूत्रकाराशयमाहुः । 


इतरे तु आनर्थक्यप्रतिहतानां विपरीतं बलाबलमितिन्यायेन निरवकाइालिङ्गादेव तत्र निर्णय 
इत्यातिष्ठन्ते । 


तदेवं विष्णुशिवपर्यायसमभिव्याहृतत्वेऽपि तत्तद्वाक्यानां विष्णुपरत्वनिर्णयो नासम्भवीति 
सिद्धम्‌ । ततश्च ईश्वरः सर्वभूतानां हदेरोऽर्जुन तिष्ठती'ति उपसंहारोऽपि विष्णावेव परममुख्यः । न च 
बाधकं विना परममुख्यार्थत्याग उचितः इति कृत्स्रापि गीता विष्णुपंरेवेति सर्वमनवद्यमित्याहुः । 


१५. सर्वराब्दानां विष्णुवाचकत्वाक्षेपः तत्खण्डनं च 


नन्वेवमपि सर्ववैदिकदाब्दानां परममुख्यवृत्त्या प्रतिपाद्योऽर्थो विष्णुरेवेत्यङ्गीकारोऽनुपपन्नः । तस्य 
सर्ववैदिकदाब्दवाच्यत्व एव मानाभावेन परममुख्यवृत्त्या तद्वाच्यत्वे सुतरां मानाभावात्‌ । निगमनिरुक्त- 
व्याकरणकोइाकारस्मुत्यादयो हि तत्र मानम्‌ । नहि तेषामन्यतमं मुख्यार्थे प्रमाणं पश्यामः । किञ्चैवं 
विष्ण्वादिराब्दैरिव तदितरहाब्दैरपि अविगानेन लोकवेदयोर्विष्णौ व्यवहारप्रसङ्गः । निघण्ट्वादिषु एत एव 
विष्णुदान्दपर्यायाः इति व्यवस्थाया तच्छन्दानां विभागेनानुक्तिप्रसङ्गश्च । वेदेषु सूक्तनियमाभावप्रसङ्गश्च । 
अपि चैवं सर्वरान्दानामक्षादिराब्दवन्नानार्थत्वप्रसङ्गः । न चेष्टापत्तिः । कोशादौ कतिपयडाब्दानामेव 
नानार्थत्वव्यवस्थितेः । किञ्चैवं सर्वदाब्दानामपि नानार्थत्वे अन्याय्यं चानेकार्थत्वमिति न्यायस्य निर्वि- 
षयत्वप्रसङ्गः । किञ्चानाद्यविगीतवृद्धव्यवहारो हि अत्रार्थेऽयं शाब्दः शक्त इत्यत्र मानमित्यविवादम्‌ । 
तथाच तादुहाव्यवहारो यत्रास्ति स एव तस्य तस्य शब्दस्य अर्थ इति सिद्धयति । न त्वन्यः । एवञ्च 
विष्णुः सर्ववैदिकरान्दमुख्यार्थः कथमिति न जानीमः । 


किञ्च 'वसन्ते वसन्ते ज्योतिषा यजेत’ इतिवाक्यस्थज्योतिरादिदाब्दानां लोकवेदयोर्ज्योति- 
ष्टोमादिकर्मस्वेव प्रसिद्धेः तेषामेव तद्वाच्यत्वाश्रयणमुचितम्‌ । न तु विष्णोस्तद्वाच्यत्वाश्रयणम्‌ । 
प्रसिद्धित्यागे ब्रह्मवाचित्वाङ्गीकारे अन्यस्य कर्मतदङ्गतत्क्रमदेहाकालाधिकार्यादिप्रापकप्रमाणान्तरा- 
भावेन नियतकर्मानुष्ठानं न सिद्धथेत्‌ । न च रारीररूपकविन्यस्तगृहीतेः इति न्यायेन अव्यक्तादिशाब्दानां 
ब्रह्मसम्बन्धात्‌ प्रधानादाविव ज्योतिरादिहाब्दानामपि कर्मादौ वृत्तेः कर्मसिद्धिरिति वाच्यम्‌ । एवं हि 

ब्रह्मणोषन्यत्र झाब्दानां लक्षणैव स्यात्‌ । न चैवम्‌ । अनाद्यविगीतवृद्धव्यवहारादिना ब्रह्मणोऽन्यत्र 
शक्तिसिद्धेः । नापि तदधीनत्वन्यायेन ब्रह्मणि वृत्तिः । एवं सर्वरान्दसमन्वयेऽपि सर्वनियन्तृत्वाद्यन्यस्य 
गुणस्यासिद्धेः । न हि सर्वराब्दसमन्वयः सर्वनियन्तृत्वरूपैकगुणसिद्धयर्थोऽङ्गीकृतः । सकलकल्याण- 
गुणपूर्तये सर्वदाब्दानां ब्रह्मणि समन्वयोपगमात्‌ । 

“विद्यादीनां नियन्तायं पूज्यः प्राप्यश्च तद्वता । 

इत्यादिश्रुतिरूपेण विद्यादिश्रुतयोऽपि च । 

हरिं बिन्दन्ति (वदन्ति) सर्वेषा तन्नामत्वाद्यथापि वा ॥” 
इत्यादिस्मुत्यनुसारेण सिद्धान्तिना तदधीनत्वसत्त्वे देहयोगस्यैव व्युत्पादयितव्यत्वाच । जातमोतं हरौ 
यस्माञ्योतिः षः प्राणरूपतः (अनुव्याख्यानम्‌ १-४, १२ ज्योतिरुपक्रमाधिकरणम्‌ - सू.१०) इत्यनुव्याख्या- 
नोक्तरीत्या योगवृत्त्या ब्रह्मणि पदसमन्वयः, कर्मणि रूढेर्बळवत्त्वात्‌ । किञ्च ज्योतिरादिशब्दावयवाना 
ज्योतिरित्यादीनामपि ब्रह्मपरत्वे समुदायस्य ब्रह्मणि वृत्तिः स्यात्‌ । न हि पङ्कः पङ्कजशान्दार्थः । एवं 
जगजनकत्वादिगुणश्च न सिद्धयेत्‌ । अवयवसमुदाययोद्वयोरपि भगवन्नाममात्रत्वात्‌ । अवयवाना- 
मन्यत्रप्रसिद्धत्वेन अब्रह्मपरत्वे तु सर्वसमन्वयासिद्धिः । समुदायस्यापि तत एवाब्रह्मपरत्वापातश्च । 
अमुख्यवृत्त्या अन्यपरतेति तु निरस्तम्‌ । तदुक्तमनुव्याख्याने 'व्युत्पत्तेरप्यशक्यता' । (प्रकृत्यधिकरणम्‌ 
१-४-२३) इति निरस्तम्‌ । 


तत्र प्रमाणोपन्यासस्य बहुशः कृतत्वात्‌ । ज्योतिरादिराब्दमुख्यार्थत्वेऽपि 'तं\ यच्छतं वर्षा- 
ण्यभ्यार्चत्‌ तस्माच्छतर्चिनः तस्माच्छतार्चिनः इत्याचक्षते । एतमेव सन्तम्‌, य इदं सर्व मध्यतो दधे 
यदिदं किञ्च तस्मान्माध्यमाः तस्मान्माध्यमा इत्याचक्षते । एतमेव सन्तम्‌ इत्यादिना ता वा एताः सर्वा 
ऋचः सर्वे वेदाः सर्वे घोषाः एकैव व्याहृतिः प्राण एव प्राण ऋच इत्येव विद्यादि'त्यन्तेन झातर्चिनः 
ातर्चिनः इत्यभ्याससहितेन वाक्येन ब्रह्मरान्दमुख्यार्थस्य विष्णोः सर्वरान्दमुख्यार्थत्वोक्तेश्च । 'अवः 
स्वराति गर्गरा गोधा परि सनिष्वणत्‌ । पिङ्गा परि स निष्वणदिन्द्राय ब्रह्मोद्यतमि'ति श्रुतौ गर्गरगोधादि- 
ाब्दानामपि परब्रह्मवाचितामुत्तवा ब्रह्मराब्दार्थस्य वेदस्य विदिष्य तद्वाचितोक्तेश्च । 'णकारो* बलं 
षकारः प्राण आत्मा इति विष्णुराब्दहारीरप्रविष्टणकारषकारयोरर्थमुत्तवा स यो हैतौ णकारषकारावनु- 
संहितमृचो वेद' इति श्रुतौ णकारषकारार्थः सर्वत्र पूर्वोत्तरवर्णसंहितार्थं इत्युक्तत्वाच्च । अ इति ब्रह्मेति 
१ योषित्‌ २२ द ५१ । ऐतयमाप्यार्थमाल ्तेदन््िष्े पुनम 

२. ऋ.सं. ८-६९-९ ३ छां. ७ अध्यायः २-३ । पु. ७१ । 

३. ऐतरेयोपनिषत्‌ ३-२-६ (४३२-४३३ पु.) 

ब्रह्मवाचितया उक्तेन अकारेण सह सर्वदाब्दानां समानार्थस्य ‘अकारो वै सर्वा वागि"ति श्रुत्योक्तेश्च । 
'सृजतो हि श्रुतयोऽनुवर्तन्ते नैवासृजतः किं वा विदधते किं वा निषेधन्ति श्रुतिमात्रा एव ते स्युरि'ति 
श्रुतौ विद्यादिभागस्यापि भगवत्स्तुतित्वोक्तेश्च । ‘यद्वै किञ्चिदध्यगीष्ठाः नामैवैतन्नाम वा ऋग्वेदो यजुर्वेदः 
सामवेद आथर्वणश्चतुर्थः' इत्यादौ नामैवैतदित्यन्ते छान्दोग्ये यद्वाच ओमिति यञ्च नेति यच्चास्याः 
क्रूर यदु चोल्बणिष्णु, तद्वियूया कवयोऽन्वविन्दन्‌ नामायत्ता समतृप्यळ्छृतेधि' इति ऐतरेये च 
सर्ववैदिकराब्दानां भगवन्नामत्वोक्तेश्च । 'कइछन्दसां योगमावेद धीर’ इति श्रुतौ इत्यस्याः हृदयं 
साक्षान्ान्यो मद्वेद कश्चने'ति स्मृतौ वैदिकयौगिकार्थस्य तदघीनत्वोक्तेश्च । “तत्रापि यौगिको मुख्यः 
सर्वत्रास्ति स वैदिकः । अनवस्थानिवृत्त्यर्थं यौगिके रूढिकल्पना । तत्रापि परमो मुख्यो वाच्यः स परमो 
हरिः । तत्तन्मुख्याविरोधेन तदन्यार्थस्य सङ्गहः' इत्यादिस्मृतेश्च । न च “त यच्छतम्‌' इत्यादि वाक्य- 
स्यापि ब्रह्मणि पदसमन्वयान्नानेन सर्वदाब्दवाच्यत्वसिद्धिरिति शङ्कयम्‌ । अस्य लोकप्रसिद्धपदार्थ- 
संसर्गाबाधकत्वे तद्वोधाधीनस्य पदसमन्वयस्यैवासिद्धेः । बोधकत्वे तु पदसमन्वयो न स्वोपजीव्य 
ब्रह्मणः सर्वदान्दवाच्यत्वरूपं संसर्गं बाधते । स्वाध्यायोऽध्येतव्य इति वाक्यवच्चास्य विनियोक्तृत्व- 
विनियोज्यत्वे न विरुद्धे । अत्र च श्रुतौ एतमित्यनेन प्राणस्तथेत्यत्र ब्रह्मत्वेन निर्णीतं प्राणो ह्येष य एष 
तपति' इति पूर्ववाक्यस्थं प्राणं परामृश्य अवयवार्थोत्तययोगः आचक्षते, इत्यनेन रूढेरुत्तया अवधारणेन 
च लौकिकरूढिप्राबल्यप्रसक्तमन्येषां मुख्यार्थत्वं निरस्तम्‌ । तदुक्तमनुव्याख्याने । 


“आचक्षत इति ह्यत्र सन्तमित्यबधारणात्‌ । 
योगस्य रूढेः प्राबल्य विद्वद्रूढिं च तत्रगाम्‌ । 
बहुशो दझयत्यञ्जस्तात्पर्यात्‌ सनिरुक्तिकम्‌\ ॥ इति । 


न चैवं कर्मानुष्ठानस्य व्युत्पत्ेर्वा अनुपपत्तिः । यतः 


उपजीव्य प्रसिद्धार्थं रातमित्यादिका श्रुतिः । 
न शक्ता बाधितुं तस्माद्युक्तो व्युत्पत्तिकर्मणी ॥ 
नहि ज्योतिरादिराब्दानां तदवयवानां च प्रसिद्धार्थो विनेव बाधकं त्यक्तुं युक्तः । न च 'तं यच्छतं 
वर्षाणि’ इत्यादिश्रुतिरेव बाधिका । अनया ब्रह्मणि इातर्च्यादिराब्दव्युत्पादनाय तदवयवानां लोकप्रसि- 
द्वार्थमुपजीवन्त्या न्यायसाम्यात्‌ ज्योतिरादिराब्देष्वपि तस्याभ्यनुज्ञातत्वात्‌ । एवञ्च यथा डुपचष्‌ 


१. भाष्ये समन्वयाधिकरणोदाहृतभागवतवचनम्‌ । ब्र. सू. १-१-४, अधि. ४ । 
२. अनुव्याख्यानम्‌ अ. १. पा. ४. ३४१-३४२ । 

पाके', डुकृञ्‌ करणे' इत्यादौ पाकादिहान्दानां पच्यादिधातुजत्वेऽपि तेषां लोकप्रसिद्धार्थमादाय 
धातूनामर्थनिरूपणम्‌, अन्यथा ह्यन्योन्याश्रयः स्यात्‌ । तथेहापि अवयवानां लोकप्रसिद्धार्थमादायेति 
व्युत्पादनं तदवयवानां तदनवयवानां च लोकप्रसिद्धार्थमादायेति किमनुचितम्‌ । 


न चैवं लोके लक्षणैव स्यादिति झाङ्कयम्‌ । अभिधानव्याकरणादिमिः प्रमितस्य लोके मुख्यत्वस्य 
विनैव बाधक त्यागायोगात्‌ । न च एतमेव इत्यवधारणं बाधकम्‌ । तस्य प्रमितमुख्यत्वाबाघेनेव 
ब्रह्मण्येव परममुख्यत्वमन्यत्र नेत्येवंपरत्वोपपत्तेः । ब्रह्मणि परममुख्यत्वं च प्रवृत्तिनिमित्तस्य निरव- 
धिकत्वानन्याधीनत्वाभ्यां युक्तम्‌ । युक्तं च मुख्यवृत्तावेव योगरूढ्योरिव अमुख्यवृत्तौ निरूढलक्षणान्य- 
लक्षणयो रूढेरिव च तारतम्यम्‌ । न चैव सर्वदाब्दानामप्यक्षादिरान्दवन्नानार्थत्वप्रसङ्गः । संज्ञात्वेन 
विनियोगमादाय घटपटादिशब्दानामपि नानार्थत्वस्य दुनिरसत्वात्‌ । किञ्च सति प्रमाणे सर्वराब्दानामपि 
नानार्थत्वं सर्वैरपि शिरसा धार्यम्‌ । अन्यथाक्षादिराब्देष्वपि तदभावप्रसङ्गात्‌ । प्रमाणानि चोक्तानि । 
अन्याय्यं चानेकार्थत्वमिति न्यायश्च अप्रामाणिकानेकार्थत्वस्वीकारविषयः । 


एतेन विष्ण्वादिराब्दैरपि तदितरराब्दैरपि अविगानेन लोकवेदयोः व्यवहारप्रसङ्गः । निघण्ट्वादिषु 
एत एव विष्णुडान्दपर्यायाः, एते तु इन्द्रपर्याया एव न विष्णुपर्याया इति व्यवस्थाया तत्तच्छब्दाना- 
मविगानेन (उत्तय) उतक्तिप्रसङ्गः, वेदेषु सूक्तनियमाभावप्रसङ्गश्चेति निरस्तम्‌ । 


उक्तरीत्या प्रमाणैः शक्तिग्रहवतां तथा व्यवहारस्य सत्तेनेष्टापादनात्‌ । निघण्टूनां प्रायशो 

लौकिकदाब्दार्थज्ञानरूपप्रयोजनसिद्धचर्थत्वेन प्रवृत्ततया नामरूपे व्याकरोत्‌, 'आकाशो ह वै नाम- 
रूपयोर्निर्वहिता, सर्वाणि रूपाणि विचित्य धीरः नामानि कृत्वा’ इत्यादिश्रुत्यनुसारेण रूपसृष्ट्यनन्तरं 
तत्तद्रूपेषु परमेश्वरकृतसङ्केताभिप्रायेण च प्रवृत्तत्वेन तथैव व्यवस्थया विभागकरणसम्भवेनाविरोधि- 
त्वात्‌ । वेदेषु वैदिकानां वाक्यविरोषाग््यादिराब्दविरोषसमभिव्याहारप्रयुक्ता्यादिसूक्तत्वव्यवहारोप- 
पत्तेश्च । अत एव--- 

“ऋते नारायणादीनि नामानि पुरुषोत्तमः । 

प्रादादन्यत्र भगवान्‌ राजेवर्ते स्वक पुरम्‌ ॥” 


इत्यादिपुराणवचनानि । अत एव च सृष्टेः पूर्वम्‌ 'नामानि विश्वाभि न सन्ति लोके यदाविरासीदनृतस्य, 
नामानि सर्वाणि यमाविदान्ति तं वै विष्णुं परममुदाहरन्ति’ इति श्रुत्यन्तरं सर्वदाब्दानां भगवन्मात्र- 
निष्ठत्वप्रतिपादकम्‌, तदितरत्र नाममात्राभावप्रतिपादकं च । किञ्च अत एव अविगीतानादिवृद्धव्यवहारो 
हयत्रार्थेऽयं शब्द: शक्तो नान्यत्रेत्यत्र मानमित्यविवादम्‌ । तथाच तादृराव्यवहारो यत्रास्ति स एव तस्य 

तस्य शब्दस्यार्थ इति सिद्धथति नत्वन्यः । एवञ्च विष्णुः सर्वशब्दमुख्यार्थः कथमिति न जानीम इति 
प्रत्यूढम्‌ । 

१६, एकस्य शाब्दस्य अनेकार्थत्वे न्यायविरोथाक्षेपपूर्वकं तत्परिहारः 


इदानीतननियतविषयव्यवहारस्य नामप्रपञ्चकरणानन्तरभावित्वेन उदाहृतानेकप्रमाणसिद्धविष्णु- 
सर्वदान्दमुख्यार्थत्वाविधातित्वात्‌ । न च वाच्यं तथापि सकृत्प्रयुक्तस्य इाब्दस्यानेकार्थप्रत्यायकत्व- 
मसम्भवीति । तात्पर्यग्राहकसदसद्भावाभ्यामेव तत्सम्भवतदसम्भवयोर्व्यवस्थितत्वात्‌ । राजा कुव- 
लयोल्लासकारी इत्यादिश्रिष्टशब्देघु चन्द्रभूपाद्यनेकार्थत्वदर्शनात्‌ “नानार्थविवक्षायामपि अक्षमानयेति 
प्रयोगाच्च, बहुगुणवतुडति सङ्कथा (पा. सू. २-१-२८) इत्यत्र संज्ञार्थस्यापि सङ्कयाहान्दस्य ष्णान्ता षट्‌ 
(पा.सू. १.१.२४) इत्यत्र षट्संज्ञार्थत्वदर्दानात्च । षष्ठी रोषे (पा. सू. २-३-५०) इत्यत्र दोषाब्देन 
कर्मादिव्यतिरिक्तार्थत्वोपसर्जनार्थत्वयोः, हलन्त्यम्‌ (पा.सू. १-३-३) इत्यत्र हलशबन्दे हकारात्परलका- 
ार्थत्वव्यञ्चनार्थत्वयोः दर्हानाच्च । ‘अग्निर्मूर्धा इति मन्त्रस्य श्रौते आभ्नेययागे स्मार्ते अङ्गारकजपहोमादौ 
च पवित्र ते’ इति मन्त्रस्य पवित्रेऽग्मौ दशापवित्रादौ च, “आप्यायस्वे'तिः मन्त्रस्य सौम्ये पत्नीसंयाजे 
सोमरसस्याप्यायने च विनियोगेन तत्तत्प्रकादानाय अनेकार्थत्वस्य स्वीकार्यत्वात्‌ । आयङ्गौरि'ति' 
मन्त्रस्य अहिंदेवतम्‌, सौर्य चेत्यनुक्रमणिकायां, दिव्यं सुपर्णमि'ति मन्त्रस्य अन्त्या “सारस्वते सूर्याय 
चे'त्यनुक्रमणिकायां “त्रयः केशिन'” इत्यश्चिः सूर्यो वायुश्च इत्यनुक्रमणिकायाम्‌ अनेकार्थत्वोक्तेश्च । 
निरुक्ते आनो भर प्रमगन्दस्य' इत्यादौ प्रमगन्दादिदाब्दानां* व्यक्तिविरोषरूढेः प्रभूतं धनं आगमिष्य- 
तीति यो ददाति स प्रमगन्दः इति योगस्य चोक्तत्वाच्च । 
१. ऋ. स. ८-४४-१६ २. ऋ.स. ९-८३-१ ३. ऋ.स. १-११-१६ ४. १०-१८-१ 
५. ऋ. स. १-१६४-५२ त्रयः केशिनः ऋतुथा विचक्षते संवत्सरे वपत एक एषाम्‌ । 
विश्वमेको अभिचष्टे दाचीभिर्धाजिरेकस्य ददुही न रूपम्‌ ॥ 
ऋ.सं. २-३-२२ त्रयः केशिनः अश्निवायुसूर्याः- यास्कनिरुक्तम्‌ (तृतीयम्‌) पु. (५०९) चौखम्भा । 


६. प्रमगन्दहाब्दविचारः-- किं ते कृण्वन्ति कीकटेषु गावो नाशिरं दुहे न तपन्ति घर्मम्‌ । 
आनो भर प्रमगन्दस्य वेदो नैचाशाखं मघवन्‌ रन्धयानः ॥ 
(ऋ.सं. ३-३-२१) अत्र प्रमगन्दरान्दव्युत्पत्तिरुक्ता यथा द्वैगुण्यादिलक्षणपरिमाणं गतोऽर्थो 


मामेव गमिष्यतीति बुद्धया परेषां ददातीति प्रमगन्दः वार्धुषिकः, 
तस्यापत्यं पुत्रादिः प्रमगन्दः । प्रस्कण्वादिवदपत्यार्थः प्रशब्देन द्योत्यते । 
(एवञ्च प्रमगन्दः इत्यस्य अत्यन्तकुसीदिकुलमित्यर्थः) (यास्कनिरुक्ते 
नैगमकाण्डम्‌, द्वितीयम्‌, पु. ३३३ चौखम्भा १९८९) 

“वानात्‌ सूतेर्देवनाद्वासुदेवो वासात्‌ सूतेः च्छादनात्‌ क्रीडया च ।” 
“बलादसुत्वाच्चावर्तनाच तं वासुदेवं प्रवदन्ति वेदाः । 
अद्यतेऽत्ति च भूतानि तस्मादन्नं तदुच्यत इति ॥” 
इत्यादिश्रुतौ, 

“गतिश्च सर्वभूतानां प्रजानां चापि भारत । 

व्यासै मे रोदसी पार्थ कान्तिश्चाभ्यधिका मम ॥ 

अघधिभूतनिविष्टश्च तदिच्छुश्चास्मि भारत । 

क्रमणाञ्चाप्यहं पार्थ विष्णुरित्यभिसंज्ञितः' ॥" 
इत्यादिस्मृतौ च वैदिकवासुदेवादिराब्दानामनेकार्थत्वोक्तेश्च । 'स्वाप्ययसम्पत्त्योरन्यतरापेक्षमाविष्कृतं 
हि' (ब्र. सू. ४-४-१६) इत्यत्र सुषुप्तिवाक्यस्य व्यर्थतायाः सूत्रकारेणैव वक्ष्यमाणत्वाच्च । "त्रयोऽर्थाः 
सर्ववेदेषु दरार्थाः सर्वभारते' इत्यादिस्कान्दस्मृतेश्च । तदुक्तं कर्मनिर्णये\ भगवत्पादैः न च बह्वर्थेषु 
तात्पर्यकल्पने कल्पनागौरवम्‌ । वचनेनैव प्रतीयमानत्वात्‌ अर्थस्य कल्पनाभावादिति । अन्यत्र च इति 
बुद्धौ समारोहादुभयोयोगरूढयोः । त्यागे च कारणाभावादुभयार्थत्वमिष्यते' इति । 

किञ्च चक्षुषा घटद्वयस्येव युगपदेव (एकेन) राब्देन राब्दार्थद्वयबोधने न बाधकम्‌ । सकृत्प्रयुक्तस्य 

वृत्तिद्वयं नेति न नियमः । 'गङ्गायां मत्स्यघोषौ स्तः' इत्यादौ तददर्दानात्‌ । पङ्कजाब्दे रूढ्या 
पद्मत्वजातेर्योगेन पङ्कजननस्य च प्रतीतिदर्शनाच्च । न च कर्मविधानाय यजेतेत्यनेन एकवाक्यता- 
मापन्नस्य ज्योतिरादिहाब्दस्य ततो व्याघुट्य ब्रहमज्ञानार्थत्वायोगः । सुबामन्त्रिते पराङ्गवत्स्वरे (२-१-२) 
सह सुपेत्यादौ (२-१-४) सुबित्यादेः सुपेत्यादिना एकवाक्यतामापन्नस्यापि ततो व्याघुट्य अनुव्यचलत्‌ 
इत्यादौ तिङन्तेन सह समासविधायकत्वदर्शनात्‌ । इष्टसिद्धचर्थं बहुस्थलेषु योगविभागस्वीकाराच्च । 
भूवादयो धातवः (१-३-१) इत्यत्र वाकारस्य एकवाक्यत्वत्यागेन मङ्गलार्थत्वदर्शनाच्च । 'कं बळवन्तं 
(कंबळवन्तम्‌) न बाधते शीतम्‌' इत्यादौ एकस्मिन्नेव वाक्ये प्रश्नोत्तररूपत्वदर्दानाञ्च । पुंवाक्येऽभि- 
प्रायेण शक्तिसङ्कोचादेकार्थता, वेदे तु तदभावाद्वाधकाभावे यावच्छक्यार्थता इत्येव न्याय्यत्वाच्च । तदुक्तं 
शाबरभाष्ये परार्थो हि वेदो तद्धनेन कर्तु शक्यं तस्यैष समाम्नाय इति तेजो वै घृत, प्रतितिष्ठति 
ह वा य एता रात्री रूपयन्ति इत्यादौ प्राहास्त्यपरार्थवादपदान्तरैः सह प्राशस्त्यलक्षकानामपि घृतादि- 
दाब्दानां स्वार्थमूलघृतादिपरत्वस्यापि दर्शनाच्च । 


१. आदित्यानामहं विष्णुः (गीता अ. १०, छो. २२) अत्र गीताभाष्योदाहृतमोक्षधर्मवचनम्‌ । 
२. कर्मनिर्णयः पु. ९० । ३. अनुव्याख्यानम्‌ १-४-५३-५४ 

'अभित्वाः शूर नो नुमो नत्वावाम्‌' अन्यो’ इति ऋचि आद्या बृहती उत्तरा पङ्किः इति पूर्वास्थिते 
बृहती ककुभा उत्तरेति श्रुतिबलात्‌ बृहत्या आद्यायाश्चतुर्थपादपङ्केः उत्तरस्या ऋचः पूर्वार्धेन (प्रग्रथ्यम्‌) 
प्रगातव्यम्‌, एकां ककुभं सम्पाद्य तस्यां ककुभि चरमं पाद पड्केरुत्तरार्घन प्रग्रथ्य ककुभन्तरं सम्पाद्यमिति 
नवमे उक्तत्वेन आद्यक्रगादिस्थपादस्य द्वितीयक्रगादावन्वयदर्शनाच्च । ‘अपाः? पूर्वेषां हरिवः सुतानामथो 
इदं सवनं केवलं ते । एवाहि शक्र ममाद्धि सोमं मधुमन्तमिन्द्र अशीहि शक्र सत्रा वृषन्‌ जठर आवृषस्व' 
इति आरणस्थेन एवाह्येवेत्यादिना अन्वयदर्शनाच्च । ‘आदित्ये हर्यता हरीव वक्षतुरि' त्यस्य 'जुषाण इन्द्रः 
हरिभिर्न आगहि? इत्यादेश्च “आदित्ये जुषाण इन्द्र हरिभिर्न आगहि' इति व्यतिषङ्गदर्शनाच्च । अन्यत्र 
अदृष्टत्वेऽपि प्रकृते उभयार्थत्वस्य उत्तश्रुत्यादिसिद्धत्वेन अनिवार्यत्वाच्च । तदुक्तं शाबरभाष्ये 'किं हि 
वचनं न कुर्यात्‌ नास्ति वचनस्यातिभारः’ इति । वार्तिके च 

“गौण लाक्षणिक वापि वाक्यभेदेन वा स्वयम्‌ । 
वेदो यमाश्रयत्यर्थं को नु तं प्रतिकूळयेत्‌ ॥” इति । 
“सर्वोत्कर्षं देवदेवस्य विष्णोः महातात्पर्यं नैव चान्यत्र सत्यम्‌ । 
अवान्तर तत्परत्वम्‌”' -- इत्यादिश्रुत्या, 
“परस्य वाचकाः ठाब्दाः समाकृष्येतरेष्वपि । 
व्यबहियन्ते सतत लोकवेदानुसारतः ॥” 
इत्यादिस्मृत्या च उभयार्थत्वावगमात्‌ । स्विष्टकृदादीनां दुष्टादृष्टोभयार्थत्ववत्‌ दध्यादीनां क्रत्वर्थत्व- 
पुरुषार्थत्ववत्‌, अत्र मन्त्राणां दध्यादिद्रव्यतुल्यतया कारकत्वेऽपि द्रव्यदेवतास्मारकत्ववत्‌, स्मारक- 
त्वेऽपि आत्मनोऽङ्गत्वबोधनेन मन्त्रः प्रामाण्यमश्चुते इत्युक्तत्वेन प्रामाण्यवञ्चोभयार्थत्वोपपतेश्च । किञ्च 
विधिमन्त्राधिकरणे वार्तिके विनियुक्तमन्त्राणामविधायकत्वमिति शाबरभाष्ये आपातप्रतीतमर्थ 


“विधिइाक्तिर्नियोगेन न मन्त्रस्यापनीयते । 
स्वतो विधास्यति ह्येषो नियोगात्‌ स्मारयिष्यति ॥ 


विधायक सदप्यर्थ ब्राह्मण स्मारयत्यपि । 


मन्त्रतस्तु विरोधे स्यादित्यत्रैतद्वदिष्यति ॥” 
१. सामसूक्तमञ्जरी साम. ५०-७-३२-२२ । २. तत्रैव २३ । ३. १०-९६-१३। 
४. ऋ. सं. ३-४४ ५. तदन्यत्‌ । सर्वागमानां पुरुषार्थस्ततोऽतः इति पूर्णं पैङ्गिश्रुतिवाक्यम्‌ । 


श्रीविष्णुतत्त्वविनिर्णये आचार्यकृतं विष्णुसर्वोत्तमत्वे आगमोदाहरणम्‌, पुटम्‌ ४४३ । 

इत्यादिना दूषयित्वा 'यस्योभयं' हविरार्तिमार्च्छेत्‌', 'यदि सोमं न बिन्देत्‌' इत्यादिब्राह्मणवाक्येषु 
यच्छब्दाद्‌ 'वादिभिर्विवदामि निविपामि', 'अश्नीदश्नीन्‌ विहर' इत्यादिमन्त्रेषु उत्तमामन्त्रणादिभिः 
विधिशक्तिप्रतिबन्धादेव अविधायकता न तु विनियोगेन । देवांश्च याभिर्यजते' द॒दाति चे'ति मन्त्रस्यापि 
गोदेवत्ये यागे याज्याहेन विनियुक्तस्य यस्मिन्‌ कर्मणि विनियोग: तद्विघायकत्वाभावेऽपि गोयागे 
गोदानविधायकता न विरुध्यते । यच्छब्देन विधिप्रतिबन्धात्‌ तुल्यस्योभयमित्यादिब्राह्मणवाक्यस्यैव 
न विधायकत्वमिति भाष्यतात्पर्यमुक्तम्‌ । एवञ्च प्रकृतेऽपि तत्र तत्र विनियुक्तानां सर्वमन्त्राणां वाच- 
(ब्रात्य)स्तोमे विनियोगवत्‌ यद्वै किञ्चैतदध्यगीष्ठाः नामैव तदिति तु वेदस्य ब्रह्मणि विनियोगेन 
ब्रह्मपरत्वम्‌, स्वतः कर्मादिरूपार्थान्तरपरत्वं चास्तु । अस्ति च प्रकृते अर्थान्तरेऽपि विनियोगः । 
अवान्तरं तत्परत्वमित्यादिश्रुतेः । अत एव वर्णस्वरादिसमन्वयादेव वर्णक्रमस्वराध्ययनम्‌ । अन्यथा 
तदंदो अध्ययनविधेरदृष्टार्थत्वं स्यात्‌ । अत एव च ववेदाक्षराणि यावन्ति पठितानि द्विजातिभिः । 
तावन्ति हरिनामानि कीर्तितानि न संहायः' इत्यध्यापकप्रसिद्धिः । 

यदि च उतक्तप्रमाणसिद्धोऽपि वाक्यान्तरेष्वदृष्टत्वात्‌ वेदे पदादिसमन्वयो न स्यात्‌ तहिं 
वाक्यान्तरेष्वदुष्टत्वात्‌ पदक्रमाध्ययनमपि वेदे न स्यात्‌ । न च ज्योतिष आयजेत इति पदच्छेदे 
ज्योतिषा यजेत इति पदाध्ययनविरोधः । 'कइुच्छन्दसां' योगमावेद घीर' इत्यादिश्रुत्या योगवृत्त्या 
समन्वयस्यासर्वाधिकारिकत्वोक्तेः । प्रायेण सर्वेषां वाक्यसमन्वय एवाधिकारेण तदुपयुक्तपदानामेवा- 
ध्ययनात्‌ । 'जातमोतमि'त्यनुव्याख्यानोक्तं निर्वचनं गुणप्रकाहाकत्वात्‌ गुणज्ञापने प्रवृत्तम्‌, यच्छत- 
मित्यादिश्रुत्यानुपलक्षणपरया विवक्षितमिति न दोषप्रकाशकनिर्वचनान्तरोत्यरेक्षा युक्ता ॥ तस्मात्‌ 

“आम्रायस्य प्रमाणस्य प्रमेयस्यश्वरस्य च । 
अलौकिकत्वादुचितः सम्बन्धोऽलोकिकस्तयोः ॥” 

इति न किञ्चिदनुपपन्नम्‌ । वस्तुतस्तु शब्दानां द्वैविध्यम्‌ केचन नारायणमात्रवाचकाः केचित्तदन्य- 
जगद्वाचकाः इति । तत्र तदितरवाचका अपि नारायणवाचका अपीति स्वीकार्यम्‌ । उदाहृतानेक- 
प्रमाणसद्भावात्‌ । न चैवं तेषां विष्णुतदितरोभयवाचकत्वेन अक्षादिरान्दवच्नानार्थत्वप्रसङ्गः । यदेव तेषां 
राब्दानामितरत्र प्रवृत्तौ निमित्तं तदेव भगवति प्रवृत्तौ निमित्तमित्यङ्गीकारेण तदप्रसङ्गात्‌ । भगवदितरेषु 
तेषां प्रवृत्तिनिमित्तानां सम्बन्धः समवायो वाऽयुतसिद्धत्वरूपो वा तादात्म्यरूपो वा स्वरूपसन्बन्ध- 
विशेषो वा भगवति तु स्वातन्त्र्यमित्यन्यदेतत्‌ । 

१. यजुः ३ अष्टकं, ७ प्रश्नः, १ अनु. । २. क्वितीयाष्टकम्‌ 8 प्रश्नः, ६ अनु. ५ वर्गः । 

१. ऋ. सं. १०-११४-९ । 

न चैवं देशकालयोरपि जगदाधारताप्रयोजकसम्बन्धेन नारायणासाधारणाब्दतत्साधारणतदि- 
तरहान्दप्रवृत्तिनिमित्तवत्त्वेन तयोरपि तद्वाच्यत्वप्रसङ्गः । येन सन्बन्धेन नारायणतदितरेषु तत्तत्प्रवृत्ति- 
निमित्तसत्त्वं तस्य देदाकाळयोरसत्त्वात्‌ । जगदाधारताप्रयोजकसम्बन्धस्य तत्तदसाधारणप्रतीति- 
व्यवहाराप्रयोजकत्वेन तेन सम्बन्धेन प्रवृत्तिनिमित्तवत्त्वस्य तत्तच्छब्दवाच्यतायामतन्त्रत्वात्‌ । अन्यथा 
घटत्वादीनां पटादिष्विव देराकालयोरपि सत्त्वाविरीषेण तेष्विव देशाकालयोरपि घटोऽयमित्यादि- 


प्रतीतिव्यवहारप्रसङ्गात्‌ । 

न चैवम्‌ । यथा च घटादीनां घटादिहान्दवाच्यत्वे अनाद्यविगीतवृद्धव्यवहारादिः प्रमाणं तथा 
भगवतः तद्वाच्यत्वे प्रमाणमनेकमुदाहृतमिति नातिप्रसङ्गावकाइाः । 

१७, नारायणस्य सर्वशान्दवाच्यत्वाङ्गीकारेऽपि सकलगुणपूर्णत्वासिद्धयाक्षेपः 
तत्परिहारश्च 

न चैवं नारायणासाधारणपर्यायदान्देतरसर्वहान्दवाच्यत्वाङ्गीकारे स्वातन्त्र्यलक्षणः गुण एक एव 
सिद्धयति, न भगवतोऽपर्यायानन्तहाब्दवाच्यत्वप्रयुक्तकल्याणगुणानन्त्यम्‌ । तथाच भगवतोऽपर्याया- 
नन्तराब्दावाच्यत्वव्युत्पादनं त्वच्छास्रकृत विफलमेवापन्नमिति वाच्यम्‌ । तत्तच्छब्दानां गुणमादाय 
तत्सिद्धयवैकल्यात्‌ । न चैवमञ््यादिदाब्दैर्घटादिराब्दैश्च भगवति प्रयुक्त: भगवान्‌ अग्रनेता अभ्रिः, घटको 
घटः इत्यादिप्रकारेण प्रतीतिप्रसङ्ग इति वाच्यम्‌ । तदेवाश्चिस्तद्वायुस्तत्सूर्यस्तदु चन्द्रमाः, एनमेके 
वदन्त्यश्चिम्‌ इत्यादिश्रुतिस्मृत्यनुसारेण इष्टापादनात्‌ । न ह्योष्ण्यादिप्रवृत्तिनिमित्तमादाय वह्णाविव जले 
उष्णं जलमिति वा, जपाकुसुम इव स्फटिके लोहितः स्फटिक इति प्रतीतिव्यवहारौ न स्त इत्यस्ति । 
एकस्यैवौष्ण्यादेः वल्लिजलादिषु सम्बन्धभेदवत्‌ वहित्वघटत्वादेरेकैकस्य भगवदञ्निधटादिषु सम्बन्ध- 
भेदस्यान्यत्र तादृदाप्रतीतिव्यवहारनियामकत्वेन क्ळप्तस्याविरोषात्‌ । न चैवमुक्तोभयविधापर्याया- 
नन्तदाब्दानां योगमादायैव गुणपूर्त्यङ्गीकारे पद्मत्वजात्याश्रये पङ्कजहाब्दात्‌ पङ्कजनिकर्तृत्ववत्‌ देवता- 
न्तरव्यावृत्ताखण्डधर्मस्य मानाभावेन भगवत्यसिद्धया तेभ्यः शब्देम्य ईदृशी देवता अग्रनेत्रीत्यादि- 
विवक्षितप्रतीतिव्यवहारौ न सेत्स्यतः इति वाच्यम्‌ । परपक्षेऽपि तदंहो साम्यात्‌, तद्दोषसाम्यात्‌ । किञ्च 
भावे भावत्ववत्‌ अभावमात्रे अभावत्ववत्‌ प्रागभावादिषु प्रागभावत्वादिवत्‌ तत्तत्प्रतियोगिषु तत्त- 
त्प्रतियोगित्वरूपस्वरूपसम्बन्धविरीषवच्च देवतान्तरसकलजीवजडव्यावृत्तविष्णुत्वनारायणत्वादि- 
झान्दितविष्णुरूपत्वमात्रनिष्ठस्याखण्डोपाधेः स्वरूपसम्बन्धविरोषस्य वा पद्मत्वस्थानाभिषिक्तस्य 
समुदायराक्तिगोचरस्य मयोपगमान्न काचिदनुपपत्तिः । अत एव 'नेति नेती'ति श्रुतिः विष्णोरेव 
सर्ववैलक्षण्यावेदिकेति सिद्धयति । 

एतेन सर्ववैदिकशब्दानाम्‌ एकविष्णुवाचकत्वे पर्यायत्वेन तेषां सह प्रयोगो न स्यादिति दूषण- 
मप्यपास्तम्‌ । रूढिगोचरोक्ततादृराधर्मोऽस्तीत्यर्थं शाब्दान्तरनैरपेक्ष्येडपे तत्तच्छब्दावयवभूतगुण- 
विशेषलाभाय सहप्रयोगोपपत्तेः । यत्र सर्वात्मना शब्दद्वयार्थमिदः तत्र तत्र सहप्रयोगस्य अहो दर्शनीया 
अहो दर्शनीयेत्यादिवत्‌ आदरार्थत्वोपपत्तेश्व । 


एतेनैव--- 'एतमेव सन्तं’, 'यो देवानां नामधा एक एव', ब्रह्मैव वाचः परम व्योम', ब्रह्मरान्दः 
परे विष्णौ नान्यत्र क्कचिदिष्यते । आत्मब्रह्मादयः शब्दाः तमृते विष्णुमव्ययम्‌' इत्यादाववधारणादि- 
सहितश्रुतिस्मृतिभिः विष्णोरेव सर्वरान्दपरममुख्यार्थत्वावेदनात्‌, मुख्यामुख्ययोर्मुख्ये सम्प्रत्ययः 
इतिवन्मुख्यपरममुख्ययोः परममुख्ये सम्प्रत्ययः इति सर्वैरपि दाब्दैः प्रथमं विष्णोरेवोपस्थितिर्नियतेति ॥ 


स्वर्गकामो यजेतेत्यादिवाक्येभ्यः कर्मादिबोधाभावापत्तिः, विष्णोः स्वयं प्रति स्वस्य कारण- 
त्वाद्ययोगेन क्रियाकारकभावेन प्रतीत्यनुपपत्तिश्च, एको ह वै नारायण आसीदित्यादिवाक्येभ्यो विव- 
्षितार्थालाभप्रसङ्गः', व्याहतभाषित्वेन अप्रामाण्यप्रसङ्गः । नीलमुत्पलमित्यादिवत्‌ शिवस्यापि वेदस्य 
अभेदसंसर्गमात्रप्रत्यायकत्वं च स्यात्‌ । न तु संसर्गान्तरप्रत्यायकत्वमित्यपास्तम्‌ । 


परममुख्यत्वप्रतीतेः लोकसिद्धमुख्यार्थप्रतीतिमुपजीव्यैव आत्मलाभेन स्वोपजीविप्राथमिक- 
मुख्यार्थप्रतीत्यबाधकत्वादित्युक्तत्वात्‌ । मुख्यत्वमपि विष्णोः लोकप्रमाणसिद्धमुख्यार्थघटितवाक्यार्थ- 
प्रतीतिं विना न सेद्धुमर्हतीति सर्वमनवद्यम्‌ ॥ 

तथाच विष्णोः सर्ववैदिकरान्दमुख्यार्थकार्यकोटिनिविष्टत्वाभावात्‌ भावे वा तस्यैच्छिकत्वेन 
कर्माधीनत्वेन च कृत्ख्रजगत्कारणत्वाविरोधित्वात्‌, विभूत्यन्तर्गतत्वेऽपि विभूतिमदन्यत्वोपपत्तेश्च, 
स एव विष्णुर्जगत्कारणं, न तु देवतान्तरमिति सिद्धम्‌ ॥ 

श्रीमत्परमहसेत्याच्नेकगुणगणालङ्कत-सर्वतन्त्रस्वतन्त्रश्रीमद्वैष्णवसिद्धान्तप्रतिष्ठापनाचार्य- 

श्रीमन्मध्वाचार्यमुख्यसंस्थानाधीश्वर-जगदुरुवेदान्तचक्रवर्ति-सकलविद्यापारङ्गत- 
मध्वमताम्बुधिचन्द्र-सकलकलासान्द्र -श्रीमद्विजयीन्द्रमिक्षुकृतं 
ठुरीयश्ञिवखण्डनं सम्पूर्णम्‌ ॥ 
॥ श्रीकृष्णार्पणमस्तु ॥ 
Xk पर प्र 


१. प्रत्युताविवक्षितार्थलाभप्रसङ्गः । 

(६४) पुटस्थ - सामगानविषयकटिप्पणी | 


अभि त्वा शूर नोनुमो, नत्वावाम्‌ अन्यो इति क्रचि आद्या बृहती उत्तरा पंक्ति: इति ॥ सामवेदे 
उत्तरार्चिकस्थे एते क्रचौ । सामवेदरहस्ये प्रथमं साम रथन्तरम्‌ । तत्र प्रथमा क्रक्‌ बृहती । द्वितीया 
विष्टारपंक्ति: । 


अभि त्वा शूर नोनुमोऽदुग्धा इब धेनवः । 
ईशानमस्य जगतः स्वर्टशमीशानमिन्द्र तस्थुषः ॥ 
एतस्याः बृहत्याः चतुर्षु पादेषु ८ + ८ + ८ + १२ = आहत्य ३६ अक्षराणि । 
न त्वा वाँ अन्यो दिव्यो न पार्थिवो न जातो न जनिष्यते । 
अश्वायन्तो मघवन्निन्द्र वाजिनो गव्यन्तस्त्वा हवामहे ॥ 
अस्याः विष्टारपङ्केः ऋचः चतुर्षु पादेषु क्रमेण ८ + १२ + ८ + १२ आहत्य च ४० 
अक्षराणि । मिलितयोरेतयोः ऋचोः प्रगाथ इति नाम । एते ऋचौ यदा सामगानेन श्राव्येते तदा 
त्रीणि सामानि, तिस्रः ऋचश्च भवन्ति । एवं गातव्यमिति सामवेदे नियमः । 
प्रथमा ऋक्‌ ८ + ८ + ८ + १२ अक्षरोपनिबद्धा उपरिष्टाद्‌ बृहती । द्वितीया ८ + १२ + 
८ + १२ अक्षरोपनिबद्धा विष्टारपङ्किः । एते द्वे ऋचौ यदा त्रिषु सामसु विभज्येते तदा प्रथमसाम 
बृहतीच्छन्दसि द्वितीयतृतीयसामनी ककुपूछन्दसि भवतः। ककुभः ८ + १२ + ८ = २८ अक्षराणि। 
इयं ककुप्‌ उष्णिकृप्रभेदरूपा । 
अथ मध्ये यत्र द्वादशाक्षरः सा ककुप्‌ - इति छन्दोविचितिसूत्रम्‌ । प्रथमबृहत्याः अन्तिमपादे 
अष्टाक्षराणि अनन्तरक्रचः प्रथमपादात्‌ द्रादशाक्षराणि द्वितीयपादस्य अवशिष्टाष्टाक्षराणि योज्यन्ते 
चेत्‌ एका ककुप्‌ भवति । 
ईशानमिन्द्रतस्थुषः । (८) 
न त्वा वां अन्यो दिव्यो न पार्थिवो न जातो न जनिष्यते ॥ (१२) 
इयमेका ककुप्‌ । 
तृतीयसाम्नः ककुप्‌ 
न जातो न जनिष्यते । (८) अश्वायन्तो मघवन्निन्द्र वाजिनो । (१२) 
गव्यन्तस्त्वा हवामहे ॥ (८) 

(१) अभि त्वा शूर नो नुमो वा। आ ढुग्धा इब धेनव ईशानमस्य जगत: । 
सुवार्टशाम्‌ । आ ईशान मा5२ ३ इन्द्रा ३ । सुस्थूर ३४षा । 
औवा5६ | हाश्वा ॥ 

(२) ईशो वा नामिन्द्र सुस्थुषो न त्वा वा * अन्यो दिवियः । 


1 ~ 2 1 
न पाऽ२३्थिवाः । न जातो नाऽ२३जाऽ३ । 
5 
ना इष्या5२३४ ता, ओ वा5६ । हाउवा ॥ 


] 2 
(३) नजोवा ॥ तो न जनिष्यते अश्वायन्तो मघवान्निन्द्रबाऽ२३जिनाः । 
] 2 1 4 1 5 5 1 
गव्यन्तस्त्वा5२३हा5३ । नामा5२३४हा ष ओवा5६ । हा३वा ॥ अस्‌ । 


एवं ऋचो विभज्य गाने एकवाक्यताभङ्ग: स्यादिति न शङ्कनीयम्‌ । स्तोत्रीयसामसु एवं 
स्वरभेदानामेव महत्त्वम्‌ । तत्रत्यपदानां न । क्रक्स्थं तस्थुष इतिपदं सुस्थुषः इति विकृतिं प्राप्तम्‌ । 

अनिरुक्तेषु मन्त्रेषु देवतागमः कर्तु शक्यते । गीतीनां न कश्चनमविशिष्टः साङ्केतिकोऽर्थोऽस्ति । 
ततश्च रथन्तरादिगीतिभ्यः कथं देवतायाः बोधः यासु ऋक्षु सामान्युत्पन्नानि तासु विद्यमानैः पदैः 
विशिष्टोऽर्थोऽवगतः । देवताज्ञानं च तत एव जातम्‌ । सैव देवता निषादादिस्वरसमूहस्य एकस्य 
भवितुमर्हति । व्यस्तानां सप्तानां स्वराणाम्‌ तत्र तत्र देवतानिर्देशः कृतः । न तु समवेतानाम्‌ । अतो 
न कश्चन विरोधः । अपाः तवाहिराक्र इयमपि ऋक्‌ एवमेव बोध्याः । (अयं विषयः प्राध्यापकः 
एम्‌. राजगोपालाचार्यैः रजतपीठपुरीयैः विलिख्य प्रेषितः, तेभ्यः धन्यवादान्‌ वितरामः ।) 

अत्र एकस्याः ऋचः भिन्नभिन्नछन्दसि गानवत्‌ एकस्य पदस्य रूढ्या, योगेन, योगरूढिभ्यां वा 
लौकिकार्थपरत्वम्‌, परममुख्यवृत्त्या विद्वद्रूळ्या च भगवत्परत्वं सम्भवतीति मन्तव्यम्‌ ॥ 

kk प्र 


१. इत्यादयः श्रीविजयीन्द्रगुरुसार्वभौमानां प्रतीयते ॥ एतद्विषये अन्येषु च बहुषु विषयेषु विचारणीयोंऽशाः 
विद्यते । कालान्तरे ते विषयाः गुर्वनुग्रहेण स्फुरेयु: इत्येवाशास्महे । सम्पादकः 


॥ श्री: ॥ 
॥ श्रीमन्मूलरामो विजयते ॥ 


जगद्गुरुश्रीमद्विजयीन्द्रतीर्थश्रीपादविरचिता 
परतत्त्वप्रकाशिका 


SST ee Ente: 

॥ श्रीमन्मूलरामो विजयतेतराम्‌ ॥ 
॥ श्रीमदानन्दतीर्थभगवत्पादाचार्यम्यो नमः ॥ 
॥ श्रीगुरुसार्वभौमः प्रसीदतु ॥ 
॥ श्रीगुरुभ्यो नम: ॥ हरिः ३० ॥ | 
जगदुरुश्रीमद्विजयीन्द्रतीर्थश्रीपादविरचिता 

क्रोधोदग्रे: सटाग्रैः शिथिलितविगलत्तारकाहारहारी 
नक्षत्रस्वच्छमुक्तावलिवलितविघुछत्रसच्छायकायः । 

रक्षोवक्षो विनिर्यतक्षतजनिघुसृणालेपजातावलेपः | 
सोऽव्यान्नो व्याजसिंहो मिलितजयरमो वीरशृुङ्गारघारी ॥ १ ॥ 


कल्याणगुणपूर्णाय वल्लमाय श्रियः सदा । 


श्रीमध्वदेशिकेष्टाय श्रीनृसिंहाय ते नमः ॥ २ ॥ 
तं पाणिपल्लवं बाहुशाखं सङ्विजसेवितम्‌ । 
विद्याहासलतापुष्पं मध्वकल्पतरु भजे ॥२॥ 


यस्य वाक्कामघेनुर्नः कामितार्थान्‌ प्रयच्छति । 
सेवे तं जययोगीन्द्रं कामबाणोच्छद्‌' सदा ॥ ४ ॥ 


श्रीमन्मध्वमताब्धीन्दु दुर्वादिफणिपक्षिपम्‌ । 
ब्रह्मण्याख्यमुनेः हिष्यं व्यासदेशिकमाश्रये ॥ ५ ॥ 


मूकोऽपि वावदूकेन्द्रो जायते यदनुग्रहात्‌ । 
श्रीसुरेन्द्रगुरोस्तस्य पादौ नत्वा गिरं भजे ॥ ६ ॥ 


१. पाठान्तरम्‌ - 'घ' ताळपत्रं - कामबाणच्छिदं सदा । 

१विजयीन्द्रयतीन्द्रेण विद्वदानन्ददायिनी । 
तन्यते तत्त्वविद्रीत्या परतत्त्वप्रकारिका ॥ ७ ॥ 


X XX 
पीठिका 


इह नित्यनिर्दोषतया सकलशिष्टरे: स्वीकृतप्रमाणमावेषु वेदेषु 'सदेव सौम्येदमग्र आसीत्‌', ब्रह्म 
वा इदमग्र आसीत्‌', 'आत्मा वा इदमेक एवाग्र आसीत्‌' इत्यादीनि जगत्कारणप्रतिपादनपराणि 
वाक्यानि तावच्छ्यन्ते । तथा 'यतो वा इमानि भूतानि जायन्ते येन जातानि जीवन्ति यत्प्रयन्त्यभि- 
संविशन्ति तद्विजिज्ञासस्व तद्गह्म' इति । “आत्मा वाउ द्रष्टव्यः श्रोतव्यो मन्तव्यो निदिध्यासितव्य 
ब्रह्मविदाप्नोति परम्‌', 'तरति शोकमात्मवित्‌’, ‘तमेवं विद्वानमृत इह भवति नान्यः पन्था विद्यतेऽयनाय 
इत्यादीनि तजिज्ञासाविधायकानि तज्ज्ञानस्य मोक्षोपायत्वप्रतिपादकानि तदितरज्ञानस्य तु तदभाव- 
प्रतिपादकानि च श्रूयन्ते । 


तत्र “सर्वे वेदा यत्पदमामनन्ति’ इत्यादिश्रुत्या सर्ववेदान्तप्रत्ययन्यायेनः च जगत्कारणपरसर्व- 
वाक्यानां एकविषयत्वे आवश्यके तत्रत्यस्य सच्छब्दस्य बृहदबृहत्साधारणतया सामान्यरान्दत्वेन, 
ब्रह्महाब्दस्यापि जडाजडसाधारणबृहदर्थतया साधारणत्वेन, आत्मदाब्दस्यापि जीवात्मपरमात्मादर्थ- 
तया, सन्देहारनापादिकविरोषानुपस्थापकतया साधारणदाब्दत्वेन, तदाहुः ॥ "नैवेह किञ्चनाग्र आसीत्‌', 
'अमूलमनाधारा इमाः प्रजाः प्रजायन्ते', 'दिव्यो देव एको नारायणः’, “एको ह वै नारायण आसीन्नब्रह्मा 
नेशानः', देवाह वै स्वर्गलोकमगमन्‌ ते देवा रुद्रमपुच्छन्‌ को भवानिति सोऽब्रवीदहमेकः प्रथममासं 
(भूतस्य जातः पतिरेक आसीत्‌) वर्तामि च भविष्यामि च नान्यः कश्चिन्मतो व्यतिरिक्तः’, 'हिरण्य- 
गर्भः समवर्तताग्रे' इत्यादि कारणवाक्यगतानां अनन्यसाधारणचेतनविरोषवाचिनां नारायणादिपदानां 
सत्त्वात्‌ ॥ सत्सु च तेष्वनेकेषु (नारायणे) साधारणसङद्रह्मादिदाब्दानां विरीषे पर्यवसानमपेक्षमाणानामपि 
एकविदोषपर्यवसनार्थ प्रवृत्तेन 'छागपञु'* न्यायेन नारायणादिदाब्दितानेकचेतनविदीषेषृपस्थितेषु सत्सु, 
तत्रैकस्मिन्नेव पर्यवसानस्यासम्भवात्‌ प्रागुदाहृतकारणवाक्यगतसद्भह्मात्मादिशाब्दाः किं नारायणमादाय 
पर्यवस्यन्ति, किं वा रुद्रमादाय आहोस्विद्धिरण्यगर्भमादायेति सन्देहे रुद्रनारायणहिरण्यगर्भेषु नारायण- 
मेवादाय तेषां पर्यवसानस्य सिद्धये विचारोऽयमारभ्यते ॥ 


१. ख.पु.पा. - सर्व॑तन्त्रस्वतन्त्रेण विजयीन्द्राख्यभिक्षुणा । २. 'सर्ववेदान्तप्रत्यय' न्यायः - बा.सू. ३-३-१. 
३. पाठान्तरम्‌ - 'घ' ताला.पु. - सन्देहेन. ४. 'छागपञुन्यायः' मी.न्या. ६-८-९-३० 

तत्र तावत्‌ 'यतो वा इमानि भूतानि जायन्ते', “७० जन्माद्यस्य यतः ३०१, इति श्रुतिसूत्राभ्यां 
व्यवस्थापितं जगजन्मादिकारणत्वमेव मुमुक्षुञ्ञेयपरतत्त्वदाब्दितस्य परब्रह्मणो असाघारणघर्मतया, 
मूर्धाभिषिक्तस्य श्वेतच्छत्रादिकमिव लक्षणम्‌ ॥ नकिरिन्द्रत्व उत्तरो न ज्यायामस्ति वृत्रहन्‌', 'नकिरेवा 
यथात्वम्‌', 'ईशानमस्य जगतः स्वर्दृहामीशानमिन्द्रतस्थुषः', 'नत्वावां अन्यो दिव्यो न पार्थिवो न जातो 
न जनिष्यते', यद्वा प्रवृद्धसत्त्वे ते विश्वस्मादिन्द्र उत्तरः’, 'इन्द्रो यातोवधीतस्य राजा’, 'त्वमञ्ने इन्द्रो 
वुषभः सतामसि । त्वमग्रे रुद्रो असुरो महोदिवः । विश्वेदेवा नमस्यन्‌', 'त्वामग्ने त्वतामसि तच्छिवांसम्‌', 
'अभिर्मुखं प्रथमो देवानाम्‌', 'अञ्निरग्रे प्रथमो देवतानाम्‌', सर्वा देवताः, सूर्य आत्मा जगतस्तस्थुषश्च', 
'राजानौ वा एतौ देवतानां यदग्नीषोमौ', चित्र देवानाम्‌’ 'हश्सः शुचिषत्‌’, 'य इमा विश्वा भुवनानि 
जिह्वत्‌? इत्यादि मन््रार्थवादैरुपवर्ण्यमानं वैभवान्तरं तु देवतान्तराणामपि सचिवादीनां करितुरगा- 
दिकमिव, साधारणमित्यविवादम्‌ । तत्र यद्यप्युदाहृतेषु मन्त्रार्थवादवाक्येषु अन्येष्वप्यनुदाहृतेषु अनेकेषु 
तेषु विरुद्धार्थकपदासमभिव्याहृतपरयायसामान्यविरोषराब्दोपस्थितार्थस्य तेन तेन वाक्येन जगजन्मादि- 
कारणत्वादिरूपलक्षणवत्त्वप्रतिपादनस्य अविरुद्धतया, तस्य मुमुक्षुञ्ञेयपरतत्वरूपत्वे विवादाभावेन न 
विचारावसरः । तथाप्यपर्यायभूतनारायणेशानहिरण्यगर्भादिविरुद्धार्थकराब्दसमभिव्याहृतवाक्योपात्त- 
तत्तत्पदार्थानां भेदस्यौत्सर्गिकत्वेन एकमेवाद्वितीयम्‌, न तत्समश्चाप्यधिकश्च दृश्यते, इत्यादिना 
एकव्यक्तित्वेन समाभ्यधिकरहितत्वेन च, स्वीकृते परतत्त्वे तद्भेदप्रसक्तौ तलक्षणस्य अतिव्याप्तिराङ्कायां 
तत्परिहाराय तललक्षणवत्तया श्रुतौ रुद्र एवैकं परतत्त्वम्‌ ? किंवा, तथाविधो नारायण एवैकः ? 
आहोस्विद्विरण्यगर्भादिस्तथेति विशये, तथाविधवाक्यानां तथाविधवस्तुन्येकस्मिन्‌ साक्षात्परम्परया 
वा समन्वयसिद्धयेऽस्त्येव विचारावसरः । ततश्च विचारयितव्यमेव परतत्वम्‌ ॥ तथाच उक्तं भगवता 
वेदव्यासेन 'अथातो ब्रह्मजिज्ञासा' इति । यद्यपि गोपदार्थं जिज्ञासमान प्रति सास्रादिमान्‌ गौरिति 
लक्षणोक्तितो लक्ष्यावधारणवत्‌ मुमुक्षूपास्यपरतत्त्वजिज्ञासुं प्रति 'यतो वा इमानि भूतानि जायन्ते' 
इत्यादि तलक्षणोक्तित एव लक्षभूतपरतत्त्वावधारणं सम्भवतीति, विचारानवसरतादवस्थ्यम्‌ । दाब्द- 
तदुपजीविप्रमाणैकसमधिगम्ये तस्मिन्‌ शृङ्गग्राहिकया लक्षणवत्त्वप्रदर्दानासम्भवेन लक्षणोक्तित एव 
तदवधारणेऽवइयकर्तव्ये प्रथमत एव तत्सम्भवाल्लक्षणान्तरोक्तिवैयर्थ्यम्‌ । लक्षणान्तरोत्तयैव तन्निवृ- 
त्यापत्त्या तन्निवृत्त्यर्थं तत्रापि लक्षणान्तरोत्तयनुसरणे तत्राप्येवमित्यनवस्था । लक्षणोक्तित्वाविरोषेण 
ततोऽप्यनिर्णयतादवस्थ्यञ्च । तथापि ब्रह्मरुद्रनारायणादिराब्दार्थानां श्रौततत्तदसाधारणघमैः सिद्धे 
परस्परभेदे, यसाधारणतत्तदर्थवाचिरुद्रहिरण्यगभांदिराब्दसमभिव्याहृतवाक्यविरोषेषु जगत्कार- 


१. ७» जन्माद्यस्य यतः ३#' सूत्रम्‌ १-१-२. २. '३# अथातो ब्रह्मजिज्ञासा ७०' सूत्रम्‌ १-१-१. 

णादिरूपपरतत्त्वलक्षणप्रतीतेः । किं तल्लक्षणम्‌, नीलपीतादिघटेषु पुथुबुध्रोदराकारत्ववत्‌ रुद्रहिरण्यगर्भ- 
नारायणादिरूपचेतनविदोषेषु साधारणं किंवा तद्धटत्ववत्‌ तेष्वेकस्यैव धर्म इति संहायसम्भवेन अस्यैव 
एकस्य धर्म इति निर्णयाय, तत्तदर्थासाधारणडाब्दवतां वाक्यनां तत्र समन्वयस्यावइयकतया तस्य 
विचारं विनाऽसम्भवेन तदर्थमस्त्येव विचारावसरः ॥ | | 


यद्यपि च वक्ष्यमाणतया 'नामानि विश्वाभि न सन्ति लोके यदाविरासीदनृतस्य सर्वम्‌', नामानि 
सर्वाणि यमाविदान्ति तं वै विष्णुं परममुदाहरन्ती' त्यादिश्रुत्या विष्णोरन्यत्र नामाभावावेदनात्‌ तस्यैव 
'यं सर्वाणि नामान्याविशान्ती'ति सकळनाममुख्यार्थत्वावेदनाच्च ॥ कारणवाक्यगर्तःरुद्रहिरण्यगर्भादि- 
नाम्नामपि नारायणराब्दस्येव नारायण एव मुख्यार्थ इति निर्णयसम्भवान्न तदर्थं विचार आवश्यक: । 
तथापि 'नामानि विश्वाभि न सन्ति लोके यदाविरासीदनृतस्य सर्वम्‌’ इति श्रुतिभागस्य “नामरूपे 
व्याकरवाणि’, “नामरूपे व्याकरोत्‌', “सर्वाणि रूपाणि विचिन्त्य धीरः', 'नामानि कृत्वाभिवदन्यदास्ते' 
इत्यादिश्रुतिपर्यालोचनया प्राङ्नामरूपप्रपञ्चसृष्टेः लोक्यते आलोक्यत इति व्युत्पत्त्या ‘लोकस्तु भुवने 
जन" इत्यादि कोशप्रसिद्वया वा लछोकशब्दार्थ नामाभावप्रतिपादनपरतयाऽप्युपपत्तेः । नामानि सर्वाणि 
यमाविशन्ति' इत्यादिश्रुतिभागस्यापि, तद्वतसर्वशब्दस्य “सर्वेभ्यः कामेभ्यो दर्रापूर्णमासौ' इत्यादि- 
वाक्यगतसर्वशान्दस्येव प्रकृतसर्वशब्दपरत्वमादाय अर्थवर्णनसम्भवात्‌ । शिवो महेश्वरश्चैव रुद्रो विष्णुः 
पितामहः । संसारवैद्यः सर्वज्ञः परमात्मेत्युदाहृतः । एतन्नामाष्टकं पुण्यं शिवस्याधविनाइानम्‌’ इत्यादि- 
वाक्यपर्यालोचनया' च विष्णुरान्दस्य प्रसिद्धशिवपरत्वेन सत्समभिव्याहृतोदाहतश्रुतेरपि प्रसिद्धशिव- 
परतयाऽप्युपपत्त्य (तत्या) निर्णायकत्वासम्भवाच्च ॥ किमियं श्रुतिःर्विष्णवन्यस्य तत्तन्नाम प्रति मुख्यार्थत्वं 
निषेधति ? किंवा प्राङ्नामप्रपञ्चसृष्टेलोके नामनामिभावाभावप्रतिपादनपरा, किं विष्णोरेव नाममात्रं प्रति 
मुख्यार्थत्वमाह ? किं वा प्रकृततत्तन्नाम प्रति मुख्यार्थत्वमिति, विशये तदर्थनिर्णयायापि विचारस्य 
आवझ्यकत्वात्‌ अस्त्येव सर्वत्र श्रुत्यर्थनिर्णये विचारावसर इति ॥ 


ननु तथापि “नामानि विश्वाभि न सन्ति लोके”, “नामानि सर्वाणि यमाविशन्ती'ति श्रुतिभागद्गयमेव 
विचार्यं न सर्वकारणपरवाक्यम्‌ । विचारितश्रुतिभागद्वयेनेव कारणपर*तद्भागगतरुद्रादिरान्दमुख्यार्थो 
विष्णुरेव नान्य इति निर्णयसम्भवादिति चेत्‌, सत्यम्‌ । 'तस्मादेनं सर्वदेवानधीत्य विचार्य च ज्ञातु- 
रिच्छेन्मुमुक्षुः' इत्यादिश्रुत्या सर्ववेदाध्ययनवत्‌ सर्ववेदविचारस्यापि विधानात्‌ उपायस्योपायान्तरा- 


१. 'व' ताला.पु. पा. - कारणवाक्यगतत्वावेदनाच्च । २. 'घ' ताला.पु.पा. रिवसहस्रनामपर्यालोचनया । 
२. ताला.पु.पा.- उपन्यस्य । ४. घ' ताला.पु.पा. - तच्छूति । ' 


परतत्त्वप्रकाशिका 7 
दुषकत्वेन, उदाहृतश्रुतिभागद्वयवत्‌ तद्वाक्यविचारस्यापि निर्णयार्थमादर्तव्यत्वाच्च । तस्मादस्त्येव 
सर्वकारणवाक्यविचारावसर इति ॥ इति पीठिका ॥ 


XXX 


इह केचिद्वैदिकंमन्याः' मुमुक्षुज्ञेयं परतत्त्वं रुद्ररूपमेवेत्यङ्गीकुर्वते । अन्ये तु हिरण्यगर्भ इत्या- 
चक्षते । श्रीमत्पूर्णप्रमतिदेशिकसार्वभौमदर्शितशा्रसरणी' प्रपन्नास्तु नारायण एव परं तत्त्वमित्याहुः ॥ 


तत्र रुद्र एव परं तत्त्वमित्यङ्गीकुर्वतामयमाशयः । सदेव सौम्येदमग्र आसीत्‌’, ब्रह्म वा इदमग्र 
आसीत्‌', 'यतो वा इमानि भूतानि जायन्ते’, 'आत्मा वा इदमेक एव अग्र आसीत्‌' इति छान्दोग्य- 
वाजसनेयतैत्तिरीयादिस्थकारणवाक्येषु सद्रह्मादिदाब्दैरुपस्थापित जगत्कारणं 'सोऽकामयत बहु स्या 
प्रजायेयेति’, तदैक्षत बहु स्यां प्रजायेय' इत्यादिवाक्यपर्यालोचनया चेतनत्वेनावगतं परं तत्त्व 
रुद्ररूपमेव । श्वैताश्चतरोपनिषदि जगत्कारणं ब्रह्म किं देवतारूपमित्यर्थकेन किं कारणं ब्रह्म कुतस्मा- 
जात इत्यादिवाक्येन *ब्रह्मवादिनामुदाहृतवाक्यपर्यालोचनया सदादिशब्दित किञ्चिजगजन्मादिकारण- 
सर्वाधिष्ठातृभूतमस्तीत्येतावत्सामान्यतो निश्चितवतां तत्किंदेवतारूपमिति संशयं प्रदइर्यं तन्निरासाय 
तत्रैवोत्तरत्र 'संयुक्तमेततक्षरमक्षरञ्च व्यक्ताव्यक्तं भरते विश्वमीश' इति शिवासाधारणेशानाभिधानश्रुत्या 
तमुपक्रम्य मध्ये 'यदा तमस्तन्न दिवा न रात्रिर्न सन्न चासच्छिव एव केवलः', “तदक्षरं तत्सवितुर्वरेण्य 
प्रज्ञा च तस्मात्प्रसृता पुराणी’ इति मन्त्रेण शिवाद्यपरनामकं रुद्ररूपमेव तदिति विशिष्याभिधानात्‌ । 
तथाच सदादिसाधारणडाब्दानां विरीषे पर्यवसानमाकाङ्कमाणानां रुद्र एव पर्यवसानं सिद्धयतीति ॥ 


ननु महोपनिषदि “एको ह वै नारायण आसीत्‌' इत्येतद्वाक्योपस्थापितं नारायणरूपञ्चेव तदस्तु । 
शिवरूपमेव तदित्यत्र विशेषहेत्वभावादिति चेन्न ॥ ह वै शाब्देनोपबन्धेनास्य वाक्यस्यानुवादतया स्वयं 
विदोषोपस्थापनासमर्थत्वात्‌ । किञ्च ततःपरं ब्रह्मपरं बृहन्तं यथा निकामं सर्वभूतेषु गूढम्‌* । विश्वस्यैक 
परिवेष्टितारमीरां तं ज्ञात्वाऽमृता भवन्ति’, वेदाहमेतं पुरुष महान्तमादित्यवर्ण तमसः परस्तात्‌', तमेवं 
विदित्वा'तिमृत्युमेति नान्यः पन्था विद्यतेऽयनाय’ इति श्वेताश्वतरवाक्यैरितरज्ञानस्य मोक्षोपायत्वं 
प्रतिषिध्य, शिवज्ञानस्यैव तत्त्वावेदनान्मोक्षोपायज्ञानगोचरस्यैव परतत्त्वरूपतया, शिवस्यैव तत्त्व 
सिद्धयाति । एवञ्च हृत्पुण्डरीके विरजं विशुद्ध विचिन्त्य मध्ये विशद विशोकम्‌' इत्यारभ्य ‘उमासहायं 


१. 'घ' ताला.पु.पा. - रुद्र एवेत्यङ्गीकुर्वन्ति । २. 'घ' ताला.पु.पा. - सरणिं । 
३. 'घ' ताला.पु.पा. - ब्रह्मवादिभिः । ४. ख' 'घ' चः पु.पा. - रूढम्‌ । 
५. 'क' 'घ' ताला.पु.पा. - अमृतत्वमेति । 

परमेश्वरं प्रभुं त्रिलोचनं नीलकण्ठं प्रशान्तम्‌! । ध्यात्वा मुनिर्गच्छति’ इति विचिन्त्यस्य वस्तुनोऽनन्य- 
साधारणोमासहायादिराब्दैर्मच्ये दिवत्वं निरूप्य (ज्ञात्वा तं मृत्युमत्येति’, “नान्यः पन्था विमुक्तये’ इति 
उक्तार्थसंवादिकैवल्योपनिषद्वाक्यजातमप्यनुकूलितं भवति ॥ 


न च एवं नारायणैकनिष्ठेन पुरुषसूक्तेन 'तमेवं विद्वानमृत इह भवति । नान्यः पन्था अयनाय 
विद्यते’ इति नारायणेतरज्ञानस्य मुत्तयुपायत्वं प्रतिषिध्य तज्ज्ञानस्य (तद्भानस्य ?) तदुपायत्वाभि- 
धानात्‌ शिव एव परं तत्त्वं मुमुक्षुञ्ञेयमिति निर्णयो न युज्यत इति वाच्यम्‌ । तस्य नारायणैकनिष्ठत्वे 
मानाभावात्‌ । 'उतामृतत्वस्येदान' इत्यनन्यसाधारणेझानाभिधानश्रुत्या, पुरुषसूक्तस्य शिवपरताया एव 
न्याय्यत्वाच्च । ह्रीश्च ते लक्ष्मीश्च पल्र्यौ’ इति तत्रोत्तरत्रश्रुतलक्ष्मीपतित्वलिङ्गस्य श्रुतितो दुर्बलत्वेन 
नारायणपरत्वासाधकत्वात्‌ । 


ननु नारायणोपनिषदन्तरे 'पुरुषो ह वै नारायणोऽकामयत, प्रजाः सृजेयेति, नारायणाद्रह्मा जायते, 
नारायणाद्रुद्रो जायते' इति वाक्येन नारायणात्सर्वभूतनिदानहिरण्यगभीत्पत्त्यनन्तरं रुद्रोत्पत्त्यवगमात्‌ 
तस्य कार्यकोटिनिविष्टत्वेनावगततया तदसम्भवात्‌ । जगत्कारणं ब्रह्मरुद्ररूपमेवेत्यवधारणानुपपत्तिरिति 
चेन्न । अथर्वदिरसि देवा ह वै स्वर्ग लोकमगमन्‌, ते देवा रुद्रमपुच्छत्‌ को भवानिति । सोऽबवीत्‌ । 
अहमेवः प्रथममासं वर्तामि च भविष्यामि च नान्यः कश्चिन्मत्तो व्यतिरिक्त’ इत्यादिना रुद्रस्य सर्गा- 
द्यसमयवर्तित्वावगमेन तदितरस्यातथात्वावगमेन च नारायणोपनिषत्प्रतिपन्ननारायणकार्यभूतरुद्रस्य च 
सर्वकारणत्वेन सर्वात्मकत्वेन चावधारिताद्रुद्रादन्यत्वेन तथाऽवधारणे बाधकाभावात्‌ । अत एव 
श्वेताश्वतरीये 'यदा तम' इति मन्त्रे सर्गायसमये 'शिव एव केवल' इति शिवेतरसत्त्वं प्रतिषिध्य शिव- 
सत्त्वावेदनमुपपद्यते । अन्यथा केवलेव ? केवलदाब्दवैयर्थ्यापत्तेः । किञ्च परशिवस्य नारायणकार्यत्वे 
अथर्वरिखायाम्‌ 'अथ हैनं पैप्पिलादौ ङ्गिरास्सनत्कुमारश्चाथर्वाणमुवाच भगवन्‌ किमादौ प्रयुक्तं ध्यानं 
ध्यायितव्यं किं तद्धथानम्‌ ? को वा ध्याता ? कश्च ध्येयः ? स एताभ्यामाथर्वणः प्रत्युवाच* ३+ 
इत्येतदक्षरमादौ प्रयुक्तं ध्यानं ध्यायितव्यम्‌' इत्यादिना प्रश्नप्रतिवचनेन प्रदर्श्य “ध्याता रुद्रः प्राणं मनसि 
सहकरणैर्नादान्ते सम्प्रतिष्ठाष्य ध्यायीतेदानं प्रध्यापितव्यम्‌' इति ध्येयत्वेनेशानं निरूप्य “सर्वमिदं 
ब्रह्माविष्णुरुद्रेन्द्रास्ते सम्प्रसूयन्त' इति ब्रह्मविष्णुरुद्रेन्द्रादीनां सर्वाणि चेन्द्रियाणि च सहभूतैः' इति 
इन्द्रियादितुल्यतया रद्रादुत्पत्त्यनुपपत्तिः । तदन्यत्वे तु ब्रह्मविष्णुरुद्राणां गुणभूतमूतित्रयान्तर्गतानां 


१. 'घ' ताला.पु.पा. - महान्तम्‌ । २. घ' ताला.पु.पा. - पुरुषसूक्तस्य नारायणैकनिष्ठत्वेन । 
३. 'क' 'च' पु.पा. - चतुर्मुख ४. 'घ' ताला.पु.पा. - स एभ्योऽथर्वाः प्रत्युवाच । 

तदुत्पत्त्युक्ति: सङ्गच्छते । अत एव 'नारायणाद्रह्या जायत' इति श्रुत्या परशिवादुत्पन्नस्यैव नारायणस्य 
सिद्धान्ते वक्ष्यमाणङिवपुराणवचनोपबुंहणानुरोघेन स्वतुल्यतया तदुत्पन्नमूर्तित्रयान्तर्गतावान्तरकारण- 
भूतं चतुर्मुखं प्रति क्कचित्क्रचित्कल्पविरोषे कारणत्वप्रतिपादनात्‌ ॥ न तद्वलेन कारणं तु ध्येय' इति 
श्रुतिप्रतिपन्नहाम्भुरान्दितपरशिववत्‌ तस्य कृत््रजगत्कारणत्वशाङ्कावकाशः । अपि च नारायणस्य 
पररिवजनकत्वे कथमत्र विष्णुदाब्दितस्यैव तस्य रुद्रादुत्पत्युक्तिः । न ह्येकस्मिन्नेव सर्गाब्यसमये 
विष्णुरुद्रयोरन्योन्योत्पाद्योत्पादकभाव उपपद्यते । अत एव 'कारणं तु ध्येयः सर्वैश्वर्यसम्पन्नः सर्वेश्वरश्च 
शम्भुराकाशमध्य' इत्युपसंहारे कार्यभूतरद्रव्यावर्तनाय कारणभूतेशानशब्दितरुद्र एव परदिवासाधारणेन 
दाम्भुदाब्देनोपात्तः । अत एव च सर्वमिदं ब्रह्मविष्णुरद्रनद्रास्ते सम्प्रसूयन्ते सर्वाणि चेन्द्रियाणि सह- 
भूतेरि'ति देवेषु प्रमुखत्वज्ञापनाय ब्रह्मविष्णुरदरेन्द्रा' इति विशिष्य तत्तन्नामग्रहणपूर्वकं तेषां 
भूतेन्द्रियतौल्येन परमेश्वरात्‌ प्रसूतिमत्त्वेनोपन्यासेन ध्येयत्वाभावं विभाव्य “कारणं तु ध्येय' इति वाक्येन 
सर्वदेवेभ्यो जीवेभ्यः शिवस्य स्ैश्वर्यसम्पन्नत्वसर्वेश्वरत्वरूपातिशयप्रतिपादनमुपपद्चते ॥ किञ्च रुद्रस्य 
सर्वजगत्कारणत्वपरतत्त्वरूपत्वाभावे तैत्तिरीये- `यो देवानां प्रथमं पुरस्तात्‌', 'विश्वाधिको रुद्रो महर्षिः, 
'हिरण्यगर्भ परयत जायमानम्‌' इति सकलजगन्निदानहिरण्यगर्भस्य तस्मादुत्पत्तिप्रतिपादनानुपपत्तिः । 
न च यदुपबन्धेनायं मन्त्रः 'नारायणाद्रह्मा जायत' इति नारायणोपनिषद्वाक्यं प्रत्यर्थानुवादी । ततो 
हिरण्यगर्भस्य रुद्रादुत्पत्तेः सर्वथा प्राप्यभावात्‌ । न हि रुद्रनारायणराब्दौ पर्यायौ । प्राप्यमावे च 
यदुपबन्धसहस्रेणाप्यनुवादत्वं न झाक्यमभ्युपगन्तुम्‌ । अत एव 'यदाभ्नेयोऽष्टाकपालोऽमावास्यायां 
पौर्णमास्यां चाच्युतो भवती'त्यादीनामप्राप्तार्थत्वेन सत्यपि यदुपबन्धे 'वचनादिष्टिपूर्वत्वमि' त्यादिना' 
विधित्वमेव पूर्वतन्त्रे व्यवस्थापितम्‌ । न च विश्वाधिको रुद्रः इति रुद्रहाब्दस्य नारायणे लक्षणायां 
'यो देवानामि'ति मन्त्रस्य 'नारायणाद्वह्मा जायत' इति वाक्यप्रप्तार्थानुवादित्वं सम्भवतीति युक्तम्‌ । 
यदाञ्नेयादिवाक्यानामपि आश्नेयादिपदेषु यत्किञ्चिदर्थलक्षणकत्वस्य सुलभ्य(भ)त्वेनानुवादकत्वापत्तेः । 
किञ्च रुद्रहाब्दस्य नारायणलक्षणकत्वे सिद्धे प्रापकसत्त्वेन 'यो देवानामि'ति मन्त्रस्यानुवादकत्व- 
सिद्धिः । सिद्धे चानुवादकत्वे पुरोवादानुसारेण तन्मन्त्रस्य रुद्रपदस्य नारायणलक्षकत्वसिद्विरित्यन्यो- 
न्याश्रयापत्तिः । 


ननु रुद्रनारायणयोरुभयोरपि एककाले जगन्निदानहिरण्यगर्भजनकत्वासम्भवात्पुरोवादानुवाद- 
त्वाभिमतवाक्यस्थरुद्रनारायणपदयोः अन्यतरस्य रुद्रनारायणान्यतरलक्षकत्वे आवश्यके, यदुपबन्धा- 
नुरोधेन तत्र रुद्रपदस्य नारायणे लक्षणाऽङ्गीकार्यति चेन्न । रुद्रनारायणयोरद्वयोरप्यण्डपद्मयोरिव कल्पभेदेन 


१. 'वचनादिष्टिपूर्वत्वम्‌' मी.सू. १५-४-५. 

जगज्जनकत्वसम्भवात्‌ । यत्त्वस्य मन्त्रस्य शिवपरत्वमुपेत्यापि केषाश्चिङ्वयाख्यान महर्षि: महाद्रष्टा 
योगबलेन काळत्रयवृत्तान्तसाक्षात्करणसमर्थो रुद्रः स्वजन्मनः प्रागेव नारायणाद्वस्तुतो जातं हिरण्यगर्भ 
जायमानावस्थाविरिष्टमेव योगबलादपश्यदिति ॥ तन्न । श्वेताश्वतराम्रातेन `यो देवानां प्रभवश्चोद्भवश्च 
विश्वाधिको रुद्रो महर्षिः, हिरण्यगर्भं जनयामास पूर्वमि'ति मन्त्रेण रुद्रस्यैव हिरण्यगर्भजनकत्वावेद- 
नात्‌ । तत्रापि 'अपरिमितादिकरण'न्यायेनः “महर्षिः रुद्रः स्वात्मनः सकाशाजायमानं हिरण्यगर्भ- 
मपञ्यदि'ति व्याख्याने बाधकाभावाच्च । अत एव पूर्वतन्त्रे ‘अधिकं वा स्याद्वह्वयर्थत्वादितरेषां 
सन्निधानात्‌’ ।` एका देया, षड्‌ देया, द्वादश देया, चतुर्विशतिर्देया, शातं देयं, सहस्रं अपरिमितं 
देयमि'ति दक्षिणाकल्पमेदश्रुतावपरिमितदाब्दस्यः प्रतियोगिसंव्यपेक्षबहुत्वसामान्यवाचिनः सन्निहित- 
सहस्रशब्दानुरोधेन सहस्राधिकबहुत्वे पर्यवसानं दर्दितम्‌ । सम्भवति प्रकृतेऽपि हिरण्यगर्भरान्दस्य 
जन्यपरस्य जनकरूपप्रतिसव्यपेक्षस्य सन्निहितेशानशाब्दानुरोधेन तदर्थभूतरुद्रजन्ये पर्यवसानमिति । 


ननु 'अम्भस्यपार' इति तैत्तिरीयोपनिषदि 'सहस्रशीर्ष देवं विश्वाक्षं विश्वशम्भुवम्‌ । विश्वं नारायणं 
देवमक्षरं परमं पदमित्युत्तरवाक्ये अनन्यसाधारणनारायणदान्दाभ्यासात्‌ न तस्याः शिवचरत्वमिति 
चेन्न । तत्रैव 'अणोरणीयानि'ति पूर्ववाक्ये उपक्रमाधिकरणन्यायेना'नुपसञ्जातविरोधिन्या “तमक्रतुं 
प्यति वीतशोको धातुः प्रसादान्महिमानमीराम्‌' इत्यनन्यसाधारणेदानाद्यमिधानश्रुत्या शिवस्यैवोप- 
क्रमात्‌ ॥ विश्वाधिको रुद्रो महर्षिः’, `यो वेदादौ स्वरः प्रोक्तः इत्यत्र मध्ये 'यः परः स महेश्वरः'' इति 
महेश्वरहाब्देन तस्यैव परामदाच्ि तस्याः रुद्रपरत्वावसायात्‌ । ततश्च जगत्कारणत्वेन सर्वाधिष्ठातृत्वेन 
मोक्षप्रदातृत्वेन च सर्वदेवान्तवेद्यो भगवान्‌ शिव एव सद्वह्मादिशब्दितमुमुक्षुज्ञेय परं तत्त्वमिति पूर्व- 
पक्षसङ्केपः ॥ 

अत्र ब्रूम:--- नारायणरूपमेव मुमुक्षुज्ञेयं परं तत्त्वम्‌ । 'एको ह वै नारायण आसीन्न ब्रह्मा नेशानो 
नेमे द्यावापृथिवी न नक्षत्राणि नापो नाश्नीषोमौ न सूर्यः स एकाकी न रमते तस्य ध्यानान्तस्थस्यैका 
कन्या दशेन्द्रियाणि' इत्यादिना “अथ पुनरेव नारायणः सोऽन्यं कामं मनसा ध्यायीत तस्य ध्यानान्तः- 
स्थस्य ललाटात्स्वेदोऽपतत्‌ ता इमा आपस्तद्विण्मयमण्डमभवत्‌ तत्र ब्रह्मा चतुर्मुखोऽजायत । अथ 
पुनरेव नारायणः सोऽन्यं कामं मनसा ध्यायीत तस्य ध्यानान्तःस्थस्य ललाटात्स्वेदोऽपतत्‌ स्वेदा- 
दुद्दुदमभवद्वुद्धुदात्र्यक्षः शूलपाणिः पुरुषोऽजायत' इत्यन्तेन महोपनिषद्घचनजातेन । अथ पुरुषो ह वै 


१, अपरिमिताधिकरणन्यायः ६-७-११. 
२. अधिकं वा स्याद्वह्र्थत्वादितरेषां सन्निधानात्‌ । मी.सू. ६-७-११-२४ 
३. ग.पु.पा. अपरिमितदानप्रतियोगिसापेक्ष । ४. उपक्रमाधिकरणन्यायः ३-३-१-१ । 

नारायणोऽकामयत । प्रजाः सुजेयेति । अथापः ससर्ज, नारायणाद्रह्मा जायते, नारायणाद्रुद्रो जायते । 
नारायणात्‌ प्रजापति: प्रजायते । नारायणादिन्द्रो जायते । नारायणाद्‌ द्वादशादित्या रुद्रा वसवः सर्वे 
देवाः समुत्पद्यन्ते सर्वे लोकाः सर्वाणि च भूतानि नारायणादेव समुत्पद्यन्ते । नारायणे प्रलीयन्त' इति 
नारांयणोपनिषद्घचनजातेन च सर्गा्यसमये ब्रह्मदानादिसत्त्वाभावविरिष्टतया तस्यैव सत्त्वावेदनेन 
जगत्कारणभूतदेवप्रमुखचतुर्मुखेशानादिकारणत्वावेदनेन च ब्रह्मेशानादिसहितकृत्स्रजगत्कारणत्वस्या- 
वधारणात्‌ । 

कुत््रजगत्कारणत्वस्यैव मुमुक्षुज्ञेयपरतत्वलक्षणत्वाभ्युपगमात्‌ । न च तत्समये सत्त्वरहितयोः 
ब्रह्मेशानयोः तत्समयसत्त्वविङिष्टनारायणतुल्यतया कृत्प्रजगत्कारणत्वमुपपद्यते । न हि ब्रह्मेशान- 
तुल्यतया सर्गाद्यसमये विशेषतो नारायणसत्त्वनिषेधिकां श्रुतिं पश्यामः । येन विरोषहेत्वभावाद्‌ 
ब्रह्मेशाननारायणान्तत्रयाणामपि कल्पभेदेन जगत्कारणत्वमिति व्यवस्था आश्रीयेत । 'नान्यः कश्चि- 
न्मत्तो व्यतिरिक्तः’, 'एको रुद्रो न द्वितीयोऽवतस्थे', 'शिव एव केवल' इति चाथर्वरिरश्चेताश्वतरस्थ- 
सामान्यनिषेधस्तु 'नासदासीन्नोसदासीदि'त्यादिवद्विदिष्य निषिद्धवस्तुविषयतयाऽप्युपपन्नः । विशिष्य 
विहितेतरपरो वा । अन्यथा 'आनीदवातं तम आसीदि'ति वाक्यरोषप्रतिपननब्रह्मतमसोरपि 'नास- 
दासीदि' त्यादि सामान्यनिषेधविषयत्वापत्तेः । न चाथर्वशिरसि देवा ह वै स्वर्गं लोकमगमन्‌ ते देवा 
रुद्रमपृच्छत्‌ को भवानिति, सोऽब्रवीदहमेकः प्रथममासं वर्तामि च भविष्यामि च' इति वाक्येन रुद्र- 
शब्दितेशानस्यापि नारायणवत्‌ सर्गाद्यसमये नारायण एव सत्त्वविधिदर्हानाद्विरिष्य विहितस्य च 
इदानस्येशाने 'त्युदाहृतश्रुतिवाक्येन विदिष्य निषेधे घोडदाग्रहणाग्रहणवद्विकल्पे प्राते ईशानसत्त्वा- 
सत्त्वयोः कल्पभेदेनोपपादनीयतया यस्मिन्कल्पे तस्य नारायणतुल्यतया सत्त्वं तत्कल्पीयसृष्टौ विनि- 
गमनाविरहेण नारायणस्येवेशानस्यापि कारणत्वे वाच्ये जगत्कारणत्वरूपपरतत्त्वलक्षणस्य तत्र कथं 
नातिव्याप्तिरिति वाच्यम्‌ । वक्षमाणरीत्या अथर्वशिरोवाक्यगतरुद्रहाब्दस्य तदन्तर्यामिपरत्वेन वा लक्ष- 
णया वा ब्रह्मेशानादिसहितकृत््रजगत्कारणत्वेनोदाहृतश्रुतिप्रतिपन्ननारायणपरत्वेनेवोपपत्तौ अष्टदोष- 
ुष्टविकल्पस्यानाश्रयितव्यत्वात्‌ । रुद्रस्य 'नेशान' इति विशिष्य सर्गाद्यकाले सत्त्वं निषिध्य नारायण- 
सत्त्वविधानादन्यथानुपपत्तेरेव लक्षणाबीजत्वात्‌ । उदाहृताथर्वदिरोवाक्यस्यात्मीयोत्कर्षप्रतिपादकरुद्र- 
वाक्यतया अर्थनिर्णयाय तदन्येषां श्रुतिवद(ह)भियुक्तवचनानामेव तत्वेनः विकल्पाप्रापेश्व । 


न च अतुल्यबलयोर्विकल्पाश्रयण युक्तम्‌ । अस्तु वा कथशञ्चिद्विकल्पप्राप्तिः । तथापि यत्सर्गाद्य- 
समये इदानस्यासत्त्वं तत्कल्पीयसृष्टौ तस्य नारायणतुल्यतया ब्रह्मेशानादिसहितकृत्ख्जगत्कारण- 


१. क.पु.पा. - प्रबलत्वेन । 

त्वासम्भवेन तजन्यत्वेन च सर्वसृष्टिकारणत्वरूपपरतत्त्वभूतनारायणलक्षणस्य कथमपि तत्र नाति- 
व्याप्तिः । रुद्रस्य नारायणादुत्पत्त्यनन्तरभाविसृष्टौ कारणत्वप्रतिपादनपरत्वं च विरद्धमेव । एतेन 
नारायणजन्यत्वेनोदाहृतश्रुतिप्रतिपन्नो रुद्रः गुणभूतमूर्तित्रयान्तर्गतोऽन्य एवेशानशब्दितपरशिवादिति 
निरस्तम्‌ । नेशान इत्यनन्यसाधारणेदानहाब्दितस्यैव सर्गाद्यसमये श्रुत्या निषिद्धत्वेन तस्यैव श्रुति- 
प्रतिपन्ननारायणकार्यतया स्वीकार्यत्वात्‌ । 


किञ्च अथवा (इद तहि प्रजापतौ हर आसीद्यस्मिन्नादित्य’ इत्यादि श्रुत्या शिवासाधारणहरा- 
भिघानश्रुतिसिद्धस्य नारायणजातप्रजापतिजन्यत्वावेदनादपि न तस्य कृत्ख़जगत्कारणत्वमुपपद्यते । 
एतेनेवोदाहृतमहोपनिषन्नारायणोपनिषद्घचनजातस्य ह वै दाब्दोपबन्धेनानुवादकत्वेन विधिनिषेधयोः 
न तात्पर्यमिति निरस्तम्‌ । 


यदुपबन्धसहितयदाग्नेयादिवाक्यवदद्राप्ार्थत्वेन ह वै दान्दोपबन्धसहितस्यापि उदाहृतोपनिष- 
द्वाक्यस्याननुवादत्वात्‌ । अस्तु वा अनुवादत्वमस्य, तथाऽपि न दोषः । अनुवादो हि विधानाय निषेधाय 
वा वाच्यः । तत्र विभिन्नार्थदेवान्तरप्रतिपादककारणवाक्यस्य पुरोवादत्वासम्भवेन तदाहु:--- अमूल- 
मनाधारा इमाः प्रजाः प्रजायन्ते’, ‘दिव्यो देव एको नारायणः’ इत्यादि सुबालोपनिषद्वचनेनान्येन वा 
तुल्यविषयेण जगत्कारणत्वेन प्राप्तं नारायणमनृद्य उदाहृतमहोपनिषन्नारायणोपनिषद्वचनजातेन तद- 
प्राप्तस्यैव ईशानाद्यभावस्य नारायणे तजनकत्वस्य तल्लक्षणस्य च तत्र विधानात्‌ । 


न च असाधारणसद्र्मादिराब्दार्थानां जगत्कारणत्वं विधातुं प्रवृत्तेभ्यः “स देव सोम्येदमग्र 
आसीत्‌', ब्रह्म वा इदमग्र आसीत्‌', 'यतो वा इमानि भूतानि जायन्ते’, '..... तद्गह्म', ‘आत्मा वा 
इदमेक एवाग्र आसीदि'त्यादि कारणवाक्येभ्यो वा अनन्यसाधारणनारायणदान्दार्थस्य जगत्कारणत्वं, 
सर्वात्मकत्वं, सर्वान्तर्यामित्वं च विधातुं प्रवृत्ताद्वा ॥ 


तदाहुः 'किं तदासीन्नैवेह किञ्च नाग्र आसीत्‌’, 'अमूलमनाधारा इमाः प्रजाः प्रजायन्ते, 
'दिव्यो देव एको नारायणः, चक्षुश्च द्रष्टव्य च नारायणः, श्रोत्रं च श्रोतव्यं च नारायणः, घ्राणं च घ्रातव्यं 
च नारायणः, जिह्वा च रसयितव्यं च नारायणः, त्वक्च स्पर्शयितव्यं च नारायणः, मनश्च मन्तव्यं च 
नारायणः, बुद्धिश्च बोद्धव्यं च नारायणः, अहङ्कारश्च अहङ्कर्तव्यं च नारायणः, चित्तं च चेतयितव्यं च 
नारायणः, वाक्च वक्तव्यं च नारायणः, हस्तौ च धर्तव्यं च नारायणः, पदौ च गन्तव्यं च नारायणः, 
पायश्च विसर्जयितव्यं च नारायणः, उपस्थश्चानन्दयितव्यं च नारायणः, धाता विधाता, कर्ता विकर्ता, 
दिव्यो देव एको नारायणः, आदित्या रुद्रा मरुतो वसवोऽश्चिना ऋचो यजूंषि सामानि मन्त्रोऽञ्नि- 

राज्याहुतिः नारायणः, उद्भवः सम्भवो दिव्यो देव एको नारायणः, माता पिता भ्राता निवासः शरण 
सुहृद्वतिर्नारायणो विरजा सुदर्दानाजिता सौम्या मोघा उभामृता सत्या मध्यमा नाडीरिशुः आसुरा सूर्या 
भास्वती विष्णोर्नाडी नामानि(ति)? दिव्यानि गर्जति ? गायति वा(प)यति वर्तति वरुणोऽर्यमाश्चन्द्रमा 
कलिर्घाता ब्रह्मा प्रजापतिर्मधवा दिवसश्चार्धदिवसश्च कलाकल्पाश्चाघश्चोर्ध्वञ्च दिशञ्च सर्वे नारायणः', 
(पुरुष एवेदशसर्व, यद्भूतं यच्च भव्यम्‌', “तद्विष्णोः परमं पदं, सदा पञ्यन्ति सूरयः, दिवीव चक्षुराततम्‌, 
तं निर्वाणमनुशासनमिति वेदानुशासनम्‌', 'अन्तःदारीरे निहितो गुहायाम्‌, अज एको यस्य पृथिवी 
शरीरम्‌, यः पृथिवीमन्तरे सञ्चरन्‌ यं पृथिवी न वेद, यस्यापः शारीरम्‌, योऽपोन्तरे सञ्चरन्‌ यमापो न विदुः, 
यस्य तेजःदारीरम्‌, यस्तेजसोऽन्तरे सञ्चरन्‌, यं तेजो न वेद, यस्य वायुः रारीरम्‌, यो वायुमन्तरे सञ्चरन्‌, 
यं वायुर्न वेद, यस्याकाशः शारीरम्‌, य आकाइामन्तरे सञ्चरन्‌, यमाकाशो न वेद, यस्य मनः शारीरम्‌, 
यो मनोऽन्तरे सञ्चरन्‌, यं मनो न वेद, यस्याहङ्कारः शरीर योऽहङ्कारमन्तरे सञ्चरन्‌, यमहङ्कारो न वेद, 
यस्य बुद्धिः शरीरम्‌, यो बुद्धिमन्तरे सञ्चरन्‌, यं बुद्धिर्न वेद, यस्य चित्तं शरीरम्‌, यश्चित्तमन्तरे सञ्चरन्‌, 
यं चित्तं न वेद, यस्याव्यक्तं झारीरम्‌, योऽव्यक्तमन्तरे सञ्चरन्‌, यमव्यक्तं न वेद, यस्याक्षरं शारीरम्‌, 
योऽक्षरमन्तरे सञ्चरन्‌, यमक्षरं न वेद, यस्य मृत्युः झारीरम्‌, यो मृत्युमन्तरे सञ्चरन्‌, यं मृत्युर्न वेद, एष 
सर्ब्रतान्तरात्माऽपहतपाप्मा दिव्यो देव एको नारायणः इत्यादि सुबालोपनिषद्वचनजाताद्वा, अन्यतो वा 
तुल्यविषयात्‌ सर्गाच्यसमये नारायणस्य ब्रह्मेरानाभाववत्त्वं वा तजनकत्वं वा तल्लयाधारत्व वा प्राप्त- 
मुपलभामहे । तथाच अन्यतो प्राप्तस्य विधानाय निषेधाय वा उदाहूतवाक्यद्वयं प्रवृत्तमिति तस्यानु- 
वादत्वेऽपि किमनुपपन्नम्‌ । 


एतेन 'एको ह वै नारायण आसीन्न ब्रह्मे'त्युदाहृतवाक्ये नारायणस्य प्रपञ्चस्रष्ट्रत्ववचन यत्‌ तत्‌ 
क्कचित्कल्पबिरोषे कल्पादौ वा प्रथमं शिवादुत्पन्नस्य तदितरप्रपञ्चसृष्टत्वपरतया योजयितुं शक्यमिति 
न कथञ्चिदपि शिवस्य परमकारणत्वाङ्गीकारविरोधि । तथाहि “एको ह वै नारायण आसीदि'त्यस्य 
'प्रादुरासीदि' त्याद्ुपबृहणानुसारेण सर्गाद्यसमये ब्रह्वरुद्वाद्युत्पत्तेः पूर्व 'एको सहायो नारायणः शिवा- 
दासीदुत्पन्न' इत्यर्थप्रतीतेरिति वैदिकंमन्यानां व्याख्यानं निरस्तम्‌ । तत्र महोपनिषद्वाक्ये सर्गा्यसमये 
चतुर्मुखस्येवासाधारणेशाननाम्नो'! जीवस्याप्यसत्त्वप्रतीत्या तदा सत्त्वेन प्रतिपननारायणं प्रत्युत्पादक- 
त्वासम्भवेनोक्तयोजनानुपपत्तः । 'शिवादि'त्यध्याहारे मानाभावाच्च । न च एतदतिरिक्त एव शिव: 
नारायणजनकत्वेनाभिमतः । 'सदास्ती' त्यत्र विरोषप्रमाणमस्ति । येनोक्तयोजना सालम्बाः स्यात्‌ । 
तस्माद्रह्मेशानयोर्नारायण इव कृत्ख्रजगत्कारणत्वानुपपत्तेः । तत्कारणमनन्यसाधारणनारायणङान्दितमेव 


१. ग.पु.पा. - शिरस्य । २. घ. ताला.पु.प. - स्वालम्बा । 

नान्यदिति स्थिते सद्वह्मादिशब्दानां कारणवाक्यगतानां ब्रह्मेहानादिषु साधारणतया प्रवृत्तानां यत्‌ 
'अग्नीषोमीयं पशुमालभेतेति विधिवाक्यगतपशुशब्दस्य गवाश्वादिषु साधारणतया प्रवृत्तस्य छागस्य 
'वपाया मेधस' इति मन्त्रवर्णप्रतिपन्ने छाग इव “एको ह वै नारायण आसीत्‌' इत्याद्ुपनिषत्प्रतिपन्न - 
नारायण एव, 'छागो वा मन्त्रवर्णत्‌ इति षष्ठान्त्याधिकरणन्यायेन पर्यवसानमित्यनुकूलमिति । 


नन्वहमेकः प्रथममासमि' त्यथर्वशिरसि देवान्‌ प्रति शिवस्य प्रतिवचनेन 'यदा समस्तं न दिवा न 
त्रिर्न सन्न चासच्छिव एव केवल' इति श्वेताश्वतरमन्त्रेण शिवस्य सर्गाद्यसमये तमोमात्रावदिष्टे सर्व 
कारणभावेनावस्थानमुपदिइयते । “यो देवानां प्रथमं पुरस्तात्‌’, ‘विश्वाधिको रुद्रो महर्षिः’, “हिरण्यगर्भ 
पश्यत जायमानं स नो देवः शुभया स्मृत्या संयुनक्ति’ इति तैत्तिरीयमन्त्रेण जगत्कारणभूतसर्वदेव - 
प्रमुखहिरण्यगर्भजनकत्वप्रतिपादनेन रुद्रशब्दितस्य शिवस्यापि सर्वकारणत्वं प्रतीयते । अथर्वरिखायां 
च 'ब्रह्मविष्णुरद्र्द्रास्ते सर्वे सम्प्रसूयन्त' इति ब्रह्मविष्ण्वादीनां कार्यमुत्तवा कारणं तु ध्येयः सर्वैश्वर्य- 
सम्पन्नः सर्वेश्वरश्च दाम्भुराकामध्य' इति वाक्येन शिवस्य ब्रह्मविष्ण्वादिदेवप्रमुखान्‌ प्रति कारणभावा- 
वेदनेन कृत्प्रजगत्कारणत्व साक्षादेव प्रतिपाद्यते । तत्कथमिह 'छागपशु' न्यायेन नारायण एव उदाहृत- 
कारणवाक्यानां पर्यवसानमनुकूलमिति चेदुच्यते । इदं हि अथर्वदिरसि श्रूयते-- 'देवा ह वै स्वर्ग 
लोकमगमम्‌, ते देवा रुद्रमपृच्छन्‌, को भवानिति, सोऽब्रवीदहमेकः प्रथममासम्‌, वर्तामि च भविष्यामि 
च नान्यः कश्चिन्मत्तो व्यतिरिक्त इति, सोऽन्तरादन्तरं प्राविशत्‌, दिदाश्चान्तरं प्राविदात्‌, सोऽहं नित्यो- 
ऽनित्यो ब्रह्मब्रह्माहं प्राञ्चः प्रत्यञ्चोऽहम्‌' इत्यादि । अस्य च रुद्रवचनस्योदाहृतसुबालोपनिषन्महोप- 
घन्नारायणोपनिषद्वचनजातप्रतिपन्नार्थाविरोधेनेवार्थवप छागपइुन्यायावतारविरोधः स्फुटः । 
तथाहि--- अस्मिन्‌ ग्रामे अहमेकः प्रथममासम्‌, इदानीं वर्ते, उत्तरत्रापि भविष्यामीति लौकिकाप्तवाक्य- 
वत्‌ सर्गाद्यसमये अविद्यमानः नारायणाद्रह्मोत्पत्त्यनन्तरं उत्पन्नोऽहं, मुदुत्पत्त्यनन्तरभाविकार्यजातात्‌ 
प्रथमं एकः तत्सर्जनाद्यर्थमसहायः अन्यनिरपेक्षः समर्थ आसमिति अर्थपरतया तद्योजयितुं शक्यत इति। 


न च अत्राप्यघ्याहारे मानाभावः । 'नारायणाद्रुद्रो जायते’ इति वाक्यस्यैव मानत्वात्‌ । न चैत- 
दनुरोधेन तदेव वचनजातं किं न योज्यते, विदोषहेत्वभावादिति दाङ्कयम्‌ । सर्गा्यसमये ब्रह्मेशानयोरिव 
नारायणस्य श्रुतौ विशेषतः सत्त्वावगमेन नारायणात्‌ तयोरिव नारायणस्य ताभ्यां तदोत्पत््यनवगमेन च 
तयोरेव तत्र विरीषहेतुत्वादित्युक्तम्‌ । अत एव पूर्वतन्त्रे यदाहवनीये जुहोती'त्यस्य सामान्यशास्रस्य 
'पदे जुहोति’, 'गाह॑पत्ये पत्नीसंयाजान्‌ जुहोती'त्यादि विशेषशास्रेण बाधः स्वीकृतः । न च नारायणात्‌ 


१. 'छागो वा मन्त्रवर्णात्‌ ।' । मी.सू. ६-८-९-३१. २. घ. ताळ.पु.पा. शुभमस्मत्सु युनक्ति । 
३. घ. ता.पु.पा. प्राविशन्‌ । 

ब्रह्लोत्पत्त्यनन्तर शिवस्योत्पत्तौ मानाभावः । 'नारायणाद्वह्मा जायते । नारायणाद्रुद्रो जायते' इति 
पाठक्रमस्यैव तत्र मानत्वादिति । किञ्चोदाहृताथर्वशिरोवाक्ये रुद्रराब्दितस्य प्रसिद्धशिवस्योदाहृत- 
महोपनिषद्वाक्ये उदाहृतनारायणोपनिषद्वाक्ये च नारायणराब्दितस्य विष्णोरिव तत्कृत््रजगत्कारणत्वं 
प्रतीयते । किन्तु काळत्रयसम्बन्धित्वःरूपनित्यत्वमिति कथं तेन रुद्रस्य परतत्त्वतारूपपरब्रह्मत्व- 
सिद्धिः । कृत्स्रजगत्कर्तृताया एव तल्लक्षणत्वात्‌ । वाक्यान्तरबलात्‌ तत्सिद्धेः निरसिष्यमाणत्वाच्च । 


न च अथर्वरिरस्युत्तरवाक्ये तत्सर्वान्तर्यामित्ववर्णनस्यापि परतत्त्वलिङ्गत्वात्‌ तत एव तत्सिद्धि- 
रविकलेति वाच्यम्‌ । सौबालश्रुत्या नारायणस्येवाथर्वरिरोवाक्येन रुद्रस्य सर्वान्तर्यामित्वानावेदनात्‌ 
तस्येव तलिङ्गत्वेन अन्यादृास्य अतलिङ्गत्वादिति तथैव तथाविधसर्वात्मकत्वस्यापि ततो प्रतीतेश्च । 
अथवा अत्र रुद्रहाब्दितस्य दिवस्य सर्गा्यसमये सर्वकारणभावेनावस्थानस्य सर्वात्म्यस्य चोपदेशो न 
स्वात्माभिप्रायेण किन्तु 'अहं मनुरभवं सूर्यश्चेति वामदेवसार्वात्म्योपदेदावत्‌ स्वान्तर्याम्यभिप्रायेण । 
स्वान्तर्यामी च न नारायणादन्यः स्वीकार्यः । सुबालोपनिषदि सर्वान्तर्यामित्वेन तस्यैव प्रतिपादनात्‌ । 
न च विरोषपर्यवसानं विना जिज्ञासा निवर्तते । न च रुद्रवचनत्वेन भासमानस्य ‘अहमेकः प्रथममासम्‌' 
इत्यादेरन्तर्यामिपरत्वे प्रमाणाभावः । सर्गद्यसमये शिवस्य सर्वकारणभावेनावस्थानस्योदाहृतसौबाला- 
द्यनेकोपनिषद्विरुद्धत्वेन तदनुपपत्तेरेव तत्र मानत्वात्‌ । अत एव अथर्वरिरसि उत्तरवाक्ये हे रुद्र नारायण 
एव प्रसिद्धं सर्वकारणत्वं तव कथमुपपद्यते । तदनुपपत्तौ च कथं “ 'अहमेकः प्रथममासमि'ति तत्त्वेन 
आत्मानं वदसि ? तथा सति मिथ्यावादी स्याः ?” इत्याशङ्कानिरासाय शिवस्यैव वचनं 'सोन्तरा- 
दन्तरं प्रविशादिशाश्चान्तरं प्रविशदि'ति । तत्र स इत्यन्तर्यामी नारायणो गुह्यते । 'तेन रक्त रागात्‌'\ इति 
पाणिनिस्मृताविव तच्छब्देन बुद्धिसनिहितस्य परामर्हासम्भवात्‌ । वक्ष्यमाणरीत्या दाब्दोपस्थापित- 
त्वाच्च । तथाच सोऽन्तर्यामी नारायणः अन्तरात्प्राणादेरप्यन्तरं, स्वात्मानं दिशश्च सकलदिग्वर्तिवस्तु- 
जातस्य च अन्तरं जीववर्ग अन्तर्यामिभावेन प्राविशादिति तद्वाक्यार्थः सम्पद्यते । ततश्च तदभिप्रायेणैव 
मम सर्वकारणत्वाद्युक्तिरिति न मिथ्यावादित्वप्रसक्तिरिति शिववचनाभिप्रायोऽवसीयते । न च इदं वाक्यं 
रुद्रस्यैव सर्वान्तर्यामितया प्रवेशकथनपरं 'सोऽब्रवीदहमेकः प्रथममासमि ति पूर्ववाक्यमपि तस्यैव सर्व- 
कारणत्वादि कथम्‌ ? अपरं किं न स्यादिति शङ्कयम्‌ । तथा सति अ(त)स्य वाक्यस्य रुद्रवचनत्वेन 
'अहं प्रविशामि’ इति प्रयोगापत्तेः । न च 'नान्यः कश्चिन्मत्तो व्यतिरिक्त’ इत्येतदन्तरं इति करणेन 
रद्रवचनसमास्यवगमात्‌ 'सोऽन्तरादि'त्यादिश्रुतिवचनमेवेति वाच्यम्‌ । सं प्राविदादि'त्यनन्तरमपि 
'सोऽहं नित्यानित्य’ इत्यादि रुद्रवचनानुवृत्त्या तत्समाप््यसिद्धेः । अन्यथा मध्ये श्रुतिवचनेन रुद्र- 


१. घ. ता.पु.पा. - काऊत्रयवर्तित्व । २. तेन रक्तं रागात्‌ । पाणिनिसूत्रम्‌ ४-२-१ । 

वचनसन्दर्भविच्छेदे उत्तरत्र पुनः 'सोऽञब्रवीदि'त्यस्यापेक्षितत्वेन तदध्याहारप्रसङ्गात्‌ । तस्यान्तर्या- 
म्यभिप्रायत्वे तु इति करणं अन्तर्याम्यनुप्रवेशारूपहेत्वर्थमिति न काचिदनुपपत्तिः । 'सोन्तरादन्तरं 
प्राविशादि'ति हेतोः ‘अहमेकः प्रथममासमि'ति सर्वकारणभावेन सर्गाद्यसमये ममावस्थानोक्तिरिति 
'स रुद्रोऽब्रवीदि'त्याहेति इति करणेन 'देहलीदीप' न्यायेन प्रश्नोत्तरयोरन्वितेनेति 'सोऽब्रवीदि'ति श्रुति- 
वचनेनान्वयसम्भवात्‌ । न चात्र पक्षे 'प्राविशमि'ति प्रयोगापत्तिदोषः । यथा श्रुतस्यैवोक्तरीत्याऽन्वय- 
सम्भवात्‌ । 

एतेन इदमिति करणं प्रकारार्थः 'सोन्तरादि'त्याद्यपि अहमेकः प्रथममासमि'तिवत्‌ रुद्रवचनमति 
निरस्तम्‌ । रुद्रवचनत्वेऽप्यस्मद्रीत्यैव तत्त्वस्य वर्णनीयत्वात्‌ । अन्यथा 'प्राविरामि'ति प्रयोगापत्ति- 
दोषापत्तेः । यद्वा समास्यर्थमेव इदमिति करणम्‌ । न च तथात्वे सन्निहितेन केनापि नान्वयस्तस्य 
सम्भवतीति वाच्यम्‌ । तथापि 'सत्यं सत्येन धर्म धर्मेण तर्पयामि स्वेन तेजसे 'ति स्वान्तर्याम्यभिप्राय- 
कृत्स्रशिववचनसमाप्तावन्वयसम्भवात्‌ । तदनन्तरं “ततो देवा रुद्रं नापश्यन्ि'त्यादि श्रृतिवचनदरनिन 
तत्समाप्तौ वा तदन्वयसम्भवाच्च । तादृराशिववचनस्य 'ततो देवा रुद्रं नापइयन्नि'त्यादि शिवा- 
्तर्धानप्रतिपादकश्रुतिवचनस्य च समाप््यर्थेतिकरणसाकाङ्कत्वात्‌ सत्यां आकाङ्कायां असन्निधानस्य 
अदोषत्वात्‌ ॥ सन्निधानात्‌ आकाङ्कायाः बलवत्त्वात्‌ । यस्य येनार्थसम्बन्धो दूरस्थेनापि तेन सः । 
'अर्थतो ह्यसमर्थानामानन्तर्यमकारणमि'ति\ मीमांसावार्तिकात्‌ । 'अर्थतो ह्मसमर्थानामान्तर्येऽप्य- 
सम्बन्धः" इति विश्वजिदधिकरणसूत्रा्च । 

ननु 'अहमेकः प्रथममासमि'ति प्रतिवचनरूपशिववचनस्यान्तर्यीम्यभिप्रायकत्वे 'को भवानि'ति 
देवकर्तृकशिवासाधारणधर्मविषयप्रश्नस्य शिवविषयत्वेन प्रश्नप्रतिवचनयोर्वैयधिकरण्यापत्तिः । न च 
'सोऽन्तरादि' त्याद्ननन्तरसन्दर्भसङ्गत्यनुरोधेन प्रश्नवाक्यस्याप्यन्तर्यामिपरत्वं कल्प्यमिति वाच्यम्‌ । 
उपक्रमस्यानुपसञ्जातविरोधिनः प्रबळत्वेन तदनुरोधेंनैवान्तरसन्दर्भस्य नेयत्वात्‌ ॥ 'को भवानि'ति 
भवच्छब्देन तदन्तर्यामिणं पुच्छतां देवानां सर्वदाब्दानामन्तर्यामिपर्यन्तधावननिश्चयवतां प्रतिवचन- 
स्थाहंदाब्दस्यापि तत्पर्यन्तघावननिश्चयोऽस्तीति तत्र तान्‌ प्रति व्युत्पादनीयाभावेन प्रतिवचनानुत्थान 
चेति चेन्न । प्रश्नानुपपत्त्यैव प्रश्नप्रतिवचनयोरन्तर्यामिविषयत्वस्यावशयकत्वात्‌ । तथाहि सर्वोऽपि 
जिज्ञासितव्यमेव पृच्छति । जिज्ञासा च सामान्यतो ज्ञाते विदोषतश्चात इति सर्वसिद्धम्‌ । प्रश्नप्रति- 
वचनयोरन्यतरस्य स्फुटार्थत्वे तदनुरोघेंनेवान्यतरस्य अस्पष्टार्थस्य तद्विषयकत्वं कल्प्यत इति अवि- 


१, घ. ता.पु.पा. प्रकारवाचि । २. 'अर्थतो ह्यसमर्थानामानन्तर्यमकारणम्‌' मी.वार्तिकम्‌ । 
३. 'अर्थतो ह्यसमर्थानां आनन्तर्येऽप्यसम्बन्धः' मी.सू ४-३-६-११. 

वादम्‌ । एवं च 'को भवानि'ति रुद्रं प्रति देवानां प्रश्नस्य अस्पष्टार्थस्य प्रतिवचनानुरोधेन भूतभविष्य- 
द्वर्तमानकालसम्बन्ध एव विषयत्वेन स्वीकार्यः । तत्र प्रश्नकाले साक्षात्कृते रुद्रे वर्तमानत्वस्य निश्चित- 
तया तदहो प्रश्नो युक्त एवेति तत्समानाधिकृतभूतभविष्यत्वविषयत्वोपपत्तये सनिहितत्वादन्तर्यामि- 
विषयकत्वकल्पनमावझ्यकमिति न प्रश्नप्रतिवचनयोर्वैयधिकरण्यङाङ्कावकादाः । अत एव लोके स्रिग्घ 
प्रति अन्याभिप्रायेण तव मयि स्नेह एव नास्तीत्युक्ते तस्यान्याभिप्रायेण कथं मम त्वयि स्रेहो नास्ति, 
न हि हृदयं भित्त्वा सम्प्रदर्शयितु शाक्यते । तहिं कुतो निरन्तरमहं न सेवनीय इत्युक्ते अन्यासक्ति- 
विनाझायेत्याद्यन्याभिप्रायकप्रत्युक्तिरपि सङ्गच्छते । एतेनेवोपक्रमस्य अनुपसञ्जातविरोधिनः प्रबलत्वेन 
तदनुरोघेनेवानन्तरसन्दर्भस्य 'सोऽन्तरादि'त्यादेः नेयत्वान्नोपक्रमस्यैतदनुरोधेन नयनं युक्तमिति निर- 
स्तम्‌ । उपक्रमस्याप्युक्तरीत्या अन्तर्यामिविषयत्वस्यावरयकतयान्तरसन्दर्भेणाविरोधात्‌ । 


यत्तु 'को भवानिति तदन्तर्यामिणं पुच्छतां देवानां तुल्यन्यायेन प्रतिवचनगताहंशब्दस्यापि 
अन्तर्यामिःपरतया निणीतत्वेन व्युत्पादनीयभावात्‌ प्रतिवचनानुत्थानमिति । तन्न । तस्यान्तर्यामि- 
निष्ठत्वनिश्चयेऽपि तत्प्रतिपाद्यान्तर्यामिणो जगत्कारणत्वकालत्रयसम्बन्धादिविरिष्टत्वेन अनिश्चिततया 
व्युत्पादनीयसत्त्वेन प्रतिवचनोत्थानसम्भवात्‌ । एतेन तेन रक्त रागात्‌’ इत्यादौ असमभिव्याहृतपदस्य 
दाब्दोपस्थापितार्थपरत्वसम्भवेऽपि इह समभिव्याहृतव्यवस्थितेकार्थपरस्य 'सोऽन्तरादि'ति वाक्यगत- 
तत्पदस्य अइान्दसन्निधापितपरत्वायोगान्न तद्वाक्यं पूर्ववाक्यस्य शिवान्तर्यामिपरत्वोपपादकमिति 
निरस्तम्‌ । उक्तरीत्या प्रश्नप्रतिवचनयोरन्तर्यामिनिष्ठतया तद्गताहराब्देनैव तत्सन्निधानसम्भवात्‌ ॥ 


एतेनेव इति करणस्य 'सोऽन्तरादि'त्यादेश्च स्वस्थानेऽन्वयासम्भवात्‌ “सत्यं सत्येन, धर्म धर्मेण 
तर्पयामि स्वेन तेजसे'ति कत्स्रशिववचनसमाप्तावन्वयः । तदनन्तरं 'ततो देवा रुद्रं नापइयन्नि' त्यादि 
श्रुतिवचनदर्शनेन दिववचनसमास्यर्थस्य इतिकरणस्य शिवान्तर्धानप्रतिपादकश्रुतिवचनस्याकाङ्कित- 
त्वात्‌ 'सोऽन्तरादि'त्यादेश्च देवदृश्यं स्थूलं रूपं विहाय ततःपरं सर्वान्तरं सर्वतो रहस्यं परिपूर्णं रूपं 
प्राविशदिति तदन्तर्धानप्रतिपादनसमर्थत्वादिति निरस्तम्‌ । सन्निहिताकाङ्कितेन त्वया सम्भवादेव 
आकाङ्कामात्रेण अन्वयस्यास्वीकार्यत्वात्‌ । सन्निहिताकाङ्कासम्भवे त्यागायोगात्‌ । ‘अणुरपि विशेषो- 
ऽध्यवसाय(क)परः' इति न्यायात्‌ इतिकरणस्य 'सोऽन्तरादि'त्यादेश्च हेत्वर्थत्वेन पूर्ववाक्यस्यान्त- 
यामिपरत्वोपपादकतया सन्निहितेन तेनान्वयसम्भवस्य* उक्तत्वात्‌ । 


१. घ. ता.पु.पा. निष्ठ । २. तेन रक्तं रागात्‌ । पाणिनिसूत्रम्‌ ४-२-१ । 
३. ‘अणुरपि विरेषोऽध्यवसायपरः । मी.न्यायः । ४. घ. ता.पु.पा. अन्वयसम्भवस्य । 

एतेनैव प्रश्नप्रतिवचनयोरन्तर्यामिविषयत्वे तस्य रुद्रवत्प्रत्यक्षत्वाभावेन ‘ततो देवा रुद्रं नापश्यन्‌' 
इत्युत्तरत्र तदन्तर्धानप्रतिपादनमसङ्गतमिति निरस्तम्‌ । प्रश्नात्‌ प्राक्‌ 'यो रुद्रो देवैरदृष्ट' इति श्रुत्युक्तम्‌ । 
तमेव ततः कृत्स्नं प्रतिवचनानन्तरं 'नापञ्यनि'ति तस्यैव रुद्रस्यादइनिश्रुत्या प्रतिपाद्यत इति सङ्गति- 
सम्भवात्‌ । रुद्रदर्दानोत्तरकालीनयोः प्रश्नप्रतिवचनयोरन्याभिप्रायत्वेऽपि दर्शन विना प्रश्नासम्भवेन 
दिवा ह वै स्वर्ग लोकमगमन्ि'ति श्रुतिवचनानन्तरं ते तत्र रुद्रमपश्यन्‌ तदनन्तरमि'ति वाक्यपूर्तये 
श्रुत्यभिप्रेतत्वेनाध्याहार्यस्यापि अन्तर्यामिविषयत्वे मानाभावेन तत्समानविषयस्य देवान्प्रति प्रति- 
पादकस्यापि श्रुतिवचनस्यान्तर्यामिविषयत्वे मानाभावात्‌ । अत एव 'विष्णुरात्मा भगवतो भवस्या- 
मिततेजस' इति भारते कर्णपर्वणि विष्णो रुद्रान्तर्यामिःप्रतिपादनमुपपद्यते । न चैतद्वचनस्थस्यात्म- 
शब्दस्य 'तस्मादात्मानमेवाग्रे रुद्रं संपूजयाम्यहमि'ति तत्रैव मोक्षधर्मे कुष्णवचनस्थितात्मरान्दस्येव 
मुक्ते उपचारितेऽपि अभेदे तात्पर्यसम्भवेन नान्तर्यामिपरत्वमिति वाच्यम्‌ । 


उक्तरीत्या अथर्वशिरसो रुद्रान्तर्यामिपरत्वे सिद्धे तदनुरोघेनास्यापि रुद्रहाब्दस्य तदन्तर्यामिपर- 
ताया एवावइयकत्वात्‌ । एवञ्च 'येऽप्यन्यदेवताभक्ता यजन्ते श्रद्धयान्विताः । तेऽपि मामेव कोन्तेय 
यजन्त्यविधिपूर्वकमि'ति सावधारणगीतास्थकृष्णवचनमपि सङ्गच्छते । तस्मात्‌ सर्वथापि 'अहमेकम्‌' 
इत्यादिवाक्यं किमन्तर्यामिविषयं किं वा प्रसिद्धरुद्रपरमिति संदायनिरासकत्वेन 'सोऽन्तरादि' त्यादेः 
अस्मदभिमतार्थ एवाञ्जस्यं स्यात्‌ । अथर्वशिरोवचनं रद्रान्तर्यामिणो नारायणस्यैव सर्वकारणत्वं प्रति- 
पादयतीति सिद्धम्‌ । 


एवञ्च कृत्स्रस्याप्यथर्वदिरसो नारायणपरत्वे बाधकाभावात्‌ साधकत्वाच्च तत्राप्नातं 'विश्वतश्चक्षु- 
रुत विश्वतो मुखो विश्वतो बाहुरुत विश्वतस्पात्‌ । संबाहुभ्यां धमति सम्पतत्रैर्यावा भूमी जनयन्‌ देव एक’ 
इत्यपि नारायणस्य जगत्कारणत्वप्रतिपादनेऽव्याहतप्रसरमिति दिक्‌ । 

यदुक्तं--- 'यदा तमस्तन्न दिवा न रात्रमसन्न चासच्छिव एव केवलः । तदक्षरं तत्सवितुर्वरेण्य प्रज्ञा 
च तस्मात्‌ प्रसृता पुराणी'ति श्वेताश्वतरमन्त्रे तमोमात्रावरिष्टे सर्गाद्यसमये शिवस्य सर्वकारण- 
भावेनावस्थानमुपदिइयत इति तन्न । 


यदेति काळविदीषप्राप्तस्य तमसोऽनुवादात्‌ । अनुवादस्य पुरोवादसापेक्षत्वात्‌ । तत्र 'अव्यत्तमक्षरे 
लीयते । अक्षरं तमसि लीयते । तमः परे देव एकी भवती'ति सुबालोपनिषद्गचनस्य तदर्थप्रापकस्य 
पुरोवादतया 'यदा तम” इत्यस्य सौबालोपनिषद्वाक्यसापेक्षत्वे स्थिते तस्याञ्चोपनिषदि तमोऽधिष्ठातृत्वेन 


१. ख.पु.पा. रुद्रान्तर्यामित्व । 

नारायण एव प्रतिपादित इति उपजीव्य पुरोवादावरोधाय अस्यापि मन्त्रस्य नारायण एव पर्यवसान- 
स्यावइयकत्वात्‌ । एवञ्च ‘शिव एव केवल’ इति मन्त्रस्थरिवादिराब्दोऽपि बलान्नारायणनिष्ठ आपतित 
इति कथं तद्वतोक्तमन्त्रेण शिवस्य सर्गाद्यसमये तमोमात्रावदिषष्टसर्वकारणभावेनावस्थानमुपदिइयत इति। 


ननु भवेदेवं यदि सौबालवाक्यमेव तस्य पुरोवादः स्यात्‌ न चैतदस्ति । अन्येषामप्यनूद्यमान- 
प्रापकाणां तमो वा इदमेकमास तत्परेणेरित विषयत्वं प्रयाति’, 'नासदासीनोसदासीत्तदानी नासीदजो 
नो व्योमापरो यत्‌', प्रजापतिर्वा इदमेक आसीत्‌', 'नाहरासीत्‌ न रात्रीरहरासीत्‌ सोऽस्मिन्न्धेतमसि 
प्रासपदि' त्यादि मैत्रायणादिवाक्यानां श्रवणात्‌ न चास्य सौबालवाक्यमेव पुरोवाद्‌ इत्यत्र विशेषहेतु- 
रस्ति । अस्ति च तस्मिन्‌ कथमयं मन्त्रो नारायण एव पर्यवस्यतीति विशेषतो व्यवस्थासिद्धिः । किञ्च 
त्वत्पक्षे विधेयस्य निषेधस्य वा कस्यचिदप्रतीतेरनुवादवैयर्थ्यम्‌ । "नान्तरिक्षे दिवी'त्यादिवनित्यानु- 
वादाश्रयणस्यानन्यगतिकत्वात्‌ । किञ्चैवं तद्ृत्तयोगेन तत्काले कस्यचिद्विधेयत्वेन प्रतीत्यनृपपत्तिः । 
न च तत्‌ 'न दिवे'त्यादिना तत्र दिननिहाविभागस्य सदसदात्मकप्रपञ्चविभागाभावस्य विधेयस्य 
प्रतीतेः तदनूपपत्तिरिति वाच्यम्‌ । उदाहृतपुरोवादवचनजातादेव तयोः प्राप्तत्वेन विघेयत्वानुपपत्तेः । 
न हि किञ्चिदन्य किञ्चिद्विधातुं निषेद्धु वा प्रवृत्तं वाक्यमनुवादायावङ्यापेक्षिततत्त्वात्पुरोवादायैव प्रस्तऽर्थ 
पर्यवस्यत्साफल्यमश्चुते । अतस्तत्र यदा तम’ इति भागवत्‌ 'न दिवा न रात्रिरि'त्यादिभागोऽप्यनुवाद 
इति । 

न च तेन शिवादिहाब्दानां नारायण एव वृत्तिर्विधीयत इति वाच्यम्‌ । तस्यापि नारायणसर्वा- 
त्मकत्वप्रतिपादकपुरोवादरूपसौबालवचनजातादेव प्राप्तेः । न च सर्वराब्दस्य प्रतिपाद्यत्वं विना नारा- 
यणस्य सर्वात्मकत्वप्रतिपादनं सुशकम्‌ । ततश्च त्वन्मते वाक्यमेवेदं व्यर्थं स्यात्‌ । तस्मात्‌ सर्गायसमये 
तमःप्रापकेषु वाक्येषु क्वचिदधिष्ठाता नारायणदाब्देनोच्यते क्कचित्प्रजापतिराब्देन क्कचित्साधारणपर- 
झाब्देनेति तत्र विरुद्धानेकविरोषश्रवणात्‌ अनिर्धारितविरोषे तेषां पर्यवसानासम्भवात्‌ एकविरोषवत्त्व 
दर्शयितुं यन्मन्त्रेभ्यः प्राप्तं सर्गाद्यकालीनं तमोऽनूद्य शिवशब्देन तदधिष्ठातुः शिवत्वमेव तेभ्यो प्राप्त 
विदधातीति तत्सार्थक्यस्य वक्तव्यत्वात्‌ पुरोवादस्थितराब्दानामेव शिवे प्रवृत्तिर्वक्तव्येति । 


न चैवं नारायणादिशाब्दानां दिवे लक्षणाप्रसङ्गः । वाक्यवैयथ्यपिक्षया पदलक्षणास्वीकारस्य 
ज्यायस्त्वात्‌ । तदेवं 'यदा तम’ इति पूर्वार्थं तमो वा इदमेकमासमि 'त्यादीनां केषाञ्चित्कारणवाक्यानां 
शिव एव पर्यवसानं प्रतिपादयतीति स्थिते उत्तरार्धं च 'तदक्षरमि'ति भागो 'यथा सुदीप्तात्पावकात्‌ 
स्फुलिङ्गाः सहस्राः प्रवर्तन्ते सरूपास्तथाक्षराद्विविधाः सोम्यभावाः प्रजायन्ते तत्रैवापियन्ती' त्यादि 
मुण्डकादिश्रुतीनां 'तत्सवितुर्वरेण्यमि'ति भागश्च सवितृमण्डलानां शिवे पर्यवसानं प्रतिपादयतीति स्थिते 

कृत््रकारणवाक्यानां मध्यवर्ति-र्नियतसर्वान्तर्यामिलिङ्गं “धियो यो नः प्रचोदयात्‌’ इत्युपवर्णयित््याः 
सावित्र्याः प्रजा च तस्मात्‌ प्रसृता पुराणी'ति भागः तदैक्षत बहुस्यां प्रजायेयेति स ईक्षत लोकान्सृजत 
इति सोऽकामयत बहुस्यां प्रजायेयेति तदवसायेतीति तपसा चीयते ब्रह्म ततोऽन्नमभिजायत' इति 
सरष्टरादिशाब्दै: प्रतिपादयतां छान्दोग्यादिश्रुतिकारणवाक्यानां शिवविषयत्वं निर्धारयन्नयं मन्त्रः तस्यैव 
सर्वकारणत्वमतितरामाविष्करोतीति कथमस्य नारायणविषयत्वम्‌ ? कथं चेवोत्थाप्योदाहृतपुरोवादानां 
तदिति चेत्‌ ॥ (कथ) शिवशब्दी हि--- 'सुश्रेयसं शिव भद्रं कल्याणं मङ्गल शुभम्‌", 'दाम्भुरीदाः 
पशुपतिः शिवः शूली महेश्वरः’ इत्यादि कोशे-- 'शिवस्तु सर्वजगतां’, ‘शिवाः सन्तु पन्थानः शिवं 
कुर्यास्तु शिवः शिवोऽभूत्‌, शिवः शिवानां झिवो शिवानाम्‌', यो वः शिवतमो रस' इति लोकवेदयोः 
शुद्धिमाङ्गल्यादिधर्मेण तत्र तत्र दाक्तत्वेन प्रयुज्यमानो विरोषहेतुं विना विरोषनिष्ठतया निश्चेतुं शाक्यः 
तावत्‌ । तथा च कथमेवंविधशिवदाब्दसमभिव्याहृतोऽयं श्वैताश्वतरमन्त्रः सर्गाद्यसमये तमःप्रापको- 
दाहृतवाक्यानामनिर्धारितविरोषे पर्यवसानासम्भवात्‌ तेषामेकविषयत्वं दर्शयितु तेभ्यो प्राप्तं तमोऽनूद्य 
शिवशब्देन तदधिष्ठातृ ईदानत्वं तेभ्यो प्राप्तं विधातुं कथमेवं सत्ये तन्मन्त्रोऽथ पुरोवादरूपसौबाल- 
श्रुतिगतनारायणादिदाब्दानामीझान एव वृत्तिर्वक्तव्येति युज्यते । कथं च तथाविधैतन्मन्त्रस्थ 'तदक्षरम्‌' 
इत्यादिभागोऽपि 'यदा सुदीप्तादित्याद्युदाहृतवाक्यानां रुद्रे पर्यवसानं प्रतिपादयत्विति । 

किञ्च 'तमो वा इदमेकमासे'त्यादिवाक्यतः प्राप्तं सर्गा्कालीनं तमोऽनूद्य तदधिष्ठातुरीशानत्व- 
विधानं युक्तम्‌ । तथा सति वस्तुतो नारायणाद्यवरुद्वस्यैव वस्तुतो व्रीहित्ववयवत्वविरुद्धानामेव प्रकृता- 
पूर्वसाधनत्वपुरस्कारेण प्रोक्षणादिविधानवत्‌ तमोधिष्ठातृपुरस्कारेण दिवत्वविधानेऽपि तदधिष्ठातृत्वेन 
प्राप्तेर्वक्तव्यतया तस्य चेशानत्वविधाने तत्र तत्प्रतिपादकरूपपुरोवादरूपतमोरूपविधिबाधोपपत्तेः । 

न च तद्वाघं विना एतद्विधिपर्यवसानं युज्यते । न च झिवत्वविरुद्धनारायणत्वाविरुद्धे तमो- 
विधिमुपजीव्य प्रवृत्तशिवत्वविधेः कुशप्रापकत्वोदक प्रतिदारोपदेशावत्‌ बाधकत्वं सम्भवति । न च 
नारायणादौ तमःसम्बन्धो बाधकम्‌ । न च तद्विघायकमप्रवृत्तानात्मकत्वाभावादिति वाच्यम्‌ । 
सामान्यरूपतया लाघवेन विधित्वे आप्राप्तप्रापकत्वस्यैव तन्त्रत्वात्‌ । 

किञ्च शिवत्वविधानेऽपि, नारायणेझानप्रजापतिराब्दार्थानाममेदापत्त्या, तदतिरिक्तत्वेन त्वदभि- 
मतस्येशानस्य जगत्कारणत्वासिद्धिः । अत एव 'जुह्णा जुहोती'ति होमसाधनतया विहितां जुहुं यस्य 
पर्णमयी जुहुर्भवति' इति वाक्येन, तत्प्रत्यभिज्ञापकजुहुदाब्देनानूयय, तस्यां पर्णमयत्वविधाने जहुत्व- 
पर्णमयत्वयोरैकाधिकरण्यं सिद्धयति । न हि नारायणत्वादिनिर्मुक्तं सौबालादिवाक्यं, यत्तमोऽधिष्ठातृत्वेन 
प्राप्तं, येन तत्रेशानत्वविधाने तदभेदो न स्यात्‌ । अपि च “एको ह वै नारायण आसीन्न ब्रह्मा नेशान' 

इति महोपनिषदा, सर्गाद्यकालेऽविद्यमानत्वेन प्रतिपन्नस्य तस्यैवोत्तरत्र ‘तस्य ध्यानान्तस्थस्य ललाटा- 
त्र्यक्षः शूलपाणिः पुरुषोऽजायत' इत्यादिना नारायणादुत्पन्नत्वेन च प्रतिपन्नस्येशानस्य, न तत्पूर्व - 
काळीननारायणेनाभेदविधानं युज्यते । तत्कालीनतमोऽधिष्ठातृत्वं वा । तथात्वे महोपनिषद्विरोधापत्तेः । 


एतेन सर्गाद्यसमये तमःप्रापकेषु वाक्येषु क्वचिदधिष्ठाता नारायणदाब्देनोच्यते । क्वचित्प्रजा- 
पतिदाब्देन, क्कचित्साधारणेन परहाब्देनेति । तत्र विरुद्वानेकविरोषश्रवणादनिर्धारितबिरोषे तेषां पर्यव- 
सानायोगात्‌ । तदर्थमेकविषयत्वं दर्शीयितुमयं मन्त्रस्तेभ्यः प्राप्तसर्गाद्यकालीनं तमोऽनृद्य, शिवशब्देन 
तदधिष्ठातुरीदानत्वं तत्त्वं तेभ्योऽप्राप्तं विदधातीति, तत्सार्थक्यस्य वक्तव्यतया, तदुत्थाप्यपुरोवाद- 
स्थितनारायणादिराब्दानामेव ईशाने वृत्तिर्वक्तव्या । न चैवं नारायणादिपदानां ईशाने लक्षणाप्रसङ्गः । 
वाक्यवैयर्थ्यात्‌ पदमात्रलक्षणयाऽभ्यर्हितत्वादिति निरस्तम्‌ । तत्रेशानत्वादिविधानस्योक्तरीत्या अनुप- 
पन्नत्वात्‌ । असति च गत्यन्तरे नान्तरिक्षे न दिवी'त्यादिवदस्य मन्त्रस्य नित्यानुवादतायाः सह्य- 
त्वात्‌ । किञ्च पुरोवादरूपसौबालादिवाक्यगतानां अनेकेषां नारायणादिब्दानामीशाने लक्षणा, तन्मन्त्र- 
वैयर्थ्यभयादङ्गीकार्याविधेयासम्भवेनोक्तरीत्या स्वत एव व्यर्थस्य लक्षणाकल्पकत्वानुपपत्तेः । अन्यथा 
अस्य मन्त्रस्य सिद्धे शिवत्वविधायकत्वे, तदनुरोधेन सौबालादिश्रुतिगतानन्यसाधारणानेकनारायणा- 
दिपदानां दिवळक्षणकत्वसिद्धिः । सिद्धे च तस्मिन्‌ विरोघ्यभावेनास्य दिवत्वविधायकत्वसिद्धिरिति 
अन्योन्याश्रयापत्तेः । 

किञ्च भवेदेवं तेषामेकविषयत्वप्रदर्शनाय तदधिष्ठातुः शिवत्वविधानम्‌ । यदि तदधिष्ठाता 
क्कचिन्नारायणराब्देन, क्कचित्प्रजापतिराब्देन, क्चित्साधारणेन, परदाब्देन प्रतीयेत । न चैवं प्रजापतिर्वा 
इदमेक आसीदि'ति वाक्ये! 'तमो वा इदमेकमास, न तत्परेणेरितमि'ति वाक्ये च प्रजापतिराब्दार्थ- 
परहाब्दार्थस्य वा तमोऽधिष्ठातृत्वाप्रतीतेः । प्रत्युत प्रजापतिर्वा इदमेक आसीदि'ति वाक्ये, सप्तम्यन्त- 
तमःाब्दार्थस्यैव प्रजापत्यधिष्ठानत्वप्रतीतेः । तमोऽधिष्ठातृत्वं न तमःप्रत्याधारत्वं, किन्तु तनियाम- 
कत्वमिति चेत्‌, तथाऽपि प्रजापतेस्तमप्रेरकत्वासिद्धेः । 


एतेनोक्तरीत्या यदा तम' इति पूर्वार्धं तमो वा इदमेकमासे 'त्यादीनां केषाञ्चित्कारणवाक्याना- 
मीझाने पर्यवसानं प्रतिपादयति । तदुत्तरार्ध तदरमि'ति भागः “यथा सुदीप्तात्पावकादि'त्यादि मुण्ड- 
कादिश्रुतीनां तत्र पर्यवसानम्‌ । तथा 'तत्सवितुर्वरण्यमि'ति भागः सवितुर्मण्डलमध्यवरतिनि स्थित- 
जगत्कारणत्वनियतसर्वान्तर्यामित्वलिङ्ग 'धियो यो नः प्रचोदयादि'त्युपवर्णयित्र्याः सावित्र्याः ऋचः 
ईश्वरे पर्यवसानम्‌ । तथा प्रज्ञा च तस्मात्प्रसृता पुराणी’ इति भागः 'तदैक्षत बहुस्यां प्रजायेयेति’ इति 
१. ताला.पु.पा. वाक्येन - 'तमो वा इदमेकमासम्‌, तत्परेणेरितमिति वाच्यम्‌ । 

ष्टुः सादिसर्गपूर्वकालीनं, स्रष्टव्यवस्तुजातालोचनमीक्षणादिठाब्देन प्रतिपादयतां छान्दोग्यादिश्रुत- 
कारणवाक्यानां, ईशाने पर्यवसानं प्रतिपादयतीत्येव, अयं मन्त्रः कृत्स्रकारणवाक्यानामीशानविषयत्वं 
निर्धारयन्‌ तस्य सर्वकारणभावमतितरामाविष्करोतीति निरस्तम्‌ । उक्तरीत्या विघायकत्वासम्भवात्‌ । 
वस्तुतस्तु मम पक्षे, तवेव न विधायकत्वासम्भवः । सर्गादिकाले तमोऽधिष्ठातृत्वे नैकाकी रमते, 
तथाच पुरोवादप्राप्ते नारायणे, अनेन मन्त्रेण लोकतः 'अन्धन्तमः प्रविदान्ति येऽविद्यामुपासते’, 'तस्मा- 
देकाकी न रमते', 'तस्मादेकाकी बिभेति' इति वेदतश्च, बहुभयापादकतया प्रतिपन्नतमःसम्बन्धस्य, 
युक्तापादितरोदनादिरूपामाङ्गल्यादिप्रसक्तौ, केवलदाब्दसमभिव्याहृतरिवराब्देन, पुरोवादाप्रा्ततदभाव- 
सहितस्य माङ्गल्यसम्बन्धस्य विधानसम्भवात्‌ । एवञ्च पूर्वार्धेनोत्तरार्घन च सकलकारणवाक्यानां 
नारायण एव पर्यवसानं निर्धारयन्नयं मन्त्रः, तस्यैव सर्वकारणत्वमाविष्करोतीति किमनुपपन्नम्‌ । यद्वा 
उक्तरीत्या प्राप्तं नारायणमनू्य, तत्र मानान्तरा्राप्तं मुख्यतः शिवादिदान्दवाच्यत्वमनेन मन्त्रेण विधीयत 
इति नेतद्वैयर्थ्यराङ्केति । 

न चेतद्विधानस्य स्वतोप्रयोजनत्वात्‌ फळवत्सम्बन्धरहितत्वाच्च वैयर्थ्यतादवस्थ्यमिति शङ्कयम्‌ । 
भगवति नारायणे सत्यकामत्वादिविधानवच्छिवाक्षरत्वादिरिवविधानराब्दवाच्यत्वविधानस्यापि ब्रह्म- 
विदाप्रोतिपरं', “तरति शोकमात्मवित्‌’ इति श्रुतिप्रतिपन्नफलवत्‌ तदज्ञानप्रकारतया तत्साफल्यस्य 
स्फुटत्वात्‌ । 

न चैवं तमःप्रापकपुरोवादानां बहूनां सत्त्वात्‌ । तत्र तमो वा इदमेकमास, तत्परेणेरितं विषयत्वं 
प्रयाती'ति सामान्यतः प्रवृत्तस्य, सौबालश्रुतिप्रतिपन्ननारायणरूपविरोषपर्यवसानाविरोधित्वेऽपि 'प्रजा- 
पतिर्वा इदमेक आसीन्नाहरासीन रात्रिरासीत्सोऽस्मिन्नन्धेतमसि प्रासर्पदि'त्यस्य विहोषहेत्वभावेन 
पुरोवादत्वेन स्वीकार्यस्यैकविरीषपर्यवसानविरोधि प्रजापतिपदसहितस्य सत्त्वान्नारायण एव पर्यवसान- 
विषय इति निर्धारणासम्भवात्‌ कथं 'यदा तम' इति मन्त्रः तत्रैव पर्यवसानमर्हतीति वाच्यम्‌ । उक्तरीत्या 
सर्गाद्यकाले निषिद्धसत्त्वस्य, प्रजापतिदाब्दार्थस्य चतुर्मुखस्यान्यस्य वा कस्यचित्‌ तदैव नारायणा- 
दुत्पन्नस्य नारयणवत्‌ तमोऽधिष्ठातृत्वासम्भवेन, प्रत्युत 'सोऽन्धेतमसि 'प्रासर्पदि'ति तमस एव 
प्रजापत्यधिष्ठानत्वप्रात्या च, प्रजानां पतिरिति योगार्थप्रजापतिराब्दस्य नारायण एव प्रवृत्तेरावइयकत्वेन 
विरोषनिर्धारणोपपत्तेः । न चैवं रूढ्यननुग्रहप्रसङ्गः । अन्यथानुपपत्त्या तन्मात्रबाधस्य सह्यत्वात्‌ । एतेन 
'नासदासीदि'ति श्रुतिर्व्याख्याता । नन्वेवं श्वेताश्वतरस्थस्य यदा तम' इत्यस्य मन्त्रस्य, नारायण एव 
पर्यवसानाङ्गीकारे कथं न तत्रत्यानेकमन्त्रविरोधः । तथा हि--- इयं ह्युपनिषदुपक्रममारभ्य हीश-हर- 

रुद्र-शिवेशानमहेश्वरादिपदपरामृष्टस्य, सर्वकारणत्वं सर्वाधिष्ठातृत्वं च, प्रतिपादयन्त्येबान्त लभते! । 
तत्रोपक्रमे तावदस्यामुपनिषदि 'किं कारणं ब्रह्मा, कुतस्माज्जाता जीवाः, केन क्क च सम्प्रतिष्ठाः, 
अधिष्ठिताः केन, सुखेतरेषु वर्तामहे, ब्रह्मविदोऽप्यवस्थामि'ति मन्त्रेण, केषाब्जिद्रह्मवादिनामृषीणां यतो 
वा इमानि भूतानि जायन्त’ इत्यादि वैदिकवाक्यपर्यालोचनया ब्रह्म जगज्जन्मादिकारणं, सर्वाधिष्ठातृभूतं 
च इत्येतावनिश्चितवतां तत्‌ ब्रह्म किंदेवतारूपमित्यजानतां संदाय प्रदर्श्य, तन्निरासायो द्रीथमेतत्परमं 
तत्तु ब्रह्म तस्मिन्‌ स्वयं स्वप्रतिष्ठाक्षरं च । अत्रान्तरं वेदविदो विदित्वा लीना ब्रह्मणि तत्परा योनिमुक्ताः । 
संयुक्तमेततक्षरमक्षरं च व्यक्ताव्यक्तं भरते विश्वमीराम्‌' इति मन्त्रेणेतदीदारूपमिति अभिधानात्‌ । 
तथा “अक्षर प्रधानं अमृताक्षरं हर' इति हरहाब्देनापि तदित्यभिधानाच्च । तथाहि-- 'एको हि रुद्रो न 
द्वितीयाय तस्थुर्य इमां लोकानीहातः इानीभिः प्रत्यञ्जनास्तिष्ठति संयुगे चान्तकाले संसृत्य विश्वाभूतानि 
योयीतः*, विश्वतश्चक्षुरुत विश्वतो मुखो विश्वतो बाहुरुत विश्वतस्पात्‌ । सम्बाहुभ्यां धमति सम्पतत्रै- 
र्यावाभूमी जनयन्‌ देव एकः । यो देवानां प्रथम*श्वोद्भवश्च, विश्वाधिको रुद्रो महर्षिः, हिरण्यगर्भे 
जनयामास पूर्व, याते रुद्र शिवा तनूः, विश्वस्येदां' परिवेष्टितारं, ईहां तु ज्ञात्वा अमृता भवन्ति' । 
'वेदाहमेतं पुरुषं महान्तं, तमेवं विदित्वाऽ*तिमृत्युमेति । नान्यः पन्था विद्यते अयनाय । ततो यदुत्तरीत्तर 
*तद्रूपमनामयं एव तद्विदुरमृतास्ते भवन्ति' । 'सहस्ररीर्षा पुरुषः, उतामृतत्वस्येशानः', “सर्वस्य प्रभु- 
मीझानं सर्वस्य शरण सुहृत्‌’, तवैव पुनरपि यो यो देवानां प्रभवश्चोद्भवश्च । विश्वाधिको रुद्रो 
महर्षिः । हिरण्यगर्भ जनयामास पूर्वं, स नो बुद्धया शुभयाः संयुनक्तु । यो देवानामधिपो यस्मिन्‌ लोकाः 
अधिश्रिताः सर्वव्यापी च भगवान्‌ । तस्मात्सर्वगतः शिव: । तथेशः सर्वाधिप: महात्मा । सकारणं 
कारणाधिपो न चास्य कस्यचिज्ञनिता चाधिपः, छन्दांसि प्रज्ञाः क्रतवो वृतानि भूतं भव्यं यच्च देवा 
वदन्ति । अस्मान्मायी सृजते विश्वमेतत्‌, तस्मिंश्चान्यो मायया संविरुद्वाः', मायां तु प्रकृतिं विद्या- 
न्मायिनं तु महेश्वरम्‌ । तमीश्वराणां परमं महेश्वरमि'ति । तत्र अनन्यसाधारणदिववाचिरान्ददर्हनात्‌ । 
एवं च सर्वकारणं सर्वाधिष्ठाता मुमुक्षुञ्ञेयश्च । न केवलं तस्य सर्वकारणत्वमात्रं “विश्वतश्चक्षुरि' त्यादि 
वाक्यादवगम्यते । किन्तु जगत्कारणहिरण्यगर्भजनकत्वादपि । तथाच शिवः कृत्प्रजगत्कारणं परतत्त्वं 
च । न च महोपनिषन्नारायणोपनिषद्भयां हिरण्यगर्भजनकत्वस्य नारायणे प्रतिपादनात्‌ । अत्रापीतरशब्दा 
अपि तत्परा एव, सर्ववेदान्तप्रत्ययन्याया''दिति वाच्यम्‌ । तदुपनिषद्भतनारायणादिदाब्दानामेव शिव- 
परत्वात्‌ । तथापि सर्ववेदान्तप्रत्ययन्यायनिर्वाहादुभयोरेककाले तञ्जनकत्वासम्भवेऽपि घटं प्रति युगप- 


४. प्रभवः। ५. घ. पु.पा. विश्वस्यैकम्‌ । ६. घ. ता.पु.पा. अमृतत्बमेति। ७. घ. ता.पु.पा. तदरूपम्‌ । 
८. घ. ता.पु.पा. सर्वाधिपतिस्ते। ९. घ. ता.पु.पा. वाक्यादेव । १०. सर्ववेदान्तप्रत्ययन्यायः ॥ बा.सू. ३.३.१. 

इण्डचक्रयोरिव हिरण्यगर्भे प्रत्येव कल्पभेदेनाण्डपद्मयोरिव वा तयोर्जनकत्वसम्भवादिति चेन्मैवम्‌ । 
श्रुतिवाक्यानां परस्परविरोधाय सर्वे वेदा यत्पदमामनन्ती'ति श्रुत्या सर्ववेदान्तप्रत्ययन्यायेन चैक- 
विषयत्वं तावदावइयकम्‌ । अन्यथा व्याहतभाषित्वापत्तेः । अविरोधश्च तत्र कारणवाक्येषु श्रुतानां, 
नारायणासाधारणाब्दानां केवलशिवपरत्वेन वा तत्र श्रुतानां शिवासाधारणदाब्दानां केवलनारायण- 
परत्वेनोपपादनीयः । अथवा उभयोरन्यतरस्यान्यतराधीनतया कारणत्वमाश्रित्य प्रकारान्तरासम्भवात्‌ । 


न चोभयोरपि स्वातन्त्र्येण कृत्ख्जगत्कारणत्वमुपपद्यते स्वीकृतं वा । कल्पभेदेन उभयोरपि 
जगत्कारणत्वे मानाभावात्‌ । तथात्वे' परतत्त्वलक्षणस्य अतिव्याप््यापत्तेश्च । आवाभ्यामेकमेव परतत्त्व- 
मित्यभ्युपगमात्‌ । न च श्रुतिवाक्यानि तयोस्तथाकारणत्वव्यवस्थापकान्युपलभामहे । कृत्ख्जगत्कारणे 
कल्पभेदेनेति विशेषणस्य सार्थकत्वानुपपत्तेश्च । तदुपादाने, व्यत्तयन्तरेऽपि कुत्ख्जगत्कारणत्वस्य 
सत्त्वेन, अतिव्याप्तेर्वज्जलेपत्वात्‌ । न च ईशाधीनो नारायण इति मया वा, नारायणाधीनो ईश इति त्वया 
स्वीकृतं वैपरीत्यस्योपगमात्‌\ । एवञ्च उपनिषदि कारणं ब्रह्म किमिति ब्रह्मवादिप्रश्नगोचरार्थो नारायण 
एव वाच्यः । अन्यथा महोपनिषन्ारायणोपनिषत्सु बालोपनिषत्सु, तस्य हरहाब्दितस्येषितव्यकोटि- 
निबिष्टब्यत्वात्‌ । बृहदारण्यकादिषु 'बुद्बुदस्त्र्यक्ष: शूलपाणिः पुरुषोऽजायत', 'नारायणाद्रुद्रोऽजायत', 
'ललाटात्क्रोधजो रुद्रः’, इन्द्रो वरुणः सो रुद्रः पर्जन्यो यमो मृत्युरीदान’ इति प्रसिद्धशिवस्य नारा- 
यणोत्पन्नत्वप्रतिपादकवाक्यविरोधः । '्रह्मविष्णुरुद्रेन्द्रास्ते सम्प्रसूयन्त' इति नारायणस्य सन्निघेरेव 
झिवजन्यत्वं लभ्यते । न तु 'वाक्यत' इति वाक्येन तस्य बाध इति वक्ष्यते । किञ्च, श्वेताश्वतरे एव 
प्रथमाध्याये 'संयुक्तमेततक्षरमक्षरं च, व्यक्ताव्यक्तं भरते विश्वमीश' इति क्षराक्षरव्यक्ताव्यक्तराब्दित- 
प्रमाणसिद्धकृत्ख्जगद्भरणकर्तृत्वरूपविष्णुसाधारणधर्मवत्त्वम्‌, ईशशब्दितस्योत्तवा, स न प्रसिद्धः शिवः, 
किन्त्वन्य एवेत्यवधारणाय, तदनन्तरमेव क्षरं प्रधानममृताक्षरं हरः । क्षरात्मानावीराते देव एक’ इति 
तस्य हरहाब्दितस्य ईरितव्यकोटिनिविष्टत्वाभिधानात्‌ । 'तत्र मध्ये महान्‌ प्रभुर्वै पुरुषः । सत्त्वस्यैवः 
प्रवर्तक' इति सत्त्वगुणप्रवर्तकत्वरूपविष्णुलिङ्गाभिधानात्‌ । षष्ठाध्याये “धर्मावहं पापनुदं भगेशमि'ति 
'अर्थापयत्पादनखावसृष्टं जगद्विरिञ्चोपहृतार्हणाम्भः । रोषं पुनात्यन्यतमो मुकुन्दात्‌ को नाम लोके 
भगवत्पदार्थः । इत्युपबृहणान्नारायणासाधारणभगवच्छन्दपर्यायभगेरादान्दितस्य प्रसिद्धरिवान्यत्वा- 
वञ्यम्भावादुपक्रमोपसंहाराभ्यां श्वेताश्वतरप्रतिपाद्यस्य प्रसिद्धदिवान्यत्वावधारणावञ्यम्भावात्‌ । यद्यपि 
‘व्यक्ताव्यक्तं भरत इत्यस्य हृग्रहोभ्रच्छन्दसि'' इति वार्तिकस्मरणात्‌ 'हृजूहरण' इति धातुजत्वमपि 

४. 'हग्रहोर्भः छन्दसि’ ३-१-८४ वार्तिक । 

सम्भवति । तथापि ‘डुभृञ्‌ धारणपोषयणोरि'त्यस्यैव रूपमेतत्‌ । भकारस्यौपदेशकस्यैव सम्भवेन 
शीघ्रोपस्थितिकत्वात्‌ । अन्यथा व्यक्ताव्यक्तराब्दितप्रकृत्यंदायोनित्यतया, संहरणक्रियान्वयानुपपत्तेः'' 
इति । तत्र मध्ये “महान्‌ प्रभुर्वै पुरुषः सत्त्वस्यैष प्रवर्तक’ इति सत्त्वगुणप्रवर्तकत्वरूपविष्णुलिङ्गामि- 
धानात्‌ । मुकुन्दात्को नाम लोके भगवत्पदार्थ' इत्युपबुहणात्‌ । षष्ठाध्याये धर्मावहं पापनुदं भगेशमि'ति 
भगराब्दितषाड्गुण्यरूपविष्णुलिङ्गत्वावेदनाच्च उपक्रमोपसंहाराभ्यां श्वेताश्वतरप्रतिपाद्यस्य प्रसिद्धरिवा- 
न्यत्वावधारणात्‌ । किञ्च सामान्यतो जगत्कारणत्वेन तेर्निश्चितस्य, वस्तुतो नारायणरूपदेवतात्मकत्व 
एवैतच्छूत्यानुगुण्यम्‌ । श्वेताश्वतरे हि प्रथम खण्डे, हरशब्दार्थस्य हर प्रधानममृताक्षरंहरक्षरात्मानावीशते 
देव एकः । तमीश्वराणां प्रथमं महेश्वरमि' त्यक्षरहाब्दार्थत्वोक्तिपूर्वकमीदातव्यत्वमुच्यते । न हि स्वस्यैव 
स्वं प्रति ईहात्वमीरातव्यत्वञ्च युज्यते । ततश्च उपक्रमगतेशशब्दस्य मध्ये श्रुतानां तत्पर्यायाणां च, 
प्रसिद्धहरराब्दार्थादन्यपरत्वमावइयकम्‌ । स चान्यो नारायण एवेति । श्रुत्यन्तरानुगुण्याच्च । तथाहि 
सोबालमहोपनिषन्नारायणोपनिषद्भिः सर्गा्यसमये नारायणस्य सत्त्वं ब्रह्मेशानयोरसत्वं तजन्यत्वं च 
तयोर्विरिष्य प्रतिपाद्यत इति नेतदुपनिषनिष्ठेदादिशब्दाः तद्वाच्यत्वेन प्रसिद्धदिवपराः स्वीकर्तु 
शाक्यः । तथासति विरोधतादवस्थ्यात्‌ । न च वैपरीत्यं राङ्कवम्‌ । उपक्रमादिविरोघेन तच्छङ्कानुद- 
यात्‌ । सर्गाद्यसमये विशिष्टनारायणनिषेधकश्रुत्यनुपलम्भाच । किञ्चास्याः श्रेताश्वतरोपनिषदस्तदुपा- 
तेशादिइाब्दबलात्‌ नारायणान्यप्रसिद्धेराविषयत्वे, तत्र षष्ठाध्याये तमीश्वराणां प्रथमं महेश्वरम्‌’, तं 
देवतान्यं परमं च दैवतम्‌ । पतिं पतीनां परमं परस्ताद्विदाम देवं भुवनेशमीड्यम्‌, 'न तस्य कार्य करणं 
च विद्यते', “न तत्समश्चाभ्यधिकश्च दृरयते', ‘परास्य शक्तिर्विविधैव श्रूयते स्वाभाविकी ज्ञानबलक्रिया 
च', 'न तस्य कश्चित्पतिरस्ति लोके न चेशिता नैव च तस्य लिङ्गम्‌ । सकारणं कारणकारणाधिपो न 
चास्य कश्चिजनिता न चाधिपः’ इति वाक्ये 'तमीश्वराणा परमं महेश्वरम्‌’ इति योगरूढमहेश्वरपदादेव 
निरवधिकैश्वर्यवान्‌ रुद्र एवेति, इतरव्यावृत्तिसिद्धेः परमविहोषणानुपपत्तिः । न हि महेश्वरापेक्षयाऽप्यधि- 
काभावे परमविशेषण साफल्यमश्चुते । न चायं स्तुतिप्रस्तावः । वस्तुतत्त्वप्रतिपादनप्रस्तावत्वात्‌ । अपि 
च घटं प्रति दण्डचक्रयोरिव, हिरण्यगर्भ प्रत्येवाण्डपद्मयोरिव वा रुद्र-नारायणयोरुभयोरपि युगप- 
त्कल्पभेदेन वा सर्गाद्यसमये जगत्सर्जनसमर्थहिरण्यगर्भजनकत्वे, कथं 'न तत्समश्चाभ्यधिकश्च दृश्यत' 
इति रुद्रतुल्यपुरुषान्तरनिषेघोऽत्रत्योपपद्चते । तत्तुल्यस्य नारायणस्यैव सत्त्वात्‌ । अपि च प्रसिद्ध- 
शिवस्य नारायणस्येव हिरण्यगर्भजनकत्वे सामवेदे प्रपदननामके मन्त्रे- “विरूपाक्षाय दण्डं जये ब्रह्मणः 
पुत्राय नमः इति तस्य हिरण्यगर्भपुत्रत्वप्रतिपादनविरोधः । तथा शतपथब्राह्मणे संवत्सरे कुमारो जायत 


३. ताला.पा. - इत्यभिधानात्‌ । 

तं प्रजापतिरब्रवीत्‌-- कुमार किं रोदिषि यच्छूमात्तपसोऽधिजातोऽसि’ इत्यादिना ब्रह्मपुत्रत्वतद्दत्त- 
वसर्वेशानपश्ुपतिभीमोग्रमहादेवरूपनामाष्टकवत्त्वादिप्रतिपादनेन तद्विरोधश्चेति । अपिच प्रसिद्ध- 
द्रस्य 'नारायणाद्रह्मा जायते नारायणाद्रुद्रो जायत” इति नारायणादुत्पत्त्यवगमात्‌ । तत्परत्वे, अस्या 
उपनिषदो' न चास्य कश्चिज्जनिता न चाधिप' इत्यत्रैव कथं तजजनकनिषेधो युज्यते । किञ्च श्वेताश्च 
तरस्य नारायणादन्यविषयत्वे 'सहस्रशीर्षा पुरुषः', पुरुष एवेद सर्वमिति नारायणपरपुरुषसूक्तस्य, 
मन्त्राप्नानानुपपत्तिः “महान्‌ प्रभुर्वै पुरुषः सत्त्वस्यैष प्रवर्तक’ इति तत्प्रतिपाद्ये सत्त्वगुणप्रवर्तकत्वरूप- 
विष्णुलिङ्गाङ्नानानुपपत्तिश्च । न हि नारायणादन्यस्य सत्त्वगुणप्रवर्तकत्वं प्रमाणसिद्धम्‌ । पुरुषसूक्तस्य च 
विष्णुपरत्वं वक्ष्यते । मैत्रायणीयोपनिषदि “अथ यो ह वै खलु वा अस्य रजसोंऽदाः सोऽसौ ब्रह्मचारिणः 
योऽयं ब्रह्म । अथ यो ह खलु वा अस्य सात्त्विको5रा: सोऽसौ ब्रह्मचारिणः योऽयं विष्णुः अथाथ यो 
ह खलु वा अस्य तमसोंऽहाः सोऽसौ ब्रह्मचारिणः योऽयं रुद्रः इति विष्णोरेव सत्त्वांहात्वोक्तेस्तदितरयो- 
ह्मरद्रयोश्च राजसतामसांशात्वव्यवस्थितेः । तथा वाराहे अगस्त्यवराहसंवादे “यत्सत्त्वं स हरिर्देवो 
हरिस्तत्परं पदम्‌, सत्त्वं रजस्तम इति त्रितयञ्चैतदुच्यते । सत्त्वेन मुच्यते जन्तुः सत्त्वं नारायणात्म- 
कम्‌ । रजसा सत्त्वयुक्तेन भवेच्छ्रीमान्‌ यशोधिकः । तच्च पैतामहं वृत्तं सर्वशास्रेषु पठ्यते । यद्वेद 
बाह्यकर्म स्यान्मामुद्दिठयोपसेव्यते । तद्रौद्रमिति विख्यातं कनिष्ठं गतितं नृणाम्‌ । यद्वीनतपसा युक्तं केवलं 
तामसं तु यत्‌ । यच्च मुक्तिप्रदं नृणां\ इह लोके परत्र चे'ति रुद्रेण विष्णोरेव सत्त्वात्मकत्वाभिधानात्‌ । 
तथा लिङ्गपुराणे चतुर्दशाध्याये--- हिरण्यगर्भो रजसा तमसा शङ्करः स्वयम्‌ । सत्त्वेन सर्वगो विष्णुः 
सर्वात्मा सर्वसन्मयः' । तत्रैव चतुस्रिंशाध्याये-- 'त्वत्कोपसम्भवो रुद्रस्तमसा च समावृतः । 
त्वत्प्रसादाजगद्धाता रजसा च पितामहः । त्वत्स्वरूपात्स्वयं (त्वत्स्वरूपः स्वयं) विष्णुः सत्त्वेन 
पुरुषोत्तम' इति । तदनन्तरे चाध्याये 'परमात्मानमीशानं तमसा रुद्ररूपिणम्‌ । रजसा सर्वभूतानां 
सर्वीलीलाप्रवर्तकम्‌ । सत्त्वेन सर्वभूतानां स्थापकं परमेश्वरम्‌ । सर्वात्मानं महात्मानं परमात्मानमीश्व- 
रम्‌ । दृष्ट्वा तं प्राह वै ब्रह्मा, भगवन्तं जनार्दनमि' त्यादि नन्दिकेश्वरवचनेन विष्णोरेव तथात्वाभिधा- 
नाच्च । पुराणान्तरेषु “सात्त्विकैः सेव्यते विष्णुस्तामसैरेव शङ्करः । राजसैः सेव्यते ब्रह्मा सङ्की- 
ऐश्व(स्तु) सरश्वती' इत्युपासकस्वरूपकाभिधानेनोपास्यविष्ण्वादीनामपि सत्त्वादिधर्मत्वावधारणाच्च । 
'यच्छीळस्वभी तच्छीला: प्रकृतय’ इति लोकप्रसिद्धेः' । अपिच प्रसिद्ध रुद्रस्यैव महाज्ञेयत्व-सर्वान्त- 
यामित्व-परब्रह्मत्व-परतत्त्वात्मकत्वामिधानात्‌ । तथाच तदनुरोधेनापि श्वेताश्वतरो नारायणपर एव 


१. ताला.पा. तचद्भक्तिप्रदं नृणां । २. ताला.पा. सर्ग 
३. ताला.पा. सर्वात्मानं च तं प्राह ४. 'यच्छील स्वामी तच्छीला प्रकृतयः' - लोकप्रसिद्धिः । 

अङ्गीकार्यः ॥ तेत्तरीयोपनिषदो नारायणपरत्वं वक्ष्यते । नारायणस्य महाज्ञेयत्वोत्तया इतरस्याल्पज्ञेय- 
त्वेन मुमुक्षुज्ञेयत्वस्य व्यावृत्तनात्‌ । न च नारायण परब्रह्मे'त्यत्र 'नारायणात्परंब्रह्म' इति पञ्चमीतत्पुरुषः 
ाङ्कयः । निघाधस्थपत्यधिकतरणःन्यायेन कर्मघारयत्वनिश्चयात्‌ । उदाह्ृदानेकश्रुतिविरोघेन नारायणा- 
दन्यस्य तत्परत्वानुपपत्तेश्च । 


न च 'तत्त्वं नारायणः पर’ इत्यत्र परशब्दस्य विविक्षितार्थलाभाय नपुंसकनिर्देशापत्त्या पुलिङ्ग- 
निदेशोऽनुपपन्न इति वाच्यम्‌ । अथ 'योऽन्यां देवतां उपास्तेऽन्यासावन्योऽहमस्मीति' इति अत्र 
पुलिङ्गनिर्देशोपपत्तः । अपि चास्याः श्वैताश्वतरोपनिषद उक्तरीत्या नारायणैकनिष्ठसुबालोपनिषत्प्रति- 
पन्नार्थानुवादितया तद्दिरुद्धार्थपरत्वमयुक्तम्‌ । उपजीव्यविरोघात्पुरोवादस्य चानुवादं प्रत्युपजीव्यत्वात्‌ । 
न चैवं श्वेताश्वतरगतरुद्राद्यसाधारणेशादिहाब्दानां नारायणे लक्षणाप्रसङ्गः । योगार्थस्य नारायणे सम्भवा- 
तद्रूढिमात्रबाधस्योदाहृतानेकश्रुतिन्याया(व)विरोधाय सह्यत्वात्‌ । 


एतेन श्ेताश्वतरे 'यो देवाना? प्रथमश्चोद्भवश्च', “विश्वाधिको रुद्रो महर्षिः । ‘हिरण्यगर्भं जनयामास 
पूर्वमिति मन्त्रः, सर्वदेव^प्रथमहिरण्यगर्भजनयितृत्वाभिधानेन, शिवस्य सर्वकारणत्वमाविष्करोतीति 
निरस्तम्‌ ॥ अस्य यदुपबन्धेन 'नारायणाद्रह्मा जायत’ इत्यनुवादत्वात्‌ । न च वैपरीत्यं शाङ्कयम्‌ । 
सर्गा्यसमये 'नेशान' इति श्रुत्या रुद्रसत्त्वनिषेधेन, तस्य सर्वदेव*प्रथमहिरण्यगर्भजनयितृत्वासम्भवात्‌ । 
'नारायणाद्रह्मा जायते नारायणाद्रूद्रो जायत” इत्यादिना, नारायणाद्विरण्यगरभोत्पत्त्यनन्तरं, रुद्रोत्पत्त्या- 
वेदनेन तदनन्तरभाविनो रुद्रस्य तजनकत्वानुपपत्तेश्च ॥ न च तत्र रुद्रेशानदाब्दौ गुणभूतमूतित्रयान्त- 
गतरुद्रपरौ न परदिवपराविति वाच्यम्‌ । तदन्यप्रधानभूतपरश्िवसत्त्वे मानाभावात्‌ । भावे वा तस्य 
नारायणानन्यत्वाभ्युपगमेन विवादापर्यवसानात्‌ । तथासति नाममात्र एव विवादापत्तेश्च । न ह्युभय- 
वादिसम्प्रतिपन्नपरतत्त्वासाधारणधर्मवत्तया श्रुते वस्तुनि नाममात्रभेदेन भेदाभ्युपगमो युक्तः । तथासति 
जगजन्मादिकं प्रति स्वतन्त्रानेकचेतनात्मककारणस्वीकारापत्तेः । न चावाभ्यां तथा स्वीकृतम्‌ । युक्त 
वा । मूतित्रयान्तर्गतत्वेऽपि ब्रह्मरुद्रवद्विष्णोर्गुणभूतत्वे मानाभावाच्च । तच्च प्रतिपादयिष्यते । 'सर्व- 
वेदान्तप्रत्यय'+न्यायानुरोधेन, रुद्रनारायणदाब्दयोः रुद्रनारायणान्यतरविषयत्वे आवइयके, तस्यान्यतर- 
लक्षणां विना निर्वाहायोगेन, तत्स्वीकारस्यावश्यकत्वे 'यो देवानामि'ति मन्त्रस्य रुद्रपदस्यैव यदुप- 
बन्धरूपनियामकसत्त्वेन नारायण एव तत्स्वीकाराच्च । 


१. 'निषाघस्थपत्यधिकरण' - मी.सूक्तम्‌- ६-१-१३-५१ २. ताला.पा. प्रभश्चोद्भवश्च । 
३. ताला.पा. प्रभव । ४. ताला. पा. प्रभव । ५. 'सर्ववेदान्तप्रत्यय'न्यायः - बा.सू. ३-३-१. 

एतेन यो देवानां' प्रथमश्चोद्भवश्चे'ति श्वेताश्वतरमन्त्रानुरोधेन 'यो देवाना? प्रथमं पुरस्ताद्विश्वाधिको 
ुद्रो महर्षिर्हिरण्यगर्भ पर्यत जायमानमि'ति तैत्तिरीयमन्त्रस्यापि विश्वाधिको रुद्रो 'अपरिमिताधि- 
करण'न्यायेन' स्वस्माजायमानं हिरण्यगर्भ लोकसृष्ट्यर्थं ज्ञानदृष्ट्या अपर्यदित्यर्थः । अत एव 
'अव्यक्तादभवस्थाणुः शिवः परमकारणम्‌ । सत्कार्यकारणोपेत ऋषिः विश्वाधिकः प्रभुः । देवानां प्रथमं 
दैवं जायमानं मुखाम्बुजात्‌ । ददर्श चाग्रे ब्रह्माणमाज्ञया तमवैक्षत । दृष्टो रुद्रेण देवेशः ससर्ज सकलं 
जगदि'ति लैङ्गिकवचनोपबुंहणमुपपद्यत इति निरस्तम्‌ । तस्येवास्यापि यदुपबन्धेन 'नारायणाद्रह्मा 
जायत' इत्यादिश्रुतिप्रतिपन्नार्थानुवादित्वात्‌ । प्रतियोगिसव्यपेक्षस्य इान्दनिर्दिष्टस्याकाङ्कादान्तये, 
तत्सनिहित तत्प्रतियोगितयाऽन्वेतीति 'ह्मपरिमिताधिकरण'न्याय'सिद्धोऽर्थः ॥ एवञ्चाकाङ्कारूपप्रकरणं 
सन्निधिमात्रमेव वा अत्र रुद्रस्य हिरण्यगर्भ प्रति जनकतायान्वये कारणमुक्तं भवति । तच्चायुक्तम्‌ । 
न ब्रह्मेशानः 'तस्य ध्यानान्तस्थस्य ललाटा त्र्यक्षः शूलपाणिः पुरुषोऽजायत', 'नारायणाद्रह्मा जायते 
नारायणाद्रुद्रो जायत' इति हि वाक्यम्‌ । तथासति सन्निधेः प्रकरणाच्च वाक्यस्य बळीयत्वेन, तद्विरोधेन 
तं प्रति सर्गाद्यसमये रुद्रस्य जनकत्वानुपपत्त्या, क्ठ्प्तत्वादुक्तरीत्या रुद्रशब्दस्य नारायण एव वर्तयि- 
तव्यत्वात्‌ । 'अव्यक्तादभवस्थाणुरि' त्याद्युपबृहणादपि न दिवस्य परमकारणत्वसिद्धिः । अव्यक्ता- 
दुत्पन्नस्य तस्य परमकारणत्वानुपपत्तेः । 'हरिशहरन्तमनुयन्ति देवाः विश्वस्येशानं ऋषभं मतीनामि'ति 
तैत्तिरीयश्रुत्या, रुद्रस्य हरिहाब्दितविष्णुसंहार्यत्वावेदनाच्च । विश्वस्येशानं रुद्रं हरन्तं हरिमिति तच्छू- 
त्यर्थज्ञानात्‌ ब्रह्माणमिद्रं रुद्रश्च यमं वरुणमेव च । निगृह्य हरते यस्मात्तस्माद्धरिरिहोच्यत' इति 
भारतोपबृंहणात्‌ । 'तस्येन्द्रो वप्रिरूपेण धनुर्ज्यामच्छिनत्‌ स्वयं तदि/ त्युपक्रम्य 'रुद्रस्यत्वेव धनुरार्तिः 
शिर उत्पिपेष सप्रवरग्योभवदि'त्यादि श्रुत्यापि रुद्रस्य तथात्वावेदनाच्च । अत एव ब्रह्माण्डे उदाहृत- 
्रुत्युपबृंहणम्‌ । इन्द्रेण वप्रिरूपेण छिन्नो मम शिरोधरः । यन्नियोगात्प्रवर्येण सहितः पूर्ववक्तृतौ' 
इति । तथोत्तरकूर्मपुराणोपबृहणं-- नृसिंह शरभ युद्धे हारभं प्रति नृसिंहः रक्षितुं नैव दाक्तोऽसि 
(केनापि) स्वात्मानमपि शङ्कर । युद्धे किं जेष्यसि त्वं मां पूर्ववृत्तं मयोच्यते । यदा मङद्भक्तदाक्रस्य 
यज्ञध्वंसः कृतस्त्वया । तदाहं ते शिरः च्छित्वा तत्क्रतू रक्षितो मया । ततस्त्वां प्रार्थयामास मामभि- 
ष्र्य पार्वती । तदा वै मत्प्रसादेन प्राणान्‌ लेभे भवान्‌ शिवे'ति । तस्मात्‌ यो देवानामि'ति तैत्तिरीय- 
मन्त्रस्य रुद्रपरत्वेऽपि, महर्षिदुष्टमहायोगबलेन, काळत्रयवृत्तान्तसाक्षात्कारणसमर्थो रुद्रः, स्वजन्मनः 
प्रागेव नारायणाज्जातं हिरण्यगर्भ जायमानावशिष्टमेव योगबलादपइ्यदित्येवास्मदीयानां तद्वथाख्यान- 


१, ताला.पा. 'क' 'च' पा. - प्रभवश्चोद्भवश्च । २. ताला.पा. 'क' 'च' पा - प्रभवं । 
३. 'अपरिमिताधिकरण'न्यायः - मी.सू. ६-७- ११-२३. 

मुचितमिति । अत एव रथकरुद्रनारायणपदसमभिव्याहृतवाक्योरनुवादत्वपुरोवादत्वे न सम्भ- 
वतः । सत्यपि यदुपबन्देन प्राप्तार्थत्वाभावेन तयोर्विधायकत्वमेव स्वीकर्तुमुचितमिति प्रत्यूढम्‌ । तथा 
रुद्रनारायणयोरुभयोरपि जगन्निदानभूतहिरण्यगर्भजनकत्वेन तुल्यवजगत्कर्तृत्वोपपत्तेः । न चेष्टापत्तिः । 
जगजन्मादिकारणत्वरूपपरतत्त्वलक्षणस्य, रुद्रनारायणान्यतरमात्रघर्मत्वेन स्वीकृतस्यातिव्यापकत्व- 
प्रसङ्गात्‌ ॥ 'एकमेवाद्वितीयम्‌', “न तत्समश्चाभ्यघिकश्च दृझ्यते' इत्यादि परतत्त्वैकव्यक्तिसमाभ्यधिक- 
राहित्यप्रतिपादकश्रुतिविरोधापत्तेश्च ॥ नैवेह किञ्चनाग्र आसीत्‌’, 'अमूलमनाधारा इमाः प्रजा प्रजा- 
यन्ते', 'दिव्यो देवो एको नारायणः इत्यादिना नारायणराब्दाभ्यासयुक्त 'अव्यक्तमक्षरे लीयते अक्षरं 
तमसि लीयते तमः परे देव एकीभवति । यदातमस्तं न दिवा न नात्रिः न सन चासच्छिव एव केवलः' 
इति विभिन्नार्थकनारायणङिवराब्दसमभिव्याहृतसौबाळश्चेताश्चतरमन्त्रयोः पुरोवादत्वानुवादत्वोप- 
लन्धेश्च । “प्रजापतिर्वा इदमेक आसीत्‌, न रात्रिरासीत्‌, सोऽस्मिनन्धेतमसि प्रासर्पदि'त्यादिवाक्यवत्‌ 
विनिगमकाभावेन उदाहृतसौबालवाक्यस्यापि 'यदा तम' इति श्वैताश्वतरं प्रति पुरोवादत्वमस्तीति वदता, 
विभिन्नार्थकपदसमभिव्याहृतयोरपि पुरोवादत्वानुवादत्वयोरभ्युपगमाच्च । 


एतेनेव तैत्तिरीये 'अणोरणीयानि'त्युपक्रमे हिरण्यगर्भप्रसादोत्थसाक्षात्कारविषयतया 'धातुप्रसा- 
दान्महिमानमीरामि' त्यसाधारणेशाभिधानश्रुतेः, “विश्वाधिको रुद्रो महर्षिरिति तस्यैवोपक्रान्तस्येशस्य 
हिरण्यगर्भजनकतया रुद्रहाब्देन परामर्शात्‌ । यो वेदादौ स्वरः प्रोक्तो वेदान्ते च प्रतिष्ठितः । तस्य 
प्रकृतिलीनस्य यः परः स महेश्वरः? इतिः तस्यैव महेश्वरशब्देनोपसंहाराच्च ॥ तस्य कृत्स्रानुवाक्यस्यैव 
शिवपरत्वमवसीयत इति निरस्तम्‌ ॥ अस्मिन्नेव तेत्तिरीये परोपक्रमेः “अम्भस्यपारे भुवनस्य मध्ये 
नाकस्य पृष्टे महतो महीयानि'ति सामान्यतः किञ्चिदर्थं प्रस्तुत्य, विशेषतः प्रजापतिराब्देन तमभिधाय 
तस्य सर्वाधिष्ठातृत्वं सर्वान्तर्यामित्वं सर्वदेवाश्रयत्वं सर्वदेवात्मकत्वं मुमुक्षुज्ञेयत्वं सर्वेश्चरत्वादिकं 
चाभिधाय, मध्ये “प्रजापतिः प्रथमजा ऋतस्ये'ति प्रजापतिशब्देन तं परामृश्य, “सूर्याचन्द्रमसौ धाता 
यथापूर्वमकल्पयदि'ति प्रजापतिपर्यायधातृदाब्दस्य तस्यैव पूर्वकालीनसर्जकत्ववद्वैषम्यराहित्येन सर्व- 
जनकत्वोक्तेः । 'अणोरणीयानि' त्यत्रापि महतो महीयानिति प्रागुक्तस्यैव प्रत्यभिज्ञानाच्च ग्राह्यत्वात्‌ । 
अन्यथाऽसञ्जातविरोधिपरमोपक्रमपरामर्ादिविरोधापत्तेः । एवञ्च प्रजापतिराब्दस्य हिरण्यगर्भपर्यायत्वे, 
उपक्रमाद्यविरोधाय ईशरुद्रशब्दाम्यामपि हिरण्यगर्भस्यैव प्रास्या, ‘विश्वाधिको रुद्रो महर्षिरि’ति मन्त्र 
'हिरण्यगर्भ जायमानमपञ्यत्‌'` इत्यर्थाश्रयणापत्तेः । तस्य च सर्वथाऽनुपपन्नत्वात्‌ । नारायणोपनिष- 


१. ताला.पा. 'क' 'ख' पा.- इत्यदि । २. ताला.पा. - परमोपक्रमे । 
३. ताला.पा. 'च' पा. - इत्याश्रयणापत्तेः । 

न्महोपनिषद्धयां सर्गाद्यसमये प्रजापतेः नारायणोत्पत्नत्वप्रतिपादनाश्य, विशिष्य महोपनिषदि 'विश्व- 
स्यायतनं हरिः' इत्यारभ्य 'यन्नाभिपद्यादभवन्महात्मा प्रजापतिर्विश्वसुड्विश्वरूपः', 'तमेवं विदित्वा- 
ऽतिमृत्युमेति’, 'नान्यः पन्था' इति नारायणस्यैव प्रजापतिजनकत्वावेदनात्‌ ॥ इतरज्ञानस्य मोक्षो- 
पायत्वं प्रतिषिध्य, तज्ज्ञानस्यैव तत्त्वावेदनाच । तदविरोधायात्र प्रजानां पतिः प्रजापतिरिति रूढिमात्र 
बाधित्वा योगाश्रयणेन, परमोपक्रमपरामर्हगतप्रजापतिदाब्दस्य नारायणपरताया आवइ्यकत्वेन, तद- 
विरोधाय तद्वतेशरुद्रशब्दयोरपि नारायणपरत्वे वाच्ये, रुद्रस्य हिरण्यगर्भजनकत्वराङ्काया एवानुत्थानात्‌, 
अन्यथा अत्रैवोत्तरत्र 'सहस्रशीर्षत्वस्य, 'सहस्रशीर्ष देवं सहस्राक्षमि'ति नारायणधर्मत्वेन महोपनिष- 
त्प्रतिपन्नस्य, बहुधा नारायणइाब्दाभ्यासस्य चासङ्गत्वापत्तेः । बहुबाघस्यान्याय्यत्वात्‌ । अम्भस्य पारे' 
इत्यनेन अपारे अम्भसि महतो महीयानिति तदाश्रिततया कस्यचिन्महतोमहीयस्त्ववर्णनबलेन, 'आपो 
नारा इति प्रोक्ता' इति मानववचनसंवादेन, अपाराम्भसाश्रितस्य महतोमहीयसो योगरूढनारायण- 
दाब्दार्थत्वावेदनाञ्च । एवञ्च तत्रैव 'यमन्तः समुद्रे कवयो वयन्ती' त्यादिना समुद्रान्तःस्थत्वादिरूप- 
नारायणासाधारणधर्मपुरस्कारेणोपक्रान्तप्रजापतेः “तदेव ब्रह्म परमं कवीनामाहुरि'ति ज्ञानिनां मते 
परब्रह्मत्वाभिधानं 'यो वेदादौः स्वरः प्रोक्त’ इत्यादि(ना) प्रकृतिलीनस्ये' त्यस्य, प्रकृतिप्रत्ययविभागेन 
साघुराब्दव्याख्याने प्रवृत्तेन परमाभियुक्तेन शाकटायनेन, 'अवतेष्टिलोपश्च'\ इति उणादिसूत्रेण “७० 
इति प्रणवस्यावरक्षण' इति धातुप्रकृतिकत्वमङ्गीकृत्य 'व्युत्पादनात्‌ प्रकृताववरक्षण’ इति धातौ 
लीनस्य मञ्चस्य, तथा स्फुटं प्रतीयमानस्य तद्धातुनिष्पन्नस्य, रक्षणार्थक(कार्य)स्य तस्य प्रणवस्य, 
तत्परमिदुंपरमित्यादौ प्रतिपाद्येऽपि, परशब्दप्रयोगदर्शनात्‌ परः प्रतिपाद्यः पालनगुणविदिष्ट एव यो 
नारायणः सोऽत्र महेश्वरो विवक्षितः, न प्रसिद्ध इति चोपपादन प्रतिपाद्यते । न हि नारायणादन्यो 
जगत्पालकत्वेन प्रसिद्धः । प्रसिद्धमहेश्वरस्य जगत्संहतृत्वेन प्रसिद्धेः ॥ तथा च श्रुतिः अह रुद्राय 
धनुरातनोति ब्रह्मद्विषे शरणे हन्त वा उ', 'मा हिंसीः पुरुषं जगदि'त्यादिः । अतोऽयमनुवाकः कृत्स्नो - 
ऽपि नारायणपरः । 

एतेनेव यो वेदादावि'ति मन्त्रस्य नारायणपरत्वं नोपक्रमानुरोधेन । धातु: प्रसादान्महिमान- 
मीझामि'तीदापदेन योगरूढिभ्यां शिवे असाधारणेनोपक्रमात्‌ । नापि परामर्शानुरोधेन । ‘विश्वाधिको रुद्रो 
महर्षिरिति मध्ये रुद्रशब्देन शिवस्यैव परामर्रीन, प्रकरणस्य तत्परत्वावसायात्‌ । नाप्यस्मिन्‌ मन्त्र 
विधेयानुरोधेन । 'यः परः स गहेश्वर' इति महेश्वरपदेन शिवासाधारणेन, यः पर’ इत्यनूदितस्य परस्य 
शिवरूपताविधौ तात्पर्यावसायात्‌ । नाप्यनुवादानुरोधेन प्रणवप्रकृते ह्यत्रानुवादः । तस्य च प्रकृतिर्नाद 
` १, ताला.पा. - यद्वेदादौ । २. अवतेष्टिलोपश्च - पा.उ.सू. - १४७. . 

एव । भागवते 'समाहितात्मनो ब्रह्मन्‌ ब्रह्मणः परमेष्ठिनः । हृदयाकाशादभूत्नाद' इत्यादिना तस्य 
नादप्रकुतिकत्वावसायात्‌ । नादस्य च शिव एवार्यो न नारायणः “एव तिसृतिरूपेतं मात्राभिरखिलं 
त्रिधा । अभिध्याय दिवात्मानं बोधयती'त्यादिपुराणवचनेः तस्य िवप्रतिपादकत्वनिर्णयात्‌ । 
तस्मादयमपि मन्त्रः प्रकमात्परामर्गाद्विध्यनुवादस्वारस्याच्च शिवपरः । ततश्चैतदनुवाकमध्यविहिता 
दहरोपासनापि, न झशिवान्यविषयमालम्बत इति निरस्तम्‌ ॥ उक्तरीत्या परमोपक्रमगतप्रजापतिराब्दस्य 
नारायणपरत्वावइयम्भावेन तदनुरोधेनैव चरमश्रुतसन्दर्भस्य नेयत्वात्‌, प्रणवस्य स्रवत्यनोङ्कृतं ब्रह्म 
परस्ताच्च विशीर्यत' इति श्रुतिबलात्‌, `यो वेदादौ स्वरः प्रोक्त' इत्यादौ स्वरदाब्दार्थत्वेन स्वीकार्यस्या- 
वतिप्रकृतिकत्वेनावतेश्च, पालनापरपर्यायरक्षणार्थत्वेन, रक्षणस्य च विष्णवसाधारणव्यापारत्वप्रसिद्धेः 
१अनुवाद्यानुरोधेनापि एतन्मन्त्रस्य नारायणपरकत्वावइयम्भावाच्च । अन्यथा 'अहमेकोऽखिलगुणो 
वाचकः प्रणवो ममे'ति प्रणवस्य विष्णुवाचकत्वप्रतिपादकस्मृतिविरोधापत्तिः । 'समाहितात्मनो 
ब्रह्मन्नि'त्यादि भागवतवचनस्यापि, ३^कारेण 'सर्ववाक्‌ सन्तृणे'तिवत्‌ स्तावकत्वेन प्रणवदाब्दितो - 
डकारस्य नादप्रकृतिकत्वे मानत्वायोगाचच । न हि ततस्तस्य नादप्रकृतिकत्वं कण्ठरवेण प्रतीयते । 
नादप्रकृतिकत्वेऽपि नादस्य दिवपरत्वे मानाभावाच्च । न च उदाहृतपुराणवचनं तत्र मानम्‌ । तत्र पुराणे 
'शिवात्मानमि' त्यस्य शिवस्यात्मानमन्तर्यामिणमित्यर्थपरत्वात्‌ । अन्यथा 'आत्मानमिःत्यस्य वैय- 
थ्यात्‌ । अत एव अस्मादयमपि मन्त्रः प्रकमाद्विध्यानुवादस्वारस्या्च शिवपरः । ततश्चैतद्नुवाक- 
मधघ्यविहिता दहरोपासनापि तद्विषयेव, न नारायणविषयेति प्रत्यूढम्‌ । उक्तरीत्या प्रक्रमस्य शिव- 
विषयत्वासिद्धेः । अतः एवैतदन्तर्गतस्य 'तस्मिन्यदन्तस्तदुपासितव्यमि'ति दहरोपासनाविधानस्य 
नारायणदैवत्यतया, समनन्तरानुवाके 'पद्मकोराप्रतीकाइामि' त्यादिना अपेक्षितगुणविधायके 'सहस्र- 
झीर्षमि' त्यादिना नारायणमहिमा प्रपञ्चत इति किमनुपपन्नम्‌ । तथाच अत्रोदाहृतसुबालोपनिषदादिषु च 
नारायणस्यैव  सर्वकारणत्व-सर्वाधिष्ठातृत्व -सर्वात्मकत्व-मुमुक्षृपास्यत्व-विश्वपतित्व-अनन्येश्वरत्व- 
रूपस्वातन्त्र्यादीनामसाधारण्येन प्रतिपादनात्‌, तदनुरोधेनापि श्वेताश्वतरोपनिषदपि कार्त्स्न्येन नारायण- 
परैवाङ्गीकर्तुमुचिता । एवञ्च कथं न प्रकृते 'छागपशु' न्यायावतारः । 

एतेनेव हिरण्यगर्भः समवर्तताग्र' इत्यादेः 'अद्गथः सम्भूत’ इत्यादिना नैकार्थोऽपि तत्रैव 
चतुर्मुखासाधारणप्रजापतिशब्ददर्शनात्‌ । पुरुषदाब्दस्य तु साधारण्येन चतुर्मुखेऽपि सम्भवात्‌ । 
'अम्भस्यपार' इत्यत्रापि प्रजापतिश्चरतिगर्भे अन्तः'*, 'सनो बन्धुर्जनिता संविधाता', “सूर्याचन्द्रमसौ 


१. ताला.पा. - (एवं तिसृभिरप्येतन्मात्राखिल' । २. ताला.पा. - आपाद्यानुरोधेनापि । 
३. छागपशुन्यायः - मी.न्या. ६-८-९-३०. ४. ताला.पा. - तेन । 

धाता यथापूर्वमकल्पयत्‌' इति प्रजापत्यादिशब्ददर्शनादेतत्तितयानुरोधेन हिरण्यगर्भ एव जगत्कारणतया 
परतत्त्वमितिपक्षोपि प्रत्यूढः । 'न ब्रह्म, नेशाने'ति हिरण्यगर्भादिनिषेधसहितविशोषश्रुत्या, तज्जग- 
त्कारणत्वस्य बाधिततया वक्तव्य'विशेषाभावात्‌ । 'अम्भस्यपार' इत्यनुवाके 'यमन्तः समुद्रे कवयो 
वयन्ती'ति प्रतिपन्नसमुद्रशायित्वस्य, 'यदेकमव्यक्तमनन्तरूपं विश्वं पुराणं तमसः परस्तादि'ति प्रति- 
पन्नतमसः पारवर्तित्वस्य, “सर्वे निमिषाजज्ञिरे विद्युतः पुरुषादधी'ति प्रतिपन्नादित्यवर्णपुरुषत्वस्य, 
'स आपः प्रदुधे उभे इमे'ति प्रतिपन्नविचित्रजगत्कारणत्वस्य, “एवं विदुरमृतास्ते भवन्ती'ति प्रतिपन्न 
मोक्षोपायज्ञानविषयत्वस्य, 'विश्वतश्चक्षुरुत विश्वतोमुख' इति नारायणपुरुषसूक्ताम्रातसहस्जरीर्षत्वादि- 
प्रत्यभिज्ञापकप्रतिपन्नविश्वतश्चक्षुष्ट्वादेः, प्रजापतिराब्दिते हिरण्यगर्भेऽनुपपत्तेश्च । प्रसिद्वप्रजापतेश्च 
नारायणकार्यत्व-तन्नियम्यत्व-कर्मवञ्यत्वादिना प्रतिपन्नत्वान्नारायणस्यैव परिदोषात्‌ 'न कर्मणा वर्घते 
नो कनीयानि'त्यादिश्रुत्या प्रतिपन्नकर्मप्रत्युक्तवृद्धिहासनिषेधभात्तवस्य, वक्तव्यत्वान्मध्ये 'अणोरणीया- 
न्महतो महीयानि'त्यादौ “तमक्रतुं परयत वीतशोक' इति तत्प्रतिपाद्यस्य कर्मराहित्योक्तेश्च । 'आचार्य- 
वान्‌ पुरुषो वेद' इति श्रुत्यनुसारेणेहादाब्दितनारायणज्ञानहेतुप्रसादकारित्वेन धातुहान्दितप्रजापते- 
(राचार्य)रवार्यत्वावगत्या, तस्य प्राधान्येन मुमुक्षुञ्ञेयत्वानुपपत्तेः । यो देवानां प्रथमं पुरस्तादि'ति 
प्रतिपन्नहिरण्यगर्भजनकत्वानुपपत्तेश्च । न हि स्वयमेव सर्वतः प्रथमकार्यं स्वं प्रति कारणं चेति 
युज्यते । किञ्चैतन्महोपनिषत्प्रतिपाद्यत्वे हिरण्यगर्भस्य यो वेदादौ स्वरः प्रोक्तः’ इति प्रतिपन्नप्रणव- 
प्रतिपाद्यत्वमहेश्वरत्वानुपपत्तिः । न ह्मनुवाद्योङ्कारार्थभूतविष्णवसाधारणधर्मभूतपालनत्वमस्योपपद्यते । 
अपि चास्या महोपनिषदः हिरण्यगर्भपरत्वे 'सहस्रशीर्ष देवमि 'त्याद्युत्तरवाक्यप्रतिपन्न नारायणवत्‌ 
पुरुषसूक्ताम्रात(त)द्वर्ममूतसहस्रशीर्षत्वाद्वनुपपत्ति: । तस्य चतुर्मुखत्वेनैव प्रसिद्धत्वात्‌ । मुखस्य शिरो- 
ऽविनाभूतत्वेन सहस्नरीर्षत्वे सहस्रमुखत्वापत्तेः । अपिच एवं दहाकृत्वः अनन्यसाधारणनारायण- 
इाब्दाभ्यासानुपपत्तिः । हिरण्यगर्भवाचकदाब्दापेक्षयाऽत्र नारायणासाधारणाच्युतहरिदान्दसहित- 
नारायणडाब्दानां बहुत्वेन, तदनुरोधेनाल्पतद्वाधस्यैव न्याय्यत्वात्‌ । किञ्च ‘नारायणं महाज्ञेयमि'ति ज्ञेयेषु 
नारायणोत्कर्षविधानानुपपत्तिः । तथा ‘विश्वं नारायणं’, 'विश्वात्मानमि'ति नारायणपरसुबलोपनिष- 
त्प्रतिपन्नसर्वहारीरकत्वसर्वान्तर्यामित्वयोः परमप्रभुत्वस्य च, विधानानुपपत्तिः । 

एतेन नारायणस्य विश्वात्मकत्वे तदभेदापत्तिरिति निरस्तम्‌ । अत्र एवोत्तरत्र ‘विश्वमेवेदं पुरुष’ 
इत्युक्ते तत्कुत इत्याक्षिप्ते विश्वमुपजीवतीति उपजीव्योपजीवक(त्व)भावसम्बन्धेन तथा व्यप- 
देरायति(इति) प्रदर्दानात्‌ । किञ्च हिरण्यगर्भस्यैतदुपनिषत्प्रतिपाद्यत्वे, 'विश्वतःपरमान्नित्यमि'ति 


१. ताला.पा. - दोषाभावात्‌ । २. ताला.पा. - प्रदुष्ये । 

पूर्वोत्तरावधिराहित्यप्रतिपादनानुपपत्तिः । 'नारायणाद्वहा जायते', “नारायणे प्रलीयन्त' इत्यादिश्रुत्या 
अस्योभयावधित्वप्रतिपत्तेः । किञ्चैवं पतिं विश्वस्यात्मेश्वरमि'ति न तस्येशः कश्चन तन्नाम महद्यश इति 
विश्वपतित्वानन्येश्वरत्वजीवात्मजातेश्वरत्वरूपस्वातन्त्र्यानुपपत्ति: । तथा 'नारायणपर ब्रह्मेति परब्रह्म- 
त्वानुपपत्तिः । न च 'नारायणात्परं ब्रह्मेति परब्रह्मत्वानुपपत्तिः । न च नारायणात्परं ब्रह्मेति पञ्चमी- 
समासोऽत्र विवक्षितः । 'निषाधस्थपत्यधिकरण'*न्यायेन बाधकं विना कर्मधारयत्यागायोगात्‌ । तत्र हि 
व्यधिकरणतत्पुरुषात्समानाधिकरणतत्पुरुषस्य विभत्तयर्थलक्षणागौरवाभावेनाभ्यहितत्वस्थितेः ॥ 
'अहमेव परंब्रह्म परतत्त्वं पितामह । अहमेव परंज्योतिः परमात्मा त्वहं विभुरि'ति लिङ्गपुराणे ब्रह्माणं प्रति 
भगवता नारायणेनोक्तेर्नारायणस्यैव परब्रह्मतादिप्रतिपादकलिङ्गवचनरूपोपबृह्मणानुगुण्या्च न समाना- 
धिकरणतत्पुरुषत्यागो युक्तः । प्रक्रमानुरोधेन नारायणप्रतिपादिकादुत्पन्नस्य सुपः 'सुपांसुळु'१गित्यादिना 
लुकूसम्भवेन तथा निद॑शोपपत्तेश्च । एवं 'तत्त्वं नारायणः पर' इति विहितपरतत्त्वरूपवत्त्वानुपपत्तिश्च । 
न हि नारायणजन्यस्य स्वात्मान्तभविन कृत्स्रजगत्कारणत्वरूपपरतत्त्वरूपत्वमुपपद्यते । 'येऽन्यं देवं 
परत्वेन वदन्त्यज्ञानमोहिताः । नारायणाजगन्नाथात्‌ ते वै पाषण्डिनः स्मृताः ॥ अस्मादन्यं परत्वेन 
चेतयानो ह्यचेतनः । स पाषण्डीति विज्ञेयः सर्वकर्मबहिष्कृतः ॥ यस्तु नारायणं देवं समत्वेनाभि- 
मन्यते । स तु तेनावमानेन नरकं याति वर्तते’, तथा ये तु सामान्यभावेन मन्यन्ते पुरुषोत्तमम्‌ । ते वै 
पाषण्डिनो ज्ञेया: नरकार्हा नराधमाः? इति ब्रह्माण्डकोर्मयोः साधारणस्येकस्य भागवतवचनत्रयस्य 
चानुपपत्तिश्च । एवं 'नारायणपरंज्योतिरि' त्यादिप्रतिपन्नपरंज्योतिश्वपरध्यातृत्व-परध्यानत्व-प्रत्यक्षादि- 
प्रमाणप्रतिपन्नसर्वप्रपञ्चव्यापित्वानुपपत्तिश्च । 


किञ्च ब्रह्मविदाप्रोतिपरमि'ति श्रुतिप्रतिपन्नमुमुक्षज्ञेयब्रह्मलक्षणभूतानन्तत्वाव्ययत्वाद्यनुपपत्तिः । 
न हि देरातः कालतो गुणतश्च परिच्छेदराहित्यरूपानन्तराब्दार्थत्वं हिरण्यगर्भस्योपपद्यते । न च 
सर्गाद्यकाले न ब्रह्मा नेशान' इति निषिद्धसत्त्वस्य कालतः परिच्छेदराहित्यं सम्भवति । एवं 'यमन्तः- 
समुद्रे कवयो वयन्ती'त्यनुवाके पूर्ववाक्यप्रतिपन्नस्य समुद्रान्तःदायित्वरूपस्य नारायणलिङ्गस्य 
“समुद्रेऽन्तं विश्वहाम्भुवमि'ति पुनरभ्यासानुपपत्तिः । न हि नारायणाभिधानेकश्रुतीनां तलिङ्गाभ्यासस्य 
च, प्रजापत्याद्यल्पामिधानश्रुतिभिर्बाधमङ्गीकृत्य अस्या उपनिषदः हिरण्यगर्भपरत्वाङ्गीकारो युक्तः । 
तस्मादत्र प्रजापत्यादिशाब्दाः परमकारणत्वादिना परतत्त्वभूतनारायणमेव प्रतिपादयन्ति ॥ किञ्च 'सप्तदश 
प्रजापत्यान्‌ पशूनालभत” इत्यादौ 'श्यामा एकरूपा भवन्ति एवमिव हि प्रजापति समुध्या' इति प्रजापतेः 
शामत्वैकरूपत्वोत्तया प्रजापतिशब्दस्य विष्णुविषयतायां क्ळ्प्तत्वेन तद्विषयत्वं कल्प्यम्‌ । तथा 


१. निषाधस्थपत्यधिकरणन्यायः । मी.सू. ६-१-१३-५१. २. 'सुपांसु ळुक्‌ - पाणिनि सू. ७-१-३९. 

'आश्रावये'ति चतुरक्षरं 'अस्तुस्रौषडि'ति चतुरक्षरं यजे ति द्व्यक्षरं ये यजामह' इति पञ्चाक्षरं द्व्यक्षरो 
वषट्कार एष वै सप्तदशः प्रजापतिरि' त्यस्य चतुर्भिश्च चतुर्भिश्च द्वाभ्यां पञ्चभिरेव च । हूयते च पुन- 
वाभ्यां समे विष्णुः प्रसीदतु' इति महाभारतवचनेन विष्णुविषयत्वव्यञ्जनादपि प्रजापतिराब्दस्य विष्णु- 
विषयत्वं क्ळ्प्तम्‌ । प्रत्युक्तश्चासौ प्रजापतिराब्दः नारायणविषयता महाभारते । अन्यत्र 'राजाधिराजः 
सर्वेष्टविष्णुः सर्वमयो महान्‌ । इश्वरं तं विजानीमः स पिता स प्रजापतिरि'ति ॥ एतेनैतन्महोपनिषत्स्था 
ईशरुद्रेशानशब्दा व्याख्याताः । तेषां प्रसिद्धशिवविषयत्वे उक्तदोषानतिवृततर्वक्ष्यमाणरीत्या तेषां 
विष्णुविषयत्वोपपत्तेश्च ॥ 


नन्वस्या उपनिषदो न विष्णुविषयत्वमुपपद्चते । तथात्वाङ्गीकारे 'परात्परतो ब्रह्मा तत्परात्परतो 

हरिः । तत्परात्परतो हीश'' इति शिवस्य हरिशाब्दितनारायणात्‌ परत्वस्य शिवसङ्कल्पोपनिषद्वाक्येन 

कष्ठरवेणैव प्रतिपादनात्‌ तद्विरोधापत्तेः । अत एव अत्र उपनिषदि 'नारायण परंब्रह्मे'त्यत्रोक्तन्यायेन न 

कर्मधारयाश्रयणं युक्तम्‌ । किन्तु पञ्चमीतत्पुरुषाश्रयणमेव युक्तमिति चेन्न । उदाहृतमहोपनिषन्नारायणो- 

पनिषदाद्यनुरोधेन नारायणस्य सर्गाच्चकाले ब्रह्मशाजनकत्वेन प्राधान्याद्रह्मणो5पि शिवापेक्षया प्रागु- 

त्पन्नत्वेन ज्येष्ठतया प्राधान्यात्‌ शब्दक्रमापेक्षया अर्थक्रमस्य बलीयस्त्वेन तत्परात्परो हीझाः, तत्परा- 

त्परतो ब्रह्मा, तत्परात्‌ परतो हरिरित्यर्थक्रमस्यैव `आदर्तव्यत्वात्‌ । अत एव 'नारायण परब्रह्मे'त्यत्र 

नेतच्छुत्यनुरोधेन पञ्चमीतत्पुरुषः । किन्तु उक्तन्यायेन कर्मधारय एव । अन्यथा अत्रैवोत्तरत्र 'तस्याः 
शिखाया मध्ये परमात्मा व्यवस्थित' इति प्राकप्रस्तुतस्य नारायणस्य 'उत्तमः पुरुषस्त्वन्यः परमात्मे- 
त्युदाहृत' इति स्मृत्या नारायण एव प्रसिद्धपरमात्मत्वोक्तिरसङ्गता स्यात्‌ । महोपनिषदि समानप्रकरणेन 
नारायणपरं ब्रह्मेति पदविच्छेदेनाध्ययनदर्हानानुपपत्तेश्च । किञ्च 'यो देवानां नामधा एक एवे'ति साव- 

धारणश्रुतेःः सकलदेवनाम्नामेकस्तावन्मुख्यार्थोऽङ्गीकार्यः ॥ स च ब्रह्मैव वाचः परमं व्योमेति श्रुतेः 
ब्रह्मरूप एव स्वीकार्यः । ब्रह्मदाब्दश्च ‘अथ कस्मादुच्यते ब्रह्मेति, बृहन्तो ह्स्मिन्गुणा' इत्यादिश्रुतेः 
'यमन्तः समुद्रे कवयो वयन्ती'ति पूर्ववाक्यो समुद्रदायित्वरूपनारायणासाधारणघ्मौक्तिपूर्वकं “तदेवर्तं 
तदुसत्यमाहुस्तदेव ब्रह्म परमं कवीनामि' त्यादि श्रुत्या *कवीनां मते तदेव ब्रह्माहुरिति तद्धर्मवति ब्रह्म 
आान्दस्यार्थाप्रसिद्धेः, एवकारेण मुख्यार्थत्वावगमाञ्च, योगरूढिभ्यां नारायण एव स्वीकार्यः ॥ तथा 
नारायणपरपुरुषसूक्ते-- “सर्वाणि रूपाणि विचित्य धीरो नामानि कृत्वाऽभिवदन्यदाऽऽस्ते', “धाता 
पुरस्ता्यमुदाजहार शक्र: प्रविद्वान्‌ प्रदिशश्चतस्रः’, “तमेवं विद्वानमृत इह भवति नान्यः पन्था अयनाय 


१. ताला.पा. - तत्परात्पर ईशाः स्यात्‌ । २. ताला.पा. - बलीयस्त्वात्‌ । 
१. ताला.पा. 'च' 'ग' पा. - सकलदेवनाम्नां नामैकस्वभावात्‌ । ४. ताला.पा. - ज्ञानिनां मते । 

विद्यत' इत्यादिवाक्येन प्रविद्वान्‌ = प्रकृष्टज्ञानवान्‌, शक्र: तद्वत्परमैश्वर्यसम्पत्नो धाता धीरः, सन्नाम- 
रूपात्मकबहुविधप्रपञ्चसर्जने एकेनैव मयैतावत्कथं सर्जनीयमितिः बुद्धिरूपालस्यापादितमनोव्यापार- 
रहितः सन्‌, “सर्वाणि रूपाणि विचित्य’ तथा “नामानि कृत्वा पुरस्तात्‌ प्रथमतश्चतस्रो दिशः प्रतिचक्षु- 
दिक्षुदिक्षु तैर्नामभिः, यमुदाजहार = प्रतिपादितवान्‌ । पश्चात्‌ तन्नामविरिष्टतया, सर्वाणि रूपाणि, 
अभिवदन्यदास्ते इति यत्तस्मात्सर्वरान्दमुख्यार्थत्वात्‌ । एवमुक्तप्रकारेण सहस्रशीर्षत्वादिना तं विद्वान्‌ 
प्रक्रान्तं महापुरुषं जानन्‌ पुमानिहामृतो\ भवति । तज्ज्ञानमेव मोक्षोपायः ॥ न हि तस्योपायान्तर- 
मस्तीत्यर्थकेन नारायणस्यैव सर्वरान्दमुख्यार्थत्वावगमात्‌ । एवमुक्तप्रकारेण नारायण एव सर्वशब्द- 
मुख्यार्थोऽङ्गीकार्यः ॥ तथा 'नामानि विश्वाभि न सन्ति लोके यदाविरासीदनृतस्य सर्वम्‌’, 'नामानि 
सर्वाणि यमाविशन्ति तं वै विष्णुं परममुदाहरन्ति', 'वचसां वाच्यमुत्तमम्‌’, वेदाक्षराणि यावन्ति 
पठितानि द्विजातिभिः । तावन्ति हरिनामानि कीर्तितानि' न संशय’ इत्यादिश्रुतिस्मृतिभिरपि नारा- 
यणस्यैव सर्वदान्दवाच्यत्वमङ्गीकरणीयम्‌ । एवं “अह विजानामि विविक्तरूपो न चास्ति वेत्ता मम 
*चित्सदाहम्‌ ।', वेदैरनेकैरहमेव वेः वेदान्तकृद्वेदविदेव चाहम्‌', “सर्वे वेदाः यत्रैकीभवन्ति', “सर्वे वेदा 
यत्पदमामनन्ति', वेदैश्च सर्वैरहमेव वेद्यो वेदान्तकृद्वेदविदेव चाहम्‌', “नारायणपरा वेदाः’, 'नताः स्म 
सर्ववचसां (नतोऽस्मि) प्रतिष्ठा यत्र शाश्वती’, वेदे रामायणे चैव पुराणे भारते तथा । आदावन्ते च 
मध्ये च विष्णुः सर्वत्र गीयते', 'वेदे रामायणे चैव भारते भरतर्षभ ।' आदौ मध्ये तथा चान्ते विष्णुः 
सर्वत्र गीयते', 'नमो भगवते तस्मै व्यासायामिततेजसे । यस्य प्रसादाद्वक्ष्यामि नारायणकथामिमाम्‌’ इति 
श्रुति-स्मृति-वैशाम्पायनवचनैर्नारायणस्यैव मुख्यतः सर्ववेदमहातात्पर्यगोचरत्वावगतेः ॥ तथाच 
तैत्तिरीयमहोपनिषद्गतप्रजापत्यादि देवनाम्नामन्योपनिषङ्गतदेवनाम्नां च मुख्यवृत्त्या प्रतिपाद्यो नारायण एव 
स्वीकार्यः ॥ न हि बाधकं विना मुख्यार्थत्यागो युज्यते । एवमेव इतरोपनिषदाञ्च महातात्पर्यविषयोऽपि 
स एव स्वीकार्य इति कथं ब्रह्मेशानयोः तन्मुख्यार्थत्वप्रसक्तिः ? तन्महातात्पर्यविषयत्वप्रसक्तिर्वेति 
तस्मान्नारायणविषयैवेऽयमुपनिषत्‌ ॥ 


ननु नारायणइाब्दस्य रूढौ मानाभावात्‌ योगमात्रस्य विष्णुत्वानिश्चायकत्वात्‌ अस्या उपनिषदो 
नारायणविषयत्वेऽपि न विष्णुविषयत्वनिश्चय इति चेन्न । नारायणराब्दस्य केवलयोगिकत्वे णत्वा- 


१. ताला.पा. - बुद्धिरूपालस्यादितन्मनोव्यापाररहितः सन्‌ । २. पुमानमृतो । 

३. ताला.पा. - कथितानि । ४. क.पा. - चित्ते । 
५. ताला.पा., क. ग. पा. - वेदे रामायणे चैव पुराणे भारते तथा । 

६. ताला.पा. - गोचर अवगतार्थः । 

नुपपत्तिः रूढत्वे च पूर्वपदात्‌ संज्ञायामग'' इति विहितस्य संज्ञात्वनिमित्तकस्य णत्वस्य सम्भवात्‌ । 
न च तथापि नारायणरान्दस्य न संज्ञात्वे मानमिति वाच्यम्‌ । अनाद्यवगीताभियुक्तव्यवहारस्यैव तत्र 
मानत्वात्‌ । 'विष्णुर्नारायणः कृष्ण’ इत्यादिकोराप्रसिद्धेश्च । न हि नारायणदाब्दस्य देवतान्तरनामत्वे 
सास्ति । न च सर्वनामदाब्दे संज्ञात्वेऽप्यणत्ववन्नारायणराब्दे णत्वं सम्भवतीति वाच्यम्‌ । तत्र 
“सर्वादीनि सर्वनामानि\' इति सूत्रकृता णत्वाभावस्य निपातितत्वेन तत्सम्भवेऽपि नारायणराब्दे 
तदभावेन संज्ञात्वं विना णत्वासम्भवात्‌ । न चैवं नारायणदाब्दस्य संज्ञात्वेन विष्णौ रूढत्वे डित्थादि- 
शब्द इव योगे प्रमाणाभावः । “आपो नारा इति प्रोक्ताः आपो वै नरसूनवः । तायदस्यायनं पूर्व तेन 
नारायणः स्मृतः' इत्यादि वक्ष्यमाणमन्वादिस्मृतेः तत्र मानत्वात्‌ । नारदीये यादवगिरिमाहात्म्ये-- 
'आपो हि नारहाब्दार्थाः नारा विष्णोः समुद्भवः । अयनं तायदस्यासीत्तेन नारायणः स्मृतः’, 'नरो हि 
भगवान्‌ विष्णुः तजास्तद्योगिनोऽपि वा । नारास्तदयनं व्याप्य तेन नारायणः स्मृत:'* अथवा नेतृ- 
भूतोऽयं नरो नारं चराचरम्‌ । वासस्थानमिदं सर्वं तेन नारायणः स्मृतः’, “ज्ञानशत्तयादयो यस्य गुणा 
“नारा इति स्मृताः । षाड्गुण्यपरिपूर्णोऽयं तेन नारायणः स्मृतः' इति नारदेन योगवृत्त्यापि विष्णोरेव 
नारायणराब्दार्थत्वमित्यभिधाना्च । तस्मान्नारायणशब्दो विष्णौ योगरूढ एवेति उदाहृतोपनिषदपि 
तद्विषयैव,. नेतरविषयेति । 


एतेन अस्यामुपनिषदि 'निधनपतय' इत्यारभ्य “सद्योजातं प्रपद्यामी'त्यादिना रुद्रहाद्वितस्य 
सदाशिवस्य सद्योजातवामदेवाघोरतत्पुरुषेदानाख्यानेकरूपाण्यभिधाय ईशानः सर्वविद्यानामि'ति सर्व- 
विद्येशानत्व-सर्वभूतेश्वरत्व-जीवजाताधिपतित्व-जीवश्रेष्ठचतुर्मुखाधिपतित्व-मङ्गलसह्मरूपत्व -प्रति- 
पादनान्मध्ये रुद्रपरश्रीरद्राप्नातेन नमो हिरण्यबाहव' इति वाक्येन तत्प्रतिपाद्यस्यैव प्रत्यभिज्ञापनात्‌ । 
'अम्बिकापतय उमापतये पशुपतये नमो नमः', 'ऋतध सत्यं परं ब्रह्म पुरुषं कृष्णपिङ्गलम्‌ । ऊर्ध्वरेतं 
विरूपाक्षं विश्वरूपाय वै नमो नमः ॥ सर्वो ह्येष रुद्रस्तस्मै रुद्राय नमो अस्तु । पुरुषो वै रुद्रस्तन्महो नमो 
नमः । विश्वं भूतं भुवनं चित्रं बहुधाजातं जायमानं च यत्सर्वो ह्येष रुद्रस्तस्मै रुद्राय नमो अस्तु । कद्रुद्राय 
प्रचेतसे मीढुष्ठमाय तव्यसे । वोचेम शंतम हृदे । सर्वो ह्येष रुद्रस्तस्मै रुद्राय नमो अस्तु' इत्यत्र 
द्रासाधारणाम्बिकापतित्वादिलिङ्गाप्नानात्‌ तेषां च रुद्रादन्यत्रासम्भवात्‌ । 'ऋत सत्यं परं ब्रह्म’ इति 


१ 'पूर्वपदात्संज्ञायामगः' - पाणिनि ८-४-३. २. “सर्वादीनि सर्वनामानि’ - पाणिनि १-१-२५. 
३. ता.पा. - नारायणइाब्द तदभावेऽपि । 

४. 'घ' ता.पु.पा. नरो हि भगवान्तविष्णुस्तजातिर्योगिनोऽपि वा । नाराम्य अयनं वाक्यं तेन नारायणः स्मृतः॥' 
५. 'घ' ता.पु.पा. - नारायणः स्मृतः । 

रुद्रासाधारणविश्वरूपाभिधानश्रुतिप्राप्तस्य तस्यैव परब्रह्मत्वाभिधानात्‌ । 'विश्वरूपाय वै नम' इत्यादिना 
सर्वस्य प्रपञ्चस्य पुरुषस्य च रुद्रात्मकत्वं विधाय तस्यैव प्रपञ्चनादुपसंहारानुरोधेनास्या उपनिषदो 
रुद्रापरनामकसदारिवविषयत्वमेव युक्तम्‌ । नान्यविषयत्वमिति निरस्तम्‌ । 


उक्तरीत्या परमोपक्रमगतनारायणपरप्रजापतिराब्दा समुद्ररायित्व- 
लिङ्गायनुरोधेन मध्ये नारायणराब्दाभ्यासरूपेणोपक्रान्तस्य नारायणस्यैव परामर्शेन च तदुपसंहारस्यापि 
तत्परताया एव न्यायत्वात्‌ । 'निधना'दिदान्दार्थानां विश्वान्तर्गतत्वेन 'पतिं विश्वस्यात्मेश्वरमि' त्यादि 
नारायणधर्मत्वेन प्रागवगतानां तत्पतित्वादिना साक्षाद्रुद्रधर्मत्वासम्मभवेन अथर्वशिरोवगततद्धर्माणामिव 
तदन्तर्यामिणि नारायण एव सम्भवेन तेषां तत्रैवाङ्गीकर्तव्यत्वा्च । 'नमः सहमानाय निव्याधिन 
आव्याधिनीनां पतये नमो नम' इत्यादाविव 'अम्बिकापतय' इत्यादावपि स्वामित्वलक्षणपतित्वस्य 
साक्षादपि नारायणे सम्भवाञ्च ॥ 'पातेर्ढतिः'' इति वैयाकरणस्मृतेः पतिराब्दस्य रक्षकपरत्वादिति । 
एतेनेवेयमुपनिषदुदाहृततत्तदसाधारणराब्दसमभिव्याहृतेन तेन भागेन गुणभूतमूर्तित्रयप्रतिपादनात्‌ तत्पर 
इति निरस्तम्‌ ॥ ब्रह्मरुद्रयोरुदाहृतमहोपनिषन्नारायणोपनिषङ्भां सर्गा्यसमये सत्त्वं निषिध्य नारायणो- 
त्पन्नत्वावेदनेन नारायणस्य चातथात्वेन तयोरिव तस्य गुणत्वानुपपत्त्या प्राधान्यस्यैव सिद्धेरिति । 


ननु मैत्रायणीयोपनिषदि “अथ यो ह खलु वा अस्य राजसोंऽहाः सोऽसौ ब्रह्मचारिणो योऽय ब्रह्म, 
अथ यो ह खलु वा अस्य सात्त्विकांदाः सोऽसौ ब्रह्मचारिणो योऽयं विष्णुः अथ यो ह खलु वा अस्य 
तामसोंऽदाः सोऽसौ ब्रह्मचारिणो योऽयं रुद्रः’ इत्याम्नातादस्येति प्रकृतपरामर्दात्‌ तद्वाक्यपर्यालोचनया 
अंडित्वेन परमात्मनः दिवस्य तदंशित्वेन ब्रह्मविष्णुरुद्राणां च प्रतीतेरंदिन एव च प्रधान्यौचित्यात्‌ 
जगत्सर्जनादौ ब्रह्मरुद्रयोरिव विणोरपि तदंशत्वाःविरोषेण न प्राधान्यसिद्धिरिति चेन्न ॥ उक्तवक्ष्य- 
माणरीत्या शिवपरमात्मादिइाब्दस्य नारायण एव मुख्यत्वेन विष्णोरुदाहृतमैत्रायणीयश्रुत्या तदेशत्वा - 
वगमेऽपि ब्रह्मरुद्रयोरिव भिन्नांरात्वाभावेन प्रामाण्यानपायात्‌। न च तयोरपि विष्णोरिवः तदभिन्नादात्वं 
युक्तम्‌ ॥ 'एको ह वै नारायण आसीन ब्रह्मा नेशानः', 'नारायणाद्रह्मा जायते नारायणाद्रुद्रो जायतः 
इत्यादिश्रुत्या सर्गाच्यसमये असत्त्वेन नारायणादुत्पन्नत्वेन च प्रतिपन्नत्वात्‌ ॥ न हि तदानीमसतोस्तयो- 
स्तत्काले सता नारायणेनाभिन्नांहाता युज्यते ॥ एतेन ब्रह्म विष्णु शिवा ब्रह्मन्‌ प्रधाना ब्रह्मशाक्तय' 
इत्यादि पुराणवचनं व्याख्यातम्‌ । किञ्च ब्रह्मरुद्रयोरिव विष्णोर्गुणत्वाङ्गीकारे 'अभ्निर्वे देवानामवमो 
विष्णुः परमः’, 'तदन्तरेण सर्वा अन्या देवताः अभिरवमो देवतानां विष्णुः परमः', मह इति ब्रह्म स 


१. पातर्ढतिः - पाणिनि उ. ५०६. २. 'घ'. ता.पा.- तदंशाविदोषेण । 
३. घ'. ताला.पा. - विष्णोरपि । 

आत्मा । अङ्गान्यन्या देवताः', 'नारायणस्तु पुरुषो विश्वरूपो महद्युतिः' नारायणस्य चाङ्गानि सर्वदैवानि 
चाभवन्‌ । अन्यानि सर्वदैवानि तस्याङ्गानि महात्मनः' इत्यादिश्रुतिस्मृतिविरोधः कथं न स्यात्‌ । न हि 
परमत्वं प्राधान्यादन्यत्किञ्चिदस्ति । तस्माद्रह्मरुद्रयोरिव न नारायणस्य गुणत्वम्‌ । अपि तु प्राधान्य- 
मेवेति । 


ततश्चोक्तरीत्या नारायणपरतेत्तिरीयमहोपनिषदनुरोधेनापि श्वेताश्वतरोपनिषन्नारायणपंरैव वाच्या । 
एवञ्च नारायणपरतया व्यवस्थापिते अथर्वशिरसि तेत्तिरीयमहोपनिषदि श्वेताश्वतरमहोपनिषदि च 
‘विश्वतश्चक्षुरुत विश्वतोमुखो विश्वतो बाहुरुत विश्वतस्पात्‌ । संबाहुभ्यां धमति सम्पतत्रै्यावाभूमी जनयन्‌ 
देव एक' इत्याम्रातमन्त्रेणैकस्यावगतं विश्वतश्चक्षुष्ट्वादिकं पृथिव्यादुपलक्षितं कृत्स्रजगत्कारणत्वं च 
नारायणादन्यघर्मिणमादायोक्तप्रकारेणाळब्धावकारां परिरोषान्नारायणमेव 'स्वघर्मिणमादायाव्याकुलम्‌ । 
तथाच नारायणपरतेत्तरीयमहोपनिषदि-- 'न तस्येरी' कश्चन तस्य नाम महद्यहाः', 'न संदृरो तिष्ठति 
*रूपमस्य', "अणोरणीयान्‌ महतोमहीयानात्मागुहायां निहितोऽस्य जन्तोः’, “हिरण्यगर्भ परयति 
जायमानं', 'सहस्रशीर्ष देवं विश्वाक्षं विश्वरांभुवम्‌', अन्तर्बहिश्च तत्सर्वं व्याप्य नारायणः स्थितः इत्या- 
प्रातानेकवाक्यैः श्वेताश्वतरोपनिषद्याम्नातेन' न तस्य कश्चित्पतिरस्ति लोके । न चेदिता नैव च तस्य 
लिङ्गम्‌', सकारणं कारण्कारणाधिपो न चास्य कश्चिजनिता न चाधिपः ।', ‘अणोरणीयान्महतो - 
महीयानात्मास्य जन्तोर्निहितो गुहायाम्‌', 'हिरण्यगर्भ जनयामास पूर्व’, “यो ब्राह्मणं विदधाति पूर्व’, 
'यो वेदांश्च प्रहिणोति तस्मै', 'सहस्रशीर्षा पुरुषः सहस्राक्षः', 'न तस्य प्रतिमास्ति', यस्य नाम मह- 
द्याः", 'न सन्दृशे तिष्ठति रूपमस्य न चक्षुषा पश्यति कश्चनैनम्‌', 'एको देवः सर्वभूतेषु गूढः सर्वव्यापी 
सर्वाननशिरोग्रीवः सर्वव्यापी गुहाशयः । सर्वव्यापी च भागवान्‌ तस्मात्‌ सर्वगतः हिवः’ इत्यादि 
वाक्यान्यनेकार्थतयोपलक्ष्यमानानि नारायणरूपमेवैकार्थमादायाव्याकुलानि भवन्ति । नान्यथा प्रसिद्ध- 
शिवमादाय तेषामेकार्थत्वानुपपत्तिरिति । रिवादिपरत्वपक्ष इव नारायणपरत्वपक्षे न काचिदनुपपत्तिरिति 
स एवास्मत्पक्षो युक्तः । 


अपि च नारायणपर पुरुषसूक्तमहोपनिषदनुरोधेनापि श्वैताश्वतरोपनिषदो नारायणपरत्वमावइय- 
कम्‌ । अन्यथा तत्रात्र च स्वप्रतिपाद्यगोचरस्य तजान्यज्ञानस्य 'तमेवं विद्वानमृत इह भवति', 'तमेवं 


. क 'ख' 'घ' ताला.पा. - महाद्युतिः। २. 'घ' 'ता.पा. - स्वघर्मिणीत्यव्यकुलम्‌ । 

. 'घ' ता.पा. न तस्येशः । ४. 'घ' ता.पा. - रूपमघ्ये। ५. 'घ' ता.पा. - श्वैतश्वतराम्नातेन । 
. ग. पु. पा. सकारणं कारणाधिपाधिपो । ७. 'घ'. ता. पा. यो ब्राह्मणायापगुरेत्‌ विदधातिपूर्व’ । 

८. घ. ता. पा. यस्य नाम नहत्‌ । ९. ग. पु. पा. भूत । 

विदित्वाऽतिमृत्युमेति’ इति मोक्षोपायत्वप्रतिपादनपूर्वकं तदितरज्ञानस्य 'नान्यः पन्था’ इति तदुपा- 
यत्वनिषेधानुपपत्तः । वेदाहमेतं पुरुषं महान्तमि'ति पुरुषसूक्तश्चेताश्वराम्रातवाक्यप्रतिपन्नमहापुरुष- 
दाब्दार्थयोर्भेदस्वीकारापत्तेश्च । न च वचनद्वयप्रामाण्याद्विकल्पः । अष्टदोषदुष्टतदाश्रयणस्यः अनन्यगति- 
कत्वात्‌ । 'सर्ववेदान्तप्रत्ययन्याय'विरोधापत्तेः 'गतिसामान्यन्याय*'विरोधापत्तेश्च ॥ ननु भवतु श्रुती- 
नामेकविषयत्वम्‌ । तावता श्वेताश्वतरोपनिषदः न रुद्रविषयत्वम्‌ । किन्तु नारायणविषयत्वमेवेत्यत्र 
किमायातम्‌ । तासां रद्रमात्रविषयत्वेऽप्यविरोधसम्भवात्‌ । न हि पुरुषसूक्तस्य नारायणपरत्वेऽनन्य- 
थासिद्धं प्रमाणं पइयामः । प्रत्युत 'उतामृतत्वस्येशान' इति शिवपरत्व एवाभिधानश्रुतिं पश्यामः । 
न च ईझानपदमैश्वर्ययोगेन साधारणमिति वाच्यम्‌ । योगेन साधारण्येऽपि योगरूढ्या तस्य महेश्वर एव 
असाधारण्यात्‌ । इश्वरः सर्व ईशान, ईशानः राशिरेखरः ॥ पशुपतिः शूली शिवः राङ्कर' इत्याचयभि- 
धानकोइास्मृतितो साधारण्येन तत्र तस्य योगरूढसिद्धेः । अन्यथा नारायणादिपदानां अपि नारायणे 
‘विष्णुर्नारायणः, आपो नारा इति प्रोक्ता, आपो वै नरसूनवः । अयनं तस्य ताः पूर्वं तेन नारायणः 
स्मृतः? इत्याद्यमिधानकोरास्मृतेः असाधारण्येन योगरूढ्यासिद्धयापत्तः । केवल्योगाञ्च शक्तिद्वया- 
नुग्रहळाभेन योगरूढे: प्रबलत्वात्‌ । अत एव ब्रह्ममीमांसायां *३% शब्दादेव प्रमितः ३#' इत्यधिकरणे 
'अङ्कुछठमात्रपुरुषः' इति काठवल्लीमत्रोदाहृत्य अङ्गुष्ठमात्र इति परिमितपरिमाणलिङ्गात्‌ अङ्ृष्ठमात्रपुरुषो 
जीव इति प्राप्ते तत्रत्यादीशानो भूतभव्यस्येत्यभिघानश्रुतिरूपाच्छब्दात्‌ स परमात्मेति निर्णयः कृतः । 
अन्यथा तस्य केवलयौगिकत्वे परमात्मसाधारणदाब्दाभावात्‌ इशानो भूतभव्यस्ये'त्यस्य भूतभव्ये 
श्वरत्वरूपलिङ्गोपस्थापकत्वात्‌ । तत्र लिङ्गादेव तस्य परमात्मत्वनिर्णय इति शब्दादेवेति सूत्रमसङ्गतं 
स्यात्‌ । न च ईशानः प्राणदः प्राणः' इति विष्णुसहस्रनाममघ्ये परिगणनादीशानशब्दस्य शिववाचि- 
त्वत्‌ विष्णुवाचित्वमप्यव्याहतप्रसरमिति कथं तस्य शिव एवासाधारण्यम्‌ । किञ्च ईशानः प्राणद 
प्राणः’ इत्यस्य वेदोपबृंहणार्थे महाभारते पठितत्वादभिधानकोरास्मृतितो वेदार्थनिर्णये अन्तरङ्गतया 
तत ईशानशब्दस्य विष्णुपरत्वमेव वक्तुं युक्तम्‌ । अत एव अङ्गुष्ठवाक्यस्य स्वाभिमतपरमात्मपरत्व- 
मीशानाभिधानश्रुत्यैवाभिधीयत इति वाच्यम्‌ । 'स्तुवन्नामसहस्रेणे'त्युपक्रमानुसारेण सर्वात्मतया स्तोतुं 
प्रवृत्ती ‘विश्वं विष्णुरि'त्यादौ सर्वाभिप्रायेण देवतान्तरनाम्नामपि बहुना परिगणनेन ततस्तेषां तत्र शक्ति- 
सिद्वययोगात्‌ । अन्यथा भारते लिङ्गादित्यपुराणादिपठितशिवनामसहस्रानन्तर्गतस्य विष्णुनाप्नो अभा- 
वात्‌ । हरिवंरो कैलासयात्रायां ‘नामनि तव गोविन्द याति लोके महान्ति च । तान्येव मम नामानि नात्र 
कार्या विचारणे'ति कृष्ण प्रति शिववचनदर्शनेन विष्णुनाम्नामन्येषां च सारभूतानां शिवनामत्वसिद्धे- 


१. घ. ता.पा. - अष्टदोषदुष्टताश्रयणस्य। २. 'सर्ववेदान्तप्रत्ययन्यायः' बा.सू. ३-३-१. 
३. '३ गतिसामान्यात्‌’ बा.न्या. १-१-१०. ४. ॐ दाब्दादेव प्रमितः ३. ब्रह्मसूत्रम्‌ १-३-२४. 


40 श्रीमद्विजयीन्द्रभिक्षुनिरचितं 

रभिधानत्वश्रुत्या क्कचिदपि तव विष्णुपरत्वनिर्णयो न स्यात्‌ । तस्मात्‌ तच्छब्दानां तेषु तेष्वर्थेषु शक्तौ 
महाजनपरिगुहीताभिधानकोरास्मृत्यादय एव प्रमाणयितव्या इति ईशानशब्दस्य तत्सम्भवात्‌ । हिवा- 
साधारण्यं, एवं च पुरुषसूक्तस्य शिवपरत्वप्रतिपादकानि उपबृंहणरूपाणि 'यो मूर्धा विभोस्तस्य खं 
नाभिः परमेष्ठिनः । सोमसूर्याञ्चयो नेत्रे दिशं श्रोत्रे महात्मनः । वक्त्राद्वै ब्राह्मणा जाताः ब्रह्मा च भगवान्‌ 
विभुः । इन्द्रा विष्णुभुजाभ्यां तु क्षत्रियाश्च महात्मनः । वैश्याश्चोरुप्रवेशात्तु रुद्राः पादात्‌ पिनाकिनः’ 
इत्यादि लिङ्गपुराणवचनान्यप्यनुकूलिता भवन्तीति चेन्न । महोपनिषदि 'विश्वस्यायतनं हरिः? इत्यारभ्य 
'यन्नाभिपद्मादभवन्महात्मा प्रजापतिर्विश्वसुड़ विश्वरूपः । तमेवं विदित्वाऽतिमृत्युमेति नान्यः पन्था 
विद्यते’ इति इतरज्ञानस्य मोक्षोपायत्वं प्रतिषिध्य नारायणज्ञानस्यैव तदुपायत्ववेदनेन तस्याः “एको ह 
वै नारायण आसीत्‌' इत्युपक्रमावगतनारायणपरताया अनिवारणात्‌ तदनुरोधेनापि श्वेताश्वतरस्य नारा- 
यणपरत्वमकामेनापि स्वीकार्यम्‌ । श्वेताश्वतरमहोपनिषदोरुभयोरपि प्रतिपाद्य भेदे उभयत्र 'नान्यःपन्था' 
इत्याम्नातायोगाद्वयोरितरव्यवच्छेदनमुत्तयुपायत्वावधारणायोगात्‌ । “महान्‌ प्रभुर्वै पुरुषः सत्त्वस्यैष 
प्रवर्तक' इति विष्णुसाधारणसत्त्वप्रवर्तकत्वरूपघर्मप्रतिपादकस्वनिष्ठमन्त्रेणापि श्वेताश्वतरस्य नारायण- 
परत्वावञ्यकत्वाच्च । पुरुषसूक्तस्यापि परिरोष्यान्नारायणपरत्वसिद्कयवैकल्यात्‌ । तथाहि--- न तावत्‌ 
तस्येशाभिघानश्रुत्या शिवपरत्वम्‌ । 'सहर्त्ररीर्षा पुरुषः सहस्राक्ष' इति असञ्जातविरोध्युपक्रमगत- 
पुरुषसङ्घीर्तनदर्शनेन 'आखण्डलः सहस्राक्ष’ इतीन्द्रासाधारणतथाविधसहस्राक्षसङ्कीर्तनदइनिन 'सहस्र- 
पादि'ति सूर्यसङ्घीर्तनदर्शनेन च तस्य पुरुषेन्द्रादिपरताया एव न्यायत्वात्‌ । उपक्रमोपसंहारयोर्विरोधे 
असञ्जातविरोधितयोपक्रमप्राबल्यस्य 'वेदो वा प्रायदर्दानात्‌' इति पूर्वतन्त्रे स्थितत्वात्‌ प्रथमावगत्यर्था- 
नुरोधेनेव चरमावगतस्य नेय्यत्वात्‌ । किञ्च 'अमृतत्वस्येशान' इतिपदस्य तेनैश्वर्यप्रतियोगिन उपा- 
दानात्‌ रूढ्युन्मेषायोगेन नेशान इत्यस्याभिधानश्रुतत्वं युज्यते । यौगिकार्थप्रतियोगिनः कस्यचि- 
त्पदान्तरेणानुपादान एव समुदायदात्तयुन्मेष इति व्युत्पत्तेः । अन्यथा व्युत्पत्तिविरोधापत्तेः । किञ्च 
यौगिकार्थसम्बन्धिनः कस्यचित्पदान्तरेणोपादानेऽपि यदि समुदायरात्तयुन्मेषः, तदा “तमीश्वराणां परमं 
महेश्वरमि'त्यादौ ग्रामस्येश्वर इत्यादाविव ईश्वरदाब्दे तदुन्मेषादनन्वयप्रसङ्ग: । 


न चैवं 'शब्दादेव प्रमितः' इत्यधिकरणे ईशानो भूतभव्यस्ये'ति विषयवाक्ये भूतभव्यस्ये- 
त्यश्वर्यप्रतियोगिन उपादानाद्रूढ्युन्मेषासम्भवेनाभिधानश्रुतित्वायोगात्‌ । तस्य 'उतामृतत्वस्येदान' 
इतिवद्भूतभव्येशानत्वरूपलिङ्गोपस्थापकतया निर्णायकत्वप्रा्या 'शब्दादेवे'ति सूत्रमसङ्गतं स्यादिति 
वाच्यम्‌ । तत्र “मध्ये वामनमासीनमि'त्यादिवाक्यगतवामनाभिधानश्रुतेरेव सौत्रदाब्देन विवक्षणेन 
तत्सङ्गतेरित्यन्यत्र विस्तार: । 

किञ्च उपक्रमप्राबल्यवादिनस्तव ईशान इत्यस्याभिधानश्रुतित्वेऽपि 'सहस्रशीर्षा पुरुषः सह- 
स्राक्षः सहस्रपात्‌’ इत्युपक्रमावगतेन्द्रासाधारणाभिधानश्रुत्यपेक्षया चरमश्रुतत्वेन कथं ततः पुरुषसूक्तस्य 
शिवपरत्वनिर्णयः ? अन्यथा ईशानाभिधानश्रुत्यपेक्षाया चरमश्रुतया 'धाता पुरस्ताद्यमुदाजहार । शक्र: 
प्रविद्वानि'ति धातृराक्राभिधानश्रुत्या तथाविधाया 'हीश्व ते लक्ष्मीश्च पत्याविति ह्वीलक्ष्म्यभिधान- 
श्रुत्यापि पुरुषसूक्तस्य धात्रादिपरत्वापत्तिः । एवञ्च 'सहस्राक्ष' इत्युपक्रमस्य 'शक्र' इत्युपसंहारैक- 
रूप्यमप्यनुकूलित भवति । तथाच 'इशानस्य कथमपि शिवपरत्वमुपपद्चते । 


ननु माभूदुक्तसूक्तस्य पुरुषशब्दशिवपरत्वम्‌ । तथापि त्वदभिमतस्य नारायणपरत्वस्यासिद्धिरेव । 
न हि परपक्षखण्डनमात्रेण स्वेष्टसिद्धिरिति चेन्न । पुरुषदान्दस्यास्य नारायणतदितरपुरुषमात्रवाचित्वेन 
साधारणत्वेऽपि प्रकृते सहस्नरीर्षत्वादिना नारायणधर्मत्वप्रतिपनेन अवरुध्यतया तस्य नारायणमात्र- 
परत्वस्यावइयकतया सञ्जातविरोध्युपक्रमावगतपुरुषडाब्दाविरोधाय तदनन्तरश्रुतसहस्राक्षेशानादि- 
शब्दानां तदविरुद्धार्थपरत्वस्यैव न्याय्यत्वात्‌ । न हि पृथुबुघ्नोदराकारं द्रव्यमित्युक्ते द्रव्यशब्दः घट- 
तदितरसाधारणोऽपि घटेतरद्रव्यप्रत्यायनस्येष्टे । न च पुरुषशब्दस्य सहस्नरीर्षराब्दसमभिव्याहारवत्‌ 
सहस्राक्षराब्दसमभिव्याहारस्यापि सत्त्वात्‌ । इन्द्रशान्दसमभिव्याहृतपुरुषराब्दवत्‌ इन्द्ररूपविरोषपरत्वं किं 
न स्यात्‌ ? समभिव्याहाराविरोषादिति वाच्यम्‌ । सहद्नाक्षपदोपस्थितेः प्रागेव सहस्रशीर्षत्वावरुद्धतया 
पुरुषस्य प्रथमोपस्थितेरेव विरीषत्वादनुपसञ्जातविरोधिन्यास्तस्याः प्रबळत्वेन तदविरोधेनेव उत्तरपद- 
समभिव्याहारस्य नेयत्वात्‌ । न च शिवपरताया स्फुटप्रतिभासे श्वेताश्वतरे 'सहस्रशीर्षापुरुष' इति पाठात्‌ 
सहस्ररीर्षत्वादेर्नारायणमात्रधर्मत्वाध्यवसायः । तथाच निणीतार्थकेषु पुरुषसूक्तानुसारेण श्वेताश्वतरस्य 
कथं नारायणपरत्वनिर्णयः । प्रत्युतैतदनुरोधेन तस्यैव शिवपरत्वनिर्णयो युक्त इति वाच्यम्‌ । नारायण- 
परायां महोपनिषदि तैत्तिरीयोपनिषदि च 'सहस्रशीर्ष देवं, विश्वाक्षं विश्वाभुवम्‌' इति चाम्नेन सहस्र- 
झीर्षत्वस्य नारायणधर्मनिर्णयोपपत्तः । तथापि श्रेताश्वतरानुसारेण रुद्रधर्मत्वसम्भवात्‌ साधारण- 
धर्मावरुद्धस्य पुरुषदाब्दस्य किमयं पुरुषसूक्ताम्नातः, पुरुषो नारायणः, किं वा रुद्र इति सांायिकत्वेन न 
विशेषपरत्वनिर्णय इति चेन्न । रुद्रस्य तत्पुरुष-अघोर-सद्योजात-वामदेव-ईानाख्य-पञ्चमुखवत्त्वेनेव 
'तत्पुरुषाय विद्महे, अघोरेभ्योऽथ घोरेभ्यः, सद्योजातं प्रपद्यामि, वामदेवाय नमो ज्येष्ठाय नमः, ईशानः 
सर्वविद्यानाम्‌' इत्यादिश्रुतिषु प्रसिद्धत्वेन तस्य सहस्रशीष्टत्वासिद्धेः । सन्दिरधार्थस्य श्वेताश्वतरस्य 
निणीतार्थकोपनिषद्ठयानुसारेण निर्णयौचित्यात्‌ । श्रेताश्वतरस्य कृत्स्रस्यापि उपक्रमोपसंहारानुगुण्येन 


१. ता.पा. ईशानाभिधानश्रुत्या पुरुषसूक्तस्य न कथमपि । 
२. ता.पा. सहस्ररीर्ष देवं सहस्राक्षम्‌ । सहस्रशीर्ष देवं विश्वाक्षम्‌ । 

प्रसिद्धरिववाचकानेकराब्दत्वे&पे तदन्यपरतैव युक्ता इत्युक्तत्वाच । न चैवमपि श्वेताश्चतस्योपनिष- 
द्वयानुसारेणैव नारायणपरत्वनिर्णय: । न पुरुषसूक्तानुसारेणेति वाच्यम्‌ । तथापि मदिष्टसिद्धेरवैकल्यात्‌ । 
न च उदाहूतोपनिषट्ठयस्यापि श्वैताश्वतरानुसारेण रुद्रपरत्वमेवास्त्विति वाच्यम्‌ । निरस्तत्वात्‌ । 
“विप्रतिषिद्धधर्माणा समवाये भूयसां स्यात्‌ सधर्मत्वम्‌'' इति न्यायेन श्वेताश्वतरस्यैवैकस्यानेकोप- 
निषत्प्रतिपनसहस्रशिरस्कनारायणपरत्वकल्पनात्‌ । न च मुखराब्दार्थाच्छिरःदाब्दार्थस्य भिन्नत्वेन 
द्रस्य पञ्चमुखत्वसहस्रशिरस्त्वाविरोधीति वाच्यम्‌ । तयोरन्योन्याविभावेन रुद्रस्य पञ्चमुखत्वे पञ्च 
शिरस्त्वस्यैव न्याय्यत्वात्‌ । पुरुषसूक्तस्यापि उक्तानेकोपनिषदनुसारेण सहस्रदिरस्कनारायणपरताया एव 
न्याय्यत्वाच्च। न च अहिराजस्य रीषस्यापि सहस्ररिरस्त्वप्रसिद्धया पुरुसूक्तं तत्परमेव किं न स्यादिति 
वाच्यम्‌ । पादराहित्यस्याहिमात्रसामान्यलक्षणतयाऽहिविहोषस्य दोषस्यापि तद्राहित्यावदयम्भावेन 
'सहस्राक्षः सहस्रपादि'ति पुरुषसूक्तप्रतिपन्नपात्वानुपपत्तेः । अहिराजस्य सहस्रफणमण्डितत्वप्रसिद्धा- 
वपि सहस्ररीर्षत्वप्रसिद्धेरप्रसिद्धेश्च । न हि सहस्रमुखत्वेन ससहस्ररीर्षत्वमपि दुर्वारमिति वाच्यम्‌? । 
“चमसवदविदोषादि'ति सूत्रे 'ऊर्ध्वबुध्च अवाग्बिलश्वमस' इति चमसलक्षणमभिधाय तत्सदृदावयव- 
विशेषस्यैव शिरस्त्वाभिधानात्‌ । न ह्यहिराजस्य तादृरां मुखं तदविनाभूतं रिरो वा सम्भवति । 
तन्मुखस्यास्मदादिमुखवैजात्यात्‌ । अत एव 'गूढपादुरगो भुजगः' इति च सर्पाणां लोके प्रसिद्धिरुप- 
पद्यते । अत एव 'धाता पुरस्ताद्यमुदाजहार' इति घात्रादिश्रुतिसद्भावात्‌ पुरुषसूक्तं चतुर्मुखादिपरमिति 
निरस्तम्‌ । उपसंहारगतघातुरान्दस्योपक्रमावगतनारायणरूपसहस्रशिरस्केषु पुरुषपरत्वौचित्यात्‌ तस्य 
चतुर्मुखत्वप्रसिद्विविरोधापत्तेः । किञ्चास्य पुरुषस्य नारायणादन्यत्वे 'पुरुषो ह वै नारायणोऽकामयत 
इति पुरुषसूक्तप्रतिपन्नं मुमुक्षुज्ञेयं पुरुषमनूद्य तस्य नारायणत्वविधानानुपपत्तिः ॥ चतुर्मुखरीषयोः 
'उतामृतत्वस्येशान’ इति तत्रैवोक्तामृतत्वेशानत्वायोगाच्च । अपि च पुरुषसूक्तप्रतिपाद्यः पुरुषो नारायण 
एव वाच्यः । "नेतरः, सोऽपां, अन्तरतः कूर्म भूत सर्पन्तं, तमब्रवीत्‌ । मम वै त्वं माई सा । 
समभूत्‌ । नेत्यब्रवीत्‌ । पूर्वमेवाहमिहासमिति । तत्पुरुष्यस्य पुरुषत्वम्‌ । स सहस्रदीर्षा पुरुषः । 
सहस्राक्षः सहस्रपात्‌ । भूत्वोदतिष्ठत्‌' इत्यारुणकेतुकश्रुत्या पुरुषसूक्तस्य समानाकारवाक्यगतपुरुष- 
शब्दस्य प्रजापत्यपेक्षया कूर्मरूपघरनारायणस्य पूर्वकालीनत्वप्रवृत्तिनिमित्तमित्यावेदनात्‌ तदनन्तरं 
तस्यैव सहस्रशीर्षत्वादिना आविर्भावावेदनाच्च । इतिहासपुराणादिषु नारायणस्यैव आदिकूर्मरूपत्व- 
प्रसिद्धेः । 'पञ्चदशान्याज्यानि भवन्ति’ इत्यादौ आज्यइाब्देन प्रसिद्धया अन्यग्रहणे प्राते 'यदाजि- 


१. विप्रतिषिद्धधर्माणां समवाये भूयसां स्यात्‌ सधर्मत्वम्‌ । --- न्याय.मी.सूत्रम्‌ १२. २-७-२५. 
२. चमसवदविरीषात्‌ । ब्र.सू. १-४-९. 

मीयुस्तदाज्यानामाज्यत्वम्‌' इति श्रौतनिर्वचनानुसारेण तदन्यस्तोत्राख्यकर्मग्रहणवदत्रापि पुरुषशब्देन 
यत्किञ्चित्पुरुषग्रहणे प्राप्ते उदाहृतश्रौतवचनानुसारेण तदन्यनारायणग्रहणस्यैवोचितत्वात्‌ । वैदिक- 
आाब्दार्थसन्देहे अन्तरङ्गतया वैदिकस्यैव निर्णायकस्यापेक्षणात्‌ । सति सम्भवे त्यागायोगात्‌ । ततश्च 
पुरुषसूक्तमपि कार्त्स्न्येन नारायणपरमिति सिद्धम्‌ । एवं च एतदनुरोघेनापि श्वेताश्वतरस्य नारायणपरत्व- 
मविकलम्‌ । तथाच सति श्वेताश्वतरोपनिषदि पुरुषसूक्तमन्त्रप्रत्यभिज्ञाने न तस्य पुरुषनैकार्थ्यमपि 
सिद्ध्यति । 

न चैवं श्वेताश्वतरे याते रुद्रशिवातनूरघोरापापकादिनी । यामिषुं गिरिशन्त हस्ते । मानस्तोके 
तनये मान आयुषि मानो गोघु' इति श्रीरद्राम्नातानेकमन्त्रप्रत्यभिज्ञानेनापि तस्य श्रीर्द्रेणैकार्थ्यप्रसङ्गः । 
किञ्च श्वैताश्वतरस्य पुरुषसूक्तेनोक्तरीत्या नारायणपरत्वेनेकार्थ्यैकमविरोधः । पुरुषसूक्तप्रतिपाद्यस्य 
सहस्राक्षत्वसहस्रपात्वप्रतीतेः श्वैताश्चतरप्रतिपाद्यस्य च ‘अपाणिपादो जवनो गृहीता अचक्षुः परयति स 
श्रुणोत्यकर्णः' इत्यादिना अपाणिपादत्वादिप्रतीतेरिति वाच्यम्‌ । श्वेताश्वतरेऽपि 'सहस्रशीर्षा पुरुषः 
सहस्राक्ष' इत्यादि पुरुषसूक्ताप्नातवाक्यसमानाकारवाक्यसत्त्वेन 'अपाणिपाद' इत्यादिवाक्यस्य च 
सत्त्वेन प्रा्ताविरोधपरिहारवदुक्तविरोधस्य त्वयाऽपि परिहार्यत्वात्‌ । अन्यथा श्वेताश्वतर एव सर्वतः 
पाणिपादं, तत्सर्वतोऽक्षिरिरोमुखं, सर्वतः श्रुतिमत्‌’ इत्यादिना तत्प्रतिपाद्यस्य सर्वतः पाणिपादत्वा- 
प्रतिपादनानुपपत्तिः । यदुक्तं पुरुषसूक्ताम्नातमन्त्रप्रत्यभिज्ञानेन श्वैताश्वतरस्य नारायणपरत्वे श्रीरुद्रा- 
प्रातानेकमन्त्रप्रत्यभिज्ञानेन तस्य शिवपरत्वमेव किं न स्यादिति । तन्न । “सर्वे वेदा यत्पदमामनन्ति । 
वेदैश्च सर्वैरहमेव वेद्यः’ इत्यादि श्रृतिस्मृतिप्रतिपन्नस्य सर्ववेदानां मुख्यतः विष्णुपरत्वस्य त्यागा- 
योगात्‌ । सर्ववेदान्तर्गतरुद्रहाब्दस्यापि विष्णुपरत्वं वक्ष्यते । अत एव व्यक्ताव्यक्तलिङ्गस्थो य एष 
भगवान्‌ प्रभुः । पुरा नारायणो देवः स्वयम्भूः प्रपितामहः । सहस्नदीर्षाः पुरुषो ध्रुवोऽव्यक्तः सना- 
तनः । सहस्राख्यः सहस्राक्षः सहस्रचरणो विभुः । सहस्रबाहुः सहस्रदेहो नाम सहस्रवान्‌ । सहस्रमुकुटो 
देवो विश्वरूपो महद्युतिः । अनेकवर्णो देवादिरव्यक्ताद्वै परे स्थितः । असृजत्‌ सलिलं पूर्व स च नारायणः 
प्रभुः । ततस्तु भगवांस्तोये ब्रह्माणमसृजत्‌ स्वयम्‌ । ब्रह्मा चतुर्मुखो लोकान्‌ सर्वास्तानसृजत्‌ प्रभुः । तथा 
पुराऽथ प्रलये नष्टे स्थावरजङ्गमे । ब्रह्मादिषु प्रलीनेषु नष्टे लोकचराचरे । आभूतसम्प्रवे चैव प्रलीने प्रकृतौ 
महान्‌ । एकस्तिष्ठति विश्वात्मा स तु नारायणः प्रभुः । ब्रह्मा तु सर्वदेवानां लोकस्य च पितामहः । ततो 
नारायणो देवः सर्वस्य प्रपितामहः? इत्यादीनि पुरुषसूक्तसंवादीनि महाभारतवचनानि सङ्गच्छन्ते । 

अपि च पुरुषसूक्तस्य मुमुक्षुज्ञेयानिर्धारितपुरुषविरोषपरत्वे स्थिते स पुरुषः किं विष्णुः ? किं वा 
तदन्यः ? इति विशये तन्निवृत्त्यर्थं सति सम्भवे त्यागायोगेन वेदे वैदिकस्यैव अर्थस्य ग्राह्यतया 

कठवल्लयाँ विष्णुत्वेन मुमुक्षुज्ञेयत्वेन च प्रतिपादित एव पुरुषः प्रत्यभिज्ञानात्‌ पुरुषसूक्तप्रतिपाद्यः इति 
निश्चीयते । तत्र हि 'सर्वे वेदा यत्पदमामनन्ति, पापांसि सर्वाणि च यद्वदन्ति । यदिच्छन्तो ब्रह्मचर्य 
चरन्ति । तत्ते पदं सङ्गहेण ब्रवीमि’ इत्युपक्रम्य यस्तु विज्ञानवान्‌ भवति । समनस्कः सदा शुचिः । 
स तु तत्पदमाप्रोति । यस्माद्भूयो न जायते' इति । 'प्राप्यवस्तुनः स्वरूपं सामान्यत उत्तवा विशेष- 
जिज्ञासायां 'विज्ञानसारथिर्यस्तु मनः प्रग्रहवान्नरः । सोऽध्वनः पारमाप्रोति तद्विष्णोः परमं पदम्‌' इति 
विशेषतः प्राप्यवस्तुनः विष्णुस्वरूपत्वमभिधाय, उत्तरत्र इन्द्रियेभ्यः परा ह्यर्थाः अर्थेभ्यश्च परं मनः । 
मनसस्तु परा बुद्धिः बुद्धेरात्मा महान्‌ परः । महतः परमव्यक्तं अव्यक्तात्पुरुषः परः । पुरुषान्नपरं किञ्चित्‌ 
सा काष्ठा सा परा गतिः' इति प्रागुक्तप्राप्यविष्णुस्वरूपस्यैव इन्द्रियादिपराव्यक्तपरत्वेन मुमुक्षून्‌ प्रति 
परमगतित्वेन चोत्तवा तत मुत्तप्राप्यवस्तुर्नास्ति इत्यभिधानात्‌ तत्र विष्णुरेव पुरुषङान्दार्थो निर्णय 
इति । 


न च तत्र ‘तद्विष्णोः परमं पदमि'ति वाक्ये विष्णोरिति पञ्चम्यन्तं शङ्कनीयम्‌ । तथासति प्राप्य- 
जिज्ञासायाः अनिवृत्तिप्रसङ्गात्‌ । षष्ट्यन्तत्वे च तन्निवृत्तेः । “तद्विष्णोः परमं पदं सदा पश्यन्ति सूरयः', 
‘उरुगायस्य विष्णोः परमं पदं अवभाति भूरे’ इत्यादिश्रुत्या अनुगतार्थत्वसिद्धेश्च । एवञ्च पुरु संज्ञे 
शरीरेऽस्मिन्‌ शायनात्पुरुषो हरिः । दकारस्य षकारोऽयं व्यत्ययेन प्रयुज्यते । भगवानिति हाब्दोऽयं तथा 
पुरुष इत्यपि । निरुपाधी च वर्तेते वासुदेवे सनातने' इत्यादि पुराणवचनमनुकूलितं भवति । किञ्च 
पुरुषसूक्तस्य नारायणेतरपरत्वे यज्ञेन यज्ञमयजन्त देवा' इति मन्त्रे “यज्ञो वै विष्णुः' इति श्रुतिप्रतिपन्न - 
विष्णुदान्दपर्यायनारायणद्वितीयान्तयज्ञदान्दानुपपत्तिः । ‘तस्मिन्काले महाराजा राम एवाभिधीयते । यथा 
हि पौरुषे सूक्ते विष्णुरेवाभिधीयते' इत्यादि स्कान्दवचनानुपपत्तिः । एतेन पुरुषदाब्दो विष्ण्वादिशाब्दवान्न 
नारायणे वाचकः । तथात्वे अभिधान-कोदा-स्मृत्यदर्हनाछरोकवेदयोः तस्य नारायणप्रयोगप्राचुर्या- 
दर्शनाच्च । किन्तु सामान्यतः पुरुषमात्रवाचकः क्कचित्‌ क्वचित्‌ तस्य नारायणोपस्थापकत्वं प्रकरणा- 
दिवझादुपपन्नमिति । न तस्य इक्तिकल्पकमर्थवादप्रचुरपौराणिकवचनानां च अभिधान-कोदा-स्मृत्य- 
विगीताभियुक्तबहुप्रयोगादिवत्‌ राक्तिग्रहैकप्रयोजकत्वेन अप्रवृत्ततया प्रांसापरत्वेनापि उपपन्नतया च 
न तेभ्यः झात्तयवधारणं युज्यते । न हि 'स एव वासुदेवोऽयं पुरुषः प्रोच्यते बुधैः । प्रकृतिस्पर्हाराहित्यात्‌ 
स्वातन्त्र्याद्वैभवादपि । स एव वासुदेवोऽयं साक्षात्‌ पुरुष उच्यते । स्रीप्रायमितरत्सर्वं जगद्गह्मपुरस्सरम्‌' 
इति नरसिंहपुराणादिवचनेभ्यः प्रदांसाव्यतिरेकेण पुरुषदान्दस्य नारायणे शक्ति: प्रतीयते । अतः कथं 

पुरुषसूक्तोपक्रमावगतपुरुषश्रुत्या तस्य नारायणपरत्वनिर्णयः इति निरस्तम्‌ । 'भूसत्तायां, वा गति- 


` १. प्राप्य वस्तुनो भगवतः स्वरूपम्‌ । ९१. भू सत्तायां, वा गति गन्धनयोः । (धातुपाठः) १०५०. | 

गन्धनयो: । तेन' प्रोक्तम्‌ । तस्यापत्यम्‌ । शोभार्थे विप्रयुज्यन्ते । “लक्ष्मी: श्रीकान्ति सम्पदः । लक्ष्मण: 
श्रीपतिः प्रोक्तो रामभ्रातरि लक्ष्मणे । कुलालो भार्गवश्चैव कुम्भकारो निगद्यते' इत्यादिवैयाकरणस्मृति- 
युचादिकोझावदर्थनिर्देदपूर्वकपौराणिकतद्गथवहारस्यापि विदोषहेत्वभावेन शक्तिग्राहकप्रमाणतया 
अङ्गीकार्यत्वात्‌ । न हि 'शोभार्थ विप्रयुज्यन्ते, लक्ष्मणः श्रीपतिः प्रोक्तः, कुलालो भार्गवश्चैव कुम्भकारो 
निगद्यत’ इत्यादिकोहावचनानां 'स एव वासुदेवोऽयं पुरुषः प्रोच्यते बुधैः, प्रकृतिस्पर्दाराहित्यात्‌ 
स्वातन्त्रयाद्वैभवादपि' इत्यादिपुराणवचनभागात्‌ राक्तिग्राहकत्वे विरोषं पझ्यामः । येन एवंविधपुराण- 
वचनैः झाब्दराक्तिर्न परिच्छिद्येत । अन्यथा 'यन्न दुःखेन सम्भिन्नं न च ग्रस्तमनन्तरम्‌ । अभिलाषोपनीतं 
च सुखं स्वर्गपदास्पदमि'त्यादेः साक्षादर्थवादतः स्वर्गराब्दादेः सुखविदोषादौ शक्तिग्रहासम्भवेन 
“स्वर्गकामो यजेते'त्यादिवाक्यमबोधकं स्यात्‌ । न हि व्याकरण-स्मृति-कोशादीनां अपि अनादि- 
पुराणादिवृद्धप्रयोगादन्यन्मूलमस्ति । न चैवं विष्णुनामसहस्रमध्ये शिवनाम्नां हिवनामसहस्रमध्ये विष्णु- 
नाम्नां च विष्णुरिवयोः पौराणिकैः प्रयुक्तत्वेन हरिवंशे कैलासयात्रायां नामानि तव गोविन्द यानि लोके 
महान्ति च । तान्येव मम नामानि नात्र कार्या विचारणा' इति कृष्णं प्रति हिवेनोक्तमिति पौराणिक- 
वचनेन तेषामुभयत्रापि दात्तयापत्त्या विरोषनिर्णायकत्वाभावप्रसङ्गादिति वाच्यम्‌ । नामसहस्नान्तर्गतानां 
विष्णुशिवोभयशक्तत्वेन विरोषानिर्णायकत्वेऽपि तदप्रविष्टतत्त्नामविरोषोत्तया विहोषनिर्णयसम्भवात्‌ । 
कृष्णं प्रति नामानि तव गोविन्द’ इत्यादिहिववचनस्य च 'अहमेवैकः प्रथममासमि'ति अथर्वदिरस्थ- 
शिववचनस्तु स्वान्तर्यामिनारायणाभिप्रायत्वसम्भवेन तत्तन्नाम्नां रिवराक्तत्वानिर्णायकत्वाच्च । किञ्च 
'यानि नामानि गौणानि विख्यातानि महात्मनः । ऋषिभिः परिगीतानि तानि वक्ष्यामि भूपते’ इति नाम- 
सहस्रान्तर्गतानां केषाञ्चिद्गौणत्वोक्ते गौणागौणविभागस्य लोकत एवावधारणसम्भवात्‌ । गौणानां नाम- 
सहस्रद्वयस्थानं कथञ्चित्‌ तदुभयनिष्ठत्वेन विरोषानिर्णायकत्वेऽपि अगौणानां तत्तन्नाप्नामसाधारणतया 
तत्तद्विरोषनिर्णायकत्वोपपत्तेश्च । न हि सह्रनामगतानि नामानि सर्वाण्यपि गौणानि योगरूढानामपि 
बहूनां सत्त्वात्‌ । तथाच उदाहृतपुराणवचनानुसारेणापि केवलपुरुषदाब्दस्य नारायण एव विशेषतः 
शक्तिसिद्धिः । 
एतेन स्तुवन्नामसहस्रेणे'त्यादिना सर्वात्मकत्वेन स्तुत्यर्थं नामसहस्रप्रवृत्तिरिति निरस्तम्‌ । 
तथासति तत्पर्यायेण “सर्वः शर्व: रिवः स्थाणु' इति श्रुतिवैयर्थ्यात्‌ । एकेनापिराब्देन तत्त'दात्मक- 
त्वसिद्धेः । * "रुजं द्रावयते यस्माद्रुद्रस्तस्माजनार्दनः । ईशानादेव चेशानो महादेवो महत्वतः । पिबन्ति 


१. तेन प्रोक्तम्‌ । तस्यापत्यम्‌ । शोभार्थे विप्रयुज्यन्ते । ४-३-१०१ (पा.सू) (पा. सू ४-१-९२) 
२. लक्ष्मीः श्रीकान्तिसम्पदः । लक्ष्मणः श्रीमति प्रोक्ते समभ्रातरि लक्ष्मणे । - कोशः । 
३. ता.पु.पा. - कृत्स्रात्मकत्वसिद्धेः । ४. ता.पु.पा. - किञ्च । 

ये नरा नाकं मुक्ताः संसारसागरात्‌ । तदा धारयतो विष्णुः पिनाकीति च विश्रुतः । शिव: सुखात्मकत्वेन 
शर्व संरोधनाद्धरिः । कृत्यात्मकमिदं देहं यतो वास्ते प्रवर्तयन्‌ । कृत्तिवासास्ततो देवो विरिंचश्च 
विरेचनात्‌ । बृंहणाद्रह्मनामासावैश्वर्यादिन्द्र उच्यते । एवं नानाविधैः शब्दैः एक एव त्रिविक्रमः । वेदेषु 
च पुराणेषु गीयते पुरुषोत्तम' इत्यादि ब्रह्ममचनानुसारेण न तु नारायणादीनां नाम्नां अन्यत्र सम्भवः । 
'अन्यनाम्नां गतिर्विष्णु: एक एव प्रकीर्तितः’ इति वामनवचनानुसारेण, 'ऋते नारायणादीनि नामानि 
पुरुषोत्तमः । प्रादाद्यत्र भगवान्‌ राजेवर्ते स्वकं पुरमिति स्कान्दवचनानुसारेण 'चतुर्मुखः झातानन्दो 
ब्रह्मणः पद्मभूरिति । उग्रो भस्मघरो नग्न: कपालीति शिवस्य च । विरोषनामानि ददौ स्वकीयान्यपि 
केशव: इति ब्रह्मादिवचनसहस्रानुसारेण च 'यानि मम नामानि तानि तवैव नामानि’ इत्येव तस्य 
भारतवचनस्य योजनीयत्वात्‌ । एतेन 'पुरुषो वा रुद्रः, तस्मै रुद्राय नमो अस्तु' इति रुद्रहाब्दोऽपि 
व्याख्यातः । अत एव तेन वाक्येन मुमुक्षुज्ञेयपुरुषस्य रुद्रत्वविधानात्‌ पुरुषसूक्तस्थपुरुषो न नारायणो 
भवितुमर्हति । किन्तु रुद्र एवेति निरस्तम्‌ । उक्तरीत्या रुद्रनारायणशब्दयो: ऐकार्थ्यन अविरोधात्‌ । 
एवं च सहस्रशीर्षत्वादीनां नारायणघर्मत्वेन उदाहृतश्रुतिप्रतिपन्नानां पुरुषशब्दार्थ नारायण एव अन्वयस्य 
असुकरत्वात्‌ । सहस्रशीर्षा पुरुषो, नारायण एवे'त्युपक्रमानुसारेण पुरुषसूक्तस्य नारायणपरत्वमविक- 
लम्‌ । तथाच नारायणपरपुरुषसूक्तानुरोघेनापि श्वेताश्वतरोपनिषदपि नारायणपंरैव । 


किञ्च पुरुषसूक्तस्य नारायणेतरपरत्वे 'ह्ीश्च ते लक्ष्मीश्च पल्या'विति तत्रत्यलक्ष्मीपतित्वरूप- 
लिङ्गानुपपत्तिः । एतेन 'उतामृतत्वस्येशान’ इति ईदानाभिधानश्रुत्यनुगुण्यात्‌ प्रथमानिर्दिष्टादीदा- 
दाब्दार्थभूतगौरीपतित्वलिङ्गानुगुण्यात्‌, लक्ष्मीदान्दस्यापि तत्परतया पुरुषसूक्तस्य शिवपरत्वमेव युक्तम्‌ । 
एवञ्च स्मृत्यर्णवादिषु ह्रीश्च त' इति मन्त्रस्य गृहयज्ञसोमाधिदेवतायाः गौर्याः पूजायां विनियोग उक्त 
उपद्यते । अत एवानन्तरमपि 'अहो रात्रे पार्श्वः इति शिवस्यैव प्रसिद्धार्घनारीश्वरात्मकरूपोपदेदाश्च 
सङ्गच्छत इति निरस्तम्‌ ॥ ईशानशब्दस्य अम्‌, तत्वस्येति पदान्तरेण स्वार्थप्रतियोगिन उपादानात्‌ । 
समुदायरात्तयुन्मेषासम्भवेनाभिधानश्रुतित्वासम्भवस्य उक्तत्वात्‌ । वाजसनेयके 'श्रीश्च ते लक्ष्मीश्च 
पत््यावि'ति पाठात्‌ । हीशब्दस्यापि श्रीपरत्वौचित्याचच । अन्यथा वाजसनेयकगत-श्रीहाब्द-लक्ष्मी- 
दाब्दयोरत्रत्य-लक्ष्मीदाब्दस्य च त्रयाणां पुरुषसूत्तस्यैकार्थनिर्णयोपपत्तये हीशब्देनैकेन बाधप्रसङ्गः । 
न चैकानुरोधेन बहुबाधो युज्यते । हीशब्दस्य गौरीवाचित्वे अभिधानकोास्मृत्यादेरभावाच्च । लज्जा- 
वाचित्वेन ह्ीहाब्दरूपहृलोकार्थभूत-गौरीपरत्वेन च सन्दिग्धस्य च लक्ष्मीशब्दवत्‌ पत्नीदाब्दसमभि- 
व्याहारेण विरीषनिष्ठत्वसम्भवेऽपि शिवस्य नारायणवदनेकपत्नीत्वप्रसिद्धया तदुभयपल्नीकत्वस्य नारा- 
यणपरत्वमादावेवोपपद्यत्वाच्च । अन्यथा पत्नीद्वित्वप्रतिपादकद्विवचनानुपपत्तेः । अत एव तदनन्तरं “अहो 

ात्रे पार्श्वः इति शिवस्यैव प्रसिद्धार्धनारीश्वरात्मकरूपोपदेश उपपद्यत इति निरस्तम्‌ । तथासति 
हीलक्ष्मीराब्दार्थयोरपि तदुभयपार्शवद्वयात्मकत्वापत्त्या सर्वभागनारीत्वप्रास्या अर्धनारीश्वरत्वानुपपत्तेः । 


यत्तु 'हीश्च त' इति मन्त्रस्य गौरीपूजायां विनियोगेन गौरीपरत्वमिति तन्न । विनियोगमात्रस्य 
उक्तरीत्या र्षत्वादिनारायणधर्माविरुद्धपुरुषदाब्दरूपनारायणाभिघानश्रुतिप्रतिपन्न-पुरुषसूक्त - 
नारायणपरत्वबाधकत्वानुपपत्तेः । 'अश्चि्मूर्घा दिवः ककुदि'त्यादि मन्त्राणामभिधानश्रुतिबलादाभ्चेया- 
दीनामेव सतां ग्रहयज्ञे तु तद्गहाराधने तत्तदैवत्यमन्त्रविनियोगावसरे भौमादिपूजायां विनियोगस्य बहुदा: 
तत्प्रीणनजपादौ विनियोगस्य च *सम्प्रतिपत्तेः । अन्यथा तेषामपि भौमादिदेवतापरत्वापत्तेः । तस्मात्‌ 
पुरुषसूक्तस्य देवतान्तरपरत्वासम्भवात्‌ परिरेषान्नारायणपरत्वमेव युक्तम्‌ । एवं (च ?) छन्दोगब्राह्मणे- 
'इद्‌ं विष्णुः प्रक्षस्य विष्णुः प्रकाव्यमु(दा)नेव ब्रुवाण’ इति वाराहमन्त्यं पुरुषव्रते चैषा वैष्णवीनां 
संहितेतां प्रयुञ्जन्‌ विष्णुं प्रीणातीति, वैष्णव्यां संहितायां निवेशनम्‌ । आथर्वणे अष्टाददाशान्तिप्रकरणे 
'वैष्णव्यां पुरुषसूक्तमि'ति वैष्णव्यां शान्तौ विनियोजनम्‌ । शौनक-बोधायनादिषु स्मृतिषु बहुधा 
नारायणसमाराधने विनियोजनम्‌ । शौनक-बौधायनादिषु स्मृतिषु बहुधा नारायणसमाराधने विनि- 
योजनम्‌ । विष्णुपुराणादिषु पुरुषसूक्तार्थ-प्रक्रियया नारायणस्तुतिकरणं पुरुषेण नारायणेन यजमान 
उपतिष्ठते अथ नारायणाभ्यामुपस्थानमित्यादि कल्पसूत्रेषु नारायणसमाख्यया व्यवहरणं चानुकूलितं 
भवति । एतेन पुरुषसूक्तस्य शिवपरत्वमभ्युपगच्छता उदाहृतानि लिङ्गपुराणस्थोपबृंहणानि प्रत्युक्तानि । 
तथाच नारायणपुरुषसूक्तानुरोधेनापि श्वैताश्वतरोपनिषदपि नारायणपंरैवेति युक्तमुत्तरम्‌ । एतेन 'याते रुद्र 
शिवातनूः, यामिषुं गिरिहां (च) हस्ते, मानस्तोके तनये मान आयुषि' इति रुद्रपर-श्रीरद्राप्नातानेक- 
मन्त्रप्रत्यभिज्ञानस्य श्वेताश्वतरे दर्हानात्‌ तस्य शिवपरत्वमेव युक्तमिति निरस्तम्‌ । तत्र 'नान्यः पन्थाः 
सहस्ररीर्षा पुरुष' इति नारायणपर-पुरुषसूक्तानेक-मन्त्र-प्रत्यभिज्ञानस्यापि दर्शनेन तस्य शिवपरत्व- 
मेवेति विदोषपक्षपातस्य निर्मूलत्वात्‌ । उक्तरीत्या विनिगमकसत्त्वेन तस्य नारायणपरताया एव 
न्याय्यत्वाच्च । एतेनैव श्वेताश्वतरस्य पुरुषसूक्तानुरोधेन नारायणपरत्वे श्वैताश्वतरेण स्वप्रतिपाद्यस्य 
'अपाणिपादो जवनो गृहीता पइयत्यचक्षुः स श्रुणोत्यकर्ण' इत्यादिना अपाणिपादत्वादि प्रतिपादनात्‌ । 
पुरुषसूक्तेन च स्वप्रतिपाद्यस्य सहम्राक्षत्व-सहस्रपात्वादि-प्रतिपादनादेकस्य तद्वत्व-तदभाववत्वयो - 
विरोधात्‌ द्वयोः प्रतिपाद्यमेद आवश्यक इति निरस्तम्‌ । पुरुषसूक्तस्य दिवपरत्वेऽप्येतद्दोषसाम्याच्च । 
श्वेताश्वतरेणेव 'सहस्रशीर्षा पुरुष’ इत्यादिना स्वप्रतिपा्यस्य प्रथमतः सहस्राक्षत्व-सहस्रपात्वादिक 
प्रतिपाद्योत्तरत्र 'अपाणिपाद' इत्यादिना तस्य तद्राहित्यप्रतिपादनेन व्याहतभाषित्वे प्राप्ते तत्परिहाराय 


* संशोधितशुद्धपुस्तक मुद्रणालये नष्टम्‌ । अतः इतःपरं तालापुस्तकमनुसृत्य मुद्रितम्‌ । 

तद्गतस्यैव 'नित्यो नित्यानां चेतनश्चेतनानाम्‌’ इत्यस्यापेक्षणीयत्वेन तदर्थपर्यालोचनायां स्वरूपतो 
देहतश्च नित्यत्वरूपातिरायवानेतत्प्रतिपाद्य इत्यर्थलाभेन पादाद्यभावप्रतिपादकवचनस्यानित्यतदभाव- 
परतायाः स्वयमेवाङ्गीकृततया विरोधाभावेन द्वयोरेकविषयत्वोपपत्तेश्च । एतेन श्रेताश्वरतरोपनिषदीव 
कैबल्योपनिषद्यपि “उमासहायं परमेश्वरं प्रभु त्रिलोचनं नीलकण्ठ प्रशान्तम्‌’ इति प्रस्तुत्य ज्ञात्वा तं 
मृत्युमत्येति नान्यः पन्था विमुक्तय' इति शिवासाधारणानेकपदोपादानेन तद्धयानस्यैव मुत्तयुपायत्व- 
मभिधाय तदितरज्ञानस्य तन्निषेधात्‌ । पुरुषसूक्तेऽपि ईदानाभिधानश्रुत्या “तमेवं विद्वानमृत इह भवति' 
इत्यादिना तज्ज्ञानस्यैव तदुपायत्वप्रदर्दानात्‌ तदितरज्ञानस्य तन्निषेधाच एतत्त्रितयानुरोघेन नारायण- 
ज्ञानस्य तथात्वप्रतिपादिका तदितरज्ञानस्य तथात्वनिषेधिका महोपनिषदपि दिवपराङ्गीकार्येति निर- 
स्तम्‌ । पुरुषसूक्तस्थेशानादिपदस्य शिवाभिघानश्रुतित्वनिरासात्‌ । तस्मान्नैकप्रमाणेर्नारायणपरत्वस्य 
व्यवस्थापनाच्च । 


उदाहृत-कैबल्यश्रुतेरपि विविक्तदेशे च सुखासनस्थाः शुचिः समग्रीवशिरः शरीर: । अत्या- 
श्रमस्थः सकलेन्द्रियाणि निरुध्यमध्यास्व(ष्व?) गुरु प्रणम्ये'ति मुमुक्षुचितचिन्तनाद्युपायभूत -देशाव- 
स्थानादिकं निरूप्य हृत्पुण्डरीके विरजं विशुद्धं विचिन्त्य मध्ये विहादं विशोकम्‌ । अचिन्त्यमव्यक्त- 
मनन्तरूपं शिवं प्रहान्तममृतं ब्रह्मयोनिमि'ति, मध्ये गुरुप्रणामानन्तरं विचिन्त्यरूपमननात्‌ प्राक्‌ 
'यत्पुण्डरीकं पुरमघ्यसंस्थं तत्रापि दहरं गहनं विशोकम्‌ । तस्मिन्‌ यदन्तस्तदुपासितव्यमि"ति तैत्तिरीय- 
महोपनिषत्प्रतिपाद्यं विरजं = रजःसम्बन्धरहितं, विशुद्धं = तमोविदूरं पारिरीष्यात्‌ सत्त्वगुणप्रधानम्‌, 
विशदं = यथावदुपासकान्‌ प्रति स्पष्टं, विशोकं = रजस्तमोगुणापाद्यशोकरहितं, अचिन्त्यं = साकल्येन 
चिन्तयितुमशक्यं, अव्यक्तं = 'यमैवेष वृणुते तेन लभ्य’ इत्यादेः स्वप्रसादरहितं प्रत्यव्यक्तं, अनन्तं = 
देशतः कालतो गुणतश्चापरिच्छिन्न, अव्ययं = देहतो व्ययरहितं, शिवं = मरणाद्यमङ्गलरहितत्वेन 
परममङ्गळं, प्रशान्त = वैषम्यनैर्घृण्येन सापेक्षत्वात्‌ पुण्येन पुण्यं लोकं नयती' त्यादेश्च तत्तत्कर्मानुसारेण 
तत्तद्विषयकोपप्रसादकारिणं, अमृतं = मुमुक्षुप्राप्यस्वरूपं, ब्रह्मयोनिं = सकलजगन्िदानचतुर्मुखकारणं - 
उक्तविरीषणानां अन्यत्रासम्भवात्‌ नारायणमित्यर्थाक्लभ्यं विचिन्त्य यथा- 'यस्य देवे परा भक्तिः यथा 
देवे तथा गुरौ । तस्यैते कथिता ह्यर्थाः प्रकादान्ते महात्मन’ इति श्वैताश्वतरमन्त्रात्‌ 'कथयति भगवा- 
निहान्त्यकाले भवभयकातरतारकं प्रबोधकमि'ति रामोपनिषद्वचनाच्च इष्टदेवतोपदेष्टुस्तद्वद्वधेयत्वेन 
त्रिहोचनस्योमासहायस्य 'नारायणाद्रुद्रो जायते नेशान' इति श्रुत्या सर्गाद्यसमये अविद्यमानत्वेन 
नारायणोत्पन्नत्वेन चादिमध्यान्तविहीनत्वासम्भवात्‌ । हीनशब्दस्य भावप्रधानत्वे तथादिमध्यान्तहीनं 
= आदिमध्यावसानेषु विगतं हैन्यमन्युनानतिरिक्तं यस्मिन्‌ कर्मणि तद्यथा स्यादिति ध्यात्वेति क्रिया- 

विशेषणम्‌ । न्यूनाधिकराहित्येनेकप्रकारं - चतुर्मुखकारणनारायणादन्यं, विभुं = अंशतश्चिदानन्दं, अरूपं 
= विरुद्धरूपं, अत एवाद्भृतमुमासहायं परमेश्वर प्रभु प्रशान्तं नीलकण्ठ त्रिलोचनं ध्यात्वा, मुनिर्मननशील: 
= विचारशील:, तमसः परस्तात्‌ = प्रकृतिसम्बन्धरहितं समस्तसाक्षिं = सर्वज्ञं, भूतयोनिं = 'यतो वा 
इमानि भूतानि जायन्ते येन जातानि जीवन्ती'त्यादेः समस्तभूतकारणं चिन्तितं नारायणं गच्छति 
जानाति साक्षात्करोतीत्यर्थ इति मननशीलस्य नारायणसाक्षात्कारसम्पत्तिमुत्ता - यस्य वस्तुनो 
विशिष्य नारायणराब्देनानभिधानात्‌ तस्य नारायणत्वं कथमित्यपेक्षिते तत्सिद्धये तस्य ब्रह्मादि- 
देवतात्मकत्वं साक्षाद्विष्ण्वभिन्नत्वं भूतभव्यसमस्तप्रपञ्चात्मकत्वमनादित्वञ्च 'स ब्रह्म स दिवः सेन्द्र’ 
इत्यादिना 'सनातनमिःत्यन्तेन निरूप्य तत्साक्षात्कारानन्तरं कः पुरुषार्थो भवतीत्यपेक्षायां ज्ञात्वा तं 
मृत्यमत्येति नान्यः पन्था विमुक्तय' इति प्रथमतश्चिन्त्यत्वेनोक्तम्‌ । तच्छब्देन परामृश्य तज्ज्ञान- 
तदितराज्ञानयोर्मोक्षोपायतनिषेधावेदकत्वेनोत्कर्षपरतया योजयितुं शक्यत्वेन शिवज्ञानस्यैव मुत्तयु- 
पायत्वे तदितरज्ञानस्य तन्निषेधे च तात्पर्याकल्पनात्‌ ॥ अन्यथा हृत्पुण्डरीके विरजः इत्यारभ्य 
'घ्यात्वे'त्येतत्पर्यन्तमुक्तधर्माणामेकत्रिलोचनविषयत्वे विचिन्त्य ध्यात्वेत्यनयोरन्यतरस्य मध्यराब्दस्य 
तथाशब्दस्य च वैयर्थ्यापत्तः । 'आदिमध्यान्तविहीनमि'ति विरोषणानुपपत्तेश्च । ‘अग्निहोत्रं जुहोति, 
यवागु पचति’ इत्यादाविव अर्थक्रमस्य बलवत्त्वात्‌ । त्रिलोचनध्यानस्य नारायणविचिन्ताङ्गतया 
प्राधान्यासम्भवेन न पाठक्रमो विवक्षितः किन्त्वर्थं एवेति ॥ एवञ्च उदाहृतबहुपनिषदामुक्तरीत्या 
अस्मदुक्तार्थ एवञ्च स्यात्‌ तदनुग्रहाय श्वैताश्वतरोपनिषदपि तत्प्रतिपाद्य नारायणपरैव स्वीकर्तव्येति 
सद्गह्माऽऽत्मादिसामान्यदान्दानां 'छागपद्युन्यायेन' नारायण एव पर्यवसानमिति सुषक्तम्‌ ॥ 


नन्वथर्वरिखायां- “सर्वमिदं ब्रह्मविष्णुरद्रेन्द्रास्ते सम्प्रसूयन्ते सर्वाणि चेन्द्रियाणि सह भूतैरि'ति 
देवप्रमुखज्ञापनार्थ नामग्रहणपूर्वकं ब्रह्मविष्ण्वादीनां भूतेन्द्रियतुल्यतया कार्यत्वमुत्तवा कारणं तु 'ध्येयः 
सर्वश्वर्यसम्पन्नः सर्वेश्वरः शम्भुराकाशमध्यग' इति वाक्येन कारणत्वोक्तिपूर्वकं तेषां न कारणं कारणा- 
नामिति मुख्यकारणत्वाभावोक्तिपूर्वकञ्च शिवस्य ध्येयत्वाभिधानेन साक्षादेव सर्वकारणत्वं प्रतीयते । 
एवञ्च नारायणाच्छिवस्येव शिवाद्विष्णुरान्दितस्य नारायणस्यापि श्रुत्या कार्यत्वावगमतील्यात्‌ । तस्य च 
युगपदसम्भवेऽपि देवदत्तयज्ञदत्तयोरिव कालभेदेन सम्भवात्‌ कारणवाक्यगतसब्रह्मादिराब्दानां 'छाग- 
पशु' न्यायेन कथं नारायण एव पर्यवसानम्‌ ? । न हि कार्यकोटिप्रविष्टो नारायणः सकलजगत्कारणभावं 
भजत इत्यभ्युपगमार्हम्‌ । तथासत्यविरेषेण शिवस्यापि तदभ्युपगमप्रसङ्गात्‌ । न च विष्णुराब्दितस्य 
नारायणस्य शब्दतो न शिवजन्यत्वं प्रतीयत इति वाच्यम्‌ । तथापि ब्रह्मविष्णुरद्रे्द्रास्ते सम्प्रसूयन्त' 

इति श्रतिप्रतिपन्नकार्यत्वानपायात्‌ । 'अपरिमिताधिकरण'न्यायेन 'ध्यायीतेशानप्रध्यायितव्यमि'ति 
सन्निहितवाक्यप्रतिपन्नेशानहाब्दितदिवस्यैव विष्णुं प्रति कारणत्वौचित्याञ्चेति च उच्यते ॥ 


इत्यथर्वरिखायाम्‌- 'ध्यायीतेशानं प्रध्यायितव्यमि'ति ध्यानविध्यवगमात्‌ विध्यपेक्षित- 
प्रादास्त्यसमर्पकतया कश्चिदर्थवादो मृग्यत इति सर्वमिदं ब्रह्मविष्णुरुद्रेन्द्रा' इत्यादेरर्थवादत्वं ताव- 
दावइयकम्‌ । 'विरोघे गुणवादः स्यादि'ति न्यायेन रुद्रशन्दितस्य शिवस्येशानदान्दितात्‌ स्वात्मन एव 
प्रसूतेर्विरुद्धत्वेन तदंशो अस्य गुणवादत्ववत्‌ 'नारायणाद्रह्मा जायते नारायणाद्रुद्रो जायते नारायणादिन्द्रो 
जायते,' 'एको ह वै नारायण आसीन्न ब्रह्मा नेशान' इति च सर्गाद्यसमये नारायणाद्रह्मोत्पत्त्यनन्तर- 
मुत्पन्नत्वेन प्रतिपन्नस्य शिवस्य तदैव नारायण प्रति ब्रह्मेन्द्रौ प्रति च समस्तकारणत्वविरोधात्‌ । 
तदुंदीऽपि गुणवादत्वमाव्यकमेव । मन्त्रस्य सतोऽप्यस्य 'वसन्ताय कपिञ्जलानालभत’ इत्यादेरिव 
अर्थवादरूपत्वं च नानुपपन्नम्‌ ॥ एवञ्च सोमः पवते जनिता मतीनां जनिता दिवो जनिता पृथिव्या 
जनिताऽ्नेरजनिता सूर्यस्य जनितेन्द्रस्य जनितोत विष्णोरि'त्यादिवत्‌ 'अनुष्टुभो वा इमानि भूतानि 
जायन्ते अनुष्टुभाजातानि जीवन्ति अनुष्टुभं प्रयत्यभिसंविशान्ती’ त्यादिवच असम्भवदर्थकत्वेऽपि अस्य 
अभ्युदयार्थमसमवेतगुणादिप्रकादानद्वारा मन्त्रत्वेनाप्युपयोगोपपत्तेश्च । असमवेतस्यापि समवेतविरो- 
घणस्याभिधानं ममन्त्रश्रुतविरोषणविरिषष्टरूपप्रकादानमभ्युदयकारीति नियमादुष्टार्थमिति अयमर्थश्च 
अवचनात्‌ तेषामितरार्थं प्रयुज्यत इति नावमिकाधिकरणे स्थित इति न काचिदनुपपत्तिः । तथाच 
तस्य प्रादास्त्यपरत्वेनैव प्रवृत्ततया ततः कथं ब्रह्मविष्ण्वादीनां शिवादुत्पत्तिसिद्धिः ॥ 


किञ्च भ्रह्मविष्णुरुद्रेन्द्रास्ते सम्प्रसूयन्त' इत्यतो विष्णुब्रह्मणोर्न कण्ठतः शिवजन्यत्वं प्रतीयते । 
तदुपस्थापकदाब्दाभावात्‌ । किन्तु सन्निध्याकाङ्कावदात्प्रतीतस्य जनकत्वं कल्प्यम्‌ । न च अत्र 
तत्कल्पनमुपपद्यते । “एको ह वै नारायण आसीन्न ब्रह्मा नेशानः । तत्र ब्रह्मा चतुर्मुखो जायत तत्र्यक्षः 
शूलपाणिः पुरुषो जायत । नारायणाद्रह्मा जायते नारायणाद्रुद्रो जायते' इति हि वाक्यम्‌ । ततः सर्गा- 
द्यसमये दिवब्रह्मविष्णून्प्रति ब्रह्मविष्णुरद्र्द्रास्ते सम्प्रसूयन्त' इत्यतः सन्निध्याकाङ्कारूपप्रकरणादि- 
कल्प्यस्य जनकत्वोपस्थितेः प्रागेव तस्य विष्ण्वपरपर्याय-नारायणजन्यत्वावगमात्‌ कथं ततः तयोः 
शिवजन्यत्वसिद्धिः ॥ सन्निधिप्रकरणाभ्यां वाक्यस्य प्रबलत्वेनोदाहृतवाक्याच्छिवस्य नारायणजन्यताया 
एव सिद्धेः ॥ न च सर्गाद्यसमये नारायणकार्यत्वेन वाक्यप्रतिपन्नस्य शिवस्य तदैव नारायणकारणत्वे 
सन्निघ्यादिकं प्रमाणं युज्यते । सन्निधिप्रकरणाभ्यां वाक्यस्य बलीयस्त्वं श्रुतिलिङ्गवाक्यप्रकरण- 
स्थानसमाख्यानां ‘समवाये परदौर्बल्यमर्थविप्रकर्षादि'ति तात्तीयाधिकरणे स्थितम्‌ ॥ 

केचित्तु अथर्वशिखावाक्यमिदे न स्वयं कस्यचित्कारणत्वविधायक ध्यायीतेशानमि'ति 
विधिप्रत्ययसमभिव्याहारेणास्य ध्यानविधिपरत्वावगमात्‌ । उभयविधिपरत्वे वाक्यभेदापत्तेः । तथाच 
श्रुत्यन्तरेषु सुबालोपनिषदादिषु च नारायणस्यैव कृत्स्रजगत्कारणत्वप्रसिद्धेः । 'कारण तु ध्येय' इति 
कारणपदस्य बाधकं विना औत्सर्गिकतात्पर्यविषयतया क्ल्प्ततत्परत्वत्यागायोगेन स्थिते तत्परत्वे 
तत्समभिव्याहृतेशानराम्भ्वादिदाब्दोऽपि तत्पर एव स्वीकार्यः । न चैवं इशानपदसमभिव्याहृतविधौ 
लक्षणापत्तिः । बाधकसत्त्वे ‘सोमेन यजेते'त्यादाविव विधित्वेऽपि लक्षणाश्रयणादीशानाम्भ्वादिपद- 
वाच्यस्य शिवस्योक्तरीत्या कृत्स्रजगत्कारणत्वानुपपत्तः । तत्परकारणपदसमभिव्याहृतेशानादि- 
पदानामपि नारायणपरत्वावइयम्भावात्‌ । न चैवं विधिवाक्यगतेदानादिराब्दस्य नारायणपरत्वेऽपि 
वाक्यशेषगत ब्रह्मविष्णुरट्रन्द्रास्ते सम्प्रसूयन्त' इत्यत्र विष्णुदाब्दितस्य तस्येव तजन्यत्वप्रसङ्गः । 
सन्निघ्याकाङ्ञाबलादिति वाच्यम्‌ । तस्य शिवपरत्वेऽपि एतद्दोषसाम्यात्‌ । रुद्रहान्दस्यापि शिव- 
वाचित्वात्‌ । न च तस्य शिवपरत्वपक्षे वाक्यदोषावगतरुद्रस्य ब्रह्मविष्णुवद्रुणभूतमूतित्रयान्तर्गतत्वेन 
विध्यवगतेशानादन्यतया न तजान्यत्वानुपपत्तिरिति वाच्यम्‌ । विष्णुशब्दितस्याप्युक्तरीत्या ब्रह्मरुद्र- 
वट्गुणत्वासम्भवस्योक्तत्वात्‌ । बिष्णुराब्दार्थस्य रुद्रदाब्दार्थवदन्यत्र सम्भवात्‌ । विधिगतेशानराब्दस्य 
नारायणपरत्वेऽपि वाक्यरोषगतविष्णुराब्दस्य भक्तसौलभ्यार्थतदवतारविरीषपरत्वसम्भवेन तस्य 
तज्जन्यत्वोपपत्तेश्च । अतः श्रुतिषु नारायणातिरिक्तस्य क्कापि कृत्ख्रजगत्कारणत्वप्रतिपादनाभावात्‌ 
नारायणस्य च सुबालोपनिषदादिषु प्रलयनिरूपणप्रकरणेष्वेव बहुधाभ्यासेन अनन्यसाधारणनारायण- 
झाब्देन कृत्प्रजगत्कारणत्वप्रतिपादनाच्च सर्वकारणवाक्यानां 'छागपशुःन्यायेन तत्रैव नारायणे पर्यव- 
सानमित्याहुः ॥ 


तथा नारायणस्य कृत्स्रजगत्कारणत्वे मनुः ‘आसीदिदं तमोभूतमप्रज्ञातमलक्षणम्‌ । उप्रतर्क्य- 
मविज्ञेयं प्रसुप्तमिव सर्वतः ॥ ततः स्वयम्भूर्भेगवानव्यक्तो व्यञ्जयन्निदम्‌ । महाभूतादिवृत्तौजाः प्रादु- 
रासीत्तमोनुदः ॥ योऽसावतीन्द्रियग्राह्मः सूक्ष्मोऽव्यक्तः सनातनः । सर्वभूतमयोऽचिन्त्यः स एव स्वय- 
मुद्भमौ ॥ सोऽभिध्यायशारीरात्‌ स्वात्‌ सिसुक्षुर्विविधाः प्रजाः । अप एव ससर्जादौ तासु वीर्यमवा- 
सृजत्‌ । तदण्डमभवद्धैमं सहस्राशुसमप्रभम्‌ । तस्मिन्‌ जज्ञे स्वयं ब्रह्मा सर्वलोकपितामहः इति 
जगत्कारणब्रह्मनिदानमविरोषेणोत्तवा तस्य प्रसिद्धशिवादयन्यत्वज्ञापनाय 'विष्णुनारायण' इत्याद्यभि- 
धानसिद्धरूढिकस्य योगेनापि भवति नारायणे प्रवृत्तिरिति वक्तु नारायणनामावयवार्थमाह- आपो नारा 
इति प्रोक्ता आपो वै नरसूनवः । ता यदस्यायनं पूर्व तेन नारायणः स्मृतः' इति ॥ 

तथा योगयाज्ञवल्क्येऽपि- 'विष्णोरायतनं ह्यापः सन्त्ययं प्रति उच्यते । तस्यैव सूनव- 
स्त्वेतास्तस्मात्‌ तासु च संस्मरेदि'ति नामावयवार्थमाह ॥ 


तथा भारतेऽप्युक्तम्‌- 'नराजातानि तत्त्वानि नाराणीति ततो विदुः । तान्येव चायनं तस्य तेन 
नारायणः स्मृत’ इति ॥ 

नारदीये षष्ठाध्याये नारायणस्य सकलजगजन्मकारणत्वे ब्रह्मवचनम्‌- ‘अस्माकं जगतां नाथो 
जनिता पुरुषोत्तम' इति ॥ 


नारायणस्यैव पुरुषोत्तमत्वम्‌- द्वाविमौ पुरुषौ लोके क्षरश्चाक्षर एव च । क्षरः सर्वाणि भूतानि 
कूटस्थोऽक्षर उच्यते ॥ उत्तमः पुरुषस्त्वन्यः परमात्मेत्युदाहृतः' इति गीतावचनप्रसिद्धम्‌ ॥ 


तथा गीतायां भगवतः श्रीकृष्णस्य वचनम्‌- `अहं सर्वस्य प्रभवो मत्तः सर्व प्रवर्तत’ इति ॥ 


तथा विष्णुपुराणे पाराशरवचनम्‌- “यथावत्‌ कथितो देवैर्ब्रह्मा प्राह ततः परम्‌ । परावरेहां शरण 
ब्रजध्वमसुरादनम्‌ । प्रधानपुंसोरुभयोः कारणं कार्यभूतयोः । प्रणतार्तिहरं विष्णुं स वः श्रेयो विधा- 
स्यति ॥ एवमुत्तवा सुरान्‌ सर्वान्‌ ब्रह्मा लोकपितामहः । क्षीरोदस्योत्तरं तीरं तैरेव सहितो ययौ ॥ स गत्वा 
त्रिदशैः सर्वैः समुपेत्य पितामहः । तुष्टाव वाग्भिः स्पष्टाभिः परावरपतिं हरिम्‌ ॥ यं नायं भगवान्‌ ब्रह्मा 
जानाति परमं पदम्‌ । तं नताः स्म जगद्धाम तत्सर्वगतमच्युतम्‌ ॥ एष ब्रह्मा तथैवायं सह रुद्रैस्रिलो- 
चनः । सर्वादित्यैः समं पूषा पावकोऽयं सहाश्निभिः ॥ अश्विनौ वसवश्चेमे सर्वैरेते मरुद्रणाः । साध्या 
विश्वे तथा देवा देवन्द्रश्चायमीश्वरः । प्रणामप्रवणानाथ दैत्यसैन्यैः पराजिताः । दारणं त्वामनुप्राप्ताः सर्वे 
वै देवतागणाः । प्रणम्य प्रणताः सर्वे सङ्गोभस्तिमिरेक्षणाः । तुष्टवुः पुण्डरीकाक्षं पितामहपुरोगमाः 
इत्येवमादीनि परस्सह्रवचनानि नारायणस्य कृत्ख्रजगत्कारणत्वाद्यनन्यसाधारणधमविदकानि तत्र तत्र 
प्रचरदवस्थानि यद्यप्यत्र लिखितुं सुलभानि तथापि ग्रन्थभूयस्त्वभयान्नास्माभिर्लिखितानि । स्वयमेव 
बुद्धिमद्विरनुसन्धेयानि ॥ 


यद्यपि पुराणेषु लेङ्गादिषु सृष्टिप्रकरणेष्वेव शिवस्य जगत्कारणत्वं बहुधा प्रपञ्चितम्‌, तथापि 
'विरोधाधिकरण'न्यायेन सोपबृहण-नारायणकृत्ख़-जगत्कारणत्वप्रतिपादनपरप्रत्यक्षानेकश्रुतिविरोधेन 
लैङ्गादिपुराणवचनानि अन्यथा नेतव्यानि । न यथाश्रुतपराण्यायितव्यानीति न तद्विरोधदाङ्कावकाइाः ॥ 


एतेन “सङ्गीर्णाः सात्त्विकाश्चैव राजसास्तामसास्तथे'ति मात्स्यवचनेन तत्तद्लणसमवेतोऽनेक- 
हेतुत्वेन तत्तत्कल्पानां सङ्कीर्णसात्त्विकराजसतामसव्यपदेशविषयत्वमुत्तवा, तत्रैव- 'यस्मिन्कल्पे तु 

यत्प्रोक्तं पुराणं ब्रह्मणा पुरा । तस्य तस्य तु माहात्म्यं तत्स्वरूपेण वर्ण्यत' इति तत्तत्पुराणानामपि 
प्रकृतिगुणसमतोद्रेकहेतुतत्तत्कल्पेषु तथाविधगुणवद्र्मप्रोक्तत्वेन कल्पवत्तत्तद्वयपदेहाभाक्तमुत्तवा तत्रैव 
अग्रे- अग्नेः शिवस्य माहात्म्यं तामसेषु प्रकीर्यते । राजसेषु च माहात्म्यमधिकं ब्रह्मणो विदुः । सङ्कीणेषु 
सरस्वत्याः पितृणाञ्च निगद्यते । सात्त्विकेष्वथ कल्पेषु माहात्म्यमधिकं हरेः ॥ तेष्वेव योगसंसिद्धा 
गमिष्यन्ति परां गतिमिति ब्रह्मविष्णुरिवादीनां परस्परोत्कर्षं प्रतिपादयतां तत्तत्पुराणानां तत्त- 
त्कल्पभेदप्रवृत्त-तत्तद्देवतोत्कर्षविषयतया विरोधाभावमभिप्रेत्य प्रामाण्यव्यवस्थापनात्‌ तुल्यन्यायेन 
ब्रह्मविष्णवादीनां जगत्कारणत्वरूपोत्कर्षप्रतिपादकोदाहृतानेकश्रुतीनामपि तत्तत्कल्पभेदप्रवृत्त-जग- 
त्कारणत्वादिरूपपरस्परतत्तद्देवतोत्कर्षविषयत्वेन विरोधपरिहारसम्भवात्‌ । तत्तत्परिहारमुखेन मुख्यार्थ - 
त्यागेनैव प्रामाण्योदाहरणसम्भवेन तासामेकविषयत्वसिद्धये तत्तत्कारणवाक्यगत-तत्तद्देवतासाधारण- 
तत्तच्छक्तब्रह्मनारायणेझानादिराब्दानां ब्रह्मविष्णुशिवाच्न्यतमेषु जगत्कारणत्वे (जगत्कारणत्वेन ?) 
स्वाभिमते तत्तद्देवतामात्रेऽन्यथोपपन्नविरोधपरिहाराय नाप्रामाणिकलक्षणाङ्गीकारो युक्तः । न हि ममेव 
तव व्यवस्थया तत्तद्देवतानामुत्कर्षाभ्युपगमं विनाऽपि तत्तत्कारणवाक्यानां तद्गतनारायणेशानादि- 
पदळक्षणां विना स्वाभिमतेकदेवतामात्रविषयत्वं सूपपादमिति निरस्तम्‌ ॥ 


उक्तरीत्या कृत्ख्रजगत्कारणस्य नारायणातिरिक्ते सर्वथाऽनुपपन्नत्वेन तस्य तत्कल्पप्रवृत्त- 
तद्देवतोत्कर्षरूपस्यैवायोगात्‌ । किञ्च एवं सति अनेकस्वतन्त्रचेतनरूपजगत्कारणाङ्गीकारापत्तिः । 
न च इष्टापत्तिः । गौरवात्‌ । एकस्यैव तथात्वे लाघवात्‌ । 'संदैव सोम्य’, 'इदमेकमेवाद्वितीयम्‌', ‘आत्मा 
वारेदमेकमेवाग्र आसीत्‌', ‘द्यावा भूमी जनयन्‌ देव एकः' इत्यादौ जगत्स्जनादिविषयस्वसमानजातीय- 
द्वितीयराहित्यरूपजगत्कर्तैकपंरैकहाब्दानुपपत्तेश्च । तथाविधानेकजगत्कर्त्रङ्गीकारे तत्कारणत्वरूप- 
परब्रह्मलक्षणादिव्याप्यापत्तेः । 'न तत्समश्चाभ्यधिकश्च दृश्यत' इति तत्समाभ्यधिकराहित्यावेदक- 
श्रुतिविरोधापत्तेश्च । अन्यथा तत्तत्कारणवाक्यानां तत्तदनेककल्पभेदप्रवृत्ताकादादिजडचेतनात्मक- 
स्वतन्त्रानन्तजगत्कारणपरतया विरोधपरिहारस्य सुकरत्वेन मुख्यार्थत्यागेनेव तेषां प्रामाण्योपपादन- 
सम्भवेन परशिवरूपतथाविधेकजगत्कारणविषयत्वसिद्चर्थं समन्वयाध्यायोक्तन्यायैः तत्तु समन्वयात्‌' 
इति प्रतिज्ञातस्य सकलकारणवाक्यानां समन्वयस्यैव वक्तव्यत्वेन समन्वयाध्यायानारम्भप्रसङ्गः । 
तदनारम्भे च तेषां विरुद्धार्थत्वप्रसक्तेरेवाभावेन तत्परिहाराय द्वितीयाध्यायानारम्भप्रसङ्गश्च । किञ्च 
नारायणेझादीनां तत्तत्कल्पभेदेन जगत्कारणत्वादिरूपोत्कर्षव्यवस्थाकविकारे 'घाता यथा पूर्वमकल्प- 
यत्‌' इति श्रुत्या पूर्वप्रवृत्तानेककल्पभेदेष्वेकस्यैवान्यूनानातिरेकेण जगत्सरजकत्वप्रतिपादनानुपपत्तिः । 
भागवतविष्णुपुराणयोः “सत्त्वं रजस्तम इति प्रकृतेर्गुणास्तैर्युक्तः परः पुरुष एक इहास्य धत्ते । स्थित्या- 

दये हरिविरञ्चहरेति संज्ञा: श्रेयांसि तत्र खलु सत्त्वतनौ नृणांस्यः', सृष्टिस्थित्यन्तकारिर्णी ब्रह्मविष्णु- 
शिवात्मिकाम्‌ । स संज्ञां याति भगवानेक एव जनार्दनः' इत्यादि सृष्टिकर्तृत्वादिप्रवृत्तिनिमित्तान्यादाय 
ब्रह्मविष्ण्वादिशाब्दानां “महान्‌ प्रभुर्वै पुरुषः सत्त्वस्यैषः प्रवर्तक’ इति महापुरुषदाब्दस्य शुद्धसत्त्व- 
गुणप्रवर्तकत्वेन विष्णुविषयत्वावेदनवत्‌ 'पुरुषो ह वै नारायण’ इति श्रुत्या केवळपुरुषदान्दस्यापि 
विष्णुविषयत्वावेदनात्‌ । पर इति विशेषणबलेनापि नारायणातिरिक्तस्य परमपुरुषत्वाभावेन “परः पुरुष 
एकः, एक एव जनादनः' (इति ?) प्रतिपरपुरुषजनार्दनहाब्दाभ्यां प्रतिपादितैकविष्णुसंज्ञात्वोत्तयनुरोधेन 
ब्रह्मशिववाचकदाब्दानां लक्षणां विनेव शत्तया विष्णुविषयत्वसम्भवेन तत्समभिव्याहृतकारणवाक्यानां 
बलवद्वाधक विना एकविष्णुविषयत्वत्यागानुपपत्तिश्च । उपधेयसङ्करेऽपि सृष्टिकर्तृत्वाद्युपाधीनां 
असाङ्कर्येण ब्रह्मविष्णवादिपदप्रवृत्तिनिमित्तत्वोपपत्तेः । न ह्यनयोर्भागवतविष्णुपुराणवचनयोरुक्तप्रवृत्ति- 
निमित्तत्वप्रदर्शनमुखेन ब्रह्मविष्णुङिववाचिपदानां शाक्तिग्राहकत्वं स्फुटप्रतिभासं बाधक विना त्यागा- 
हम्‌ । तस्मात्‌ तत्तत्कारणत्वप्रतिषादनपरवाक्यानामविरुद्धार्थत्वस्य त्वदुक्तव्यवस्थां विनैव सूपपादत्वेन 
तदनुरोधेन तेषां कल्पभेदप्रवृत्ततत्तमगत्कारणत्वादिविषयतया न विरोधपरिहारः ॥ अत एव पुराणा- 
नामपि कल्पभेदप्रवृत्ततत्तद्देवतोत्कर्षविषयतया विरोधाभावसम्भवात्‌ तादुशोत्कर्षविषयतया तेषां 
प्रामाण्यमुपपादयितुमुदाहृतमात्स्यवचनसुसन्दर्भप्रवृत्तिरिति निरस्तम्‌ ॥ 


ब्रह्मरद्रयोर्विष्णुवत्‌ स्वातन्त्र्येण कृत्ख्रजगत्कारणत्वे मानाभावात्‌ । तदधीनजगत्कारणत्वेन च 
विरोधशङ्कया एवानुदयात्‌ । किञ्च पुराणानां स्वातन्त्र्येण ब्रह्मरुद्रजगत्कारणत्वप्रतिपादनपरत्वे ‘सृजामि 
तन्नियुक्तोऽहं हरो हरति तद्वशः । विश्वं पुरुषरूपेण परिपाति त्रिदाक्तिधृक्‌’ इति भागवतद्वितीयस्कन्धस्थ- 
ब्रह्मवचने नान्याधीनतया सर्जकत्वसंहृतत्वप्रतिपादनानुपपत्तिः । किञ्च ब्रह्मरुद्रयोर्विष्णुवत्स्वातन्त्र्या- 
भ्युपगमे महाभारते- ब्रह्मा स्थाणुर्मनुर्दक्षो भ॒गुर्घर्मस्तपोधन' इत्यारभ्य 'एकविंहातिरुत्पन्नास्ते प्रजा- 
पतयः स्मृताः । तस्य देवस्य मर्यादां पूजयन्ति सनातनीमि'ति तयोर्दक्षमन्वादिवनारायणकृतमर्यादा- 
नुवर्तित्वोक्तिविरोधः ॥ तत्रैव 'एतौ द्वौ विबुधश्रेष्ठौ प्रसादक्रोधजौ मम । मया दर्गितपन्थानौ सृष्टि- 
संहारकारकी ॥ एष लोकगुरुब्र्मा जगदादिकरः प्रभुः । एष माता पिता चैव युष्माकं प्रपितामहः ॥ अस्यैव 
जानुजो रुद्रो ललाटात्तु समुत्थितः । मयानुशिष्टो भविता सर्वभूतवरप्रदः' इति वचनसन्दर्भेप्रतिपन्न- 
यणप्रसादकोपजत्वतत्प्रदर्शितपथत्वोक्तिपूर्वकसर्जकत्वसंहृतत्वादिविरोधश्च ॥ तस्मात्‌ पुराणा- 
नामपि सतां प्रत्यक्षश्रुतिविरुद्धार्थत्वे प्रामाण्यसम्भवं भङ्गचन्तरेणैव प्रतिपादयितुमेवोदाहृतमात्स्यवचन- 
सन्दर्भप्रवृ्तिरित्येव वाच्यम्‌ । न तु तेषां प्रत्यक्षश्रुतिविरुद्धार्थत्वेऽपि व्यवस्थया प्रामाण्यमुपपादयितु- 
मित्येव तत्त्वम्‌ ॥ तथाच मनुः- या वेदबाह्याः स्मृतयो याश्च काश्च कुदृष्टयः । सर्वास्ता निष्फलाः प्रेत्य 

तमोनिष्ठा हि ताः स्मृताः' इति । न हि वेदबाह्यत्वं वेदविरुद्धार्थत्वादन्यदस्ति । एतेनैव 'त्रयस्ते 
कारणात्मानो जाताः साक्षान्महेश्वरात्‌ । चराचरस्य विश्वस्य सर्गस्थित्यन्तहेतवः ॥ पित्रा नियमिताः पूर्व 
त्रयोऽपि त्रिषु कर्मसु । ब्रह्मा सर्गे हरिस्राणे रुद्रः संहरणे पुनः ॥ तथाप्यन्योन्यमात्सर्यादन्योन्याति- 
आायार्थिनः । तपसा तोषयित्वा तं पितरं परमेश्वरम्‌ ॥ ब्रह्मनारायणौ पूर्व रुद्रः कल्पान्तरेऽसृजत्‌ । 
कल्पान्तरे पुनर्ब्रह्मा रुद्रविष्णुजगन्मयः ॥ विष्णुश्च भगवान्‌ रुद्र ब्रह्माणमसृजत्‌ पुनः । तत्तत्कल्पान्त- 
वृत्तान्तमधिकृत्य महर्षिभिः ॥ प्रभावः कथ्यते तेषां परस्परसमुद्भवः । तत्तत्कल्पान्तवृत्तान्तमधिकृत्य 
महर्षिभिः ॥ पुराणानि प्रणीतानि विद्वांस्तत्र न मुह्यती'त्यादीनि साक्षादेव तत्तत्कल्पमादाय तेषां 
जगत्कर्तृत्वाद्युत्कर्षव्यवस्थाप्रतिपादनपराणि शिवपुराणवचनानि निरस्तानि ॥ एतत्पुराणवचनसन्द- 
भर्थिस्य विष्णोः ब्रह्मरुद्रोत्पन्नत्वस्य प्रचुरदवस्थश्रुतिसन्दर्भेषु क्वापि प्रतिपादनादईनिन तस्य निष्प्रमा- 
णकत्वात्‌ । न हि विष्णो्रह्मरद्रोत्पन्नत्वप्रतिपादिकां काम्‌ ? कामपि श्रुतिं पञ्यामः । सर्वमिदं 
ब्रह्मविष्णुरुद्रेन्द्रास्ते सम्प्रसूयन्त' इत्यथर्वहिखावाक्यस्य ब्रह्मविष्ण्वादीनां शिवजन्यत्वप्रतिपादनपर- 
त्वासम्भवस्योक्तत्वात्‌ । 


न च स्मृतिपुराणादीनां नित्यनिर्दोषश्रुतिवत्‌ स्वातन्त्र्येण प्रमाणभावोऽस्ति । येन तेषां स्वतन्त्र- 
प्रमाणमूलत्वमनादृत्याविगानेन तदुक्तोऽर्थः सर्वोऽप्यादर्तव्यः । ततश्च स्मृतिपुराणादीनां परस्परविरोधे 
यत्र नित्यनिर्दोषश्रुत्यादिस्वतन्त्रप्रमाणमूलत्वं दृइयते तदर्थ एवादर्तव्यः । नान्यः । एवञ्च कथं 
तद्रहितानामुदाहृतङिवकृत्स्रजगत्कारणत्वप्रतिपादकानां रौवादिपुराणानां प्रत्यक्षश्रुतिविरुद्धार्थानां तेषां 
तत्तत्कल्पप्रवृत्तिरिवाद्युत्कर्षविषयतया व्यवस्थाप्रतिपादनदिवपुराणवचनसन्दर्भस्य च स्वार्थ प्रामा- 
ण्यसिद्धिः । एतेनैव नित्यनिर्दोषश्रुतिष्वेव “हिरण्यगर्भः समवर्तताग्रे भूतस्य जातः पतिरेक आसीत्‌ 
इत्यादौ हिरण्यगर्भस्यैकस्यैव तथा देवा ह वै स्वर्ग लोकमगमन्‌ ते देवा रुद्रमपृच्छन्‌ को भवानिति । 
सोऽब्रवीदहमेकः प्रथममास वर्तामि च भविष्यामि चे'त्यादौ रुद्रस्यैकस्य तथैव नैवेह किञ्चनाग्र 
आसीत्‌', 'अमूलमनाधारा इमाः प्रजाः प्रजायन्ते’, दिव्यो देव एको नारायणः', “एको ह वै नारायण 
आसीन्न ब्रह्मा नेशान' इत्यादौ नारायणस्यैवेकस्य जगत्कारणत्वप्रतिपादनदर्हानात्‌ । तत्रत्यैक- 
शाब्दस्य एकत्वसङ्कयापरत्वाङ्गीकारे तल्लाभस्यैकवचनेनेव सम्पादनात्‌ वैयर्थ्यापत्तेः । एकराब्दोऽयं 
बह्र्थ इति महाभाष्यवचनात्‌ “एके मुख्यान्यकेवला' इत्यभिधानाच्च । तस्यासहायार्थपरत्वे मुख्यार्थ- 
परत्वे वा स्वीकार्य हिरण्यगर्भादितत्तद्देवता जगत्कारणप्रतिपादनपरोदाहृतश्रुतिवाक्यानां युगपत्तुल्यव- 
तन्मुख्यकारणत्वप्रतिपादनपरत्वासम्भवात्‌ असहायत्वप्रतिपादनपरत्वासम्भवाच्च ॥ प्रसक्ततद्विरोध- 
परिहाराय षोडडीग्रहणाग्रहणवत्‌ व्यवस्थितविकल्पार्थत्वस्यावइयकत्वात्‌ । स्थिते हिरण्यगर्भादीनां 

तत्तत्कल्पभेदेन जगत्कारणत्वाद्युत्कर्षतया तथाविघव्यवस्थार्थकश्रुतिमूलत्वसम्भवेन तत्तद्देवोत्कर्ष- 
प्रतिपादकानां रौवादिपुराणानां तद्वथवस्थितार्थप्रतिपादनायोदाहृतरौवादिपुराणवचनसन्दर्भस्य तथा- 
विधोदाहृतमात्स्यवचनसन्दर्भस्य च निष्प्रमाणकत्वाभावात्‌ कथं न तदुक्तार्थं आदर्तव्य इति निरस्तम्‌ ॥ 


गोपुरप्राकारादिमहाकार्येष्विव भूधरादिरूपजगल्लक्षणमहाकार्येष्वपि युगपदेव समुच्चयेन मुख्या- 
नेककर्तृकत्वरूपसम्भवेनोदाहृतश्रुतिगतेकशान्दस्य मुख्यार्थपरत्वे विरोधशङ्काया एवानुदयेन तच्छूति- 
वाक्यानां ग्रहणाग्रहणवाक्यवद्कयवस्थितविकल्पार्थत्वायोगेन तादृदार्थपरदिवपुराणादिमूलत्वासम्भवात्‌ । 
किञ्च 'न ब्रह्मा नेशान' इति श्रुतावविशेषेणैव सर्गा्यसमये ब्रह्मरुद्रयोरसत्त्वेन प्रतिपन्नयोस्तदैव समुञ्चयेन 
कृत्स्रजगत्पतिनारायणतुल्यतया कथं मुख्यकर्तृत्वसम्भवः ? ॥ ` | 

ननूदाहृतश्रुतिवाक्येषु एकशब्दस्य मुख्यार्थपरत्वे नियामकाभावात्‌ । स्वसमानजातीयद्वितीय- 
राहित्यरूपैकत्वपरत्वे लाघवादपौरुषेयश्रुतितात्पर्यस्य न्यायमात्रनियन्त्रितत्वात्‌ । कपिञ्जलाधिकरणे' 
तथैव व्यवस्थापनात्‌ । तस्य तादुरैकत्वपरत्वमेव न्याय्यम्‌ । एवञ्च उदाहृतकारणवाक्यानां कथं न 
परस्परविरोधः । कथं च तथासति हिरण्यगर्भादीनां त्रयाणामपि युगपत्समुञ्चयेन कुःख्रजगत्प्रति- 
स्वतन्त्रकारणत्वसम्भव इति चेन्न । नारायणवत्‌ तयोः सर्गद्यिसमये सत्त्वाभावेन तत्तुल्यतया स्वतन्त्र- 
कारणासम्भवस्योक्तत्वात्‌\ । अपिच उदाहृतकारणवाक्यानां स्वातन्त्र्येण हिरण्यगर्भाद्यनेकजगत्कारण- 
प्रतिपादनपरत्वे “सर्वे देवा यत्रैकः भवन्ति’, वेदैरनेकैरहमेव वेद्यः’, “सर्वे वेदा यत्पदमामनन्ति’, वेदैश्च 
सर्वैरहमेव वेद्यः’, वेदे रामायणे चैव पुराणे भारते तथा । आदावन्ते च मध्ये च विष्णुः सर्वत्र गीयते' 
इत्यादि सर्ववैदिकविष्णुनिष्ठत्वप्रतिपादकश्रुतिस्मृत्याद्यनेकविरोधः । न चैवमुदाहृतकारणवाक्यस्य(स्थ) 
हिरण्यगर्भादिपदानां मुख्यकारणभूतेकनारायणपरत्वाङ्गीकारे लक्षणाप्रसङ्गो दोष इति वाच्यम्‌ । यो 
देवानां नामधा एक एव”, ब्रह्मैव वाचः परमं व्योम’, “सत्त्वं रजस्तम इति प्रकृतेर्गुणास्तैर्युक्तः परः पुरुष 
एक इहास्य धत्ते’, “स्थित्यादये हरिविरिंचहरेति संज्ञाः’, 'सृष्टिस्थित्यन्तकारिणीं ब्रह्मविष्णुरिवा- 
त्मिकाम्‌', 'स संज्ञां याति कां', भगवानेक एव जनार्दन: इत्यादिश्रुतिस्मृतिभिः तेषां मुख्यतो विष्णु- 
वाचकत्वावेदनात्‌* । किञ्च सर्वे वेदाः यत्रैक (की) भवन्ती त्याद्युदाहृतश्रुत्यादिभिः सर्ववेदानामेक- 
विषयत्वेऽवधारिते तन्निर्वाहाय कारणवाक्यगतहिरण्यगर्भादिपदानां स्वतन्त्रजगत्कारणभूतैकनारा- 
यणपरत्वस्य लक्षणां विनाऽनुपपत्तेः । तेषां लक्षणया' तत्परत्वस्य सप्रमाणत्वेनादोषत्वात्‌ । सर्ववेंदैक- 
निष्ठान्यथानुपपत्तेरेव लक्षणाबीजत्वात्‌ । 


१. कपिञ्जलाधिकरणम्‌ । मी.अ. २. स्वतन्त्रकारणत्वस्यासम्भवस्योक्तत्वात्‌ । 
३. सर्वे वेदा यत्र एकीभवन्ति । ४. विष्णुवाचकतावेदनात्‌ । ५. लक्षणतया । 

ननु मैत्रायणीयोपनिषदि “अथ यो ह खलु वास्य राजसोंडऱा: सोऽसौ ब्रह्मचारिणः यो यं ब्रह्मा अथ 
यो ह खलु वा सात्त्विकोंऽहाः सोऽसौ ब्रह्मचारिणः अथ यो यं विष्णुस्थ यो ह खलु वास्य तामसोऽाः 
सोऽसौ ब्रह्मचारिणो यो यं रुद्र' इति विष्णोरपि ब्रह्मरुद्रवत्‌ परमात्मांशत्वाभिधानेन शिवप्राधान्या- 
योगात्‌ । तयोरिव तस्यापि जगत्प्रति न स्वतन्त्रकारणत्वं सम्भवतीति चेन्न । निरस्तत्वात्‌ । किञ्च 
'अस्मिन्ग्रामे मम तृतीयांशोऽस्ति', ‘तत्तदेवावगच्छ त्वं मम तेजो5ऱासम्भवम्‌', 'ममैवांदो जीवलोके 
जीवभूतः सनातनः' इत्यादाविव अंशशब्दस्य तत्तद्भिन्नांदोऽपि प्रयोगात्‌ । 'एते स्वांशकलाः पुंसः' 
इत्यादावभिन्नांरोऽपि तस्य प्रयोगात्‌ । ब्रह्मरुद्रयोश्च सर्गाद्यसमये नारायणवदसत्त्वेन तजन्यत्वेन च 
तदभिन्नांदात्वायोगात्‌ । जगत्प्रति स्वतन्त्रकारणत्वासम्भवेऽपि विष्णुशब्दिततदंशस्य तत्रैव मैत्रा- 
यणीयोपनिपदि षष्ठे प्रपाठके- 'विश्वसुगग्रे नामैषा तनुर्भगवतो विष्णोर्यदिदमनं प्राणो वान्नस्य रसः 
प्राणस्य मनो विज्ञानं मनस आनन्दं विज्ञानस्येवंविदन्नवान्‌ प्राणवान्‌ प्रमनस्स्वान्‌ विज्ञानवानानन्ददश्च 
भवती'ति वाक्येन विश्वसृजश्चतुर्मुखस्य साक्षात्प्रयताधिष्ठेयत्वेन नियाम्यतया विष्णुतनुत्वमुत्तवा तत्रैव 
प्रणवविद्यायां 'यच्छन्दस्तदोमिति यदस्याग्रं तच्छान्तमभयमानन्दतृप्तं सुस्थिरमचलममृतमच्युतं ध्रुवं 
विष्णुसंज्ञितं सर्वाधारधामे'ति विष्णोरेव परमाभिन्नाहात्वोपपादकरान्दत्वाभयत्वानन्दतृस्तत्वसुस्थिर- 
म॒तत्वाच्युतत्वघ्रुवत्वसर्वाधारधामत्वरूपांडिपरमात्मासाधारणघर्मवत्त्वोपन्य तदभि- 
न्ञांहात्वसिद्धेः । न तस्य कृत््रजगत्प्रति स्वतन्त्रकारणत्वहानिः । न हि सर्वात्मनाइ्यभिन्नस्य विष्णो- 
स्तद्भि्ांदा (त्व)ब्रह्मरुद्रसाधारणांदादान्दप्रतिपाद्चत्वमात्रेण अप्रामाण्यमभ्युपगमारहम्‌ । अन्यथोदाहृत- 
मैत्रायणीयोपनिषद्वाक्यस्य प्रणवविद्यास्तवस्य विष्णोरंदिभूतपरमात्मासाधारणांदादान्दत्वादिधर्मवत्त्व- 
प्रतिपादनमुखेन तदत्यन्ताभिन्नारात्वप्रतिपादनपरत्वाभावे तत्रैव सप्तमे प्रपाठके 'तच्छान्तमभय- 
मानन्दतृप्तसुस्थिरमचलममृतं ध्रुवं विष्णुसंज्ञितं सर्वाधारं धामे'ति विष्णुसंज्ञितेंो तदभ्यासाभावप्रस- 
ङ्गात्‌ । मैत्रायणीयोपनिषदश्च परवस्तुप्रस्तावेषु तत्र तत्र 'अमृतमच्युतं ध्रुवं विष्णुसंज्ञितं सर्वाधारं धामे' 
इति विष्णुसंज्ञितेऽरी पुनः पुनर्वचनान्न विष्ण्वन्यपरत्वदाङ्कावकाशः । किञ्च विष्णोरिव रुद्रस्याप्यभि- 
न्रांशत्वेन जगत्प्रति स्वतन्त्रकारणत्वे- “अहमेव स्वयमिदं वदामि जुष्टं देवेभिरुत मानुषेभिः । यं कामये 
तं तमुग्रं कृणोमि तं ब्रह्माणं तमृषिं तं सुमेधाम्‌ । अह रुद्राय धनुरातनोमि ब्रह्मद्विषे शरवे हन्त वा उ । 
अहं जनाय समदं कृणोम्यहं द्यावा पृथिवी आविवेश । अहं सुवे पितरमस्य मूर्धन्‌’ इति श्रुतौ 
्रह्मरद्रादिपदव्या अम्भ्रण्यघीनत्वोक्तिः अम्भ्रणीजन्यब्रह्मजन्यत्वोक्तिश्च न स्यात्‌ । न चेवमम्भृण्याः 
बरह्मरुद्रादिपदवीमात्रदातृत्वे नारायणवत्स्वातन्त्र्यापत्तिः । तस्या अपि मम योनिरप्स्वान्तस्समुद्र' इति 
तद्वाक्यदोषे समुद्रान्तःस्थत्वलिङ्गावगमितनारायणकारणकत्वप्रतीत्या तदनापत्तः । 'अस्य देवस्य 

मीळ्हुषे (घो ?) वया विष्णोरेषस्य प्रभृते हविर्भिः । विदेहि रुद्रो रुद्रियं महित्वं द्या (या ?) शिष्ट 
वर्तिवाश्चिता विरावत्‌ । तव श्रये मरुतो मर्जयन्त रुद्र यत्ते जनिम चारुचित्रम्‌', 'पदं यद्विष्णोरुपमं 
निघीयते न पासि गुह्य नामगोनाम्‌' इति रुद्रस्य विष्णवाराधनळब्धमहिमत्वं तन्नामोपासकत्वावेदनात्‌ । 
विष्णोरिव तस्यानन्याधीनत्वाभ्युपगमे तद्विरोधश्च । 'यत्पादपङ्कजरजस्ख्रपनं महान्तो वाञ्छन्त्युमापति- 
रिवात्मतमोपहन्त्यै' इति श्रीभागवतेऽपि उमापतेरात्मतमोपहत्यर्थं विष्णुपत्रीपादपङ्कजरजस्ख़पनाभि- 
षेकत्वे दृष्टान्ततया उपादानाच्च (उपपादनाच्च ?) तद्विरोधः । किञ्च विष्णोर्र्मरुद्रतुल्यत्वे 'परो मात्रया 
तन्वा वृधान न ते महित्वमन्वश्चुवन्ति । न ते विष्णो जायमानो न जातो देवमहिम्नः परमं तमाप’ इति 
विष्णिवितरदेवतानां तन्महिमराहित्याभिधानं तस्येतरालभ्यमहिमत्वाभिधानञ्च न स्यात्‌ । न च 
‘विष्णुमुखा वेदे वाइ छन्दोभिरिमान्‌ लोकाननजय्यमभ्यजयन्नि'ति विष्णुजयस्य तदितरदेवजयवच्छन्दो- 
धीनत्वावगमात्‌ । तद्वदेव तस्यापि न स्वातन्त्र्यमिति वाच्यम्‌ । 'न तस्य कार्यं कारणं च विद्यत’ इति 
श्रुत्या तस्य करणनेरपेक्ष्यभिधानेन “विरोधे गुणवादः 'स्यादि'ति न्यायेन तस्य गुणवादमात्रत्वात्‌ । 
'अञ्निवै देवानामवमो विष्णुः परम' इत्याद्ुदाहृतानेकतत्परस्वातन्त्र्यावेदकश्रुतिविरोधेन 'विष्णुमुखा' 
इत्यत्र 'अतद्गुणसंज्ञानबहव्रीहि विज्ञानात्‌ । अन्यथा 'विणोर्नु कं वीर्याणि प्रवोचं यः पार्थिवानि विममे 
रजांसि । योस्कताय (भा ?) उत्तरं सदस्थं विचक्रमाणस्ते(स्त्व ?) धोरगायः । तद्विष्णोः परमं पदं सदा 
पश्यन्ति सूरयः । दिवीव चक्षुराततमि'ति श्रुतिप्रतिपन्नविष्ण्वपारदाक्तित्वस्य तथाविधत्वेन सार्व- 
कालिकज्ञानिप्रत्यक्षविषयत्वस्य चानुपपत्तिः ॥ 


यद्वा ‘विष्णुमुखा वै देवा’ इत्यस्य देवा छन्दोभिर्विष्णुमुखे येषां ते तथोक्ताः सन्तः विष्णुपरछन्दो- 
जातमुचारयन्तः सन्तः 'इमोलोकाननपजय्यमभ्यजयन्‌' इत्यर्थपरत्वसम्भवेन तद्गुणसंविज्ञानबहब्रीह्मा- 
श्रयणेऽपि नोक्तदोषावकाशः । एवञ्च “परास्य शक्तिर्विविधैव श्रूयते । स्वाभाविकी ज्ञानबलक्रिया च ॥ 
विचित्रदाक्तिः पुरुषः पुराणो न चान्येषां शक्तयस्तादुशाः स्युः’ इत्याद्यनन्यसाधारणतच्छत्तयावेदक- 
श्रुतयोऽप्यनुकूलिता भवन्तीति न विष्णोः ब्रह्मरुद्रवत्‌ परमात्मभिन्नांदाकत्वे नास्वातन्त्र्याभ्युपगमो 
युक्तः । तस्मात्‌ नारायणवत्‌ ब्रह्मरुद्रयोरन्येषां च अस्वातन्त्र्येण कुत्ख्जगत्कारणत्वाद्युत्कर्षस्य श्रुतिषु 
क्वाप्यप्रतिपादनात्‌ । क्कचित्क्रचित्‌ तयोः श्रुतजगत्कारणत्वस्य तदन्तर्यामिनारायणविषयत्वेन वा 
तदधीनतत्कारणत्वविषयत्वेन वा उपपत्त्या न कारणवाक्यानां न परस्परविरोध इति स्थिते कल्पभेद- 
्रृत्ततत्तद्देवतोत्कर्षविषयतया लेङ्गादिपुराणानां व्यवस्थया प्रामाण्यस्वीकारः सर्वथा न युक्तः । न हि तेषां 
स्वतन्त्रप्रमाणमूलकत्वाभावे तथा व्यवस्थितार्थत्वेन प्रामाण्याङ्गीकारो युज्यते । श्रोतार्थान्यथाऽनुप- 


१. विरोधे गुणवादः स्यात्‌ । मी.न्या. । २. अतद्गुणसंज्ञानबहुत्रीहिः - पाणिनीसूत्रम्‌ ? । 

पत्तेर्निरस्तत्वात्‌ । तथाच ब्रह्मरुद्रयोरिव विष्णोरपि परशिवजन्यत्वेन तदधीनं जगत्कारणमिति वैदिकं 
मन्योक्तिः स्वगृहगोष्टीमात्रत्वादनुपादेया ॥ 


केचित्तु लेङ्गादिपुराणवचनानां राजसतामसकल्पेषु चतुर्मुखप्रोक्तत्वात्‌ सात्त्विककल्पेष्वेव 
तत्प्रोक्तवैष्णवादिपुराणवत्‌ प्रामाण्यासम्भवेन तेषामप्रामाण्यमेवमूचिरे । तथाहि- तत्तत्कल्परूप- 
सामग्रीबलापादिततत्तद्रुणोद्रेकयुक्तब्रह्मप्रोक्तत्वेन तत्तद्वयपदेशभात्तवसमर्थनार्था । न तु तत्तत्कल्प- 
प्रवृत्ततत्तद्देवतोत्कर्षविषयत्वेन विरुद्धार्थतया पुराणानां व्यवस्थया प्रामाण्यप्रतिपादनार्था वा उक्तरीत्या 
स्वातन्त्र्येण जगजान्मादिकारणत्वादिरूपोत्कर्षस्य नारायणातिरिक्ते कापि कदाप्यसम्भवात्‌ । साधा- 
रणोत्कर्षस्य च विरोधाभावेन कल्पभेदमादाय व्यवस्थाप्यत्वात्‌ । ब्रह्मणोऽपि । 'न तदस्ति पृथिव्यां वा 
दिवि देवेषु वा पुनः । स त्वं प्रकृतिजैः युक्तं यदेभिः स्यात्त्रिभिर्गुणैः' इति भगवद्वचनप्रतिपन्नप्रकृतिगुण- 
संस्पर्शावइयकत्वेन तदुद्रेकसमये- “सत्त्वात्‌ सञ्जायते ज्ञानं रजसो लोभ एव च । प्रमादमोहौ तमसो 
भवतोऽज्ञानमेव च । अधर्म धर्ममिति या मन्यते तमसा वृता । सर्वार्थान्विपरीतांश्च बुद्धिः सा पार्थ 
तामसी'ति ्चनप्रतिपन्नतत्तत्कार्यभूतसम्यज्ज्ञानलोभप्रमादाज्ञानादिमत्त्वस्य दुनिवारतया तदा 
तदा तत्प्रोक्तपुराणानां तन्मूळत्वेन प्रामाण्याप्रामाण्ययोः दुर्वारत्वेन भङ्गयन्तरेण तेषां लेङ्गादिपुराणानां 
अप्रामाण्यज्ञापनायैव मात्स्यवचनसन्दर्भप्रवृत्तिरिति ॥ 


यत्त्वत्र कैश्चिद्वैदिकंमन्यैरुक्तम्‌ । नोदाहृतमात्स्यवचनसन्दर्भा लेङ्गादिपुराणानां तामसकल्पेषु 
्र्मप्रोक्तत्वमादाय तेषामप्रामाण्यं प्रतिपादयितुं प्रवृत्तः । किन्तु तत्तद्वाक्यरेषे । तेष्वेव योगसंसिद्धा 
गमिष्यन्ति परां गतिमि'ति श्रवणात्‌ । ध्यान तपस्तथा ज्ञानं लब्ध्वा तेष्वेव योगिनः । आराध्य मां च 
गिरिशं यान्ति तत्परमं पदम्‌’ इति सात्त्विककल्पान्‌ प्रस्तुत्य प्रवृत्तात्‌ कौर्मवचनाच्च तपश्चर्यादीनां 
उत्कृष्टापकृष्टकालविरोषप्रदर्दनपरम्‌ ॥ अन्यथा तत्र अभ्नेः दिवस्य माहात्म्यमि'त्यनेन तत्तद्देवतो- 
त्कर्षस्य कल्पभेददप्रवृत्तत्वोपवर्णनेन तद्विषयतया तत्तत्पुराणानां व्यवस्थितार्थत्वेनाविरोधप्रतिपादना- 
नुपपत्तिः । न हि तत्सन्दर्भस्य तत्तत्पुराणानामविरुद्धार्थत्वेन प्रामाण्यप्रतिपादनपरत्वाभावे अग्नेः 
शिवस्य माहात्म्यमि'त्यादिना तत्तत्पुराणार्थानामविरुद्धार्थत्वप्रतिपादकवचनप्रवृत्तौ कारणं प्यामः । 
न चेवं कल्पानां तामसत्वादि विभागो व्यर्थः स्यात्‌ । ततद्देवतोत्कर्षाणां कल्पभेदप्रवृत्तत्वोपवर्णनमात्रेण 
तत्तत्पुराणानामविरोधसिद्धेरिति वाच्यम्‌ । ऋतुभेदेषु हिमादिप्राचुर्यवत्‌ कल्पभेदेषु सात्त्विकादिगुणप्राचुर्य 
भवतीति ख्यापनाय कल्पानां तामसत्वादिविभागस्य प्रवृत्तत्वेनावैयर्थ्यात्‌ । न च तथापि 'यस्मिन्कल्प' 
इत्यादि शोको व्यर्थः । तं विनैव रौवादिपुराणानां तामसादिकल्पभेदविषयत्वलाभेन अविरोधसिद्धेरिति 
वाच्यम्‌ । 'अभ्नेः शिवस्य माहात्म्यमि' त्यादिना तामसादिकल्पेषु अभ्नेः शिवादीनां अधिकं माहात्म्यं 

प्रकीर्त्यत इत्येतावदेव प्रतिपाद्यते । न ततः पुराणानां कल्पभेदविषयत्वं लभ्यत इति तेषां वर्तमानैक- 
कल्पविषयत्वशङ्कया विरोधप्रतिभासतादवस्थ्ये तत्परिहाराय 'यस्मिन्कल्प' इति कोकेन तेषां पुराणानां 
कल्पभेदविषयत्वस्यापि वक्तव्यत्वेन तदछेद्यात्‌ । न चैवमपि तत्तत्पुराणानां तत्तत्कल्पेषु ब्रह्मप्रोक्तत्ववादो 
व्यर्थः । स्वरूपेणानूद्य तेषां कल्पभेदविषयत्वोक्तिमात्रेणोक्तप्रयोजननिर्वाहादिति वाच्यम्‌ । 'यस्मिन्कल्पे 
तु यत्प्रोक्तमि'त्यत्र के प्रोक्तशब्दस्य तेन प्रोक्तमि'ति पाणिनिसूत्रस्थप्रोक्तशब्दस्येव व्याख्यानापर- 
पर्यायप्रवचनमात्रमर्थः । न तु प्रणीतृत्वम्‌ ॥ 


मात्स्य एव शतकोटिप्रविस्तरमि'त्यादिना 'तदर्थो5त्र चतुर्लक्ष्यासङ्खेपेण निवेशित' इत्यन्तेन 
'प्रपब्चसर्गाद्यकृतयुगे वेदप्रवर्तनसमये अविभक्तब्राह्मपाद्मादिमेदोऽयं पुराणस्कन्धः शतकोटिप्रविस्तरो 
युगपदेव ब्रह्मणा प्रणीतः । स एव पुनस्रेताया ब्रह्मादिभिरष्टादराधा विभज्य ग्रन्थकोट्या सक्चिप्तः । स एव 
पुनद्वापरान्ते वेदव्यासेन चतुर्लक्ष्यासङ्किप्त' इति प्रतिपादनात्‌ । ब्राह्ममेव कृते चाद्ये पुराणं श्रृतिसम्मि- 
तम्‌ । अष्टादशविधं तच्च कृतं कोटिप्रमेदतः' इत्यादिना धर्मसंहितायामपि तथा प्रतिपादनाच्च । 
कल्पविशेषेषु ब्रह्मणा विशेषाणामतिशयेन प्रचारणं कृतमिति ज्ञापनार्थमेव तत्तत्कल्पेषु तेषां ब्रह्म 
प्रोक्तत्ववाद इति तदवैयर्थ्यात्‌ । तत्तत्कल्पभेदीयदेवतामहिमवर्णनपरतत्तत्पुराणानां तत्तत्कल्पभेदेषु 
प्रचारणं युक्तमित्यौचित्यात्‌ । तत्तत्कल्पभेदेषु तत्तद्देवताविहोषोत्कर्षमुपोद्गलयतस्तस्य क्रोकस्योप- 
योगसत्त्वेनावइ्यापेक्षणीयत्वात्‌ । तस्मात्सर्वसन्दर्भसामञ्जस्यात्‌ । उदाहृूतमात्स्यवचनं पुराणेषु केषा- 
ब्चित्पुराणानामप्रामाण्यवर्णनपरं केषाञ्चित्प्रामाण्यवर्णनपरमिति न सर्वथा युक्तमिति ॥ 


तदयुक्तम्‌ । देवतान्तराणां जगजान्मादिकारणत्वादिरूपोत्कर्षस्य तत्तत्कल्पभेदेषु प्रवृत्तत्व एव 
उदाहृतमात्स्यवचनसन्दर्भस्य पुराणानां तद्विषयत्वप्रतिपादनमुखेन प्रामाण्योपपादकत्वासम्भवात्‌ । 
प्रोक्तराब्दस्य प्रवचनार्थत्वे रजस्तमोगुणोद्रेकहेतुतत्कल्पकृततत्तत्पुराणव्याख्यानस्यापि प्रवृत्तब्रह्म- 
सम्बन्धिरजस्तमोगुणोद्रेकप्रयुक्तभ्रमप्रमादाज्ञानमूलताया दुनिवारत्वेन व्याख्येयत्वेन तदा तदा सन्निहितेषु 
पुराणेषु केषाञ्चिद्वाक्यानां पाठभ्रमेण तत्स्थाने तद्गुणोद्रेकवता व्याख्यात्रा ब्रह्मणा पठितपाठान्तरस्य 
वेदविरुद्धार्थकानेकवाक्यसन्दर्भस्य पूर्वपाठत्यागे नाव्यभिचारसम्भवात्‌ । तदभिप्रायेणैव कतिपय- 
पुराणानां राजसतामसादिकल्पविषयत्वादिप्रदर्रनमुखेन तेषामप्रामाण्यसम्भवेनानुपादेयत्वप्रतिपादनमेव 
मात्स्यवचनसन्दर्भेस्याङ्गीकर्तव्यत्वाच्च । न हि महापण्डितोऽपि विहितकनकफलाहारस्तत्समये प्रणि- 
धानपूर्वकं नित्यनिर्दोषत्वेन प्रमाणतममपि यथावद्व्याख्यातु क्षमते न वा क्कचित्पूर्वपाठं परित्यज्य 
तस्थाने पाठान्तरं कल्पयति । तस्मात्‌ 'यतो वा इमानि भूतानि जायन्ते’, ‘जन्माद्यस्य यतः इति 

१. तेन प्रोक्तम्‌ । - पाणिनिसूत्रम्‌ । 

्रुतिसूत्राभ्यां प्रतिपादितस्य जगजन्मादिकारणत्वादिरूपस्य परब्रह्मलक्षलक्षणस्योक्तरीत्या देवतान्तरे - 
घ्वसम्भवान्नारायणस्यैव तल्लक्षणवत्त्वे उदाहृतानेकश्रुतिस्मृतिपुराणादीनामाञ्जस्यदर्शनात्‌ । सूत्रकृता 
भगवता वेदव्यासेनापि महाभारते स्वाभिमतमुमुक्षुज्ञेयपरब्रह्मणो न देवतान्तररूपत्वं किन्तु नारायण- 
रूपत्वमेवेति स्थापनार्थम्‌ । 'यतस्सर्वाणि भूतानि भवन्त्यादियुगागमे । यस्मिंश्च प्रलयं यान्ति पुनरेव 
युगक्षये । असृजत्सलिल पूर्व स तु नारायणः प्रभुः । ततस्तु भगवास्तोये ब्रह्माणमसृजत्स्वयम्‌' इति 
अनेकप्रदेरोषु नारायणस्यैव कृत्प्रजगत्कारणत्वप्रतिपादनाच्च । श्रुतिस्मृतिपुराणायुक्तकुत्प्रजगत्कारण- 
मपि (कृत्स्रजगत्कारणत्वाद्यपि ?) लक्षणानुरोघेनोदाहृतानेकश्रुतिस्मृतिपुराणादिरूपप्रमाणानुरोधेन च 
परतत्त्वराब्दितं परं ब्रह्म नारायणरूपमेव । न तु तदन्यब्रह्महिवादिदेवतारूपमिति स्थिरपुरुषार्थप्रेप्सुभि- 
नारायणरूपमेव परं ब्रह्मोपास्यं प्रपत्तव्यं च श्रुतिवाक्येषु क्कचित्क्कचितक्षुद्रोपद्रवस्योभयसमाधेयत्वा- 
दुपेक्षित इति सर्वमनवद्यमिति सिद्धान्तसङ्केपः ॥ 


सुरेन्द्रमुनिशिष्येण विजयीन्द्राख्यभिक्षुणा । 
नुसिंहप्रीतयेऽकारि परतत्त्वप्रकािका ॥ 


यैमीमांसकमुद्रया श्रुतिशिरस्तात्पर्यभूमिः परं 

तत्त्व श्रीहरिरेव नान्यदिति तनिश्वेतुमुद्यम्यते । 
तत्तत्त्वे दृढभक्तिसम्पदमपि प्राप्तुश्च तैरन्वहं 

सेव्योऽयं विजयीन्द्रसंयमिवचो गुम्भःसुधास्वादिमा ॥ 


॥ श्रीकृष्णार्पणमस्तु ॥ 


X XX 

॥ श्रीमदानन्दतीर्थभगवत्पादाचायैभ्यो नमः ॥ 
॥ श्रीमद्विजयीन्द्रतीर्थगुरुभ्यो नमः ॥ 
॥ श्रीराधवेन्द्रतीर्थगुरुभ्यो नमः ॥ 


इति श्रीमत्परमहसकुलललाम- 
श्रीमदानन्दतीर्थभगवत्पादाचार्य-मुख्यशुभसम्प्रदायप्रवर्तक-महापीठाधीश्वर- 
श्रीमट्वैतसिद्धान्तप्रतिष्ठापनाचार्यवर्य- 
श्रीमदप्पय्यदीक्षितेनद्राद्यनेकदुर्वादिमत्तमातङ्गपञ्चानन- | 
श्रीमद्वि्यामठ-व्याख्यानसिंहासनाधीश्वर- 
नास्तिककुलतिमिरनिराकरण-सहस्रकिरणास्तिकदर्हानसंरक्षणघुरीण- 
महाविद्यापीठकुलपति- श्रीमत्सुरेन्रतीर्थश्रीपाददिष्य- 
सर्वतन्त्रस्वतन्त्र- 
श्रीमद्विजयीन्द्रतीर्थश्रीपादविरचिता 
परतत्त्वप्रकाऱिका सम्पूर्णा ॥ 


॥ श्रीकृष्णार्पणमस्तु ॥ 


XX जै 


॥ श्रीः ॥ 
॥ श्रीमन्मूलरामो विजयते ॥ 


श्रीमद्विजयीन्द्रभिक्षुविरचित 

॥ श्री: ॥ 
श्रीमद्विजयीन्द्रभिक्षुविरचित 


मध्वबतन्त्रमुखभूषणम्‌ 
॥ श्रीगुरुभ्यो नमः ॥ हरिः ३०॥ 


कल्याणगुणपूर्णय वल्लुभाय श्रियः सदा । 


श्रीमध्वदेङिकेष्टाय श्रीनुसिहाय ते नमः ॥ १॥ 
तं पाणिपल्लव बाहुशाख सद्‌'द्विजसेवितम्‌। 
विद्याहासळतापुष्पं मध्वकल्पतरु* भजे ॥२॥ 
यस्य वाक्कामधेनुर्न: कामितार्थान्‌ प्रयच्छति । 

सेवे तं जययोगीन्द्र कामबाणच्छिदं सदा ॥ २ ॥ 
यो व्यासमुनिदावाग्नि: सच्छास्त्रमरुता सह । 

ददाह कुमतारण्यं प्रकाशाय तमाश्रये ॥ ४ ॥ 
मूकोऽपि वावद्केन्द्रो जायते यदनुग्रहात्‌ । 

श्रीसुरेन्द्रगुरोस्तस्य पादो नत्वा गिर भजे ॥५॥ 
श्रीसुरेन्द्रगुरो: पादपद्मे रागस्य पीडनात्‌। 

रक्ते नखदलोपेते सेवे शिष्यालिसेविते ॥६॥ 
सर्वतन्त्रस्वतन्त्रेण विजयीन्द्राख्याभिक्षुणा । 
मध्वाध्वकण्टकोद्धारः क्रियते विदुषां मुदे ॥ ७॥ 


मध्वतन्त्रमुखभूषण हढं न्यायरत्रघटनातिभास्वरम्‌ । 
धार्यमेव सुहशा 'मुदाबहं तन्यतेऽद्य विजयीन्द्रयोगिना ॥८॥ 


१. सत्पाणिपलुवं बहुआरवं । २. द्रुमं ३. मुदाऽनिशं 

यद्यप्यानन्दतीर्थीयं भाष्यमेबोपपत्तिमत्‌ । 

न तु भाष्यान्तराणीति दर्शित मम देशिकेः' ॥ ९॥ 
तथाऽप्याधुनिकोक्ताना दूषणानामळमग्रताम्‌। 

प्रदरर्य गुरुपादोक्तिमहिमाऽत्र 'प्रदशर्यते ॥ १०॥ 


तत्र समस्तचेतनाचेतनविलक्षणे सत्याखिळःविश्वोत्पत्त्यादिकारणानन्तकल्याणगुणझालिनि 
विष्णुरूपे परे ब्रह्मणि यद्रह्मसूत्रयोजनं तदेव प्रामाणिकैरङ्गीकार्यं न तु प्रत्यगभिन्ननिर्विरोषब्रह्मादि- 
श्विषयतया सङ्करादिकृतं ब्रह्मसूत्रयोजनम्‌ । तथाभूते ब्रह्मणि मानाभावात्‌ । वेदान्तानामुपक्रमादिना 
सगुणब्रह्मपरत्वावसायात्‌ । प्रमाणमात्रस्य विरिष्टार्थप्रत्यायकत्वस्वाभाव्यात्‌ । न च लक्षणया वेदान्तानां 
चिन्मात्रे तात्पर्यम्‌ । तेषां मुख्यार्थत्वे बाधकाभावात्‌ । न च तात्पर्यानुपपत्त्या लक्षणाकल्पना । चिन्मात्रे 
तात्पर्यमित्यस्यैवासिद्धेः । वेदान्तप्रवत्तेः पूर्व चिन्मात्रस्यानुपस्थितत्वात्‌ । वेदान्तैरेव तदुर्पास्थेता- 
वात्माश्रयादिदोषप्रसङ्गात्‌ । चिन्मात्रस्य मानान्तरागोचरत्वात्‌ । न च योगप्रभावेण चिन्मात्रोपस्थितौ 
तत्र वेदान्तानां तात्पर्यकल्पनम्‌ । व्यधिकरणत्वाच्छब्दस्य परार्थत्वात्‌ । किञ्च परमते निर्विरोष- 
विषयाणामेव श्रुतिसूत्राणां “सगुणविषयतया योजनमप्यङ्गीकृतं निर्विरीषगविषयतया पराभिमतं “योजनं 
तु नास्माभिरङ्गीकृतम्‌ । प्रत्यक्षादिविरोधात्‌ । तथा च श्रुति“सूत्राभ्यां सगुणविषयतया सगुणयोजनमेव 
सर्वोपादेयं स्यान्न तु पराभिमतं योजनम्‌ । असम्प्रतिपत्तेः । यथाऽऽहुः “तं ध्यायन्त्वनसूयवः शुभगुणं 
निर्दोषमाराध्यमित्यद्धा विश्वविरोषशून्यकथकैरप्यादितस्स्वीकृततः ॥ यद्र्थस्थितिरेकदेदादारणा 
सम्प्रत्यवायो भवत्यध्यक्षादिविरुद्धनिर्गुणकथानिर्वाहगर्वावह'' इति ॥ 


अत्र केचिदाहुः । यच्चप्युक्तरीत्याऽ*न्यदीयानि सगुण'°योजनान्युपादेयानि । तथाऽप्यानन्दतीर्थीयं 
१योजनमनुपादेयम्‌ । अन्यदीयेषु हि योजनेषु सगुणनिर्गुणमेदादिविषयतया कतिपयेष्वेव सूत्रेषु 
प्रकारभेदः । अन्येषु सूत्रेषु क्कचित्क्चित्पूर्वपक्षसिद्धान्तवचनभङ्गिभेदेऽपि फलतो न विवादः । आनन्द- 
तीर्थीये तु योजने प्रायः सर्वत्रैव प्रकारभेदः सोऽप्यन्येषामसम्प्रतिपन्नः । तेषु च ''स्वमात्रकथितेषु 
चतुरकमठकोण्ठरव्यकौण्डिन्यमौद्रल्य पौष्यायणसौकरायण परारहार्यायणमाध्यन्दिनायन कौषारव- 
कौषायण बृहदुद्दालकायन पर्णवत्सगौपवनभालवेयाथ्रिवेश्‍यचतुर्वेदरिखेन्द्रद्युप्न' 'शाखा- 


१. दैशिकै २. प्रकाश्यते-पा । ३. जगजन्मादिकारणेऽ ४. ब्रह्मादिपरतया अथवा ब्रह्मविषयतया 
५. सगुणब्रह्म ६. निर्विदोषब्र्मविषयतया ७. ब्रह्मसूत्रयोजनं ८. श्रुतिसूत्राणां 
९. रामानुजीयानि १०. सगुणब्रह्मविषयतया ब्रह्मसूत्रयोजनानि ११. ब्रह्मसूत्रयोजनं 

१२. स्वमात्रपरिकल्पितेष्वर्थेषु - पाठान्तरः. १३. शिखा. 

परमश्रुत्यादिवचनानीति' । गएयध्यात्मनारायणसंहिताबृहत्संहितामहासंहितानारायणतन्त्र- 
ब्रह्मतन्त्रपुरुषोत्तमतन्त्रमायावैभवब्रह्मवैवर्तब्रह्मतर्कभविष्यत्पर्वा'दीनि इति च इति अत्यन्ताप्रसिद्धानामेव 
वचनानां साक्षितयोपन्यासः । तदुपन्यासप्रसक्तस्वानाप्तत्वशङ्कापरिहाराय हनुमद्वीमसेनक्रमेण स्वयं 
वायोस्तृतीयावतार इत्युद्धोषः । तत्र साक्षितया “प्रथमो हनुमान्नाम द्वितीयो भीम एव च । 
ूर्णप्रज्ञस्तृतीयस्तु भागवत्कार्यसाधकः'' इति स्मृतिवचनमस्तीति स्वयमेव तदुदाहरणम्‌ । 'बळित्था 
तद्वपुषेऽघायि दर्शत' इत्यादि ऋग्वेदगतमन्त्रस्य स्वकल्पितवाय्ववतारत्रयपरतया प्रदर्शनमित्यादि 
प्रामाणिकमर्यादोलङ्घनं भूयसा दृइयते । तथाऽपि 'युक्तियुक्तं वचो ग्राह्यं न तु पुरुषगौरवं' इतिन्यायेन 
तन्मतं श्रद्दधीमहि । यदि तत्रोपपन्नं किञ्चिदाकलयेम । न त्वेवम्‌ । प्रायेण हि तन्मते स्वमात्रहृदयारूढानि 
वचनान्येवोपजीव्यानि न तु न्यायाः । ये तु न्यायाः प्रदर्रितास्तेऽप्यत्यन्तशिथिला एव क्कचिदाश्रिताः 
ूर्वमीमांसकमर्यादाऽप्यसामञ्जस्येंनैव नीता प्रायेणासाधुभिरेव ाब्दैर्व्यवहारः क्लोकरचनायामन्वया- 
सम्भवो वृत्तान्यथाभावश्चाधिकः ॥ सर्वमेतत्‌ तदीयभाष्यानुव्याख्यानभारततात्पर्यसङ्गहादिदशिनां 
स्पष्टम्‌ । (स्पष्टमेव) । तस्मादेवम्भूतं मतमनुपादेयमिति (अनुपादेयमेवेति) (चेत्‌) । 

अत्रोच्यते । न तावदप्रसिद्धश्रुत्युदाहरणं दोषः । श्रौतस्मार्तकर्मविधायकानां तत्तन्मन्त्राणां च 
खिलानामेव श्रुतीनां प्रायेणापस्तम्बादिभिः स्वस्वसूत्रेषूदाहरणात्‌ ॥ ऋषित्वादेव खिलश्रुत्युदाहरणं 
तेषामुपपद्यत इति चेत्‌ । का तत्र श्रद्धा ? न हि ऋषित्वं नाम जातिरस्ति । त्रिकालदर्रित्वस्यैव 
तत्त्वात्‌ । कल्पाध्यायी ऋषिरिति तन्निर्वचनाञ्च । त्रिकालदर्रित्वं कल्पाध्ययनं चार्वाचीनेषु न 
सम्भवतीति चेत्‌ । अयमपि कश्चन ते व्यामोहः । कालत्रयवृत्तान्तदर्शिनां साङ्गसकलवेदाध्यायिनां च 
भट्टपादप्रभुतीनां बहुलमुपलम्भात्‌ । कथमन्यथा भवत्कूटस्थानां सङ्करादीनां सर्व॑ज्ञत्वादिकमङ्गीकुरुषे । 
ग्रन्थप्रणयनादिमहाकार्यदर्हानात्‌ तेषां सर्वज्ञत्वमङ्गीकुर्म इति चेत्‌ । किं प्रकृतेऽपि 'दण्डवारितम्‌ । 
नन्वस्मदीयग्रन्धप्रवृत्ताविव त्वदीयप्रवृत्तेन (त्वदीयग्रन्थ) तत्त्वज्ञानमूलत्वं किन्तु मोहादिमूलत्वमिति 
चेत्‌ । कथमेतदवधारित देवानां प्रियेण त्वया । प्रत्युत 'मायावादमसच्छास्र प्रच्छन्नं बौद्धमुच्यते । मयैव 
कथितं देवि कलौ ब्रा्मणरूपिणे'ति पाद्मवचनेन त्वन्मतस्यैव प्रच्छन्नबौद्धत्वमुच्यते । चतुर्भिः सहितः 
शिष्यैः सङ्करोऽवतरिष्यति । सहस्रे द्विदातोत्तर इति त्वदुदाहृतवचनं च विप्रलिप्सामूलत्वेऽप्युपपन्नमिति 
न तद्वलेन त्वन्मतस्य प्रेक्षावदुपादेयत्वम्‌ । किञ्चास्मद्गन्थप्रवृत्तेः शिष्यानुग्रहैकप्रयोजनत्वं, त्वन्मतस्य च 
मोहशास्रत्वं पुराणेषु स्पष्टमेवोच्यते । (स्पष्टमेवावेद्यते) । तथा कूर्मपुराणे श्रीमृष्णमाहात्म्ये पञ्चमेऽध्याये 
निमिवामदेवसंवादे श्रुतः । 

१. पठमाठरकौण्ठरव्यकौण्डिन्यमाण्डव्यमार्कण्डेयमौद्रल्यसौत्राणसौकरायण - इति पा.) 
२. भविष्यत्पर्ववचनानि - इति पा.) २. न दण्डवारितम्‌ - इति पा.) 

श्रीसूत उबाच--- 
पुरा भागीरथीतीरे निमिशपृष्ठवान्मुनिम्‌ । 
नष्टा भागवता धर्माः सच्छास्त्राणि कली युगे ॥ १॥ 
इति श्रुतं मया पूर्व तीर्थयात्राप्रसङ्गतः । 
कथ नष्टा भविष्यन्ति पुनः स्थास्यन्ति वै कथम्‌ ॥ २॥ 


बद विद्वन्‌ महाबाहो कश्चोद्धारं करिष्यति । 


श्रीवामदेव उवाच-- 

चतुस्सहस्रे द्विशते गते सौगन्धिके वने ॥ ३॥ 
निहता भीमसेनेन द्वापरान्ते नृपोत्तम । 
'सौगन्धिकार्थ निहता ये च क्रोधवरा: खला: ॥४॥ 
रुद्रेण निहता ये च त्रैपुराश्च कली युगे । 
चतुस्सहस्रेऽष्टशाते गते मणिमदादयः ॥ ५ ॥ 
जनिष्यन्ति ब्रह्मयोनी देत्या: सद्धर्मदूषका: । 
मिथ्याबादमसच्छास्त्रं करिष्यन्ति कली युगे । 
कलापयिष्यन्ति सच्छास्त्र सच्छास्त्रपरिपन्थिनः ।॥ ६ ॥ 
एवं धर्मेषु नष्टेषु शास्त्रेषु च कलो युगे । 
देवैर्विज्ञापितो विष्णुर्वायुमाज्ञापयिष्यति ॥७॥ 
रउद्धरस्व महाबाहो मम धर्मान्‌ सनातनान्‌। 
इत्याज्ञसो भगवता कलो वायुर्भविष्यति ॥८॥ 
“मध्वनामा यतिरसौ सच्छास्त्राणि करिष्यति । 
गीतायाश्चोपनिषदां भाष्याणि च करिष्यति ॥ ९॥ 

१. सौगन्धिकार्थे निहतास्ते दैत्यप्रवरा खलाः । २. दृषयिष्यन्ति सद्धर्मान्‌ 


३. उद्धर त्व ४. मध्वनाग्ना । 

निरसिष्यति पाषण्डान्‌ दुःशास्त्राणि महामतिः । 
स्थापयिष्यति सद्धर्मान्‌ सच्छार्त्रं व्याकरिष्यति ॥ १०॥ 


श्रोष्यन्ति मुनयः सर्वे शुकाद्या देवरूपिणः ॥ ११॥ इति ॥ 
तथा *अलकापुरीमाहात्म्ये-- 


कली तु पापभूयिष्ठे मिथ्याज्ञानपरायणाः। 
दूषयिष्यन्ति सद्धर्मान्‌ सच्छास्त्राणि कली पुनः ॥१२॥ 


उद्धरिष्यति सच्छास्त्र कश्चित्कालान्तरे यतिः । 
राजद्वार समाश्रित्य पाषण्डान्निरसिष्यति ॥ १३॥ 


व्याकरिष्यति सच्छारत्र देवब्राह्मणतर्पक ॥ इत्यादि । 


तथा स्कान्दपुराणे श्रीमुष्णमाहात्म्ये (विष्णुमाहात्म्ये) नवमेऽध्याये 


कली पाषण्डभूयिष्ठे धर्मलेराविवर्जिति ॥१॥ 
वैवस्वतेऽन्तरे प्रासे त्वष्टाविंरी कली युगे । 

त्रैपुरा भारते युद्धे निहता राक्षसा भुवि ॥२॥ 
यदा प्रवर्तयिष्यन्ति मार्ग पाषण्डगोचरम्‌। 

तदा सम्प्रार्थितो देवैर्भगवान्‌ हरिरीश्वरः ॥३॥ 
तत्कर्मदक्ष' विनतं मातरिश्वानमादिशात्‌। 

वायुस्तु यतिरूपेण जनिष्यति कली युगे ॥४॥ 
स दशप्रमतिर्भूत्वा कलौ धर्मान्‌ वदिष्यति । 

वक्त्वा सच्छार्त्रसन्दर्भ स्थापयिष्यति सत्पथम्‌ ॥५॥ 


एवमेव महादेवि नारायणपरायणाः । 
काले काले भविष्यन्ति तत्र तत्र महाव्रता: ॥६॥ 


१. तत्रैव कौर्मे । कनकपुरी इति - पा० । २. तत्कर्मकरणे दक्षं ।) 


३. हत्वाऽसच्छासतरसन्दर्भ - इति पा.) 

ताम्रपर्णी नदी यत्र कृतमाला पयस्चिनी । 
कावेरी च महापुण्या तथा दुरधापगा नदी ॥ ७॥ 
'एतन्मध्यप्रदेरीषु धर्मः पादेन तिष्ठति । 
म्ळेच्छाक्रान्तं भवेदन्यद्भतळ तु कलौ युगे ॥८॥ 
कली पाषण्डभूयिष्ठ पुण्यक्षेत्रं भविष्यति । 
न च विष्णुकथा क्कापि नापि वैष्णवपद्धतिः ॥९॥ 
आक्रान्तेषु च देरीषु म्लेच्छरूपेश्च राक्षसैः । 
द्राविडेषु च देशेषु धर्मः `स्थास्यति पादतः ॥ १०॥ 
पश्चद्राविडगो धर्मा मोक्षहेतुर्भविष्यति । 
यदा यदा हि धर्मस्य रळानिर्भवति पार्वति ॥ ११॥ 
अवतीर्य तदा विष्णुर्धर्मगोस्ता स्वयं हरिः । 
सम्प्रदायेषु नष्टेषु सर्वधर्म लयं गते ॥ १२॥ 
विष्णोरनुज्ञया भक्ताः कलौ धर्मप्रवर्तकाः । 
एव भागवता धर्मा भविष्यन्ति युगे युगे ॥ १३॥ इत्यादि । 
तथा ब्रह्मपुराणे क्षेत्रकाण्डे वेङ्कटगिरिमाहात्म्ये तृतीयेऽध्याये शङ्खघलिखितसंवादे-- 

त्वं चापि गच्छ शैलेन्द्र पूर्व स्वर्णमुखीतटे । 
यत्र ब्रह्मरिला नाम सरिन्मध्ये च वर्तते ॥ १॥ 
अगस्त्यतपसा पश्चाद्र्यासान्निध्यमत्र वै । 
पादा ईशानविष्ण्वादिदेवाना तत्र सन्ति हि ॥ २॥ 
यतिरूपो मातरिश्वाऽ*ष्टाविशातितमे कलौ । 
“अवतीर्य वसत्यत्र 'मध्वनामा वर विभुम्‌ ॥ ३॥ 

१. एतासां मध्यदेशेषु । २. धर्मः पादेन तिष्ठति । ३. सरिन्मध्येऽवतिष्ठते - इति पा०) । 


४. त्वष्टार्विशातिमे - इति पा० । ५. यजत्ययं । ६. मध्वनाम्ना परं विभुम्‌ - इति पा०) 

'अवाप तपसा पुण्य: प्रीत्या चागस्त्ययोगिन: । 
तत्स्थापितालये पुण्ये चातुर्मास्य करिष्यति ॥४॥ 
शुक: श्रोष्यति सच्छारञ्रं पद्मतीर्थादिहागतः' इति ॥ 
तस्मादापस्तम्बाद्युदाहृतश्रुतिवदस्मदाचार्योदाहृतश्रुतयोऽपि प्रेक्षावदुपादेया: श्रुतित्वेन सर्वज्ञ- 
दृष्टत्वात्‌ । तथा च स्मृतिः । विंशलक्षणतो अनूनस्तपस्वी बहुवेदवित्‌ । वेद इत्येव यं पश्येत्स वेदो 
ज्ञानदर्शनादि'ति ब्रह्माण्डे । अन्येरदृष्टा: श्रुतयस्त्वदीयै: कथं दृष्टा इत्येतदप्यापातरमणीयम्‌ । न हि येन 
यन्न दृश्यते तदन्येनापि न द्रष्टव्यमित्यस्ति । अन्यैरदृष्टाना खिलवाक्यानामापस्तम्बादिभिरेव दृष्टत्वात्‌ । 
किञ्चास्मदाचायोदाह्ृतश्रुतयः सर्वक्ञैरन्यैदृष्टाः सन्तु नाम । न च तासामन्यदृष्टत्वे क्कचिदुदाहरणमपि 
स्यादिति युक्तम्‌ । तत्र तेषामौदासीन्यसम्भवात्‌ । नन्वेवं केनचित्स्वमनीषया वैदिकविरुद्ध*धर्मान्तरं 
परिकल्प्य तत्र प्रमाणत्वेन वेद वाक्यकल्पनमपि कर्तु शक्यमिति धर्मव्यवस्थितिरव्यवस्थितेव स्यादिति 
चेन्न । *अस्मदाचार्योदाहृतानां प्रत्यक्षश्रुतिसमानशीलत्वेनाविरोधितया घर्मव्यवस्थासम्भवात्‌ । उदा- 
हृतपुराणवचनानुसारेण धर्मस्थापकतया प्रतिपन्नत्वेन परमाप्तस्यास्मदाचार्यस्य श्रुतिवाक्यपरिकल्पना- 
योगाच । अनाप्तानां तत्परिकल्पनस्य धर्मव्यवस्थाभञ्जकत्वाच्च । तस्मात्कल्पसूत्रेष्विव भाष्येष्वपि 
खिलश्रुत्युदाहरणं न दोषाय । 
किञ्च पूर्वमीमांसाया तत्र तत्रोर्ज पशूनाप्तोत्यूजीवरुध्या इत्यादिखिलश्रुतय एवोदाहृताः इति 
नास्माकमेव खिलश्रुत्युदाहरणं दोषः । किञ्च सङ्करभाष्ये । अत एव चोपमा सूर्यकादिवदिति सूत्रे यथा 
ह्ययं ज्योतिरात्मा विवस्वानित्यादिखिलश्रुतिरेवोदाहृताः । सङ्करभाष्ये सम्भृत्यधिकरणेऽपि ब्रह्म 
ज्येष्ठावीर्यासम्भृतानि ब्रह्माग्रे ज्येष्ठदिवमाततान' इति रामायणीयखिलश्रुतिरेवोदाहृतेत्यपि द्रष्टव्यम्‌ ॥ 
एवं रामानुजभाष्येऽपि । “३+ ज्योतिश्चरणाभिधानादि' त्यधिकरणे इन्द्रः शचीपतिर्बलेन पीडितो दुश्चवनो 
वषा समुत्ससार ही'ति खिलैव चतुष्पाद्रायत्र्युदाहृता । तथा श्रीकण्ठभाष्येऽपि । यश्चण्डालः शिव इति 
वाचं वदेत्तेन* सह संवसेत्‌ । तेन सह संवसेत्‌ तेन सह भुञ्जीतेत्यादिखिलश्रुतिरेवोदाहृता । ननु भाष्यान्तरे 
क्वचिदेव खिलश्रुत्युदाहरणं त्वद्भाष्ये तु सर्वत्रेति चेत्‌ । को विशेषः । एकस्य खिल- 
श्रुत्युदाहरणस्यादोषत्वे बहुनामपि तदुदाहरणानामदोषत्वात्‌ । किञ्च पठ्यमानश्रुतिव्यतिरेकेण खिलश्रुतय 
एव न सन्तीति किं त्वदभिप्रायः । किंवाऽस्मदाचायौदाहृतास्ता न भवन्तीति । नाद्यः । 
१. तत्रैव तपसा पुण्ये । २. योगतः - इति पा० । ३. मार्गान्तरं - इति पा० । 


४. उदाहृतश्रुतीनां - इति पा० । ५. त्वयैवोदाहृताः इति पा. । 
६. इदमुपलक्षणम्‌ । ७. अनेन - इति पा० । 

कल्पसूत्रकारैर्भाष्यान्तरकारैश्चः तथाविधश्रुतीनामुदाहृतत्वात्‌ । कल्पसूत्रव्याख्यातृभिः खिलाखिल- 
श्रुतिबिभागस्य तत्र तत्र दर्शितत्वात्‌ । एकैकवेदस्यानेकशाखात्मकत्वश्रवणात्‌ । कतिपयानामेव 
शाखानामिदानीमधीयमानत्वाच्च । न द्वितीयः । अन्योदाहृतखिलश्रुतिष्वपि तथा वक्तुं शक्यत्वेन 
खिलश्रुतित्वनिर्णयाभावप्रसङ्गात्‌ । तासामभियुक्तोदाहृतत्वेन तथात्वनिर्णयश्चेत्‌ । अस्मदीयोदा- 
हृतानामपि तथात्वनिर्णयोपपत्तेः । न हि त्वदभिमत एवाभियुक्तो नास्मदीय इति वक्तुं शक्यम्‌ । 
यथोक्तेराग्रहमूळत्वात्‌\ । वैपरीत्यस्यापि सुवचत्वात्‌ च । पुराणवचनानुसारेणास्मदीयाचार्यस्यैवा- 
भियुक्ततमत्वाच्चेति यत्किञ्चिदेतत्‌ एतेन पञ्चरात्रसंहितोदाहरणमपि व्याख्यातम्‌ । संहितानुक्रम- 
णिकायामस्मदाचार्योदाहृतसंहितानामनुक्रान्तत्वेन तथात्वोक्तेरज्ञानमूलत्वात्‌ः । एतेनानन्दतीथीये तु 
योजने प्रायः सर्वत्रैव प्रकारभेदः सोऽप्यन्येषामसम्प्रतिपन्नः । स्वमात्रकल्पितश्चेति निरस्तम्‌ । प्रकार- 
भेदेनैव दर्दनान्तरत्वस्य निर्वाह्यत्वात्‌ । अन्यस्यासम्प्रतिपत्तेः । स्वमात्रकल्पितत्वस्य च सर्वमत- 
साधारण्यात्स्वस्वाभिमतप्रमेयमात्रे सर्वसम्प्रतिपत्ते्वक्तुमराक्यत्वाच्च । पएतेनाप्रसिद्भश्रुत्युदाहरण 
प्रसक्तस्वानाप्तत्वराङ्कापरिहाराय स्वयं वायोस्तृतीयावतार इत्युद्धोषः कुतः तत्र च श्रुतिस्मृत्युदा- 
हरणमित्यादि प्रामाणिकमर्यादळङ्घनं भूयसा दृरयत इति निरस्तम्‌ । अस्मदाचार्यस्य परमाप्तत्वस्योप- 
पादितत्वात्‌ । शिष्यानुजिघुक्षया स्वमाहात्म्यवर्णनोपपत्तेश्च अन्यथा “को ह्यन्यः पुण्डरीकाक्षान्महा- 
भारतकृद्भवेदि त्यतो” महाभारतकर्तुरव्यासस्य नारायणांरात्वं न सिद्धयेत्‌ । मध्वाचार्याणां वाय्वव- 
ताररूपत्वं च श्र्रीवेङ्कटगिरिमाहात्म्यादिष्वनेकत्र स्पष्टमेवोक्तमिति तदवलोकिनां नेवंविधराङ्का- 
पिझाचादिकावग्रहः* । अतः पुराणवचनानुसारेण ऋरवेदमन्त्रस्य तत्परत्वं युक्तम्‌ । 'इतिहासपुराणाभ्यां 
वेदं समुपबृंहयेदि”ति स्मृतेः । अनादिभूतस्य वेदस्येदानीतनार्थपरत्वं च कथमिति शङ्का च 
वेदार्थानमिज्ञकृतैवेति नास्माभिः प्रतिसमाधेया । एतेन प्रायेण हि तन्मते स्वमात्रहृदयारूढानि 
वचनान्येवोपजीव्यानि न तु न्यायाः । ये तु न्यायाः प्रदर्शितास्तेऽप्यत्यन्तशिथिला एव क्कचिदाश्रिताः 
ूर्वमीमांसकमर्यादाऽप्यसामञ्जस्येनेव नीतेति निरस्तम्‌ । पुराणस्य वेदोपबृहणतया तदनुसारेणापि 
वेदार्थस्य निर्णेयत्वात्‌ । अत एव ब्रह्ममीमांसायां तत्र तत्र ७» स्मृतेश्च’ ३ अपि स्मर्यते’ इत्यादिना 
पुराणवचनान्येवोदाह्वियन्ते । अस्मदाचायोदाहृतवचनानि स्वमात्रह्ृदयस्यारूढानीति वदन्‌ कूपमण्डू- 
कायते । अस्मदाचार्यप्रदर्दितन्यायानामेवातिदाढर्यं न परप्रदर्दितानाम्‌ । मीमांसकमर्यादासामअस्यं* 


१. भाष्यकारैश्च - इति पा० । २. आग्रहमात्रमूलत्वात्‌ - इति पा० । 
३ . अज्ञानमात्रमूलत्वात्‌ - इति पा० । ४. अन्य सम्प्रतिपत्तेः - इति पा० । 
५. इत्यादौ - इति पा० । ६. पिशाचिकावकाइाः - इति पा० । 


७. पूर्वमीमांसकमर्यादा - इति पा० । 

चास्मन्मत एव । तच्च तात्पर्यचन्द्रिकावलोकिनां स्पष्टम्‌ । अत्रापि स्पष्टीकरिष्यते । एतेनासाधुभिरेव 
ठाब्दैर्व्यवहार: श्वोकरचनायामन्वयासम्भवो वृत्तान्यथाभावश्वादिक इति निरस्तम्‌ । व्याकरणान्तर- 
परिगृहीतत्वेन तेषामपि साधुत्वोपपत्तेः । श्रुतिस्मृतिपुराणाभ्यासपाटवेनाचार्यैस्तथा व्यवहृततया तथा- 
व्यवहारस्य श्रुतिस्मृतिपुराणादिगतछान्दसराब्दानुकरणत्वेनादोषत्वात्‌ । लोकदृष्ट्या तथाव्यवहारस्या- 
चार्यैरकृतत्वात्‌ । “त्रियम्बकं संयमिनं ददरीत्यादिषु कालिदासादेरपि तथाव्यवहारदर्दानाच्च । अत एव 
वृत्तान्यथाभावोऽपि व्याख्यातः” । न वैकेनाक्षरेण छन्दांसि वियन्ति न द्वाभ्यामित्यादिश्रुत्या तस्या- 
दोषत्वप्रतिपादनात्‌ । अन्वयासम्भवोक्तिश्चाज्ञानमूलैव । सूत्रेष्विव भाष्ये'ऽप्यध्याहारानुषङ्गादिना विव- 
क्षितान्वयस्य वक्तव्यत्वादिति यत्किञ्चिदेतत्‌ । तस्मादानन्दतीथीयमतमेव प्रेक्षावदुपेयमिति स्थितम्‌ ॥ 

नन्विदमनुपपन्नम्‌ । त्वन्मते सर्वत्र तत्तत्पूर्वपक्षसिद्धान्तानामनुपपन्नत्वात्‌ । तत्र प्रथमाधिकरण- 
ूर्वपक्षस्तावदनुपपन्नः । तथा हि । ब्रह्ममीमांसादास्रं नारम्भणीयम्‌ । निर्विषयत्वात्‌ । न तावदस्य 
निर्विरीषं ब्रह्म विषयः । तत्र मानाभावात्‌ । वेदान्तानां निविरीषजीवस्वरूपमात्रपरत्वात्‌ (विषयत्वात्‌ इति 
पा.) न च जीव एव ब्रह्मेति स एव तस्य विषयः । तस्य स्वप्रकादात्वेन अहमिति सर्वानुभव- 
सिद्धत्वात्‌ । निर्विरोषे च तत्र निरूपणीयानां धर्माणामभावादिति निर्विरोषजीवस्य ब्रह्मणः 
्रुत्यन्तरनिरूप्यत्वमङ्गीकृत्य दास्जनिरूप्यत्वासम्भवपूर्वपक्षं गुरूणां प्रणतिपरम्पराविषये'ः तच्छि- 
घ्योदितस्वप्रणामानह॑त्ववादमनुकरोतीति चेन्न । अनुक्तोपलम्भात्‌ । न ह्मस्माभिर्वेदान्तानां निर्विशेष- 
जीवस्वरूपपरत्वेऽप्यनधिगतार्थत्वेन प्रामाण्यमङ्गीकृत्यन्रह्ममीमांसाझास्रस्याधिगतार्थत्वेनानारम्भपूर्व- 
पक्षः क्रियते । किन्तु श्रुतिस्मृतीनां तदुपकरणीभूतब्रह्ममीमांसायाश्च निश्चितार्थतया प्रेक्षावद्नुपादेयत्व- 
रूपमनारम्भणीयत्वमिति सन्दिगधविपर्यस्तान्यतरं प्रत्येव शास्रस्य प्रवर्तनीयत्वात्‌ । तदुक्तं माया- 
वादखण्डनटीकायाम्‌ । परब्रह्म प्रतिपादयितुं सकलश्रुतिस्मृतीनां तदुपकारिणीभूतब्रह्ममीमांसायाश्च 
प्रवृत्तिरिति तत्त्वमिति । उक्तं च चन्द्रिकायाम्‌ । यथार्थवादाधिकरण इत्यारभ्य तथेहापि स्वतःसिद्ध- 
प्रत्यगात्मानुवादका वेदान्ता न विचार्या इति । एतेन प्रमाणरिखामणयो हि वेदान्ता नितान्त- 
मनधिगतार्थमन्विच्छन्ति । पौरुषेयाणि तु आास्राण्युपायान्तरेणावगन्तु राक्येष्वर्थेषु श्रोतुबुद्धिसौकर्यार्थ 
प्रवर्तमानानि स्वोक्तमर्थमपि, अविस्मरणार्थमाम्रेडयन्ति न तथाऽनधिगतार्थव्यसनितामनुभवन्ति । तथा 
च ब्रह्ममीमांसाया निश्चितार्थत्वेऽपि प्रेक्षावदुपादेयत्वमेवेति न पूर्वपक्षावकाश इति निरस्तम्‌ । वेदानां 
प्रमाणदिखामणित्वेऽप्यनधिगतार्थकत्वनियमाभावस्य वक्ष्यमाणत्वात्‌ । विचारशास्रस्य सन्दिघ- 
विषयावझ्यकत्वस्य नैय्यत्याच । अहमहमिति सर्वदैव प्रकाशमाने निर्विरोषजीवस्वरूपे कस्याप्य- 
विस्मरणाप्रसत्तया त्वदुक्तरीत्या मीमांसाइास्रस्यारम्भणीयत्वोपपादनायोगाचच । 


१. भाष्येष्वपि - इति पा० । २. 'महापुरुवे' इति अधिकः पाठः । ३. वेदान्तानां इति पा० । 

एतेनैव यदि वेदा अपि स्वप्रकादाजीवस्वरूपमात्रे कर्तृत्वभोक्तुत्वादिरहिततया कर्मरोषतां 
प्रतिपद्यमाने स्वातन्त्र्येण पर्यवस्यन्ति तदा शास्रस्य तत्र पर्यवसाने काऽनुपपत्तिरिति निरस्तम्‌ । 
कर्तृत्वभोक्तृत्वाद्युपहिततया कर्मरीषतां प्रतिपद्यमानस्याहंधीसिद्धस्य जीवस्यैव पूर्वपक्षिणा श्रुतिमीमां- 
सारूप'झास्रविषयत्वमापाद्य तदनारम्भणीयत्वस्यैवोक्तत्वात्‌ । स्वप्रकाहाजीवस्वरूपमात्रे कर्तृत्व- 
भोक्तुत्वादिरहिततया कर्मरोषतामप्रतिपद्यमाने पूर्वपक्षिणा वेदानां पर्यवसानानभ्यमुपगमात्‌ । शास्र- 
प्रत्यक्षविषयात्मद्वैविध्यस्य पूर्वपक्ष्यनभिमतत्वात्‌ । 

ननु पूर्वपक्षे जीवस्य निर्विरोषत्वाभ्युपगमेन तस्याहन्धीसिद्धत्वोत्तयनुपपत्तिः । कर्तृत्वादिविरो- 
षवत्तयैव तस्य भासमानत्वात्‌ । ततश्च कर्मरोषतामप्रतिपद्यमानं प्रत्यक्षा्यसिद्ध वेदान्तप्रतिपाद्य 
निर्विरोषजीवस्वरूपं पूर्वपक्षिणाऽङ्गीकार्यमिति चेन्न । पूर्वपक्षे जीवनिर्विरोषत्वोक्तेः । तत्र प्रत्यक्षादिना 
प्रतीयमाना विशेषाः कल्पिता न मुमुक्षुज्ञेया इत्येवम्परत्वात्‌ । तदुक्तं चन्द्रिकायाम्‌ । अन्यस्य च 
सत्यस्य चाभावादिति । प्रत्यक्षसिद्धकर्तृत्वभोक्तृत्वसुखदुःखाद्यतिरिक्तविदीषाभावाभिप्रायत्वोपपत्तेश्च । 
न चेवं पूर्वपक्षे श्रुतीनां प्रत्यक्षसिद्धार्थानुवादित्वं स्यादिति वाच्यम्‌ । इष्टापादनात्‌ । तदुक्तं 
चन्द्रिकायाम्‌ । शुद्धचैतन्यमात्रबोधने श्रुतेरनुवादकत्वं च वायुर्वैक्षेपिष्ठादिवाक्यवद्विद्वद्वाक्यवच्च 
न्यायप्राप्तत्वात्सत्यमिति । 

नन्वेवं पूर्वपक्षिणामप्रमाणभूतवेदान्तवाक्यगतिर्नोपपादनीयेति चेत्‌ । इष्टत्वात्‌ । अत एव 
चन्द्रिकायां 'यद्वा अप्रमाणभूतवेदान्तवाक्यगतिर्न* पूर्वपक्षिणा वाच्या । तदाच्छादनेन तत्प्रवृत्तेरिति 
कञ्चन पक्षमुपन्यस्य यद्वा स्वर्गकामाधिकरणपूर्वपक्षे विश्वजिदधिकरणपूर्वपक्षे च फलालाभेन नियो- 
ज्याभावेन च स्वर्गकामो यजेत विश्वजिता यजेतेत्यादिवाक्यमिवोक्तरीत्या विषयाद्यभावेनोपपत्ति- 
विरोधात्‌ तद्विजिज्ञासस्वेत्यादिकमप्रमाणमिति पक्षान्तरमुपन्यस्तं, तस्मात्पूर्वपक्षे वेदाप्रामाण्याभ्युप- 
गमेऽपि न काप्यनुपपत्तिः । 

एतेन ब्रह्मतर्केऽधिकृत एव ब्रह्ममीमांसायामधिक्रियत इति त्वन्मतम्‌ । 'प्रमाणन्यायमीमांसा 
क्रियते तर्कशास्रतः । मानन्यायैस्तु तत्सिद्धैमीमांसामेयशोधनमिति वदता त्वया ब्रह्मतर्कस्य ब्रह्म 
मीमांसा प्रत्यङ्गत्वाभ्युपगमात्‌ । तत्र च वेदप्रामाण्यं सिद्धमेवे'ति कथमप्रामाण्याभ्युपगमेन पूर्वः पक्षः । 
न हि सिद्धप्रमाणभावानां वेदवाक्यानामनधिगतार्थपर्ययसानविरोधी क्कचिदपि वाक्यस्वारस्यानुरोधो 
अस्ति । त्रेधा तण्डुलान्विभजेत्‌ सृष्टीः उपदधाति कपालेषु ख्रपयतीत्यादिषु तत्तत्स्वारस्योपस्थिता- 

४. वेदवाक्यगतिः - इति पा०) 

नप्यन्यतः प्राप्तिमतोऽर्थान्‌ परित्यज्य लक्षणया प्रत्यक्षविध्यन्तरद्वारा कल्प्यविध्यन्तरद्वारा वाऽनघिगतार्थे 
पर्यवसानस्याङ्गीकृतत्वात्‌ । विश्वजित्स्वर्गकामाधिकरणपूर्वपक्षयोरपि नानघिगतार्थत्वरूपप्रामाण्यत्यागः 
किन्तु फलालाभादनुष्ठानालाभमात्रम्‌ । उक्तं हि तन्त्ररत्ने स्वर्गकामाधिकरणपूर्वपक्षे । नन्वेवमप्रामाण्यंः 
स्यात्‌ । न गम्यमाने प्रवर्तनामात्रेः प्रमाणमेव । न हि पुरुषप्रवृत््यधीनं वेदप्रामाण्यं तर्हि हि तथा 
स्यात्‌ । अतः प्रमाणभूतवचनविहितस्यानुष्ठानम्‌ । अनुष्ठानायत्तं च वेदप्रामाण्यमितीतरेतराश्रयापातः 
इति तस्मात्पूर्वपक्षिणा वेदान्तानां ब्रह्मतर्कसिद्धप्रामाण्याविधाताय निर्विरोषजीवविषयत्वेऽपि नानधि- 
गतार्थत्वमद्वैतिवत्समर्थनीयम्‌ । तद्विलक्षणसगुणविषयत्वं वाऽङ्गीकरणीयमिति । उभयथाऽपि शास्रस्य 
न *निर्विषयत्वराङ्कावकारा इति निरस्तम्‌ । वेदप्रामाण्यस्य सिद्धत्वेऽपि तदाच्छादनेन पूर्वपक्षप्रवृत्ति- 
सम्भवात्‌ । तदुक्तं चन्द्रिकायाम्‌ । प्रमाणभूतवेदान्तवाक्यगतिर्नं पूर्वपक्षिणा वाच्या । तदाच्छादनेन 
ूर्वपक्षप्रवृत्तरेति । न चेवं पूर्वपक्षोऽत्यन्तं मृदुरिति युक्तम्‌ । पूवोत्तरतन्त्रयोस्तत्र तत्र कृत्वा 
चिन्तयाऽधिकरणप्रवृत्तेः सर्वसम्प्रतिपन्नत्वात्‌ । न ह्याच्छादना*तिरेकेण कृत्वा चिन्ता नामास्ति । 


ननु चन्द्रिकायां कथं तहिं श्रोतव्य इति विचारविधानम्‌ । न च तदाच्छादनेन पूर्वपक्षः । 
विचारविधायकवाक्यार्थनिर्णायकन्याय्युत्पादकस्याधिकरणस्य तदाच्छादनयोगादिति । आच्छादनेन 
ूर्वपक्षप्रवृत्तौ दूषणमभिधाय मन्तव्य इत्यादेः प्रकारान्तरेण विचारविधायकाक्षेपकरणेन तन््यायेन 
ब्रह्मतर्कवदसिद्धवेदप्रामाण्याच्छादनेन पूर्वपक्षप्रवृत्तिरिति वक्तुमनुचितमिति चेन्नः । तत्रोक्तबाधकस्या- 
त्राभावेनाच्छादनेन पूर्वपक्षप्रवृत्त्यङ्गीकारेण विरोधाभावात्‌ । यद्वा स्वारसिक एवाप्रामाण्यपूर्वपक्षः । 
'प्रमाणन्यायसच्छिक्षा* क्रियते तर्कशास्रतः । मानन्यायैस्तु तत्सिद्धवैर्मीमांसामेयशोधनमि'त्यनु- 
व्याख्यानोक्तिश्च मतान्तरमभिप्रेत्य । न चैवं प्रथमाधिकरणे वेदप्रामाण्योपपादकन्यायोऽपि निबद्धव्यः 
स्यादिति इाङ्कयम्‌ । विषयप्रयोजनसद्भावोपपत्तिसूचकातः शब्देनैव तथाविधन्यायस्यापि सूचनात्‌ । 
अत एव चन्द्रिकायाम्‌ 'अतो यथार्थबन्धस्ये' त्यनुव्याख्यानतात्पर्य“वर्णनावसरे । स्वप्रकाहाप्रत्यगर्था- 
भिन्नत्वा्न विषयत्वमिति प्रमेये आरोपिताकारहाङ्कानिरासयुक्तिस्तदतिरिक्ताः शब्दस्य न प्रामाण्यम्‌ । 
प्रामाण्येऽपि सिद्धार्थे न प्रामाण्यमित्यादिका प्रमाणे आरोपिताकारहाङ्कानिरासकयुक्तिरपिः' अतः 
शब्देनैव सूचिता । अपेक्षितादीषसूचकत्वादतः इाब्दस्येत्युत्तयेत्यादिना मीमांसाङ्गभूतब्रह्मतर्काख्य- 


१. प्रवृत्तिमात्रे - इति पा० । २. इतरेतराश्रयत्वप्रसङ्गः - इति पा०। ३. निर्विषयत्वावकाइा इति पा.। 
४. व्यतिरेकेण इति - पा० । ५. विचारविधिवाक्यार्थ - इति पा० । ६. वक्कुमनुचितमिति इति पा० । 
७. प्रमाणन्यायमीमांसा - इति पा.) ८. अनुव्याख्यानाद्यपद्यतात्पर्यं - इति पा० । 

९. तदतिरिक्त - इति पा० । १०. निरासकृद्युक्तिरपि - इति पा० । 

तर्कशास्रे सूत्रकृत्कृते प्रकृतजिज्ञासाकर्तव्यत्वोपयोगी युक्तिकलापोऽतः रान्दार्थः ॥ तर्कशाख्रस्य 
मीमांसाङ्गत्वं च तनिणीतस्वरूपसङ्कचाबलाबलादिभिः' प्रमाणैरिह मेयशोधनादिति मतान्तर'मुक्त- 
मित्यन्तेंनैतत्स्पष्टमेवोक्तम्‌ ॥ 


यद्वा ब्रह्मतर्के वेदप्रामाण्यस्य वेदप्रामाण्यं व्युत्पादितमित्यत्र न प्रमाणमस्ति सिद्धत्वेऽपि तत्र 
साधकन्यायोपमर्दनात्पूर्वपक्षप्रवृत्ति-रित्यस्तु । न हि पूर्वपक्षप्रवर्तको यावान्यायस्तावानपि 
ब्रह्मतर्कैऽप्युपपादनीय इत्यत्र प्रमाणमस्ति । प्रत्युत ''दाब्दजातस्य सर्वस्य यत्प्रमाणश्च निर्णय'' इति 
निर्णयमात्रस्य ब्रह्ममीमांसाधीनत्वमेवोक्तम्‌ ॥ अङ्गत्वं च यत्किञ्चित्तन्यायोपपादनेऽप्युपपन्नम्‌ । 


यद्वा ब्रह्मतर्कस्य इदार्नी खिळत्वेन सर्वाधिकारिसाधारण्येनाधिकारिविरोषाभिप्रायेण वा सर्वज्ञेन 
महर्षिणा ब्रह्ममीमांसायामेव प्रथमं वेदप्रामाण्यमाक्षिप्य समाधीयत इत्यस्तु । 


किञ्च पूर्वमीमांसायधिकरणपूर्वपक्षेऽप्ययं दोषः स्यात्‌ । तत्र ह्यघ्ययनस्य स्वर्गार्थित्वात्‌ सर्वस्यापि 
वेदस्य विषनिर्हरणादिमन्त्राणामिवान्यार्थं नीयमानत्वेनार्थविवक्षाग्राहकं प्रमाणं नास्तीत्यविवक्षिितार्थत्वं 
ूर्वपक्षितम्‌ । तच्च त्वदुक्तरीत्या विरुद्धम्‌ । तथा हि । अध्ययनेऽधिकृत एव धर्ममीमांसायामधिक्रियत 
इति वक्तव्यम्‌ । अध्ययनं च साङ्गस्वाध्यायविषयम्‌ । ब्राह्मणेन निष्कारणं षडङ्गवेदोऽध्येयो ज्ञेयश्चेति 
स्मरणात्‌ । वेदाङ्गत्वं च व्याकरणादीनाम्‌ । रक्षोहागमळध्वसन्देहाः प्रयोजनमिति महाभाष्योक्तरीत्या 
दृष्टार्थत्वेनैव निर्वाह्मं दृष्टे सम्भवत्यदुष्टकल्पनायोगात्‌ । एवञ्च वेदानां विवक्षषितार्थत्वस्याङ्गाध्ययन- 
्रृत्तिकाळ एव निश्चितार्थत्वादविवक्षितार्थत्वेन पूर्वपक्षोत्थानं त्वदुक्तरीत्या न सम्भवतीति । न च 
व्याकरणादीनां दृष्टार्थत्वनिश्चयस्य विचाराधीनत्वात्तदभावदशायां तत्र पूर्वपक्षप्रवृत्तिरित्यस्त्वित्युक्तम्‌ । 
ब्रह्मतर्के5प्येवं वक्तुं दाक्यतया वैषम्याभावात्‌ । वैपरीत्यस्यापि सुवचत्वात्‌ । 


किञ्चैवं वाचस्पतिपूर्वपक्षोऽप्यनुपपन्नः? स्यात्‌ । पूर्वमीमांसासिद्धस्यैव वेदप्रामाण्यस्य तत्राक्षिप्त- 
त्वात्‌ । इत्थं हि भामत्यां प्रथमाधिकरणपूर्वपक्षः प्रवर्तितः । यद्यपि स्वाध्यायाध्ययनविधिना स्वाध्याय- 
पद्वाच्यस्य वेदराशेः फलवदर्थावबोधपरतामापादयता कर्मविधिनिषेधानामिव वेदान्तानां स्वाध्याय- 
पदवाच्यानां फलवदर्थावबोधकत्वमापादितम्‌ । यद्यपि च विशिष्टस्तु वाक्यार्थं इति न्यायेन मन्त्राणा- 
मिव वेदान्तानामर्थपरत्वमौत्सर्गिकम्‌ । यद्यपि च वेदान्तेभ्यश्चैतन्यानन्दघनः कर्तृत्वभोक्तृत्वादिरहितो 
निष्प्रपञ्च एकः प्रत्यगात्माऽवगम्यते । तथाऽपि कर्तृत्वभोक्ृत्वदुःखरोकमयमात्मानमवगाहमानेनाहं- 


'१, बलाबलादिति - इति पा० । २. मेयझोधनादिनिमित्तान्तर - इति पा० । 
३. इति भागः क्चिद्वन्थे दृयते इति - पा०। 

प्रत्ययेन सन्देहबाधविरहिणा विरुद्धथमाना वेदान्ताः स्वार्थात्प्रच्युता वा जपमात्रोपयोगिनो वेत्यविव- 
क्षितस्वार्था: । तथा च तदर्थविचारात्मिका चतुर्लक्षणी मीमांसा नारब्धव्या । न च सार्वजनीनाह- 
मनुभवसिद्ध आत्मा सन्दिग्धो वा सप्रयोजनो वा येन जिज्ञास्यः सन्विचार प्रयुञ्जीतेति पूर्वः पक्ष 
इति ॥ छ ॥ न च त्वन्मते ब्रह्मतर्कस्येवास्मन्मते कर्ममीमांसाया ब्रह्ममीमांसा प्रत्यङ्गत्वाभावाद्वैषम्य- 
मिति वाच्यम्‌ । पूर्वमीमांसासिद्धन्यायोपजीवनेनेव झारीरकप्रवृत्तेरभ्युपगमेन वैषम्याभावात्‌ । अत एव 
साङ्करभाष्ये स्वतन्त्रस्य कर्तुरस्मरणादिति स्थिते वेदस्य नित्यत्वे देवादिव्यक्तिप्रभवाभ्युपगमेन तस्य 
विरोधमाराङ्कयातः प्रभवादिति परिहृत्येदानी तदेव नित्यत्वं स्थितं दृढयति इति अत एव च 
नित्यत्वमिति सूत्रमवतारितम्‌ । 

ननु भाष्ये पूर्वमीमांसासिद्धमेव वेदनित्यत्वं दृढीक्रियत इति नोक्तम्‌ । तत्र तथोक्तेः पूर्वसूत्रो- 
क्तार्थानुवादित्वेनाप्युपपत्तेरिति चेन्न । पूर्वसूत्रेषु वेदनित्यत्वं प्रति स्वतन्त्रकर्तृस्मरणादेः हेतुत्वेना- 
नुक्तत्वात्‌ । कर्मशब्दविरोधयोस्तत्र समाहितत्वाच । किञ्च भामत्यामस्मदुक्तप्रकारेणैव तद्वाष्यं स्पष्टमेव 
अवतारितम्‌ ॥ 

'ननु प्राच्यामेव मीमांसायां वेदस्य नित्यत्वं सिद्ध त्किं पुनः साध्यत’ इत्यत आह स्वतन्त्रस्य 
कर्तुरस्मरणादेव हि स्थिते वेदस्य नित्यत्वमितीति । तथैकात्मनः शरीरे भावादिति सूत्रव्याख्या- 
नावसरे “ननु शास्त्रप्रमुख एव प्रथमे पादे झाख्रफलोपभोगयोग्यस्य देहव्यतिरिक्तस्यात्मनोऽस्तित्वमुक्त 
सत्यमुक्तं भाष्यकृता न तु तत्रात्मास्तित्वे सूत्रमस्ति । इह तु स्वयमेव सूत्रकृता तदस्तित्वमाक्षेपपुर :सरं 
प्रतिष्ठापितम्‌ ।' इदमेवाकृष्याचार्येण शाबरस्वामिना प्रमाणलक्षणे वर्णितम्‌ । अत एव भगवता महर्षिणा 
प्रथमे तन्त्रे देहातिरिक्तात्मास्तित्वाभिधानप्रसक्तौ शारीरके वक्ष्याम इत्युद्धारः कृत इत्युक्तम्‌ । एवञ्च 
ूर्वमीमांसायां वेदप्रामाणस्य तद्विवक्षितार्थत्वस्य च सिद्धत्वेऽपि यथा त्वन्मते जिज्ञासाधिकरणपूर्वपक्ष - 
्रृत्तिस्तथाऽस्मन्मते ब्रह्मतर्के वेदप्रामाण्यादेः सिद्धत्वेऽपि तदाक्षेपेणाद्याधिकरणपूर्वपक्षप्रवृत्तिरुपपद्यते । 
अत एव पूर्वोत्तरमीमांसयोरेकशास्रत्वमते प्रमाणलक्षणे सकलवेदप्रामाण्यस्य सिद्धत्वेऽपि यथाधि- 
करणचतुष्टयेन प्रकारान्तरेण वेदप्रामाण्यमाक्षिप्य समाहितमित्युक्तम्‌ । यथाऽऽहुः । द्वाभ्यामादौ 
प्रतीतिप्रजननमुदितं सिद्धरूपे परसिमिन्द्वाभ्यां वैफल्यशाङ्का तदनु परिहृता शास्रतजन्यबुद्धयो: । आक्षिप्य 
स्थापनीयाः कतिचिदिह नयाः पूर्वकाण्डप्रणीता इति । 

नन्वेवं पूर्वतन्त्रे स्वर्गकामाधिकरणपूर्वपक्षे नन्वेवमप्रमाणं स्यान्नः गम्यमाने प्रवर्तनामात्रे 
प्रमाणमेवेति झाङ्कासमाधाने न कर्तव्ये स्याताम्‌ । तत्रापि सिद्धमेव वेदप्रामाण्यमाक्षिप्य समाधीयत 


१, प्रतिष्ठाप्यते - इति पा० । २. न वक्तव्ये इति पा० । 

इति वक्तुं दाक्यत्वात्‌ । न च तथोक्तं किन्तु तत्र नानधिगतार्थत्वरूपप्रामाण्यत्यागः किन्तु फला- 
भावादनुछानाभावमात्रमित्युक्तम्‌ । अतो ज्ञायते सिद्धस्यानपेक्षा इति । नैवं तत्र तथोक्तेः प्रकारा- 
न्तरेणाक्षेपसम्भवे सिद्धाक्षेपकरणायोगादित्येवम्परत्वात्‌ । तत्र सिद्धमेवाक्षिप्य समाधीयत इत्युक्तावपि 
दोषाभावाञ्च । चन्द्रिकायां फलालाभेन नियोज्याभावेन च स्वर्गकामो यजेत विश्वजिता यजेतेत्यादि- 
वाक्यमिवोक्तरीत्या विषयाद्यभावेनोपपत्तिविरोधात्‌ तद्विजिज्ञासस्स्वेत्यादिकमप्रमाणमिति विचार- 
विधायकवाक्यप्रामाण्याक्षेपेण पूर्वपक्षप्रवृत्तौ विश्वजित्स्वर्गकामादि वाक्यं दृष्टान्तत्वेनोपात्तम्‌ । न च 
अननुष्ठानलक्षणाप्रामाण्याभिप्रायेण तद्ृष्टान्तोक्तिः । विचारस्य तत्र स्वरूपेणैवाक्षेपात्‌ । दृष्टान्त- 
दार्टान्तिकयोँरैकरूप्यसम्भवे तद्वैरूप्याङ्गीकारायोगाच्च । न च दृष्टान्ते फलाभावेन नियोज्याभावेन 
चेत्युक्ततया दार्टान्तिके च विषयाद्यभावेनेत्युक्ततया वैरूप्यमङ्गीकर्तव्यमिति वाच्यम्‌ । तथात्वे 
ृष्टान्तोक्तेः दाब्दानुगममात्रत्वेन प्रतीतिविदोषकरत्वाभावप्रसङ्गात्‌ । तथाऽपि सिद्धस्याक्षेपो नेत्यस्या- 
सिद्धेश्च । अननुष्ठानलक्षणाप्रामाण्यनिराकरणस्यापि प्रमाणलक्षणसिद्धत्वादिति सिद्धस्य वेदप्रामाण्य- 
स्याक्षेपे न कश्चिद्दोषः । 


नन्वनधिगतार्थत्वळक्षणं वेदप्रामाण्यं तदैवाक्षेप्यं स्यात्‌ । यदि सिद्धप्रमाणभावानां देववाक्याना- 
मनधिगतार्थत्वपर्यवसानविरोधी क्वचिदपि वाक्यस्वारस्यानुरोधी स्यात्‌ । त्रेधा तण्डुलान्विभजेदि'- 
त्यादिषु तत्तत्स्वारस्योपस्थितानप्यन्यकृतप्राप्तिमतोऽर्थान्परित्यज्य लक्षणया प््रत्यक्षविघ्यन्तरद्वारा 
कल्प्यविध्यन्तरद्वारा वाऽनधिगत एवार्थ आक्षेपपर्यवसानस्याङ्गीकृतत्वादिति चेन्न । ‘अयमात्मा ब्रह्म 
एकमेवाद्वितीयमि' त्यादिवाक्यस्वारस्यानुरोधस्यैव सिद्धप्रमाणभावानां वेदवाक्यानामनधिगतार्थपर्यव- 
सानविरोधिनः सत्त्वात्‌ । त्रेधा तण्डुलान्विभजेदि'त्यादिषु स्वरसोपस्थितान्यप्राप्तार्थं परित्यज्य 
लक्षणादिनाऽनधिगतार्थपर्यवसानाङ्गीकारेऽपि प्रकृते तदाच्छादनेन पूर्वपक्षे प्रवृत्त्युपपत्तेः । न हि 
सर्वन्यायसामञ्जस्येन पूर्वपक्षप्रवृत्तिः । सिद्धान्तानुत्थानप्रसङ्गात्‌ । किन्तु किञ्चिन्यायसामञ्जस्येनेति 
न किञ्चिदनुपपन्नम्‌ । 


यद्वाऽस्मन्मते ब्रह्मतर्कसिद्ध वेदप्रामाण्यं नानधिगतार्थत्वरूपम्‌ । अनधिगतार्थगन्तु प्रमाणमिति 
लक्षणस्यास्मदीयैदूषितत्वात्‌ । द्वितीयादिबुद्धिप्रामाण्याङ्गीकाराचच । अत एवोक्तम्‌ । 'बहुप्रमाणसंवादश्च 
दारढ्यहेतुरि'ति किन्तु याथार्थ्यमात्रम्‌ । तच्चाधिगतविषयत्वेऽप्युपपन्नम्‌ । न च दाब्दस्यानधिगतार्थत्व- 
मावइयकम्‌ । सन्दिरधविपर्यस्तान्यतरं प्रत्येव तस्य सार्थकत्वादिति युक्तम्‌ । तस्य पुरुषप्रयोजन- 
पर्यवसायित्वरूप्रामाण्यप्रयोजकतया सर्वप्रमाणसाधारणप्रमापकत्वरूपप्रामाण्यं प्रत्यप्रयोजकत्वात्‌ । 
तादृशप्रामाण्यस्य पारिभाषिकत्वाच्च । न चैवमर्थेऽनुपळब्धे न तत्‌ प्रामाण्यमिति सूत्रविरोधः । तथा 

सौत्रोक्तेः प्रकृतघर्मविषयत्वेनाप्युपपन्नतयाऽसार्वत्रिकत्वात्‌ । न चैवमपि 'निर्दोषः शब्द आगम' इति 
त्वदुक्तिविरोधः । तत्र ज्ञातज्ञापकत्वस्यापि शब्ददोषत्वेन परिगणनादिति वाच्यम्‌ । तत्र तत्परिगणनस्य 
पुरुषप्रयोजनपर्यवसायित्वरूपप्रामाण्याभिप्रायत्वादिति न कश्चिद्दोषः । 


एतेन तस्माद्वेदान्ताना ब्रह्मतर्कसिद्धप्रामाण्याविघाताय निर्विरीषजीवविषयत्वेऽपि वाऽनधिगत- 
विषयत्वमद्वैतिवत्समर्थनीयं तद्विलक्षणसगुणविषयत्वं चाङ्गीकरणीयमित्युभयथाऽपि न निर्विषयत्व- 
शाङ्कावकाइा इत्युपसंहारोऽपि निरस्तः । उक्तरीत्या वेदप्रामाण्याक्षेपोपपत्तेः । अद्वैतिमते वेदान्ताना- 
मनधिगतविषयत्वस्य शक्रेणापि समर्थयितुमशक्यत्वाच्च । अत एवाभेदावलम्बनेन पूर्वपक्षप्रवृत्तौ 
भेदावलम्बनेनेव सिद्धान्तो भगवत्पादैरुक्तः । तस्माद्वेदान्तानामहंधीसिद्ध निर्विरोषजीवस्वरूपप्रति- 
पादनपरत्वमापाद्य पूर्वपक्षप्रवृत्तौ न काऽप्यनुपपत्तिः । 

ननु तथाऽपि त्वन्मते वेदान्तानां निर्विरोषजीवस्वरूपप्रतिपादकत्वमापाद्य पूर्वपक्षप्रवृत्ति- 
नोपपद्यते । तथा हि । इत्थं हि तव मतं सुखादिकं साक्षिवेद्यम्‌ । साक्षी च सर्वप्रमाणाधिको 
नित्यत्वेनाप्रामाण्यहेतुदोषजन्यत्वाभावात्‌ । इदं च साक्षिणो बलवत्त्वं तत्प्रमाणमीमांसारूपे ब्रह्मतर्क एव 
सिद्धम्‌ । अस्ति' अतोऽत्र साक्ष्यनुभवविरुद्धवेदान्तानां सुखदुःखादिबन्धरहितनिर्विरोषजीवस्वरूपमात्र- 
परत्वमपेक्ष्यः पूर्वपक्षप्रवर्तनं न युज्यते । 

किञ्च त्वदभिमतोपक्रमादिबलाबलानुसारी सर्ववेदान्तानामर्थश्च त्वन्मते न्यायानुसन्धानरूप- 
विचारात्प्रागेवावगन्तब्यः । तदेव च श्रवणम्‌ । तच्च यावदज्ञाननिवृत्त्येकस्मादेव गुरोः तदुत्तमम्‌ । गुरु- 
लाभे बहुभ्यो गुरुभ्यो वा सम्यगावर्तनीयम्‌ । तथा च सकलवेदवाक्यानां जीवभिन्नसगुणब्रह्मपरत्वमेव 
बोधयतां स्वाप्तानां गुरूणां सकाशाद्वहृधाऽवरतितश्रवणलब्धसकलवाक्यार्थावधारणो मनने प्रवर्तमानः 
शिष्य: सर्ववेदवाक्यानां निर्विरेषजीवचैतन्यमात्रमेवार्थ इति कथमाराङ्केत । शिष्यस्य प्रागवगतार्थेन 
प्रतिबद्धुमराक्यतयोदेतुं योग्या शब्ैव हि वादकथारूपे झास्ने पूर्वपक्षो नामेति । मैवम्‌ । सर्ववेदानां 
साक्ष्यनुभवसिद्धसुखदुःखाद्यतिरिक्तविरीेषशून्यजीवपरत्वापादमेनेव पूर्वपक्षप्रवृत्यभ्युपगमात्‌ । आकरेष्वे- 
वमेव निर्विरोषराब्दार्थस्याभ्युपगन्तव्यत्वाच्च । न चैवमद्वैतरीत्येति चन्द्रिकोक्तिविरोधः । वेदान्ताना- 
महन्धीसिद्धप्रत्यगात्ममात्रपरत्वाश्रयणेनापि तद्रीत्यङ्गीकारोपपत्तेः । सर्वाशैनापि तद्रीत्यनभ्युपगमाञ्च । 

किञ्च श्रवणस्य बहुधार प्रवृत्तत्वेऽपि श्रवणकाले न्यायानुसन्धानाभावेन निर्विचिकित्सञ्ञानानु- 
दयेऽज्ञानमात्रविरोधिज्ञानोदये च संदायस्यावर्जनीयतया तद्विधूननार्थं मननरूपविचारे प्रवृत्तिरुपपद्चते* । 


१. ब्रह्मतर्क एवास्ति - इति पा० । २. मवेक्ष्य - इति पा० । 
३. आदृत प्रभृत - पा० ४. प्रवर्तितुमुपपद्यते - इति पा० । 

न्यायं विना झातवारमुपदिष्टेऽपि संशयदर्शनात्‌ । श्रवणात्ूर्वं धर्मिज्ञानाभावेन संझायानुदये संशय- 
धर्मिज्ञानरूपस्य श्रवणस्याज्ञानमात्रविरोधित्वावङ्यम्भावाञ्च । न च साङ्गाध्ययनकाल एवापातघर्मिज्ञानं 
निवृत्तमिति न त्वदभिमतं श्रवणमङ्गीकार्यमिति वाच्यम्‌ । साङ्गाध्ययनेनापि तत्तद्वैदैः पदवर्णस्वरादिना 
ब्रह्मापातप्रतीत्यनुदयेन तदर्थमस्मदभिमतस्य श्रवणस्यावइयकत्वात्‌ । तदुक्तं न्यायामृते । “न हि 
कर्मकाण्डादिना ब्रह्मकाण्डेऽप्यवान्तरकारणादिवाक्येन पदवर्णस्वरादिनाऽऽपाततोऽपि ब्रह्मघीरस्तीति । 
श्रवणेऽपि न्यायप्रवेरो मननवैय्यर्थ्यं स्यादित्यन्यत्र विस्तरः ।'' तस्मादस्मन्मते पूर्वपक्षप्रवृत्तौ न काऽप्य- 
नुपपत्तिः । 

ननु तथाऽपि त्वन्मते पूर्वपक्षोऽनुपपन्नः । तथा हि सर्वेवेदान्तवाक्यानां निर्विशेषजीवस्वरूपपरत्व 
प्रबळन्यायैः प्रतिष्ठापयच्छास्रं पूर्वपक्षिणाङ्गीक्रियते न वा । न चेत्त्रत्यक्षादिविरुद्धं सविरीषत्वादि- 
विषयानेकावान्तरवाक्यकृतान्तःकलहृप्रतिरुद्धं च तेषां तत्परत्वं न सिध्येदिति तत्सिद्धिसापेक्षानारम्भ- 
ूर्वपक्षोत्थानं न स्यात्‌ । अङ्गीक्रियते चेत्‌ तदारम्भमपेक्ष्य विषयाभावेन तदनारम्भः समर्थित इति 
व्याघातः स्यादिति चेत्‌ । अत्र केचिदाहुः 

'अयमात्मा ब्रह्म', केवलो निर्गृणश्चे'त्यादिवाक्यजन्यप्रतीतिमात्रावलम्बनेनायं पूर्वपक्षो न तु 
तत्परत्वप्रतिपादन (क) परन्यायोपेतवाक्यजन्यज्ञानावलम्बनेनेति । तन्न । ज्ञाज्ञौ द्वावजावीदानीशौ यः 
सर्वज्ञः सर्वविदि'त्यादिभेदसविहेषवाक्यानामपि सत्त्वेन प्रबळन्यायाभावे संशयस्यैव तदवस्थितत्वात्‌ । 
ूर्वपक्षस्यापि निर्णयरूपत्वात्संदायोत्तरनिर्णयस्य च न्यायसाध्यत्वात्‌ । एतावांस्तु विरोषः । श्रमरूपो 
निर्णयः पूर्वपक्षः प्रमारूपो निर्णयस्सिद्धान्त इति । 

केचित्तु वेदान्तानामखण्डचिन्मात्रपरत्वादिति न पूर्वपक्ष्यभिमतो हेतुः । येनासिद्धिशाङ्कायां न्यायैः 
प्रतिष्ठापयच्छास्रमिष्यते किन्तु वेदान्तैरात्मैकत्वप्रतीतेस्तस्य चः प्रत्यक्षसिद्धत्वात्प्रतीतिमात्रं च 
परस्यापि सम्मतमिति न ास्नापेक्षाप्रयुक्तव्याघातावकादाप्रसङ्गः । एतदेवाभिप्रेत्य चन्द्रिकायां 
'कर्मकाण्डस्य कर्मपरत्वादि'त्युत्तवा 'वेदान्तैश्चोपक्रमादिभिरद्वैतरीत्याऽखण्डप्रत्यगात्ममात्रप्रत्ययनादि' 
त्युक्तम्‌ । न च ततत्रोपक्रमादिभिरित्युत्तया वेदान्तानां तत्परत्वं हेतुतयोक्तमित्यवसीयत इति वाच्यम्‌ । 
उपक्रमादिभिरित्युत्तेवदान्तेषु बहुशस्तत्प्रतीतेरित्येवमर्थपरत्वात्‌ । 

यद्वा पखण्डप्रत्यगात्ममात्रप्रत्यायकत्वस्याद्वैतिभिरङ्गी हेतुः । अत्र च 
नासिद्धिराङ्केति न व्याधातप्रसङ्गः । अत एव चन्द्रिकायां 'उपक्रमोपसंहारादिभिरद्वैतिरीत्ये 'त्युक्तमित्याहुः 
तन्न । 

१. आत्मनः - पा० । 

वेदान्तैरात्मैकत्वप्रतीतिवद्धिन्नात्मत्वप्रतीतेरपि सत्त्वेन तथाविधप्रतीतिमात्रस्य पूर्वपक्षहेतुत्वात्‌ । 
अधिकरणाङ्गभूतस्वारसिकशिष्यसंशयस्य तादृशप्रतीत्यतिरिक्तप्रबलन्यायेनैव निरसनीयत्वाच । अत 
एव पखण्डप्रत्यगात्मप्रत्यायकत्वस्याद्वैतिभिरङ्ग हेतुरिति पक्षोऽपि निरस्तः । 
उक्तहेतुनाऽधिकरणाङ्गभूतस्वारसिकङिष्यसंशायस्यानिरासात्‌ । व्यधिकरणत्वात्तादुराहेतोरप्युपक्रमोप- 
संहारादिजन्याखण्डप्रत्यगात्मपरत्वविषयङिष्यावधारणे गर्भत्वे च सुस्थो व्याघातः । 


केचित्तु पूर्वपक्षे वेदान्तानामखण्डजीवस्वरूपमात्रपरत्वसिद्धौ नोपक्रमादिन्यायोपजीवनं, येन 
व्याघातः स्यात्‌ । किन्तु लाघवेन वेदान्तानामखण्डजीवस्वरूपमात्रपरत्वं, तदतिरिक्तपरत्वे गौरवादिति 
न्यायमात्रोपजीवनम्‌ । न चैवमुपक्रमादिभिरिति चन्द्रिकोक्तिविरोधः । तत्रातद्रुणसंविज्ञानादि- 
बहुव्रीहिणोत्तलाघवादिन्यायस्यैव पूर्वपक्षहेतुत्वेन विवक्षितत्वात्‌ । किश्चिन्यायमपेक्ष्य विचाराक्षेपेऽपि 
वर्तिष्यमाणसकळन्यायापेक्षाभावेन व्याहतिदोषप्रसराचच । न हि कञ्चन न्यायमप्रदर्श्य पूर्वपक्षप्रवित्तिः 
सम्भवति । न्यायाभावे निर्णयरूप पूर्वपक्षस्यानुदयात्‌ । अन्यथा पूर्वमीमांसाधिकरणपूर्वपक्षोऽपि व्याहतः 
स्यात्‌ । तत्रापि धर्मविचारदास्रं नारम्भणीयम्‌ । वेदस्यार्थविवक्षाग्राहकप्रमाणाभावादिति पूर्वपक्षे- 
ऽर्थज्ञानपर्यन्तोऽध्ययनविधिरेव तत्र प्रमाणमिति शङ्किति तस्य दृष्टफळरूपार्थज्ञानार्थत्वे वैयर्थ्यप्रसङ्गेन 
सवपिक्षितस्वगर्थित्वे अध्ययनविध्युपात्तस्वाध्यायस्याविवक्षितार्थत्वे च पूर्वपक्षिणोपपादनीयस्य 
विश्वजिन््यायस्य विषनिर्हरणादिमन्त्रवदन्यार्थं नीयमानत्वरूपन्यायस्य चोपजीव्यत्वात्‌ । अत एव 
ब्रह्मविचारशास्रं नारम्भणीयम्‌ तद्विषयस्याहं घीसिद्धत्वादिति वाचस्पतिपूर्वपक्षे प्रत्यगात्मन इदानी- 
महमिति प्रकाशमानं रूपमध्यासपरिनिष्पन्नम्‌ । तदिह न विचार्यं किन्तु संसारद॒शायामनाविर्भूतं 
निर्विरोषं तस्य तात्त्विकं रूपमस्तीति श्रुतिप्रसिद्धम्‌ । तद्षिचारार्थ शास्रारम्भ इति आाङ्कावारणायेदं शास्त्र 
नारम्भणीयम्‌ । तद्विषयत्वाभिमतप्रत्यरब्रह्मैक्यस्यासिद्धत्वादिति विवरणकारपूर्वपक्षे च प्रत्यःब्रह्मैक्यं 
नासिद्धं तत्साधकश्रुतिसद्भावादिति झाङ्कावारणाय चैकयेव प्रत्यक्षादिविरोधयुत्तया श्रुतीनामन्यपरत्वा- 
पादनान्न व्याहतिरिति त्वयेष्यते । तथा च किञ्चिन्यायापेक्षायामपि सकलन्यायानपेक्षणान्न 
व्याहतिदोषप्रसङ्ग इत्याहुः ॥ छ ॥ 

यद्वा ब्रह्मविचारहास्रं नारम्भणीयम्‌ । निर्विषयत्वात्‌ । न तावद्विषयत्वेनाभिमतं ब्रह्म जीवा- 
द्विन्नम्‌ । मानाभावात्‌ । कर्मकाण्डवद्गह्मकाण्डस्यापि कार्यपरत्वाजीवस्य च निश्चितत्वादिति पूर्वपक्षे न 
व्याहतिदोषप्रसरः । 

ननु चन्द्रिकायामिमं पक्षं केचित्तु वेदमात्रस्य कार्यपरत्वान्न जीवादन्यद्वह्मास्ति जीवस्तु असन्दिध 
इति पूर्वपक्ष इत्याहुरित्यादिनाऽनृ्य तत्र प्राभाकररीत्या पूर्वपक्षकरणे न्यायविवरणे आत्मनः स्वप्रकारा- 

त्वोत्तययोगाजीवस्य देहादिभिननत्वेन विचार्यत्वसम्भवेन शास्त्रानारम्भासिद्धेश्वेत्यादिना5स्य दूषितत्वा- 
न्नैवं व्याहतिदोषपरिहार इति चेन्न । प्रौढिवादेन तत्र तथा तहूषणप्रवृत्त्युपपत्ते: । आत्मनः स्वप्रकाइा- 
त्वेऽपि सकलवेदस्य कार्यपरत्वमात्रे प्राभाकाररीत्याऽऽश्रयणेन न्यायविवरणोक्तात्मस्वप्रकाहात्वोक्ति- 
विरोधाभावात्‌ । जीवे देहादिभिन्नस्यापि प्रत्यक्षसिद्धत्वेन ताद्रूप्येणापि तस्य विचार्यत्वानापत्तेश्च । 
न च तस्य नित्यत्वादिना विचार्यत्वं कर्मसिद्धयन्यथानुपपत्त्यैव तत्सिद्धया तदर्थमपि वेदान्तवाक्य- 
विशेषविचारानावइयकत्वात्‌ । तक्विचारावइयकत्वेऽपि सिद्धान्त्यभिमततावद्विचारारम्भासिद्धेश्च । 
न हमत्र किञ्चिद्वाक्यविचार आक्षिप्यते । किन्तु सिद्धान्त्यभिमतः सवोऽपि वेदविचार इति न कश्चि- 
दोषः । न चैकस्मिन्नधिकरणेऽनेकपूर्वपक्षाश्रयणं दोषः । पूर्वतन्त्रेऽप्येकस्मिन्नधिकरणेऽनेकपूर्वपक्षा - 
श्रयणात्‌ । चन्द्रिकायां प्रथमाधिकरण एव सुधायां त्वनुव्याख्याने सिद्धे व्युत्पत्त्यादेरतःराब्दार्थ- 
तवेनोक्तत्वात्तद्‌व्यावर्त्यपूर्वपक्षे कार्ये व्युत्पत्तिरुक्ता । इह तु टीकायां न्यायविवरणोक्तब्रह्मरान्दव्यावर्त्य- 
पूर्वपक्ष उच्यत इति नेह सा वक्तव्येति टीकासुधयोः पूर्वपक्षमेदावलम्बनेन प्रवृत्तिरित्युक्तत्वाच्च । 
न चोक्तपूर्वपक्षव्यावर्तकन्यायाभावः । अतःशब्दादेरेव तत्सूचकत्वादिति । 

यद्वा ब्रह्मविचारदास्रं नारम्भणीयम्‌ । सिद्धपरवेदान्तानामव्युत्पन्नत्वेनोषरप्रायत्वात्कार्यपरेष्वेव 
्युत्पत्तिग्रहादित्यनुख्यानोक्तरीत्या पूर्वपक्षप्रवृत्तौ न व्याहतिदोषप्रसङ्गः । अत्र पक्षे वाक्यार्थविचार- 
स्यैवाभावात्‌ । नन्वत्र पक्षे व्याहतिदुर्वारा । तथाहि । ब्रह्मप्रतीत्यभावे ब्रह्मविचारदासतरं नारम्भणीय- 
मित्युत्तयनुपपत्तिः । तत्सत्त्वे च वेदान्तानामूषरप्रायत्वोक्तिविरोधः । अन्यस्य ब्रह्मप्रत्यायकस्या- 
भावादिति चेन्न । प्रतिवाद्यभिमतब्रह्मसिद्धिमादाय ब्रह्मविचारशास्रं नारम्भणीयमित्युत्तयुपपत्तेर्न 
व्याहतिदोष इति । 


वस्तुतस्तु सर्ववेदान्तानां निर्विरोषाखण्डजीवस्वरूपपरत्वव्युत्पादकमद्वैतिमतानुसारिशास्तरमाक्षे- 
प्याद्रह्ममीमांसारूपडास्रादन्यदेवेति न व्याहतिदोषप्रसङ्गः । अत एव चन्द्रिकायामद्वैतरीत्येत्युक्तम्‌ । 
न हि वर्तिष्यमाण ब्रह्ममीमांसादार्रं वेदान्तानामखण्डजीवस्वरूपपरत्वमुपपादयितुं प्रवृत्तम्‌ । तत्र 
तस्यासामर्थ्यात्किन्त्वानन्दमयादिराब्दा ब्रह्मपरा वा ब्रह्मणोऽर्थान्तरपरा वेत्यादिरूपेणैव प्रवृत्तम्‌ । तत्र 
सिद्धान्त्यभिमतब्रह्माङ्गीकारेणैव तत्तद्वाक्यानां जीवादिपरत्वेन पूर्वपक्षकरणात्‌ । अत्र सिद्धान्त्यभिमत- 
्रह्माक्षेपेणैव पूर्वपक्षप्रवृत्तेश्च । ननु शास्त्रान्तरस्यापि ब्रह्ममीमांसाशास्रवत्स्वप्रकाझाखण्डजीव- 
स्वरूपमात्रविषयत्वे ब्रह्ममीमांसादास्रमेव तदस्तु । किमसिद्धदास्रान्तरपरिकल्पनया । तथाच 
व्याहतिदोषतादवस्थ्यम्‌ । किञ्च शास्त्रान्तरमपि नारभ्येत । वर्तिष्यमाणझास्नवत्तस्यापि स्वप्रकाश- 
जीवविषयत्वात्‌ । सिद्धविषयत्वेऽपि तस्यारभ्यत्वे किमनेनापराद्धमिति चेन्न । श्रुतितन्मीमांसारूप- 

शास्रयोः स्वप्रकाशाखण्डजीवस्वरूपपरत्वप्रतिपादकशास्त्रान्तरस्य स्वप्रकाशजीवविषयकत्वनिर्धारण- 
फलकत्वानभ्युपगमात्‌ । तयो: स्वप्रकाशाखण्डजीवस्वरूपस्यैव तनिर्धारणीयत्वाभ्युपगमाच । न च 
तस्येव ब्रह्ममीमांसाशास्त्रस्यापि तदेव विषयो न तु स्वप्रकाशजीव इति युक्तम्‌ । सिद्धान्तिना 


तथाऽनभ्युपगमात्‌ । वेदान्तानामनुवादकत्वापरिहाराच्च । तस्मादाक्षेप्याक्षेपकरास्रयोर्भिन्नविषयत्वेन न 
व्याहतिदोषप्रसरः ।' 


यद्वा स्वप्रकादास्य विषयत्वासम्भवयुत्तयाऽनारम्भपूर्वपक्षो न क्रियते । किन्तु वेदान्तानां 
स्वप्रकाझाचिन्मात्रपरत्वव्यवस्थापर्क तावच्छास्रमस्ति । इदमपि तथाभूतं चेत्तेन गतार्थम्‌ । सगुणब्रह्म- 
परत्वव्यवस्थापकं चेत्तेन बाधितार्थमित्युभयथाऽपि तदपहूतविषयत्वादनारभ्यमिदं झास्रमित्यतो न 
व्याघातः । 


नन्वेवं पूर्वपक्षे जीवस्य स्वप्रकाशत्वेनासन्दिग्धत्व न वक्तव्यं स्यात्‌ । अनुपयोगाद्विरुद्धत्वाच्चेति 
चेन्न । जीवनिविरीषत्वोक्तेः पूर्वोक्तपक्षान्तराभिप्रायत्वेनात्र पक्षे जीवासन्दिधत्वस्यावक्तव्यतया 
विरोधाभावात्‌ । एतेन कणभुगादिशास्रेणाप्यपहृतविषयतयाऽनारम्भे शङ्कितु शक्ये निर्विरोषशात्र एव 
तव पक्षपात इति निरस्तम्‌ । एतच्छङ्काया अशोकवनिकान्यायत्वादित्यास्तां तावत्‌ ॥ छ ॥ 


ननु स्वप्रकादास्यापि जीवस्य शास्त्रविषयत्वे न काऽप्यनुपपत्तिः । स्वप्रकारास्यापि तस्य न 
जानामीत्यविद्यावृतत्वानुभवात्‌ । त्वयाऽपि सत्यस्यानादेजीवाश्रितस्य तं प्रति तदानन्दादिकं ब्रह्म- 
तत्स्वरूपतद्गुणादिकं चावृतो मायाऽविद्याप्रकृत्यादिब्दवाच्यस्य द्र्व्यरूपस्य ज्ञानविरोधिनो भाव- 
रूपाज्ञानस्या 'नादिमायया सुप्तो, 'भूयश्चान्ते विश्वमायानिवृत्तिरि'त्यादिश्रुतिप्रतिपन्रस्यापीष्य- 
माणत्वात्‌ । तस्यानादित्वेन स्वोपादानगतोत्तरावस्थारूपनिवृत््यसम्भवेऽपि प्रमाणसत्त्वनिवर्तकोप- 
निपातबळात्स्वरूपप्रध्वंसरूपनिवृत्त्यभ्युपगमाञ्च । 'पुस्त्वादिवत्त्वस्य सतोऽभिव्यक्तियोगादि' त्यधिकरणे 
त्वयाऽस्यार्थस्य प्रतिपादनाच्च तदनिर्वाच्यत्वादिकं परं नेष्यते । न च सिद्धान्ते जीवतदानन्दयोरभेदेऽपि 
गुणगुणिभावनिर्वाहकस्य भेदप्रतिनिधेर्विरोषस्याङ्गीकारेणः स्वप्रकाशजीवस्वरूपानावरणेऽपि तत्स्वरूप- 
भूतानन्दस्य युक्तमावरणम्‌ । अखण्डजीवपक्षे जीवतदानन्दयोर्विरोषाभावेन स्वप्रकाहामानस्याप्रकाश- 
मानत्वं न युक्तं विरोधादिति वाच्यम्‌ । अखण्डजीवपक्षेऽविद्यामहिप्ना तदुपपत्तेः । सा ह्यघटितघटना- 
पटीयसी ब्रह्मणः शक्ति: । प्रत्युत सविशेषाभेदपक्ष एव विरोधो दुष्परिहरः । विशेषस्य जीवस्वरूप- 
त्वाभ्युपगमेन तत्परिहारायोगात्‌ । किञ्च जीवस्य ब्रह्मणः सकाइान्मुख्यो भेदः सन्नपि ब्रह्मदर्शनं यदा 


१. प्रसङ्गः - इति पा० । २. उपगमेन इति पा० । ३. ब्रह्मणः सकाझात्‌ - इति पा० । 

निरोद्धुं न दाक्रोति तदा जीवस्य स्वानन्दारद्विरोषो भेदप्रतिनिधिस्तददर्दनं निरोद्धुं न इाक्रोतीति किमु 
वक्तव्यम्‌ । युक्तं चातीतानागतपदार्थानां तत्तत्कालानामव्याकृताकाहास्य तदंशानां व्यवहितानां 
प्राच्यादिदिशां मनसः परमाणूनां च साक्षिविषयत्वमातिष्ठमानस्य तव ब्रह्मणोऽपि तद्विषयत्वम्‌ । 
विरोषहेत्वभावात्‌ । अन्यथा तेषामपि त्वन्मते साक्षिविषयत्वाभावापातात्‌ । एवञ्च ब्रह्मणस्तद्गणानां च 
प्रकाझामानत्वेऽपि त्वयाऽस्य शास्रस्य निर्विषयतापरिहारायाप्रकाहामानत्वमविद्यामहिन्मोपपादनीयम्‌ । 
उपपादितं च तथैव न्यायसुधायाम्‌ । यद्यपि जीवचैतन्यं ब्रह्म स्वघर्मप्रकाझात्मकं तथाऽपि 
परमेश्वराचिन्त्याङ्भृतशात्तयुपबुंहितानाद्यविद्यावरान्न तथा संसारे प्रकाशत इति । न च प्रकाइामान- 
स्याप्रकादामानत्वमसिद्धम्‌ । त्वदुक्तऽर्थः क इति न जाने । दूरे जलमिवावभासमानं किमिति न जाना- 
मीति शब्दतः प्रत्यक्षतश्चावगतमप्यर्थं साकल्येनानृद्य तत्रैव प्रश्नस्याज्ञानानुभवस्य च प्रसिद्धत्वात्‌ । 
तस्माननिर्विदोषाखण्डजीवस्वरूपस्यापि त्वद्रीत्याऽनधिगतत्वेन विचार्यत्वं युक्तमिति न पूर्वपक्षोत्था- 
नम्‌ । एवमपि यदि तस्य शास्त्रविषयत्वं नानुमनुषे तदा सगुणविषयतयैव झासत्रारम्भः स्यात्‌ । न च 
सर्ववेदान्तानामद्वैतदर्शितन्यायैरखण्डजीवपरत्वात्सगुणे ब्रह्मणि मानाभावः । अद्वैतिभिरेव महातात्पर्येण 
निर्विरोषतया प्रवृत्तवेदान्तानां मध्ये केषाञ्चिद्वाक्यानां ब्रह्मोपासनाविधिपरत्वस्य ब्रह्मणस्तदुपासना- 
विषयगुणत्वप्रतिपादकत्वस्य चाङ्गीकृतत्वात्‌ । अद्वैतिरीत्यैव पूर्वपक्षप्रवृत्तिरिति त्वयैवोक्तत्वाच्चेति । 
नैतद्युक्तम्‌ । पूर्वपक्षददायामस्मत्प्रतिबन्द्या शास्रारम्भोपपादनस्य त्वया कर्तुमनुचितत्वात्‌ । यदि मया 
त्वन्मते झास्रानारम्भणीयतोपपाद्यते तदैव परं त्वया मां प्रतिबन्य्ैतदारम्भसमर्थनं कर्तुमुचितम्‌ । 
अस्मन्मते पूर्वपक्षिणा कियदंशीन त्वद्रीतिमवलम्ब्य झास्रानारम्भणीयत्वोपपादनात्‌ । न हि पूर्वपक्षिणं 
प्रतयस्मत्प्रतिबन्या किञ्चित्प्रयोजनम्‌ । तस्मादस्मत्पूर्वपक्षिणं प्रति का चात्रानुपपत्तिरित्यादिक- 
मकाण्डताण्डवायितम्‌ । ननु परेण स्वकीयाधिकरणपूर्वपक्षदर्हनव्याजेनाद्वैतवाद एव शास्रारम्भण- 
दूषणस्य प्रदर्दितत्वात्प्रतिबन्द्या तत्समाधानं मया कृतमिति का वाञ्त्रानुपपत्तिरित्यादिकं नाकाण्ड- 
ताण्डवमिति चेदस्तु तावदेवम्‌ । तथाऽपि न प्रतिबन्द्ववकाशः । तथा हि । न तावत्त्वन्मत इवास्मन्मते 
जीवानन्दावरणानुपपत्तिः । जीवतदानन्दयोरभेदेऽपि गणगुणिभावनिर्वाहकस्य भेदप्रतिनिधेर्विरोषस्य 
सत्त्वेन जीवस्वरूपानावरणेऽपि तदानन्दावरणोपपत्तः । न हि विरोषस्य जीवस्वरूपत्वेन तेन कथं 
तदप्रकादीपपादनमिति युक्तम्‌ । भेदकार्यनिर्वाहकत्वेनागच्छतस्तस्य जीवस्वरूपत्वकल्पनस्यानव- 
स्थितिभिया पश्चाद्भावित्वेन कथन्ताऽनवकाइात्‌ । धर्मिग्राहकमानेन तस्य ताद्रूप्येणैव सिद्धथभ्युप- 
गमात्‌ । न च त्वदभिमतविरोषस्य निर्विरोषाखण्डब्रह्मवादाविरोधितया तत्पक्षेऽप्यावरणं युक्तमिति 
वाच्यम्‌ । तथाऽभ्युपगमे विवादपर्यवसानात्‌ । परेणाविद्याया एवावरकत्वाभ्युपगमाच्च । न चाविद्याऽपि 

तदावरणं त्वया ज्ञानाज्ञानयोर्विरोधाभ्युपगमादविद्यायाः स्वप्रकाशब्रह्मावरणे च न कदाऽपि तन्निवृत्तिः 
स्यात्‌ । यथाऽऽहुः । (ज्ञानरूपं परं ब्रह्म तन्निवर्त्यमृषात्मकम्‌ । अज्ञानं चेत्तिरस्कुर्यात्‌ कः 
प्रभुस्तन्निवर्तने' ॥ इति ॥ न च वृत्तिरेव तन्निवर्तिका' स्वरूपज्ञानं तु तत्साधकमिति युक्तम्‌ । 
वृत्ते जजडत्वेन तन्निवर्तकत्वायोगात्‌ । न चाज्ञानसाधकमेव स्वरूपचैतन्यं वृत्त्युपहितं सदज्ञान 
निवर्तयतीति युक्तम्‌ । एवंविधकल्पनायां प्रमाणाभावात्‌ । ब्रह्मणः सर्वप्रत्ययवेद्यत्वाभ्युपगमेन घटा- 
दिविषयकवृत्त्युपहितचैतन्येन ब्रह्मावरकाज्ञाननिवृत्त्यापाता्च । न च तस्य विशिष्टविषयतया तेन 
निर्विरीषब्रह्मावरकाज्ञानानिवृत्तिरिति वाच्यम्‌ । विशिष्टविषयकज्ञानेन विरीष्याज्ञाननिवृत्तेरवयम्भावात्‌ । 
अन्यथा दण्डीपुरुष इति ज्ञानेन देवदत्ताज्ञाननिवृत्तिप्रसङ्गात्‌ । न च रास्तरबलाद्वेदान्तश्रवणादिजन्य- 
वृत््युपहितात्मज्ञानमेवाज्ञाननिवर्तकमिति वाच्यम्‌ । घटाज्ञानानिवृत्तिप्रसङ्गात्‌ । घटादिविषयकज्ञानस्य 
श्रवणाद्यजन्यत्वात्‌ । न च शास्त्रबलेन ब्रह्मज्ञाननिवृत्तौ तथा नियमः । दृष्टानुसारेण कल्पयतस्तव मते 
शास्रस्याननुसारणीयत्वात्‌ । किञ्चास्मन्मते जीवस्य स्वानन्देश्वरतद्गुणाद्यावरकमज्ञानं युक्तम्‌ । न तु 
त्वन्मते । “तुरीयं तत्सर्वदृक्‌ सदा, 'यः सर्वज्ञः सर्वीविदि'त्यादिश्रुत्या ब्रह्मणः सदा सर्वविषयका- 
परोक्षवत्त्वावेदनेन तस्य स्वं प्रति स्वरूपाद्यावरकाज्ञानायोगात्‌ । तदुक्तं भगवत्पादैः । पुङ्गतमेव हि तम 
इति । 'अज्ञताखिलसंवेत्तुर्घटते न कुतश्चनेति । तस्माननिर्विरोषामेदपक्षे प्रकाशमानस्याप्रकाश- 
मानत्वमयुक्तम्‌ । न चैवं त्वदुक्तोऽर्थः क इति न जानामि दूरे जलमिवावभासमानं किमिति न 
जानामीत्यवगतेऽप्यर्थे प्रश्नाज्ञानयोरनुभवेन विरोधाभाव इति वाच्यम्‌ । 

तत्र सामान्यतो ज्ञातत्वेऽपि प्रश्नाज्ञानयोर्विरोषविषयत्वेनेकविषयत्वासम्प्रतिपत्तेः । न च विशेष- 
स्याज्ञातत्वेन प्रश्नविषयस्य अज्ञातत्वेन प्रश्नविषयस्याज्ञानावच्छेदकतयाऽनुवादस्य चायोगः । अन्वय- 
व्यतिरेकाभ्यां विशेषप्रश्ने सामान्यज्ञानमेव तन्त्रम्‌ । विरीषाज्ञानानुभवे च सामान्यमेवावच्छेदक- 
मित्यङ्गीकारात्‌ । न चैवं सामान्यविरोषभावस्य व्याप्यव्यापकभावातिरिक्तस्याभावेनाज्ञातधूमस्यापि 
ज्ञातवह्णलिकस्य धूमप्रश्नप्रसङ्गः । धूमाज्ञानस्य वह्णिं न जानामीति वह्ृचवच्छेदनानुभवप्रसङ्गश्चेति 
वाच्यम्‌ । सामान्यविरोषभावस्य व्याप्यव्यापकभावातिरिक्तत्वात्‌ । धूमवह्णयोस्तथा व्यवहाराभावात्‌ । 
तयोर्व्याप्यव्यापकभावापन्नधर्मावच्छिन्नत्वाच्च । न चैव पृथिवीत्वप्रकारकज्ञानानन्तरमज्ञातघटस्य पुंसो 
घटाज्ञानानुभवप्रसङ्गः । घटत्वस्य पृथिवीत्वव्याप्यत्वादिति वाच्यम्‌ । इष्टत्वात्‌ । न च घटस्याप्यव- 
च्छेदकत्वेनोलेखप्रसङ्गः । यत्र यत्प्रकारकज्ञानं कारणं तद्धर्मावच्छिन्नस्यैव तत्रावच्छेदकत्वेन 
भानाङ्गीकारात्‌ । एतेन व्याप्त्यादिप्रश्नस्य ज्ञातविषयत्वमावरयकम्‌ । अन्यथा पृच्छकस्य वह्याद्यनु- 
मानविलोपप्रसङ्गाद्‌ व्याप्तज्ञानस्यानुमित्यकरणत्वप्रसङ्गाच्चेति निरस्तम्‌ । 


१. तन्निवर्तः - इति पा० । 

व्याक्षिस्वरूपस्य ज्ञातत्वेऽपि प्रश्नस्य इाब्दविवेषवाच्यरूपत्वविषयत्वात्‌ । तस्यापि ज्ञातत्वे 
प्रश्नासिद्धेश्व । एतेनास्मिञ्जोतिर्मण्डले कश्चन्द्र इत्यादिप्रश्नो व्याख्यातः । एवं दूरे जलमिवावभासमानं 
किमिति न जानामीत्यत्रापि न ज्ञातस्याज्ञानविषयत्वम्‌ । जलस्य प्रकाइामानत्वेऽपि 
प्रामाण्यसंशायसामरयसमवहितार्थनिश्चयस्यैव प्रतिबन्धकत्वेन तद्वत्त्वसंदायपर्यवसन्नप्रामाण्य- 
संदायोत्पत्तौ बाधकाभावात्‌ । न च तद्वत्त्वनिश्चयदशायां ग्राह्मनिश्चयविरहघटितप्रामाण्यसंशाय- 
साम्रयसिद्धेति वाच्यम्‌ । तदतिरिक्ततत्सामग्रया एवोत्तेजकत्वस्वीकारात्‌ । ज्ञानगतप्रामाण्यव्याप्यदर्दन- 
विरहघटिततत्सामऱया एवोत्तेजकत्वस्वीकाराच्च । एतेन जीवस्य ब्रह्मणः सकारान्मुख्यो भेदः सन्नपि 
ब्रह्मदर्दानं यदा निरोद्धुं न शक्रोति तदा जीवस्य स्वानन्दाद्विरोषो भेदप्रतिनिधिस्तद्दर्शन॑ निरोद्धुं न 
शक्रोतीति किमु वक्तव्यम्‌ । तस्मादविद्याराक्तिमहिँग्रैव तदप्रकाश उपपादनीय इति निरस्तम्‌ । 


विरोषस्यापि तदप्रकाशोपपादकत्वोपपादकत्वोपपादनाद्वेदस्यापि तदप्रकाकोपपादकत्वोपपत्तेश्च । 
न च भेदेऽपि ब्रह्मणोऽतीतादिवत्साक्षिप्रकाशविषयतया प्रकादामानस्यैवाप्रकाहामानत्वं वाच्यमिति 
युक्तम्‌ । अव्यक्तस्वभावस्य ब्रह्मणः साक्ष्यविषयत्वात्‌ । न चेवं मोक्षेऽप्यप्रकादापातः । प्रसादेन 
तब्बक्तिसम्भवात्‌ । न चैवं साक्षिणो ब्रह्मणश्च सदातनत्वाद्विषयविषयिभावस्यापि तदुभयस्वरूपत्वा- 
द्र्मणः कथं साक्ष्यविषयत्वमिति वाच्यम्‌ । साक्षिब्रह्मणोर्विषयविषयिभावस्य रात्तयात्मना स्थितत्वेऽपि 
व्यत्तयात्मना अमावेनेदार्नी ब्रह्माप्रकाशोपपत्तेः । न चैवं राक्तिव्यत्तयोर्भेदप्रसङ्गः । अन्यथा व्यक्तेः 
प्रतिबघ्यत्वायोगात्‌ । त्वया रक्तिव्यत्तयोरभेदाभ्युपगमाञ्चेति वाच्यम्‌ । अभेदेऽपि तयोर्विरोषबलेन 
प्रतिबध्यत्वोपपत्तेः । व्यक्तेरागन्तुकत्वेन भेदावइयम्भावाच्चेत्यन्यत्र विस्तरः । 


किञ्चास्मन्मतेऽज्ञानस्यावरकत्वं युक्तं सत्यत्वोपगमात्‌ । न तु त्वन्मते मिथ्यात्वोपगमात्‌ । न च 
कल्पितस्यावरकत्वं क्कचिद्टष्टचरम्‌ । न चावरके प्रविहाता तदालोकं कल्पितस्यापि तमसः 
तदप्रकाशोपपादकत्वं दृष्टमिति वाच्यम्‌ । प्रबलतेजोऽन्तरेण नायनरइमीनामभिभूतत्वेन तत्र तदप्रका- 
शोपपत्तौ कल्पितेन तमसा तदुपपादनायोगादित्यास्तां तावत्‌ । तस्माद्वेदान्तानां निर्विरोषाखण्डजीव- 
विषयत्वापादनेन पूर्वपक्षप्रवृत्तौ न कश्चिद्दोषः । एवं सिद्धान्तेऽपीति स्थितम्‌ । 


ननु इदमनुपपन्नम्‌ । सर्वेषां वेदान्तानां सजातीयविजातीयस्वगतभेदरहितनिर्विशेषजीवचैतन्यरूपे 
ब्रह्मणि तात्पर्यमाश्रित्य कृतस्य पूर्वपक्षस्य निरासाय सर्ववेदान्तप्रतिभटत्वेन विचारविधिवाक्यगतस्य 
ब्रह्मशब्द्स्य त्वया स्थापितत्वात्‌ । न चायं गुणपूर्तिनिमित्तस्सन्नपि सर्वानपि वेदान्तानुपक्रमादि- 
दुढन्यायनिर्णीतादद्वैततात्पर्यात्प्रच्यावयितुं दाक्तः । प्रत्युत स्वयमेव तद्गुणभूतत्वात्तदनुगुणमेवाद्वैतवाद्य- 

भिमतत्रिविधपरिच्छेदराहित्यरूपमर्थमवलम्बेत । दर्गितश्वायं न्यायस्त्वयाऽपि न स्थानतोऽपि इत्या- 
धिकरणे । तत्र हि कार्यकारणबद्धौ तावित्यादिश्रुतिवाक्याद्िश्चतेजसप्राज्ञादिरूपस्य भगवतो बद्धत्वा- 
दिदोषोऽस्तीत्यादाङ्कयोक्तमनुव्याख्याने ““सर्वत्राशेषदोषोज्झः पूर्णकल्याणचिद्गुणः । तद्विरुद्धं तु यत्तत्र 
मानं नैव क्वचिद्भवेत्‌ ॥ महातात्पर्यरोधेन कथं तन्मानमत्र तु'' इति ॥ तथा न्यायसुधायां चोक्तम्‌ । 
सकळश्रुतिस्मृतीतिहासपुराणानां परमेश्वरस्यारीषदोषविधुरत्वे समस्तगुणपरिपूर्णत्वे च यन्महातात्पर्य 
तद्विरोधेन तद्वाक्यमत्र भगवतो दोषित्वे कथं मानं भवेत्‌ । दृष्टं हि निर्णीतमहावाक्यार्थविरुद्गस्य तदवा- 
न्तरवाक्यस्य तत्राप्रामाण्यं यथा स्वर्गप्रयोजनाग्निहोत्रपरमहावाक्यार्थविरुद्धस्य यद्यमुष्मिलोकेऽस्ति वा न 
वेत्यादेस्तदवान्तरवाक्यस्य । महावाक्यं हि प्रधानं अनन्यार्थत्वात्‌ । अवान्तरवाक्यं त्वप्रधानं तदर्थप्रति- 
पत्तिहेतुत्वादिति । तस्मादिहाद्वैतिदर्ितोपक्रमादिन्यायेभ्यः प्रबळतंरैन्ययैः सर्ववेदान्तानां सगुणे ब्रह्मणि 
महातात्पर्यं प्रसाध्यते चेदेवं कृतपूर्वपक्षनिरासो लभ्यते । न तु शब्दशक्तिप्रदर्शनमात्रेणेति । 


अत्रोच्यते । गुणपूर्तिनिमित्तकब्रह्मदाब्दस्यापि पूर्वपक्षनिरासकत्वं युक्तम्‌ । अद्वैतिदर्शितोपक्रमा- 
दिन्यायजातमवलम्ब्य पूर्वपक्षप्रवृत्तेरनभ्युपगमेन व्याहतिदोषोद्धासमये लाघवाख्यकिञ्चिन्यायमवलम्ब्य 
ूर्वपक्षप्रवृत्तेः प्रदर्शितत्वेन च तत्र तस्य प्रतिभटत्वोपपत्तेः । वेदान्तानामद्वैतपरत्वव्यवस्थापक- 
लाघवाख्यइुष्ककतिपयन्यायापेक्षया तेषां भेदपरत्वव्यवस्थापकगुणपूर्तिनिमित्तकब्रह्मदाब्दस्य श्रौतत्वेन 
सकलवेदविचारविधायकविध्युद्देरागतत्वे न च प्रबलत्वात्‌ । अत एव शास्त्रयोन्यधिकरणेक्षत्यधि- 
करणयोः कारणवाक्यानां तर्कमात्रेणानुमानसाङ्कचस्मृतिप्राप्तपरमाणुप्रधानकारणानुवादित्वमिति पूर्वपक्ष- 
प्रतिभटत्वेन श्रौतमेवीपनिषदत्वेक्षणादिन्यायजातं त्वयाऽपि सिद्धान्तन्यायतयोपेयते । तत्रापि त्वया 
कारणवाक्यानामनुमानसाङ्कचस्मृतिप्राप्तकारणानुवादित्वस्य तादृदानेकन्यायैः समर्थयितव्यत्वे- 
नौपनिषदः पुरुषः, तदैक्षतेत्यादिदाब्दानां कारणवाक्यं प्रत्युपसर्जनतया च सिद्धान्तानुपपादकत्वस्य वक्तु 
सुकरत्वात्‌ । समर्थितं च त्वयाऽपि कारणवाक्यानामनेकन्यायैरनुमानसाङ्कचस्मृतिप्राप्तकारणानुवादित्वं 
यानि वेदवाक्यानि सर्वज्ञस्य सर्वशक्तेब्रह्मणो जगत्कारणत्वं प्रतिपादयन्तीत्यवोचाम तानि 
प्रधानकारणत्वपक्षेऽपि योजयितु दाक्यन्त इति त्वया भाषितत्वात्‌ । तस्मात्त्वन्मते यथा शास्रयोन्यधि- 
करणेक्षत्यधिकरणसिद्धान्तोत्थानं तथाऽस्मन्मतेऽप्याद्याधिकरणसिद्धान्तोत्थानमिति युक्तम्‌ । तद्वद्ध- 
त्वादिवचनानां तु भगवतोऽदोषदोषदूरत्वप्रतिपादकानेकश्रुतिस्मृतीतिहासपुराणाद्यपेक्षया गुणत्वेन 
दुर्बलतया तत्प्रतिभटत्वं नास्तीति वैषम्यम्‌ । 


किञ्च जीवातिरिक्ते ब्रह्मणि प्रमाणं नास्तीति प्रत्यवतिष्ठमानं पूर्वपक्षिणं प्रति तत्प्रमाणतयोपन्यस्तं 
ब्रह्मपदं तस्याज्ञातस्य ज्ञापकमुत्पत्तिवाक्यस्थानीयमिति तत्प्रतिपादितं पुणपूर्णत्वमुत्पत्तिरिष्ट, तेन 

जीवातिरिक्ते ब्रह्मणि सिद्धे सर्वैरपि वेदान्तैस्तत्र वर्तितव्यमिति तत्प्रतिपादितानि निर्गुणत्वजीवा- 
भिन्नत्वादीन्युत्पत्तिरिषष्टानीत्युत्पत्तिदिष्टप्राबल्यमर्यादयाऽपि ब्रह्मपदस्य सर्ववेदान्तेभ्यः प्राबल्यम्‌ । 


ननु भवेदेवं यदि तद्रह्मेत्यत्रत्यब्रह्मपदं ब्रह्मरूपघर्मिणो ज्ञातस्य ज्ञापकं स्यात्‌ । न चैवम्‌ । तस्य 
यतो वेति यदुपबन्धबलेन जगत्कारणतया सह प्राप्तस्य धर्मिणोऽनुवादकत्वावगमात्‌ । ततश्च 
सदेवेत्यादिकमेव तत्प्रापकं वक्तव्यम्‌ । तत्र च सजातीयविजातीयस्वगतभेदनिषेधः स्वरसतः प्रतीयत 
इति स एवोत्पत्तिरिषष्टो न तु गुणपूर्णत्वमिति विपरीतमेव बलाबलमिति चेन्न । यदाभ्नेयादिवाक्यवद्यतो 
वेत्यादेविरिष्टविधित्वोपगमात्‌ । न च प्रापकवाक्यान्तराभावात्तत्र विशिष्टविधित्वमत्र तु सदेवेत्यादिकं 
वाक्यान्तरं प्रापकमस्तीति वैषम्यमस्तीति वाच्यम्‌ । वैपरीत्यस्यापि सुवचत्वात्‌ । तयोर्भिन्नशाखा- 
स्थत्वेनानुवादित्वोपपत्तेश्च । 


किञ्च सजातीयविजातीयस्वगतभेदनिषेध एवोत्पत्तिशिष्टो न तु गुणपूर्णत्वमित्ययुक्तम्‌ । 
सदेवेत्यादिवाक्यस्य स्वव्याघातेन सजातीयविजातीयस्वगतभेदनिषेधकत्वायोगात्‌ । आपातप्रतीतार्थ- 
परत्वे मीमांसावैय्यर्थ्यात्‌ । दाब्दमात्रस्य स्वरसतः सविरोषप्रतीतिजनकत्वेन लक्षणाकल्पनोत्तरभावित्व- 
दभिमतनिर्विरोषप्रतीतेः स्वारसिकत्वासिद्धेश्च । सत्त्वं स्वातन्त्र्यमुद्दिष्टम्‌ । अत्तृत्त्वाच तदादानादात्मेति 
परमो हरिरित्यादिस्मृतिपर्यालोचनया स्वातन्त्र्यादिगुणस्यैव 'सदेव सोम्येदम्‌, 'आत्मा वेदमेक 
एवे'त्यादिभिः प्रतीतेश्च । 


ननु तथाऽपि नात्रोत्पत्तिशिषष्टन्यायावतारः । उत्पत्तिशिष्टमपि हि न भूरिबाधाय प्रभवति । 
अग्नीषोमीयं पझुमालभेतेति देवतासम्बन्धेनोत्पत्तिवाक्यावगतस्य परोर्हविष्ट्रस्य पशु विशास्ति हृदय- 
स्यावद्यतीत्यादिहृदयादिहविष्ट्रावगमकानेकवाक्यविरोधेन त्यक्तत्वात्‌ । ब्रह्महाब्दे बृहन्तो ह्यस्मिन्गुण इति 
्रुत्यन्तरसाहाय्यवत्पदोह्विष्द्वेऽपि जुष्टं देवानामिदमस्तु हव्यमिति तदुपाकरणमन्त्रसाहाय्यस्यापि 
सत्त्वात्‌ । तथाच बद्धावदानवाक्यादिविरोधाद्यथा पशोर्हविष्ट्ं त्यक्तं तथा गुणपूर्णत्वमप्यनेका- 
द्वैतवाक्यविरोधात्त्यक्तव्यमेवेति । मैवम्‌ । उत्पत्तिवाक्यावगतपरोर्हविष्ट्रे हृदयादिवाक्यानामानर्थक्य - 
वद्गह्मणो गुणपूर्तिमत्त्वे निविरोषाभेदवाक्यानामानर्थक्याभावेन वैषम्यात्‌ । आनर्थक्यप्रतिहतानां विपरीतं 
बलाबलमित्यङ्गीकारात्‌ । निर्विशेषवाक्यानामभेद्वाक्यानां च हेयगुणविषयतया तदघीनत्वाद्‌ अर्थतया 
च सार्थकत्वाच्च । 


किञ्च ब्रह्मपदस्य श्रुतिरूपतया निर्गुणत्वादिप्रतिपादकवाक्येभ्यः प्राबल्यम्‌ । न च विप्र 
तिषिद्धधर्मसमवाये भूयसां स्यात्स्वधर्मत्वमिति न्यायेन प्रथमोपस्थितिप्रयुक्तप्राबल्याद्वहुत्वप्रयुक्त- 


मध्वतन्त्रमुखभूषणम्‌ 27 
प्राबल्यस्यैवाधिक्यमिति वाच्यम्‌ । बहुत्वप्रयुक्तप्राबल्याच्छुतित्वप्रयुक्तप्राबल्यस्य स्वभावप्रयुक्ततया- 
ऽधिकत्वात्‌ । अन्यथा लिङ्गबहुत्वस्य प्रत्यक्षबाधकत्वापत्तेः । भूयसां न्यायस्य गतेरुक्तत्वाच्च । 


किञ्च सौत्रब्रह्मरान्दसूचिताल्पगुणविषयकसाक्षिणाऽपि सिद्धान्ते भेदसाधनान्न कश्चिद्दोषः । तदुक्तं 
चन्द्रिकायाम्‌ । ` निदोषश्रुतिसाक्षिभ्यां प्रमिते ब्रह्मजीवयोः । गुणपूर्त्यल्पगुणते मिथ्येति च न युज्यत’ 
इति । न च गुणगतं बृहत्त्वं गुणिनि ब्रह्मराब्दप्रवृत्तौ कथं निमित्तम्‌ । अन्यथा रूपत्वादिकं निमित्तीकृत्य 
घटादावपि रूपादिराब्दप्रवृत्तिप्रसङ्गादिति वाच्यम्‌ । पूर्णगुणत्वस्यैव ब्रह्मणि ब्रह्मराब्दप्रवृत्तिनिमित्त- 
त्वोपगमात्‌ । बृहन्तो ह्यस्मिन्गुणा इति श्रुत्या तस्यैव प्रवृत्तिनिमित्तत्वावेदनात्‌ । 


ननु न ब्रह्मराब्दो गुणपूर्तिनिमित्तकः प्रमाणाभावात्‌ । अथ कस्मादुच्यते बृहन्तो ह्यस्मिन्गुणा इति 
वाक्यस्य श्रुतितया त्वयैव कल्पितत्वात्‌ । वस्तुतस्तादुरवाक्यस्य श्रुतित्वे तस्य व्यावहारिकगुण- 
विशिष्टसगुणब्रह्मणि कथञ्चित्स्तुतिपरतया नेतव्यत्वात्‌ । अद्वैतिभिरेव “स्याच्चैकस्य ब्रह्मरान्दवत्‌' इति 
सूत्रे ब्रह्मदाब्दस्य निर्गुण इव सगुणेऽपि वृत्तेरङ्गीकृतत्वात्‌ । ब्रह्महाब्दस्य परब्रह्मणि अद्वैत्यभिमत- 
त्रिविचपरिच्छेदराहित्यनिमित्तकत्वाभ्युपगमाचेति चेन्न । श्रुतिवाक्यकल्पनोक्तेरज्ञानमात्रमूलत्वात्‌ 
सगुणनिर्गुणब्रह्मद्वैविघ्यस्याद्याप्यसिद्धेश्च । 


अथ कस्मादुच्यते परं ब्रह्मेति यस्मादुच्चार्यमाण एव बृहति बृंहयति तस्मादुच्यते परं ब्रह्मेति 
्रुत्यन्तरानुसारेण तस्या अपि परब्रह्मविषयत्वावइ्यम्भावाञ्च । त्रिविधपरिच्छेदराहित्यनिमित्तकत्वा- 
भ्युपगमे अखण्डार्थवादानारम्भापत्तेः । गुणकृतपरिच्छेदस्यैव देराकालपरिच्छेदवत्त्रिविधपरिच्छेदान्तर्ग - 
ततया देशकालगुणपरिच्छेदस्यैव तन्निमित्तत्वावइयम्भावाच्च । गुणपरिच्छेदभिन्नस्य त्वदभिमत- 
वस्त्वपरिच्छेदरान्दार्थस्य नृशृङ्गायितत्वाच्च । यद्यप्येतत्सर्व पूर्वपक्षप्रवृत्तिदशायामसिद्ध तथाऽपि 
सिद्धान्तएवोपपादनीयमिति न किञ्चिदनुपपन्नम्‌ । तस्माज्जीवब्रह्माभेदे ब्रह्मण इव जीवस्यापि 
गुणपूर्णत्वानुभवः स्यादिति विरोधाद्रह्मराब्देन तयोर्भेदसिद्धिर्ुवरिति स्थितम्‌ । 


ननु जीवब्रह्माभेदपक्षे नास्त्येव विरोधः । त्वन्मते जीवस्वरूपानन्दप्रकारावत्तद्विुद्धानन्दप्रकारावच्च 
गुणपूर्त्यप्रकादास्य तद्दिरुद्वगुणान्तरप्रकाशस्य चोपपत्तेरिति चेन्न । जीवब्रह्माभेदे गुणपूर्तः 
कदाचिदीषदभिव्यक्तिः स्यादित्यापादनात्‌ । जीवस्वरूपानन्दस्य सुषुप्यादौ इषदभिव्यत्तयभ्युपगमाञ्च । 
अर्वाचीनानामभावेऽपि ज्ञानिनां परमेश्वरगुणपूर्त्यभिव्यक्तिरस्तीति चेन्न । प्रमाणाभावात्‌ । यो वेदाहं 
बरह्मास्मीत्यादिश्रुतिरेव तत्र प्रमाणमिति चेन्न । तच्छ्रुतेः स इदं सर्व भवतीत्यनिष्टफलप्रदर्दनमुखेन 
तथाविधोपासनानिन्दापरतया त्वदभिमतार्थपरत्वासिद्धेः । अत एव गीतायाम्‌ । स्वस्मिन्नीश्वरत्वानु- 

सन्धानमासुरप्रकृतीनामेवोक्तम्‌ । इश्वरोऽहमहं भोगीत्यादेर्दर्ानात्‌ । न चैवं जगदाहुरनीश्वरमिति 
पूर्ववाक्यविरोधः । तस्य स्वातिरिक्तेश्वरप्रतिक्षेपपरत्वात्‌ । न च गुणपूर्तेः सत्त्वमात्रेणानुभवापादनम- 
युक्तम्‌ । अनुभवस्य विषयसत्त्वमात्रानधीनत्वात्‌ । सामग्रीमात्राधीनत्वाच । जीवस्येदार्नी 
गुणपूर्त्यनुभवसामग्चसिद्धेश्वेति वाच्यम्‌ । साम्ग्रया अप्यापादनात्‌ । न चेदानीमनुभवसाम्ग्रयापादने 
हेत्वभावः । साम्ग्रयाः कादाचित्कत्वादिति वाच्यम्‌ । अन्योन्याश्रयात्‌ । जीवे गुणपूर्तिसिद्धौ कालान्तरे 
तदनुभवसामग्रीसिद्धिस्तत्सिद्धौ च जीवस्य गुणपूर्तिसिद्धिरिति किञ्च सविरोषाभेदपक्षे युक्तं 
विद्यमानस्याप्यावरणं न तु निर्विदोषाभेदपक्ष इति पूर्वमेव उत्तम्‌ । 


नन्वल्पगुणत्वबहुगुणत्वरूपविरुद्धघर्मसमावेरीन जीवेश्वरभेदसिद्धिरिति न त्वया वक्तुं युक्तम्‌ । 
त्वन्मते भगवत फरित्वावयवत्वावयवित्वादिविरुद्वधर्मसमवेझाभ्युपगमादेकत्वाभ्युप- 
गमाच्चेति चेन्न । धमिग्राहकमानेन मानान्तरविरोधाभावेन विनिगमकाभावेन च ब्रह्मण्येकत्वानेकत्वादीनां 
सिद्धावप्यल्पगुणत्वग्राहिसाक्षिप्रत्यक्षविरोधेन जीवे गुणपूर्णत्वरूपब्रह्मत्वासिद्धया ताभ्यां तयोर्भेदसाध- 
नोपपत्तेः । किञ्च ब्रह्मण्येकत्वानेकत्वादिकं विरोषबलाद्युक्तम्‌ । न च विरोषबलादेव गुणपूर्त्यल्प- 
गुणत्वादिकमप्युपपादनीयमिति युक्तम्‌ । त्वया तथाऽनभ्युपगमात्‌ । किञ्च ब्रह्मणि भेदाभावस्य 
प्रमिततया तदनेकत्वाद्युपपादकविरेषकल्पनं युक्तम्‌ । न च नान्योऽतोऽसिते द्रष्टेत्यादिना जीवब्रह्ममेद- 
निषेधस्यापि प्रमिततया न वैषम्यमिति वाच्यम्‌ । भेवग्राहिसाक्षिप्रत्यक्षविरोधेन तच्छुतेभेदनिषेध- 
परत्वाभावात्‌ । न च ब्रह्मणि स्वगतभेदनिषेघे मानान्तरविरोधोऽस्ति येन ब्रह्मणि स्वगतभेदनिषेध- 
्रुतेरन्यपरत्वं स्यादिति युक्तम्‌ । तस्माद्युक्तं विरोषबलाद्गह्मण्येकत्वानेकत्वादिकम्‌ । न तु जीवे 
गुणपूर्त्यल्पगुणते । इति स्थितम्‌ ॥ छ ॥ 


ननु त्वन्मते विरीषाङ्गीकारो व्यर्थः । तत्र तत्र विरुद्धार्थघटकतयेश्वरहाक्तेरेवाभ्युपगमेन तयैव 
सर्वव्यवहारोपपत्तेरिति चेन्न । घर्मिग्राहकमानेन तत्तत्कार्यनिर्वाहकतया सिद्धस्य विरोषस्येश्वररात्तया 
प्रतिक्षेपायोगात्‌ । अन्यथा कालादृष्टेश्वरेच्छादीनां सर्वेषामपि कारणत्वाङ्गीकारायोगात्‌ । तत्राप्येके- 
नान्यप्रतिक्षेपस्य सुवचत्वात्‌ । त्वन्मतेऽप्यविद्ययैव सर्वनिर्वाहोपपत्तौ कारणमात्रोच्छेदप्रसङ्गात्‌ । एवञ्च 
यत्र भेदाभावो भेदकार्य प्रमितं तत्र सर्वत्र तन्निर्वाहकतया विरोषाभ्युपगमो युक्तः । नन्वयं विशेषो 
नार्थसाधकत्वेन त्वयाऽङ्ीकार्यः । किन्तु यत्र भेदाभावेऽपि तदधीनो भेदव्यवहारस्तत्र तन्मात्रनिर्वाहको 
बिशेष इत्येवाङ्गीकार्यम्‌ । अत एव न्यायसुधायां विरोषस्य भेदकार्यव्यवहारमात्रनिर्वाहकत्वेनासत्त्वं 
प्रत्यनिर्वाहकत्वात्‌ । सकलमभेदकार्यकारित्वे विशेषो भेद एव स्यात्‌ । न तत्प्रतिनिधिरित्युक्तम्‌ । यदि 
व्यवहारस्येव भेदाधीनार्थस्यापि निर्वाहकोऽयमित्यङ्गीक्रियते तदा घटस्य नीलवर्ण इत्यादिव्यवहार- 

मूलप्रतीतिगोचरसम्बन्धस्तद्विरोधिन्यभेदे सत्यप्यङ्गीक्रियेत । सत्सु तन्तुषु पटाद्यसत्वनिर्वाहाय भेदश्च 
नाङ्ीक्रियेत । तत्र तत्र विरोषबलादेवाभेदेऽपि सम्बन्धत्त्वासत्त्वयोश्चोपपत्तेः । न चेष्टापत्तिः । अस्मन्मते 
'गुणाद्याश्च तद्वन्तो हि विशेषतः । अनन्यत्वान्नानवस्था' । 'भेदो नाशो भवेत्तथा’ इत्यनुव्याख्यान- 
विरोधात्‌ । तत्र गुणानां गुणिनि सम्बन्धानभ्युपगमस्य तन्त्वादिषु विद्यमानेषु पटादिनारो भेदाभ्यूपगमस्य 
च स्फुटत्वात्‌ । एवञ्च विशेषस्य ब्रह्मण्येकत्वानेकत्वादिविरुद्धधर्मनिर्वाहकत्वं त्वन्मते न युक्तमिति 
चेन्न । विशेषस्य क्कचिद्भेदकार्यव्यवहारमात्रनिर्वाहकत्वाभ्युपगमेऽपि तस्य भगवत्येकत्वानेकत्वादि- 
विरुद्धधर्मनिर्वाहकत्वाभ्युपगमे दोषाभावात्‌ । न च वैरूप्याश्रयणं दोषः । धर्मिंग्राहकमानेन विरोषस्य 
ताद्रृप्येणैव सिद्धेः । न चैवमपि विनिगमकाभावो वैपरीत्यापत्तिश्चेति वाच्यम्‌ । घटस्य रूपमित्यादेर्घटस्य 
स्वरूपमित्यादिवदुपपत्त्या तावन्मात्रेण सम्बन्धासिद्धेः । अनन्यथासिद्धप्रतीतेरेवार्थसाधकत्वात्‌ । 
नाशस्थले भेदस्यानुभूयमानत्वेन तस्यैवासत्त्वधटकतया विशेषेण तद्धटनापादनायोगाचच । न हि 
सोमाभावे पूतिकं गृहीतमिति तत्सत्त्वेऽपि तद्गहणं स्यादित्यापादनं युक्तम्‌ । प्रमितमुख्यभेदेनैव 
तन्निर्वाहोपपत्तौ कल्प्येन तत्प्रतिनिधिना विशेषेण तन्निर्वाहोत्तययोगात्‌ । न च श्रुत्यादि 
प्रतिपन्नेश्वरानेकत्वादिकमप्यन्यथोपपादयितुं शक्यम्‌ । विनिगमकाभावात्‌ । 


किञ्च गुणानां गुणिभिः संयोगो नापाद्यः । संयोगस्य द्रव्यमात्रवृत्तित्वाद्भेदव्याप्तत्वाच्च । नापि 
समवायोऽनभ्युपगमात्‌ । स्वरूपसम्बन्धस्य चास्मदभिमतविरीषानतिरेकात्‌ । अस्तु वाऽऽश्रया- 
श्रयिभाव एव धर्मघर्मिभावात्मा गुणादीनां विरोषातिरिक्तस्तत्प्रयोज्यसम्बन्धः । न चैवं भेदसम्बन्ध- 
कार्यकरो हि विशेष इति न्यायसुधाविरोधः । तत्र विरोषस्य भेदकार्यकारित्ववत्सम्बन्धकार्यकारित्व- 
स्यैवोक्तेरिति वाच्यम्‌ । विशेषस्य सम्बन्धकारित्वेऽपि तत्र तथोत्क्युपपत्तेः । न चाद्विष्ठस्याश्रयाश्रयि- 
भावस्य कथं सम्बन्धत्वमिति वाच्यम्‌ । मन्मते सयोगस्याप्यद्विषठत्वात्‌ । ननु त्वन्मते ययोरभेदस्तयो- 
धर्मघर्मित्वव्यवहारे सत्यपि नाश्रयाश्रयिभावोऽङ्गीकर्तु शाक्य: । अन्यथाऽयं पट एतत्तन्तुसम्बद्ध 
एतदाश्रितत्वादेतदाश्रिततृणादिवदिति समवायसाधकानुमाने तन्तुपटयोराश्रयाश्रयिभावासिद्धेरिति 
न्यायसुधोक्तमसिद्वधिरूपदूषणमेव स्यादिति चेन्न । पराभिमतस्य भेदगर्भस्यैवाश्रयाश्रयिभावस्य 
तत्रासिद्धेरित्युक्ततया विरोधाभावात्‌ । तथाविधाश्रयाश्रयिभावस्यैव हेतुशरीरप्रविष्टत्वाच्चेति । 


किश्चेश्वरस्यैकत्वानेकत्वादिविरुद्धधर्मसमावेशो न तदैश्वर्यीविरोघीति तदीयशात्तया तदुपपादनं 
युक्तम्‌ । बह्दल्पगुणत्वरूपविरुद्धधर्मसमावेहास्तु तद्विरोधीति न तया तदुपपादनं युक्तम्‌ । कथमीकश्वरोऽपि 
विविधदुःखादिकलुषितजीवभावं स्वस्यानुमन्येत ईश्वरत्वविरोधात्‌ । 

ननु दुःखादिकळुषितत्वं न तावहुःखादिगुणकत्वम्‌ । त्वन्मते दुःखादेरन्तःकरणोपादेयतया तस्यैव 
दुःखादिगुणकत्वेन जीवस्य तथात्वानापत्तेः । अन्यथा रूपादिगुणकत्वस्याप्यापातात्‌ । अहं 
दुःखीत्यादिप्रतीतिवदहं गौर इत्यादिप्रतीतेरपि सत्त्वात्‌ । नापि दुःखादिस्वामित्वम्‌ । ईश्वरस्यैव त्वन्मते 
दुःखादिस्वामित्वात्‌ । ज्योतिराद्यधिष्ठानं तु तदामननादित्यधिकरणे परमेश्वर एव करणानां स्वामीति 
त्वयोक्तत्वात्‌ । स्वामिनः फलश्रुतेरात्रेय इत्याधिकरणे मनुष्याणां स्वस्वेन्द्रियजन्यज्ञानकर्मस्वामित्व- 
मुररीकृत्यैव सिद्धान्तप्रदर्शनाच्च । तस्माजीवे दुःखित्वादिधीनामध्यासरूपमेवास्थेयम्‌ । एवञ्च 
स्वास्वान्तःकरणगतदुःखादिस्वामित्वाध्यासमात्रदुष्टाजीवभावाद्वास्तविकसकलजीवान्तःकरणगत- 
निखिळदुःखादिस्वामित्वानुभवनिरन्तराकुलितत्वन्मतसिद्धपरमेश्वरभाव एव पापीयानिति कथं त्वदीयः 
परमेश्वरो जीवभाव नानुमन्येतेति ॥ छ ॥ 

अत्रोच्यते । दुःखादिभोक्तृत्वमेव दुःखादिकलुषितत्वं न चान्तःकरणस्य भोक्तृत्वम्‌ । तस्योपकर- 
णत्वात्‌ । न च दुःखादिमोक्तृत्वमपि दुःखाद्याश्रयत्वम्‌ । तच्चान्तःकरणस्यैवेति युक्तमन्तःकरणं 
दुःखीत्यप्रतीतेरह दुःखीत्येव प्रतीतेश्च । न चान्तःकरणतादात्म्याध्यासेन जीवे तथा प्रतीतिरिति 
युक्तम्‌ । चिन्मात्रोऽहं सदाशिव इति चिन्मात्रेऽप्यहंाब्दप्रयोगदईनिन भोक्तृत्वस्य केवलजीवधर्मत्वो- 
पपत्तेः । न चैवमात्मेन्द्रियमनोयुक्तं भोक्तेत्याहुर्मनीषिण इति श्रुतिविरोधः । तत्र देहेन्द्रियादीना- 
मिवान्तःकरणस्य भोगसहकारित्वमात्रलामेन तस्य भोक्तकोटिनिवेशालाभात्‌ । अन्यथा देहेन्द्रिया- 
दीनामपि तत्कोटिनिवेशप्रसङ्गात्‌ । तस्मात्स्वादृष्टोपार्जितदुःखादिसाक्षात्कारित्वमेव दुःखादि भोक्तृत्व- 
मिति न किञ्चिदनुपपन्नम्‌ । 

यद्वा दुःखादिगुणकत्वमेव दुःखादिकलुषितत्वम्‌ । तञ्च जीवस्यैव नान्तःकरणस्यान्तःकरणो - 
पादेयदुःखादेरप्यात्मधर्मत्वोपपत्तेः । अन्योपादेयदण्डादेरदेवदत्तघर्मत्वसम्प्रतिपत्तेश्च । गुणगुणिभावस्या- 
स्मन्मते धर्मधर्मिभावरूपत्वात्‌ । यद्वा अन्याधीनदुःखादिस्वामित्वमेव दुःखादिकलुषितत्वं जीवस्या- 
पीश्वराधीनस्वामित्वोपगमात्‌ । अत एवेन्द्रियप्रेरकाणां देवानां भगवद्दत्तं तत्तदवान्तरस्वामित्व- 
मस्तीत्युक्तम्‌ । न चैवमयजमानानामपि ऋत्विजां सत्रयागफलमिवास्वामिनामपि कर्तृणां कर्मज्ञान- 
फलमुपपद्यत इति तत्वदुक्तिविरोधः । तत्रायजमानत्वास्वामित्वोक्तेः स्वतन्त्रयजमानत्वस्वामित्व- 
निराकरणपरत्वात्‌ । न हि सत्रर्त्विजां सर्वथा यजमानभावानाभिज्ञोऽस्मदाचार्यः । ये यजमानास्ते 
ऋत्विज इति यजमानानामेव ऋत्विक्कार्ये विधानात्‌ । 

ननु स्वमते ते यजमाना एव न भवन्तीत्यभिमानेन वा तथैव मीमांसकमयदित्यभिमानेन वा 
त्वङ्गन्थे सत्रर्त्विजामयजमानोक्तिरस्तु । दृइयते हि त्वद्भाष्यानुव्याख्यानन्यायसुधातत्त्वप्रकाशिकादौ 

मीमांसकमर्यादोलुङ्नेन व्यवहारस्तन्मतमित्यन्यथाऽनुवादश्चेति चेन्न । जीवतः कवेरभिप्रायो वर्णनीय 
इति न्यायेन साम्प्रदायिकार्थस्यैव ग्राह्यत्वात्‌ । साम्प्रदायिभिश्चावान्तरयजमानत्वाविरोधेनेवायजमान- 
दाब्दार्थस्य प्रदर्शितत्वात्‌ । भाष्यादौ मीमांसकमर्यादोलुङ्कनमित्युक्तेरज्ञानमात्रमूलत्वात्‌ । 


तत्र न तावद्दादशाहः क्रत्वात्मकश्च भवतीति भाष्यं मीमांसाकमर्यादाविरुद्धम्‌ । तत्र क्रतुशब्दस्य 
तद्विरोषाहीनपरत्वात्‌ । न हि शास्त्रकाराणां सर्वत्र तत्तदसाधारणदाब्दैर्व्यवहारोऽस्ति । अवाचकराब्दैः 
सामान्यदाब्दैश्च तत्तव्यवहारदर्हनात्‌ । द्वादशाहस्य प्रशास्तकर्मत्वज्ञापनायाहीनपदं विहाय क्रतुशब्देन 
व्यवहार इत्युपपत्तेश्च । 

नापि प्रधानेतिकर्तव्यतारूपयोः श्रवणगुरुप्रदानयोर्गुरुप्रदानं प्रबलमित्युपपादनार्थं प्रवृत्तेन 
“प्रदानवदेव तदुक्तमि” त्यधिकरणेन चेतिकर्तव्यतात्वेन दौर्बल्यं यागीयहिंसायामितिकर्तव्यताया एव 
प्राबल्यदर्शनादिति तत्त्वप्रकादिकायामपि मीमांसकमर्यादोलुङ्घनम्‌ । तत्रोभयत्र प्राबल्योक्तेरङ्गवैकल्येऽपि 
प्रधानभूतनित्यायनुष्ठाने फलसिद्धिदर्शनिन गुरुप्रदानस्य पञशुनियोजनादेश्च वेकल्पेऽपि श्रवणफल 
पशुयागफलं च स्यादित्याराङ्कानिराकरणाय प्रधानवदेवाङ्गमप्यञ्यानुष्ठेयम्‌ इत्येवम्परत्वात्‌ । 

एवं “भूम्नः क्रतुवज्जयायस्त्वं दर्शयती''ति सूत्रे “भूमैव देवः परमो ह्युपास्यो नेवाभूमा फलमेषा 
विधत्ते । तस्माद्भूमा गुणतो वै विशिष्टो यथा क्रतुः कर्ममध्ये विशिष्ट' इति भाष्योदाह्ृतश्रुत्यर्थकथनार्थ 
प्रृ्ते यथा दीक्षणीया प्रायणीयोदयनीयसवनत्रयावभृथात्मकस्य क्रतोः सर्वयागेष्वनुवर्तन एव 
साफल्यमन्यथा वैफल्यमिति ज्यायस्त्वमेवं भूमगुणस्य सर्वेष्वानन्दादिषु सहभावेनोपासन एव 
फलमस्तीति तस्य ज्यायस्त्वमिति तत्त्वप्रकारिकावाक्येऽपि न मीमांसकमर्यादोछङ्घनम्‌ । तत्र 
ज्योतिष्टोमेतिकर्तव्यताभूतदीक्षणीयाच्वङ्गकलापस्यैव विशिष्टक्रतुशब्देन विवक्षितत्वात्‌ । सर्वयाग- 
शब्दस्यापि ज्योतिष्टोमविकृतिभूतविश्वजिदादिसर्वयागपरत्वात्तत्तद्विकृतियागसाद्रुण्यापादकत्वेन तस्य 
ज्यायस्त्वमिति युत्तयुपपत्तेश्व । तावताऽपि विकृतीनां प्राधान्यप्रयुक्तज्यायस्त्वानपायात्‌ । न च 
क्रतोरिति न वक्तव्यम्‌ । ऐष्टिकादीतिकर्तव्यताकलापस्यापि तत्तद्विकृतिष्वतिदेशादिति युक्तम्‌ । तेन 
लक्षणया तस्यापि ग्रहणसम्भवात्‌ । 

यद्वा दीक्षणीयाद्यङ्गसहितस्य ज्योतिष्टोमस्यैव तत्र क्रतुराब्देनोपादानं सर्वयागराब्दोऽपि 
तत्तद्विकतियागपरः । दीक्षणीयायङ्गसहितस्य ज्योतिष्टोमस्य तत्तद्विकृतयागानुवर्तनोक्तिश्च विशेषण- 
मात्रसम्बन्धिनी ज्यायस्त्वं च प्रकृतिभूतविरोष्यज्योतिष्टोमसम्बन्धीति न किञ्चिदनुपपन्नम्‌ ॥ छ ॥ 

यत्तु जिज्ञासासूत्रे प्रणवस्याद्यन्तयोरूह इत्यनुपपन्नं, 'देवस्य त्वे'त्यादिमन्त्रेषु सूर्यादिहाब्दोहेऽग्नि- 
शब्दादेरिव कस्यचित्स्थानिनः इाब्दस्याभावात्‌ । तादृदास्थल एव मीमांसकानामूहव्यवहारादिति । 

तन्न । अत्रत्योहशब्दस्य नामिकोहपरत्वाभावादध्याहारमात्रपरत्वाच्च । तदुक्तं चन्द्रिकायाम्‌ । 
'नात्रोहराब्दो मन्त्रसामसंस्कारोह इत्यादाविव कर्मव्युत्पत्त्या विकारपरः किन्त्वध्याहारपरः । 
अध्याहारस्तु कचिदूह इति प्रसिद्धेर्भावव्युत्त््याऽध्याहारवाचकः । अत एव ट्रुप्टीकायां नवमे ऊहो नाम 
तर्कना, सा चैकरूपा, मन्त्रसामसंस्कारेषु क्रियमाणेत्यादिना तर्क एव मुख्य ऊहस्तद्विषयत्वान्मन्त्रा- 
देरन्यथात्वमप्यूह इत्युक्तमिति । यदपि 'ज्योतिषां स्तोमो ज्योतिष्टोमः इति न्यायसुधायां 
ज्योतिष्टोमनामनिर्वचन त्रिवृत्पञ्चदहाः सप्तदशा एकविंशा एतानि वा तानि ज्योर्तीषि य एतस्य स्तोमा’ 
इति श्रौतनिर्वचनविरुद्धमिति । तदपि न । तत्र व्यतिरेके षष्ठीत्युपपत्तेर्वृतिपदार्थप्रदर्शनपरतयाऽमन्य- 
पदार्थप्रदर्दनस्यादोषत्वात्‌ । न हि समासे प्रदर्शनीये सर्वेऽपि पदार्थाः प्रदर्दानीया इति नियमोऽस्ति । 
तस्मान्न क्कापि मीमांसकमर्यादोछुङ्घनम्‌ । 


ननु सर्वत्र सामञ्जस्येन मीमांसकमर्यादानुरोघे सति क्कचित्कोऽन्यथाभावोऽर्थान्तरपरत्वमाइाङ्कय 
समाधातव्यो न तु सार्वत्रिकोऽन्यथाभावस्त्वद्भाष्यटीकयोश्च यद्यन्मीमांसकमर्यादाप्रदर्दनं तत्सर्व- 
मन्यथाभूतमिति न तस्यार्थान्तरपरत्वमाश्रित्याविरोधोपपादनं युक्तमिति चेन्न । चन्द्रिकायां सर्वत्र 
मीमांसकमर्यादयैव भाष्यकाराभिप्रेतसूत्रार्थस्य प्रदर्शितत्वेन ऊदाहृतविरोधस्थळस्यापि क्काचित्कत्वो- 
पपत्तेः । 


ननु तथाऽपि तन्मतमित्यन्यथाऽनुवादो न कथमपि परिहर्तु शाक्य: । न्यायसुधायाम्‌ । 
'अङ्गीकृतत्वादपि तैः पदानां तु पृथक्‌ पृथक्‌ । क्रियापदेनान्वयस्य वाक्यभेदो हि दूषणम्‌’ इति 
क्लोकव्याख्यानसमये सत्यज्ञानादिवाक्येषु ब्रह्मानुवादेन सत्यत्वा्नेकविधाने वाक्यभेदमादाङ्कय 
'मीमांसकैरप्यरुणयैकाहायन्या पिङ्गाक्ष्या गवा सोमं क्रीणाती'त्यादावरुणादिपदानां क्रियापदेन पृथक्‌ 
पृथगन्वयस्याङ्गीकृतत्वात्तेषामपि हि वाक्यभेददूषणं प्रसज्येत तत्रैतावदेव वक्तव्यम्‌ । महावाक्यभेद एव 
दूषणं न त्ववान्तरवाक्यभेद इति तदस्माकमपि समानमित्यादिना मीमांसकमतमन्यथाऽनूदितम्‌ । न हि 
प्रसिद्धमीमांसकमते तत्रावान्तरवाक्यभेदोऽस्ति । क्रयभावनाया विधेयत्वेन 'अप्राप्ते तु विधीयेरन्‌ 
बहवोऽप्येकयत्रतः' इत्युक्तरीत्याऽरुण्यादिविरिष्टक्रयभावनारूपाभिधेयैक्येन पदैकवाक्यताया एव 
स्वीकृतत्वादिति चेन्न । विशिष्टविधिपक्षे भामत्युक्तप्रकारेण वाक्यभेदलक्षणदोषस्य दुर्वारतया 
मीमांसकैरपि पृथगन्वयस्याङ्गीकृतत्वादित्युक्तेस्तैरपि तथाऽङ्गीकर्तव्यत्वादित्येवम्परत्वात्‌ । 


इत्थं हि भामत्यां देवताधिकरणे विरिषष्टविधिप्रतिबन्द्या देवताविग्रहादिसिद्विरुपपादिता । तथा 
सत्यनधिगतं विद्रहादिप्रतिपादयद्वाक्यं भिद्येतेति चेत्‌ । अथ भिन्नमेवैतद्वाक्यम्‌ । तथा सति 

तात्पर्यभेदो5पीति चेन्न । द्रारतो5पि तदवगतौ तात्पर्यान्तरकल्पनायोगात्‌ । न च यत्र यस्य न तात्पर्य 
तस्य तत्राप्रामाण्यम्‌। तथा सति विशिष्ट्रपर वाक्य विशषणेष्वप्रमाणमिति विशिष्टपरमपि न स्यात्‌ । 
विशेषणाविषयत्वात्‌ । विशिष्टविषयत्वेन तु तदाक्षेपे परस्पराश्रयत्वम्‌ । आक्षेपाद्विशेषणप्रतिपत्तौ स॒त्यां 
विशिष्टविषयत्व विशिष्टविषयत्वाच तदाक्षेप इति । तस्माद्विशिष्टप्रत्ययपरेभ्यो5पि पदेभ्यो विशेषणानि 
प्रतीयमानानि यथा तस्यैव वाक्यस्य विषयत्वेनानिच्छाता5भ्युपेयानि । तथाऽन्यपरेभ्योऽप्यर्थ- 
वादवाक्येम्यो देवताविग्रहादयः प्रतीयमाना असति प्रमाणान्तरविरोधे न युक्तास्त्यक्तुमिति । 

एतावांस्तु विशेष: । भामत्यां विशिष्टविधिस्थले तात्पर्यभेदाभावेऽपि वाक्यभेदोऽङ्गीकारितः । 
सुधायां तु तात्पर्यमेदमङ्गीकृत्यैव तद्भेदोऽङ्गीकारित इति । वस्तुतस्तु न्यायसुधोक्तमार्ग एव न्याय्यः । 
तात्पर्याभावेऽपि तदर्थसिद्धथभ्युपगमे क्वापि तात्पर्यं न स्यादित्यन्यत्र विस्तरः । तस्माज्जीवस्या- 
वान्तरस्वामित्वाङ्गीकारे न कश्चिद्रोषः । 

किञ्चास्मन्मते दुःखादिस्वामित्वं जीवस्येषितव्यम्‌ । अन्यथाऽहं दुःखीत्यादिप्रत्ययानामध्यासा- 
त्मकत्वं स्यान्न च तद्रुक्तम्‌ । प्ररत्यक्षविरोधादिनाऽस्मदीयैरेवंविधमिथ्यात्वस्य दूषितत्वात्सुख- 
दुःखादिग्राहकसाक्षिणो निर्दोषत्वादिना याथार्थ्यनियमस्य प्रतिपादितत्वाच्च । जीवस्य तत्स्वामित्वमी- 
श्वरदत्तमपकृष्टमित्येव विशेष: । अत एव साङ्कयाधिकारणानुव्याख्याने द्रेविध्येऽपि तु कामादेः कुतः 
स्वामित्वमात्मनः । साक्षादनुभवारूढं राक्यतेऽपोदितु क्कचिद्‌'इति कामादिस्वामित्वस्याप्रत्याख्येयत्व- 
मुत्तवा -तदनन्तरक्लोके तस्यापकृष्टत्वमप्युक्तम्‌ । न्यायसुधायां चात्यन्तावइयत्वरहितगवादिस्वामित्व- 
दृष्टान्तेन तस्यापकर्षः समर्थितः । 

ननु त्वन्मतेऽपि दुःखित्वाद्यनुभवस्याध्यासरूपत्वमाव्यकम्‌ । उक्तं ह्यानन्दमयाधिकरणे भाष्ये 
'प्रमादात्मकत्वाद्वन्धस्य विमुक्तत्वं च युज्यते । मुक्तिहिंत्वाऽन्यथारूपं स्वरूपेण व्यवस्थितिः’ इति हि 
भागवत इति । तत्त्वप्रकाशिकायां च विमुक्तश्च विमुच्यत इति संसारिणो विमुक्तत्वश्रवणात्तदन्यथा- 
ऽनुपपत्त्या तस्य ब्रह्मत्वसिद्धेस्तद्विरोघो भेदव्यपदेहास्येति इाङ्कानिरासार्थत्वेनोदाहृतं भाष्यग्रन्थमवतार्य 
तस्यार्थो वर्णितः । जीवस्य परब्रह्मत्वाभावेऽपि विमुक्तत्वोक्तिर्युज्यते । बन्धस्याज्ञानमूलत्वेनास्वाभावि- 
कत्वादिति । यत्त्वनुव्याख्याने बन्धस्य अध्यासात्मकत्वनिरसनम्‌ । तस्याभिप्रायस्तु तव्ययाख्यानान्त- 
रन्यायसुधायाम्‌ अत्र तत्त्वविदो वदन्ति सर्वोऽपि हि बन्धो बुद्धीन्द्रियदारीरविषयतद्धर्मलक्षणो- 
ऽस्माभिरप्यात्मन्यारोपित एवेत्यङ्गीक्रियते । यथोक्त भाष्यकृता प्रमादात्मकत्वाद्कन्धस्येति । अतः 
किन्निबन्धनो मिथ्यात्वनिरसननिर्बन्ध' इत्यादाङ्कां कृत्वा सत्यं तथाऽप्यस्त्यत्र दरशनभेद इति 
तत्परिहाःमारभ्य बुद्रीन्द्रियारीरविषयाः स्वरूपसत्तयैवेश्वरपरवदा अप्यविद्यादिवदादात्मीयतयाऽ- 

ध्यस्यन्ते । तांश्चात्मनो विविक्तानपि विस्पष्टं तथानुपलभमानस्तद्धर्मौन्दु:खादीन्सत्यानेवात्मीयत्वे- 
नाध्यस्य तत्कृते नीचोचचत्वलक्षणो विकृती सत्ये एव प्रतिपद्यत इत्यादिवाक्यैः स्वमतस्थितिप्रतिपादनेन 
मायावादिनस्तु दुःखादिकं स्वरूपेणापि मिथ्येति मन्यन्ते । अतस्तन्निराकरणनिर्बन्धोयुक्त इत्यद्वैतिमते 
निराकार्याशनिष्कर्षण च स्पष्टीकृतः । 


यत्तु साक्षिणो याथार्थ्यनियमात्साक्षिरूपस्यदुःखित्वानुभवस्याध्यासत्वं न सम्भवतीति तद- 
युक्तम्‌ । ईश्वरपरतन्त्रस्य जीवस्य स्वातन्त्र्यग्रहणे प्रमाणाप्रमाणज्ञानयोरप्रमाण्यप्रामाण्यग्रहे च तस्य 
याथार्थ्यपरित्यागात्‌ । यदि तु “मानसे दर्शन दोषाः स्युर्न वै साक्षिदर्शन' इति 'यत्किश्चिद्व्यमिचारि 
स्याद्दरशन॑ मानसं हि तद्‌’ इति चानुव्याख्यानदर्दानात्‌ स्वातन्त्र्यादिग्रहणं मनोवृत्तिरूपं न तु 
साक्ष्यनुभवरूपमितीष्यते तदा दुःखित्वाद्चनुभवोऽपि त्वत्सिद्धान्तसिद्धाध्यासत्वनिर्वाहाय मनोवृत्तिरूप 
एव त्वयेष्टव्यः स्यात्‌ । यदि चैवं सति दुःखाद्य॑दोऽपि मनोवृत्ति विषयतैव स्यात्‌ । दुःखित्वा- 
यनुभवव्यतिरेकेण दुःखादिमात्रविषयानुभवाभावात्‌ । ततश्च दुःखादेः साक्षिविषयत्वं स्वाभिमतं न 
सिध्येदित्यनुशयस्तदा दुःखित्वाद्यनुभवरूपसाक्षिण्यात्मीयत्वांदोऽध्यासरूपत्वमकामेनापि त्वयेष्टव्यम्‌ । 
त्वयाऽपि हि सर्वेषां साक्ष्यनुभवस्य याथार्थ्यनियमो नेष्यते । असुरसाक्षिणो याथार्थ्याभावस्य 
मनुष्यसाक्षिणो मिश्रत्वस्य चाङ्गीकृतत्वात्‌ । एवं त्वत्सिद्धान्ते तेषां सुनिश्चितेऽध्यासरूपत्वे यदन्यत्र 
प्रपञ्चमिथ्यात्वनिराकरणप्रस्तावे “सत्यत्वं गगनादेश्च साक्षिप्रत्यक्षसाधितम्‌ । साक्षिसिद्धस्य न क्कापि 
बाध्यत्वं तददोषत' इत्यादि साक्षिणो याथार्थ्यनियमकथनम्‌ । यच्च साङ्कयमतदूषणप्रस्तावे 
कामादिस्वामित्वकथनं तत्र त्वया नाभिनिवेष्टव्यं किन्तु परमतदूषणलोभेन तद्दुराग्रहकृतमौढ्येन वा 
स्वसिद्धान्तविरुद्धमाषिणः स्वकीया इत्येव शोचनीयम्‌ । याननुसृत्याद्यतना अपि त्वदीयाः परमत- 
सिद्धाविद्यादूषणादिप्रस्तावेष्वनादिभावस्य निवर्त्यत्वमयुक्तमित्यादि स्वसिद्धान्तविरुद्धमेव जल्पन्ति । 
त्वन्मतेऽपि ह्यनादिभावरूपमज्ञानं ज्ञाननिवर्त्यं च । एवञ्च परमेश्वरस्याघ्यस्तदुःखित्वादिरूपजीवभावो 
युक्त इति । अत्रोच्यते । अस्मन्मते दुःखादीनामात्मीयत्वेन नाध्यासत्वम्‌ । अन्तःकरण- 
परिणामभूतानामपि दुःखादीनामात्मधर्मत्वस्योपपादितत्वात्‌ । किन्तु स्वातन्त्र्यगर्भात्मसम्बन्धित्वेनेव । 
एवञ्च प्रमादात्मकत्वाद्वन्धस्याज्ञानमूलकत्वेन अस्वाभाविकत्वात्सरवोऽपि हि बन्धो बुद्धीन्द्रियदारीर- 
विषयतद्धर्मळक्षणोऽस्माभिरप्यात्मन्यारोपित एवेत्यङ्गीक्रियते । बुद्धीन्द्रियहारीरविषयाः स्वरूपसन्त 
एवेश्वरपरवशा अप्यविद्यावरादात्मीयत्वेनाध्यस्यन्त इत्यादिभाष्यतत्त्वप्रकाशिकान्यायसुधोक्तयोऽपि 
बन्धस्य स्वातन्त्र्यगर्भात्मीयत्वेनाध्यासत्वोपपादनपरा द्रष्टव्याः । न त्वात्मीयत्वमात्रेण । सुखादि- 
स्वरूपस्येव तदात्मीयत्वस्यापि कदाऽपि बाधादर्शनात्‌ । बाधादर्शनादेव हि दुःखादिकं स्वरूपेण 

नाध्यस्यत इत्युक्तम्‌ । तदात्मीयत्वेऽपि समानम्‌ । साक्षिणो याथार्थ्यं चौत्सर्गिक न तु नियतम्‌ । 
साक्षिणो नित्यत्वेऽपि दोषप्रयोज्यत्वसम्भवेनाप्रामाण्यपरतस्त्वोपपत्तेः । 


यद्वा स्वातन्त्र्याद मानसमेव तज्ज्ञानम्‌ । तच्च दोषजन्यमिति न किञ्चिदनुपपन्नम्‌ । एतेनानादि- 
भावस्य निवर्त्यत्वं न युक्तमित्यादिकं स्वसिद्धान्तविरुद्धम्‌ । त्वन्मतेऽपि ह्यनादिभावरूपमज्ञान 
ज्ञाननिवर्त्यं चेत्यङ्गीकृतमिति निरस्तम्‌ । त्वया दर्हानानुसारेणाज्ञानस्य ज्ञाननिवर्त्यत्वाभ्युपगमेन तत 
एवानादिभावस्य निवर्त्यत्वं न युक्तिमिति मयाऽऽपादयितुं शक्यत्वात्‌ । अत एव ह्यनुमानाप्रामाण्य- 
वादिभिरेवेश्वरस्यानुमानिकत्वं निराक्रियते । न ह्यस्माभिर्दर्शानानुसारेणानाद्यज्ञानस्य ज्ञाननिवर्त्यत्वमुपेयते 
किन्तु शास्रबलादेव येनानादिभावस्य निवर्त्यत्वं न युक्तमित्येतत्स्वसिद्धान्तविरुद्धं स्यादित्यास्तां 
तावत्‌ । 

किञ्च त्वदीयानामेवात्यन्तविरुद्धभाषित्वम्‌ । तथाहि । आत्मैकत्ववि्याप्रतिपत्तय इति भाष्यकारेण 
प्रत्यःब्रह्मैक्यं शास्रविषय इत्युक्तम्‌ । भामत्यां च ब्रह्मण एव झास्रविषयत्वमुक्तमिति विरोधः । एवं 
भाष्यकारेणेव समन्वयाधिकरणे वेदान्तेषु विधिरेव नास्तीत्युक्तम्‌ । सहकार्यन्तरविधि” रिति सूत्रे तु तत्र 
विधिरङ्गीकृतः । एवमन्यत्रापि विरोधो द्रष्टव्यः । तस्मादीश्वरस्य जीवाभेदे दुःखित्वमवर्जनीयमिति 
तयोर्भेद एव युक्त इति स्थितम्‌ । अस्तु वा दुःखादिस्वामित्वमेव दुःखत्वं तच्चश्वरस्यैव तावन्मात्रं च न 
हेयं किन्तु तत्प्रयुक्तं नीचत्वम्‌ । नरकेऽपि वसन्नीशो नासौ दुःखभुगुच्यते । 'नीचोचतैव दुःखादेभोग 
इत्यनुमीयते । नासौ नीचोञ्चतां याति पइयत्येव सदा प्रभुः' इति भाष्योदाहृतवचनानुसाराद्ुःखा- 
दीन्सत्यानेवात्मीयत्वेन पश्यन्‌ । तत्कृते नीचोत्चलक्षणे विकृती सत्ये एव प्रतिपद्यत इति 
न्यायसुधानुसाराच्च । 

ननु दुःखित्वप्रयुक्तनीचत्वमेव हेयमित्ययुक्तं नीचत्वस्यैव दुर्वचत्वात्‌ । न चाक्रन्दादिकमेव तदिति 
सुवचम्‌ । तस्यापि देहेन्द्रियविकाररूपतया जीवानाश्रितत्वादीश्वरस्यैव तत्स्वामित्वाच । किञ्चाक्रन्दादिकं 
न सार्वत्रिकम्‌ । लोके मानिनो धीरोदात्तस्य तापसादेश्च महति दुःखेऽपि रोदनाक्रन्दादेरदर्शनात्‌ । अन्यस्य 
देहेनद्रियविकारस्यादर्शनाच्च तदपायार्थमितरप्रा्थनादैन्यादेरदर्शनाच । न च धीरादीनामपि दुःखानुभवादि- 
प्रयुक्तविकारनिरोधप्रयत्रतदपनयोपायचिन्तारूपं दुःखाधिकार्यमस्त्येव । तदेव च नैच्यम्‌ । यद्यद्ुःखादि- 
कार्य तत्सर्वं नैच्यमित्यङ्गीकारादिति वाच्यम्‌ । तथासति परमेश्वरेऽपि नानाविधजगङ्ग्यापारस्य 
दुःखादिप्रयुक्तस्य कल्पयितुं दाक्यत्वेन नैच्याभावाद्विप्रसङ्गात्‌ । न चेश्वरेदुःखित्वादेः श्रुतिविरुद्धत्वात्त- 
द्व्यापाराणां तत्प्रयुक्तत्वं नापादयितुं शक्यमिति चेन्न । त्वन्मते दुःखित्वादेदुंःखादिस्वामित्वरूपत्वेन 
तस्य चेश्वरेऽङ्गीकृततया जगव्यापारस्य तत्प्रयुक्तत्वापादने विरोधाभावात्‌ । तथाऽपि तत्र दुःखित्वप्रयुक्त 

कार्य न भवतीति चेन्न । तत्र सुखित्वप्रयुक्तकार्याभ्युपगमे तद्वदेव दुःखित्वसत्त्वे तत्प्रयुक्तकार्यस्यापि 
दुर्वारत्वात्‌ । अङ्गीकृता खलु त्वयाऽपि सुखोद्रेकप्रयुक्तेवेश्वरस्य जगत्सृष्टयादौ प्रवृत्तिरिति । मैवम्‌ । 'को 
ह्येवान्यात्कः प्राण्याद्यदेष आकाश आनन्दो न स्यादि'त्यादिश्रुत्या जगद्गयापारस्य सुखोद्रेकप्रयुक्तत्व- 
सिद्धावपि दुःखोद्रेकप्रयुक्तत्वे प्रमाणाभावेन तथाऽऽपादनायोगात्‌ । न च नीचोच्चताया एव दुर्वचत्वम्‌ । 
'न कर्मणा वर्घते नो कनीयानि'त्यादिश्रुतिप्रतिपन्नवृद्धिहासयोरेव तथात्वात्‌ । नन्वेवं सुखित्वमपि 
नोपादेयं स्यात्‌ । तत्रापि तत्प्रयुक्तं नर्तनादिकमेवोपादेयमिति सुवचत्वात्‌ । न चेष्टापत्तिः । 
निरुपाधीच्छाविषयस्य तस्यैव पुरुषार्थतायाः सकललोकसिद्धत्वात्‌ । लोकमर्यादालङ्घनस्योन्मत्तवदु- 
पेक्षणीयत्वादिति चेन्न । सुखित्वादेरुपादेयत्वे बाधकाभावाद्ुःखित्वादेरपि हेयत्वस्य प्रतिपादितत्वा- 
चेत्यास्तां तावत्‌ । तस्मादीश्वरस्य जीवभावोऽत्यन्तहेय इति गुणपूर्तिवाचिना ब्रह्मराब्देन जीवेश्वर- 
भेदसाधनमुपपन्नमेवेति ॥ छ ॥ 

नन्वेवमुत्तरत्र जीवेश्वरभेदसाधनं न स्यात्‌ । प्रथमाधिकरण एव तत्सिद्धेः । न हि न्यायनिबन्धनरूपे 
मीमांसाशास्रे पौनःपुन्येन तदर्थप्रतिपादन सङ्गच्छत इति चेन्न । ब्रह्महाब्देनैवात्र भेदस्य 
प्रतिपादनात्सकलढ्वैताद्वैतश्रुतिप्राबल्यचिन्तया सर्वप्रकारेणाप्युत्तरत्र जीवेश्वरभेदप्रतिपादनाञ्च । अस्मन्मते 
हि प्राधान्येन जीवब्रह्ममेदसाधनं पृथगुपदेशादित्यधिकरणे कृतम्‌ । अप्राधान्येन तत्साधनमपि 
किञ्चित्किञ्चिद्गेदवाक्यमवलम्ब्य तत्र तत्रास्ति । अत एवानन्दमयाधिकरणे जिज्ञासासूत्रेण 
'भेदव्यपदेशाचे'ति सूत्रस्य पौनरुत्तयमादाङ्कय 'न जीवभेदसूत्राणां शङ्कथात्र पुनरुक्तता । 
वाक्यान्तरद्योतकत्वात्पृथगित्यत्र पूर्णता ॥' इत्यनुव्याख्यानश्ोकं व्याचक्षाणेन न्यायसुधाकृतोक्तम्‌ । 
अत्र शास्त्रे तत्र तत्र प्रकरणे ह्यैक्‍्यविवक्षायां चोदितायां तद्रतभेदवाक्यद्योतनेन हि सूत्रेषु भेदसमर्थनं 
क्रियते । अतस्तात्पर्यभेदान्न पुनरुक्तता दाङ्कया । तथाहि- जिज्ञासावाक्येष्वभेदशाङ्कायां तद्वतब्रह्मशब्देनैव 
भेदसमर्थनं जिज्ञास्यस्य जीवत्वे दाङ्किते तत्पूर्ववाक्योक्तळक्षणेन भेदसाधनम्‌ । एवमेव भेदव्यपदेशाच्चान्य 
इत्यादावपि पुनरुक्ततादोषः परिहरणीय इति ॥ छ ॥ 


अत्र वदन्ति । अन्नमयादिशब्दा विकारार्थमयट्प्रत्ययानुरोधाजीववाचिनः । तेषु ब्रह्मादिराब्द- 
प्रयोगस्तु ब्रह्माभेदविवक्षयेति दाङ्किते तत्प्रकरणगतेन “स यश्चायं पुरुष’ इति भेदव्यपदेरीन प्रत्यवस्थान- 
मित्यादि सङ्गच्छते । इह तु जिज्ञासावाक्येष्वेव जिज्ञास्यं ब्रह्म निर्विरोषजीवचैतन्यरूपमिति राङ्काहेतोर- 
भावात्‌ । सर्ववेदान्तानामखण्डजीवपरत्वेन सगुणे ब्रह्मणि मानं नास्तीत्येव त्वया पूर्वपक्षप्रदर्शनात्सर्व- 
वेदान्तावलम्बनेन पूर्वपक्षे जिज्ञासावाक्यगतेनैकेन ब्रह्मदाब्देन प्रत्यवस्थानायोगच्च । इंहैव सकलद्वैताद्वेत 
्रुतिप्राबल्यदौर्बल्यचिन्तया सर्वप्रकारेणापि भेदसाधनं कर्तव्यमिति पृथगुपदेशादित्यधिकरणमन्यत्र 

तत्साधनं च निष्फलमिति । तन्न । जिज्ञास्यं ब्रह्म निर्विशेषजीवचैतन्यरूपमिति राङ्काहेतोरेकमेवाद्वितीय - 
मयमात्मा ब्रह्मेत्यादिवाक्यस्य साक्षाजिज्ञासावाक्येष्वभावेऽपि तदुपात्तवेदान्तगतत्वेन तत्राप्यभेद- 
शाङ्कोपपत्तेः । जिज्ञासावाक्यगतस्यैव ब्रह्मदाब्दस्य चेह बृहकत्वादिक्ठप्तयोगेनाभेदराङ्काहेतुत्वोपपत्तेश्च । 
तस्यैव गुणपूर्तिनिमित्तकस्य भेदसाधकत्वोपपत्तेश्च । सर्ववेदान्तवाक्यावलम्बनेन कृतस्य पूर्वपक्षस्य यथा 
जिज्ञासावाक्यगतो ब्रह्मराब्दः । प्रतिभटस्तथोक्तमधस्तात्‌ । तस्माजिज्ञासाधिकरणेऽपि ब्रह्मशाब्देन 
जीवेश्वरमेदसाधनं युक्तम्‌ । 

ननु प्राधान्येन जीवेश्वरभेदसाधनं कथमिति चेदित्थम्‌ । प्रत्यक्षं तावजीवस्येश्वराद्भेदग्राहकं 
प्रमाणम्‌ । यद्यप्यनवगतेश्वरस्य स्वात्मनि तद्भेदो न प्रत्यक्षस्तथाऽपि शास्रावगतसार्वज्ञ्यसर्वशक्तित्वा- 
दिकमीश्वरस्य स्वात्मानं च तद्दिरुद्धाल्पज्ञत्वाल्पराक्तित्वादिधर्मवत्तया साक्षिणाऽनुभवतश्च स प्रत्यक्ष 
एव । यो हि यमर्थमधिगम्य तद्विरुद्वधर्माणं यमर्थ परयति स तस्मात्तस्य भेदं प्रत्यक्षयतीति 
सर्वानुभवसिद्धत्वात्‌ । तथाच शाख्रीयलक्षणज्ञानसाचिव्येन रजतत्वसाक्षात्कार इव शास्त्रीयेश्वरज्ञान- 
साचिव्येन स्वात्मनि तद्भेदसाक्षात्कारो नानुपपन्नः । एवं प्रत्यक्षावगतेन विरुद्वगुणवत्त्वेन 
दहनतुहिनवज्जीवेश्वरयोर्भेदोऽनुमातुं शक्यत इत्यनुमानमपि तत्र प्रमाणम्‌ । तथा 'भिन्नोऽचिन्त्यः परमो 
जीवसङ्घात्पूर्णः परो जीवसङ्घो ह्मपुर्णः । यतस्त्वसौ नित्यमुक्तो ह्ययं च बन्धान्मोक्षं तत एवाभिवाञ्छेद्‌' 
इति पूर्णत्वापूर्णत्वादिविरुद्धध्मोपपत्तिमुखेन प्रवृत्ता कीडिकश्रुतिरपि तत्र प्रमाणम्‌ । न च श्रुति- 
व्यावहारिकभेदपरा । एतमन्नमयमात्मानमुपसङ्कम्य, निरञ्जनः परमं साम्यमुपैति, प्रज्ञानेत्रो लोक" 
इत्यादिश्रुतिभिर्मुक्तावपि प््राप्यप्राप्तत्वसादुझ्यप्रतियोगित्वानुयोगित्वनेतृनेतव्यत्वादिविरुद्वगुणवर्णने 
पारमार्थिकभेदसिद्धेः । 

न चाभेदश्रुतिविरोधादुदाहृतश्रुतीनामन्यथानयनं शङ्कयम्‌ । सोपपत्तिककौरिकश्रुतिविरोधेनोप- 
जीव्यविरोधेन च दुर्बलानामभेदश्रुतीनामेव गौणाभेदपरत्वौचित्यात्‌ । तत्त्वमसीत्याद्यभेदश्रुत्या यदि 
जीवमनूद्य तस्येश्वरैक्यं बोध्यते तदाऽल्पज्ञत्वादिधर्मितया जीवग्राहकं साक्षिप्रत्यक्षमुपजीव्यम्‌ । यदि 
त्वीश्वरमनूद्य तस्य जीवैक्यं बोध्यते तदा सर्वज्ञत्वादिधर्मकेश्वरग्राहकं यः सर्वज्ञ इत्यादिशास्रमुप- 
जीव्यमिति उभयथाऽपि विरुद्धगुणमुखेन भेदपर्यवसायिनोपजीव्यप्रमाणेन विरोधस्यावञ्यम्भावात्तत्त्व- 
मसिवाक्यं न यथाश्रुतार्थपरम्‌ । 

नन्वेतावता सर्व भेदप्रमाणं विरुद्धगुणवत्त्वोपजीवकमुपन्यस्तमिति विरुद्धगुणाक्रान्तिरेकैव 
भेदसाधको न्यायः पर्यवसितः । सोऽनुपपन्नः । जीवे स्वरूपभूतानां मुक्तिभोग्याधिकानन्दादीनामा- 
वरणस्याल्पानन्दाद्यनुभवस्य च त्वयाङ्गीकृततया तन्यायेन ब्रह्मगुणानां निरतिशयसर्वज्ञत्वसर्व- 

शक्तिकत्वादीनां जीवे सतामेवावरणस्यासर्वज्ञत्वाल्पहाक्तिकत्वाद्यनुभवस्य चोपपत्तः । त्वन्मते 
ब्रह्मण्यैश्वर्यवशादणुत्वमहतत्वाद्यविरोधवदधिकगुणस्यैव ब्रह्मणोऽल्पगुणजीवभावोपपत्तेश्च । 


एवञ्च रद्रहास्रावलोकनप्रभवस्य लक्षणज्ञानस्य किञ्चिद्र्रलक्षणे तदन्यर्रलक्षणत्वविषयतया 
भ्रमत्वे तन्मूलस्य र्रविरीषप्रत्यक्षस्येव जीवब्रह्मणोर्विरुद्धगुणवत्त्वासिद्धय तज्ज्ञानस्य भ्रमत्वे 
तन्मूलभेदप्रत्यक्षस्य भ्रमत्वावञ्यम्भावान्न प्रत्यक्षं भेदे प्रमाणम्‌ । एवमनुमानमपि न तत्र प्रमाणम्‌ । 
असिद्धेरप्रयोजकत्वाच्च । अपूर्णत्वबद्धत्वयोजीवेऽसिद्धया पूर्णत्वापूर्णत्वयोर्बद्धत्वमुक्तत्वयोश्च विरोधा- 
सिद्धया वा तदुभयवत्त्वोपपत्तिमुखे भेदप्रतिपादने श्रुतेस्तात्पर्यं न कल्पयितुं युक्तमिति श्रुतिरपि न तत्र 
प्रमाणम्‌ । भिन्नोऽचिन्त्य इति श्रुतिरस्ति चेत्तस्या अभेदप्रतिपादन एव तात्पर्यं सुवचम्‌ । परमो 
जीवसङ्काद्भिन्नो न चिन्त्यः किन्त्वभिन्न एव चिन्त्य इति पूर्णः पर इत्याद्यपि भेदचिन्तननिषेधापेक्षित- 
निषेध्यप्रसक्तिपरतया सुयोज्यम्‌ । जीवब्रह्मणो्हि प्रत्यक्षागमाभ्यामपूर्णत्वपूर्णत्वे बद्धत्वनित्यमुक्तत्वे 
चावगम्ये । ते च लोकविरुद्धत्वेन प्रतीयेते । तन्मूलेन च भेदश्रमेण भेदानुचिन्तनं प्रसक्तमिति । 


किञ्च त्वन्मतेऽपि विरुद्धगुणसमावेशो न भेदसाधकः । विरुद्धगुणडालिनामप्यर्जुनाखण्डलादीनां 
त्वया भेदराहित्यस्येष्यमाणत्वात्‌ । त्वया “ह्येकात्मनः शारीरे भावा”दित्यधिकरणेऽजुनादीनाम- 
योन्यानभिमतखाण्डवदहनतत्प्रशामनादिकृतवतामाराध्याराघकत्वादिविषमगुणरालिनामपि निर्भेदत्वं 
व्यवस्थापितम्‌ । तस्माद्विरुद्वगुणाक्रान्त्या त्वन्मते न भेदसिद्धिः । एवं तयोरन्योन्यश्च परमो राजन्‌ 
भेदव्यपदेशाच्चान्य इत्याद्यन्यत्वव्यपदेशैरपि न तद्भेदः सिध्यति । अभिन्नेष्वप्यानन्दमयादिषु 
त्वयाऽन्योऽन्तर आत्मेत्याद्यन्यत्वव्यपदेशानामभ्युपगमात्‌ । अनन्योऽप्यन्यहाब्देनेति वचनबलेन 
भगवदैश्वर्यवशादन्यत्वव्यपदेदा इति निवहिण तन्यायेन जीवब्रह्मान्यत्वस्यापि निर्वाहसम्भवाञ्चेति । 
अत्रोच्यते । सविरोषाभेदपक्षे विद्यमानानां मुक्तिकालभोग्याधिकानन्दादीनामावरणमुपपद्यते । 
निर्विशेषाभेदपक्षे च सार्वज्ञादेर्न कथञ्चिदप्यावरणम्‌ । न चेदारनी ब्रह्मणः सार्वज्ञादिकं नेति सुवचम्‌ । 
“तुरीयं तत्सर्वदृक्‌ सदे''त्यादिश्रुतिविरोधात्‌ । 


किञ्च ब्रह्मण्यणुत्वमहत्त्वादीनामिव जीवभावोऽपि तदैश्वर्यवदादुपपद्यत इत्ययुक्तम्‌ । जीवभावस्य 
तदैश्वर्यबिरोधित्वस्योपपादितत्वात्‌ । एवं जीबब्रह्मणो विरुद्धगुणवत्त्वस्य प्रमिततया तन्मूलं भेदप्रत्यक्षं तत्र 
प्रमाणं भवत्येव । एवं विरुद्धगुणवत्त्वेन तद्भेदानुमानमपि सुकरम्‌ । अत्र विरुद्धगुणवत्त्वज्ञानस्य भ्रमत्वे 
विरोधमात्रोच्छेदप्रसङ्गात्‌ । अत एव न चाप्रयोजकता । सर्वसाङ्कर्यस्यैव विपक्षबाधकत्वात्‌ न च 
आाक्रपार्थदिषु व्यभिचारः । तत्र विरोघस्यैवाभावात्‌ । तदैक्यस्य सर्वसम्प्रतिपन्नत्वात्‌ । न हि जीवब्रह्मैक्यं 

सम्प्रतिपन्नम्‌ । एवं विरुद्धगुणवत्त्वोपपत्तिमुखेन प्रवृत्ता कौशिकश्रुतिरपि तत्र प्रमाणम्‌ । न चेयं श्रुतिः 
कल्पिता । त्वदभिमतश्रुतिरपि कल्पितेति सुवचत्वात्‌ । न च परमो जीवसङ्घाद्भिन्नत्वेन न चिन्त्यः 
किंत्वभिन्न एव चिन्त्य इति साप्यभेदपरेति युक्तम्‌ । पूर्णः पर इत्यादिवाक्यदोषानुपपत्तेः । न च 
भेदचिन्तानिषेधापेक्षितनिषेध्यप्रसञ्जको वाक्यहेष इति न विरोध इति वाच्यम्‌ । न कळञ्जे 
भक्षयेदित्यादाविव प्रसक्तिपरवाक्यान्तरस्यानपेक्षणात्‌ । न चानाहुतिवाक्ये पृथक्‌ प्रतियोगि- 
प्रसञ्रकवाक्यान्तरं दुष्टमिति वाच्यम्‌ । तत्र प्रतीतैकवाक्यतानिर्वाहाय तथा कल्पनात्‌ । अत्र 
त्वदभिमतार्थमादायैकवाक्यतायां प्रमाणाभावात्‌ । “साकल्येनाचिन्त्यः परो जीवसङ्काद्भिन्न” इति 
भेदस्यैव विधानोपपत्तेश्च । न च प्रमाणान्तरप्रतिपन्नतया तस्य विधानानुपपत्तिः सर्वजीव- 
प्रतियोगिकस्येश्वरानुयोगिकस्य च तस्य मानान्तराप्रतिपन्नतया श्रुत्या विधानोपपत्तेः । न चान्नमयादि- 
घ्वन्यत्वव्यपदेहावजीवब्रह्मान्यत्वव्यपदेशोऽपीति युक्तम्‌ । कारणत्वादिलिङ्गेनानमयादीनां ब्रह्मत्वे 
निश्चिते ब्रह्मणश्चैकत्वेन तस्य च स्वाश्रयप्रतियोगिकान्योन्याभावासामानाधिकरण्यरूपतया तत्रान्य- 
त्वस्य तत्तन्नियम्यमात्रान्वयित्वावगमात्‌ । न चात्राप्यन्यत्वमवच्छेदकीभूतान्तःकरणमात्रान्वयीति 
युक्तम्‌ । जीवब्रह्मैक्यस्यानन्यथासिद्धप्रमाणाप्रतिपन्नतया तथाकल्पनायोगात्‌ । अन्यथाऽन्योन्याश्रयात्‌ । 
सिद्धे जीवब्रह्मैक्येऽन्यत्वस्यावच्छेदकमात्रान्वितत्वकल्पनं तत्कल्पने च तदैक्यसिद्धिरिति । 


किञ्च जीवब्रह्मणोरभेदे ब्रह्मभोगानां जीवेप्यनुसन्धानं स्यादेव । ननु त्वन्मते भेदाभावेऽप्यर्जुन- 
स्येन्द्रभोगाननुसन्धानवजीवस्य ब्रह्मभोगाननुसन्धानमुपपद्चते । इन्द्रार्जुनयोरभेदेऽप्यर्जुनादीनामिन्द्र- 
भोगाननुसन्धानं भूम्याद्यपकृष्टदेशावस्थानगर्भप्रदेशमानुषान्नोपभोगादिकं निमित्तीकृत्याचिन्त्याप्रतिहत- 
दाक्तिकेनेश्वरेण क्रियत इति त्वयोक्तम्‌ । एवं देहविरोषप्रास्यादिकं निमित्तीकृत्याचिन्त्याप्रतिहत- 
शाक्तिकेनेश्वरेण जीवे परमेश्वरस्य जीवान्तर्गतस्य च भोगस्याननुसन्धानं क्रियत इति किमिति त्वया 
वक्तुमदाक्यमिति चेन्मैवम्‌ । सर्वदा सर्वविषयञ्ञानेनाप्रतिहतराक्तिकेनानन्याधीनेन च ब्रह्मणैकतां 
सङ्गतस्य जीवस्य तद्गतभोगानुसन्धानावइयम्भावात्‌ । अन्यथेश्वरत्वव्याकोपात्‌ । इन्द्रादेः 
भूम्याद्यपकृष्टदेदावस्थानादिनाऽननुसन्धानोपपत्तेश्च । न हीन्द्रादेदैहान्तरोपाधिना तत्तद्गोगाननुसन्धाने 
बाधकमस्ति । अस्मदादेरेव बाल्यजन्मान्तरभोगाननुसन्धानस्य दर्शनात्‌ । 


किञ्च परमेश्वरस्य जीवाभिन्नत्वे तस्यैश्वर्यमेव न भवेत्‌ । यो जीवाभिन्नो नासावचिन्त्यतारूपैश्वर्य- 
वान्यथा देवदत्त इति व्याप्तिः । न च यो जीवाभिन्नो नासावैश्वर्यवान्यथा घट इतिवदप्रयोजकत्वेन 
व्या्यसिद्धिरिति वाच्यम्‌ । जीवत्वस्यानीश्वरात्मत्वरूपतया जीवस्यैवेश्वरत्वे हेतूच्छित्तिरेव विपक्ष - 

बाधकत्वात्‌ । अनीश्वरस्येश्वरत्वव्याघाताच्च । अल्पराक्तिकजीवभिन्नत्वस्य ततोऽप्यधिकराक्तिकता- 
रूपैश्वर्यवत्त्वेन वैश्वर्यसामान्याभाववत्त्वेन वोपपन्नतया त्वदुक्तव्यासतरेवाप्रयोजकत्वाच । 


किञ्चाभेदस्यानुसन्धानमात्रं व्यापकम्‌ । न तु सर्वोनुसन्धानम्‌ । अर्जुनादीनां चाखण्डलादि- 
गताल्पविषयभोगाननुसन्धानेऽपि तद्गतोपासनाफलानुसन्धानमस्त्येव । एवञ्च जीवब्रह्मणोजीवानां चाभेदे 
देवदत्तस्य ब्रह्मजीवान्तर्गतयत्किञ्चिद्गोगानुसन्धानं दुर्वारम्‌ । यत्तु यदि ह्यभेदे सत्यप्यनुसन्धाने 
एकस्मिन्नेवानुसन्धानमननुसन्धानं च विरुद्धं प्रसज्येतेत्यनुकूलतर्कमुपजीव्यानुसन्धानस्याभेदव्यापकत्वं 
गृह्यते तदा सर्वानुसन्धानमेव व्यापकम्‌ । कस्यचिदननुसन्धाने तद्विरोघसमाधानालाभात्‌ । यदि 
त्वभेदेऽपि कस्यचिदननुसन्धानं सम्भवति तदीयाचिन्त्यराक्तिबलेनानुसन्धानाननुसन्धानविरोध- 
विधूननादिति सर्वानुसन्धानस्य व्यापकत्वं नेष्यते तदाऽनुसन्धानमात्रस्यापि न व्यापकत्वम्‌ । तद्वलेनैव 
क्वचिन्न कस्याप्यनुसन्धानमित्यपि वक्तु शक्यत्वात्‌ । सहचारद्नमात्रस्याप्रयोजकत्वादिति । तन्न । न 
ह्यनुसन्धानाननुसन्धानयोविरोधपविहारायानुसन्धानमभेदव्यापकमुच्यते । अवच्छेदकमेदेनापि विरोध- 
समाधानोपपत्तेः । 


किञ्चामेदकार्यस्य कस्याप्यभावेऽभेदोक्तिः पारिभाषिकी स्यादिति कार्यानुसन्धानं व्यापक- 
मुच्यते । तत्र सर्वानुसन्धानस्य व्यापकत्वे पूर्वदेहावच्छिन्नाभेदो न स्यात्तदनुसन्धानाभावादित्य- 
नुसन्धानमात्रं व्यापकम्‌ । एवञ्च जीवब्रह्मणोजीवानां चाभेदेऽनुसन्धानप्रसङ्गो दुर्वारः । किञ्च झाब्दानां 
स्वार्थ वृत्तिरौत्सर्गिकी क्वचिद्वाधादपोद्यते । जीवब्रह्मणोरन्यत्वव्यपदेशाश्च मुख्यार्थोऽङ्गीक्रियते बाधका- 
भावात्‌ । तत्त्वमसीत्यादिवाक्यमात्रस्य लब्धात्मकतया बाधकत्वाभावदन्नमयादिष्वन्यत्वव्यपदेरास्य 
मुख्यार्थत्वे बाधकमस्ति । तत्र येऽन्नं, ब्रह्मोपासते, ये प्राणं ब्रह्मोपासते, आनन्दं ब्रह्मणो विद्वान्‌, विज्ञानं 
ब्रह्म चेद्वेद, अस्ति ब्रह्मेति चेद्वेदेति ब्रह्मराब्दाम्रानेन 'एतमन्नमयमात्मानमुपसङ्कामती' त्यादिना 
मुक्तप्राप्यत्वात्मराब्दश्रवणेन चान्नमयादीनां पञ्चानामपि ब्रह्मरूपत्वावधारणात्‌ । ब्रह्मणश्चैकमेवाद्वितीय- 
मित्यादिश्रुत्या स्वाश्रयप्रतियोगिकान्योन्याभावासामानाधिकरण्यरूपैकत्वावधारणात्‌ । तस्मादन्न- 
मयादिष्वन्यत्वव्यपदेशस्य मुख्यार्थपरित्यागो युक्त इति । 


एतेनाभेदश्रुतीनां भेदश्रुतिभ्यः प्राबल्यं तवापि सम्मतम्‌ । अन्यथा 'अन्योऽन्तर 
आत्मे'त्यादिभेदश्रुत्यनुसारेण अन्नमयादीनां भेदो दुर्वारः स्यात्‌ । न चाभेदश्रुतीनां ब्रह्मभेदश्रुतिभ्य एव 
प्राबल्यम्‌ । न जीवब्रह्मभेदश्रुतिभ्य इत्यत्र विरीषहेतुरस्ति । एकमेवाद्वितीयमित्यादिदाब्दस्वारस्यस्या- 
स्मदुक्तषड्बिधतात्पर्यलिङ्गवत्त्वस्य लाघवस्य वा प्राबल्यहेतोरुभयत्राप्यविरेषादिति निरस्तम्‌ । 
प्रत्यक्षादिविरोधेन जीवब्रह्माभेदविषय श्रुतीनामात्मलाभासम्भवस्योक्तत्वात्‌ । मानान्तरविरोधे तात्पर्य- 

लिङ्गस्याप्यकिञ्चित्करत्वात्‌ । अन्यथा यजमानप्रस्तरत्वादेरपि सिद्धिप्रसङ्गालाधवाजडप्रपञ्चचेतन्य- 
योरप्यैक्यापाताच्च । न चैवं ब्रह्मभेदविषयश्रुतीनामप्यात्मलाभो न स्यात्‌ अन्योऽन्तर आत्मेत्या- 
दिमेदश्रुतिविरोधादिति वाच्यम्‌ । तत्र भेदश्रुतीनामेवात्मलाभात्‌ । अन्नमयादीनां पञ्चानामपि कारणत्व- 
ब्रह्मत्वाद्यवगमात्‌ । मानान्तराभावेन भेदश्रुतीनामेव षड्विघतात्पर्यलिङ्गवत्तया प्रबलत्वात्‌ । 


किञ्च नाभेदश्रुतिबलाद्रह्ममेदश्रुतीनां मुख्यार्थं परित्यजामः किन्तु सकलवेदमहातार्त्पविरोधात्‌ । 
तथाहि । सर्वेषामपि वेदानां मोक्ष एव प्रधानं प्रयोजनम्‌ । तेषां दुःखप्रहाणाय श्रुतिरेषा प्रवर्ततः 
इत्यादिवचनात्‌ । मोक्षस्य च तत्प्रयोजनत्वं साक्षा तत्साध्यतया तस्यानेकश्रुतिस्मृतिपुराणै- 
भैगवत्प्रसादेनैव साक्षात्साध्यत्वाधारणात्‌ । किन्तु यज्ज्ञानेन मोक्षहेतुर्भगवत्प्रसादः सम्पद्यते यतत्प्रति- 
पादनद्वारा तत्प्रसादश्च तदीयनिदोषगुणोत्कर्षज्ञानाद्भावतीति लोकतो 'यो मामेवमसम्मूढः इत्यादि 
भगवद्वचनेश्चावधारितम्‌ । अतः सर्वेषामपि वेदानां भगवतो निदोषारीषगुणपूर्णत्व एव तात्पर्यम्‌ । तच्च 
ब्रह्ममेदश्रुतीनां स्वार्थपरत्वे विरुद्धयते । भिन्नानां गुणतारतम्यानुग्राह्यानुग्राहकाभावादिदर्निन 
ब्रह्मरूपेष्वपि तत्प्रसत्तया निर्दोषादोषगुणवत्त्वासिद्धिप्रसङ्गात्‌ । जीवब्रह्मभेदश्रुतीनामेव स्वार्थपरत्वे तु तन्न 
विरुद्धथते । प्रत्युत तासां तत्परत्वाभाव एव तद्विरुद्धथते । जीवब्रह्माभेदे जीवदोषै्रह्मणोऽपि 
सदोषत्वापत्तेः । तस्माद्रह्मभेदश्रुतीनामेव स्वार्थपरित्यागो न जीवभेदश्रुतीनामिति विशेषो युक्त एव । 


एतेन अन्नमयादीनां विश्वादीनां च ब्रह्मरूपाणां भेदश्रुत्यनुसारेण विरुद्धगुणवत्त्वानुसारेण च भेदे 
सत्यपि भगवदैश्वर्यनलादेव निर्दोषारोषगुणपूर्णत्वमुपपद्ते । न हि भगवानरोषमपि स्वेच्छया 
कर्तुमकर्तुमन्यथाकर्तु शक्त इति वदतस्तव लीलयाऽभिन्नो भवन्नप्यहं निर्दोषारोषगुणपूर्णस्स्यामिति 
स्वसङ्कल्पेन भेदमास्थाय क्रीडितुं न शक्त इति सम्भवतीति निरस्तम्‌ । भगवदैश्वर्यमपि लोकमर्यादा- 
नुरोघीत्यङ्गीकारात्‌ । ब्रह्मभेदाभ्युपगमे ब्रह्मणः समाभ्यधिकद्वितीयराहित्यरूपाद्वितीयत्वविरोधेन तस्य 
तथा सङ्कल्पानुदयाच । भिन्नत्वे तत्साम्यापाताच्च न्यूनाधिकभावापाताच्च । न हीश्वरोऽपि स्वस्यैश्वर्यवि- 
रोधिभूतमर्थ सङ्कल्प्य करोति । तस्य प्रेक्षावत्त्वात्‌ । तस्माद्रह्माभेदश्रुतीनां जीवब्रह्मभेदश्रुतीनां च 
प्राबल्यम्‌ । ब्रह्मभेदश्रुतीनां जीवब्रह्माभेदश्रुतीनां च दौर्बल्यमिति श्रुत्या जीवेश्वरमेदसिद्धिदुवरिति । 


किञ्च कर्ममीमांसायां व्युत्पादितैः शब्दान्तरादिभिर्जीवब्रह्मणोर्भेदः सिध्यति । अस्ति ह्येष एव जीवं 
प्रबोधयति । एतस्माज्जीव उत्तिष्ठतीति विरुद्धार्थधातुनिष्पन्नाख्यातरूपं शब्दान्तरम्‌ । “नित्यः परो नित्यो 
जीव' इत्यप्रत्यभिज्ञायमानः पुनः श्रुतिरूपोऽभ्यासो {द्वासुपर्णत्यादिसङ्ख्याऽनश्चन्नि' त्यादि' भेदको 
गुणो' 'यतो वाचो निवर्तन्त? इति प्रकरणान्तरं जीवेशाविति नामधेयभेदश्चेति । यत्तु प्रत्यक्षादिषु 

भेदप्रमाणेषु पराहतेष्विदं झाब्दान्तराद्युपन्यसनं प्रतिग्रहलब्धं हस्तिनमविक्रीय स्वगृहे स्थापयितुकामस्य 
मुगधश्रोत्रियस्य हस्तिपकेन तद्वासे पृष्टे स्वगृहे सम्पादितान्सर्वान्दर्भमुष्टीन्क्रमेण तदग्रे निहितवतस्तेषु 
कबलमात्रस्याप्यपर्यप्तेषु क्षणेन निगीर्णेष्वन्ततः स्वकरस्थितदर्भपवित्रदानमनुकरोतीति । तन्न । 
प्रत्यक्षादीनामपि भेदप्रमाणत्वस्योपपादितत्वेन राब्दान्तरादीनामपि तत्र प्रमाणत्वोपपत्तेः । 


ननु तथाऽपि दाब्दान्तरादिना पारमार्थिकभेदो न सिद्धथति । कल्पितभेदविषयत्वेनापि तस्य 
चारितार्थ्यात्‌ । कर्ममीमांसकैश्च इाब्दान्तरादीनां मुख्यभेदप्रमाणतयाऽनुपन्यासात्‌ । न हि तेः 
शब्दान्तरादिक प्रददर्यापपाद्यमानः तदभावं प्रदर्शर्यापोद्यमानश्व कर्मभेदः शास्रभेदो वाऽन्योन्याभावादि- 
रूपो मुख्यो भेदः । 'सप्तददाप्राजापत्यान्पशूनालभेत' इत्यत्र दधिमघुघृतपयोधानाः करम्भास्तण्डुला- 
स्तत्सृष्टं प्राजापत्यमित्यत्रन्द्रं दध्यमावास्यायामैन्द्रं पयोऽमावास्यायामित्यत्र प्राजापत्यपशूनां 
प्राजापत्यदध्यादीनामैन्द्रदधिपयसोश्च प्रदानयौगपद्येन प्राजापत्यादयुद्देहोन तत्तद्रव्यविषयसङ्कल्परूपाणां 
यागानामेकैकत्वेऽपि सप्तदहाप्राजापत्ययागाः सप्तदध्यादियागा द्वौ दधिपयोयागाविति भेदोपपादनात्‌ । 
सोमेन यजेतेत्यत्रेन्द्रवाय्वाद्युद्देशेन तत्तत्पात्रस्थितसोमरससङ्कल्परूपाणां यागानां भिन्नत्वेऽप्यश्चिहोत्रं 
जुहुयादित्यत्राहवनीयादिहवि ःप्रक्षेपरूपाणां होमानां भिन्नत्वेऽपि भेदनिरासात्‌ । सप्तददाप्राजापत्या- 
नित्यादिवाक्यरूपस्य इास्रस्यैकत्वेऽपि भेदोपपादनात्‌ । व्रीहिभिर्यजेत व्रीहीनवहन्तीत्यादिवाक्य 
रूपाणां शास्त्राणां भिन्नत्वेऽपि भेदनिरासाच्च । तस्मादनुछानोपयोग्यपूर्वभेदाद्युपाधिकः काल्पनिको भेदः 
दाब्दान्तराद्यववसेय इति कर्ममीमांसकमतम्‌ । उक्त हि, तन्त्ररले । यावदेकापूर्वानुबन्धनमेकेन झाख्रेण 
विषयीकृतं तावदेकं कर्म तदन्यत्तु भिद्यत इति भेदाभेदव्यवहारसिद्धिरिति । उक्त हि वरदराजीये 
दाब्दान्तराधिकरणे "भिन्ना पूर्वानुबन्धनप्रतिपादनयोग्यताज्ञानं यत्तदेव झास्रभेदज्ञानमुच्यत' इति तत्रैव 
साड्ख्याधिकरणेऽप्युक्तम्‌ । न च सप्तदशप्राजापत्यानिति वाक्यस्यैकत्वान्न शा्रभेदो न वाक्यभेदः । 
शास्रभेदे तन्त्रनिरपेक्षभिन्नालौकिकार्थप्रतिपादकत्वमेव । तच्चेहाप्यस्तीति । तस्माच्छन्दान्तरादिना 
काल्पनिक एव जीवेश्वरभेदः सिद्धयतीति न किञ्चिदनुपपन्नमिति ॥ छ ॥ 


अत्रोच्यते । कर्मणां स्वत एव भेदो वाच्यः । न त्वपूर्वभेदोपाधिकः । अपूर्वभेदस्य कर्मभेद- 
प्रयुक्तत्वात्‌ । कार्यभेदस्य सामग्रीभेदप्रयोज्यत्वात्‌ । अन्यथाऽपूर्वभेदाभावप्रसङ्गात्‌ । एवञ्च त्वदुक्ते- 
वैपरीत्यम्‌ । किञ्च दाब्दान्तराद्यवसेयो भेदो मुख्यो न त्वौपाधिकः । शब्दान्तरे कर्मभेद इत्यादिसूत्रैः 
कर्मभेदस्य दाब्दान्तरादिमात्रप्रयोज्यत्ववर्णनादौपाधिकत्वावर्णनाच्च । मुख्यभेदसम्भवे काल्पनिकभेद- 
परतया सूत्रार्थवर्णनायोगाच्च । न च सप्तददाप्राजापत्यानित्यादिषु प्रक्षेपस्यैकत्वेनापूर्वभेदोपाधिक एव 
तद्भेदो वाच्य इति युक्तम्‌ । तत्र स्वतो भेदाभावेऽपूर्वभेदाभावापातेन तत्तद्रव्यस्य पुथग्देवतोद्देरीन 

त्यक्तव्यतया तेषामपि स्वत एव भेदोपपत्तेः । न चैव तेषां पृथक्‌ प्रक्षेपापत्तिः । अनुष्ठानसौकर्यायैकघा 
वपां जुहोतीत्यादिशास्रबलेन च युगपत्परक्षेपोपपत्तेः । तत्तद्रव्याश्रितप्रक्षेपाणां यौगपद्येऽप्यनेकत्वान- 
पायात्‌ । न ह्यनेकद्रव्याश्रिता क्रियैकेति शक्यते वक्तुम्‌ । प्रत्यक्षादिविरोधात्‌ । न च मिलितस्य 
्रव्यान्तरत्वेंनैकत्वात्तदाश्रिता क्रियाऽप्येकेति युक्तम्‌ । राइयादाविव तत्रारम्भविरोधेन द्रव्यान्तरोत्प- 
त्यनभ्युपगमात्‌ । अन्यथा दध्यादीनामुत्पत्तिवाक्यावगतं हविष्ड त्यक्तं स्यात्‌ । न हि बाधकाभावे 
तत्त्याग उचितः । एतेन प्रक्षेपरूपाणां भिन्नत्वेऽपि तत्तद्दव्यविषयसङ्कल्परूपज्ञानस्य यागराब्दार्थस्य 
समूहालम्बनरूपतयैकत्वात्तदनेकत्वमौपाधिकमेव वाच्यमिति निरस्तम्‌ । तत्कार्यापूर्वभेदसिद्धचर्थ 
ज्ञानरूपस्यापि यागस्य प्रत्येक तत्तद्दव्यविषयतया भिन्नभिन्नत्वेन तावद्रव्यविषयैकसमूहालम्बनरूपत्वा- 
नभ्युपगमात्‌ । अत एव दाब्दान्तरादिस्थले सर्वत्र मुख्य एव कर्मभेद इति पक्षोऽपि कोमारिलेराश्रितः । 
ननु शब्दान्तरे कर्मभेद इत्यादिसूत्रस्वारस्यं स्वप्रौढ्या समर्थयितुं परं शब्दान्तरादिस्थले मुख्यः कर्मभेद 
इति कश्चित्पक्ष उपन्यस्तो न तु वास्तवाभिप्रायेण। अत एव कर्मापि गोत्वादिवदेकमेव नित्यमनेकानुगतं 
न त्वाश्रयभेदेन तद्भेदोऽस्ति । अयं चलत्ययमपि चलतीत्यादिप्रत्यभिज्ञया तदैक्यसिद्धेः । तद्भेदबुद्धेरा- 
श्रयभेदादुपपत्तेः सन्ततानुपलब्धेश्च दान्दवद्वघञ्जकाभावेनोपपत्तेरित्याद्युपपादनपूर्वकं सर्वत्र कमैक्यमङ्गी- 
कृत्य झाब्दान्ताराद्यवसेयो भेदोऽपूर्वमेदोपाधिक एवेति पक्ष एव मुख्यतया कौमारिलैराश्रितः । उक्तं हि 
तन्त्ररत्ने । क्रियाणामाश्रितत्वाद्रव्यान्तरे विभागः स्यादित्यधिकरणे । अथाऽपि नाम सर्वत्रैलोक्य- 
वर्तिन्येकैव कर्मेव्यक्तिरनुष्ठानमात्रं तु भिद्यते । यावदेकापूर्वानुबन्धनमेकेन शास्रेण विषयीकृतं तावदेकं 
कर्म तदन्यत्तु भिद्यत इति भेदाभेदसिद्धिरितीति । मैवम्‌ । प्रमाणविरुद्धस्य सर्वत्र कमैक्योपपादनस्य 
स्वप्रौदिप्रदर्दनपरतया तत्पक्षस्य मुख्यत्वासिद्धेः । प्रत्याभिज्ञायाश्चायं दण्डी अयमपि दण्डी अयं घटो 
रूपी अयमपि घटो रूपी, अयं घटो नष्टोऽयमपि घटो नष्ट इत्यादिवदुपपत्तेः । सूत्रस्वारस्यावलम्बिनो 
मुख्यमेदोपपादनस्यैव मुख्यपक्षत्वोपपत्तः । अथापि नामेति तन्त्ररत्रोत्तया तत्पक्षस्यैव प्रौढवादत्वा- 
विष्करणात्‌ । एतेन सर्वलोकसिद्धभेदप्रत्यक्षतश्च बलवती प्रत्यभिज्ञा झाब्दान्तरादितः कथं बलवती न 
स्यादिति निरस्तम्‌ । प्रत्यभिज्ञाया जातिविषयतयाऽन्यथासिद्धत्वेन लोकसिद्धमेदप्रत्यक्षतः शब्दान्तरा- 
दितश्च दुर्बलत्वात्‌ । भेदप्रत्यक्षदाब्दान्तरयोरेव प्रबलत्वाच्च । 


ननु तथाऽपि शास्त्रभेद: शब्दान्तराद्यवसेय इति पक्षः कथमुपपाद्यः । सप्तदहाप्राजापत्यानित्यादि- 
झास्रस्यैकत्वादिति चेन्न । सूत्रस्वारस्यविरोधितत्पक्षाननुसरणस्यादोषत्वात्‌ । नन्वेवमप्यञ्निहोत्रादेः 
सोमयागादेश्च कथमभेदः । तत्र तत्तत्क्रियाणां भिन्नत्वादिति चेन्न तत्रैकत्वस्यैकापूर्वोपाधिनिबन्धन- 
त्वोपपत्तेः । न ह्यभेदोऽप्यौपाधिको न भवतीत्युच्यते । कर्मभेदस्यैवास्माभिरौपाधिकत्वानिराकरणात्‌ । 

इयांस्तु भेदः । त्रैलोक्यवर्तिनी कर्मव्यक्तिरेकेति मते इाब्दान्तरादिसत्त्वे कर्मभेद औपाधिकः । अग्निहोत्रं 
जुहुयात्सोमेन यजेतेत्यादौ इाब्दान्तराद्यभावेनाभेदो मुख्यः । भिन्नाभिन्नैव कर्मव्यक्तिरिति मते तु भेदो 
मुख्योऽमेदस्त्वमुख्य इति । अत एव त्वयाऽपि कर्मव्यत्तिरेकेति पक्षे सोमेन यजेताग्निहोत्रं जुहुयादि- 
त्यादौ इाब्दान्तराद्यमावान्न यागहोमभेदः किन्त्वेकस्य यागस्य होमस्य च देवताभेदेनाधिकरणमेदेन 
चाम्यासमात्रमिति मुख्यो भेदोप्युपादयितुं शक्यत इत्युक्तम्‌ । अस्तु वा इाब्दान्तरादवसेयः कर्मभेदः 
काल्पनिकः । तदैक्यस्य प्रबलप्रत्यभिज्ञासिद्धत्वात्तदवसेयो जीवेश्वरभेदस्तु मुख्यस्तंदैक्यस्यानन्यथा- 
सिद्धप्रमाणाप्रतिपन्नत्वाद्भेदप्रत्यक्षबाधित्वाच्चेति दिक्‌ ॥ छ ॥ 

ननु तथाऽपि त्वन्मते झाब्दान्तरादिना भेदसाधनमनुपपन्नम्‌ । दाब्दान्तरादिसत्त्वेऽपि त्वयाऽविद्या- 
भेदस्यानभ्युपगमात्‌ । तत्तद्षिद्याव्यवस्थितगुणोपसंहारस्यैवाभ्युपगमाच । न हि त्वन्मतेऽविद्यामेदेन 
गुणानां प्रति प्रकरणव्यवस्था किन्तु मानुषाद्या हिरण्यगर्भान्ता मुत्तयधिकारिणः फलतारतम्येन 
मुक्तिभाजः इत्यधिकारिभेद एवेति चेन्न । प्रमाणबलेन बाधकसत्त्वेन च तत्र तथात्वेऽपि प्रकृते तदभावेन 
शब्दान्तरादिभिभेदसिद्ध्युपपत्तेः । एतेन राब्दान्तरादिभिभेदसाधनमनुपपन्नम्‌ । तथाहि । य एष जीवं 
प्रबोधयति एतस्माजीव उत्तिष्ठतीति विरुद्धधातुनिष्पन्नाख्यातरूपराब्दान्तरस्य भेदकत्वमुद्रोधकत्वाव- 
च्छिन्नस्योद्वो्यत्वावच्छेदो विरुद्ध इति विरोधमूलमेव वाच्यम्‌ । न च तद्युक्तम्‌ । ब्रह्मणि त्वया 
विरुद्धधर्मसमावेशस्य बहुधाऽङ्गीकृतत्वात्‌ । नित्यः परो नित्यो जीव इति नित्यत्वाभ्यासस्य 
परजीवयोरेकत्वे परनित्यत्वश्रुत्यैव जीवनित्यत्वसिद्धेः । तत्पुनः श्रुतिरनर्थिका स्यादिति पुनः 
श्रुत्यानर्थम्यमूलं वाच्यम्‌ । तदपि न युक्तम्‌ । कार्यकारणभेदवादिना इाक्तिव्यत्तयभेदवादिना च त्वया 
नित्यत्वानित्यत्वादिसाङ्कर्यस्याङ्गीकृततया तथैव परनित्यत्वेऽपि जीवानित्यत्वं स्यादिति आाङ्कावारणे- 
नापि तत्सार्थक्यात्‌ । सङ्खयाया गुणस्य च भेदकत्वं यस्मिन्पञ्चपञ्चजना अणोरणीयानित्यादौ त्वयैव 
प्रतिषिद्धम्‌ । प्रकारणभेदो न भेदक इति तु स्पष्टमेव । भारतादिषु रामकृष्णादिचरितप्रतिपादक- 
प्रकरणभेदेऽप्यभेदानपायात्‌ । सृष्टिसंहारादिप्रतिपादकप्रकरणभेदेऽपि त्वया सृष्टिसंहारादिक्रियाणामभेदा- 
भ्युपगमाञ्च । एतेन जीवेशाविति नामधेयस्यापि भेदकत्वं प्रत्याख्यातम्‌ । तस्मात्परस्परविरुद्धधर्मादि- 
मतामवतारादीनामिव जीवानामप्यभेदश्रुत्यनुसारेण तदत्यन्ताभिनवासुदेवांात्वं त्वया निवारयितुं न 
शक्यत इति निरस्तम्‌ । तत्त्वमसीत्याद्यभेदश्रुतीनां त्वदुक्तार्थमादाय लब्धरिथितिकत्वाभावेन वैषम्यात्‌ । 
तस्माजीवब्रह्मभेदावलम्बनेन शास्त्रारम्भसमर्थनं युक्तमिति सर्वं समञ्जसम्‌ ॥ छ ॥ मध्वतन्त्रमुखभूषणे 
कृते सङ्गहेण विजयीन्द्रयोगिना ॥ आदिमाधिकरणोपपादनं मोदमावहतु सर्वघीमताम्‌ ॥ १ ॥ 

स्वदर्ठानोक्तदूषणं निराकरिष्णुरञ्जसा। 
जयीन्द्रयोगिरूपतोऽवतीर्ण एष पूर्णधी: ॥ २॥ 


॥ समाप्तोऽय ग्रन्थः ॥ 

॥ ३० जन्मायस्य यतः ३० ॥ 


पूर्वाधिकरणे ब्रह्मशब्देन जीवब्रह्मभेदमुपपाद्य शास्रारम्भ उपपादितः । अत्र प्रकारान्तरेण तदेव 
आक्षिप्य समाधीयते । यदुक्तं “तद्विजिज्ञासस्व, तद्रह्मेति” विचारविधिवाक्ये ब्रह्मशब्देन 
जीवविलक्षणस्य ब्रह्मणो विचार्यस्य समर्पणात्सविषयमितं शा्रमिति तन्न घटते । तत्र ब्रह्मपदस्य 
जीवपरत्वात्‌ । तथाहि ब्रह्मशाब्दस्तावत्‌ जीवस्यापि वाचकः, बृह बृहिवृद्धाविति धातोरेव बृहजातिजीव- 
कमलासनदाब्दरारिष्विति धातोः अर्थविशेषे मनिन्प्रत्यये सति ब्रह्मशब्दस्य निष्पत्तेः । तस्य च 
जीववाचकत्वं रूढ्येव लक्षणमुखेन प्रवृत्तत्वात्‌ । जीवे गुणपूर्त्यादियोगासम्भवात्‌ । परब्रह्मवाचकत्वं तु 
योगेन ततश्च रूढे: योगतो बलवत्त्वेन इह ब्रह्मराब्दस्य जीवपरत्वमेव युक्तमिति पूर्वपक्षः । 


सिद्धान्तः । सत्यं रूढिबलीयसी । इह त्वस्य बाधक जागर्ति । “यतो वा इमानि भूतानि जायन्ते 
इत्यादौ श्रुतब्रह्मपदनिर्देशस्य जगञन्मादिकारणत्वलक्षणमुखेन प्रवृत्तत्वात्‌ तद्धि विष्ण्वेकनिष्ठलक्षणमिति 
श्रुतिस्मृतिपुराणादिभ्योऽवगतम्‌ । अतः तदनुसारेण योगतः गुणपरिपूर्णविष्णुपर एवायं ब्रह्मशब्द इति । 


ननु ब्रह्मराब्दस्य पूर्वोक्तजीवे रूढिरसिद्धा । शरीरबृहत्वादि क्नृप्तयोगेनैव तत्र प्रवृत्त्युपपत्तेः । जीवे 
रूढिप्रापकधात्वन्तरस्य चाप्रामाणिकत्वादिति चेत्‌ । किमेवं वदतो ब्रह्महाब्दस्य जीवे रूढौ प्रमाणमेव 
नास्तीति अभिमतं किं वा क्कृप्तावयवरात्तयैव तत्र प्रवृत्युपपत्तौ रूढिः नाङ्गीकार्येति । नाद्यः । 
बृहबृहिवृद्धादित्यादिना योगस्येव बृहजातीत्यादिना जीवेऽपि रूढिसिद्धेः । तदुक्तं चन्द्रिकायाम्‌ 'जीव एवेद 
ब्रह्म 'बृहजातिजीवे’ इत्यभिधानात्‌ । ब्रह्मशब्दस्य तत्र रूढेरिति’' । न च बृहवृहिवृद्धावित्यादेरिव 
बुहजातिजीवेत्यादेः प्रसिद्धाभिधानेछु अभावान्न तनो ब्रह्महान्दस्य जीवे रूढिसिद्धिरिति वाच्यम्‌ । 
हाक्तिग्राहकाभिधानानामनेकत्वेनार्वाचीनानां तदभावनिर्धारणासम्भवात्‌ । अन्यथा बृह बृहिवृद्धा- 
वित्यादिघातूनामप्यप्रामाणिकत्वं स्यात्‌ । अभियुत्तप्रदर्दितत्वे च तेषां प्रामाणिकत्वे च 
किमनेनापराद्वम्‌ । तस्याप्यभियुक्ततमोदाहृतत्वात्‌ । त्वदभिमत एवाभियुक्ततमः नास्मदभिमत 
इत्युक्तेस्तत्वविद्वेषमात्रमूलत्वात्‌ । न च अप्रसिद्भश्रुतिस्मृत्यादिकमुदाहरतस्तव तथाविधामिधान- 
कल्पनमिति चेत्‌ न । खिलश्रुत्याद्रुदाहरणस्यादोषत्वोपपादनात्‌ । अन्यथा बृह बृहिवृद्धावित्यादि- 
धातुरप्याधुनिकेन प्राचीनेन वा तत्र प्रक्षिप्त इत्युक्तौ का प्रत्याशा । तस्मात्‌ यत्किञ्चिदेतत्‌ । न द्वितीयः 
देहबृहत्त्वादिमात्रस्य तदवयवार्थत्वाभावात्‌ । श्रुतिस्मृत्यनुसारेण पूत्यदिरेव तदवयवार्थत्वाचच । तदुक्त 
चन्द्रिकायाम्‌- “यौगिकार्थस्य गुणपूर्तेजीवे असम्भवादिति’ गुणपूर्तितोऽन्यस्य यौगिकार्थत्वे तु 
जिज्गास्यस्यापि गुणपूर्त्यसिद्धि'रिति च । किन्न असङ्कुचितबृहत्त्वमेव ब्रह्मराब्दावयवार्थः । न तु 

झारीरबुहकत्वमात्रम्‌ । प्रकरणादि तत्सङ्कोचकाभावात्‌ । तञ्च जीवे न सम्भवतीति प्रयोगबलेन 


रूढिरेवाङ्ीकार्या । 


ननु ब्रह्मराब्दस्य जीवे गौणतया प्रवृत्तिरित्यस्तु । “ब्रह्माब्दः परे विष्णौ नान्यत्र क्वचिदिष्यते । 
असम्पूर्णाः परे यस्मादुपचारेण वा भवेत्‌’ । “यस्मिन्‌ प्रयुज्यमाने तु गुणयोगस्सुपुष्कलः । तत्रैव 
मुख्यवृत्तोऽयम्‌ अन्यत्र ह्युपचारतः” ॥ इत्यादि त्वद्भाष्योदाहृतस्मृत्यनुसारात्‌ स्याच्चैकस्य ब्रह्मदाब्द- 
वदिति (ब्र.सू. २-३-५) सूत्रे यथा परे ब्रह्मणि मुख्यब्रह्मशाब्दस्य चतुर्मुखे अमुख्यत्वम्‌ एव मनुत्पत्ति- 
मच्छब्दस्य ब्रह्मणि मुख्यस्य आकारे अमुख्यत्वमि'ति त्वया व्याख्यातम्‌ । 'तथा परं जैमिनिः 
मुख्यत्वा'दिति सूत्रे (ब्र.सू. ४-३-१२) वायुः परमेव ब्रह्मज्ञानिनो गमयति । 'ब्रह्मराब्दस्य परब्रह्मण्येव 
मुख्यत्वादि'ति जेमिनिराचार्या मन्यत इति व्याख्यानाच्च । ब्रह्महाब्दस्य जीवे रूढ्यङ्गीकारे च उदाहृत 
स्मृतिसूत्रविरोधः स्यात्‌ इति चेत्‌ । उच्यते । दाब्दानां मुख्यार्थस्तावद्विविधः । असङ्कचितावयवराक्ति- 
विषयः समुदायराक्तिविषयश्चेति । एवञ्च स्मृतिसूत्रेष्वसङ्कचितावयवार्थमादायैव परब्रह्मण एव ब्रह्मशब्द- 
मुख्यत्वमन्यत्र उपचारः इत्युक्तौ न विरोधः । तत्र जीवादौ तत्समुदायराक्तेरप्रत्याख्यानात्‌ । तस्मात्‌ 
रूढेः प्रमाणसिद्धत्वात्तदवलम्बनेन पूर्वपक्षोपपादनं युक्तमेवेति । एतेन ब्रह्मदाब्दः किं प्रसिद्धपरः, उत 
अर्थान्तरपर इति सन्दिह्य अन्ते तस्यार्थस्य तद्वाचितायाः तत्र तात्पर्यस्य च कल्प्यत्वात्‌ गौरवम्‌ । आद्ये 
लाघवम्‌ । जीवस्याकल्प्यत्वात्‌ । बृहजातिजीवेत्यभिधानाद्युक्तेरपि कप्तत्वादबाधेन तात्पर्यस्य च 
सिद्धत्वादिति सुधोक्तपूर्वपक्षोऽप्यनुपपन्नः । तस्यापि अप्रामाणिकब्रह्मरान्दरूढ्युपजीवनेन प्रवृत्तत्वादिति 
निरस्तम्‌ । 


किञ्च ब्रह्माब्दस्य जीवे यौगिकत्वेऽपि न पूर्वपक्षानुपपत्तिः । अत एव चन्द्रिकायाम्‌- 
'अळौकिकविरोष्यपरत्वे गौरवात्‌ । प्रसिद्धविरोषपरत्वे तु लाघवात्‌ । तदनुसारेण जीवेषु सम्भवद्गुणपूर्तिरेव 
्रृत्तिनिमित्तम्‌ । न तु सिद्धान्त्यभिप्रेतगुणपूर्ती तात्पर्यमिति प्राप्ते कारणत्वेनैव बाधकेनालौकिक- 
विरोष्यपरत्वम्‌ । ततश्च सङ्कोचकाभावात्‌ सर्वगुणपूर्तिरेव निमित्तमिति सिद्धान्त इति प्रकारान्तरेण 
सुघातात्पर्यं वर्णितम्‌ । तस्मादस्मन्मते जन्माधिकरणपूर्वपक्षे न काप्यनुपपत्तिः । 


ननु तथापि सिद्धान्तोऽनुपपन्नः । तथाहि यदि जगत्कर्तृत्वानुवादस्य जीवे पर्यवसानायोगात्‌ 
विचारविधिवाक्यगतस्य ब्रह्मदाब्दस्य रूढ्यर्थोऽपि जीवः परित्यज्यते तदा अन्रप्राणमनोविज्ञानानन्देष्वपि 
ब्रह्महान्दस्य वृत्तिस्त्वदभिमतापरित्यक्ता स्यात्‌ । जगत्कारणत्वाननुवादपर्यवसानासम्भवस्य तेष्वपि 
तुल्यत्वात्‌ । त्वया 'एतन्नानावताराणां निदानं बीजमव्ययम्‌’ इत्यादि पुराणप्रसिद्धेन मूलरूपेणैव ब्रह्मणः 

चतुर्मुखादि सकलमूतजातकर्तृत्वे नेतुं प्रतिदारीरं तत्तत्कोशमात्राधिष्ठातृतया अभिव्यक्तैः 
अन्नादिरूपैरित्यभ्युपगमात्‌ । त्वन्मते सर्वषां भगवद्रूपाणां सविदोषाभिन्नत्वेऽपि तत्तत्कृत्यानां 
व्यवस्थितत्वाञ्च । न हि रावणवधादिकं रिझुपालवधादिकुष्णचरितमध्ये वर्ण्यत इति । 

अत्रोच्यते । तात्विकाभेददुष्ट्या (मूळरूपाभेददृष्ट्या) रूपान्तराविष्कृतोऽपि महिमा रूपान्तरे 
वर्णयितुं युक्तः । “अहं सर्वस्य प्रभवो मत्तः सर्व प्रवर्तत’ इति कृष्णवाक्यदर्दानात्‌ । रावणवधादेः 
कुष्णरूपाविष्कृतचरित्रमात्रसङ्गहप्रस्तावेऽवर्णनेऽपि सर्वरूपाभिन्नपरब्रह्मस्वरूपतया कृष्णवर्णनप्रस्तावेषु 
कुष्णेऽपि वर्णनदर्शनाच्च । अतोऽन्नादिरूपेषु मूलरूपाभैददृष्ट्या जगत्कर्तृत्वानुवादो युक्तः । न ह्येवं 
जीवब्रह्मणोर्वास्तवामेदोऽस्ति येन अभेददृष्ट्या तत्र कर्तृत्वानुवादो युक्त इत्युच्येत । 

ननु 'तद्रुणसारत्वात्तु तद्व्यपदेशः प्राज्ञवत्‌’ (२-३-१४-२९) इति सूत्रे त्वया जीवस्यापि 
ज्ञानानन्दादिगुणदालितया ब्रह्ममेदोऽङ्गीक्रियत इति चेत्‌ भ्रान्तोऽसि । नहि तत्र मुख्याभेदोऽङ्गीकृतः । 
किन्तु गौण एव । स च कारणत्वानुवादाविरोध्येव । वास्तवाभेदस्यैव तद्विरोधित्वात्‌ । भेददृष्ट्या 
जीवेऽनुवाद्यत्वसमर्थने महावाक्यार्थो गौणः स्यात्‌ । तथाहि ब्रह्मपदस्य जीवपरत्वे परब्रह्मजीवयोरभेदो 
महावाक्यार्थः स्यात्‌ । स च जगत्कारणत्वजीवत्वावच्छिन्नयोः अभेदश्चेत्‌ तदैव मुख्यो भवति । न च 
तादृशभेदः सम्भवति । ताभ्यां रूपाभ्यां तयोः भेदाङ्गीकारात्‌ । यस्तु ज्ञानानन्दवत्त्वादिरूपेणामेदः 
सम्भवतीत्युक्तः स तु गौणः, दाब्दानुपात्तघर्मावच्छिन्नत्वात्‌ । अत एव प्रबलश्रुतिमिः भेदसिद्धिः । 
तत्त्वमसिवाक्यं गौणाभेदपरम्‌ इत्येव तद्गुणसारत्वादिति सूत्रे दर्शितम्‌ । न चेह तथा गौणवाक्यार्थः 
स्वीकार्यः । ब्रह्मपदमात्रस्य योगेन परब्रह्मपरत्वे मुख्यवाक्यार्थालाभात्‌ । 

एतेन 'साक्षादपि जीवे तद्नुवाद्यं सम्भवति । यथा मनोरथध्याने संस्कारयोगीनर्थान्‌ 
जीवोऽनुभवत्येवं स्वप्रेऽपि’ इत्यादि वदता त्वया स्वप्नस्य विषयस्य मानोरथिकस्य यद्रूपं तस्य 
जीवसृष्टत्वोपगमात्‌ । ततश्च ध्यानमनोरथयोः असम्भावितो विषयः कोऽपि नास्तीति तद्विषयसर्व्रष्टरि 
जीवे साक्षादप्यनुवाद्यान्वयः सम्भवतीति’ निरस्तम्‌ । यतो वा इमानी'त्यादि निर्देशानुसारेण 
वक्तुश्रोतृसाधारणस्थूलप्रपञ्चसुष्टुत्वस्यैव अनुवाद्यत्वात्‌ । जीवस्य च स्थूलप्रपञ्चस्ष्टुत्वाभावात्‌ । 

ननु स्थूलप्रपञ्चस्रष्टत्वमपि जीवस्य सम्भवति तस्य चिरन्तनहिरण्यगभादिजीवध्यानमनोरथ 
प्रभवत्वोक्तेः । न चेश्वरस्य स्रष्टत्वश्रृतिविरोधः । तस्यापि प्रपञ्चान्तरस्रष्ट्रत्वेन घटादाविवध्यानजादिष्वपि 
ष्टुत्वेन च तदुपपत्तेः । न च वासनामयत्वे सर्वापरोक्ष्यसर्वार्थक्रियाकारित्वादिविरोधः । अतिसूक्ष्मवास- 
नोपादानत्वेऽपि स्वप्रध्यानमनोरथविषयाणां भूगोळमहार्णवादीनाम्‌ अतिमहत्त्वं तेषां स्वप्रशरीरान्तराव- 
स्थानं मुहुर्तमात्रानुवर्तिषु स्वप्रध्यानमनोरथेष्वनेकदातवर्षातिवाहनमित्यादेरति- 

दुर्घटस्य दर्शनेन तद्वदेव ध्यानमनोरथप्रभवे प्रपञ्चे सर्वापरोक्ष्यादेरप्यविरोधात्‌ वासिष्ठरामायणे 
भार्गवनन्दनमनोराज्यादि विषयप्रपञ्चेषु सर्वापरोक्ष्यादेः निर्णीतत्वेन मनो (राज्यादि)रथादि सृष्टिमङ्गी- 
कुर्वातस्तव तदनुसरणौचित्याच्चेति । मैवम्‌ । 

अनुवाद्यस्य गौणत्वप्रसङ्गात्‌ । तथाहि । जगत्कारणत्वं अनुवाद्यपरावान्तरवाक्यार्थः । तञ्च 
सङ्कुचितं वेदप्रसिद्धं च ग्राह्यम्‌ । बलवत्सङ्कोचाभावात्‌ । वेदप्रसिद्धिसत्त्वेन वेदेन अनुवदितुं युक्तत्वाच्च । 
नहि “तत्तेजोऽसृजत' इत्यादिवत्‌ जीवस्य तत्‌ तत्कर्तृत्वं वेदप्रसिद्धम्‌ । अत एव चन्द्रिकायाम्‌ न च 
यत'' इत्यादेः कारणानुवादेन जिज्ञासाविधायकत्वात्‌ । अनुवादे च यथा प्राप्तितात्पर्यात्‌ मानान्तरेण 
अस्मदादेर्यादूशं कारणत्वं प्राप्त तत्परमेवेदं वाक्यमिति युक्तम्‌ । अस्यानुवादकत्वेऽपि 'शास्रस्था वा 
तन्निमित्तत्वादि'ति (जे.सू.अ. १. पा. ३. सू. ९) न्यायेन भाष्योक्तश्रुतिप्राप्तकारणपरत्वादिति ाङ्का- 
समाधानाभ्यां उक्त एवार्थः स्पष्टीकृतः । 

न च जीवानां ध्यानमनोरथादिविषयास्रष्ट्त्वमसङ्चितं जीवान्तरध्यानादिविषये जीवान्तरस्य 
्रष्टुत्वाभावात्‌ । न च ब्रह्मपदमात्रस्य रूढित्यागेन सङ्कुचितवेदप्रसिद्धमुख्यानुवाच्ग्रहणसम्भवे तत्त्यागो 
युक्तः । अत एव चन्द्रिकायामदृष्टद्वारा वा काल्पनिकत्वेन वा जीवकारणत्वे जातादिपदानां मुख्यार्थ- 
त्यागापत्तेः । अभिसंविदान्तीति पदोक्तमुक्तप्राप्यत्वस्य च सर्वथाऽनुपपत्तेः । यत इति येनेति यदिति 
तद्‌-ब्रह्मेति च प्रतीतकारणैक्यस्य च बाधकाभावात्‌ । 'इमानि' इति सर्वनाम्नश्च सङ्कोचकाभावात्‌ । 
इत्यादिनाऽनेकमुख्यार्थानुपपत्तिरेव कारणवाक्ये ब्रह्मदाब्दस्य रूढिपरित्यागे हेतुरुक्ता । तस्मादेकस्य 


ब्रह्मपदस्य रूढिपरिपालनाय यतो वेत्याद्यनुवादस्य तत्पुरोवादानां सृष्ट्यादिवाक्यानां चोपमर्दकल्पनं 
युक्तमिति । 


ननु सत्यमेकानुरोधेन बहूनामुपमर्दो न युक्त इति । स तु न्यायस्त्वया तद्विजिज्ञासस्व तद्रह्मेत्यत्र 
्रहमरब्देत्युक्तः । त्वया हि पूर्वाधिकरणे ब्रह्मशब्दस्य जीवब्रह्ममेदसाधकत्वमङ्गीकृत्य तेनैकेन पूर्वपक्ष्य - 
भिमतसकळाद्वैतश्रुतीनां बाधो वर्णितः । तद्रीत्यैवात्रापि तेनैव ब्रह्मदाब्देन जीवे रूढिन्यायतः प्राप्तेन 
जगत्कारणब्रह्मामेदबोधनपर्यन्तेन सृष्टिवाक्यादिसर्वद्वैतश्रुतीनामुपमर्द इति वक्तुं शक्यत्वात्‌ । न ह्ययं 
ब्रह्मराब्दो यौगिकत्वे बलवान्‌ न तु रूढत्व इति वक्तुं युक्तमिति चेन्न । अत्र ब्रह्मदाब्दस्य परब्रह्मण्यपि 
रूढिमङ्गीकृत्य सिद्धान्तकरणात्‌ । अत एव एतदेवास्वारस्यं मनसि निधाय चन्द्रिकायां “किञ्च कवीना- 
मेतदेव परमं ब्रह्मेत्याहुः इति श्रुतौ विष्णौ विद्वदरूढिरुक्तेत्यादिना रुढित्वाविरोषेऽपि विद्वद्रूढेरेवा- 
सम्भाविताज्ञानमूलाया बलीयस्त्वोपपत्तेः श्रुत्यन्तरेण ब्रह्मदान्दस्य ब्रह्मणि विद्वद्रूढिमङ्गीकृत्यानेक- 
दृष्टान्तैः तत्प्राबल्यं चोपपादितम्‌ । 

एतेनाभेददृष्ट्या साक्षाद्वा जीवे कथञ्चिद्योजितमिद प्रकारद्दयमपि ब्रह्मपदरूढित्यागेन स्वेष्ट 
लब्धव्यमिति लोभाद्यदि न रोचयेथाः तदा वृद्धिमिच्छतो मूलमपि नष्टमिति न्याय एवापतेत्‌ । उक्त 
प्रकाराद्यनुवादब्रह्मपदस्वारस्यविषययोर्जीवपरयो: विरुद्धधर्मवत्तया ताभ्यामुपस्थितयोरपि यतो वेत्यादि 
महावाक्यप्रामाण्यादत्यन्ताभेदः प्राप्रोति । विरुद्धधर्मवत्तया ताभ्यामुपस्थितयोरपि यतो वेत्यादि 
महावाक्यप्रामाण्यादत्यन्ताभेदः प्राप्रोति । विरुद्धधर्मवत्वस्य तयोरभेदविरोधितायाः प्रथमाधिकरणभङ्गे 
प्रपञ्चितत्वात्‌ । अविरोधे च मुख्यार्थत्यागायोगात्‌ । यदि च तस्याभेदे विरोधित्वमेवेत्यभिमानस्तदा- 
त्यन्तमेव तव मूलहानिः । तथाहि विधेयानुवाद्यरूपतया जीवब्रह्मसमर्पकस्य भागद्वयस्य महावाक्यार्थ- 
भूतामेदपरिपन्थिधर्मद्वयोपस्थापकतया निराकृतः । स विरोधे सत्यविरोधाय कस्यचिद्भागस्यार्थबाधे 
कर्तव्ये विधेयभागस्य तात्पर्यवत्तया प्रबलत्वात्‌, न विधौ परएशब्दार्थः इत्यनुवादमुख्यतासिद्धये 
विघावमुख्यार्थतापरिग्रहस्य न्यायविद्भिः निराकृतत्वाच्चानुवादभागस्यैवार्थबाधः प्रापन्‌ जीवगतध्याना- 
दिविषये ख्रष्टतागोचरत्वलक्षणस्य सङ्कोचरूपबाधस्य त्वदसम्मततया गत्यन्तराभावात्‌ । ब्रह्मण्येवानुवाद्ये 
जीपरिपन्थिजगत्कारणत्वोपमर्दात्यबाधः प्राप्रोति दृष्टश्च पूर्वतन्त्रे अनुवाद्यगतधर्मस्य विधेयविरोधे- 
नोपमर्दः । तत्र ह्युक्थ्याश्चिष्टोमस्तुतशा्रं स्यात्‌ । सति हि संस्थानान्यत्वमित्यघिकरणे अत्यश्निष्टोमे 
राजन्यस्य गुह्णीयादप्युक्थ इति । राजकर्तृकयोरुक्थ्याश्चिष्टोमयोर्विधीयमानषोडरिग्रहस्तुत शास्त्ररहित: 
स्यात्‌ । तद्वत्त्वे षोडशिसंस्थया तेनोक्थ्याश्चिष्टोमसंस्थाभङ्गप्रसङ्गेनोक्थ्यस्याश्निष्टोमस्य च सतः 
घोडदिग्रहविघ्ययोगादिति पूर्वपक्षं कृत्वा सिद्धान्तितम्‌ । स्तुतशास्रवत्त्वेन निष्पन्ननिःषोडरिग्रहोऽत्र 
विहितः तथैव प्राप्रोति । न च संस्थाभङ्गो दोषः पूर्वसंस्थोपमर्दैन संस्थान्तरविघ्युपपत्तेः । 'उक्थ्यसंस्थो 
हि यः प्राप्तस्तयाऽञ्चिष्टोमसंस्थकः । राजन्यस्य तथासौ न किन्तु षोडरिसंस्थकः' । इत्येवंविधः । 
पर्यवसानादिति । एवं षोडरिग्रहविध्यर्थप्राप्तेनापि स्तोत्रशस्रेण यदा तद्विरोधिनोरनुवाद्ययोक्थ्याश्चिष्टोम- 
योरुपमद॑स्तदा किमु वक्तव्यम्‌ साक्षाद्विधीयमानेन तद्विरुद्धस्यानुवाद्यस्य जगत्कारणस्योपमर्द इति । 


ननु विरुद्धधर्मवतोरत्यन्ताभेदो न सम्भवति । तथाहि नोकथ्याश्चिष्टोमन्यायेन जगत्कारणत्व- 
बाधप्रसक्तिः तन््यायवैषम्यात्‌ । राजन्ये प््ाप्तयोरुक्थ्याश्चिष्ठोमसंस्थयोर्बाधेऽपि तदनुबन्धिविधीनां 
नात्यन्तबाधः, वर्णौन्तरे चरितार्थत्वात्‌ । ब्रह्मणि जगत्कारणत्वबाधे तु सृष्टिप्रलयादिवाक्यानां 
अन्यन्तबाधः स्यात्‌ । विषयान्तराभावात्‌ । तस्मादानर्थक्यप्रतिहतानां विपरीतं बलाबलमिति न्यायात्‌ । 
विधेयपरस्यापि ब्रह्महाब्दस्य न रूढित्यागो लभ्यत इति चेत्‌ । न च सृष्ट्यादिवाक्यानां विषयान्तरा- 
भावस्यादोषत्वात्‌ । ब्रह्मणोऽद्वितीयत्वसिद्ध्र्थं ‘अध्यारोपापवादाभ्यां निष्प्रपञ्चं प्रसिद्धतीत्युक्तरीत्या 
ब्रह्मणि कर्तव्यप्रपञ्चापवादापेक्षितेन तदारोपणचारितार्थ्यात्‌ । दृष्टं च पूर्वतन्त्रेऽपि प्रयोजनान्तर- 

सिध्यर्थापवादापेक्षितारोपमात्रेण चारितार्थ्यमग्रिचयनेऽग्निहोत्रे च यतिलयवापादिविधिषु तद्वदिहापि 
स्यादिति निरस्तम्‌ । चन्द्रिकोक्तरीत्या ब्रह्मण एव ब्रह्महाब्दपरममुख्यतयाऽनुवाद्यविधेयभागयोर्विरोध- 
पसत्तयभावेनास्मदिष्टसिद्धेः । न च सूत्रे कारणत्वस्यैव लोकप्रसिद्धिबाघकतयोक्तत्वेनार्थप्रसिद्धेस्त- 
द्वाघकताया अनुक्तत्वेन च सूत्रानानुगुण्यमिति वाच्यम्‌ । अत्र च पक्षे सौत्रकारणत्वोत्तेरार्यप्रसिद्धयुप- 
पादकत्वात्‌, आर्यप्रसिद्धेरनार्यप्रसिद्धिबाधकताया आर्थिकत्वात्‌ । न चैवं योगेनैवेति टीकाविरोधः । 
पूर्वपक्षे तदाच्छादनेन तथोत्तयुपपत्तेः । किञ्च ब्रह्माद्वितीयत्वप्रपञ्चनिषेधयोः । सकलप्रमाणविरुद्धत्वेन 
जर्तिलादिवाक्यवत्‌ सृष्ट्यादिवाक्यस्य प्रयोजनान्तरसिद्ध्र्थापवादपेक्षितारोपमात्रेण चारितार्थ्य- 
मित्युक्तम्‌ । न हि जर्तिळादिवाक्यानां पयोविध्येकवाक्यत्ववत्‌ सृष्टयादिवाक्यानां ब्रह्माद्वितीयत्वा- 
प्रतिपादकवाक्यैकवाक्यत्वमद्यापि सिद्धम्‌ येन तन््यायेन चारितार्थ्यं स्यात्‌ । 


एतेन वस्तुतस्त्वन्मते जीवब्रह्मणो विरुद्धधर्मवतोरप्यभेदबोधने लौकिकविरोध दृष्टिर्न परिपन्थिनी । 
त्वया परमेश्वरस्याचिन्त्याद्वुतशाक्तिमहिप्रैव विरोधिसमाधानात्‌ । एवमीश्वरस्य तर्कागोचरत्वेन 
निरवयवैकदेशाकर्तव्यत्वयोर्विरोधमपह्नुवानः कथं तस्य जीवाभेदे कर्तागोचरत्वं विस्मरसि । येन तत्र 
लौकिकविरोधमूलान्‌ षट्तकनिव पुनः पुनरुद्वाटयसि । ततो न ता उपादाय पुनः पुनर्वल्गनं युक्तमिति 
निरस्तम्‌ । घर्मिग्राहिमानविरोधेनेश्वरे तथाविघतर्काणां झुष्कतर्कतया अनुपादेयत्वेऽपि प्रकृते जीवब्रह्मा- 
भेदश्रुत्योर्विरोधप्रत्यक्षसंवादस्य भेदश्रुतिप्राबल्योपपादकतया वाक्यार्थनिर्णायकतर्काणां श्रुत्यनुग्राहक- 
त्वेनोपादेयत्वात्‌ । न च वैपरीत्यं विरोषहेतोरुक्तत्वादिति यत्किञ्चिदेतत्‌ । तस्माजन्माधिकरणसिद्धान्ते 
न क्काप्यनुपपत्तिः ॥ 


ब्रह्मलक्षणसूत्रोक्तन्यायमार्गापपादनम्‌। 
विजयीन्द्रकृता हष्ट्वा मोदो भवतु धीमताम्‌ ॥ 


-0-०-०-०- 

॥ ३० झास्त्रयोनित्वात्‌ ॐ ॥ 


अत्र जगत्कारणत्वं विष्णुलक्षणमित्युक्तमाक्षिप्य समाधीयते । यदुक्तं जन्मादिकारणत्वं तदेकनिष्ठ 
लक्षणमिति तदयुक्तम्‌ । जगत्‌ अनेककर्तृकम्‌ महाकार्यत्वात्‌ । रिवः जगत्कारणं सर्वज्ञत्वात्‌ विरिञ्चोऽपि 
जगत्कारणं सर्वज्ञत्वादेव । न चासिद्धिः । शिवस्य सर्वज्ञनाम्रा विरिञ्चस्य ज्ञानप्रतिघरहितस्येत्यादि 
स्मृत्या च तत्सिद्धेरित्या्नुमानेरन्यत्रापि जगत्कारणत्वावधारणादिति पूर्वपक्षे । सिद्धान्तः । अनुमानै- 
रन्यत्र जगत्कारणत्वं न सिध्यति । जगत्कारणत्वस्य धर्मादिवच्छा्रप्रमाणकत्वात्‌ । शाख्रस्य 
विष्णवेकनिष्ठजगत्कारणत्वप्रतिपादकत्वात्‌ । अनुमानस्य सम्भावितोपाधिप्रत्यनुमानादि दोषराङ्का- 
कलङड्कितस्यादष्टार्थ निश्चायकत्वाभावादिति । 

ननु त्वन्मते एकश्रुतिवाक्यस्यैक एवार्थ इति नियमाभावात्‌ जगत्कारणे वस्तुनि साक्षाद- 
निर्णायकानामप्यनुमानानां तात्पर्यलिङ्गतया तेजसा सोम्यशुङ्गेन सन्मूलमन्विच्छेत्यादि श्रुतिदर्दितानु- 
मानवन्निर्णयोपयोगित्वेन सदेवेत्यादिसृष्टिवाक्यानामनेकञ्रष्टरपरत्वोपपत््या जगतोऽनेककर्तृत्वकसाध- 
कानुमाननिराकरणमयुक्तमिति चेत्‌ । न पानानामेकमेवाद्वितीयमित्यादिसृष्टिवाक्यविरोधितय 
तदर्थनिर्णायकत्वाभावात्‌ अनन्यथासिद्भश्रुतिलिङ्गादिक पुरस्कृत्योपक्रमादिना तत्तच्छृतिवाक्यस्य तत्त- 
दनेकार्थपरत्वाभ्युपगमेऽपि सदेवेत्यादि सष्टिवाक्यानां अनेककर्तृपरत्वे तदभावेन तथापादनायोगाच्च । 
किञ्च केषुचिद्वाक्येष्वनेकार्थत्वाङ्गीकारमात्रेण सृष्टिवाक्येष्वपि तदापादने मतान्तरेष्वपि तदापाद्यते । 
िष्ट॒कर्तृकेषु सूत्रनिबन्धेषु अनेकत्र विनियुक्तेषु मन्त्रेषु चानेकार्थत्वस्य सर्वैरङ्गीकृतत्वात्‌ । 


एतेन इाब्दानां व्यवस्थितैकार्थपरत्वमौत्सर्गिकं तु वक्तुविवक्षया विनियोगेन क्कचित्तदपोद्यत इति 
सकळमीमांसकमर्यादा । तामतिलङ्कयस्वकल्पितार्थनिर्वाहाय स्वेच्छयैव च श्रुतिवाक्येष्वनेकार्थत्वं 
कल्पयतस्तदर्थं यावन्तो अर्था योगरूढ्यादिभिः सम्भवन्ति तावदर्थपरत्वमौत्सर्गिकं पौरुषेयवाक्येषु 
वक्तुविवक्षावझादेकार्थनियतत्वमभ्युपगच्छतस्तव वसन्तादिवाक्येष्विव सर्वेष्वपि ब्राह्मणवाक्येषु 
अन्यथा पदविभागैर्यागरूढ्यादिभिश्चानेकार्थप्रतीतिः सम्भवत्येवेत्यनिवार्यमनेकमनेकञ्रष्टुपरत्वेना- 
न्यथासिद्धं प्रमाणमस्ति । प्रत्युत सृष्टिवाक्यगतमेकत्वादिकं समाभ्यधिकराहित्यादिकं च तद्वाधक- 
मित्युक्तम्‌ । 

यत्तु कत्रैक्यश्रुतिः ब्रह्मविष्णुरुद्राणां मध्ये एकैकस्य कर्तुस्तदैक्षत बहुस्यां प्रजायेयेत्यादिश्रुतिषु 
बहुभवनप्रमुखैरुपस्थापिता वाऽभेदप्रसक्तेर्निवारणेनार्थवती स्यात्‌ । एवमेव हि त्वया निष्प्रपञ्च 
ब्रह्मप्रलापव्यसनिनां 'नेह नानास्ती'त्यादिश्रुतीनां विष्णोरन्नमयादीनि रूपाणि शिरःपुच्छाद्यवयवाः 

ज्ञानानन्दादयो गुणाः सृष्टिसंहारादिक्रियाः सर्वगतत्वादयो भावरूपा अदृइयत्वादयश्चाभावरूपा धर्म 
विष्णोः सकाशात्‌ परस्परस्माञ्च भिद्यन्ते’ इति दाङ्कावारणेनार्थवत्ता दरितिति । 

तन्न । एकमेवाद्वितीयम्‌ । द्यावा भूमी जनयन्देव एक इत्यादि श्ररुत्युक्तस्य कारणैकत्वस्य 
स्वाश्रयप्रतियोगिकान्योन्याभावासामानाधिकरण्यरूपतया तद्विरोधेनानेककर्तृसिद्ध्रेव योगात्‌ । तदयोगे 
च एकैकस्यैव कर्तृबहुभवनाघीनभेदप्रसक्तिनिवारणेनार्थवत्वमिति परोत्तययोगात्‌ । एतेनानेकेश्वराणां 
मध्ये यदुपासने यस्य पुरुषस्य अनादियोग्यता स एव जगत्स्रष्टा तस्य स्फुरति नान्य इति 
तत्तदधिकारिबुद्धिविषयं तमेवार्थं तस्य तस्याधिकारिणः श्रवणकर्तुबुद्धिभेदेन मिन्नभिन्नकत्रैक्यश्रुतिरनु- 
वदतीत्येवं वा तन्निर्वाहोऽस्तु । न च श्रुतिभिरेकार्थप्रतिपत्तावपि श्रोतुबुद्धिमेदेन भिन्नभिन्नार्थावबोधकत्व 
नासम्प्रतिपन्नमिति वाच्यम्‌ । 'आत्मेत्येवोपासीते'ति विधौ तव तत्सम्प्रतिपत्तेरित्यपि निरस्तम्‌ । 

किञ्च युक्तमुपासनविधिवाक्यस्य पुरुषभेदेनानेकार्थप्रतिपादकत्वम्‌ । न वस्तुपरवाक्यस्य 
उपासनावाक्यस्य तत्तत्पुरुषं प्रति तत्तद्योग्यगुणविशिषष्टमेव ब्रह्मोपासनीयं नायोग्यगुणविशिष्टमिति 
बोधकत्वेन प्रामाण्यं हीयते । हीयते तु स देवेत्यादि वस्तुपरवाक्यस्य तत्तत्पुरुषं प्रति शिव एव जगत्कर्ता 
नान्य इति बोधकत्वे पुरुषभेदेनानुमानवत्‌ वस्तुस्वरूपस्य भेदासम्भवात्‌ । 

ननु पुराणेषु त्वया रामकुष्णाद्यवताराणां भेदश्रवणं लौकिकैः श्रान्त्या गृहीतस्य भेदस्यानुवादक- 
मित्यङ्गीकृतत्वेन तथैव कत्रैक्यश्रुतेरप्यनुवादकत्वमुपपद्यत इति चेन्न । अवतारे तत्तत्काळवर्तिनां 
लौकिकानां केषाञ्चिद्वेददृष्टिः सम्भवति । अन्येषां च बहुत्वादिलिङ्गकानुमानाभासेनेति तत्र तथानुवादस्य 
युक्तत्वेऽपि प्रकृते तथानुवादायोगात्‌ । जगत्कत्रैक्यस्य श्रुतिं विना लोकतः प्रत्येतुमराक्यत्वात्‌ । 

ननु त्वया तथापि पुरुषाणां योग्यतावन्माहात्म्यज्ञानपूर्वकस्रेहरूपा भक्तिरप्यनादिरित्यभ्युपगमेन 
दिवादिभत्तयन्तर्गतस्य शिव एव जगत्कर्ता नान्य इत्यादिरूपेण तत्तन्माहात्म्यज्ञानस्याप्यनादित्व- 
सम्भवात्‌ । त्वया सर्वेषां मतानामनादित्वस्योक्तत्वेन तत्तन्मताभिमतमाहात्म्यपरम्परानादित्वसम्भवाच्च, 
तदनुवादो युक्त इति चेन्न । माहात्म्यज्ञानादेरनादित्वेऽप्यन्धपरम्पराव्यावृत्यर्थं मूलभूतश्रुतिरूपस्य 
प्रमाणस्यानुसरणीयत्वात्‌ । तथाच श्ररुतेरसदर्थबोधकत्वं स्यादिति यत्तु त्वन्मतेरसदर्थबोधकत्वं 
सम्भवतीत्येवाङ्गीकार्ये त्वया यस्याधिकारिणो यावद्दर्हानयोग्यता तं प्रति तावन्तमेव अतिशयं 
ब्रह्मानन्दैकदेशानिरतिदायतया भूमदान्दः प्रतिपादयतीत्यभ्युपगमात्‌ । तथाच यदि कचिद्वतस्तत्तद्वादिनः 
प्रति स्यादस्ति स्यान्नास्तीत्यादिविरुद्वप्रकारान्वदन्‌ क्षपणक इव वञ्चकः स्यात्‌ तदा तद्वदेव 
सृष्टिवाक्यानामपि रौववैष्णवादीन्प्रति विरुद्धनानाप्रकारबोधकत्वं सम्भवतीति चेन्न । सातिहायमेव 
ब्रह्मानन्दैकदेहं निरतिदायतया भूमब्रह्मदान्दौ प्रतिपादयत इत्यस्यैव सिद्धेः । 

नन्वेवं पूर्वोत्तरकल्पातीतक्षणानन्त्यदृष्टान्तेन तत्तद्योग्यतानुसारि पूर्णत्वोपपादनं त्वया कृतमिति 
तद्विरोधः स्यादिति चेन्न । तत्तदधिकारिणः प्रति तस्य पूर्णत्वोपगमात्‌ । तत्तत्पूर्णत्वस्य तरतमभावेऽपि 
ूर्णत्वनिमित्तकभूमराब्दस्यासदर्थत्वानापत्तेः । न हि सर्वे तटाकाः सम्पूर्णा इति वाक्यस्य क्षुद्रतटाका- 
न्तरविषयत्वेऽसदर्थविषयकत्वं शाक्यते वक्तुम्‌, योग्यतानुसारिपूर्तेः सर्वत्र सत्वेन सदर्थत्वस्यैवौचि- 
त्यादिति यत्किञ्चिदेतत्‌ । तस्मात्सृष्ट्यादिवाक्यानां परस्पराविरुद्वैकार्थपरत्वमेव वाच्यमिति 
नानेकञ्रष्टरपरत्वं सिध्यति । किञ्च 'स देव सोम्येदमग्र आसीत्‌ आत्मा वा इदमग्र आसीत्‌' । आत्मा वा 
इदमेक एवाग्र आसीत्‌ इत्यादि सृष्ट्यादिवाक्यगतानां सङ्रह्मादिपदानामेको हृवै नारायण 
आसीदि'त्यादिविशेषवचनबलेन विष्णवेकनिष्ठत्वान्नानेकख्रष्टुपरत्वं प्रसज्यते । किञ्चानुमानैरनेकस्रष्ट्रसिद्धौ 
तेषां परस्परमीर्ष्यादिना प्रपञ्चसृष्टयनिष्पत्तिप्रसङ्गः । न च त्वन्मते मुक्तानामिव नेर्ष्यादिकमिति युक्तम्‌ । 
शास्त्रबलेन मुक्तसत्वाभ्युपगमेन तेषां परस्परमीष्यादिरप्रसक्तेः तेषां तद्रूपेणैव सिद्धेः । व्यासिबलेनानेक- 
स्रष्ट्रभ्युपगमपक्षे इर्ष्यादिक तत्र दुर्वारम्‌ । 


ननु सद्रह्मात्महाब्दानां विरोषवचनबलेन विष्ण्वेकपरत्वमित्ययुक्तम्‌ । शिवविरिञ्चयोरपि विशिष्य 
जगत्कारणत्वावेदकश्रुतीनां सत्वात्‌ । तथाहि यदा तमस्तन्न दिवा न रात्रिर्न सन्न चासच्छिव एव 
केवलः । तदक्षरं तत्सवितुर्वरेण्यं प्रज्ञा च तस्मात्प्रसृता पुराणी”ति शिवस्य सर्गाद्यसमयवर्तित्वमा- 
वेद्यते । “प्रजापतिर्वा इदमेक आसीनाहरासीन रात्रिरासीत्सोऽस्मिनन्धे तमसि प्रासर्पदि'ति हिरण्यगर्भस्य 
सर्गायसमयसत्वमावेद्चते । एवञ्च सदेवेत्यादिनानेकञ्जष्टसिद्धिरविकलेति चेन्न, 'द्यावाभूमी जनयन्देव एकः 
न त्वत्समश्चाभ्यधिकश्च दुश्यत' इत्यादि श्रुत्यन्तरानुसारेण कारणवाक्यगतानां सङद्रह्मेत्यादि पदानां 
शिवप्राजापत्यादिशाब्दानां च तथाभूताकाइाप्राणादिराब्दानामिवैकविषयत्वावइयम्भावात्‌ । अन्यथा 
कारणगतस्य स्वाश्रयप्रतियोगिकान्योन्याभावासामानाधिकरण्यरूपैकत्वस्य समाभ्यधिकराहित्यस्य च 
बाधितत्वप्रसङ्गात्‌ इत्युक्तम्‌ । न हि बाधके सति सृष्टिवाक्यानां अनेकार्थपरत्वं सेद्धुमर्हति । न 
ह्येकत्वादिकमनेकसिद्धौ बाधक न भवतीति राक्यं वक्तुम्‌ । तस्मात्‌ बाधकवशात्‌ सृष्टिवाक्यगतपदानां 
प्रसिद्धार्थपरित्यागो न दोषायेति स्थितम्‌ । 


ननु (नन्वेवमपि) विष्णावेव कारणवाक्यगताना सट्रह्मात्मादिपदानां शिवप्रजापत्यादिशाब्दाना च 
समन्वय इति कथं निणीयते । विदोषहेत्वभावात्‌ । न च 'नारायणाद्रह्मा जायते, नारायणाद्रुद्रोजायते' 
इत्यादिना रुद्रहिरण्यगर्भयोरुत्पत्तिश्रवणान्न तयोः कारणत्वमिति विष्णावेव सर्वशब्दसमन्वय इति 
वाच्यम्‌ । श्रह्मविष्णुरुद्रेन्द्रास्ते सम्प्रसूयन्ते' इत्यादौ ब्रह्मरुद्रादीनामिव विष्णोरप्युत्पत्तिश्रवणेन तस्यापि 
कारणत्वायोगात्‌ । न च तत्र विष्णुदाब्दस्य कारणीभूतविष्ण्वतिरिक्तपरत्वमेवेति युक्तम्‌ । नारायणाद्रह्मा 

जायत इत्यादावपि ब्रह्मरुद्रराब्दयोः कारणीभूतब्रह्मशिवव्यतिरिक्तपरत्वेन वैषम्याभावात्‌ । न च 
विष्णोरुत्पत्तिर्न कर्मकृता किन्तु स्वेच्छाधीनैवेते न सा मूलकारणत्वविरोधिनीति वाच्यम्‌ । 
ब्रह्मशिवयोरपि तथात्वस्य वक्तुं शक्तयत्वात्‌ । न 'चैको ह वै नारायण आसीन ब्रह्मा नेशान' इत्यादिना 
ब्रह्मेशानयो: सर्गाद्यसमये निषिद्धत्वेन न मूलकारणत्वमस्तीति वाच्यम्‌ । 'प्रजापतिर्वा इदमेक आसीत्‌, 
शिव एव केवलः, नान्यः कश्चिन्मत्तो व्यतिरिक्त' इत्यादि श्रुतिभिर्विष्णोरपि सर्गायसमये निषिद्धत्वेन 
मूलकारणत्वायोगस्य तौल्यात्‌ । न च सामान्यनिषेधो विशिष्य विहितेतरपर इति शिव एव केवल 
इत्यादिकं न विष्णोर्मूलकारणत्वविरोधीत्युक्तम्‌ । न ब्रह्मा नेशान इत्यादिनिषेधस्यापि विहितेतर- 
परत्वविरोधित्वाभावेन वैषम्याभावात्‌ । सामान्यनिषेधस्याविशिष्यविहितेतरपरत्ववत्‌ विहितस्यापि 
निषेधायोगस्य सकलतान्त्रिकसिद्धत्वात्‌ । तस्मात्त्रयाणामपि सर्गाद्यसमये सत्वनिषेघोत्पत्त्यादीनां 
तत्तत्‌ श्रुतिप्रतिपन्नत्वेन विष्णोरेव मूलकारणत्वमित्यत्र न विशेषनियामकमिति । 


अत्र ब्रूमः । विष्णुरेव जगत्कारणभूतं परं ब्रह्म न ब्रह्मेशानौ । “न ब्रह्मा नेशान' इति तयोः 
सर्गाद्यसमये विशिष्य निषेधात्‌ । ननु तयोः सर्गाद्यसमये विधानमपि दुइयते इति चेत्‌ । न । 
विरोधात्‌ । न चात्र ग्रहणाग्रहणवद्विकल्पः । अनुष्ठेये तदभ्युपगमेऽपि वस्तुनि तदयोगात्‌ । न च फल्पभेदेन 
अविरोधः । तथाविधयोः सर्वजगत्कारणत्वासिद्धेः । कल्पान्तरीयसृष्टेः तदकर्तृकत्वात्‌ । न च 
विधिवाक्यगतानां शिवप्रजापत्यादिराब्दानां प्रसिद्धार्थपरत्वं निषेधवाक्यगतानां शिवप्रजापत्यादिराब्दानां 
लक्षणया जीवविशेषपरत्वमिति वाच्यम्‌ । वैपरीत्यस्यापि सुवचत्वात्‌ । तथा च विधिवाक्यगतानां 
झिवप्रजापत्यादिदाब्दानां किं प्रसिद्धार्थपरत्वं निषेधवाक्यगतब्रह्मेहानादिराब्दानां तु लक्षणादिना 
तदतिरिक्तार्थपरत्वं किं वा निषेधवाक्यगतानामेव तेषां प्रसिद्धार्थपरत्वं विधिवाक्यगतानां तु 
लक्षणादिनार्थान्तरपरत्वमिति विमर्श कल्पद्वितीयः एव युक्तः । अन्यथा त्रयाणामपि तुल्यवत्सर्वकारणत्वं 
स्यात्‌ । 'तच्चैकमेवाद्वितीयं द्यावाभूमी जनयन्देव एकः, न तत्समश्चाभ्यधिकश्च दृश्यते' इत्यादि 
श्रुतिविरुद्धम्‌ । न चोत्पत्तिरेव विष्णोर्मूलकारणत्वविरोधिनीति युक्तम्‌ । ‘अजायमानो बहुधा विजायते, 
पिता पुत्रेण पितृमान्योनियोनावि'त्यादिश्रुतौ मुमुक्षुज्ञेयस्य परब्रह्मणोऽप्युपपद्चते । सर्वसम्मतत्वात्‌ । न 
च तत्र कारणीभूतपरब्रह्मणो नोत्पत्तिरावेद्यते । किन्त्वन्यस्यैवेति युक्तम्‌ । ‘तमेवं विद्वानमृत इह भवति 
यो देवेभ्य आतपति । येन सूर्यस्तपति, न कर्मणा वर्घते नो कनीयान्‌” इत्यादि पूर्वोत्तरवाक्यानुसारेण 
तद्वाक्यस्यापि कारणीभूततब्रह्मोत्पत्तिपरत्वावशयम्भावात्‌ । न च "न कर्मणा वर्घते नो कनीयान्‌’ इति 
वाक्यरोषानुसारेण तदुत्पत्तिः स्वेच्छाधीनैव । नन कर्मकृते'त्यविरोध इति वाच्यम्‌ । 'एष 
सर्वभूतान्तरात्माऽपहतपाप्मा दिव्यो देव एको नारायणः । 

परित्राणाय साधूनां विनाशाय च दुष्कृताम्‌। 
धर्मसस्थापनार्थाय सम्भवामि युगे युगे ॥ 
यदा यदा हि धर्मस्य ग्लानिर्भवति भारत । 
अभ्युत्थानमधर्मस्य तदात्मानं सृजाम्यहम्‌ ॥ 


'इच्छागृहीतामिमतोरुदेहः, संसाधिताऽहोषजगद्धितोऽसौ, जगतामुपकाराय न सा कर्मनिमित्तजे'- 
त्यादि श्रुतिस्मृतिभिविष्णूत्पत्तेरपि कर्माधीनत्वावगमात्‌ । न च शिवाद्युत्पत्तिः कर्मानघीनेति युक्तम्‌ । 
अनहतपाम्पावा अहमस्मिनाहितनामानामधेहि पाम्पनोऽपहत्यै आत्मतयोपहत्यै सदा पुनातीत्यादि 
श्रुतिस्मृतिभिः दिवस्य कर्मवञ्यत्वावगमात्‌ । न च अपहतपाप्मा अहमस्मीत्यादि शतपथश्रुतिर्न 
प्रसिद्धरिवपरा । अन्यथा ‘अघोरा पापकाशिनी' इत्यादि झातरुद्रीय वचनविरोधात्‌ इति वाच्यम्‌ । 
रद्रभवइार्वेशानपशुपतिभीमोग्रमहादेवादिनामाष्टकवत्त्वेन वाय्वादिमू्त्यष्टकवत्त्वेन च तत्रोक्तस्य 
प्रसिद्धरिवपरत्वावश्यम्भावात्‌ । न चैवं हातरुद्रीयवचनविरोधः । तत्र शिवतनोर्नामकरणानन्तरभाव्य- 
पापकारिप्रतिपादनपरत्वाभ्युपगमेनाविरोधात्‌ । 


एतेन तद्वाक्यानुसारेण त्रयाणामपि कारणत्वावगमात्‌ कारणस्य चैकत्वात्‌ त्रयाणामप्यैक्यमेवेति 
निरस्तम्‌ । सृष्टिवाक्यगतिवप्रजापत्यादिराब्दानामुक्तरीत्या अन्यथा सिद्धत्वेन तावन्मात्रेण तदैक्या- 
सिद्धेः । अन्यथा 'आकाशादेव समुत्पद्यन्ते । आकाशो ह वै नाम नामरूपयोनिर्वहिता, असद्वा इदमग्र 
आसीत्‌ इत्यादि कारणवाक्यानुसारेण भूताकाशसच्छशविषाणादीनां कारणीभूतपरब्रह्मणोऽप्यैक्य 
स्यादित्यास्तां तावत्‌ । तस्मात्‌ सृष्टिवाक्यान्तराणां च महातात्पर्येण विष्ण्वेकनिष्ठत्वं न 
त्वेकजगत्कर्तृपरत्वमिति युक्तं शास्रयोनिसिद्धान्तोपपादनम्‌ ॥ 


अनल्पबोधदइनि जयीन्द्रयोगिदर्शिता: । 
प्रमाणसूत्रनीतयो भवन्तु धीमता मुदे ॥ 

ॐ तत्तु समन्वयात्‌ ॐ 

अत्र झास्रयोनित्वेन कारणत्वस्य नातिव्याप्तिरिति पूर्वाधिकरणोक्तफलमाक्षिप्य समाधीयते । 
यदुक्तं कारणत्वस्य शास्रयोनितया नातिव्याप्तिरिति । तन्नोपपद्यते । कारणत्वस्य दास्रयोनित्वेऽपि 
अतिव्याप्तेरवारणात्‌ । वेदव्याख्यानरूपरीवाद्यागमेनेव रुद्रादिकारणत्वे वेदतात्पर्यनिश्चयात्‌ । व्याख्यानतो 
विरोषप्रतिपत्तेः सर्वसम्मतत्वात्‌ । ज्ञात्वा शिवं झान्तिमत्यन्तमेति' इत्यादिशाख्रं शिवस्य 
मोक्षदत्वादिपरमिति आगमेषु उक्तत्वात्‌ । “सर्वे वेदा यत्पदमामनन्ति’ इत्यादिश्रुतेरपि शिवे 
वेदतात्पर्य॑मित्येवम्पतया आगमैरेव व्याख्यातत्वात्‌ । दार्वप्रणीतागमापेक्षया उपक्रमादीनां दुर्बलतया 
आगमैरेव वेदतात्पर्यस्य निश्चेयत्वात्‌ इति पूर्वपक्षे सिद्धान्तः । 

सम्यग्विचारितादुपक्रमादितात्पर्यलिङ्गरूपादन्वयाद्विष्णुरेव जगत्कर्तृतया वेदप्रतिपाद्यः । न 
शिवादिः । तत्रोपक्रमादेरभावात्‌ । अनिश्चिततात्पर्यार्थस्य आगमस्य इास्रतात्पर्यनिश्चायकत्वाभावेन 
आगमेष्वपि उपक्रमाद्यनुसरणस्यावइयकत्वात्‌ । आपातप्रतीतिविषयेऽपि उपक्रमाद्ननुगुणे व्याख्याने- 
नापि तात्पर्यनिश्चयायोगात्‌ । न चोपक्रमादिना विष्णोः दास्जतात्पर्यानिश्चयः, आगमादिना 
झिवादाविवेति युक्तम्‌ । विरोधात्‌ । वेदतात्पर्यविषयस्य एकत्वावइयम्भावात्‌ । “सर्वे वेदा यत्रैकं भवन्तिः 
इति श्रुतेरिति । न चानेकार्थसहिष्णोः तव मते विरोधाभावः । मन्त्रादिष्वनेकार्थत्वस्य सर्वसम्प्रति- 
पन्नत्वात्‌ । प्रमाणसत्त्वे एकस्य शब्दस्य एकार्थत्वनियमस्य त्यक्तव्यत्वात्‌ । सृष्ट्यादिवाक्यानामनेक- 
सृष्टपरत्वे विरोधस्योक्तत्वात्‌ । कर्मकाण्डादीनां विष्णुपरत्वस्य विरोधाभावेन प्रमाणबलेन च 
अभ्युपगन्तव्यत्वेन (अन्यत्र तदा) तत्र तथा आपादनायोगाच्चेति । 

एतेन यद्यपि उपक्रमादयः विष्णौ व्यवस्थिताः स्युः तथापि ते श्रुतीनां विष्णुपरत्वावगमनमेव 
कुर्युः । न शिवविरिश्चिपरतानिवारणमपि । अनेकार्थसहिष्णोः तव मते विरोधाभावेन दिवविरिञ्चि- 
परत्वस्यापि सम्भवात्‌ । नहि प्रबन्धं प्रबलमित्येव दुर्बलस्य बाधकम्‌, अपि तु सति विरोधे । यदि तु 
उपक्रमादयः विरोधाभावेऽपि स्वानीततात्पर्यादर्थान्तरं स्वभावादेव वारयेयुः तदा त्वन्मते 
कर्मकाण्डस्थपदाना ब्रह्मपरता न स्यात्‌ । अभ्युपगतं च त्वया 'इयेनेनाभिचान्‌ यजेते'त्यादि वाक्येषु 
इयेनादिपदानां यथा वै ३येनो निपत्यादत्ते एवमेव द्विषन्तं आतृव्यं निपत्यादत्ते’ इत्याद्युपसंहार- 
प्राबल्यन्यायैः कर्मनामधेयत्वं प्रापितानामपि वसन्तादिवाक्येषु प्रदर्दिततया रीत्या ब्रह्मपरत्वमपीति 
निरस्तम्‌ । विरोघस्योपपादितत्वात्‌ । 

किञ्च “सर्वे वेदा यत्पदमामनन्ति, सर्वे वेदा यत्रैकं भवन्ति, वेदैश्च सर्वैरहमेव वेद्यो, वचसां 
वाच्यमुत्तमम्‌ नमामः सर्ववचसां प्रतिष्ठा यत्र शाश्वती, वेदाक्षराणि यावन्ति’ इत्यादिश्रुतिस्मृतिभिः 

विष्णोर्वाक्यविधया च सर्ववेदप्रतिपाद्यत्वावगमेन कर्मकाण्डस्थपदानामपि विष्णुपरत्वमुपेयते । 


ननु सर्वै वेदा यत्पदमामनन्ती'त्यादिक सर्वेष्वपि वेदेषु ब्रह्मप्रतिपादकभागोऽस्ति इत्येवम्पर न तु 
कर्मकाण्डादीनामपि ब्रह्मप्रतिपादनपरमम्‌ । अन्यथा तत्रिभिर्वेदैर्विधीयते ऋगवेदयजुर्वेदाभ्यां दर्शपूर्णमासौ 
यजुवेदेनाग्निहोत्रम्‌, सवैरश्चिष्टोम' इत्याद्यापस्तम्बसूत्रानुसारेण ऋण्वेदयजुर्वेदयोः सामस्त्येन 
दर्दापूर्णमासविधायकत्वं सर्वस्यापि यजुर्वेदस्य अञ्निहोत्रविघायकत्वं त्रयाणामपि वेदानां सामस्त्येनेव 
अञ्निष्टोमविधायकत्वं न स्यात्‌ विशेष हेत्वभावात्‌ । न चेष्टापत्तिः । आभ्नेयादिकाण्डव्यवस्थायाः 
सर्ववैदिकसम्मतत्वात्‌ । तेषां कर्मौन्तरविधायकत्वाभावप्रसङ्गाच्च । 

किञ्च वचसां वाच्यमुत्तममित्यनेन विष्णोर्न सर्वदाब्दवाच्यत्वसिद्धिः । परमं ते पदं विदुरिति 
तदन्यस्यैव तथात्वोक्तेः । न च परमप्राप्यं तत्स्वरूपमिति तदर्थः । तथासति परमं त्वां पदं विदुरिति 
निदेशापत्तेः । वियदादिकार्याणां यन्मूलकारणं प्रकृत्यादिपृथिव्यादिराब्दानां योगरूढिभ्यां यदुत्तमं वाच्यं 
पृथिव्यादिकर्माद्युपाधीनां यन्मुख्यं फलं स्वर्गादि तदात्मकतया विष्णुस्तुतिरित्युपपत्तेश्च । सत्यं 
ज्ञानमनन्तं ब्रह्मेत्यादिवचसां मुख्यवाच्यमित्येवपरत्वाञ्च । नताः स्म सर्ववचसां प्रतिष्ठा यत्र शाश्वती 
इत्यत्र न वाच्यवाचकभावप्रतीतेः सर्ववचसां ब्रह्मण्यनाद्यवस्थितेरेव तत्र प्रतीतेः । नन्वेतदवस्थितित्वेन 
तद्घाचकत्वसिद्धिः । आकाइावस्थितानां घटादिपदानां तदवाचकत्वात्‌ । न च नामानि सर्वाणि 
यमाविहान्ति इत्यादि श्रुतिबलेन तत्सिद्धिः । उदाहृतस्मृतेरिव तस्या अपि तत्र सामर्थ्यात्‌ । न च 
वेदाक्षराणि यावन्ति इत्यादि स्मृत्यनुसारेण विष्णोः सर्वदाब्दवाच्यत्वसिद्धिः तस्यां सर्वेषामपि वेदाक्षराणां 
नामसहस्रादिपठितभगवन्नामात्मकतया वेदाक्षराणां भगवन्नामत्वासिद्धे:ः । अन्यथा य एतन्मन्त्रराजं 
नारसिंहमानृष्टभं नित्यमधीते सोऽद्निष्टोमेन यजते उक्थ्येन यजते स षोडशिना यजते स वाजपेयेन यजेते 
(आथर्वणीयनृसिंहपूर्वतापनीयोपनिषत्सु षष्ठोऽध्यायः । उपनिषत्सङ्गहः पुटम्‌ २२६) योऽधर्वसिरसं (य 
इदमथर्वशिरो ब्राह्मणोऽधीते इत्यादि अथर्वदिरउपनिषत्‌ पुटम्‌ १७४) ब्रह्मणोऽधीते तेनेतिहासपुराणानां 
द्रोणशतसहस्राणि जप्तानि भवन्ति गायत्र्याः हातसहस्रं जप्तं भवति इत्यादितापनीयाथर्वहिरोवाक्या- 
नुसारेण आनुष्ठुभमन्त्रस्याथर्वशिरसश्व अग्निष्टोमाद्यात्मकत्वमितिहासपुराणाद्यात्मकत्वं च सिध्येत्‌ । न 
चेष्टापत्तिः । तद्भेदस्य सर्वसम्प्रतिपत्तेः। तस्माद्विष्णोः सर्वरान्दवाच्यत्वे न किञ्चित्प्रमाणमिति । 

उच्यते । द्वे विद्ये वेदितव्ये इति ह स्म यद्‌ ब्रह्मविदो वदन्ति परा चैवापरा च । तत्रापरा ऋग्वेदो 
यजुर्वेदः सामवेदोऽथर्व(ण)वेदः शिक्षा कल्पो व्याकरणं निरुक्तं छन्दो (विचितिः) ज्योतिषमिति । अथ 
परा यया तदक्षरमधिगम्यते इति । (मुण्डकं प्रथमः खण्ड पुटम्‌ १६) श्रुतिरेव विष्णोः सर्वराब्दवाच्यत्वे 
प्रमाणम्‌ । न चात्र कर्मब्रह्मभेदविषयभेदेन विद्याद्वैविध्यप्रस्तुतिर्बोध्यते न तु विष्णोः कर्मकाण्डगत 

पद्वाच्यत्वमिति वाच्यम्‌ । कर्मपराणां सतामेव ऋगादीनां ब्रह्माधिगमहेतुत्वेन परविद्यात्वोपपादनेन 
विष्णोः कर्मकाण्डगतपदवाच्यत्वसिद्धे:। न च अथ परेत्यत्र अपर विद्यात्वेनोक्तानां ऋदादीनां नोपादानं, 
किन्तूपनिषद्भागानामिति वाच्यम्‌ । अपरविद्यायाः विशेषनिर्देशवत्‌ उपनिषदां विशिष्य निर्देशाभावात्‌ । 
न च स्पपष्टत्वात्त्रानिर्देदाः । पूर्वत्रापि तथात्वेन अनिदेशोपपत्तेः । 'ऋगाद्या अपरा विद्या यदा विष्णोर्न 
वाचकाः ॥' ता एव परमा विद्या यदा विष्णोस्तु वाचकाः । इत्यादि स्मृत्यनुसारेण श्रुत्यर्थस्य 
वर्णनीयतया विष्णोः कर्मकाण्डगतपदवाच्यत्वस्य दुर्वारत्वाच्च । एवं 'ता वा एताः सर्वा ऋचः सर्वे वेदाः 
सर्वे घोषाः एकैव व्याहृतिः प्राण एव प्राण ऋच इत्येव विद्यात्‌ इत्यादि श्रुतिरपि विष्णोः सर्वशब्दवाच्यत्वे 
प्रमाणम्‌ । सर्वा ऋच इत्यादिना असङ्कोचेंनेव प्राणदाब्दवाच्यपरप्राणे ऋगादिप्रतिपाद्यत्वावेदनात्‌ । एवं 
'ता एव तु परा विद्या यदा विष्णोस्तु वाचकाः’ इति स्मृत्यनुसारेण पूर्वोदाहृतश्रुतिस्मृतयोऽपि विष्णोः 
सर्वशब्दवाच्यत्वप्रतिपादनपरा एवेति न कश्चिद्दोषः । तस्मादुपक्रमानुसारेण इास्रं विष्णावेव 
व्यवस्थितमिति सिद्धम्‌ ॥ 


एतेन उपक्रमादीनां विष्णौ व्यवस्थितत्वमसिद्धम्‌ । शैवादयो5पि ह्युपक्रमादीनेवावलम्ब्य श्रुतीनां 
शिवादिपरत्वं वर्णयन्ति । उपपादयन्ति च तैत्तिरीयश्वेताश्चतराथर्वहिरः प्रमुखोपनिषत्सु उपक्रमादीनां 
तत्तद्नतपदशात्तयादिप्रदर्शनेन शिवादिपरत्वमिति निरस्तम्‌ । विष्णुरिवयोरुभयोरपि सर्ववेदप्रतिपाद्यत्वे 
विरोघस्योक्तत्वात्‌ । विष्णोरेव जगत्कारणत्वं न शिवादेरित्यत्रापि विशेषहेतोरुक्तत्वाच्च । अत एव यथा 
भूमशब्दस्तव अरेषविदोषसहितब्रह्मानन्दवाचकोऽपि तदधिकारिणं प्रति योग्यतानुसारेण किञ्चिद्‌ 
्रह्मानन्दमेव बोधयति तथा सृष्टयादिश्रुतितदुपक्रमादयश्च अनेककर्तृपरा अपि तत्तद्योग्यतानुसारेण 
एकैकमेव कर्तारं बोधयन्ति । श्रुतिवाक्येभ्यस्तेषां कर्त्रन्तरबोधानुदयात्‌ श्रुतिवाक्यानां कर्त्रन्तरत्वा- 
भावाभिमानः इत्युपपत्तेरिति निरस्तम्‌ । दत्तोत्तरत्वात्‌ । किञ्च रौववैष्णववैरिञ्चपुराणागमेषु शिवादीनां 
परस्परसृज्यत्वसंहार्यत्वाराधकत्वादिना भूयसी निष्फलोक्तिर्दूश्यमाना सर्वेषां समानकक्ष्यतया 
जगत्कर्तृत्वेऽनुपपन्ा बलाबलविचारमन्तरेण न व्यवतिष्ठते । तद्विचारे च वैष्णवपुराणागमानां बलवत्त्वात्‌ 
तदनुसारेणोपक्रमादिसहितानां सृष्टिश्रुत्यादीनां विष्णौ व्यवस्थितत्वं सिध्यति ॥ 


एतेन परस्परनिन्दावचनानां न हि निन्दान्यायेन तत्तद्देवताविषयनिश्चलभक्तिसिद्विप्रयोजने स्तुति- 
विरचने द्वारमात्रत्वेनोपपन्नानि । अत एवापस्तम्बसूत्रे भारतादौ च तद्विरुद्धाचारोऽप्रमाणम्‌ इत्यादिना 
भूयसी संन्यासाश्रमनिन्दा दुशयते । एवं सत्यपि सन्यासाश्रमस्य ततो न काचन हानिस्तावदभिमता । 
प्रत्युत संन्यासस्य गार्हस्थ्यादुत्कर्ष एव 'कृत्स्रभावातु गृहिणोपसंहार' (अ.३.पा.४ अधि. ८) 

इत्यधिकरणे त्वया समर्थितः । एवं परस्परनिष्कर्षवचनानामात्मन्यर्थोपपत्तेर्न तत्र बलाबलविचारापेक्षेति 
निरस्तम । 


तत्र बाधकबलेन न हि निन्दान्यायावतारेऽपि प्रकृते तन्यायाभ्युपगमे बाधकाभावेन (बाधक- 
भावेनेति पाठेन भाव्यमिति भाति) प्रत्युतानेकजगत्कर्त्रभ्युपगमे विरोधस्योक्ततया तन््यायानवतारात्‌ । 


एतेन यत्तु शिवतत्त्वविवेके “क्कचिद्‌ ब्रह्मा क्कचिद्विष्णुः कचिद्ु्रः प्रहास्यते । नानेन तेषामाधिक्यं 
न्यूनत्वं वा कथञ्चन’ । तत्तत्कल्पान्तवृत्तान्तमधिकृत्य महर्षिभिः । पुराणानि प्रणीतानि । 'विद्वांस्तत्र न 
मुह्यति’ इत्यादिवचनान्युदाहृत्य पुराणेषु त्रयाणां परस्परोत्कर्षापकर्षवचनानि कल्पभेदेन व्यवस्थिता- 
र्थानि, प्रतीतार्थपराण्येवेत्युक्तम्‌ । तद्वस्तुगतिमनुरुध्योक्तम्‌ । इह तु परमते त्रयोऽप्यनादयो विश्वकर्तारः 
स्युरित्यापादननिर्वाहाय पुराणेषु परस्परं सृज्यत्ववचनान्यप्यर्थवादाः स्युरित्यापादितमित्यविरोधः । एतेन 
श्रुतिष्वपि त्रयाणां परस्परनिष्कर्षवचनानि दत्तोत्तराणीति' निरस्तम्‌ । 


ब्रह्मविष्णुरुद्राणां त्रयाणामत्यन्तं भेदपक्षवादे कल्पभेदेन सर्वजगत्कारणत्वनिर्वाहायोगात्‌ । 
कारणैकत्वे तत्समाभ्यधिकराहित्याद्यावेदकश्रुतिविरोधतादवस्थ्याच्च । 


त्रयाणामत्यन्ताभेदे च न किञ्चित्प्रमाणम्‌ । आत्मैकत्वप्रतिपादकस्यैवासिद्धेः । तत्सिद्धौ ब्रह्मादी- 
नामिव जीवस्यापि जगत्कारणत्वाङ्गीकारे बाधकाभावेन प्रत्यधिकरणं जीवव्यावर्तनेन ब्रह्मप्रतिपादना- 
नुपपत्तेः । व्यावहारिकभेदसत्त्वेन तद्वावर्तनाङ्गीकारेण च कारणवाक्येषु ब्रह्मादिव्यावृतेरप्यवऱ्यम्भावेन 
त्वदुक्तव्यवस्थायोगादित्यन्यत्र विस्तरः । तस्मात्कारणवाक्यानामुपक्रमादिना विष्णुव्यवस्थित्वं 
सिध्यतीति न किञ्चिदनुपपन्नम्‌ । 


मध्वार्यसन्दरितिनीतिरास्त्रसमन्वयन्यायनिरूपणेन । 
मुरारिरास्तां मुदितान्तरात्मा विरिश्रिरार्वादिसुरान्तरात्मा ॥ 


॥ इति समन्वयाधिकरणम्‌ ॥ 

॥ ॐ ईक्षतेर्नाशब्दम्‌ ३० ॥ 


आद्यसूत्रे ब्रह्लशब्देन जीवादिव्यावर्तकगुणपूर्तिलक्षणत्वेन सूचयित्वा, द्वितीये तस्य गुणपूर्ति- 
वाचित्वसिद्धये जीवपरतानिरासाय कारणतां जिज्ञास्यब्रह्मणो लक्षणत्वेनोत्तवा, तृतीये पूर्तिकारणतयोः 
अतिव्याप्तिपरिहाराय तत्र दास्नं प्रमाणीकृत्य, चतुर्थे तयोः विष्ण्वेकनिष्ठत्वाय शास्त्रस्यान्यपरतां 
निषिध्य सर्वशास्रस्थ सर्वदान्दपरवृत्तिनिमित्तसर्वगुणपूर्तिसिद्धये वचनवृत्त्या सर्वझास्जतात्पर्यविषयतायां 
चोक्तायां सर्वशास््ार्थभूतं वाच्यत्वमिह का््स्न्येनाक्षिप्य समाधीयते । 


यदुक्तं सर्वदाब्दवाच्यं ब्रह्मेति तन्न घटते । 'यतो वाचो निवर्तन्त’ इत्यादिश्रुतिभिस्तस्यावाच्यत्व- 
प्रतिपादनात्‌ । न च सर्वे वेदा यत्पदमामनन्ती'ति, ‘तस्मादुच्यते परं ब्रह्मेति 'वचसां वाच्यमुत्तमम्‌', 
इत्यादिश्रुतिस्मृत्यनुसारेण वाच्यत्वसिद्धिः तासां विशिष्टविषयताया शुद्धब्रह्मविषयत्वाभावात्‌ । न च 
शुद्धस्य श्रुत्यवाच्यत्वे अप्रामाणिकत्वम्‌ । लक्षणया श्रुतिभिरेव तत्सिद्धयुपपत्तेरिति पूर्वपक्षे । 


सिद्धान्तः । वाच्यमेव परम्ब्रह्म ईक्षणीयत्वात्‌ । ईक्षणीयत्वं च ब्रह्मणः 'पुरिशयं पुरुषमीक्षते' 
इत्यादिश्रुतिसिद्धम्‌ । तच्च न उाब्देतरेण, ब्रह्मण औपनिषदत्वात्‌ । दाब्देनेक्षणं च वाच्यत्वं विना न 
युक्तम्‌ । न च लक्षणीयतयेक्षणीयत्वमुपपन्नम्‌ । ान्दमात्रावाच्यस्य लक्षणीयत्वाभावात्‌ । 
वाच्यसम्बन्धितया ज्ञातस्य हि लक्षणीयत्वम्‌ । न चौपनिषदस्य मानान्तरेण ज्ञानं सम्भवति स्वतः 
(तस्य) सिद्धौ च शास्रवैयर्थ्यम्‌ । लक्षकपदान्तरेण तज्ज्ञाने तत्रापि वाच्यसम्बन्धितया ज्ञानस्य अपेक्षा 
स्यात्‌ । तदर्थ लक्षकान्तरप्रयोगे अनवस्था । न च वाचकसम्बन्धस्यापि गृहीतसम्बन्धस्यैव बोध- 
कत्वात्‌ । सम्बन्धज्ञानस्य च सम्बन्धिज्ञानाधीनत्वात्‌ सम्बन्धिनश्च ब्रह्मण औपनिषदत्वात्‌ दाब्दान्तरेण 
बोधे अनवस्थेति त्वत्पक्षेऽपि साम्यमिति वाच्यम्‌ । यौगिकपदानां वाक्यतुल्यतया 
सङ्गतिग्रहणानपेक्षणेन वैषम्यात्‌ । श्रुतिस्मृत्यादौ ब्रह्मणि वाच्यत्वस्य श्रुतत्वाच्च । न च तासां 
विरिषष्टविषयत्वम्‌ । विशिष्टस्य जडत्वेन ब्रह्मदान्दमुख्यार्थत्वानुपपत्तः । न च यतो वाचो निवर्तन्ते 
इत्यादिश्रुतिविरोधः । अशेषविशेषप्रकारेण श्रुतयो ब्रह्म न प्रतिपादयितुमीङाते इत्येवम्परत्वात्‌ । तस्मात्‌ 
परं ब्रह्म सर्वदाब्दवाच्यमिति । 

ननु त्वन्मते परं ब्रह्म सर्वदाब्दवाच्यमित्यनुपपन्नम्‌ । तथाहि--- त्वया 'तथान्यत्प्रतिषेघात्‌' 
इत्यधिकरणे ब्रह्मणोऽव्यक्तत्वमाक्षेपसमाधानाभ्यां स्थापितम्‌ । तत्र ह्येवमुक्तम्‌ । नित्याव्यक्तं ब्रह्मेति 
तदयुक्तम्‌ उपासकानाम्‌ हृदयेष्वाविर्भूय उपासनाकाले तस्य स्फुरणात्‌ । न हि परमात्मनोऽन्य- 
दुपास्यम्‌ । ब्रह्मणोनुपासनेन मुत्तययोगादिति पूर्वपक्षे सिद्धान्तः । 

यथा जीवानन्दादेरन्यद्गह्म तथोपसनाकाले प्रतीतादपि 'यन्मनसा न मनुते येनाहुर्मनो मतम्‌ । तदेव 

ब्रह्म त्वं विद्धि नेदं यदिदमुपासते’ इति श्रुतौ ब्रह्मण उपास्यत्वप्रतिषेधात्‌ । जीवानन्दादिष्वल्पत्व- 

स्येवोपासनाकाले प्रतीतेऽपि व्यक्तत्वादेभेदहेतोः सत्त्वाच्च । तस्मादुपासकानां हृदयेषु ब्रह्मणः प्रतिबिम्ब 

विशेष (विषय इति पाठान्तरम्‌ ।) एव उपसनालम्बनम्‌ । तदुपासनयैव च प्रतिमोपासनयेव तद्गतं ब्रह्म 
प्रसन्नं सदब्यक्तमप्यचिन्त्याङ्भतापरिमितराक्तिबलादपरोक्षी भवति । तथाच ब्रह्मतर्कवचनम्‌- 


पश्यन्ति परमं ब्रह्म चित्ते यत्प्रतिबिम्बितम्‌ । 

ब्रह्मेव प्रतिबिम्बे यदतस्तेषां फळप्रदम्‌॥ 

तदुपासन च भवति प्रतिमोपासनं यथा । 

हङ्यते त्वपरोक्षेण ज्ञानेनैव परं पदम्‌ ॥ इति ॥ 

तस्माद्युक्तं ब्रह्मणोऽव्यक्तत्वमिति । एवमनुपास्यं ब्रह्मेत्यङ्गीकुर्वता त्वयोपासनाविधिपरेषु उपास्य 

समर्पकाणां श्रुतिवचनानां तद्वाच्यं न भवतीत्यप्यङ्गीकरणीयम्‌ । तद्वाच्यत्वाङ्गीकारे कथ 
तदनुपास्यमिति राङ्काया अनिवार्यत्वात्‌ । न हि सम्भवति उपासनाविधिषु उपास्यसमर्पकैः 
पदै््ृह्मोपास्यतया विधीयते । तदुपास्यं च न भवतीति । एतच्छङ्कानिरसनायैव हि “यन्मनसा न मनुते” 
इति मन्त्रसनिधावाम्नायमानम्‌ । “यद्वाचाऽनभ्युदितं येन वागभ्युद्यते तदेव ब्रह्म त्वं विद्धि नेदं 
यदिदमुपासते” इति मन्त्रान्तरं ब्रह्मणो वाच्यत्वं प्रतिक्षिपति । तेन हि सर्वाङ्गविषयीभूतं ब्रह्म 
उपासनाविधिप्रकरणेषु सर्व खल्विदं ब्रह्मेत्यादि वाक्यश्रुतीनामुपास्यसमर्पकाणां ब्रह्मादि पदानां अप्यर्थो 
न भवतीति प्रदुर्शनेन एषा शङ्का निरस्ता भवति। न च एतावतापि ध्येयसमर्पकाणां पदानां ब्रह्म प्रतिपाद्य 
न भवतीत्यापन्नम्‌ । अनुपास्यं त्वदीयं ब्रह्म सृष्ट्यादिवाक्यस्थ सङ्गह्मात्मनारायणादिपदानामपि वाच्यं न 
भवेदिति । त्वन्मते सृष्टिवाक्यानामप्युपास्यसमर्पकत्वात्‌ । त्वया सर्वत्रापि ब्रह्मगुणवर्णनमुपासनार्थ- 
मेवेत्या'घ्यानाय प्रयोजनाभावात्‌’ (३-३-८-सू. १५) इत्यधिकरणे ॥ 


गुणाः सर्वेऽपि वेत्तव्या ध्यातव्याश्च न संशयः । 
नान्यत्‌ प्रयोजन मुख्य गुणाना कथने भवेत्‌ ॥ 
इति वचनमुदाहृत्य व्यवस्थापितत्वात्‌ । 


न चैवं सति 'तदेव ब्रह्म त्वं विद्धी'त्यादिष्वपि ब्रह्मपदादीनां बिम्बभूतब्रह्मविषयत्वाभाव 
आपन्नः । प्रतिबिम्बवाचिनां तेषां लक्षणाया तत्र ब्रह्मविषयत्वोपपत्तः । न च बिम्बविषयाणि 
ब्रह्मादिपदानि मुख्यानि प्रतिबिम्बविषयाणि तु लाक्षणिकानि इति वैपरीत्यं शङ्कनीयम्‌ । प्रायः सर्वेषां 

श्रुतिपुराणादीनाम्‌ उपास्यगुणवर्णनपरतया प्रतिबिम्बविषयत्वावइयम्भावेन तेषां भूयसां लक्षकत्व- 
कल्पनाया अयुक्तत्वात्‌ । यन्मनसा न मनुते, यतो वचो विवर्तन्ते, परात्परं पुरिरायं पुरुषमीक्षते’, 
इत्यादीनां त्वदभिमतेक्षणीयबिम्बभूतब्रह्मविषयाणां कतिपयवचनानामेव लक्षणकत्वकल्पनस्यौ- 
चित्यात्‌ । तस्मादित्थं तव मतं पर्यवस्येत्‌ । वाङ्मनसाप्रतीतं नित्याव्यक्तम्‌ उपासनानन्तरं मुच्यमानानां 
मुक्तानां च साक्ष्यात्कारस्यैव विषयीभूतं पर ब्रह्म ' तदेव ब्रह्म त्वं विद्धी' त्यादिभिः कैश्चिदेव वचनेर्लक्षणया 
प्रतिपाद्यम्‌ । तस्य प्रतिबिम्बविरीषस्तु जीववदनादिः कर्तृत्वादिमान्‌ । उपासकहृदयेषु 
उपास्यरूपेणाभिव्यक्तिदाली सृष्टिश्रुत्यादिभिः तदनुसारिपुराणादिभिश्च शत्तया प्रतिपाद्य इति । 


अत्रोच्यते । यद्यप्युपासनाकालेषु उपासकहृदये प्रतीयमानात्‌ प्रतिबिम्बरूपात्‌ बिम्बभूतं 
ब्रह्मान्यदित्यभ्युपेयते । यद्यपि च सर्वाण्यपि च श्रुतिवाक्यानि उपासनापेक्षितब्रह्मगुणसमर्पकाणीत्यपि, 
तथापि बिम्बभूतस्य ब्रह्मणः सर्वदान्दवाच्यत्वानपायः । न च वाच्यत्वे तस्याप्युपास्यत्वं, न तु 
तद्भिन्नत्वमिति युक्तम्‌ । वाच्यत्वेऽप्यनुपास्यत्वोपपत्तेः । न च सर्वत्र ब्रह्मगुणवर्णनमुपासनार्थमिति 
त्वदभ्युपगमविरोधः। तस्य॒ प्रतिबिम्बविरोषविषयोपासनार्थत्वेनाप्युपपन्नत्वेन बिम्बोपास्यत्वान- 
पक्षत्वात्‌ । तत्र तद्वर्णनस्य ज्ञानार्थत्वोपपत्तेश्च । अत एव वक्तव्या ध्यातव्याश्चेति पृथगुक्तिः । न च 
बिम्बभूतन्रह्मगुणवर्णनस्य प्रतिबिम्बविशेषोपासनार्थत्वं कथमिति वाच्यम्‌ । श्रवणदर्शनादिभिर्जात- 
मानसवासनामयस्य वस्तुनो मनसाऽवलोकनं ध्यानमित्यभ्युपगमेन परम्परया तद्वर्णनस्य ध्यानार्थत्वो- 
पपत्तेः । न च सर्वत्र गुणवर्णनस्य ध्यानार्थत्वप्रतिपादनं गुणानां साक्षाद्वयाने विषयत्वेनेव निर्वाह्मम्‌ । न 
तु परम्परयेति नियन्तुं शक्यम्‌ । आपादकाभावात्‌ । अस्मन्मतदूषणलोभेन त्वया तथापादनेऽति- 
प्रसङ्गात्‌ । न हि जीवतः कवेरभिप्रायो वर्णनीयः इति न्यायेन अस्मदभिमतार्थस्यास्माभिरेव 
उपपादनीयत्वाच्च । 


एतेन अनुपास्यं ब्रह्मेत्यङ्गीकुर्वता त्वयोपासना विधिप्रकरणेषु उपास्यसमर्पकाणां श्रुतिवचनानां 
तद्वाच्यं न भवतीत्यङ्गीकार्यम्‌ । तद्वाच्यत्वाङ्गीकारे कथं तद्नुपास्यमिति दाङ्काया अनिवार्यत्वात्‌ । न हि 
सम्भवत्युपासनाविधिषु उपास्यसमर्पकैः पदैः ब्रह्मोपास्यतया विधीयते । उपास्यं च न भवतीति । 
एतच्छड्कानिरासायैव हि यन्मनसा न मनुते इति मन्त्रसनिधावाम्नायमानं 'यद्वाचाऽनभ्युदितं येन 
वागभ्युद्यते तदेव ब्रह्म त्वं विद्धि नेदं यदिदमुपासते’ इति मन्त्रान्तरं ब्रह्मणो वाच्यत्वं प्रतिक्षिपति । तेन 
हि सर्ववागविषयीभूतं ब्रह्म उपासनाविधिप्रकरणेषु “सर्वं खल्विदं ब्रह्मे'त्यादिवाक्यश्रुतीनामुपास्य- 
समर्पकाणां ब्रह्मादिपदानामप्यर्थो न भवति इति प्रदर्शनेनैव शङ्का निरस्ता भवतीति प्रत्यूढम्‌ । 

उपासनाविधिवाक्यगतवब्रह्मादिशब्दाना बिम्बप्रतिबिम्बोभयपरत्वाभ्युपगमात्‌ । विधीयमानोपास्यत्वस्य 
प्रतिबिम्बमात्रावाचित्वोपगमाञ्च । न च तेषां प्रतिबिम्बमात्रपरत्वमिति युक्तम्‌ । बिम्बपरत्वेऽपि 
बाधकाभावात्‌ । न चोपास्यतानन्वयो बाधकः । इन्द्रेऽन्वितत्वाष्ट्रहन्तृत्वादेरन्तर्यामिण्यनन्वयेऽपि 
अस्मच्छब्दस्य इन्द्रान्तर्यामिपरत्वाभ्युपगमात्‌ । न हि त्वन्मते क्कचिदर्थोयावतामेकवाक्यता 
तावतामर्थान्तरेऽप्येकवाक्यतेति नियमोऽस्तीति त्वयैव पूर्वाधिकरणे त्वन्मतस्यानूदितत्वाचच । न च 
उपासनाविधिगतब्रह्मादिपदैस्तत्तद्गुणविरिषष्टबिम्बोपस्थितेः प्रयोजनाभावः । वासनामयस्यैव प्रतिबिम्ब- 
विरोषस्योपास्यत्वाभ्युपगमेन तदनुकूलसंस्कारप्रचयार्थत्वात्‌ । न च तद्विषयानुभवाहितसंस्कारस्य 
तद्विषयमात्र स्मृतिजनकत्वं, न तु वस्त्वन्तरोत्पादकत्वमिति युक्तम्‌ । जाग्रत्पदार्थविषयानुभवाहित- 
संस्कारस्य स्वाप्रपदार्थोत्पादकत्वाभ्युपगमात्‌ । न चोपासनाविधिगतब्रह्मादिपदानां प्रतिबिम्बपरत्वस्या- 
प्यभ्युपगमेन तदुनुभवाहितसंकारस्यैव तदुत्पादकत्वमस्तु न तु भिन्नविषयानुभवाहितसंस्कारस्येति 
युक्तम्‌ । भिन्नविषयत्वेऽपि स्वप्रादाविव तस्य तदुत्पादकत्वोपपत्तेः । 

एतेन निदिध्यासनमङ्गि श्रवणमनने त्वङ्गमिति वदतस्तव मते श्रवणमननयोरपि प्रतिबिम्बविषयत्व 
स्यात्‌ न तु बिम्बमात्रविषयत्वमिति निरस्तम्‌ । 'श्रवणजनितमानसवासनामयस्य वस्तुनो मनसावलोकनं 
ध्यानमि' त्यङ्गीकारेण बिम्बविषयश्रवणमननयोरपि परम्परया प्रतिबिम्बविरोषनिदिध्यासनार्थत्वोपपत्तेः । 
न हि समानविषयत्वेनैव तयोरुपासनार्थत्वं वक्तव्यमिति नियमोऽस्ति । तादर्थ्यस्योक्तरीत्याप्युपपत्तेः । 
बिम्बापरोक्षवत्‌ बिम्बविषयश्रवणमननाभ्यां प्रतिबिम्बविषयनिदिध्यासनस्यापि निर्वाहोपपत्तेश्च । अस्तु 
वा श्रवणमननयोः बिम्बविषयत्ववत्‌ प्रतिबिम्बविषयत्वमपि च । न चेवं सर्वेषां वेदान्तवाक्यानां 
बिम्बप्रतिबिम्बोभयपरत्वदोषापत्तिः । कर्मकाण्डस्य कर्मब्रह्मोभयपरत्ववत्‌ उभयपरत्वस्याप्युपपत्तेः । न 
चैवं वेदान्तगतपदानामनेकार्थत्वप्रसङ्गः । बिम्बप्रतिबिम्बोभयानुगतैकधर्माभावादिति न युक्तम्‌ । 
लक्षणया गौण्या वा तेषां प्रतिबिम्बप्रतिपादकत्वेन तत्प्रसङ्गाभावात्‌ । न च वैपरीत्यं झाङ्कयम्‌ । 
वासनामयस्य प्रतिबिम्बविरीषस्योत्पत्तिविनादासमानशीलत्वेन जगत्कारणगुणपूर्त्यादिरूपप्रवृत्तिनिमि - 
त्ताभावेन तत्र गौणत्वस्यैव युक्तत्वात्‌ । न च प्रतिबिम्बविरोषोऽप्यनादिरिति नोक्तदोषावसर इति 
वाच्यम्‌ । ध्यानविषयस्यास्मन्मते वासनामयत्वोपगमेन तत्रानादित्वानङ्गीकारात्‌ । जगत्स्रष्टं सर्व 
प्रभवति खलु ध्यानविषयः समस्तोऽयं मानोरथिक इति जीवस्तव मते ॥' इति 
जन्माद्धिकरणदूषणावसरे अस्मन्मतस्थितेरेव त्वयाऽनूदितत्वाच्च । 

एतेन प्रतिबिम्बविरोषस्यैव अनादित्वे कारणत्वगुणपूर्त्यादिकमङ्गीकृत्य तस्यैव सर्वशब्दवाच्य- 
त्वाङ्गीकारो युक्तो न तु बिम्बरूपस्य तस्य यतो वाच इत्यादि कतिपयवचनलक्ष्यणीयत्वोपपत्तेरिति 

निरस्तम्‌ । अस्मन्मतदूषणलोभिना आग्रहिणा त्वया एवमापादयितुं युक्तत्वात्‌ । नहि जीवतः 
कवेरभिप्रायो वर्णनीय इति न्यायेन अस्मदभिमतार्थस्य अस्माभिरेवोपपादनीयत्वादित्युक्तम्‌ । बिम्ब- 
स्योपास्यान्यान्यत्वे लौकिकवैदिकसकलदाब्दवाच्यत्वोपपादनस्य सर्वत्र ब्रह्मगुणवर्णनस्योपासनार्थत्वो- 
पपादनस्य चास्मदुक्तरीत्यैव सामञ्जस्याच्च । न चैवं यद्वाचाऽनभ्युदितं, तदेव ब्रह्म त्वं विद्धि नेदं 
यदिदमुपासते' इत्युपास्यान्यस्यबिम्बभूतब्रह्मणः दान्दमात्रवाच्यत्वप्रतिपादनविरोध इत्युक्तम्‌ । व्याघा- 
तेन तच्छूतेः साकल्येन शब्दवाच्यत्व नेत्येवम्परत्वात्‌ । अन्यथा लक्षणापि न सिध्येत्‌ । तत्र 
शाब्दप्रतिपाद्यत्वस्यैव निषेधात्‌ । यन्मनसा न मनुते इति पूर्ववाक्येऽपि अनवहितमनोगम्यत्वस्यैव 
निषेधाच्च । अन्यथा मनसैवानुद्रष्टव्यं तस्मादुच्यते परं ब्रह्मेत्यादिश्रुतिविरोध इत्युक्तम्‌ । न चैवमेवोपा- 
स्यान्यत्वप्रतिपादनमपि यथाकथाञ्चिन्नेयमिति वाच्यम्‌ । उपासनाकाले प्रतीयमानस्य ध्यानस्वभावेन 
वासनात्मकतया रूपेणैवोपास्यान्यत्वप्रतिपादनपरत्वावइयम्भावात्‌ । बिम्बस्याव्यक्ततया व्यक्तविषय- 
निदिध्यासनविषयत्वस्य व्याहतत्वाच्च । तस्मात्‌ परब्रह्मणः सर्वरान्दवाच्यत्वे न किश्चिद्वाघकम्‌ । 


केचित्तु बिम्बभूतं ब्रह्मैव सर्वशाब्दवाच्यम्‌, उपास्यं चेत्यङ्गीकर्तव्यम्‌ । श्रवणमनननिदिघ्यासन- 
साक्षात्काराणां समानविषयत्वावइ्यम्भावात्‌ । न चैवं तथान्यत्‌ प्रतिषेधात्‌ इत्यधिकरणविरोधः । तत्र 
परब्रह्मोपासनायां क्रियमाणायामेव सामग्रीबलोत्पन्नस्य वासनामयस्योपासकहृदये प्रकाशमानस्य 
प्रतिबिम्बविरीषस्य परब्रह्मान्यत्वप्रतिपादनात्‌ । न च तादुरारूपविरेषस्य अप्रामाणिकत्वम्‌ । 
उपासनाकाळीनतत्प्रकाहास्यैव तत्साधकत्वात्‌ । ज्योतिष्टोमेन स्वर्गकामो यजेतेत्यादावपूर्वस्येव 
तस्यान्यथानुपपत्तिकल्प्यत्वात्‌ । ब्रह्मतर्कवचनमप्येवं नेयम्‌ । न च परब्रह्मणोऽप्युपास्यत्वाव्यक्त- 
त्वव्याकोपः । तस्य दुर्दर्शत्वाभिप्रायात्‌ । अन्यथा ध्यानानन्तरमपि तत्साक्षात्कारो न स्यादित्याहुः । 


तन्न । ‘यन्मनसा न मनुते येनाहुर्मनो मतम्‌ । तदेव ब्रह्म त्वं विद्धि नेदं यदिदमुपासते’ इति श्रुतौ 
स्वरसतो ब्रह्मण उपास्यत्वप्रतिषेधप्रतीतेः । ‘तथान्यत्‌ प्रतिषेधात्‌’ इति सूत्रे यन्मनसा न मनुत इति 
श्रुत्या ध्यानगोचरस्य ब्रह्मत्वप्रतिषेधादिति व्याख्यानदर्शनाच्च । किञ्ज ब्रह्मतर्कवचने तदुपासनं च भवति 
प्रतिमोपासनं यथेत्यनेन ननु कथं स्थितिमात्रेण तत्फलम्‌, अनुपासितत्वात्‌ इति शङ्का निरस्ता । 
तदुपासनं प्रतिबिम्बोपासनमिति शोष: ब्रह्मेव तत्कुतो नेति दाङ्का दृश्यते तु' इत्यादिना निरस्ता । तर्हि 
ज्ञानायैव प्रयतितव्यम्‌, किमुपासनयेति दाङ्का तु 'उपासना त्वापरोक्ष्यं गमयेत्तत्प्रसादतः' इत्यादिना 
निरस्तेति तत्त्वप्रकाशिकायां ब्रह्मतर्कवचनगततत्तत्पदव्यावृत्तिप्रदहनिनानुपास्यतया सिद्धस्य ब्रह्मण 
उपास्यत्वाङ्गीकारो न युक्तः । 

किञ्च परब्रह्मणोऽपि ध्यानविषयत्वे यदि ध्यानं मानसी सृष्टिरिति मतम्‌ अनुमतमेतत्‌ । 
'श्रवणदर्हनादिजनितमानसवासनामयस्य वस्तुनो मनसाऽवलोकनं ध्यानमि'त्यङ्गीकारादिति 
न्यायसुधोक्तिविरोधः । किञ्चैवं ध्यानस्य मानससाक्षात्काररूपत्वाभ्युपगमेन ब्रह्मणोऽव्यक्तत्वे 
उपासनमसङ्गतं स्यात्‌ । किञ्च ध्यानकाल एव ब्रह्मणोव्यक्तत्वात्‌ व्यत्तयर्थं भक्तिर्न कार्या । 
'च्यानप्रतीतस्य ब्रह्मत्वे तस्य व्यक्तात्‌ । तक्व्यत्तयर्थ कर्तव्यैव तद्भक्तिरिति तत्त्वप्रकाशिकायां 
ूर्वपक्षसिद्धान्तोपसंहारदर्हनिन तद्वयक्तिद्वैविध्यप्रदशनिन च ब्रह्मणो ध्यानविषयत्वं चाङ्गीकर्तु युक्तम्‌ । 
किञ्च श्रवणमनननिदिध्यासनभगवत्प्रसादाद्यभावे साक्षात्कर्तुमशाक्यत्वमेव ब्रह्मणोऽव्यक्तत्वमित्ययमर्थः 
'प्रकाराश्च कर्मण्यभ्यासात्‌' इत्यादिसूत्रेषु स्पष्टः । तस्मात्‌ पूर्वोक्तरीत्यैव ब्रह्मणः सर्वदाब्दवाच्यत्वमिति 
न किञ्चिदनुपपन्नम्‌ । 


ईक्ष्यत्यधिकृतिं वीक्ष्य विजयीन्द्रोपपादिताम्‌। 
परिष्कुर्वन्तु विद्वांसो गुणदोषविवेचकाः ॥ 


॥ श्रीवेदव्यासाय नमः ॥। 


अ तत्तु समन्वयादिति विष्णोः झास्रगम्यत्वे हेतुत्वेनोपक्रमादितात्पर्यं 'लिङ्गरूपः समन्वयः 
सिद्धवदुपन्यस्तः । न तु तत्रैवोपक्रमादिर्विष्णवावेव स्थित इति न्यायैः स्थापितम्‌ तद्यावत्तेषां 
वाक्यरोषानुदाहृत्य पूर्वोत्तरपक्षग्रथनेन समन्वयो न प्रपछ्यते तावदयमनुपन्यस्तप्राय एव । अन्यथा 
शैवादयोऽपि समन्वयादित्येव सिद्धवद्धेतुमुपन्यस्य शिवादीनां शास्रगम्यत्व प्रसाधयेयुः । अतः 
समन्वयविभागेन तत्प्रपञ्चनार्थमध्यायदीष आरब्धः । यद्यपि तत्तपधिकरणवाक्येषूपक्रमोपसंहारगतानां 
विष्णुविषयश्रुतिलिङ्गानां निरवकारात्वेन प्राबल्यम्‌, मुख्यतया योगेन प्रवृत्तिनिमित्ततादधीन्येन 
तत्तदन्तर्यामिगतत्वेन च विष्णौ सावकारात्वेन दौर्बल्यम्‌ । देवतान्तरविषयश्रुतीनां विद्वद्रूढ्यादिभिर्विष्णौ 
देवतान्तरविषयश्रुतीनां विद्वद्रू्यादिभिर्विष्णौ परममुख्यत्वेन प्राबल्यम्‌ । प्रसिद्धार्थष्वज्ञरूढ्या केवलयोगेन 
्रवृत्तिनिमित्ताश्रयत्वेन च मुख्यमात्रतया दौर्बल्यं चोपपादितम्‌ । 


तथापि प्रबल प्रबलमित्येव दुर्बलस्य न बाधकम्‌ । दुर्बलमात्रस्यानुजीवनप्रसङ्गात्‌ । किन्तु सति 
विरोधे । न च त्वन्मते श्रुतिवाक्यानामनेकार्थत्वे विरोघोऽस्तीति चेत्‌ न तेषामनेकार्थत्वे विरोधस्यो- 
क्तत्वात्‌ । अपिच विद्वद्रूल्यादयो विष्णौ तव कुतो व्यवस्थिताः सिद्धाः येन देवतान्तरविषय श्रुतिलिङ्गानां 

विष्णौ सावकारात्वेन प्रसिद्धेषु स्वस्वार्थेषु परममुख्यत्वाभावेन च दौर्बल्यं भवेत्‌ । विष्णुरेव जगत्कर्त परं 
ब्रह्म इति सावघारणनिश्वयाधीनाहिध्यानादितद्वथवस्थितत्वसिद्धिः । अन्यथा विरिञ्च एव विद्वद्रूढ्यादिः 
इति वक्तारं को वारयेत्‌ । तथाहि आनन्दमयो5भ्यासादित्यधिकरणे जगत्कर्तृत्ववादिना 
प्रतिपादितोऽन्नमयादिः विष्णुरेवेति साध्ये ब्रह्मराब्दाभ्यासं हेतूकृत्य ब्रह्मराब्दस्य अन्यत्राज्ञरूढिसत्त्वेऽपि 
विष्णौ तदेव ब्रह्म परमं कवीनामिति श्रुत्युपदर्शिता विद्वद्रूढिः प्रबलेति सैव निर्णयहेतुरिति त्वयोक्तम्‌ । 
तत्र तदेव ब्रह्मेति श्रुतिर्विष्णवेकपरेति कुतोऽवसेया ? यमन्तः समुद्रे कवयोऽवयन्ति इति प्रसिद्धलिङ्गात्‌ 
इति चेत्‌ । प्रजापतिश्चरति गर्भे अन्तः हिरण्यगर्भ इत्यष्टाविति प्रजापति हिरण्यगर्भश्रुतिभ्यां विरिञ्चैकपरा 
सा कुतो नावसेया कुतश्च हिरण्यगर्भ इत्यष्टानित्यनेन गृहीतात्‌ य ईदी अस्य द्विपदश्चतुष्पद इति 
पशुपतित्वलिङ्गात्‌ पुरुषस्य विदा सहस्राक्षस्य महादेवस्य धीमहि इत्युपसंहारदर्शनाच्च सा रिवैकपरा कथं 
नावसेयेति चेन्न । तदेव ब्रह्मेत्यवधारणेन जगत्कारणभूतब्रह्मण एकत्वावइयम्भावेन च सर्गाद्यसमये 
विदिष्य निषिद्धसत्त्वयोः कर्मकृतोत्पत्तिमतोः शिवविरिञ्चयोर्ग्रह्मत्वायोगेन सर्गाद्यसमये विशिष्य 
विहितस्य कर्मावइयस्य विष्णोरेव पर्रह्मत्वमिति निर्णयोपपत्तेः । प्रजापतिहिरण्यगर्भदाब्दयोरपि योगेन 
लक्षणया प्रवृत्तिनिमित्ततादधीन्येन मुख्यतया वा विष्णुपरत्वोपपत्तेः । य इशे अस्य द्विपदश्चतुष्पद 
इत्युक्तं पशुपतित्वलिङ्गमपि न शिवस्योपस्थापकम्‌ । विष्णोरेव निरुपाधिकपशुपतित्वस्य वक्तव्य- 
त्वात्‌ । पतिं विश्वस्यात्मेश्वरं इत्यादिश्रुतेर्बाधकाभावेन निरुपाधिकस्यैव ग्राह्मत्वाञ्च । न च शिवस्य 
पशुपतित्वं निरुपाधिकम्‌ । पख्रह्मणः वरप्रदानलब्धत्वात्‌ । अहमेव पशूनामधिपतिरसानीति, तस्माद्रुद्र: 
पशूनामधिपतिरिति श्रुत्यनुवाददर्शनात्‌ । सहस्रशीर्षा पुरुषः सहस्राक्षः सहस्रपादिति पुरुषसूक्तानुसारेण 
महादेवशब्दस्यापि विष्णुपरत्वावइयम्भावाच्च । न च पुरुषहाब्दोऽपि शिवपरः । यथा शब्डरशब्दोध्यं 
महादेवेऽवतिष्ठते । तथा पुरुषराब्दोऽयं वासुदेवेऽवतिष्ठते ॥ इत्यादिना विष्णवसाधारणाभिधान- 
त्वावगमात्‌ । तस्मात्कारणवाक्यगतानां प्रजापतिहिरण्यगर्भादिराब्दानां दिवरुद्रमहादेवेशानादिराब्दानां 
च महायोगविद्वदरूढिभ्यां विष्णुपरत्वं कारणवाक्यगतानां नारायणादिदाब्दानां च देवतान्तरेषु योगाङ्गीकारे 
कारणत्वानुपत्तेविद्दद्रूढौ प्रमाणाभावाच्च विष्णुरेव परं ब्रह्मेति निर्णये न काप्यनुपपत्तिः । किञ्च अस्ति 
ब्रह्लशब्दाम्यासो विष्णौ व्यवस्थित एव न तु हिरण्यगर्भसाधारणः ते ये शतं प्रजापतेरानन्दाः स एको 
ब्रह्मण आनन्दः इति प्रजापतिराब्देन हिरण्यगर्भान्यस्यैव ब्रह्मत्वेन प्रतीतेः । असति बाधके 
भेदश्रवणस्यापि भेदसाधकत्वस्य बहुधोक्तत्वाचेति । एतेन अग्रिमाधिकरणानां विष्णावेव तत्तद्विषय- 
वाक्यसमन्वय इत्यस्यार्थस्य व्यवस्थापकानां निराकरणसापेक्षः । तथाहि त्वया तावदाकाइास्तलिङ्गात्‌ 
ज्योतिश्चरणामिधानात्‌, छन्दोऽभिधानान्नेति चेत्‌, प्राणस्तथानुगमात्‌, इत्याद्यधिकरणेषु परोवरीय- 

स्त्वादिकर्णाद्यपरिच्छे्यवैभवत्वगानत्राणकर्तृत्वादि देवोपास्यत्वादिसाधारणद्रह्मलिङ्गैराकाशज्योतिर्गा- 
यत्रीप्राणादिशब्दानां विष्णुपरत्वं निर्णीतम्‌ । तेषां तत्प्रवृत्तिनिमित्ततदधीनत्वादिना विष्णुवाचकत्व- 
सम्भवेन सावकारात्वमप्युपपादितम्‌ । एवं द्वितीयपादाद्यधिकरणेष्वपि तत्तद्विषयवाक्यानां साधारण- 
ब्रह्मलिङ्गादिभिर्विष्णुपरत्वं निणीतम्‌ । अन्यविषयश्रुतिलिङ्गादीनां विष्णौ साकाहात्वं चेत्यपि । अत्र 
सर्वत्रापि साधारणब्रह्मदाब्दलिङ्गानां विष्ण्वेकविषयत्वम्‌, अन्यविषयश्रुतिलिङ्गानां प्रवृत्तिनिमित्त- 
तदधीनत्वादिभिः विष्णावेव सावकारात्वमित्येतदद्याप्यसिद्धम्‌ रिवादिविषयत्वमपि सम्भवतीति 
शङ्वाग्रस्तत्वात्‌ । तन्निराकरणार्थमेव त्वया प्रथमाध्यायरोषस्य प्रारब्धव्यत्वात्‌ । तथा 
चोपक्रान्तसाधनीयार्थविस्मरणेन सर्वत्र तस्यैव हेतूकरणमत्यन्तमयुक्तमिति स्पष्टमेवेति निरस्तम्‌ । 


तथाहि परोवरीयस्त्वादिकं साधारणब्रह्मलिङ्गमिति कोऽर्थः ? किं तद्रह्मासाधारणधर्मोनेति किंवा 
तदसाधारणधर्मत्वेऽपि विष्णुसाधारणधर्मो नेति ? नाद्यः । 'स एष परोवरीयानुद्गीथ' इत्यादिवाक्य- 
रोषश्रुतपरोवरीयस्त्वादेः ब्रह्मणोऽन्यत्र क्काप्यभावात्‌ । न द्वितीयः । विष्णोरेव परब्रह्मत्वात्‌ । न च 
विष्णुरेव परं ब्रह्मेति निर्णयोऽन्ततः समन्वयाविरोधाध्यायसाध्य इति पूर्वमेव तादुरानिर्णयमुपजीव्य 
तत्तद्विषयवाक्यगतान्यविषयश्रुतिलिङ्गादीनामन्यथोपपादनं कथमिति वाच्यम्‌ । तत्तदधिकरणेष्वाह्ृत्या- 
यायद्वयसाध्यतादुदानिर्णयमुपजीव्यान्यविषयश्रुतिलिङ्गादीनामनुपपादनात्‌ । किञ्चित्किञ्चिन्याय- 
साध्यनिर्णयोपजीवनेनेव तेषामन्यथा सिद्धत्वोपपादनात्‌ । पूर्वपूर्वाधिकरणाभ्यधिकराङ्कया तदाक्षेपेणो - 
ततराधिकरणप्रवृत्तिस्वीकाराच्च । नहि पूर्वपूर्वाधिकरणेषु तत्तन््यायैनिर्णय एव न जात इति शक्यं वक्तुम्‌ । 
न्यायविरोधात्‌ । तस्य निर्णयैकफलकत्वात्‌ तत्तन्निर्णयमात्रेण तत्तदधिकरणेष्वन्यविषयश्रुति- 
लिङ्गादीनामन्यथासिद्धत्वस्योपपादयितु शक्यत्वाच्च । तस्मादाकाशाद्यधिकरणप्रवृत्तौ न काप्यनुपपत्तिः । 
किञ्च 'अन्तस्तद्धर्मोपदेशात्‌, अत एव प्राणः, शब्दादेव (हि) प्रमितः', इत्याद्यधिकरणेषु 
विष्णवसाधारणश्रुतिलिङ्कैरैव निर्णयः । 'अन्तःप्रविष्टं कर्तारमेतं, तद्वै त्वं प्राणो अभवः अङ्गुष्ठमात्रः पुरुषः' 
इत्यादिवाक्येषु अन्तःप्रविष्टप्राणाङ्गुषठमात्रदाब्दानां विष्णुपरत्वे 'अन्तःसमुद्रे मनसा चरन्तं, 
यस्याण्डकोरां शुष्ममाहुः, श्रीश्चते लक्ष्मीश्च पत्यौ, मध्ये वामनमासीनमि'ति समुद्रहायित्वब्रह्माण्ड- 
वीर्य॑त्वलक्ष्मीपतित्वरूपलिङ्गवामनराब्दरूपतदसाधारणाभिधानश्रुतीनां तत्र सत्त्वात्‌ । 


नन्वत्र समुद्रहायित्वादि विष्णुलिङ्गप्रतिद्वन्द्रि (समुद्रशायिरूपविष्णुलिङ्गप्रतिपक्षभूत) 
'अन्तश्चन्द्रमसि मनसा चरन्तम्‌, अन्तरादित्ये मनसा चरन्तम्‌' इत्यष्टमूर्तः शिवस्यापि लिङ्गमस्तीति 
लक्ष्मीपतिविष्णुपरत्वलिङ्गपरिपन्थिनी 'प्रजापतिश्चरति गर्भे अन्तरि'ति प्रजापतिश्रुतिरस्तीति, 

वामनश्रुतिप्रतिपक्षभूतेशानश्रुतिरस्तीति कुत उदाहृतश्रुतिलिङ्गर्विष्णवेकपरत्वनिर्णयः । श्रुत्यर्थानिकान्त्य- 
वादिनस्तव मते विष्णुपरत्वेन योजनायां शिवादिश्रुतिलिङ्गानामन्यथा नयनवत्‌ रिवादिपरत्वेन योजनायां 
विष्णुश्रुतिलिङ्गानामप्यन्यथानयनसम्भवात्‌ इति चेन्न । यश्चक्षुषि यो द्रष्टव्ये य आदित्ये योऽघ्राणे यः 
प्राणे यो विज्ञाने य आनन्दे यो हृद्याकारी य एतस्मिन्‌ सर्वस्मिन्नन्तरे सञ्चरति यस्य पृथिवीशरीरं यः 
पृथिवीमन्तश्चरन्‌ एष सर्वभूतान्तरात्मा अपहतपाप्मा दिव्यो देव एको नारायणः इत्यादि सौबळवाक्यैः 
सर्वान्तर्यामित्वेन प्रतिपन्नस्य नारायणगुणस्यैव अन्तरादित्ये मनसा चरन्तं अन्तश्चन्द्रमसि मनसा 
चरन्तं अन्तःप्रविष्टशास्ता जनानां (सर्वमेव) सर्वात्मि'त्यादि वाक्यप्रतिपाद्यत्वावइयम्भावेन 
तैरष्टमूर्तः । दिवस्यानुपस्थापनात्‌ । प्रजापतिदाब्दस्यापि पूर्वोक्तन्यायेन विष्णौ सावकारात्वात्‌ । अत 
एवेदानहाब्दोऽपि व्याख्यातः । ईशानः प्राणदः प्राणः इति नामसहस्रे तस्यापि पाठात्‌ । 
ईशानशब्दप्रवृत्ति निमित्तस्यासङ्कचितर्सवैश्वर्यस्य 'नेशानः' इति सर्गाद्यसमये निषिद्धस्य शिवस्य 
असम्भवेन तस्य सर्वैश्वर्यशालिविष्णुपरताया एवोचितत्वाच्च । ईश्वररशर्व ईशानः? इत्याद्यमिघानन्तु 
इन्द्रो मरुत्वान्‌ मघवा बिडौजाः पाकशासन’ इत्यादिवत्‌ उपपन्नम्‌ । तस्याज्ञरूदिप्रदर्दानपरत्वात्‌ । 
अन्यथा शचीपतेरपि इन्द्रहाब्दप्रवृत्तिनिमित्तं सर्वैश्वर्यं स्यादित्यन्यत्र विस्तरः । 


किञ्च अत्र ईशानशब्दे न रूढ्युन्मेषोऽस्ति । भूतभव्यस्येति प्रतिसम्बन्धिनिर्देशात्‌ । न चैवं सति 
वामनराब्दोऽपि प्राणापानमध्यस्थितत्वोत्तया पूर्वापरमन्त्रेषु बहुधाङ्गुठमात्रोत्तया च हृस्वत्वपरो न तु 
विष्णौ रूढिमान्‌ इति तस्यापि श्रुतित्वं न स्यात्‌ इति वाच्यम्‌ । प्राणापानमध्यस्थितत्वोत्तयेव तस्य 
हृस्वत्वद्वसिद्धा वामनठाब्देन पुनस्तत्प्रतिपादने पौनरुत्तयप्रसङ्गात्‌ । सति गत्यन्तरे पौनरुत्तया- 
श्रयणायोगात्‌ । प्राणापानमध्यस्थितत्वोत्तया पूर्वापरमन्त्रगताङ्गष्ठत्वामात्रोत्तया च प्राप्तस्य 
परिच्छिन्नत्वस्य व्यावर्तनाय वामनशब्दस्य रूढ्या विष्णूपस्थापकत्वसम्भवेन तस्य सप्रयोजनत्वाच्च । 
अत एवायमाकाइा इत्यादे: हृदये पुण्डरीकवेष्टनप्रयुक्तपरिच्छिन्नत्वव्यावर्तनाय प्रवृत्तिरिति त्वयोच्यते । 
समुद्रशायित्वादिकं च यथा विष्णुलिङ्गं तथोक्तमस्माभिर्न्यायमौक्तिकमालायाम्‌ । विष्णोरेव 


सर्वहाब्दवाच्यत्वे विनियोजर्क च पूर्वमेवोक्तम्‌ । तस्मात्‌ प्रवृत्तिनिमित्ततादधीनन्यायादिभिस्सर्वदाब्दानां 
विष्णौ परममुख्यत्वोपपादने न काप्यनुपपत्तिः । 


ननु 'यस्य शब्दस्य प्रवृत्तिनिमित्तं यदाश्रितं, तस्यैवार्थस्य स शब्दो वाचक’ इति नियमेन सर्वेऽपि 
शब्दा: कथं विष्णुवाचका इति चेन्न । उच्यते यस्य शब्दस्य प्रवृत्तिनिमित्तं यदाश्रितं तस्यैवार्थस्य स 
शब्दो वाचक इति न नियमः । किन्तु 'यस्य शब्दस्य प्रवृत्तिनिमित्तम्‌ आश्रितत्वेन यथेष्टविनियोज्यत्व- 

रूपस्वातन्त्र्यविषयत्वेन वा यदधीनं तस्यार्थस्य स हाब्दो वाचक' इति । अत एव 'भृत्यगतस्य जयस्य 
राजानाश्रितत्वेऽपि तदधीनत्वामात्रेण राजा जयी'तिव्यवहारः । न चेवं सति रिपुगतदुःखसम्बन्ध 
मरणादीनां राजाधीनत्वमात्रेण राजा दुःखी बद्धो मृत इति प्रयोगप्रसङ्गः । तत्प्रयोगप्रयोजकसत्त्वेऽपि 
राज्ञोऽपि दुःखादियोग्यतया राज्ञि सदेव दुःखादिकम्‌, उच्यत इति वा राज्ञि तदानी 
दुःखाद्यमावनिश्चयेऽपि तस्मिन्‌ दुःखादिकमसदेवारोप्य राजविरुद्धेनोच्यत इति वा संशयापादकत्वेन 
अमङ्गलतया स्वस्थादिराब्दवत्तदप्रयोगोपपत्तेः । 


यद्वा स्यातन्त्र्यमात्रमत्र झान्दवृत्तौ न प्रयोजकम्‌, किन्तु स्वगतत्वयोग्यत्वविरिष्टदोषत्वरहितं प्रति 
स्वातन्त्र्यम्‌ । एव च जयस्य राजगतत्वयोग्यत्वेऽपि दोषत्वराहित्यात्‌ तं प्रति राज्ञः स्वातन्त्र्य 
जयिराब्दप्रवृत्तौ । न प्रयोजकम्‌ । दुःखसम्बन्धादीनां राजगतत्वायोग्यत्वात्‌ दोषरहितत्वाच । तानि प्रति 
तस्य स्वातन्त्र्यं दुःखिबद्धादिराब्दप्रवृत्तौ न प्रयोजकम्‌ । तेषां विष्णुगतत्वायोग्यत्वात्‌ । दोषत्वेऽपि तानि 
विष्ण्वपेक्षया स्वगतत्वायोग्यता विशिषष्टदोषत्वरहितानि भवन्तीति तानि प्रति तस्य स्वातन्त्र्य 
दुःखिबद्धादिराब्दप्रवृत्तौ प्रयाजेकमेव । आश्रयत्वमपि हि न तन्मात्र प्रयोजकम्‌, धनवोढरि भृत्ये 
धनसत्त्वेऽपि धनीत्यप्रयोगात्‌ । एवंच जीवा एव तु दुःखिनः कार्यकारणबद्धौ तावित्यादिश्रुतिगत- 
दुःखिबद्धादिशब्दाः जीवगतदुःखबन्धादिस्वातन्त्र्यस्य विष्णोर्वाचकाः न तु लोके दुःखिबद्धादिराब्दाः 
रिपुगतदुःखबन्धादिस्वतन्त्रस्य राज्ञो वाचका इति व्यवस्था सङ्गच्छते इति । 


नन्विदमयुक्तम्‌ । विविधकृष्णादिप्रतिमानिर्माणचतुरे शिल्पिनि तत्तत्प्रतिमासु कृष्णादिराब्दप्रवृत्ति- 
निमित्तं कृष्णाद्याकारं प्रति स्वातन्त्र्ये सत्यपि तस्मिन्‌ कृष्णादिशब्दप्रयोगादर्शनात्‌ । न च प्रतिमासु 
कुष्णादिराब्दाः कृष्णाद्याकारसादृझ्येन गौणा एव न तु वाचका इति न तासु कृष्णाद्याकारः कृष्णादिराब्द 
्रृत्तिनिमित्तमिति वाच्यम्‌ । इवे प्रतिकृतौ (पा. सू. ५-३-९६) इत्यधिकारे विहितस्य कन्‌ प्रत्ययस्य 
'जीविकार्थे चापण्ये’ इति (पा. सू. ५-३-९९) लुपि सति निष्पन्नकृष्णादिरान्दानां कृष्णाद्याकार 
सदृहाकारप्रतिमावाचकत्वात्‌ । न च प्रवृत्तिनिमित्ताश्रयत्वे सत्यपि धनवोढरि भृत्ये धनीति प्रयोगा- 
दर्शनात्‌ तदपि शब्दप्रयोगे प्रयोजकं न स्यात्‌ । प्रवृत्तिनिमित्तस्वातन्त्र्यस्यापि शाब्दप्रयोगप्रयोजकत्वाभावे 
भृत्ये जयिनि राज्ञि जयिशब्दप्रयोगश्व न स्यात्‌ इति वाच्यम्‌ । यतस्तदस्यास्त्यस्मिन्निति इति मतुप्‌ 
(पा.सू. ५-२-९४) इति विहिताः मत्वर्थीयाः प्रत्ययाः स्वभावात्‌ केभ्यश्चित्‌ प्रातिपादिकेभ्यो- 
ऽस्यास्तीति षष्ठचर्थं एव भवन्ति, केभ्यश्चित्‌ अस्मिन्नस्तीति सप्तम्यर्थं । एव षष्ठ्यर्था अपि एकरातं 
सम्बन्धाः सन्तीति तेभ्यस्तेभ्यः प्रतिपादकेभ्यस्तत्तत्सम्बन्धविरोष एव केभ्यश्चित्‌ षष्ठयर्थे सप्तम्यर्थे च 

भवन्ति । इयं च व्यवस्था प्रयोगानुसारेण स्वयमेव लभ्यत इति लाघवार्थं तदस्यास्त्यस्मित्निति 
सामान्येनोक्तम्‌ । यथा “'पाय्यसान्नाय्यनिकाय्यघाय्या मानहविर्निवाससामिधेनीषु (पा.सू. ३-१- 
१२९). इत्यादिसूत्रेषु हविस्सामिधेनी विरोषादिवाचकानामपि सान्नाय्यधाय्यादिराब्दानां सामान्येन 
हविराद्यर्थेषु विधानम्‌ । एवंच धनप्रातिपदिकान्मत्वर्थीयप्रत्ययाः षष्ठ्यर्थ एव । तत्रापि स्वस्वामिभाव एव 
भवति इति न धनवोढरि धनीति प्रयोगप्रसङ्गः । जयप्रातिपादिकात्तु ते स्वस्वामिभावरूपे पष्ठयर्थ 
आश्रयत्वरूपे सप्तम्यर्थे च भवन्तीति न राज्ञिभृत्ये च जयिराब्दप्रयोगानुपपत्तिः । यद्वा भृत्यगतजयस्य 
तत्फल भाजि राज्ञि उपचारेण जयिइाब्दप्रयोगोऽस्तु । अत एव माघकाव्ये दुइयते 'विजयस्त्वयि 
सेनायाः साक्षिमात्रेऽपदिरयताम्‌ । फलभाजि समीक्ष्योक्ते बुद्धेभौग (भेद) इवात्मनि’ ॥ इति (माघ सं. 
२-५९) । तस्मात्‌ सर्वेषामपि रूढानां यौगिकानां च पदानां प्रवृत्तिनिमित्ताश्रयत्वं तत्स्वातन्त्र्य 
चेत्युभयमपि वाचकताप्रयोजकमित्येतत्सकललौकिकपरीक्षकव्यवहारविरोधि तुच्छं वचः । नहि 
स्वस्थादिशब्दानामारोग्यादिमदित्यादिवाचकत्वे सत्यपि स्वर्गस्थत्वाद्यर्थान्तरप्रत्यायकत्वेन अमङ्गल- 
त्वादेवाप्रयोग इतिवत्‌ रिपूणां मारके राज्ञि मृतशब्दस्य वाचके सत्यपि अमङ्गलत्वादेवाप्रयोग इति 
कश्चिदपि सम्मन्यते । 

अत्रोच्यते । न तावत्स्वातन्त्र्यस्य इाब्दहाक्तिनियामकत्वे कृष्णाद्याकारनिर्माणचतुरे शिल्पिनि 
कुष्णादिराब्दप्रयोगापत्तिः । प्रतिमासु कृष्णादि इाब्दानां कृष्णाद्याकारसादृरयेन गौणतया तद्वाचकत्वा- 
भावात्‌ । इमे प्रतिकृतावित्यादेरपि कृष्णादिशाब्दानां प्रतिकृतिवाचकत्वे प्रमाणायोगात्‌ । तत्र प्रतिकृतौ 
गम्यमानायामित्यर्थोपपत्तेः । अन्यथा कृष्णादिराब्दस्य नानार्थत्वप्रसङ्गात्‌ । चित्रलिखितसिंहे सिंहादि- 
शब्दो गौण इति सर्वसम्मतत्वाच्च । न चैवमनुशासनायोगः । तस्य साधुतामात्रप्रदर्शनपरत्वात्‌ । न च 
वाचकत्वगर्भे साधुत्वम्‌ । लक्षकपदमात्रासाधुत्वापत्तेः । किञ्च स्वातन्त्र्यस्य दाब्दराक्तिनियामकत्वाभावे 
धनस्वामिनि धनीति प्रयोगो न स्यात्‌ । प्रत्युत तद्वोढरि भृत्य एव तत्प्रयोगः स्यात्‌ । न च मत्वर्थीय 
स्वभावपरिकल्पनया तथापादनस्याभावः । तथा परिकल्पनाया अपि प्रयोगानुसारित्वात्‌ । 
अन्यथोक्तदोषापरिहारात्‌ । निर्निमित्तस्य प्रयोगस्य चायोगात्‌ । न च पूर्वपूर्वप्रयोगमूल एवोत्तरोत्तरप्रयोग 
इत्युक्तम्‌ । सर्वत्रापि तथात्वे न प्रवृत्तिनिमित्तनिरूपणमात्रोच्छेदप्रसङ्गात्‌ । किञ्चैवं वदता ब्रह्मणः 
शर्वशब्दवाच्यत्वमेव नेति विवक्षितं किं वा तत्सत्त्वेऽपि प्रकारान्तरेण तननिर्वाहसम्भवे प्रवृत्तिनिमित्तता- 
दधीन्यादिना तन्नोपपादनीयम्‌ । न प्रथमः । ब्रह्मणः सर्वशब्दवाच्यत्वस्योपपादितत्वात्‌ । न द्वितीयः । 
दुःखिबद्धादिशब्दवाच्यत्वस्य प्रकारान्तरेणोपपादयितुमशक्यत्वात्‌ । अन्यथा तेषां नानार्थत्वप्रसङ्गात्‌ । 
योगरूढिभ्यां सर्वदाब्दवाच्यत्वस्योपपादनीयत्वाञ्च । 


मध्वतन्त्रमुखभूषणम्‌ 71 
यत्तु जयिशब्दो राज्ञि गौण इति तन्न । जयस्यान्यसम्बन्धित्वेनाप्रतीयमानत्वेऽपि राजा जयीति 
प्रतीतेः सर्वानुभवसिद्धत्वात्‌ । मुख्यार्थव्यवहितबुद्धि (अत्र ग्रन्थपातः संलक्ष्यते ।) सत्व एव 
गौणीवृत्तेरङ्गीकार्यत्वात्‌ । तस्मात्‌ स्वगतत्व योग्यविरिष्टदोषत्वरहितं प्रति स्वातन्त्र्यमेव 
शक्तिनियामकमिति चतुर्थपादे प्रवृत्तिनिमित्ततादधीन्यात्‌ विष्णोः सर्वशाब्दवाच्यत्योपपादनं युक्तमेवेति 
प्रथमाध्यायेन विष्णौ व्यवस्थिते समन्वये तस्मिन्‌ सम्भावितयुत्तयाभासादि विरोधनिराकरणार्थ 
द्वितीयाध्यायारम्भः । तृतीयचतुर्थयोः साधनं फलं च निरूपितम्‌ । तदुपपादनप्रकारश्च 
भाष्यादावेवावगन्तव्यः । 


एतेन इत्थं पञ्चाधिकरणीदूषणार्थं दर्शितयैव त्वन्मर्यादया आद्याध्यायगताधिकरणानां रौथिल्येन 
त्वदभिमतस्य विष्णौ व्यवस्थितसमन्वयस्यासिद्धौ तस्मिन्‌ सम्भावितयुत्तयादिविरोधनिराकरणार्थानि 
द्वितीयाध्यायगताधिकरणान्यभित्तिचित्रायमाणान्यचिन्त्याङ्भुतमहिम्नि तर्कागोचरे परमेश्वरे युक्तिविरोधा- 
दिकं न परिपन्थीति वदतस्तव मते तान्यकाण्डताण्डवरूपाणि चेति । तेषां तदुभयोपजीवनेन प्रवृत्ताना 
साधनफलाध्यायगताधिकरणानां च शैथिल्यं स्पष्टमेव । यदि त्वेतानि त्वच्छा्रगतान्यधिकरणानि 
त्वद्भाष्ये तत्तदधिकरणेषु स्वनिर्णीतार्थसंवादकतयोदाहृतैः त्वदेकदृष्टे: कमठादिश्रुतिवाक्यैस्तादृशो- 
पबृहणैः पुराणैश्च समर्थयितव्यानि तहिं तवाल न्यायचिन्तया, त्वन्मतानुसारेणैव परस्परं व्याहतया 
प्रत्यधिकरणं अनिर्व्यूढ्या च । नहि प्रत्यधिकरणं तव न्यायव्युत्पादव्यसनिता अस्ति सम्भृत्यघि- 
करणानां वचनमात्रावलम्बनानामपि त्वन्मते दर्दानात्‌ । तस्माद्वूर्तकल्पितवचनैकावलम्बनं 
न्यायविघुरमिदं मध्वमतं सूक्ष्मदृशा नोपादेयमिति निरस्तम्‌ । 


पञ्चाधिकरण्युक्तप्रकारेण विष्णौ समन्वयस्य व्यवस्थितत्वोपपादनात्‌ श्रौतयुक्तीनामविरोघेऽपि 
युत्तयाभासादीनां विरुद्धतया तन्निराकरणस्यावइयकत्वात्‌ तदुपजीवनेन प्रवृत्तसाधनफला 
ध्यायगताधिकरणार्थानामपि प्रामाणिकत्वात्‌, स्मृत्युदाहरणानामपि तदुक्तन्यायप्रदर्हनपरत्वात्‌, 
कमठाद्यखिळश्रुतिवचनोदाहरणस्य अदोषत्वोपपादनात्‌, तदुदाहर्तुः परमाप्तत्वोपपादनाच्चानन्दतीथीय- 
दर्शनमेव सर्ववैदिकैरवेक्षणीयम्‌, न त्वद्वैतिमतम्‌, तस्यात्यन्ताप्रामाणिकत्वादिति । 


एव सामान्यतः झास्त्रनिरूपणमचीकरत्‌। 
सर्वतन्त्रस्वतन्त्रोऽय विजयीन्द्रयतीश्वरः ॥ 


नन्वट्वैतिमतं नाप्रामाणिकम्‌ । योऽसौ संसारदशायामावृतो जीवानन्दस्त्वयेष्यते तदेव 
विशुद्धसुखस्वरूपं परं ब्रह्मेति साधयितुं शक्यत्वात्‌ । उपनिषत्सु जीवब्रह्माभेदोद्वोषदर्शानात्‌ । तत्रैव 


72 श्रीमद्विजयीन्द्रभिक्षुविरचितं 

तर्काणामानुकूल्याचच । तथाहि- ब्रह्मानन्दो देवदत्तजीवानन्दान्न भिद्यते तं प्रत्यनादिभावावृतत्वात्‌ 
तद्भोग्यत्वाच्च देवदत्तजीवानन्दवत्‌ । घटादीनां देवदत्तं प्रति कुड्यादिभावावृतत्वेऽपि ज्ञानप्रागभावरूपाना - 
द्यावृतत्वेऽपि अनादिभावावृतत्वं नास्तीति न तेषु व्यभिचारः । अनादिभावश्च अविद्यारूपः । संसारशायां 
जीवानन्दस्य ब्रह्मानन्दस्य च तं प्रत्यावरकस्तवापि सम्मत अस्तीति प्रथमाधिकरणे दर्शितत्वान्न 
हेत्वसिद्धिः । न वा दृष्टान्ते साधनवैकल्यम्‌ । जीवानन्दाद्रह्मानन्दोऽपि मुक्तिददायामभिव्यक्तो मुक्तानां 
भोग्य इति तदेतत्‌ प्रेयः पुत्रात्‌ (बृ. उप. १-४-८) इत्यादिश्रुतिं ब्रह्मविषयां वदतस्तवापि सम्मत इति 
न द्वितीयहेतोरसिद्धिः । अस्मन्मते यद्यपि संसारदशायां आवृतो जीवानन्द एव ब्रह्मानन्दस्तथापि तत्र 
साध्यनिश्चयाृष्टान्तत्वमुचितम्‌ । साध्यनिश्चयो हि दृष्टान्तत्वे तन्त्रम्‌ न पक्षान्यत्वमपि । 


यद्वा ब्रह्मजीवानन्दयो बिम्बप्रतिबिम्बभावेन । व्यावहारिकभेदसत्वात्‌ पक्षदृष्टान्तभावः । प्रतिबिम्बे 
चैतन्यांश एवानावृतः । आनन्दांरास्त्वावृत इत्यभ्युपगमान्न साधनवैकल्यमपि । 


नन्वत्र साध्यं जीवानन्दाभेदरूपं वा जीवानन्दाद्‌ भेदप्रतिषेधरूपं वा । नाद्यः । मया जीवब्रह्मा- 
नन्दयोरसाधारणरूपाभ्यां भेदस्य आनन्दत्वादिसाघारणधर्मेण अभेदस्यापि स्वीकृतत्वेन सिद्धसाधन- 
तापत्तेः । न द्वितीयः । त्वयापि ब्रह्मजीवानन्दयोः बिम्बप्रतिबिम्बभूतयोः व्यावहारिकभेदस्याङ्गीकृतत्वेन 
तत्प्रतिषेधे बाधापत्तेरिति चेत्‌ उच्यते । देवदत्तजीवानन्दगतासाधारणधर्मावच्छिन्नप्रतियोगिताक- 
स्तदभेदः साध्य इति नाभेदसाधनपक्षे सिद्धसाधनम्‌ । नापि भेदप्रतिषेधसाध्यपक्षे बाधः । त्वया ब्रह्म 
जीवाद्‌ भिद्यते सर्वज्ञत्वात्‌ इत्याच्नुमाने व्यावहारिकमेदेन सिद्धसाधनतापरिहाराय यद्विरोषणं निवेश्यते 
तद्विरिषष्टभेदप्रतिषेधस्यात्र साध्यत्वाङ्गीकारात्‌ । त्वया हि धर्मिसमसत्ताकत्वं धर्मिज्ञानाबाध्यत्वं वा 
विशेषण निवेश्यते तद्विशिष्टभेदप्रतिषेधो5त्र साध्यत इति न किञ्चिदनुपपन्नम्‌ । एवमग्रिमानुमानेष्वभेद- 
झाब्दार्थो वर्णनीय इति । 


अत्रोच्यते । न तावदनादिभावावृतत्वेन ब्रह्मानन्दस्य जीवानन्दाभेदादिसाधनं युक्तम्‌ । घटपटा- 
दीनामन्धकारावृतत्वेऽपि अभेदाभाववत्‌ जीवब्रह्मानन्दयोरनादिभावरूपाज्ञानावृतत्वेऽपि अभेदाभावेन 
अप्रयोजकत्वात्‌ देवदत्तजीवानन्दादेरपाधित्वाच्च । किञ्च ब्रह्मानन्दो जीवानन्दाद्‌ भिद्यते आनन्दत्वात्‌ । 
तदीयवैषयिकानन्दवत्‌ इति सत्प्रतिपक्षता । अस्मन्मते अन्तःकरणवृत्तिरूपस्य वैषयिकानन्दस्या- 
भ्युपगमात्‌ । त्वयापि तारतम्यानुभवबलेन स्वरूपसुखातिरिक्तस्य तस्याभ्युपगन्तव्यत्वा्च । अत एव 
त्वन्मतेऽपि केषांचिद्‌ वृत्तिरूपानन्दाभ्युपगमोऽपि दृश्यते । अत एव तद्भोग्यत्वहेतुरपि नाभेदसाधकः 
वैषयिकानन्दे व्यभिचारादेव । किञ्च किं तद्भोग्यत्वं तत्साक्षात्कारयोग्यत्वं वा निरुपाधिप्रेमास्पदत्वं वा। 


मध्नतन्त्रमुख भूषणम्‌ 73 
नाद्यः । घटादिना व्यभिचारात्‌ । न द्वितीयः सर्वान्‌ प्रति ब्रह्मानन्दस्य निरुपाधिप्रेमास्पदत्वानङ्गी- 
कारेणासिद्धे: । ब्रह्मानन्दे जीवानन्दत्वावच्छिन्नमेदाभावस्य त्वया साध्यमानत्वाञ्च । 


एतेन ब्रह्म जीवाभिन्नं निर्दुःखत्वे सति सुखवत्त्वात्‌, निर्विकारत्वे सति ज्ञानवत्त्वात्‌ जीववत्‌ । 
मतद्वयेऽपि ब्रह्मजीवयोः स्वरूपसुखज्ञानयोः धर्म्यभेदेऽपि विदोषबलादविद्यावशाद्वा धर्मत्वमप्यस्तीति न 
पक्षदृष्ान्तयोर्विरोष्यासिद्धिः । नापि विशेषणासिद्धिः । मतद्वयेऽपि अन्तःकरणस्यैव दुःखादि सकल- 
विकाराश्रयत्वात्‌ इति द्वयमपि प्रत्यूढम्‌ । जीवस्यापि प्रथमाधिकरणे दुःखादि सकलविकाराश्रय- 
त्वोपपादनेनः दृष्टान्ते साधनवैकल्यात्‌ । निदुःखत्वमपि दुःखानाश्रयत्वं वा दुःखसाक्षात्कारञून्यत्वं वा 
तत्प्रयुक्तनीचोच्चताराहित्यं वा । नाद्यः । असिद्धेः । ब्रह्मणः सर्वाश्रयत्वात्‌ । न च 
जगदाधारताप्रयोजकसम्बन्धातिरिक्तसम्बन्धेन तदनाश्रयत्वं विवक्षितम्‌ । दृष्टान्ते साधनवैकल्यात्‌ । न 
द्वितीयः । ब्रह्मणः सर्वद्रष्टत्वेन असिद्धेः । न तृतीयः । दृष्टान्ते साधनवैकल्यादेव । न च त्वन्मते ब्रह्मणो 
यन्निर्दुःखत्वं विवक्षितं तदेवात्र विवक्षितमिति वाच्यम्‌ । दुःखिजीवभिन्नत्वमेव ब्रह्मणो 
निर्दुःखत्वमित्यस्माभिरभ्युपगमात्‌ । न च तदेवास्तु इति युक्तम्‌ । विरोधात्‌ । किञ्च सविशेषस्य पक्षत्वे 
बाधः । अन्यथा तत्त्वमस्यादिवाक्ये तव लक्षणाङ्गीकारो निर्मूलः स्यात्‌ । न द्वितीयः । 
असिद्धयादिदोषप्रसङ्गात्‌ ॥ 


एतेनैव जीवाः ब्रह्माभिन्नाः तदिन्द्रियैर्भोक्त्राऽभिन्नत्वात्‌ । आकाशादिप्रज्नसष्टत्वात्‌ ब्रह्मवत्‌ । 
मुक्तहिरण्यगर्भादीनामिव सर्वेषां जीवानां ब्रह्मदेहगतेरिन्द्रियैभोक्तुत्वाभावेऽप्यस्मदादिदेहगतेन्द्रियाणां 
ब्रह्मकरणत्वाभ्युपगमेन न आद्यहेतोरसिद्धिः । ध्यानमनोराज्यविषयप्रपञ्चेषु जीवानां राज्यादिविषय- 
प्रपञ्चस्रष्टरत्वस्य त्वयाङ्गीकृतत्वेन द्वितीयहेतोरपि नासिद्धिः अस्मन्मते पूर्ववत्‌ हेतोरसिद्धिनिरास इति 
अनुमानद्वयमपि निरस्तम्‌ । देवदत्तदेहेनद्रियरभोक्तग्रहस्य (पिहाचस्येत्यर्थः) देवदत्तभिन्नतया 
व्यभिचारात्‌ । चक्षुरादीनां जीवकरणत्वस्याप्यभ्युपगमेन जीव ब्रह्मणोराकाइादिप्रपञ्चप्ष्टत्वस्यात्यन्त- 
विलक्षणत्वेन तावन्मात्रेण अभेदसाधनायोगाच्च । 


एतेन हिरण्यगर्भादिजीवाः ब्रह्माभिन्नः तदीयदिव्यदेहेनद्रियैर्भोक्त्रा अभिन्नत्वात्‌ ब्रह्मवत्‌ इति 
निरस्तम्‌ । देवदत्तादिदेहेनद्रियैरभोकृग्रहादिरिव भेदेऽप्युपपन्नत्वेनाप्रयोजकत्वात्‌ । अत एव ब्रह्म 
देवदत्तजीवाभिन्नं तत्कर्मफलभोत्तत्रा अभिन्नत्वात्‌, देवदत्त जीवादिति निरस्तम्‌ । सविहोषनिर्विरोषयोः 
पक्षत्वे दोषस्योक्तत्वात्‌ एकः पापानि कुरुते फलं भृङ्गे महाजनः इत्याद्यनुसारेण, सुहृदः साधुकृत्यां 
द्विषन्तः पापकृत्यामित्यादिश्रुत्यनुसारेण च अन्यकर्मफलभोक्तृत्वस्यापि सिध्या अप्रयोजकत्वाच्च । 

एवमुक्तेष्वनुमानेषु प्रत्यक्षादिप्रमाणबाधोऽप्युद्भावनीयः । यथा च भेदश्रुतीनामेव प्राबल्यं, न तु 
अभेद श्रुतीनां तथोक्तमधस्तात्‌ । तस्मात्‌ सकल प्रमाणविरुद्धमद्वैतमतं न प्रेक्षावदुपादेयम्‌ । किन्तु 
सकलप्रमाणसिद्ध श्रीमदानन्दतीर्थीयमतमेवप्रेक्षावदुपादेयम्‌ । इति सर्व समञ्जसम्‌ । 
मध्वतन्त्रसुखभूषण हढन्यायरत्नघटनातिभासु(स्व)रम्‌ । 
सर्वतन्त्रहृदयावलोकिना निर्मित हि विजयीन्द्रभिक्षुणा ॥ १॥ 


स्वदर्शनोत्थदृषण निराकरिष्णुरञ्जसा । 
यतीन्द्रयोगिरूपतोऽवतीर्ण एष पूर्णधी: ॥२॥ 
मायिनापह॒तां ब्रह्मगुणमौक्तिकमालिकाम्‌। 

प्रत्याहरदय न्यायैर्निजयीन्द्रयतीश्वरः ॥ ३॥ 


आद्रियध्वमिह मध्वदर्शन व्यध्वगं त्यजत बुद्धदर्शानम्‌ । 
साड्कूरं विहतवेदलम्बनं साधवः स इह साक्ष्युमाधवः ॥ ४॥ 
इति श्रीमत्परमहंसपरिव्राजकाचार्याणां श्रीमत्सुरन्द्रतीर्थपूज्यपादानां शिष्येण विजयीन्द्रभिक्षुणा कृतं 
मघ्वतन्त्रमुखभूषण समाप्तम्‌ ॥ 


॥ श्रीकृष्णार्पणमस्तु ॥ 


Printed at Sudha Mudrana, Bangalore - 4, Ph : 9243074414 


